

سیرت نبوی صلی اللہ علیہ وسلم کا ایک منفرد، آسان اور جدید اسلوبِ بیاں

مکہ کی سرد جنگ

رسول اللہ ﷺ کے خلاف کفار مکہ کی مذموم سازشوں کی تاریخ

میجر میاں محمد رفیع مراد

IBIOIOIKI IHIOIN

أَعُوذُ بِاللَّهِ مِنَ الشَّيْطَانِ الرَّجِيمِ ط

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي عَلَى رَسُولِهِ الْكَرِيمِ ط

سیرت نبوی صلی اللہ علیہ وسلم کا
ایک منفرد، آسان اور جدید اسلوب بیان

مکہ کی سرد جنگ

یہ تحریک ”قُم فَاَنْذِرْ“ سے شروع ہوتی ہے اَلْيَوْمَ اَكْمَلْتُ لَكُمْ دِينَكُمْ پر
مکمل ہوتی ہے اور قیامت تک تسلسل رکھتی ہے۔

میجر میاں محمد رفیع مراد

مکہ کی سرد جنگ

(رسول اللہ ﷺ کے خلاف کفارِ مکہ کی مذموم سازشوں کی تاریخ)

میجر میاں محمد رفیع مراد

ملکہ کی سرد جنگ

۲۹۷۶ ۹۹۲۱

میجر میاں محمد رفیع مراد

۲۸ ۱
۷۶۶۹۹

جملہ حقوق بحق مصنف محفوظ ہیں

اہتمام رانا عبدالرحمن

پروڈکشن ایم سرور

سرورق ریاض

کمپوزنگ محمد انور

پرٹرز نوید حفیظ پرٹرز، لاہور

اشاعت 2008ء

ناشر بک ہوم لاہور

بک ہوم



بک سٹریٹ 46- عزیمت روڈ لاہور۔ فون: 7245072-7231518-042

E-mail: bookhome1@hotmail.com - bookhome_1@yahoo.com

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ
وَالصَّلٰوةُ وَالسَّلَامُ عَلٰی سَیِّدِنَا
مُحَمَّدٍ وَاٰلِهِ وَاَصْحَابِهِ
وَاَهْلِ بَيْتِهِ اَجْمَعِیْنَ ط

خانگی

انتساب

والد بزرگوار مکرم و محترم جناب حضرت میاں برکت علی (مرحوم) اور والدہ محترمہ جناب زینب بی بی کے نام.....

والد محترم جناب حضرت میاں برکت علی (مرحوم)..... جن کی صحبت میری متاع بے بہا ہے۔ جن کی سادگی، درویشی، نرم مزاجی، جفاکشی، مناسب گفتاری حلیمی و بردباری اور صلح پسندی میرے لیے راہنما اور زریں اصول زندگی ہیں۔ جن کی قربتیں اور محبتیں، مشاورتیں اور نصیحتیں، شفقتیں اور وصیتیں میرے رگ و پے میں جلاوت آگیں اور معطر یادیں بن کر سلگ رہی ہیں۔ یہ میری خام سی زندگی کا سب سے بڑا اثاثہ اور انتہائی انمول خزانہ ہیں.....

اور والدہ محترمہ کی گود کا تقدس جس نے زندگی کے آوارہ اور اوباش دنوں میں بھی میری مصنوعی شخصیت و کردار کے گرد حقیقی حصار کیے رکھا.....
اللہ تعالیٰ اُن پر اپنی کمال رحمتوں کا نزول فرمائے ”آمین“

فہرست

11	سِرورق
13	حرفِ نیاز
17	سخنِ چند
22	پیش لفظ

حصہ اول

33	باب 1: قدیم عرب
33	قدیم عرب پر ایک نظر
43	مذہب اور اخلاق پر ایک نظر
51	عرب کی جغرافیائی اہمیت
56	قبل اسلام، سیاسی پس منظر
61	ابرہہ کا مذہبی و اقتصادی پیچ (عام الفیل)
77	باب 2: ولادت و پرورش
77	حضور صلی اللہ علیہ وسلم کی ولادت اور پرورش
83	عملی زندگی کا آغاز
88	انسانی حقوق کی پہلی عالمی تنظیم (حلف الفضول)
94	تاریخِ حرم کا بہترین پنجاتی فیصلہ
99	آپ صلی اللہ علیہ وسلم بطور تجارتی پیجر
104	ازدواجی زندگی کا آغاز
111	آپ کی آمد کی صدیوں پہلے اخبار
118	باب 3: بعثت
118	طلوعِ آفتابِ نبوت صلی اللہ علیہ وسلم

128	پہلی زیر زمین تحریک کا آغاز
133	اوجب خفیہ پن ختم ہوا
143	سرد جنگ
143	سرد جنگ کا آغاز
148	سیاسی محاذ
148	سرد جنگ کا محاذ سیاست
154	قوم عباد (حضرت وہود علیہ السلام کی قوم)
162	قوم ثمود (حضرت صالح علیہ السلام کی قوم)
174	خاندانی محاذ
174	سرد جنگ کا خاندانی محاذ
181	حضرت حمزہؓ کا اسلام میں داخلہ کیسے ہوا
192	دختران رسول صلی اللہ علیہ وسلم کو طلاق دلوانے کی کوششیں

حصہ دوم

203	ثقافتی محاذ
203	عرب کلمہ طیبہ کے حصار میں
210	بے پر کے جھوٹ (Disinformation)
216	محمد صلی اللہ علیہ وسلم کی بجائے مذمم (نعوذ باللہ)
220	جب افواہوں کو پر لگے
225	جب حج پر چلا جھوٹ
240	مخالفین نے ابتر کہا تو (نعوذ باللہ)
248	اور جب وحی رکی تو (فترۃ وحی)
257	ایک اور اشتقاقی بات آگیا
262	مسلمانوں کی تنظیم نو
267	مشرکین پر قرآن کے ثقافتی اثرات
273	اخلاقی محاذ
273	نبوت کے اخلاقی مظاہرے

مکہ کی سرد جنگ

- 277 ابو جہل پر کیا بتی
- 287 جب مشرکین عذاب کے طلبگار ہوئے تو
- 293 اور جب قحط پڑا تو
- 297 سیدنا موسیٰ اور فرعون مصر
- 308 اور جب چاند دو ٹکڑے ہوا
- 315 سفارتی محاذ
- باب 9:
- 315 یہودی علماء سے سفارت و مشاورت اور ان کے سوال؟
- 317 حضرت یعقوب علیہ السلام
- 320 یوسف علیہ السلام کون تھے اور مصر کیسے پہنچے؟
- 334 یوسف بازار مصر سے تخت مصر تک
- 349 اولاد یعقوب مصر میں
- 365 یہود سے ایک اور مشورہ چند اور سوال
- 368 اصحاب کہف کون تھے؟
- 374 ذوالقرنین کون تھے؟
- 377 موسیٰ علیہ السلام اور خضر علیہ السلام کی ملاقات
- باب 10:
- 385 سرد جنگ کا محاذ دہشت گردی
- 385 محاذ دہشت گردی
- 393 حضور صلی اللہ علیہ وسلم کے قتل کی سازش (نعوذ باللہ)
- 397 رسول اللہ کے ساتھیوں پر بربریت
- 399 غلاموں پر ظلم کے پہاڑ ٹوٹ پڑے
- 402 اسلام کی پہلی شہیدہ
- 404 مسلمانوں کے ہاتھ غلام فروخت کرنے پر قدغن
- 407 اسلام کے لیے پہلے مرد کی شہادت
- 409 ظلم کے اثرات و نتائج
- باب 11:
- 413 سرد جنگ کا معاشی و معاشرتی محاذ

413 معاشی و معاشرتی محاذ
416 ہجرت کرنے والی پہلی اسلامی جماعت (ہجرت حبشہ)
419 مسلمان دربار پنجاشی میں
424 سخت معاشی و معاشرتی ناکہ بندی
433 شراب پوہی

باب: 12

438 معراج النبی صلی اللہ علیہ وسلم
438 معراج النبی صلی اللہ علیہ وسلم کا تاریخی پس منظر
441 کائنات انسانی کا پہلا آسمانی سفر
444 مکہ سے اقصیٰ تک
448 اقصیٰ سے پہلے آسمان تک
454 پہلے آسمان سے سدرۃ المنتہیٰ تک
462 سفر معراج سے واپسی
464 واقعہ معراج کا ذکر اور لوگوں کا رد عمل
468 اسلام کا پہلا بنیادی دستور یا قرار داد مقاصد
472 جائزہ بنیادی دستور
483 معراج النبی کا عقلی و منطقی جائزہ
491 معراج النبی صلی اللہ علیہ وسلم کا سائنسی جائزہ
499 سفر طائف اور جنوں کا قبول اسلام
506 اسلام کا پہلا حربی حلف (بیعت عقبہ اول اور دوم)

باب: 13

512 ہجرت
512 جداگانہ معاشرتی و عالمی تشخص
516 ہجرت ایک عظیم قربانی
520 آؤ دینے چلیں
532 دنیا کا پہلا تحریری آئین
540 کتابیات

سرد جنگ

”مکہ کی سرد جنگ“ ایک عام فہم اور نہایت سلیس زبان میں لکھی گئی کتاب ہے۔ اس کتاب میں مصنف نے عبارت کی سادگی طرز ادا کی سہولت اور واقعات کے سلجھاؤ کا خاص خیال رکھا ہے۔ اس کتاب کے دو حصوں کی ترتیب نہایت ہی منطقی انداز میں دی گئی ہے۔

اللہ تعالیٰ نے زمین پر احکام الہی جاری کر کے دنیا کو ظلم و ستم، شر و فساد اور سازش سے پاک و صاف رکھنے کے لیے ہر بستی، ہر خطے اور ہر قوم میں ہادی و نبی بھیجے اور کتابیں اتاریں۔ جب کبھی اولاد آدم نے بندہ ہونے کی بجائے مالک و خالق بننے اور فرمان الہی سے روگردانی کی کوشش کی تو قوموں کی قومیں صفحہ ہستی سے مٹا دی گئیں۔ عاد و ثمود، قوم صالح و قوم لوط اپنے زمانے کی ترقی یافتہ اقوام تھیں جو اس حقیقت کی منہ بولتی تصویریں ہیں۔ فرعون، ہامان جن کا گلوبل آرڈر (Global Order) چلتا تھا اپنے فطری انجام کو پہنچے اور دنیا میں عبرت بن کر رہ گئے۔ ان تمام اقوام کا ذکر جس منفرد انداز میں مصنف نے پیش کیا ہے شاید اس سے پہلے کسی ایک مجموعہ کتاب میں ایسا نہیں تھا۔

سیرت النبی صلی اللہ علیہ وسلم کے موضوع پر مقالات اور کتابوں کی کوئی کمی نہیں۔ اگر یہ کہا جائے تو مبالغہ نہ ہوگا کہ آج تک کسی علمی، تاریخی یا ادبی موضوع پر اتنی تحریریں وجود میں نہیں آئیں جتنی سیرت محمدیہ صلی اللہ علیہ وسلم اور اس کے متعلقات پر آچکی ہیں۔ لیکن اس کثرت کے باوجود ایسی کتابیں گنتی کی ہیں جن میں سیرت نبوی صلی اللہ علیہ وسلم کو ایسی جامعیت اور اکمپلیٹ کے ساتھ پیش کیا گیا ہو جس کی وہ مستحق ہے۔ جیسا کہ مصنف نے اس کتاب میں کیا ہے۔

یقیناً یہ کتاب نہایت مفید و بصیرت افروز ہے اور مرشدین کے لیے اصلاح کے میدان میں شمع فروزاں ہے دعا ہے کہ اللہ تعالیٰ مصنف کو اس خدمت کی اپنی شان کے مطابق جزا دے

(آمین)

مکہ کی سرد جنگ

میجر محمد رفیع مراد میر نے ماتحت مجاہد بٹالین میں کام کر چکے ہیں اور وہ پختہ ذہن اور علمی شخصیت ہونے کے ساتھ ساتھ ایک فرض شناس سپاہی بھی ہیں۔ میں اُن کی جملہ صفات کا ہمیشہ معترف رہا ہوں اور دعا گو ہوں کہ خدائے بزرگ و برتر اُن کو ہمیشہ کی طرح علمی لحاظ سے فعال اور باعمل و باصحت رکھے۔ آمین

لیفٹیننٹ جنرل
محمد اشرف سلیم

حرفِ نیاز

اس پر آشوب دور میں جب اسلام شناسی کی بجائے اسلام فراموشی اور اسلام فروشی کی طرف پوری امت مسلمہ کا یہ عالم ہو کہ اس گرداب و گڑھے میں گرنے کے لیے اتنی عجلت اور سرعت کا مظاہرہ کر رہی ہو جتنی کہ فراز اور بلندی سے لڑھکتے ہوئے پتھر کونشیب میں آنے کے لیے، بلاشبہ ملتِ اسلامیہ کا چراغ جسے ہر دور میں بجھانے کے لیے استعمار کی نسبت اسلام کے جامے میں ملبوس مسلمانوں نے کہیں زیادہ نقصان پہنچایا لیکن یہ بھی تو بہت بڑا اعجاز اور کرامتِ خداوندی ہے کہ اس کی لو اور لاٹ میں کمی کا وقت ہی دنیا میں ضیا پاشیوں اور دلوں کے تاریک گوشوں میں سلگتی چنگاری کے شرر بار ہونے کا سبب بن جاتا ہے اور اس شرر سے اسلام دشمنی کے پکے ہوئے خوشے و گوشے اور یہود و ہنود کے خرمن جل جل کر خاکستر ہونا شروع ہو جاتے ہیں یعنی کربلائیں ہی اسلام کی حیاتِ ازلی وابدی کا سب سے بڑا ذریعہ ہیں۔ مسلمانوں کے عروج و زوال کی داستانوں، ان کی شگفتگی اور شیفگی، ان کی بلندی اور پستی جلوؤں اور جذبوں پر پڑی ہوئی اوس اور زنگ آلود قلوب و اذہان پر جمی ہوئی وقت اور حالات کی گرد کو صاف کرنے کے لیے اسلام کے سرفروشوں اور آشفستہ نواؤں نے مورخین، محدثین، مفسرین و مصنفین کی صورت میں ہر دور میں اپنا تابندہ و رخشندہ کردار ادا کیا۔ چنانچہ آج کے دور میں جب کہ کفر کی تند و تیز اور تیرہ و تار آندھیاں پوری یورش اور یلغار کے ساتھ اسلام اور مسلمانوں کے ٹھماتے چراغ کو بجھانے کے درپے ہیں۔ اس کے ساتھ ہی اسلام کے یقینی خدو خال اور اس کی نقش گری کے سچے اور کھرے نقاش اسے نکھارنے اور اسلام کا جذبہ ابھارنے کے لیے اپنے دل کے خون کا آخری قطرہ تک اس چراغ کی نذر کر رہے ہیں۔ بلاشبہ اس دور میں میرے لیے اعزاز اور شرف کے قابل دوست میجر محمد رفیع مراد نے نہ صرف عسکری محاذ پر بلکہ علمی و ادبی تاریخی و اسلامی محاذ پر اسلام دشمنی کی جنگ میں اپنا تن من اور دھن سب کچھ جھونک دیا ہے۔ یقیناً ان کو آج کا دور ہی نہیں مستقبل بھی خراجِ تحسین کے پھول نچھاور کرے گا کیونکہ مادیت پرستی، ہوس زر، طمع اور لالچ کی چمکا دڑوں نے اسلام، روحانیت، تیقن،

اعتقاد اور عقیدہ کے معبد پر اپنی مذموم اور مطعون پالیسیوں کے ذریعے انتہائی شیریں اور سرد انداز سے یلغار کر رکھی ہے۔

ایسے میں اسلام اور مسلمانوں کی بکھرنے کے قریب سطوت اور شان و شوکت کو قدرت کاملہ کے وہ ابا نیل بجائے ہوئے ہیں۔ جو کبھی اصحابِ فیل کی طاقت و نخوت زمین برد کر دیتے ہیں اور کبھی چڑیا کی شکل میں آتشِ نمرود کو بجھانے کے لیے اپنی چونچ سے ایک قطرہ پانی پٹکا کر یقین ایمان جذبوں اور جلوؤں کی تاریخ رقم کر دیتے ہیں۔ ایسے ابا بیلوں کے غول میں میجر محمد رفیع مراد نے بھی اپنے حصے کا وہ کردار ادا کر دیا ہے جو آتشِ نمرود کے دہکتے ہوئے آلاؤ کو بجھانے کے لیے ایک چڑیا نے چونچ بھر پانی سے بجھانے کے جذبے اور جلوے کی تاریخ رقم کی تھی۔

سیرۃ النبی ﷺ اور قرآن کریم کی تفسیر و تفصیل پر روز ازل سے لے کر اب تک سب سے زیادہ لکھا گیا اور آئینہ بھی لکھا جاتا رہے گا لیکن اس کے ساتھ ہی یہ بھی ایک جان لیوا المیہ ہے کہ سب سے زیادہ فراموشی بھی اسی مشعلِ راہ سے اغماض کی صورت میں کی گئی۔ کیونکہ استعمار کو سب سے زیادہ فکر، تشویش اور خدشہ اسلام سے ہے مسلمانوں سے نہیں کیونکہ وہ اسلام کی نقش گری کو تبدیل نہیں کر سکے البتہ مسلمانوں کی ”بت گری“ کرنے میں وہ کامیاب و کامران ٹھہرے حالات کے ہر آذر نے سمجھا کہ اس نے اپنی مرضی کے مسلمان اور ان کی حکومتیں تو تراش لی ہیں لیکن اُسے یہ معلوم نہیں کہ ان کی آنکھوں کے ابرد کے اشارے پر کٹھ پتلیوں کی طرح رقصاں حکمران ہی سب کچھ نہیں اور ان کے اس صورت میں جلوہ گر نہایت اپنی نمو کے لیے تو سب کچھ کر گزرتے ہیں لیکن اسلام کی پرداخت اور پرورش میں ان کا کوئی کردار نہیں ہوتا۔ اسلام کی بھولی ہوئی شناخت کے لیے ہمیشہ اولیا کرام، علماء کرام، صوفیا اور مورخین و مفسرین نے بھنگی ہوئی عوام اور رعایا کو بھیڑ بکریوں کے اس ریوڑ کی طرح موڑ دیا جنھیں یہ علم نہیں ہوتا کہ پہاڑ کی جس اگلی کھائی میں وہ گرنے والے ہیں وہاں پر روپوش بھیڑیوں کا غول انھیں اپنی شکم سیری کے لیے بے تاب و بے قرار ہے۔ بد قسمتی سے مسلم اُمت کے اکابرین و اشرافیہ ہوس اقتدار و زر میں فکری لحاظ سے اندھی، گونگی اور بہری ہو کر اپنے ہی وجود میں کیل ٹھونک رہی ہے۔ مگر قدرتِ کاملہ نے ایک ایسی تیغ بے نیام کا رگاہ ہستی میں کارآمد بنا رکھی ہے جس کا استعمار اور اس کے حلیف مسلم اکابرین کے پاس نہ تو انتظام ہے اور نہ ہی اس کی ننگی تلوار کے لیے نیام۔ یہ تیغ بے نیام قرونِ اولیٰ کے مورخین سے لے کر زمانہ حال کے مصنفین نے قلم کی صورت میں سونت رکھی ہے۔

اس نوجوان نسل کی تابندہ اور قابلِ فخر روایات، تعلیمات، اخلاقیات اور تاریخ تک کو

بھلانے کے لیے ہر حربہ آزما یا گیا اور اس میدان میں استعمار کے بازی گروں کو کسی حد تک کامیابی بھی ہوئی کہ ان کی شخصیت سازی کی عمارت کی بنیاد میں ہی برادہ بھر دیا گیا تاکہ وہ یہود و ہنود کی طرف سے بھیجے گئے سازش کے معمولی جھونکے کی نذر ہو کر ان کی یہ عمارت خود بخود منہدم ہو جائے اور اس کام کے لیے انہوں نے نصاب پر سب سے پہلے ہلہ بولا تاکہ ان کے نصاب سے ہر قسم کے جہاد سے انہیں متنفر کر دو چنانچہ اس کاری ضرب کے بعد نوجوان نسل اپنے حقیقی ہیروز کی پیروی و تقلید کرنے کی بجائے مغربی اور فلمی ہیروز کی مقلد ہو جائے گی مگر الحمد للہ اس تباہی سے بروقت انتباہ کرنے کا کام اس دور میں اللہ تعالیٰ نے میجر محمد رفیع مراد سے لیا ہے اس کے قلم نے تاریخ و تہذیب کا وہ بھولا ہوا سبق ہمیں یاد کروا دیا ہے ورنہ ہم تو اپنا اصل راستہ بھی بھول گئے تھے۔ اور بھٹکی ہوئی بکھری ہوئی شکست خوردگی کا شکار نئی نسل کی انگلی تھام کر جو مشکل منزل پار کرانے کی کوشش کر رہے ہیں اس کا ادراک آئینہ نسلوں کو خود بخود ہو جائے گا یقیناً اس کا عظیم کی ابتداء کا اجرا و شراور صلہ اللہ تعالیٰ کے ہاں ہے انسانوں کے بس کی بات نہیں۔

میجر محمد رفیع مراد نے اپنے دل کے آئینوں سے اسلام کے دھندلے نگینوں کو دھویا چمکایا اور پھر اسے ہماری زندگی کے شیش محل میں سجایا ہے اب اس پہ عمل کر کے اپنی زندگیوں کو منور کرنا ہمارا کام ہے ان کی سالوں پر مشتمل یہ تحقیق اور تاریخ نوجوانوں کے لیے ایک تازیانہ بھی ہے اور رسول کریم ﷺ کی بارگاہ رسالت میں نذرانہ بھی ہے یہ تاریخ ایک ہماری ہوئی قوم کا آنسو بھی ہے گلے میں زندھی گلو کیر آواز کی چیخ بھی ہے اور اس قوم کے لاعلاج مرض کی تشخیص بھی ہے آنے والی نسلوں کے لیے تشویش بھی ہے۔ یہ ایک آئینہ بھی ہے کہ جس میں ہم اپنی بگڑی ہوئی اشکال اور افعال کو سنوار کر عالم اسلام کی زیبائی کا سبب بھی بن سکتے ہیں۔

یہ ہماری عالمی، ملی، دینی اور اسلام کی رسوائی کی وہ ایف آئی آر ہے جسے ازل کے موزخ نے ہمیں اوائل آفرینش سے ہی انتباہ کیا ہے اور پھر اسے تاریخ کے روز نامے پر درج کیا ہے۔ چنانچہ میجر صاحب امت مسلمہ کے وہ وکیل صفائی ہیں جو پوری دیانتداری اور ایمانداری سے ان سے اعتراف جرم کرانے کے بعد مسلمانوں کے تباہ شدہ خوشہ و خرمن کی راکھ پہ نوحہ گری کرنے کے بعد ایسی قوم کے ایسے نقاش بنے ہیں کہ جس نے چودہ سو سال پہلے کے بھولے ہوئے فطرت کے نقوش ابھارنے اور انہیں سنوارنے میں دور جدید کی نسل کی آبیاری کے لیے ایک معمار اور سنگ تراش بلکہ کہیں زیادہ اس معالج کا کردار ادا کیا ہے جو کہ قوم کو لگے ہوئے سرطان کے آپریشن کے ذریعے ان کے فاسد مادوں کا نہ صرف اخراج کرتا ہے بلکہ ہمیشہ کے لیے متنبہ کر دیتا ہے کہ

قومی اور ملی بدن کو لاحق مرض کے پھوڑے کا سبب یہ تھا آئیندہ سے اس سے اجتناب برتنا چاہیے۔ اللہ تعالیٰ ان کی اس کاوش کو ان کے نیک جذبوں سے کہیں بڑھ کر ثمر و اجر سے نوازے کیونکہ انھوں نے ”مکہ کی سرد جنگ“ میں وہ طرز نگارش اپنایا ہے جسے پڑھتے ہوئے یہ احساس ہوتا ہے پھول پر پڑی شبنم دل میں اتر جانے والی طراوت تحریر کا انداز آج بھی سلیمان ندوی کی یاد تازہ کر دیتا ہے۔ ان کے اندر اردو کا خوبصورت اور خوب سیرت ادیب، مورخ، محقق اور مفسر کسی درویش کی طرح اپنے من کی دنیا کی کٹیا کے اندر بیٹھا وہ چراغ لیے ہوئے ہے جس کی روشنی سے ہمارے قلب و قالب روشن ہوں گے۔ میجر محمد رفیع مراد نے ”مکہ کی سرد جنگ“ لکھ کر وہ کام کیا ہے جو مسدس حالی لکھ کر مولانا الطاف حسین حالی نے کیا تھا۔ ہم بھی اس کے دوست ہونے کے ناطے اللہ کی بخشش کے طلبگار ہیں۔

رَبَّنَا إِنَّا فِي الدُّنْيَا حَسَنَاتٌ وَفِي الْآخِرَةِ حَسَنَاتٌ وَقِنَا عَذَابَ النَّارِ

محمد اسلم کھوکھر

لیکچرار شعبہ اردو

پی اے ایف کالج لوئر ٹوپیہ (مری)

سخنے چند

قرآن مجید کلام اللہ بھی ہے، کتاب اللہ بھی۔ اس کا حرف حرف معنی کا سمندر لیے ہوئے ہے۔ اس کے نازل ہونے سے آج تک جب بھی کوئی مفسر علم کی پونجی لیے اس کے سمندروں میں غوطہ زن ہوا، وہ تعبیر و تفہیم کے گوہر ہائے آبدار لیے برآمد ہوا۔ مفسر کے لیے خلوص نیت بھی درکار ہے اور علم کی پونجی بھی کہ اس کے بغیر کچھ کہا تو اپنا ٹھکانا وہاں بنا لیا جو نہ ماننے والوں کا ٹھکانا ہے۔ گویا قرآن کے در پر آنے کے لیے آداب بھی درکار ہیں اور عشق بھی۔

صاحب قرآن کا معاملہ بھی ایسا ہی ہے۔ سرکار ختمی مرتبت کی سیرت بھی سمندروں کی وسعت لیے ہوئے ہے۔ آپ جامع الصفات بھی ہیں، جامع الحیثیات بھی۔ خاتم النبیین بھی ہیں، خاتم العلم بھی ہیں رحیم بھی۔ بات کہاں تک کریں۔ ان کی صفات کی نہ حد ہے، نہ شمار ہے۔ ان کے بارے میں جاننے کے لیے علم بھی درکار ہے، عشق بھی۔ اس کے باوجود آپ کی ذات کو کاملاً بیان کر دینا اور سیرت کی ہر تفصیل پیش کر دینا ممکن ہی نہیں۔ آخر سورج کو کرن کرن ہی دیکھا جا سکتا ہے۔ کب کسی نے سورج کی ساری روشنی، ساری کرنیں ایک مٹھی میں بند کی ہیں۔ رسول اکرم صلی اللہ علیہ وسلم کی سیرت کو بھی کاملاً پیش کرنا کب کسے نصیب ہو سکتا ہے۔ غالب جیسے قادر الکلام شاعر نے کہا تھا:

غالب ثنائے خواجہ بہ یزداں گدا شتیم

کہ آن ذات پاک مرتبہ دان محمد است

حضور اکرم صلی اللہ علیہ وسلم کے بارے میں قرآن مجید نے یوں ارشاد فرمایا:

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ (سورة الكهف - آیت 110)

دراصل ہم لوگ اس ساری بات پر ایمان تو لاتے ہیں، مگر یوحی الیٰی کی کیفیت پیش کرنے سے قاصر رہتے ہیں۔ اس لیے کہ ہمارے عالم کے Parameter اس کی تفصیل پیش کرنے سے قاصر ہیں۔ ہماری زبان کے الفاظ اس حالت کو بیان کرنے سے عاجز آ جاتے ہیں۔

ہم نہ یہ کیفیت محسوس کر سکتے ہیں، نہ بیان کر سکتے ہیں۔ مان سکتے ہیں۔ مان لیتے ہیں۔ یہ بھی اس کی توفیق ہے کہ مان لینے کی سعادت بخشی۔ کیوں کر کہیں کہ یُوْحٰی اَلّٰیہ کی کیفیت بھی دکھائی جائے۔ چند اشارے بیان کر دیئے گئے۔ بس ماننے والوں کے لیے یہی کافی ہے۔ اگر کوئی جاننے والا آگے کی کیفیت جانتا ہے تو یہ اس کی سعادت ہے۔ ہم کون ہوئے، وہ کچھ مانگنے والے جو ہمارے ظرف اور ضمیر سے ماوراء ہو۔

پرانے وقتوں میں لوگوں کی توجہ انا بشر“ پہ بھی رہی اور یُوْحٰی اَلّٰیہ پر بھی۔ ان لوگوں نے معراج نامے لکھے۔ یہ ان کا حوصلہ تھا۔ مولود نامے لکھے تو سوچا کہ مبالغہ کے بغیر یوحی الی کی کیفیت کیونکر بیان ہو سکے گی۔ اس لیے ہر محیر العقول روایت اٹھا کر بیان کر دی۔ کسی نے سوچا اور سوچ سمجھ کر روایات بیان کیں۔ کسی نے یہ بھی گوارا نہ کیا کہ دیکھ لیتا کہ یہ روایت آئی کہاں سے ہے۔ اس کا راوی کون ہے؟ کس کتاب میں درج ہے۔ پھر تحقیق کا دور آیا۔ شبلی اور سلیمان منصور پوری آئے۔ انھوں نے تحقیق کا در کھولا۔ ضعیف اور موضوع روایات کو نکسال باہر کیا۔ چھان پھٹک کی اور صرف وہ روایات بیان کیں جو تحقیق کی کسوٹی پر پورا اترتی تھیں۔ اس کے ساتھ ہی ایک اور معاملہ بھی ہوا۔

ہوایوں کہ سیاسی تحریکات نے زور باندھا۔ روس کا انقلاب برپا ہوا۔ نئے انقلابوں نے نئے افکار کی ہوا باندھی۔ سیاست سکہ رائج الوقت ٹھہری تو اسلام کو ایک سیاسی نظام کے طور پر دیکھنے کا رواج ہوا۔ اس کے بعد ہی شریعت کی جگہ اسلامی نظام کی اصطلاح نے لے لی۔ کہیں سے نظریہ بھی آ گیا اور زبانوں پر طاری ہو گیا۔ اسلام بطور سیاسی تحریک کے دیکھا گیا تو معنی آفرینی اور مضمون آفرینی کا ایک نیا دور شروع ہوا۔ یہ دور ابھی جاری ہے۔ اس دور میں سیرت نگاری کا نیا منہاج متعارف ہوا۔

سیرت نگاری کے جدید منہاج میں چند باتیں بہت پاپولر ہوئیں۔

- 1- جدید سیرت نگار آپ کو خیر البشر کے طور پر دیکھ رہا ہے۔ اسے معراج ناموں اور مولود ناموں سے دلچسپی نہیں۔ وہ شبلی کی سیرت النبی کے ظہور قدسی والے باب کو میلاد ناموں کا تہمتہ خیال کرتا ہے۔ رہا معراج نامے لکھنا تو یہ اس عہد کا چلن نہیں رہا۔
- 2- سیرت نگار دعوت دین کو سیاسی تحریکات کی اصطلاحوں میں سمجھنے کی کوشش کرتا ہے اور نئے مضامین باندھتا ہے۔

3- سیرت نگار جدید عہد کی زندگی کے مختلف گوشے دریافت کرتا ہے اور ان گوشوں میں آپ

سے راہنمائی چاہتا ہے۔ اب کوئی معلم ہے تو وہ آپ کا نظام تعلیم اور طریق تعلیم پیش کرتا ہے۔ کوئی بطور تاجر، کوئی بطور منتظم، کوئی بطور حاکم، کوئی بطور مبلغ، کوئی بطور خاوند، کوئی بطور مقنن اور کوئی بطور سپہ سالار۔ اس طرح اتباع کے مختلف حوالے سامنے آتے اور زندگی کی تاریک راہوں کے لیے حیرت کی روشنی دستیاب ہوتی ہے۔

سیرت کے جدید منہاج آج کے انسان کے لیے ضروری تھے۔ انھی کی بدولت وہ جان پایا کہ زندگی چاہے کتنی الجھل دار بن جائے۔ جتنی جی چاہے جدید ہو جائے۔ زندگی کے ہر گام اور ہر موڑ پر، ہر راہ میں اور ہر مقام پر، ہر منزل پر اور ہر حال میں ہماری راہنمائی بھی کرتی ہے، رہبری بھی۔ ہم جو روزانہ بارہا دعا مانگتے ہیں:

اهدنا الصراط المستقیم

تو ہم جانتے ہیں کہ صراط مستقیم انھی کا راستہ ہے جو انعام والے ہوئے۔ ہمیشہ انعام والے رہے۔ نہ یہود کی طرح مغضوب ہوئے، نہ نصاریٰ کی طرح ضالین۔ یہ انعام پانے والے انبیاء، صدیقین، شہداء اور صالحین ہیں۔ پھر امام الانبیا کی سیرت بدرجہ اولیٰ اس دعا کا جواب ہے:

اهدنا الصراط المستقیم

صراط مستقیم قرآن کی آیات کا نام بھی ہے اور سیرت کی تفصیلات بھی۔ اسی لیے سیدہ عائشہ صدیقہؓ نے ارشاد فرمایا:

کان خلقہ القرآن۔

آپ کے اخلاق تو سراپا قرآن ہیں۔ قرآن کے مفاہیم کی عملی تشکیل آپ صلی اللہ علیہ وسلم کی ذات اقدس ہے۔ قرآن بیان ہے اور آپ صلی اللہ علیہ وسلم عمل ہیں۔ سر تا پا عمل بالقرآن۔ ان دونوں کو الگ کرنا ممکن نہیں۔ قرآن کا بیان ہوگا تو مثال ذات رسالت سے آئے گی۔ ذات رسالت ماآب صلی اللہ علیہ وسلم کا تذکرہ ہوگا تو قرآن کا حوالہ مرکزی اور بنیادی ہوگا۔

قرآن سے صراط مستقیم کی تلاش یا سیرت سے صراط مستقیم کی تفہیم کی خواہش آرزو اور دعا ہر صالح انسان کا فرض ہے۔ ہر سلیم روح جب بھی اپنے رب کو پکارتی ہے تو اس سے صراط مستقیم کی استدعا کرتی ہے، لیکن اس صراط مستقیم کا بیان ہر ایک کا نصیب کہاں۔ یہ تو خوش نصیب کو نصیب ہو سکتا ہے۔ دعا تو ہر کوئی مانگتا ہے، مگر دعا کا مستجاب ہو جانا یہ خوش بختی اور خوش نصیبی ہے۔ ایسی ہی خوش نصیبی ہمارے محترم میجر محمد رفیع مراد کا مقدر بنی ہے۔

میجر محمد رفیع مراد افواج پاکستان کے نیک نیت اور نیک دل افسر ہیں۔ ان کی نیکی اور نیک نیتی انھیں سیرت کے دروازے پر لے گئی۔ جہاں انھیں نعمتوں کا خزانہ میسر آیا ہے۔ وہ سیرت

نگاروں کی صف میں کھڑے ہیں۔ وہ چاہیں تو اس مقام پر شکر کریں، چاہے فخر، بہر حال یہ خوش نصیبی کسی کسی کو مقدر ہو سکتی ہے۔

میجر محمد رفیع پیشے کے لحاظ سے فوجی ہیں۔ ہمارے عہد میں فوجی ہونا صرف پیشہ نہیں، علم بھی ہے۔ میجر صاحب نے اپنے پیشے کو علم بنا لیا ہے۔ یہی وجہ ہے کہ انہوں نے اپنے علم کے حوالے سے سیرت کا مطالعہ کیا ہے۔ جیسا کہ پہلے عرض کیا جا چکا ہے کہ سیرت کے جدید منہاج یہ ہیں کہ جدید علوم کے حوالے سے اوراق سیرت کو پڑھا، سمجھا جائے۔ میجر محمد رفیع نے سیرت کا یہی منہاج اختیار کیا ہے۔ انہوں نے سرد جنگ کی سترٹیجی کے حوالے سے یقیناً وسیع مطالعہ کیا ہوگا۔ یہی وجہ ہے کہ انہوں نے اس سترٹیجی کے حوالے سے سیرت کا مطالعہ کیا ہے۔ انہوں نے زیر نظر کتاب میں جناب رسالت مآب صلی اللہ علیہ وسلم کی ملکی زندگی کی تصویر پیش کی ہے۔ ملکی زندگی ان کے نزدیک سرد جنگ کا درجہ رکھتی ہے۔ اس دور میں براہ راست قتال یا جنگ کی صورت پیش نہیں آئی۔ اس دور میں پروپیگنڈا ہی واحد ذریعہ جنگ تھا۔ قریش مکہ نے آپ کے خلاف سرد جنگ کی سترٹیجی کے وہ تمام حربے آزمائے جو ہمارے عہد کی بڑی طاقتوں نے آج متعارف کرائے۔ گویا بولہبی حربے سدا سے وہی رہے ہیں۔ میجر محمد رفیع مراد نے وسعت علمی کا مظاہرہ بھی کیا ہے اور وسعت نظری کا بھی۔ ان کی نظر میں کتاب سیرت کے اوراق کھلے پڑے ہیں اور وہ ان سے وہ واقعات منتخب کرتے اور ان کا تجزیہ پیش کرتے چلے جاتے ہیں جن سے پتا چلتا ہے کہ سرد جنگ کی سترٹیجی کیسے آگے بڑھی اور کیسے قریش مکہ نے چراغ مصطفوی کو بجھانے کے لیے آندھی کا کردار ادا کیا، مگر ناکام رہے۔

چراغ مصطفیٰ سدا جلتا رہے گا۔ سیرت کے اوراق بتا رہے ہیں کہ کس کس طرح مکہ کی سرد جنگ کے زمانے میں قریش کے اصائد نے آپ صلی اللہ علیہ وسلم کے خلاف سترٹیجی اپنائی اور کس طرح دین حق کو Defame کرنے کی سعی کی۔ آج بھی ہمارے عہد کے بڑے لوگ اور بڑے ممالک نے اسلام کے خلاف سرد جنگ شروع کر رکھی ہے۔ وہ بھی سرد جنگ کے تمام حربے آزمائے ہیں۔ ایک زمانے میں مغربی یورپ کے ممالک میں Toilets میں کیونسٹ انسان کے کارٹون نظر آتے تھے۔ سوویت یونین ٹوٹا تو ان Toilets میں مسلمان کے کارٹون نظر آنے لگے۔ یہ لوگ سمجھ بیٹھے ہیں کہ شرار بولہبی چراغ مصطفوی کو ٹھکست دے سکے گا۔ Defame کرنے کے تمام حربے آزمائے جا رہے ہیں۔ اسی صورت حال میں ہمیں سیرت سے جامع راہنمائی مل سکتی ہے۔ میجر محمد رفیع مراد کی کتاب کا یہی حاصل ہے کہ اس دور میں جب اسلام کے خلاف سرد جنگ پھر سے شروع ہے، ہمیں سیرۃ طیبہ سے راہ عمل کی ہدایت میسر آ سکتی ہے۔ یہی راہ

عمل دیکھنا اور دکھانا اس کتاب کا مقصد ہے۔ یہ مقصد حاصل کر کے ہم اسلام کی جنگ لڑ سکتے ہیں۔ وہ سرد جنگ جس میں کفر نام کا تمام شرار بولسہی مخالفت کے تمام بولسہی حربے آزما رہا ہے۔ ایسے میں اقبال کا یہ اشعار امر واقع نظر آتے ہیں:

تہذیب کو ہے پھر معرکہ روح و بدن پیش
ابلیس نے پھر اپنے درندوں کو ابھارا
اللہ کو پامردیء مومن پہ بھروسا
ابلیس کو یورپ کی مشینوں کا سہارا

میجر محمد رفیع مراد نے سیرۃ طیبہ کے لیے ایک نیا موضوع منتخب کیا ہے۔ یہ نیا موضوع ہمارے عہد کی ضرورت ہے۔ ہم اس موضوع سے بہت کچھ حاصل کر سکتے ہیں۔ میجر صاحب نے اس کتاب میں آج کی سیاسی اصطلاحات بھی استعمال کی ہیں۔ بعض جگہ ان اصطلاحات کے استعمال پر اعتراض بھی وارد کیا جاسکتا ہے، مگر شاید یہ اس موضوع کی ضرورت تھی۔ ویسے بھی ایک مدت سے تحریک اسلامی کی اصطلاح متعارف و مستعمل ہے۔ اس لیے اس سے صرف نظر کیا جاسکتا ہے۔ بہر حال جدید اصطلاحات موضوع کی ضرورت ہیں اور اس کتاب میں استعمال ہوئی ہیں۔

میجر محمد رفیع مراد اس کتاب میں جہاں فکر و نظر کی گہرائیوں میں اترے ہیں، وہیں جذبہ ہائے دل بھی کاغذ پر سجادیئے ہیں۔ وہ قدم قدم پر عقیدت کے پھول بکھیرتے چلے جا رہے ہیں۔ ان کا جذبہ دل اور سوز و دروں اُن کے لفظوں میں نور بن کر جگمگا رہا ہے۔ اسی بات نے کتاب کو قابل مطالعہ بنا دیا ہے، بلکہ بعض جگہ ایسے ایسے فقرے بھی آگئے ہیں جنہیں Qoutable فقرے کہا جاسکتا ہے۔ بہر حال یہ کتاب سیرۃ پر ایسی کتاب ہے جو اختصار میں جامعیت لیے ہوئے ہے اور جامعیت میں جذبہ دل لیے ہوئے۔ جذبہ دل عبودیت بن گیا ہے اور یہی ایک مسلمان کی زندگی کا حاصل ہے۔ میجر محمد رفیع مراد صاحب نے راقم سے فرمائش کی کہ میں اس پر چند سطریں قلمبند کر دوں۔ میں نے اس تجویز کا حریصانہ خیر مقدم کیا ہے تاکہ سیرۃ سے میری وابستگی اور وابستگی قائم رہے۔ اللہ تعالیٰ میجر صاحب کو اجر عظیم عطا فرمائے اور میری یہ سطور قبول فرمائے۔

وَمَا تَوْفِيقِي إِلَّا بِاللَّهِ

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ۝

والسلام
امجد علی شاہ
پرنسپل اسلامیہ ڈگری کالج، قصور

پیش لفظ

قرآن و سیرت علوم و عوامل کے ابتدائی ماخذات ہیں۔ اس کائنات بسیط پر قرآن مجید قدیم و جدید حرکتی و جمالیاتی حیاتیاتی دستاویز ہے۔ سیرت کا ایک ایک حرف قرآن کا عملی عکس و نمونہ ہے۔ قرآن ساکت اس لیے کہ لفظی و معنوی لحاظ سے جس حالت میں نازل ہوا قیامت تک اسی حالت میں پڑھا اور لکھا جائے گا۔ اس کے کسی ایک حرف میں تغیر و تبدل ممکن نہیں۔ قدیم اس لیے کہ جس مقصد حیات کے تابع انسانی کائنات تخلیق ہوئی اور انسان کو اس کا وارث و مختار بنا کر بھیجا گیا۔ وہ ابتدائی نظریہ و تاریخ انتہائی ارتقائی حالت میں قرآن کے اندر موجود ہے۔ جدید اس لیے کہ انسانی فطرت یا انسانی کائنات کے اندر جتنی جدتیں موجود ہیں، قرآن اور سیرت اس کا احاطہ کیے ہوئے ہیں۔

جس کائنات ارضی کی ابتداء حضرت آدم علیہ السلام سے ہوئی، اس کا جدید ارتقائی عروج محمد صلی اللہ علیہ وسلم پر ہوا۔ اس انسانی ارتقاء کی جزوی اور حیاتیاتی انتہا قیامت کو ہوگی۔ قیامت کے بعد پھر ایک زندگی کی ابتداء ہے جس کی انتہا نہیں۔ جس زندگی کی انتہا نہیں، اس کی اس فانی زندگی سے زیادہ فکر کی ضرورت ہے۔ اس فکر کا محور صرف حیات طیبہ صلی اللہ علیہ وسلم ہے۔

یہ کہنا درست ہے کہ نزول قرآن کا زمانہ بے شک بعثت نبوی سے عبارت ہے، لیکن اس کا بنیادی انسانی معبودی اور عبدی منشور آدم علیہ السلام سے بھی پہلے کی قدامت لیے ہوئے ہے۔ قرآن جس معبودی و عبدی منشور کے لیے جس رسالت اور نبوت کا سلسلہ آدم علیہ السلام سے شروع کرتا ہے، اسے حضور خاتم النبیین کا ورود مسعود ختم کر دیتا ہے۔ سیرت رسول اسی عبدی و معبودی نظام کو جو آدم سے شروع ہوا قیامت تک آنے والی نسل انسانی تک بڑھا دیتی ہے۔ قرآنی تحریک تنظیمی اور دستاویزی لحاظ سے ازلی بھی ہے اور ابدی بھی۔ یوں آپ بھی آدم سے شروع ہونے والے سلسلہ انبیاء اکرام کی آخری کڑی ہیں۔ آپ کے بعد قیامت تک سلسلہ نبوت ختم ہے۔ آپ نے تمام انبیاء اکرام اور تمام آسمانی کتب کی تصدیق بالیقین اور بالایمان

۷۶۹۹

فرمائی۔ آپ کا کردار بقول قرآن تمام آئندہ نسل انسانی کے لیے اسوۂ حسنہ ہے۔ آپ کی سیرت بھی قرآن کی طرح ازلی وابدی طوالت وجامعیت لیے ہوئے ہے، لہذا سیرت رسول موجود و آئندہ نسل انسانی کے لیے قابل تقلید ہی نہیں، بلکہ ہر دو جہاں میں کامیابی و کامرانی کی کنجی بھی ہے، علاوہ ازیں سیرت رسول اس لیے بھی قابل عمل اور حسین نمونہ ہے کہ آپ ”محمد“ ہیں، ”احمد“ ہیں، ”شفیع“ ہیں، ”انیس“ ہیں ”امام المستقین“ ہیں، محبوب خدا ہیں۔ امام الانبیاء ہیں، اللہ کے ہاں تمام مخلوقات سے افضل و اعلیٰ ہیں، انسانوں میں عظیم تر ہیں اور صاحب ”مقام محمود“ ہیں، سیرت طیبہ کے ازلی وابدی اور قابل اتباع ہونے کی یہ معمولی علامات ہیں، وگرنہ آپ کا مقام بیان سے باہر ہے۔

بلاشبہ قیامت تک زبان و قلم بت نئے آہنگ اور نئے نئے اسلوب و انداز سے آپ کی تعریف و مداح سرائی کرتے رہیں گے اور عناد و کٹھن سیرت و سنت اس چمن سے خوشہ چینی کرتے رہیں گے۔ حسین و دلپذیر و دلنواز فکر و نظر و وجود اس معمورۂ عالم کو سیرت کی رحمتوں اور برکتوں سے معمور کرتے رہیں گے۔

ہر نظر ہر فکر ہر انداز ہر نطق حسین
دلپذیر و دل گداز و دلنواز و دل نشین
ہر تبسم سرملیہ لوح و قلم
ہر تکلم حامل فمائے رب العالمین

انسان فطرتاً عبد ہے۔ اس کا فطری مقام عبودیت ہے یعنی اپنے رب یا اللہ کی عبادت اور پہچان اس کی عین فطرت ہے، لہذا سیرت رسول کی تعلیم و مطالعہ اور سنت رسول کی پیروی اللہ یا رب تک پہنچنے کا آسان اور بہترین ذریعہ ہے۔ آج کا انسان شر و نفس و وجود سے تنگ ہے۔ سیرت محمد کی پیروی اس کے قلبی، نفسی اور ذہنی ہیجان کا بہترین علاج ہے۔ سنت نبوی اس کے لیے اطمینان قلب و نفس اور قرب الہی کو آسان بنا سکتی ہے۔ وہ اپنی معرفت و پہچان سے بھی بہرہ ور ہو سکتا ہے۔ محبت اللہ اور محبت رسول بن کر اس دور کی تاریکیوں سے نکل سکتا ہے۔ نہ صرف اپنے آپ کو روشن خیال بنا سکتا ہے، بلکہ پوری دنیا کو بھونے نور بنا سکتا ہے۔ اسی لیے کسی نے کیا خوب کہا ہے۔

محمدؐ کی محبت دین حق کی شرط اول ہے
اسی میں ہو اگر خامی تو سب کچھ باکمل ہے

”مکہ کی سرد جنگ

محمد کی محبت خون کے رشتوں سے بالا ہے

یہ رشتہ دینی قانون کے رشتوں سے بالا ہے

(مولانا ظفر علی خان)

آپ کی سیرت فلسفہ حیات دو جہان ہے۔ ”مکہ کی سرد جنگ“ حکمرانوں، سیاسی لیڈروں، ثقافتی اداروں اور ملکی پالیسی سازوں کے لیے چراغِ راہ ہے۔ یہ گلشنِ سیرت کا ایک معطر خوشہ بھی ہے اور دیکھنے والوں کے لیے نئی خوشبو اور رنگ بھی۔

سیرت طیبہ محبت، عفو، درگزر، صبر، رحمت، اخوت، شکر، اطاعت، راضی بہ رضا اور عشق خداوندی کا ایہ اوجدانی آئینہ ہے جس میں انسان بمقام عبد و معبود کو دیکھ سکتا ہے۔ کردار رسالت مآب سے شناسائی اور اپنے رب سے تعارف و تعلق اللہ کی مخلوقات سے محبت اور انس کا ذریعہ بنتی ہے۔ دوسری طرف ابلیس کے خوبصورت علمی و منطقی فریب سے بچنے کا بہت بڑا ہتھیار ہے۔ اطاعتِ نبی صلی اللہ علیہ وسلم زندگی کے حقائق پر یقین و نظر پیدا کرتی ہے پھر کثرت میں بھی وحدت نظر آنے لگتی ہے۔ بقول اقبال:

جب تک نہ ہو زندگی کے حقائق پر نظر

تیرا زجاج نہ ہو سکے گا حریفِ سنگ

(اقبال)

زندگی کے حقائق یہ ہیں کہ انفرادی فکر و عمل کی بجائے اجتماعی سوچ کو فروغ دیکر ہر فرد کو ملت کے لیے مفید و کارآمد بنایا جائے یعنی:

افراد کے ہاتھوں میں ہے اقوام کی تقدیر

ہر فرد ہے ملت کے مقدر کا ستارہ

(اقبال)

زندگی کی سب سے بڑی حقیقت یہ ہے کہ بندہ بندہ ہے اور اللہ اللہ۔ نبی کی سیرت اس حقیقت کو عملی انداز سے متعین کرتی ہے کہ اس کا ادراک علم الیقین، عین الیقین اور حق الیقین کی حد تک آراستہ ہو جائے۔

اہل ذوق و نظر کے لیے تو سیرت رسول مقام کمال کی حامل ہے۔ ان کے لیے تو اخوت، محبت، حریت، مساوات، احسان، تقویٰ، عجز، درگزر، عدل اور انصاف کے دروازے کھول دیتی ہے اور طاغوت، جالوت، فرعون، ہامان، قارون، ہذا و جیسی استحصالی قوتیں فکر و عمل کی منحوس

علائقہ بن جاتی ہیں۔ تمام معاشرتی مفاسد و امراض کے لیے شافی و حاذق نسخہ قرار پاتی ہے اور اللہ کے خاص بندے شفا کے عاجلہ و آجر سے بہرہ ور ہو کر بتان رنگ و خون کو توڑ کر ملت میں گم ہو جاتے ہیں۔ ان کے روئیں روئیں سے ایسے نغمے پھوٹ نکلتے ہیں۔

نہ افغانیم و نہ ترک و تا تاریم
چمن زادیم و ازیک شاخساریم
تمیز رنگ و بو برد ما حرام است
کہ ما پروردہ نو بہاریم
(اقبال)

آج کے انسان سے اس کے زعمہائے علم، دولت، منصب، غرور، بے جا تفاخر، نمود و نمائش، تصویر اونچ نیچ یعنی طبقاتی ناہمواری اور عدم اخوت و مساوات نے اس کی مثبت صلاحیتیں چھین لی ہیں اور وہ تکبر، جھوٹ، رشوت، غیبت، شرک، ظلم، جبر، بے حیائی، ہوس، حرام خوری اور بے شمار نہ پوری ہونے والی نفسیاتی خواہشات کے قفس میں اسیر ہے۔ شیطان نے اسے اپنی ترغیباتی تعلیم سے کامیابی کے زعم میں مبتلا کر دیا ہے، حالانکہ یہ سب چیزیں عارضی اور موجب ناکامی ہیں۔ دل و نگاہ کے لیے زہر قاتل کی حیثیت رکھتی ہیں۔ اسی لیے معاشرتی حوالے سے اس کی زندگی روز بروز تاریک اور بے ربط ہوتی جا رہی ہے یہی انسان کے سب سے بڑے مسائل حیات ہیں۔ زندگی کا یہ مقصود نہیں جو آج کا انسان لیے بیٹھا ہے۔ زندگی کی اقدار صاحبانِ فکر و نظر کے نزدیک بہت ہی اعلیٰ و ارفع ہیں۔ زندگی سود و زیاں کے اندیشوں سے پاک ہے:

برتر از اندیشہ سود و زیاں ہے زندگی
ہے کبھی جاں اور کبھی تسلیم جاں ہے زندگی
(اقبال)

بہر کیف زندگی کا ایک اپنا فلسفہ ہے جو سمجھنے کی صلاحیت زندہ کیے بغیر سمجھ میں نہیں آتا۔ اسے پانے کے لیے اپنے من میں ڈوبنا پڑتا ہے گرمی نفس کو سرد خانے میں رکھنا پڑتا ہے۔ قناعت اور صبر کے تپتے ریگزاروں سے گزرنا پڑتا ہے۔ حقیقت ہے:

قناعت ہے جنھیں نان جوئیں پر بزم ہستی میں
وہی کرتے ہیں شمشیر خودی سے رزم آرائی
(اقبال)

زندگی کے تمام مسائل کا حل اُسوۂ حسنہ میں موجود ہے۔ فلسفہ حیات کی ایک خوبصورت حسین و جمیل روایت پیش خدمت ہے۔ اگر کسی کے دل میں اُتر جائے یا کسی کے لاشعور کو بیدار کر دے تو اللہ سبحان اللہ بڑی سعاد اور سعادت ہے۔

حضرت علی رضی اللہ عنہ، روایت کرتے ہیں کہ میں نے پوچھا: یا رسول اللہ صلی اللہ علیہ وسلم آپ کی سبتِ حسنہ کیا ہے۔ آپ نے فرمایا:

”معرفت میرا سیرملیہ زندگی ہے۔ عقل میری اصل ہے۔ محبت میری بنیاد ہے۔ شوق میری سواری ہے۔ اللہ کا ذکر میرا انیس ہے۔ اعتماد میرا خزانہ ہے۔ غم میرا رقیب ہے۔ علم میرا ہتھیار ہے۔ صبر میرا لباس ہے۔ رضا میرا مالِ غنیمت ہے۔ عجز میرا فخر ہے۔ زہد میرا پیشہ ہے۔ یقین میری قوت ہے۔ صدق میرا حامی ہے۔ اطاعت میری کفایت کرنے والی ہے۔ جہاد میرا خلق ہے اور نماز میری آنکھوں کی ٹھنڈک ہے۔“

قارئین!! یہ چند جملے دریا کو کوزے میں بند کر دینے کے مترادف ہیں۔ بظاہر عام سے الفاظ، لیکن لغوی معنوی اور اصطلاحی اعتبار سے اتنے فصیح و بلیغ کہ فلسفہ حیات پر محیط ہیں۔ واہ واہ سبحان اللہ پہلا لفظ ہی کتنا خوبصورت اور جامع ہے: معرفت یعنی پہچان ہے۔ اس پہچان سے مراد انسان کو اپنے آپ سے، اپنے نفس میں موجود خیر و شر سے اور گوشت پوست کے اس چلتے پھرتے مجسمے میں موجود خفیہ و پراسرار صلاحیتوں کی پہچان سے ہے۔ اس معرفت سے مراد روح اور جسم کے حسین و جمیل امتزاج کی معرفت ہے۔ چونکہ انسان کا مقام اور حیثیت عبد ہے اور معبود کا حصول اس کی اصل ہے۔ اپنی صلاحیتوں کا احاطہ کئے بغیر عظیم و کبیر خدا تک پہنچنا ممکن نہیں، اس لیے نصابِ زندگی کی شروعات ہی معرفت سے فرمائی۔ صوفیہ کرام اس مضمون کی گرہ ان الفاظ میں باندھتے ہیں۔

مَنْ عَرَفَ نَفْسَهُ فَقَدْ عَرَفَ رَبَّهُ

یعنی جس نے اپنے آپ کو پایا اس نے اپنے رب کو پایا۔

دوسری گرہ عقل یعنی تدبر و تفکر اور سوچ بچار ہے۔ عقل کے بغیر قرآن کا سمجھنا اور سیرت پر عمل پیرا ہونا ممکن نہیں۔

تیسری گرہ محبت ہے اس سے مراد دوسری محبت ہے۔ ایک عشق الہی اور دوسری قیامت تک آنے والی نسل انسانی کی محبت یعنی مخلوقات کے لیے جذبہ رحمت اور پھر شوق اعتماد، غم، اللہ کا ذکر،

صبر، رضا، عجز، زہد، یقین، صدق، اطاعت، جہاد اور نماز جیسی بھلائیوں کو سُنبتِ حسنہ قرار دے کر زندگی کا پورا فلسفہ، فکر و عمل سترہ جملوں میں سمودیا۔

(قارئین انشاء اللہ کسی اور نشست میں اس ”فلسفہ حیات“ پر بحث ہوگی کیونکہ ایک ایک جملہ مضمون کا تقاضا کر رہا ہے جو اس جگہ پڑھنے والوں کے لیے بھاری ہوگا)

سیرت النبی صلی اللہ علیہ وسلم انتہائی وسیع و فصیح موضوع ہے۔ حیات مبارکہ صلی اللہ علیہ وسلم کا ایک ایک لمحہ فکر و عمل کی فصاحت و بلاغت لیے ہوئے ہے۔ یقیناً یہ انہیں عاشق صادق بزرگوں کا کام ہے جن کے فکر و عمل کا وجدان کچھ یوں ہے۔

من تو شدم تو من شدی من تن شدم تو جان شدی

ہمیں اپنی کوتاہ علمی اور نقص عقل و بصیرت کا پورا پورا احساس ہے یہ تو اللہ تعالیٰ کا فضل ہے کہ مجھ جیسے کم فہم اور بے ڈھنگے آدمی کو حیات طیبہ کا یہ رخ یعنی ”مکہ کی سرد جنگ“ دکھا کر اپنی کمال رحمت سے اسے پیش کرنے کی توفیق بخشی، وگرنہ یہ کام ناقصوں کا نہیں کاملوں کا ہے اور ہم ہیں ناقص ہی ناقص۔

یہ سب تمہارا کرم ہے آقا

کہ بات اب تک بنی ہوئی ہے

اس لیے فن تاریخ و سیرت کے لحاظ سے غیر ارادی غلطی یا کوتاہی ممکن ہے۔ ہم اللہ سے معافی کے طلبگار ہیں اور نقص اور کوتاہی بتانے والا ہمیں بہت عزیز ہوگا۔ یوں تو ہم مسائل میں پڑے ہی نہیں۔ یہ علماء اکرام کا کام ہے۔ ہم نے فضائل سیرت میں رہنے کی کوشش کی ہے۔ پھر بھی کمی کوتاہی بتانے پر شکر گزار ہوں گے۔

یوں تو الحمد للہ 1986ء سے آج تک ”مکہ کی سرد جنگ“ ”قرآن تاریخ اور انسان“.....

”قرآن اور سیرت“ کئی اور تاریخی اور ادبی موضوعات پر کام جاری تھا کہ غم روزگار اور کئی ایک معاشرتی ناہمواریوں پر کڑھتے کڑھتے دل اپنا توازن کھو بیٹھا۔ 1998ء سے 2001ء تک ہم نے ڈاکٹروں سے مل کر اسے با تنظیم رکھنے کی اپنی سی کوششیں کیں، لیکن 2001ء میں ملکی سرحدوں پر کشیدگی پیدا ہوئی۔ اسے ہم نے اپنی ایمانی، جذباتی خواہشات کے پورا کرنے کے لیے غنیمت سمجھا اور اگلی صفوں کے انتخاب کے لیے رضا کارانہ خدمات پیش کر دیں۔ بریگیڈر اشرف سلیم اب لیفٹیننٹ جنرل اشرف سلیم نے میرے عارضیہ دل کو مد نظر رکھتے ہوئے صاف انکار کر دیا۔ ان حالات میں جب دشمن پوری طاقت کے ساتھ سرحدوں پر براجمان تھا اور وطن عزیز کو (خاکم

بدہن) پاش پاش کرنے کی منصوبہ بندی کیے بیٹھا تھا۔ ہمارے تصور میں پیچھے بیٹھنا قومی جرم کے مترادف تھا۔ ہم اپنے جوانوں کے ساتھ ہر روز دشمن سے نبرد آزما کی دعائیں مانگ رہے تھے کہ ایک دن عصر اور ظہر کے درمیان بریگیڈ برائشرف سلیم اپنے ڈی کیو میجر مصطفیٰ کے ہمراہ تشریف لائے سلام و دعا کے بعد کہنے لگے رفیع اپنی کمپنی کے ساتھ دو دن بعد سجرہ تا نگر پوزیشن لو۔ آپ کا کرنیل ساجد عمر خان دو دن بعد پہنچ جائے گا۔ یوں پورا سیکٹر آپ کی پونٹ کمانڈ میں آ جائے گا۔ اچھا خدا حافظ ہمیں جلدی ہے۔ آئندہ ملاقات ”مبو کے“ میں ہوگی۔

دو دن بعد 10 فروری کو ہم کارگاہ الفت میں قدم رکھ چکے تھے۔ یہ علاقہ دفاع سے خالی (Defencless) تھا۔ رات ہم نے پلان کیا کہ یہ دفاع اگر گورنمنٹ کے پاس وسائل نہ بھی ہوں تو ذاتی معاونت (Own Arrangement) سے تیار کریں گے۔ اللہ سے دعا مانگی۔ بریگیڈ اور ڈویژن سے اجازت طلب کی اور پھر کیا تھا نصرت الہی تو جیسے پہلے ہی دامن پھیلائے کھڑی تھی۔ ہمارے بھائیوں عزیزوں دوستوں نے ہماری توقعات سے زیادہ کچھ ہمیں پیش کر دیا اور ہم نے اپنی تنخواہوں کا کچھ حصہ اپنے اوپر حرام کر لیا۔

دن رات کی محنت شاقہ رنگ لائی۔ میرے جوانوں نے کمال نظم و ضبط کا مظاہرہ کرتے ہوئے نہ صرف دفاع پر مضبوط گرفت کی، بلکہ کبھی ایک لمحہ بھی تھکاوٹ یا اکتاہٹ کا احساس نہیں ہونے دیا۔ نتیجتاً چھ ماہ کے قلیل عرصہ میں ہم نہ صرف اپنا دفاع، بلکہ پوری بٹالین کا دفاع تعمیر کر چکے تھے۔ تکمیل پر میرے جوانوں کو جنرل آفیسر کمانڈنگ میجر جنرل شفاعت اللہ شاہ (اب لیفٹیننٹ جنرل) نے خصوصی نقد انعامات سے نوازا اور میری بٹالین کو کور کمانڈر لیفٹیننٹ جنرل ضرار عظیم نے ایک لاکھ روپے نقد انعام کیے جو کہ پاکستان آرمی کی تاریخ میں سب سے پہلا بڑا انعام تھا۔ یہ پونٹ کے افسروں، صوبیداروں، حوالداروں اور جوانوں کے لیے ایسا اعزاز تھا جسے پانے کی اکثر پلٹنیں خواہش کرتی ہیں۔

ایک سال تک دشمن کا زعم باطل ہو چکا تھا۔ اس نے واپسی اختیار کر لی تو ہمیں بھی طوہاؤ کرہا دل پر پتھر رکھ کر واپس آنا پڑا۔ عرض کرنے کا مطلب تھا یہ تو ہم جیسے عاصی و گناہ گار بندوں کے عزائم اور ارادوں پر اللہ رب العزت کی نصرت اور مدد کا عالم ہے۔ اس طرح کے غیبی امداد ہم زندگی میں کئی بار دیکھ چکے ہیں انبیاء اکرام کا صدق و سچائی تو بیان و تحریر سے باہر ہے۔

جب ہم نے ذاتی طور پر حصول شہادت کے لیے اپنے آپ کو عارضہ دل کے باوجود وقف کیا۔ گرمی، سردی، نیند اور آرام کا خیال کیے بغیر ملکی دفاع میں اپنے آپ کو گھلا دیا۔ شہادت اور جنگ ہمارے بس سے باہر تھی۔ ہمارے بس میں مال، جان اور وقت تھا جسے ہم نے اللہ کی راہ میں

لگانے سے دریغ نہیں کیا تو اللہ کی مدد ہمارے دامن گیر ہو گئی (اللہ قبول فرمائے)
بہر حال اکتوبر 2003ء تک ہمارا دل باوجود کوششوں کے اپنی ترتیب کھو بیٹھا۔ مجبوراً آرمی
کارڈ یا لوجی (AFIC) پنڈی والوں کو نشتر زنی (By Pass) کے ذریعے دل کی تنظیم نو کرنا پڑی۔ اللہ
ان سب کو اجر عظیم عطا فرمائے اور انسانی خدمات پر مستحکم رکھے۔

بلاشبہ دینیوی لحاظ سے زندگی کی بے ترتیبیوں اور ناہمواریوں سے ہی واسطہ رہا۔ معاشی و
معاشرتی لحاظ سے ہمیشہ تنزل پذیر رہی رہے۔ حالات کے ستم و سزا ہی اٹھاتے رہے یعنی.....
ستم کش تھے سزاوار بھی ٹھہرے۔

کی صورت نمایاں رہی، مگر اللہ اور رسول کی محبت و شفقت کے علاوہ زندگی کی الجھنوں کے
تانے بانے بننے میں بڑے برادران حاجی محمد اشرف اور حاجی محمد معراج کا تعاون حاصل نہ ہوتا تو
شاید میں اس قابل ہی نہ ہوتا کہ بے رنجی زمانہ کا مقابلہ کر سکوں۔ اپنی خاموش معاونت پر وہ خصوصی
دعاؤں اور شکرے کے حقدار ہیں۔ اللہ انھیں اور ان کی اولاد کو دنیا و آخرت کی بھلائیاں عطا
فرمائے۔

علاوہ ازیں برادر محمد سلیم صاحب (لابریئرین ماڈل ٹاؤن لاہور) کی گاہے
بگاہے علمی و ادبی مزاج پرسی بھی مجھے ”مکہ کی سرد جنگ“ مکمل کرنے پر متحرک کرتی رہی۔ اللہ ان کا
بول بالا کرے۔

اس کاوش کو منظر عام پر لانے کے اصل محرک محمد اسلم کھوکھر صاحب اور رانا عبدالرحمن
(بک ہوم) ہیں۔ اسلم کھوکھر صاحب تو کچھ یوں کمال انداز سے اُکساتے رہے کہ:

اے اہل نظر ذوقِ نظر خوب ہے لیکن
جو شے کی حقیقت کو نہ دیکھے وہ نظر کیا
(اقبال)

اکثر مصنفین جب کتابوں کے ہتھے چڑھتے ہیں تو پروف ریڈنگ سے تنگ آ کر لکھنے سے
توبہ کر لیتے ہیں۔ باقی زندگی اس گناہ سے استغفار کرتے گزار دیتے ہیں، لیکن ہمارے ساتھ ایسا
نہیں ہوا جیسا تو آپ یہ نسخہ آسانی سے پڑھ رہے ہیں۔ ہمیں اللہ کی مہربانی سے۔

”جو بھی ملائم گسار ہی ملا“

ہمارے کمپوزر جناب محمد انور صاحب نے بھی کمپوزنگ میں خوب صاف ستھرا ہاتھ استعمال
کیا ہے۔ اللہ انھیں جزائے خیر دے۔

دوست احباب کے علاوہ ہماری اکلوتی اور نیم جان بیگم صاحبہ جو بیگم کم بیوی زیادہ ہیں یعنی

گھریا سنبھالنے والی یقیناً شکرے کی حقدار ہیں۔ اگر وہ راتوں کے مطالعے پر قدغن لگا دیتی تو مجھے کافی مشکلات پیش آتیں۔ اللہ سے دنیا و آخرت کی سعادتیں عطا فرمائے۔

”مکہ کی سرد جنگ“ سیرت النبی صلی اللہ علیہ وسلم کا ایک نیا عنوان اور نیا پہلو ہے۔ سر دست اس کا پہلا اور دوسرا حصہ پیش کیا جا رہا ہے۔ اگلے دو حصے جہاد کے زمرے میں آتے ہیں اس لیے وہ جہاد کے عنوان سے پیش کیے جائیں گے۔ آخری معروضات سے پہلے فکرِ اقبال سے ایک اقتباس عرض ہے جو معرفتِ ذات کے لیے ایک فکری جھونکا ہے۔

زمانے میں جھوٹا ہے اس کا تکلیف
جو اپنی خودی کو پرکھتا نہیں
بتانِ شعوب و قبائل کو توڑ
رسومِ کہن کے سلاسل کو توڑ
یہی دینِ محکم یہی فتحِ باب
کہ دنیا میں توحید ہو بے حجاب

سیرت رسولِ امی صلی اللہ علیہ وسلم قرآن اور احکاماتِ خداوندی کا ایک حسین اور خوبصورت مرقع ہے یقیناً اس کا مطالعہ سعادت مند لوگوں کا شیوہ ہے۔ حق اور باطل، سچ اور جھوٹ کی پہچان کا آسان اور فطری طریقہ ہے۔ آدابِ زندگی اور آدابِ نشست و برخاست سیکھنے کا بہترین ذریعہ ہے۔

ہم یہ تو نہیں کہیں گے کہ سب کام چھوڑ کر ”مکہ کی سرد جنگ“ پڑھ کے چھوڑیں۔ اتنا ضرور عرض کریں گے کہ فرصت کے لمحات میں ”مکہ کی سرد جنگ“ کا مطالعہ ہر طبقہ فکر کے لیے مفید و کارآمد اور باعثِ سعادت ہوگا۔ چونکہ سیرت کے کسی عنوان یا کسی بھی پہلو کا مطالعہ سعادت مند لوگوں کا شیوہ ہے۔ یہ حق و باطل، سچ اور جھوٹ اور معرفتِ ذات کا ذریعہ ہے۔ اس لیے عمومی مطالعہ نیکی اور علم میں اضافے کا سبب ہے اور خصوصی مطالعہ جسے ہم وجدانی مطالعہ کہتے ہیں، اللہ اور رسول کی محبت و عشق کے وجدان سے منسلک کرتا ہے۔ جس سے زندگی کے اسرار و رموز اور بصارتیں ملتی ہیں اور انسان کا دل واقعی پکارا اٹھتا ہے کہ:

کوئی دیکھے تو ہے باریک فطرت کا حجاب اتنا
کہ نمایاں ہیں فرشتوں کے تبسم ہائے پنہانی
(اقبال)

قارئین دین اسلام ہمارا ہے اور ہم اس کے۔ اللہ کا قرآن اور محمد صلی اللہ علیہ وسلم کی حیات مبارکہ محفوظ و مامون ہیں۔ اس لیے اللہ کی توحید اور رسول کی رسالت کا پرچار ہمارے ذمے ہے۔ یہ کام ہمارے کرنے کا ہے۔ اگر ہم نہیں کریں گے تو پکڑے جائیں گے۔

قرآن اور سیرت کا نصاب ہمارے سامنے ہے۔ ہمیں اپنی معرفت یعنی اپنے اندر موجود صلاحیتوں کو پہچانتے ہوئے رسول اللہ کا یہ مشن اس انداز سے آگے بڑھانا ہے کہ اللہ اور رسول خوش ہو جائیں۔ یقین کرو اس میں ہماری اپنی پہچان اور بھلائی ہے۔

اپنے من میں ڈوب کر پا جا سراغ زندگی
تو اگر میرا نہیں بنتا نہ بن اپنا تو بن
(اقبال)

اگر ہم نے کوتاہی برتی تو وقت ہم سے ہاتھ کر جائے گا اور ہم ہاتھ ملتے رہ جائیں گے یاد رکھیے۔ اگر ہم نے اس کام سے کوتاہی کی تو پھر اللہ تو اللہ ہے۔ اس نے اپنے دین کو زندہ رکھنا ہے۔ وہ قادر مطلق ہے۔ وہ صنم خانوں سے حرم کے پاسبان اٹھانے پر قادر ہے۔ کسی اور قوم کو دنیا کی امامت کے لیے اٹھا سکتا ہے۔ یہ میری ذاتی رائے نہیں اللہ تعالیٰ قرآن میں خود اس بات پر استدلال فرما رہا ہے۔

اِنْ تَتَوَلَّوْا يَسْتَبَدِلْ قَوْمًا غَيْرَكُمْ

مفہوم: ”ہم تمہاری جگہ کوئی دوسری قوم امامت کے لیے کھڑی کر دیں گے۔“
اپنی کوتاہ عملی، کم علمی، کوتاہ فکری، کوتاہ عقلی، بے یقینی اور کم نظری پر تاسف کے ساتھ.....

ہزار بار بشویم ذہن زمشک و گلاب
ہنوز نام تو گفتن ہزار بے ادبی است

اللہ اُمت مرحومہ میں ارتعاش حیات پیدا فرمائے۔ اس اُمت کو تاریکیوں سے نکال کر
روشنیوں میں بسنے کا ہنر عطا کرے اور پوری کی پوری اُمت مغلوبہ و مغضوبہ کا حامی و ناصر ہو۔ ”امین“

خادم ملک و ملت
محمد رفیع مراد
شیخ عماد کہنہ تصور

حصہ اول

قدیم عرب

قدیم عرب پر ایک نظر

بات قرآن کی ہے جس کی تفصیل روایات میں ¹ یوں بیان کی گئی ہے کہ نوح علیہ السلام نے ساڑھے نو سو سال توحید الہیہ کا پرچار کیا، مگر چند درجن اصحاب کے سوا کسی پر اثر نہ ہوا۔ قوم نے نوح علیہ السلام کی ناک میں دم کر دیا۔ جینا دو بھر کر دیا۔ آخر خالق حقیقی نے اس قوم پر تاریخ کا عبرت ناک طوفان مسلط کیا۔ یہ طوفان تاریخ میں ”طوفان نوح“ ² کے نام سے مشہور ہوا۔ اس وقت دنیا کی کل آبادی ³ دریائے دجلہ و فرات کے درمیان آباد تھی۔ دنیا کے کسی بھی علاقہ میں چلے جائیں طوفان نوح علیہ السلام کی ایک ہی داستان بکھری پڑی ہے۔ یہ اس بات کا ثبوت ہے کہ طوفان نوح علیہ السلام کے بعد انسانی آبادی جیسے جیسے بڑھی دجلہ و فرات کے دو آبے سے نکل کر مختلف براعظموں میں پھیلتی گئی۔

نوح علیہ السلام کے ہاں پانچ سو ⁴ برس کی عمر میں تین بیٹے سام، حام اور یافث پیدا ہوئے۔ ان کی پیدائش کے 600 سال بعد طوفان نوح آیا۔ چالیس دن تک پانی زمین سے ابلتا اور آسمان سے برستا رہا۔ 150 دنوں بعد زمین پانی سے خالی ہوئی۔ ساڑھے سات ماہ کے بعد کشتی جبل جودی کے کوہ ارارات پر ٹھہری۔ ایک سال گیارہ دن کشتی میں گزرے۔ طوفان کے بعد نوح 350 سال زندہ رہے۔ یہ واقعہ حضور ﷺ کی پیدائش سے 5375 سال پہلے کا ہے۔ بعض روایتوں ⁵ میں ہے کہ طوفان نوح کے بعد آپ کے ہاں چوتھا بیٹا عجم پیدا ہوا جو عجم کا مورث اعلیٰ بنا۔ طوفان میں دنیا کی تمام آبادی ختم ہو گئی۔ بس وہی لوگ بچے جو نوح علیہ السلام کے بیٹے میں سوار تھے۔ بعد ازاں نوح کے بیٹوں حام، سام اور یافث کے ہاں سینکڑوں اور اولادیں ہوئیں (نوح علیہ السلام کے چوتھے بیٹے کا نام عجم تھا۔ جو عجم کے رہنے والوں کا مورث اعلیٰ ہے)

قوم نوح کا علاقہ اور جبلِ جوڈی



یافت والد بزرگوار کے حکم پر شمالی مشرق کی طرف جا کر آباد ہوا۔ ترکستان کی تمام قومیں مثلاً ترک، مغل، ازبک، چینی، تاجک، غوری، ایرانی و رومی وغیرہ اسی کی اولاد میں سے ہیں نوح علیہ السلام کا دوسرا بیٹا حام جنوب کی طرف جا کر آباد ہوا جس کی اولاد کے ناموں سے ہند۔ سندھ، حبش، افرنج، بویہ، پورب۔ بنگ، نہروال، دکن وغیرہم ممالک کی بنیاد پڑی۔

نوح کا تیسرا بیٹا سام والد گرامی کی جگہ جانشین ہوا جس سے عربوں کی نسل چلی اسی کی اولاد سے ہزاروں نبی پیدا ہوئے۔

سام بن نوح کی اولاد میں سے قحطان یمن کے علاقہ میں چلا گیا۔ جس کی نسل کو عرب کے تاریخ و ادب میں بنو قحطان کے نام سے یاد کیا جاتا ہے۔ قحطان کا بیٹا جرہم اور سام کا پوتا عملیق بن لوزیث رب و حجاز میں جا بیٹھے۔ بعد ازاں بنو طسم بن لوز اور بنو جدلیس یمامہ اور بحرین تک پھیل گئے۔ نوح علیہ السلام کی کچھ اولاد، جو بنو سام ہی تھے، اقوام عاد و ثمود سے موسوم ہوئی، قوم عاد شحر، عمان اور حضرموت کے علاقوں تک پھیل گئی جس کی ہدایت کے لیے حضرت ہود علیہ السلام مبعوث ہوئے۔

قوم ثمود شام، حجاز اور حجاز تک پھیلتی گئی۔ زمانے کے تغیر نے ان سے انبیاء کا دیا ہوا پیغام توحید چھین کر گمراہی اور بت پرستی کے گڑھوں میں دھکیل دیا۔ صد ہا سال اسی گمراہی میں گزر گئے تو قدرت خداوندی نے ان کی ہدایت اور راہنمائی کے لیے ان کی طرف حضرت صالح علیہ السلام کو بھیجا۔ عاد و ثمود دونوں قوموں میں نبیوں کی تعلیمات چھوڑ گئیں تو اللہ تعالیٰ نے ان کے نام و نشان تک مٹا دیے۔ آج قرآن اور تاریخ میں عبرت کے لیے ان کے صرف نام موجود ہیں۔

اقوام عاد و ثمود جدلیس، عمالیق کو فنا ہوئے صدیاں گزر گئیں تو لوگوں نے ان کو عرب باندہ کہنا شروع کر دیا۔ ان سے بچے کچھے لوگ حضرت اسماعیل کی اولاد میں مدغم ہو گئے۔ حضرت اسماعیل کی شادی قبیلہ جرہم میں ہوئی تھی۔ بنو جرہم پرانے حجازی تھے یہ لوگ عاد و ثمود کی بتاہی کے باعث بنو اسماعیل میں آئے تھے۔ اب ان کے بنو اسماعیل سے ملنے پر لوگوں نے بنو اسماعیل کو عرب مستعربہ کہنا شروع کر دیا۔

بنو قحطان کی اولاد میں سے جو لوگ بچ گئے، انہوں نے اپنے قحطانی قبائل سے باہر میل ملاپ بڑھانا پسند نہ کیا تو لوگوں نے انہیں عرب عاربہ کہنا شروع کر دیا۔ عربوں کی یہ قدیم شہری (Citizenship) پہچان تھی۔

—((اللہ اکبر))—

زمانے نے اپنی ڈگر پر چلتے رہنا ہے سو وہ چلتا رہا۔ وقت کے مد و جزر آتے رہے وقت کے سمندر اپنی طغیانیاں دکھاتے رہے۔ قومیں بنتی اور بگڑتی رہیں۔ بشر اپنے اندر موجود خیر و شر کے نغمے آلاہتا رہا۔ یہ کبھی ابلیس اور کبھی نبی کی شکل میں دنیا کو اپنی تحریک سے متاثر کرتا رہا۔
قارئین! انسان کا اصل نام بشر ہے۔ جو ”ب“ ”ش“ ”ر“ تین الفاظ کا مجموعہ ہے۔ جس

کے لغوی معنی ”بشارت دینے والا“ کے ہیں۔ اس میں سے اگر صرف ”ب“ کو ہٹا دیا جائے تو پیچھے دو حروف کا مجموعہ ”شتر“ رہ جاتا ہے۔ اگر حرف ”ب“ کو خیر کے ہم معنی تصور کیا جائے تو ایک حصہ خیر اور دو حصے ”شتر“ رہ جاتا ہے۔ اگر انسان کی رغبت خیر کی طرف ہو تو معاشرہ امن و آشتی کا مظہر نظر آتا ہے اور اگر ابلیسیت کی ترغیبات انسان پر حاوی ہو جائیں تو پورے معاشرتی نظام کو اپنی لپیٹ میں لے لیتا ہے۔ افراد کی سفلی خواہشات کی وجہ سے معاشرے کا شرکی لپیٹ میں آ جانا گویا کسی بہت بڑے طوفان کا پیش خیمہ یا کسی بہت بڑے عذاب کا سائیرن ہوتا ہے۔

بہر حال انسانی خباثیں قدرت کی قوت برداشت سے باہر ہو گئیں تو عرب عاربہ اور عرب مستعربہ کو قدرت نے زمینی صفحہ سے لپیٹ کر تاریخ کے سیاہ صفحات میں رکھ دیا۔ زمین پر بنو عدنان اور بنو قحطان کے چند لوگ رہ گئے۔ بنو عدنان اصل میں بنو اسماعیل ہیں۔ اسی نسل کو اللہ تعالیٰ نے نسل انسانی کی ہدایت اور راہنمائی کے لیے جن لیا تھا۔ حضور ﷺ کی ولادت تک یہ نسل اتنی پھلی پھولی کہ پورے عرب میں اسی نسل کے مختلف قبائل آباد تھے۔ خاص کر مکہ میں کوئی ایک قبیلہ بھی ایسا نہ تھا جو بنو عدنان اور بنو اسماعیل سے باہر ہو۔

عہد عتیق سے عرب تجارت کی غرض سے مصر و شام آیا جایا کرتے تھے۔ حضرت یوسف علیہ السلام کو بھائیوں نے کنویں میں پھینک دیا تو یہ اسماعیلیوں (بنو عدنان یا بنو اسماعیل) کا ہی قافلہ تھا۔ جس نے یوسف علیہ السلام کو کنویں سے نکالا۔ یہ قافلہ گلعاد⁹ سے مصر جا رہا تھا جن کے پاس ادویہ، بلسان اور مرلے ہوئے تھے۔ مصری یہ چیزیں لاشوں کو محفوظ رکھنے کے لیے استعمال کرتے تھے۔ اس کے صدیوں بعد تک بھی بنو اسماعیل¹⁰ مویشی، ادویہ، قیمتی پتھروں اور سونے کی تجارت کرتے ہوئے مصر و شام کی تجارتی شاہراہوں پر دیکھے جاتے رہے۔

عرب کے منفرد قبائلی نظام نے عربوں کو ہمیشہ خود ار اور آزادی پسند بنائے رکھا۔ آج کے افغانستان کی طرح عربوں پر کئی حملے ہوئے، لیکن انہوں نے کسی کے زیر اقتدار رہنے پر مرنے کو ترجیح دی۔ یہ قانون فطرت ہے کہ جو قوم مرنے کا عزم کر لیتی ہے، زندگی اس کے لیے آسان ہو جاتی ہے اور موت اس کے سامنے بھاگ کھڑی ہوتی ہے۔

مصری فاتح شیشک نے عربوں پر کئی حملے کیے، ہر بار ناکام و نامراد لوٹا۔ 529 ق۔ م میں قیروش فارسی نے شمالی عرب پر حملہ کر کے کچھ حصوں پر تسلط جمایا، مگر تھوڑے عرصہ بعد اسے یہ علاقے چھوڑنا پڑے۔

مشہور مورخ ہیرودوتس¹¹ 424 قبل مسیح کے لگ بھگ ملک فارس کے نامور جرنیل دارا کے

متعلق رقمطراز ہے: ”اگرچہ اس نے فارس کو چار سو پھیلا دیا تھا مگر عرب اس کے عہد میں خراج سے بری تھے۔“

بخت نصر جیسے ماہر جرنیل نے عرب کے بہت سے علاقے فتح کیے، مگر عافیت اسی میں سمجھی کہ غنیمت کا مال لے کر واپس چلا جائے۔

301 قبل مسیح کو عظیم جرنیل سکندر اعظم کے جانشین انطیغونس نے بھی عرب علاقوں پر قسمت آزمائی کی، مگر عرب قبائل کی متحدہ مدافعت کے سامنے اسے ہتھیار ڈالنے پڑے۔

106 قبل مسیح کے لگ بھگ رومی فاتح پومپے (Pompay) نے عرب کے ایک حصہ پر دھاوا بول دیا۔ جب قبائل کی متحدہ قبائلی فورسز دفاع میں اتریں تو فتوحات کے جھنڈے گاڑنے والی رومی فوج بھاگ کھڑی ہوئی۔ عرب قبائلی فورسز عرصہ دراز تک روم کے اندر جا کر لوٹ مار کرتی رہیں۔ یہ وہی فورسز تھیں جو رومیوں کے تعاقب میں نکلیں تھیں۔

حضرت مسیح علیہ السلام کی پیدائش سے تقریباً 23 سال پہلے کا زمانہ تھا جب رومی جرنیل ایوس گالس نے بحیرہ قلزم تک فتوحات کے جھنڈے گاڑ دیئے۔ وہ چاہتا تھا کہ آگے بڑھ کر عرب کو بھی فتح کرے، مگر پہلی کوشش میں ناکام رہا۔ عرب طاقت کا اندازہ ہوتے ہی اس نے اپنی خواہش کا گلا گھونٹ دیا۔

اس کے بعد 120ء عیسوی کے قریب طراجان رومی نے آگے بڑھ کر عرب کے مشہور ملک حجر کا محاصرہ کر لیا۔ محاصرے کے دنوں میں اسے قدرتی عذاب نے گھیر لیا۔ ایک مہیب آندھی اور طوفانِ ژالہ باری نے ان کے خیمے اکھاڑ دیئے۔ بارش تھمی تو شہد کی مکھیوں کے غولوں نے اس کی افواج پر حملہ کر دیا۔ یوں وہ ناکام و نامراد واپس چلا گیا۔ اس کے بعد بھی طراجان نے عرب پر کئی حملے کیے، ہمیشہ اس قسم کی قدرتی آفات سے پالا پڑا۔

200ء کے قریب روم کے ایک جرنیل سیواروس نے حجر پر حملہ کیا اور محاصرہ کر لیا۔ بد قسمتی سے اس کی فوج میں کوئی جھگڑا کھڑا ہو گیا۔ یہ تنازعہ انتہائی گھمبیر شکل اختیار کر گیا۔ مجبوراً اسے محاصرہ¹² اٹھا کر واپس جانا پڑا۔

پھر 360 کے قریب فارس کے بادشاہ شاپور ذوالاکتاف نے عرب پر چڑھائی کی۔ یہ پہلا حملہ آور تھا جو بحرین، حجر اور یمامہ فتح کرنے کے بعد مدینہ¹³ کے دروازے کھٹکھٹانے لگا۔ اس نے دوران جنگ مفتوحہ علاقوں سے جتنے آدمی قیدی بنائے، سب کے کندھوں کو جوڑوں سے کاٹ کر علیحدہ کر دیا۔ اسی وجہ سے عربوں نے اسے ”ذوالاکتاف“¹⁴ یعنی کندھوں کے جوڑ نکالنے والا

کہا۔ بعد ازاں اسے مکہ کے قلعہ پر انتہائی قاش کھست ہوئی۔ زیادہ تر افواج قتل ہوئیں یا بھاگ گئیں تو جان بچانے کے لیے شاپور صحیح معنوں میں سر پر سینگ رکھ کر بھاگا۔ ایسا بھاگا کہ پوری زندگی عرب کی طرف منہ کر کے دیکھنے کی جرات نہیں کی۔

یمن میں قرون اولیٰ سے سبائی¹⁵ حکومت قائم تھی۔ تاریخ میں یمن کا ایک حکمران حمیر بن سبا¹⁶ بڑا معروف ہوا ہے۔ اسی کے نام سے حمیری سلسلہ شاہان یمن کی بنیاد پڑی۔ اس کی نسل میں سے مالک نام کا ایک بادشاہ ہوا ہے۔ اس کا دور حکومت دسویں صدی قبل مسیح کا ہے۔ مالک عرب میں اپنی سفاکی اور درندگی کی وجہ سے پہنچانا گیا۔ وہ باکرہ عورتوں کو اپنے محل میں بلا کر آبروریزی کیا کرتا تھا۔ ایک دن اس نے اپنی چچا زاد بہن بلقیس کو اسی مقصد کے لیے اپنے محل میں آنے کی دعوت دی۔ وہ انتہائی خوبصورت اور نیک سیرت تھی۔ اس نے انتہائی عقلمندی سے کام لیتے ہوئے اسے جواب دیا کہ رات کو میرے محل میں آ جانا۔ گھر میں اس نے اپنے رشتہ داروں میں سے دونو جوانوں کو مالک کے قتل کے لیے تیار کیا۔ جب مالک¹⁷ بلقیس کی دعوت پر اس کے خلوت خانہ میں داخل ہوا تو مقرر کردہ نوجوانوں نے اسے قتل کر دیا۔ قتل کے بعد اہل یمن نے سکھ کا سانس لیا۔ اسی کارنامے کے سبب اہل یمن نے بلقیس کو عنان حکومت سونپ دی۔

قارئین کے لیے یہ بات دلچسپی سے خالی نہ ہوگی کہ بلقیس دنیا کی پہلی عورت ہے جو سربراہ مملکت بنی اور یہی عورت ہے جس کا تخت حضرت سلیمان نے اٹھوا لیا تھا۔

تاریخ اب سبائی خاندان کو حمیری خاندان سے منسوب کرتی ہے۔ ملکہ بلقیس کے بعد کئی صدیوں تک حمیری حکمران تخت یمن پر متمکن رہے۔ اسی خاندان نے یمن والوں کو جدید کھیتی باڑی کا نظام دیا تھا۔ ڈیم بنا کر نہریں نکالیں انھوں نے یمن کے دارالحکومت مآرب کے قریب ایک بہت بڑا ڈیم بنایا تھا (جس کا قرآن میں ذکر سورۃ سبا میں کیا جاتا ہے) اس کا نام بھی بند مآرب¹⁸ تھا۔ جب انھوں نے نہریں نکال کر پورے یمن کو سیراب کیا۔ آج بھی شاید اس قسم کا اعلیٰ کھیتی باڑی کا سسٹم دنیا میں ناپید ہے۔

جب اس قوم کے گناہوں اور نافرمانیوں کی فہرست طویل ہو گئی تو حق تعالیٰ نے اسی بند کے ٹوٹنے کا سبب پیدا فرما کر اس قوم کو تباہ و برباد کر دیا۔ اس سیلاب کے بعد اہل یمن معاش کی تلاش میں مختلف اطراف کو ہجرت کر گئے اس قوم سے بنو لجم¹⁹ بن عدی کی ایک جماعت نے دریائے فرات کے قریب خراسان میں ڈیڑے ڈالے۔ انھوں نے شہر حیرہ کی بنیاد رکھی۔ جب اس خاندان کی حکومت بنی تو یہی شہر دارالحکومت قرار پایا۔ 634ء تک یہ لوگ کسریٰ ایران کی طرف سے عراق

پر گورنر ہے۔ اس کے بعد یہاں اسلام کا تسلط ہو گیا۔

بنو لخم کی طرح بنو قحطان کی ایک جماعت نقل مکانی کر کے دمشق میں ایک چشمہ کے قریب جا بیٹھی۔ اس چشمے کو غسان کہا جاتا تھا۔ آخر یہ بھی شہر بن گیا۔ اس خاندان نے پورے شام پر قبضہ جمالیاتو ان کے حکمران غسانیوں کے نام سے معروف ہوئے اور 200ء سے 336ء تک شام پر حکمرانی کرتے رہے۔

حضرت عمرؓ کے دور میں شام پر لشکر کشی ہوئی تو اس خاندان کا آخری حکمران جبلہ بن اسہم بھاگ کر قیصر روم کے پاس چلا گیا۔ اس طرح یہ علاقہ اسلامی قلمرو میں شامل ہو گیا۔

بنو قحطان کی ایک شاخ قبیلہ ازد کے دو بھائی اوس اور خزرج (یثرب) مدینہ چلے گئے۔ ان کے ناموں سے اوس و خزرج قبائل کی بنیاد پڑی۔ انھیں قبائل میں سے انصار مدینہ ہیں جن کی وجہ سے اسلام کی پہلی ریاست وجود میں آئی۔ ان ہی لوگوں نے تحریک اسلامی کو اپنی جانیں، مال، گھر، کھیت، کاروبار دے کر دنیا میں پھیلنے کا موقع فراہم کیا۔

ان کے علاوہ میل عرم²⁰ کے بعد کچھ قحطان اندرون عرب جا بے جنھوں نے نجد کے علاقوں میں حکومتیں قائم کیں۔

کچھ لوگ یمن ہی میں رہ گئے تھے جو بدستور حکمران رہے۔ ان حکمرانوں میں سے ایک کا نام شمر تھا۔ اس نے عراق پر فوج کشی کی۔ اسے فتح کرنے کے بعد چین کی طرف نکلا۔ موجودہ روس کے علاقہ صغد میں پہنچا تو اس کے باشندے شہر سے نکل کر کسی قلعہ نما غار میں چھپ گئے۔ شمر نے اطراف سے محاصرہ کر لیا۔ جو لوگ آسانی سے ہاتھ لگے انھیں مروادیا اور جن کو محنت کر کے پکڑا۔ ان کو غار اور قلعہ کھدوانے کے بعد قتل کر دیا۔ شمر نے یہاں ایک شہر کی بنیاد رکھی جس کا نام شمر قند رکھا۔ عربوں نے اسے معرب کر کے سمرقند کہا۔

وہ وہاں سے اور آگے بڑھا، مگر اسے عذاب الہی نے گھیر لیا۔ شمر اور اس کی فوج بھوک اور پیاس سے ہلاک ہو گئی۔

کچھ عرصہ بعد یمن میں تہان اسعد ابو کرب²¹ حکمران بنا۔ مشرقی علاقوں کی فتوحات سے واپسی پر مدینہ میں ٹھہرا۔ وہاں اس نے اپنے بیٹے کو بطور گورنر چھوڑ دیا۔ اس کے بیٹے کو بنی نجار میں سے کسی نے بن پوچھے کھجوریں توڑنے کی پاداش میں قتل کر دیا۔ ابو کرب نے انتقاماً مدینہ پر حملہ کر دیا۔ چاہتا تھا کہ مدینہ کی اینٹ سے اینٹ بجا دے۔ ارادوں کو بھانپتے ہوئے بنی قریظہ کے دو یہودی عالموں نے سختی سے منع کر دیا۔ اس نے وجہ دریافت کی تو انھوں نے جواب دیا کہ

عنقریب 22 قمریش میں ایک نبی پیدا ہوگا جو مدینہ میں ہجرت کر کے آئے گا۔ اگر تو نے اس شہر کو تباہ کر دیا تو خدا کے غضب کا حق دار ٹھہرے گا۔ اسعد ابو کرب کے دل پر یہودی عالموں کی باتیں اثر انداز ہو گئیں۔ اس نے مذہب یہود اختیار کیا اور واپس روانہ ہوا۔ واپسی پر وہ چھ دن مکہ میں ٹھہرا۔ طواف کیا قربانیاں دیں۔ قبائل مکہ کی ضیافت کی۔ خانہ کعبہ کا دروازہ لگوا یا۔ اس کو مقتول کیا اور چابیاں اہل مکہ کو دے دیں۔ خانہ کعبہ پر غلاف چڑھایا اور واپس چلا گیا۔

یاد رہے کہ یہ پہلا شخص ہے جس نے خانہ کعبہ کو مقتول کیا اور غلاف دیا۔

تبان اسعد ابو کرب کی موت کے بعد اس کا بڑا بیٹا حسان تخت یمن پر متمکن ہوا جسے اس کے چھوٹے بھائی مر بن تبان نے قتل کر کے عنان حکومت خود سنبھال لی، مگر وہ بھی زندگی کو داغ مفارقت دے گیا تو ان کا ایک وزیر یثیعہ ذوشناتر کرسی اقتدار پر براجمان ہوا۔ یہ فطرتاً انتہائی کمینہ اور نیچ تھا۔ وہ شاہی خاندان کے لڑکوں سے لواطت²³ کیا کرتا تھا۔ تاکہ وہ شرمندگی کے مارے بادشاہ بننے کا نام نہ لیں۔ ویسے بھی یمنی قوم آج کے یورپین کی طرح نہ تھی۔ وہ تو اس عمل سے گزرنے والے فاعل اور مفعول دونوں سے نفرت کرتے تھے۔

زرعہ بن تبان اپنے بھائی حسان کے قتل کے وقت چھوٹا ہی تھا۔ وہ خوبصورتی اور حسن میں یکتا تھا۔ اس کے سر کے بال پیٹھ تک لمبے تھے۔ اسی وجہ سے اسے ذونواس یعنی لمبی زلفوں والا بھی کہا جاتا تھا۔ حسن و خوبصورتی کی وجہ سے لوگ اسے یوسف بھی کہا کرتے تھے۔

ایک دن ذوشناتر نے اسے بلا بھیجا۔²⁴ سمجھ چال سمجھ گیا۔ ایک تیز چھری یا خنجر اپنی ٹانگوں کے ساتھ باندھ کر لے گیا۔ جب خلوت خانہ میں ذوشناتر اس کے کبھی ہونے لگا تو اس نے چھری گھونپ کر اسے ہلاک کر دیا۔ غیرت مندی دیکھ کر اہل یمن نے ذونواس کو کرسی صدارت سونپ دی۔ ذونواس نے نجران پر فوج کشی کی۔ اہل نجران عیسائی تھے۔ انھیں یہودیت کی دعوت دی۔ وہ نہ مانے۔ فتح نجران کے بعد ایک خندق کھدوا کر آگ کا آلاؤ جلا دیا پھر جو عیسائی یہودیت سے انکار کرتا اسے دہکتے ہوئے الاؤ میں پھینک دیا جاتا۔ قرآن مجید نے ذونواس اور اس کے ساتھیوں کو اصحاب اخدود²⁵ کے نام سے موسوم کیا۔

565ء کو نجران کا ایک پادری ”دوس“ قیصر روم کے دربار میں حاضر ہوا۔ اسے نجران میں عیسائیوں پر ہونے والے مظالم کے متعلق بتایا۔ قیصر نے حبشہ کے والی نجاشی کو لکھا۔ نجاشی نے اپنے ایک جرنیل اریاط کو دوس کے ساتھ لشکر کشی کے لیے روانہ کر دیا۔ یہ لشکر کشی 528ء میں ہوئی۔ اس فوج میں نائب سپہ سالار (میجر جنرل) ابرہہ بھی تھا۔ ذونواس کو جنگ میں فاش شکست ہوئی۔

اذیت ناک موت کے ڈر سے وہ سمندر میں ڈوب کر مر گیا۔

—((الطہ اکبیر))—

یہاں سے یمن پر شاہ حبشہ کی حکمرانی شروع ہوئی۔ اس نے اریاط کو یمن کا گورنر مقرر کیا اور ابرہہ کو نائب، ابرہہ نے اریاط کو قتل کر کے عنان حکومت خود سنبھال لی۔ اریاط کا یمن پر دور حکومت 529ء سے 549ء تک ہے۔

ابرہہ نے 571ء میں مکہ پر حملہ کیا جسے اللہ تعالیٰ نے ابا بیلوں سے فاش شکست دلوائی۔ ابرہہ کا پورا لشکر تباہ ہو گیا۔ وہ خود یمن کے دار الحکومت صنعاء میں پہنچ کر کر بناک موت مر گیا۔ اس کی اس بد تمیزی کو قرآن نے تیسویں پارے کی سورۃ فیل میں محفوظ کر لیا۔ اس کے بعد اس کا بیٹا یکسوم تخت نشین ہوا۔ کچھ عرصہ بعد اس کو بھی موت نے دبوچ لیا تو اس کا بھائی مسروق بن ابرہہ کرسی حکومت پر براجمان ہوا۔ وہ مر گیا تو اس کا بیٹا مسروق حکمران بنا۔ اہل یمن حبشی راج سے تنگ آ چکے تھے۔ یمن کے حمیری خاندان کا ایک نوجوان سیف بن ذی یزن قیصر روم کے دربار میں فریاد کناں ہوا۔ اپنے ملک کو حبشیوں کی بد امنی سے بچانے کے لیے اس نے قیصر روم سے مدد کی استدعا کی۔ قیصر نے کمال ڈپلومیسی سے کام لیتے ہوئے حبشیوں کے خلاف مدد دینے سے نہ ہاں کی اور نہ ہی جواب دیا۔ مایوس ہو کر سیف بن ذی یزن سفر گرد دربار کسریٰ ہوا۔ نوشیرواں کے دربار میں حاضر ہو کر اس نے عرض کی کہ بادشاہ سلامت یمن میں حبشیوں کے خلاف ہماری مدد کریں۔ اگر آپ ہماری مدد کریں گے تو ہم تمہارے باجگوار رہیں گے۔ نوشیرواں نے اپنے وزیر سے مشورہ کیا تو اس نے عرض کی بادشاہ سلامت ہمارے قید خانہ میں آٹھ سو آدمی واجب القتل ہیں۔ انہیں اس کے ساتھ بھیج دیا جائے۔ اگر مارے گئے تو ان کی سزا ان کو مل جائے گی۔ اگر فتحیاب ہوئے تو مفتوحہ علاقے آپ کے قبضہ میں آجائیں گے جس سے سالانہ کروڑوں کی آمدنی ہوگی۔ بادشاہ نے تجویز پسند کی اور 800 قیدی ہرز کی قیادت میں سیف کے ساتھ یمن کی مہم پر بھیج دیے۔

انہوں نے 601ء میں یمن پر حملہ کیا۔ ہرز بڑا ماہر تیر انداز تھا۔ اس دور میں نشانہ بازی میں شاید ہی کوئی اس کا مقابلہ کرتا ہو۔ جب لوگوں نے اسے بتایا کہ فلاں خچر پر شاہ یمن مسروق بن یکسوم بیٹھا ہے۔ ہرز نے اس پر نشانہ باندھا اور سپاہیوں سے کہا کہ اس کی آنکھوں پر پٹی باندھ دیں اس کی آنکھوں پر پٹی باندھی گئی۔ اس نے کمان کھینچ کر چلنے سے تیر چھوڑا تو سیدھا مسروق بن یکسوم بن ابرہہ کی پیشانی کو چیرتا ہوا گدی تک چلا گیا۔ مسروق بھی اپنے بڑوں کی طرح زندگی کو خیر باد کہہ گیا۔ اہل یمن پہلے ہی اس خاندان سے تنگ آ چکے تھے۔ اکثر و بیشتر سپاہی بھاگ نکلے۔

معمولی معرکے کے بعد سیف بن ذی یزن نے حکومت سنجال لی۔ یوں یمن پر حبشیوں نے 529ء سے 601ء تک بہتر (72) برس حکومت کی۔

یاد رہے کہ سیف بن ذی یزن حمیری خاندان میں سے ہے۔ حمیر بن سبا کا ہم اس سے پہلے ذکر کر چکے ہیں۔

سیف حبشیوں کے ہاتھوں قتل ہو گیا تو عنان حکومت ہزر کے ہاتھ آئی۔ اس کے بعد مرزبان اور پھر تینجان بن مرزبان حاکم یمن ہوا اس کے بعد تینجان کا بیٹا جانشین ہوا۔ تھوڑے ہی عرصہ بعد کسریٰ نے اسے معزول کر کے باذان کو گورنر مقرر کر دیا۔

اب رہے کہ مکہ پر حملہ کے چالیس دن بعد حضور صلی اللہ علیہ وسلم کی ولادت ہوئی۔ آپ کی عمر پانچ سال کی تھی جب کسریٰ ایران نوشیرواں نے وفات پائی۔ جب حضور کو نبوت ملی تو باذان حاکم یمن تھا۔ جب حضور نے کسریٰ ایران کو دعوت حق کے لیے خط لکھا تو اس نے باذان سے کہا کہ مکہ کے اس نبی کو دعویٰ نبوت سے منع کرو۔ اگر نہیں مانتا تو (نعوذ باللہ) سر قلم کر کے میرے پاس بھیجو۔ باذان نے اپنے ایلچی حضور کے پاس کسریٰ کے حکم کے ساتھ بھیجے تو حضور نے فرمایا کسریٰ فلاں مہینے کی فلاں تاریخ کو قتل ہو جائے گا۔ ایلچی جب یہ تحریر لے کر باذان کے پاس گئے تو اس نے یہ خط اس لیے اپنے پاس رکھ لیا کہ اگر بتائی ہوئی تاریخ پر کسریٰ قتل ہوا تو ثابت ہو جائے گا کہ نبی سچا ہے۔ چنانچہ کسریٰ حضور صلی اللہ علیہ وسلم کی پیشین گوئی کے مطابق بیٹے کے ہاتھوں قتل ہو گیا۔ یہ دیکھ کر باذان اور اس کے ساتھی خدمت اقدس صلی اللہ علیہ وسلم میں حاضر ہو کر مشرف بہ اسلام ہوئے۔

—(((الحمد لله)))—

مذہب اور اخلاق پر ایک نظر

جب محمد ﷺ نے آنکھ کھولی تو دنیا کے طول و عرض میں جہالت اور گمراہی اپنی تمام فریب کاریوں کے ساتھ براجمان تھی۔ کہیں بتوں، کہیں انسانوں، کہیں آگ، کہیں درختوں اور کہیں ستاروں کی بھرپور انداز میں پوجا ہو رہی تھی۔ ادیانِ الٰہیہ کے ماننے والوں نے اپنے مذاہب کو ہوس پرستی کا گورکھ دھندا بنایا ہوا تھا۔ ہوس اقتدار کے لیے انسانوں کو زندہ جلایا جا رہا تھا۔ بچوں کو دیوتاؤں کی بھینٹ چڑھا دیا جاتا۔ لڑکیوں کو زندہ درگور کر دیا جاتا۔ انسانوں کو غلام بنا کر جانوروں کی طرح ہانکا جاتا۔ الغرض انسانیت خود اپنے ہاتھوں تڑپ رہی تھی۔ مصیبت زدہ انسان لعش! لعش! الحفیظ! الامان کی آوازیں لگا رہے تھے۔ کوئی پرسان حال نہ تھا۔ زندگی خود اپنی نقاہت، لاچارگی پر نوحہ خواں تھی۔ انسانیت کا سب سے بڑا بد اخلاق اور بد کردار معاشرے کا سب سے بڑا معزز اور سردار مانا جاتا تھا۔ وہ کون سی اخلاقی، مذہبی اور معاشرتی ابتری تھی جو دنیا میں رائج نہ تھی۔

آئیے اس دور کی مذہبی و اخلاقی حالت کی سطحی سی تفصیلات کا جائزہ لیں۔

ہندومت:

ہندوستان میں ہندومت کی تاریخ اتنی ہی پرانی ہے جتنی کہ ہندوستان میں آریا نسل کی۔ آریا وسط ایشیا²⁶ (Middle East) کے رہنے والے تھے۔ یہ قوم وسط ایشیا سے اٹھ کر ہندوستان پر غالب آئی۔ یہ لوگ نوح علیہ السلام کے بیٹے حام یا عجم کی اولاد میں سے تھے جو ہندوستان میں آئے۔ انھیں کے ناموں پر سندھ، ہند، تبت (ٹھٹھہ) ملتان وغیر آباد ہوئے۔ وقت کے ساتھ ساتھ ہندوستان میں کئی چھوٹی بڑی بادشاہیاں اور راجدھانیاں قائم ہوتی اور ٹوٹی رہیں۔ متحدہ طاقت نہ ہونے کی وجہ سے آریا قوم پورے ہندوستان پر قابض ہو گئی۔ ان کے ساتھ ہی ہندوستان میں ہندومت نے جنم لیا۔ ہندوؤں کی مقدس کتابیں ویدانت گیتا، منو

سمرتی، وید یعنی رگ وید، یجر وید وغیرہ عہد قدیم کی یادگار ہیں۔

اس نسل کا دار الخلافہ ہستنا پور تھا۔ وقت نے ہستنا پور کے شاہی خاندان کو تقسیم کر دیا۔ یہ خاندان کورو²⁷ اور پانڈو²⁸ قبیلوں میں تقسیم ہو گیا وقت گزرنے کے ساتھ ساتھ یہ خاندان تقسیم در تقسیم ہوتا گیا۔ ان کے بعد ہندوستان کی مرکزیت ختم ہو گئی۔ اکثر راجے مہاراجے خود مختار بن گئے۔ اس دور کے ہندوستانی حالات کا نقشہ ہندوؤں کی مذہبی کتابوں رگ وید، یجر وید اور اتھرو وید میں بخوبی ملتا ہے۔

مرکزیت کے خاتمے نے ایک طوفان بد تمیزی کھڑا کر دیا۔ ہر طرف شہرت ناموری اور ہوس اقتدار نے ڈیرے جما لیے۔ اخلاق باختگی کے مقابلے شروع ہو گئے۔ پنڈتوں مسہنتوں اور جوگیوں نے مذہب کو ہوس پرستی کا گورکھ دھندا بنا دیا۔ بت پرستی تو تھی ہی، اب بتوں کے چرنوں میں بچوں کو ہلاک کیا جانے لگا۔ اولاد کی قربانی کو اتنا قابل شرف بنا دیا گیا کہ لوگ بخوشی اپنے بیٹوں بیٹیوں کو قتل کر کے ان کے خون سے دیوتاؤں اور دیویوں کو غسل دیتے تھے۔

جوان لڑکیوں کو دیوداسیاں بنانے کے لیے ہمیشہ ہمیشہ کے لیے مندروں میں قید کر دیا جاتا۔ جہاں پنڈت ان کے ساتھ ہر قسم کی قرابتیں کرتے۔ راجوں مہاراجوں کو کوئی پریشانی یا بیماری لاحق ہوتی تو پنڈتوں کے منتخب کردہ جوان قتل کر کے مندروں پر چڑھاوا چڑھائے جاتے۔ مقتول کے خون سے دیوی دیوتاؤں کے چرنوں کو دھویا جاتا۔ مذہبی پیشوا جس وقت جس جگہ چاہتے کسی شریعتی جی سے خلط ملط ہو جاتے۔ ان کو کوئی پوچھنے والا نہ تھا۔

بھارت کی یہ حالت آج بھی وہی ہے۔ اخبارات میں ہر سال مندروں کی اس حالت پر خود بھارتی عوام کی چیخ پکار شائع ہوتی رہتی ہے۔ آج بھی ہر سال ہزاروں لڑکیاں نان و نفقہ کے خوف سے مندروں میں دیوداسیاں بنا دی جاتی ہیں۔ یہ پنڈتوں تاجروں اور سیاستدانوں کی عیاشی کا ذریعہ بنتی ہیں۔

الغرض پنڈتوں اور راجوں مہاراجوں نے مل کر مذہب کے نام پر وحشت و بربریت پھیلائی ہوئی تھی۔ کہیں مذہب کے نام پر اور کہیں راجدھانی کے تقدس کے نام پر انسانیت سوزی ہو رہی تھی۔ اگر کسی عورت کا خاوند مر جاتا تو اس عورت کو خاوند کے ساتھ سستی یعنی زندہ جلا دیا جاتا۔ اس بیوہ عورت کا معاشرہ میں زندہ پھرنا منحوس سمجھا جاتا تھا۔ اس رسم کو مذہب نے سستی²⁹ کا نام دے رکھا تھا۔ یہ مذہب کے نام پر معاشرتی قتل عام نہیں تو اور کیا تھا۔ الغرض کوئی ایسا عیب نہ تھا جو اس معاشرے میں رائج نہ تھا۔

یہودیت:

یہودی مذہب بھی مذاہب قدیمہ میں سے ہے۔ اس قوم کو قرآن پاک میں بنو اسرائیل کے نام سے یاد کیا جاتا ہے "اسرا" کے معنی قیدی یا بندہ کے ہیں اور ایل کے معنی "اللہ" کے ہیں۔ یوں اسرائیل کے معنی "اللہ کا بندہ" کے ہیں۔ یہ نام حضرت یعقوب کا ہے۔

اللہ تعالیٰ نے اس قوم کی ہدایت و راہنمائی کے لیے سینکڑوں نبی بھیجے، مگر یہ قوم بطور قوم کبھی ہدایت یاب نہیں ہوئی۔ اس نے ہمیشہ انبیاء اکرم کی مخالفت کی۔ نبیوں کو اذیتیں دیں۔ نبیوں کے سامنے طرح طرح کے مطالبے رکھے۔ ان کے پورا ہونے پر اگر کسی نبی کا ساتھ دیا بھی تو محض ذاتی اور نفسیاتی خواہشات کی برآوری کے لیے۔ اس معمورہ عالم میں یہ واحد قوم ہے جس پر سب سے زیادہ نبی پیغام ہدایت لے کر مبعوث ہوئے، لیکن اس قوم نے ان نبیوں کو اذیتوں کے سوا کچھ نہ دیا۔ اگر راہ ہدایت اختیار کی تو تھوڑے ہی عرصے بعد اسے چھوڑ دیا۔ یوں اس قوم پر عذاب در عذاب آتے رہے اور یکے بعد دیگرے نبی مبعوث ہوتے رہے۔

یاد رہے کہ اس قوم پر دنیا کی اقوام سے زیادہ عذاب نازل ہوئے اور تمام اقوام عالم سے زیادہ ان میں نبی پیدا ہوئے۔ اسی وجہ سے یہ قوم اس غلط فہمی کا شکار ہو گئی کہ یہودی اقوام عالم سے زیادہ بہتر قوم ہیں۔ حالانکہ یہ قوم اگر بہتر قوم ہوتی تو اتنے عذاب آنے کی کیا وجہ تھی۔ یا بار بار اتنے نبی بھیجنے کی کیا ضرورت تھی۔ امت محمدیہ کی طرح ایک نبی کافی تھا۔ اس کی ہی ہدایت و راہنمائی کافی تھی۔

ان کی طرف تورات اور زبور جیسی آسمانی کتابیں اتاری گئیں۔ یہودیت کے پیروکاروں نے ان میں کانٹ چھانٹ کر کے ان کے حلیے بگاڑ دیئے۔ تورات نے امن و آشتی کا درس دیا۔ سود کو حرام گردانا، مگر اس قوم نے ہر اس حکم کی خلاف ورزی کی جس سے انھیں روکا گیا۔ انھیں شرک سے روکا گیا تو انھوں نے فرشتوں کو اللہ کی بیٹیاں کہہ کر شرک کی انتہا کر دی۔

الغرض حضرت موسیٰ اور داؤد علیہ السلام کی تعلیمات چھوڑ دی گئیں۔ عالموں نے نہ صرف مذہب کے بنیادی اصولوں میں رخنہ اندازی کی، بلکہ زبور اور تورات جیسی آسمانی کتابوں کو اصل سے مختلف کر دیا۔ بعض یہودیوں نے فرشتوں کے فرضی بت بنا کر ان کی پوجا شروع کر دی۔ اخلاقی لحاظ سے سب سے زیادہ کمینگی و کمتری اس قوم میں پائی جاتی تھی۔ یہودی سب سے زیادہ متعصب، بزدل، منافق اور حاسد تھے۔ عرب کے جن علاقوں میں یہودی قبائل اقلیت میں آباد

تھے، وہاں کبھی امن نہیں ہوا۔

یاد رہے ان کی اب بھی وہی حالت ہے۔ اسرائیل اور فلسطین کے علاقوں کی حالت دیکھ لیجئے۔

یہ لگائی بجھائی کر کے مختلف قبائل کو آپس میں لڑاتے رہتے تھے کیونکہ ان کی بقا اسی میں تھی۔ ان کا قبائلی اختلافات کے بغیر کاروبار نہیں چل سکتا تھا۔ لوگ جنگ و جدل سے دور رہتے تو قرض خوار کون ہوتا۔ سود و سود کا سلسلہ کیسے چلتا۔ بہر حال یہ خود غیر جانبدار رہ کر لوگوں کو قرض دیتے اور مجبور لوگوں پر شرح سود بھی بڑھاتے چلے جاتے۔

جس طرح آج کل آئی ایم۔ ایف اور ورلڈ بینک غریب ممالک کی مجبوریوں سے سے فائدہ اٹھاتا ہے، بالکل اسی طرح یہودی بھی قبائل عرب کی کمزوریوں سے فائدہ اٹھاتے۔ ہوس زر کے لیے یہ قوم بیٹیوں تک کو داؤ پر لگا دیتی تھی۔ دوسری قومیں اگر بیٹیوں کو بتوں کے چرنوں پر قربان کرتیں یا زندہ درگور کر دیتیں تو یہ قرض کی وصولیوں کے لیے بیٹیوں کو استعمال کرتے۔ یہودی قوم کی پوری تاریخ صدیوں پر محیط ہے مفصل حالات لکھنا موضوع کو خواہ مخواہ طول دینے کے مترادف ہوگا۔ اس لیے تفصیلات سے گریز کر رہا ہوں۔ مکمل تاریخ و احوال کسی اور وقت پر موقوف کرتے ہیں۔

عیسائیت:

عیسائیت روم، افریقہ، حبشہ، شام میں سرکاری طور پر اور عرب قبائل میں جزوی یا آزادانہ طور پر رائج تھی۔ خداوند تعالیٰ کی طرف سے محمد رسول اللہ صلی اللہ علیہ وسلم کی بعثت سے پہلے یہی دین عیسیٰ رائج الوقت تھا اور عیسیٰ علیہ السلام کی تعلیمات پر چلنے والے ہی صرف دین حق پر تھے، مگر بدقسمتی سے عیسیٰ علیہ السلام کی تعلیمات صدیوں پہلے اس قوم نے ترک دیں۔ نام کی حد تک یہ دین قائم تھا۔ عیسائیت کے نام پر ہوس پرستی کا گورکھ دھندا شروع تھا۔ انسانیت کے نام پر انسانیت شکنی ہو رہی تھی۔

تورات اور زبور کی طرح انجیل کی حالت بھی ناگفتہ بہ تھی۔ انجیل کے نام پر جگہ لوقا۔ متی۔ مرقس اور یوحنا کی انجیلوں نے لے لی تھی۔ حضرت عیسیٰ علیہ السلام کو آسمانوں پر اٹھالیا گیا، مگر یہ سمجھے کہ وہ مصلوب ہو گئے۔ صلیب کو انھوں نے مذہب کا سب سے بڑا رکن بنا لیا۔ انھوں نے حضرت مریم علیہا السلام کو زوجہ اللہ (نعوذ باللہ) یعنی اللہ کی بیوی بنا دیا اور عیسیٰ علیہ السلام کو اللہ کا

بیٹا (نعوذ باللہ)۔

عیسائیت کے سب سے بڑے پروردہ قیصر روم کے حکم سے ہر روز سینکڑوں بے گناہ قتل کر دیے جاتے۔ کوئی پرسان حال نہیں تھا۔ جنگ میں انتہائی وحشیانہ انداز میں قیدیوں کو قتل کرنا قابل فخر قومی فریضہ سمجھا جاتا۔ بد عہدی فرض عین تھی۔ زنا اور بدکاری پر کوئی معاشرتی یا قانونی قدغن نہ تھی۔ جنگ میں زخمیوں، بوڑھوں، بچوں، عورتوں کو سفاکانہ انداز سے قتل کرنا کمانڈر کے لیے بہت بڑا اعزاز تھا۔ بیوہ عورتوں کو ہمیشہ کے لیے گرجوں اور کلیساؤں میں قید کر دیا جاتا۔ ہر قسم کی اخلاقی ابتری معاشرے میں باعث عزت تھی۔

الغرض عیسائیت کو ذاتی گورکھ دھندے کے لیے کھلے بندوں استعمال کیا جا رہا تھا۔ پادریوں اور راہبوں نے مسئلہ کفارہ گھر کے ہر قسم کے گناہ کو جائز بنا لیا تھا۔ یعنی کفارہ ادا کر کے پادریوں کی جیب بھردی جاتی تو بڑے سے بڑا گناہ آسانی سے معاف ہو جاتا۔

قارئین یورپ اور امریکہ میں مادر پدر آزادی اور مخلوط معاشرے نے اسی وجہ سے جنم لیا۔ مذہب میں موجود ایسے غلط تصورات کی وجہ سے ہی امریکہ اور یورپ میں ہم جنس پرستی نے جنم لیا اور آج ان کی یہ حالت ہے کہ وہاں مردوں کا مردوں کے ساتھ (استغفر اللہ) لواطت کرنا کوئی جرم نہیں رہا۔ زنا کرنا تو ہر مرد و عورت کے بنیادی حقوق میں شامل کر دیا گیا ہے۔

یاد رہے کہ لواطت ایک غیر فطری عمل اور انتہائی گھٹیا حرکت ہے۔ اللہ تعالیٰ کے ہاں یہ ناقابل معافی جرم ہے۔ حضرت لوط علیہ السلام کی قوم پر اسی عمل بد کی وجہ سے عذاب نازل ہوا۔ اب یورپین اور امریکن اپنے آپ کو دنیا کی مہذب ترین اقوام تصور کرتے ہیں۔ اسی لیے اللہ کی ذات بھی ان کو عمل لواطت کی سزا مہذب انداز سے دے رہی ہے۔ یعنی ان میں ایڈز جیسی موذی بیماری کو چھوڑ دیا گیا ہے جو وبا کی شکل میں تیزی سے پھیل رہی ہے۔

مجوسیت:

ایران مجوسیت کا مرکز تھا۔ کسریٰ کی طرف سے اسے سرکاری سرپرستی حاصل تھی۔ یہ لوگ آگ کی پوجا کرتے اور ان کے گھروں میں چوبیس گھنٹے آگ سلکتی رہتی جس کے سامنے وہ چوبیس گھنٹے سجدہ ریزی کرتے۔

انسان کی قدر و قیمت ان کے ہاں بھی بہت کم تھی۔ جنگ و جدل ان کا معمول تھا۔ کسریٰ ایران کے شاہی تختہ دار سے روزانہ سینکڑوں لاشیں نکلتیں بیت المقدس کی فتح کے وقت ایرانیوں

نے ایک لاکھ کے قریب عیسائی قتل کیے۔ جنگی قیدیوں کو غلام بنا لینا تو رحم کرنے کے مترادف تھا۔ ان کے پیشوا کاہن کہلاتے تھے اور کاہن کا حکم عوام کے لیے کسریٰ کے برابر تھا، مگر شاہی خاندان اور کسریٰ اس کے حکم سے مبرا تھے۔

کسی بھی مذہبی کاہن اور حکمران کو عورتوں سے کھل کھیلنے کی پوری آزادی تھی۔ عورتوں کا انکار تو ہین مذہب سمجھا جاتا تھا۔ حکمران یا مذہبی کاہن کا انکار کرنے والی عورتوں کو زندہ آگ کے حوالہ کر دیا جاتا۔ ان کا تصور زیست ہندوؤں کے عقیدہ تناخ سے تھوڑا سا مختلف تھا۔ ہندوؤں کے ہاں جنم جنم کا سودا چلتا ہے تو مجوسیوں کے ہاں اس زندگی کے بعد کچھ بھی نہ ہونے کا تصور پایا جاتا ہے۔ ان کے نزدیک یہ دنیا ہی سب کچھ ہے اس دنیوی زندگی کے بعد کچھ بھی نہ ہونے کا یقین ہے۔ حاکم وقت سب سے بڑا اوتار تھا۔ جس کو سجدہ کیا جاتا۔ اس کی مرضی سے انکار مذہب سے بغاوت کے مترادف تھا۔ وحشت اور بربریت میں یہ قوم یکتا تھی۔

بت پرستی:

دین ابراہیمی کے وارث حرم کے متولی بت پرستی³⁰ پر اتر آئے انھوں نے نہ صرف بت پرستی اختیار کی، بلکہ دنیا کے ہر جھوٹے سچے دین کو مکہ میں پوجا جانے لگا۔ حرم میں 360 بت گھڑ لیے گئے۔ ہر قسم کی خباثیں اس قوم نے اپنائیں۔

اخلاق باختگی میں مکہ والے سب سے آگے تھے۔ زنا کاری اور فحاشی قابل فخر اور باعث اعزاز تھی۔ تیبوں اور بیواؤں کا مال کھانا کوئی بری بات نہ تھی۔ مکہ میں حج کے لیے آنے والے زائرین کی بیٹیوں کو اٹھا کر سرعام بے عزت کیا جاتا۔ عورتیں کعبہ کا برہنہ طواف کرتیں۔ عکاظ۔ مجنہ اور عرب میں منعقد ہونے والے میلوں میں ننگا ناچتیں۔

اس وقت کا عربی ادب لغو اور فحش گوئی کا منہ بولتا ثبوت ہے۔ غلاموں اور لونڈیوں کی قیمت جانوروں سے بھی کم تھی۔ بکری اور اونٹ مہنگے اور انسان سستے تھے۔

ازدواجی زندگی کا تصور بھی مذہب کے لیے باعث شرم تھا۔ کسی عورت کا خاوند مر جاتا تو اس کے سوتیلے بیٹے اس کے ساتھ شادی کر لیتے۔ شراب نوشی، قمار بازی سود خوری، عصمت فروشی دل پسند پیشے تھے۔ ہندو اگر بتوں کے سامنے یا چرنوں میں اپنی اولادیں نظر کرتے تو مکہ کے بت پرست نموشی کے ڈر سے اپنی بچیوں کو پیدا ہوتے ہی زندہ درگور کر دیتے تھے۔ ہندو صرف بتوں کو ہی پوجتے تھے، جبکہ مشرکین مکہ بتوں کو خدا کے قرب کا ذریعہ گردانتے تھے۔ رسم خمس³¹ ایجاد

کر کے اہل مکہ نے تمام دنیا کو حقیر اور اپنے آپ کو افضل و اعلیٰ سمجھنا شروع کر دیا۔ ہر طرف، جس کی لاشی اس کی بھینس، کا اصول رائج تھا۔ بات بات پر جنگ و جدل معمول تھا۔ کمزور اور لاوارث افراد کا کوئی داورس نہ تھا۔ غریب کی عزت و شرافت اور بلند کرداری معاشرے میں حقارت کا نشان بن گئی تھی۔ بد اخلاق اور بد کردار لوگوں کو ہزار خباثوں اور بد کاریوں کے باوجود سرداری کی دستار پہنا دی جاتی تھی۔

ازدواجی زندگی کے اہم اصول نکاح کو مسخ کر دیا گیا تھا۔ حقیقی نکاح بہت کم نظر آتا تھا اس وقت عرب میں چار³² قسم کے نکاح رائج تھے جن کی تفصیل حسب ذیل ہے۔

1۔ نکاح متعارف:

آج کی طرح فریقین کی مرضی سے حق مہر وصول کر کے ایجاب و قبول کیا جاتا۔ حضور کا پہلا نکاح اسی طریقہ پر ہوا۔ گویا یہی ایک نکاح تھا جو صحیح اور جائز تھا۔ باقی نکاح فسق اور گناہ تھے۔

2۔ نکاح طلبِ ولد (استبضاع):

حیض سے فارغ ہونے کے فوراً بعد خاوند اپنی بیوی سے کہتا کہ تو فلاں شخص سے مجامعت کر لے اور پھر اس وقت تک شوہر بیوی کو ہاتھ نہ لگاتا، جب تک متعلقہ آدمی سے اس کی بیوی کو حمل ٹھہر نہ جاتا۔

3۔ نکاح جمع یا اجتماعی نکاح:

یہ ایک طرح کی گینگ ریپ تھی۔ پروگرام طے کر کے دس یا دس سے کم مرد یکے بعد دیگرے ایک عورت سے خلط ملط ہوتے۔ جب وہ عورت حاملہ ہو جاتی تو تمام زنا کاروں کو بلاتی اور اعلان کرتی کہ فلاں شخص کا بچہ میرے پیٹ میں ہے۔ پیدا ہونے کے بعد وہی شخص اس کا باپ قرار پاتا اور وراثت کا حقدار ٹھہرتا۔

نکاح بغایا:

زنا کار یا طوائف عورتیں اپنے دروازوں پر سفید جھنڈے کھڑے رکھتیں۔ جو بھی چاہتا بلا روک ٹوک اس کے پاس جاتا اور بد فعلی کرتا۔ جب وہ عورت حاملہ ہو جاتی تو بچے کی پیدائش تک

انتظار کرتی۔ بچہ پیدا ہو جاتا تو اس عورت سے گزرنے والے تمام آدمی اس کے گھر اکٹھے ہو جاتے۔ ایک قیافہ یعنی نقش و نگار سے پہچان کرنے والے شخص کو بلایا جاتا۔ قیافہ شناس بچے کے نقش و نگار اور اعضا سے اندازہ لگاتا۔ جس شخص سے اس کی زیادہ مشابہت ہوتی، اس کا وارث بنا دیتا۔ یوں یہ بچہ ولدیت، حسب و نسب کے لحاظ سے اسی شخص سے منسوب کر دیا جاتا۔ یہ حالت تھی نبیوں کی نسل سے تعلق رکھنے والوں کی۔

اس کے علاوہ عرب میں موحد بھی پائے جاتے تھے۔ صرف اللہ کی توحید کے قائل تھے، مگر کوئی خاص تصور مذہب نہ رکھتے تھے۔ بلکہ کے لوگ انھیں صابی یعنی باپ دادا کے دین سے پھرے ہوئے کہہ کر پکارتے تھے۔

تفصیلات بیان کرنے کی کتاب کا موضوع اجازت نہیں دیتا، مگر اتنے مختصر حالات نہ لکھنا بھی کنجوسی اور بخیلی کے مترادف تھا۔ اس لیے مذاہب کا سطحی سا جائزہ پیش کر دیا ہے۔ میں سمجھتا ہوں کہ موجودہ دور کے پاکستانی نظام کا پروردہ نوجوان ان مختصر حالات کو بھی شاید نقل اور بھاری سمجھے کیونکہ اسے ڈش اور ویڈیو سے فرصت کہاں ملے گی۔

مذاہب کی حالت انتہائی ناگفتہ بہ تھی۔ بعض ایسے ایسے اصول مذاہب میں شامل تھے۔ جنہیں لکھتے ہوئے قلم بھی شرم محسوس کرنے لگتا ہے ان وجوہات کی بنا سے مختصر کرنا پڑا۔ بہر حال اگلی فرصت میں کسی نئی تصنیف میں سیر حاصل تبصرہ کریں گے۔

—((الْحَمْدُ لِلَّهِ))—

عرب کی جغرافیائی اہمیت

آج جب ہم مغرب اور امریکہ کی تجارتی پالیسیوں کا جائزہ لیتے ہیں تو ایسے محسوس ہوتا ہے کہ جیسے مشرق کے ساتھ تجارت کیے بغیر مغرب کا زندہ رہنا مشکل ہی نہیں، ناممکن بھی ہے۔ امریکہ اور مغرب کی مشترکہ لڑی جانے والی اقتصادی اور ثقافتی جنگ اس بات کی بہترین دلیل ہے۔ اقوام متحدہ کی طرف سے انسانیت کے نام پر بنائی جانے والی پالیسیاں مغرب زدگی کا شکار ہیں۔ اس عالمی سرد جنگ میں غیر محسوس انداز سے اقوام متحدہ (UNO) مغرب اور امریکہ کی بغل بچہ کا کردار ادا کر رہی ہے۔ اس تنظیم کے اس کردار کو آئی ایم ایف، ورلڈ بینک اور سلامتی کونسل جیسے اداروں نے بالکل یکطرفہ بنا دیا ہے۔

عالمی سطح پر امریکہ اور مغرب کا اقتصادی، معاشرتی اور ثقافتی پیچ پوری دنیا پر مسلط کر دیا گیا ہے تیسری دنیا کے مشرقی اور مسلمان ممالک پس کر رکھ دیے گئے ہیں۔ ان کے پاس سرمایہ داروں کے تلوے چاٹنے کے سوا کوئی چارہ نہیں رہا۔

خلیجی جنگ میں امریکہ اور اس کے اتحادی ممالک نے تیسری دنیا کو جس احسن انداز سے گرفت میں لیا ہے۔ ایسے لگتا ہے کہ اب ایشیا خاص طور پر جنوبی ایشیا اور وسطی ایشیا (Midde East) کے پاس اقتصادی اور سیاسی غلامی کے سوا کوئی چارہ نہیں رہا۔

عالمی سیاست کلی طور پر نیو ورلڈ آرڈر کی لپیٹ میں آ چکی ہے۔ مشرق وسطیٰ کی کم فہم عرب ریاستیں نیو ورلڈ آرڈر کو متحرک کرنے میں مرکزی کردار ادا کر رہی ہیں۔ اس لحاظ سے مشرق اور مغرب کے درمیان جو خلیج حائل تھی۔ اس کو مشرق وسطیٰ (Middle East) کی عرب ریاستوں نے پاٹ دیا ہے۔ صدیوں سے مشرق کو جس پر اجارہ داری حاصل تھی۔ اب امریکہ، یورپ اور اقوام متحدہ کے مشترکہ کردار نے اسے ختم کر دیا ہے۔

یہ مشرق و مغرب کے درمیان بہت بڑی تجارتی شاہراہ ہے۔ قدرتی وسائل سے مالا مال خطہ ہے۔ عرب ریاستوں کی کم فہمی کی وجہ سے امریکہ اور یورپ نے اس پر اجارہ داری حاصل کر لی

ہے۔ نیو ورلڈ آرڈر کے تحت لڑی جانے والی خلیجی جنگ میں امریکہ اور اتحادیوں نے آپریشن ڈیزرٹ اسٹروم کے نام پر اقوام مشرق کو سیاسی اور معاشی غلامی کے ایسے چنگل میں پھانس لیا ہے جس کا خمیازہ اقوام مشرق کی آئندہ نسلوں کو صدیوں بھگتنا پڑے گا۔

—((اللہ اکبر))—

اسی طرح آج سے ہزاروں سال پہلے دنیا کی سیاسی بساط دنیا کے اسی نقشہ پر جمی تھی۔ اقوام مغرب کے پاس مشرق تک رسائی کے لیے تجارتی شاہراہ جزیرہ نمائے عرب ہی تھا۔ عربوں میں حبشہ، یمن، نجد، یثرب، حجاز، شام، عراق کے ساحل اور ایلا³³ کے علاقے خاص طور پر نمایاں تھے۔

اس عظیم تجارتی شاہراہ کی باگ ڈور عرب قبائل کے ہاتھ میں تھی۔ اس دور کی رومی سلطنتوں کے لیے مشرق بعید اور ہندوستان تک پہنچنے کے لیے ضروری تھا کہ بحرہ احمر اور جزیرہ العرب تک کے تمام علاقے صاف کر لیے جائیں۔ چونکہ اُس دور میں جہاز عموماً بادبانوں کے ذریعے چلتے تھے۔ 45ء میں یونانی جہازران بحرہ عرب میں چلنے والی مون سون ہواؤں کا رخ معلوم کر چکے تھے۔ اسی زمانہ میں ہندوستان کے مغربی ساحلوں سے لے کر عدن تک بحری جہازوں کی آمد و رفت آسان ہو چکی تھی۔ عدن کی بندرگاہ سے قافلے بحیرہ احمر کے ساتھ ساتھ خشکی کا راستہ اختیار کر لیتے تھے۔ یہ راستہ ایلا تک چلا جاتا تھا۔ یہاں آج کل اسرائیلی بندرگاہ ایلات واقع ہے۔

ایلات سے آگے تین راستے دمشق، غزہ اور مصر وغیرہ کی جانب نکل جاتے تھے۔ اس سے آگے ترکی سے نکل کر یورپ میں داخلے کے لیے بڑی راستے موجود تھے۔ یوں یہ شاہراہ مشرق و مغرب کے درمیان شاہ رگ کی حیثیت رکھتی تھی۔ اس شاہراہ کی قدیم اہمیت کو آج بھی ختم نہیں کیا جاسکا۔ آج بھی ترکی مشرق و مغرب کے درمیان (دروازی راستہ) گیٹ وے (Gate Way) کی حیثیت رکھتا ہے۔

عرب قدیم کی تاریخ سے پتا چلتا ہے کہ اس تجارتی شاہراہ کے دونوں سروں پر مختلف وقتوں میں مختلف چھوٹی چھوٹی متمدن اور خوشحال ریاستیں وجود میں آتی رہیں۔

اس کے جنوب میں ہزاروں سال قبل مسیح خاندان سبا³⁴ کی حکومت قائم ہوئی۔ شمالی علاقوں پر نہطی حکومت کرتے رہے۔ موجودہ اردن کے دارالخلافہ بطرام میں قدیم کھنڈرات نہطی حکومت کی خوشحالی اور ترقی کا واضح ثبوت پیش کر رہے ہیں۔ پہلی صدی عیسوی کی تاریخ اس نہطی حکومت کی

سرحدیں دمشق تک لے جاتی ہے۔ بغداد ان 106ء میں مہبطیوں کو رومیوں نے تاراج کر کے اس علاقہ کو سلطنت روم کا ایک صوبہ بنا دیا۔

کچھ عرصہ بعد وقت نے ایک اور کروٹ لی۔ یمن کے سبائی حکمرانوں نے اس خطہ کو اپنے قبضہ میں لے لیا۔ یمن کی تاریخ میں اسعد ابو کرب³⁵ نامی شخص کا بڑا اہم کردار رہا ہے۔ اس کے نام سے پورا عرب کا نپتا تھا۔ یہ قوم کھیتی باڑی میں اپنے دور کی تمام اقوام پر غالب تھی۔ ان کا بنایا ہوا Dam بند مآرب ٹوٹ گیا تو پورا یمن سیلاب نے چاٹ لیا۔ اسے قرآن میں ییلِ عرم کے نام سے بیان کیا گیا۔

بند ٹوٹنے کے ساتھ ہی پورا ملک معاشی بد حالی کا شکار ہو گیا۔ مآرب یمن کا دار الحکومت تھا۔ مآرب جیسا عظیم الشان شہر تقدیر نے صفحہ ہستی سے چاٹ لیا۔ مجبوراً دار الحکومت صنعاء میں منتقل کرنا پڑا۔ سبائی یا حمیری خاندان پورے عرب میں بکھر گیا۔

—((السلام الکبیر))—

جنوبی یمن میں ایک اور تغیر ہوا۔ نجران کا علاقہ جس کی سرحدیں یمن سے ملتی تھیں، چھٹی صدی عیسوی کے اوائل میں حمیری خاندان کے حکمران³⁶ ذونواس نے یہودیت کے زیر اثر نجران کے اکثر علاقوں کو تہ تیغ کر دیا۔ جو بھی عیسائی اس کے ہاتھ لگا مار دیا گیا۔ چند آدمی انجیل کے ساتھ لپٹے ہوئے قیصر روم کے دربار میں فریادی ہوئے۔ اس نے شاہ حبشہ کو اپنے ہم مذہبوں کی مدد کے لیے کہا۔ شاہ حبشہ نجاشی تو عرصہ دراز سے جنوبی عرب پر نظریں جمائے بیٹھا تھا۔ اس کے بحری جہاز پہلے ہی باب المندب پر قبضہ کر چکے تھے۔ حکم موصول ہوتے ہی 522ء کو اس نے یمن پر حملہ کر دیا۔ سبائی افواج نے بری طرح شکست کھائی۔ ذونواس کو علم تھا کہ حبشی عیسائیوں کے سب سے بڑے قاتل کو معاف نہیں کریں گے۔ سو اس نے اپنے گھوڑے کا رخ سمندر کی طرف موڑ دیا۔ گھوڑا گہرائی کی طرف بڑھتا چلا گیا۔ یہاں تک کہ سمندر نے اپنی گہرائیوں میں اُسے ایسا چھپایا کہ تاریخ میں اس کا ہلکا سا تعارف باقی رہ گیا۔ ذونواس کے ساتھ حمیری³⁷ خاندان کی بساط 72 سال کے لیے پیٹ دی گئی۔

یوں ملک یمن حبشہ کی راجدھانی میں چلا گیا۔ اب کافی حد تک مشرقی تجارتی شاہراہ حبشہ کی وجہ سے رومیوں کے ہاتھ آ چکی تھی۔ اس سے آگے کا علاقہ عرب قبائل کے ہاتھ تھا جو کسی قسم کی سیاسی یا فوجی حکومت نہ رکھتے تھے۔ شاہ حبشہ نے یہاں ارباط کو گورنر مقرر کیا اور ابرہہ کو نائب السلطنت۔ یہ تبدیلی عربوں کے لیے خوش آئیند ہونی چاہیے تھی کیونکہ پورا عرب حمیری حکمرانوں کی

ریشہ دو انہوں سے توبہ کرتا تھا اُدھر قدرت الہی کو کچھ اور ہی منظور تھا۔

گورنر اریاط کو ابرہہ ³⁸ اشرم نے قتل کر کے حکومت خود سنبھال لی۔ اس نے خانہ کعبہ پر حملہ کیا۔ اللہ تعالیٰ نے اسے ذلیل و خوار کیا۔ پرندوں کے ہاتھوں اس کی فوج ماری گئی۔ یہ خود انتہائی زخمی حالت میں گھر پہنچ کر مر گیا۔ چند سال بعد اس کے پوتے صبروق سے حکومت سیف بن ذی یزن نے چھینی۔ اس کے بعد ہزار ہزاروں ہرز کے بعد باذان یمن کے تخت پر متمکن ہوا۔

—((اللہ اکبر))—

عرب کے شمالی قبائل ایران و روم کی جنگوں میں بھرپور کردار ادا کرتے رہے۔ نوشیرواں کسریٰ ایران اور قیصر روم کے درمیان جنگ بندی ہو چکی تھی۔ اس جنگ بندی کو رومی حلیف بنو غسان نے ایرانی حلیف بنوخم پر حملہ کر کے توڑ دیا۔ اس سے لیک بار پھر ہولناک جنگ شروع ہو گئی گو سرد جنگ تو دوران صلح بھی نہ رکھی تھی۔ اب باقاعدہ جنگ شروع ہوئی تو شمالی عرب کے تمام قبائل اس میں بھرپور کردار ادا کر رہے تھے۔ آئیے تھوڑا سا جائزہ ہو جائے تاکہ پتا چل سکے کہ کیا وجہ تھی کہ دونوں سپر طاقتیں لقمہ و دق صحرائے عرب کو کیوں اہمیت دیتی تھیں؟ عرب کی معمولی لڑائیوں کو اپنی انا کا مسئلہ کیوں بناتی تھیں؟ یہ سب کچھ جاننے کے لیے محل وقوع کا جائزہ لینا پڑے گا۔

ایلات سے لیکر خلیج فارس تک۔ خلیج فارس سے لیکر حلب تک اور حلب سے ایلات تک کے نقشہ پر خط کھینچیں تو ایک ٹکونی شکل ابھرتی ہے۔ اس ٹکون کا شمالی حصہ وسیع و عریض میدان، جنوبی حصہ سطح مرتفع اور اس سطح مرتفع کی بلندیاں حجاز کے بلند تر پہاڑوں میں چلی جاتی ہیں۔ مشرق کی طرف رخ پھیرا جائے تو یہ بلندیاں خلیج فارس کے لقمہ و دق صحراؤں میں جا گرتی ہیں۔

اس ٹکون کے تینوں حصوں پر بہت بڑے صحرا، نخلستان، آبادیاں اور چراگاہیں پائی جاتی ہیں۔ شمال میں صحرائے نفوذ اور جنوب میں ریح الحالی کے صحراؤں میں پہنچ کر آج بھی انسان موت کے تصور سے کانپ اٹھتا ہے۔ اس ترقی یافتہ دور میں، جبکہ کہ ذرائع آمد و رفت نے کائنات کے فاصلوں کو سمیٹ لیا ہے، نجد اور نفوذ کے صحراؤں میں کھڑے ہو کر اس دور کے خانہ بدوش عرب قبائل کی سخت کوشی کا انداز کرنے میں دیر نہیں لگتی۔

تاریخی شواہد کے مطابق قیصر و کسریٰ کی سرحدیں حلب سے اوپر دریائے فرات اور کاشیا تک مقرر ہوتی رہیں، مگر حلب سے نیچے اترنے کی انہیں کبھی توفیق نہیں ہوئی۔ اس کی بڑی وجہ شاید یہی تھی کہ عرب کے بے آب و گیاہ ریگزاروں میں قدم رکھتے ہی ان کے علوم و فنون، مہارتیں اور فکری تدبیریں بھوک، پیاس سے تڑپنا شروع کر دیتی تھیں۔ ان ریگزاروں کو پانٹنے کے لیے یقیناً

ان کے پاس وسائل تو موجود تھے، مگر تربیت یافتہ صحرائی فورسز کا فقدان تھا۔ اس خطہ میں اُس دور میں صرف اونٹ ہی کام آ سکتا تھا۔ اونٹوں کا حاصل کرنا تو دونوں سپر طاقتوں کے لیے کوئی مشکل نہ تھا۔ مشکل تو اونٹوں جیسی فطرت اور قوت برداشت رکھنے والے خدی خوانوں کا پیدا کرنا تھا جو کم از کم ان کے بس سے باہر تھا۔ اسی لیے اس عظیم عالمی تجارتی شاہراہ پر ہمیشہ عربوں کا ہی اجارہ رہا۔ اسی تجارتی شاہراہ پر اجارہ داری کی وجہ سے دونوں طاقتیں اپنے اپنے حلیفوں پر جان چھڑکتی تھیں۔

ادھر یمن میں حمیری خاندان اور اس کے بعد حبشیوں کے انتشار کی وجہ سے اس علاقے میں بے عملی اور بے یقینی کی سی کیفیت پیدا ہو گئی۔ حمیری خاندان اس شاہراہ پر صدیوں پوری طرح حاوی رہا۔ اب بڑی آسانی سے عالمی تجارت کا رخ مکہ کی طرف مڑ گیا۔ یمن کی خانہ جنگی نے مکہ سے گزرنے والے تجارتی راستوں کی اہمیت کو بڑھا دیا۔ اب پورا صوبہ حجاز جو بحیرہ احمر کے ساحل اور محفوظ تجارتی راستوں کے قریب تھا، جغرافیائی اعتبار سے مرکز کی حیثیت اختیار کر گیا۔

حاصل بحث یہ کہ اس وقت پورا عالمی نظام معاشرت بچکولے کھا رہا تھا۔ مکہ کی گلیاں نبی صلی اللہ علیہ وسلم کی عمر کی ستائیس بہاریں دیکھ چکی تھیں۔ مکہ کے بازار اور پہاڑ اور ریگزار محمد صلی اللہ علیہ وسلم سے بوس و کنار کر رہے تھے جو طرز کہن کو لپیٹ کر ایک نئے روحانی، معاشرتی، اخلاقی، معاشی اور سیاسی نظام کی بنیاد رکھنے والے تھے۔ ان کا فکر و تدبیر "حرا" کی تنہائیوں میں پنپ رہا تھا۔ دنیا کا عظیم ریگزار ان کی تربیت و عمل اور فطرت میں صحرائی سکوت، بے باکی، اولوالعزمی اور وسیع القسی جیسی صفات پیدا کر رہا تھا۔ مکہ کے بلند و بالا پہاڑ آپ کے وجود پاک میں جہد مسلسل اور برداشت کی حدوں کو تربیت دے رہے تھے۔ اللہ کے گھر کی قربت انہیں تخلیق حیات کے اعلیٰ و ارفع مقاصد سے روشناس کروا رہی تھی۔ کائنات کا حسن و پائین وجود اطہر پہ خوفشانی کر رہا تھا۔ زمین و آسمان کی بلندیاں اور گہرائیاں محمد ﷺ میں فراست اور دانائی کے رموز آشکار کر رہی تھیں سورج کی روشنی چاند کی چاندنی اور ستاروں کی رمجم حضور ﷺ کے لطیف جذبات اور فصاحت و بلاغت کے انداز کو ہلارے دے رہی تھیں۔ شجر و حجر حضور ﷺ پر جھک جھک کر کائنات کے کسی نئے رخ کی نشاندہی کر رہے تھے۔

— ((الحمد لله)) —

قبل اسلام، سیاسی پس منظر

عیسوی صدی عیسوی کے ان آخری سالوں میں جبکہ بین الاقوامی حالات اور سیاست نیو ورلڈ آرڈر اور گلوبلائزیشن (Globalisation) کا محور نظر آتی ہے۔ عرب دنیا پر تمام بڑی طاقتیں جدید اور ترقی یافتہ انداز میں حملہ آور ہیں۔ اگر اس دور کے حالات کی سوجھ بوجھ رکھنے والے کسی عام نوجوان کو یہ بتا دیا جائے کہ آج سے چودہ سو سال پہلے عالمی سیاست کی بساط دنیا کے نقشے کی تقریباً انہیں لکیروں پر جمی تھی جن پر آج نظر آ رہی ہے۔ یقیناً اس نوجوان کے لیے یہ حیران کن خبر ہوگی، لیکن یہ کھلی حقیقت ہے کہ اسلام سے قبل بلاِ عرب کو بین الاقوامی سیاست و معیشت اور توازن اقتدار میں دنیا کی دو سپر طاقتوں کے مابین وہی مقام حاصل تھا جو آج خلیجی جنگ GULF WAR یا نائن الیون کے بعد نظر آ رہا ہے۔

خلافتِ عثمانیہ کے زوال کے بعد سے مشرق وسطیٰ کا پورا علاقہ جس بری طرح مشرقی و مغربی طاقتوں کی چھینا چھٹی کا شکار ہوا، اس خطہ کی بالکل یہی حالت قبل از اسلام بھی تھی۔ ساتویں صدی عیسوی کے عرب باشندے آج کے عربوں کی طرح چھوٹی چھوٹی نکلڑیوں میں بٹ کر اپنے وجود میں کیل ٹھونک رہے تھے۔ ان کی سیاسی بساط کے مہرے مشرق و مغرب کی سپر طاقتوں کے ایوانوں میں چلے جا رہے تھے۔ آج کی معاشی لحاظ سے مضبوط، مگر بے مایہ عرب ریاستوں کی طرح ان دنوں بھی عرب ریاستیں دنیا کی دو سپر طاقتوں کی باہم جنگوں میں غیر جانبدار ہی تھیں۔

ان دو بڑی طاقتوں کی دشمنی حضرت مسیح علیہ السلام کی پیدائش سے پہلے سے چلی آ رہی تھی۔ عیسیٰ علیہ السلام کی پیدائش سے پچاس سال قبل فارس³⁹ اور روم کے درمیان جنگِ حاران ہوئی جس میں فارسیوں نے 60 ہزار حملہ آور رومیوں کو حاران کے مقام پر ایسی ذلت آمیز شکست دی کہ بیشتر رومی لشکر ملیا میٹ ہو گیا۔ زیادہ تر سپاہِ لقمہ اجل ہوئیں اور جو بچے، قیدی بنا لیے گئے۔

33 برس بعد اگستیس⁴⁰ قیصر روم نے یہ قیدی بڑی مشکلوں سے واپس لیے۔ حاران کی

شکست کا بدلہ تقریباً ڈیڑھ سو سال بعد 115ء میں تراجن نے لیا۔ اس نے پورے عراق کو تاراج کر

دیا۔ یہاں تک کہ وہ خلیج فارس کے ساحل تک جا نکلا۔ اب اس کی عمر اور صحت اس بات کی متقاضی تھی کہ واپس آ جائے واپس مڑتے ہوئے اس نے سرد آہ بھر کر کہا کاش میں سکندر کی طرح نو عمر ہوتا تو ہندوستان تک فتوحات کے جھنڈے گاڑ دیتا۔

ایک بار پھر جون 363ء کی تاریخ نے اپنے آپ کو دہرایا۔ عراق کے اسی بے آب و گیاہ ریگزار میں شہنشاہ روم ”جولین“ کو تاریخ کی سب سے بڑی شکست ہوئی۔ جولین سے جنگ نے متاع حیات چھین لی۔ رومیوں کو اپنے بہترین پانچ صوبے فاتحین کے حوالے کرنے پڑے۔ یہ کشمکش تقریباً پانچ صدیوں پر محیط ہے۔ اس دور کی تاریخ دیکھ کر ایسے لگتا ہے جیسے ان دونوں سلطنتوں کے تمام معاملات صرف اور صرف جنگ اور جنگی تیاریوں کے تابع تھے۔

—((اللہ اکبر))—

بیسویں صدی عیسوی کے آخری عشرے میں روس کے بکھر جانے سے جس طرح توازن طاقت کا جھکاؤ امریکہ کی طرف ہو گیا ہے۔ تیسری دنیا کے لیے یہ بڑی پریشان کن تبدیلی ہے۔ بالکل اسی طرح 445ء میں رومی سلطنت دو ٹکڑے ہو گئی اور کم ہوتے ہوتے مملکت روم بازنطین (قسطنطنیہ) اور اس کے مشرقی علاقوں تک محدود ہو گئی پھر بھی فارس کی روایتی حریف یہی کمزور رومی حکومت ٹھہری۔ روم کے مغربی علاقوں پر قابض وحشی قبائل ایران کے حلیف بن گئے۔ پچاس سال بعد نوشیرواں کے زمانہ میں حریفانہ روایات نے ہولناک جنگ کی صورت اختیار کر لی۔ پانچ دن کی شدید خونریزی کے بعد صلح ہو گئی۔ اس صلح کا ایران و روم کو تو یقیناً فائدہ تھا، مگر دنیا کی تیسری قدرے کمزور اور منقسم طاقت عرب کو کوئی فائدہ نہ تھا۔ ان کی خوشحالی بڑی طاقتوں کی جنگ میں پنہاں تھی۔

روم کے حلیف خالد بن غسان نے ایرانی حلیف اور حیرہ کے حاکم منذر پر حملہ کر دیا۔ نوشیرواں نے آگے بڑھ کر اسے اس خلاف ورزی کی سزا دی۔ معاہدہ کی رو سے رومی جھوٹے تھے۔ اس لیے انہوں نے مفتوحہ علاقوں حلب اور حمص پر ایرانی قبضہ تسلیم کر لیا۔

یوں لڑائی تو رک گئی، مگر زیزمین سازشیں بدستور جاری رہیں یعنی ایک دوسرے کے خلاف تجارتی، سفارتی اور سیاسی سطح پر پروپیگنڈا وغیرہ۔ ادھر فارس پر خدا کا عتاب ہوا۔ 579ء میں نوشیرواں اس دارفانی سے کوچ کر گیا۔ اس کا بیٹا ہرمز تخت نشین ہوا۔

یاد رہے نوشیرواں کی وفات کے وقت حضور کی عمر مبارک آٹھ سال ہو چکی تھی۔

—((اللہ اکبر))—

590ء کو گیارہ سال بعد ہرمز کو پرویز نے بذریعہ انقلاب ہٹا دیا۔ پرویز بذات خود عیاش اور نااہل آدمی تھا۔

یہ بات بھی دلچسپی سے خالی نہ ہوگی بعض روایات میں ذکر ہے کہ پرویز شیروز، شیرویہ یا شیریں نام کی کسی رومی لڑکی سے پیار کرتا تھا۔ اس کے متعلق بہت سی داستانیں مشہور ہوئیں۔ یہی روایتیں سینہ بہ سینہ ہندوستان آئیں تو اس نے شیریں فرہاد جیسے مافوق الفطرت قصے کی شکل اختیار کر لی۔ دور نکل گئے۔ فوج نے پرویز کے خلاف بغاوت کر دی۔ اس نے روم کے دارالحکومت قسطنطنیہ جا کر سیاسی پناہ لی۔ اس دور کی روایات کے مطابق رومیوں نے نہ صرف پناہ دی، بلکہ اسے اقتدار بھی واپس دلوا دیا۔ ادھر بارہ سال بعد رومی بادشاہ مارشس (MORSUS) کے خلاف بغاوت اٹھی فوکاس (FOCAS) نے قیصر روم کو مع اہل و عیال قتل کر کے عنان حکومت خود سنبھال لی۔ مارشس کسریٰ ایران کا محسن اعظم تھا۔ اس نے اپنے محسن کا بدلہ لینے کے لیے روم پر چڑھائی کر دی۔

رومی افواج بغاوت کی وجہ سے ذہنی کشمکش کا شکار تھیں۔ اس لیے وہ پرویز کے سامنے اڑ نہ سکیں۔ ایرانی لشکر تاخت و تاراج کرتے ہوئے ایک طرف اٹھا کیہ اور دوسری طرف ایشیائے کوچک تک پہنچ گئے۔ قسطنطنیہ کے عوام نے فوکاس (FOCAS) کو کمزور دیکھ کر افریقہ کے گورنر سے امداد طلب کر لی۔ اس نے اپنے بیٹے ہرقل کو فوج دیکر بھیج دیا۔ عوام نے فوکاس کو معزول کر دیا اور ہرقل کا خیر مقدم کیا۔

اس وقت کسریٰ ایران نے جو جنگ اپنے محسن مارشس کے انتقام میں شروع کی تھی، فطری طور پر مجوسیت اور عیسائیت کی جنگ میں بدل چکی تھی۔

عیسائیوں کے کچھ فرقے برسر اقتدار کلیسا کے خلاف تھے۔ وہ کسریٰ کے ساتھ مل گئے۔ یہودی قوم نے بھی اپنی فطرت کے مطابق بہاؤ کے رخ چلتے ہوئے کسریٰ کا ساتھ دیا۔

تاریخ نے ایک بار پھر رومیوں کے لیے عرصہ حیات تنگ کر دیا۔ قومی سلامتی کے سامنے کھڑے رہنا ہرقل کے بس کی بات نہ تھی۔ آخر کار 613ء میں دمشق پر ایرانی افواج قابض ہو گئیں اور ایک سال بعد 614ء میں بیت المقدس جیسی مقدس جگہ بھی رومیوں کے ہاتھوں سے نکل گئی۔ اس شہر میں محاورہ ہی نہیں، صحیح معنوں میں خون کے دریا بہہ نکلے۔ صرف بیت المقدس کی شہری آبادی کے نوے ہزار (90000) عیسائی قتل کیے گئے۔

اس شکست نے عیسائیوں کی کمرہمت توڑ کے رکھ دی۔ ان کی مقدس ترین عبادت گاہ محترم ترین کلیسا کینتہ القیامہ برباد کر دیا گیا۔ وہ صلیب، جس پر عیسائیوں کے عقیدہ کے مطابق عیسیٰ

علیہ السلام مصلوب ہوئے تھے، مدائن پہنچادی گئی۔

یاد رہے کہ قرآن اس کی تردید کرتا ہے۔ قرآنی عقیدہ کے مطابق عیسیٰ علیہ السلام کو آسمانوں پر اٹھالیا گیا تھا۔ وہ آسمانوں پر بقید حیات ہیں انہوں نے ابھی زمین پر آنا ہے اور اسے محمدیہ میں 41 شامل ہو کر دین محمدیہ کی پیروی کرنی ہے۔

اب ایرانی سپاہ کے آگے بند باندھنے والا کوئی نہ تھا۔ وہ تھے اور صاف و بے روک میدان۔ ایک سال کے قلیل عرصہ میں ایرانی افواج فلسطین، جزیرہ نمائے عرب اور مصر کے دروازے کھٹکھٹانے لگیں۔

—((اللہ اکبر))—

ادھر دنیا کی دونوں سپر طاقتیں صدیوں برسرِ پیکار رہ کر اپنی طاقت، اپنی معیشت، بلکہ کافی حد تک اپنی معاشرت کا بھی حلیہ بگاڑ چکی تھیں۔ ان جنگوں کے نتیجے میں معاشی بد حالی پھیل گئی عوام پر ٹیکسوں اور محصولات کا بوجھ بڑھتا گیا۔ عوام میں پورے معاشرتی نظام کے خلاف نفرت پیدا ہوتی گئی۔ انتظامی اداروں کی سوچ، فکر اور منصوبہ بندی کی صلاحیت صرف اور صرف جنگ کے تابع ہو کر رہ گئی۔ جس کی وجہ سے معاشرتی بد انتظامی، خانہ جنگی اور انتشار نے سراٹھایا۔ ہر آدمی کسی نجات دہندہ کے لیے دست دعا بلند کیے تھا۔

انتظامی بد امنی کی وجہ سے ادارے فیل ہو چکے تھے۔ اس کا نتیجہ یہ نکلا کہ ہر طرف بد امنی، لڑائی جھگڑے، اختلاف، قتل و غارت گری، ڈکیتی اور راہزنی جیسے مہیب معاشرتی جرائم پھوٹ نکلے۔

عین اس وقت جب دنیا اپنے ہی تراشیدہ مظالم سے تنگ آ چکی تھی۔ انسانیت جھوٹی نخوت اور حرص کے عقوبت خانوں میں پڑی کر رہی تھی۔ اپنے ہی ہم نفسوں اور ہم جنسوں کے مظالم سے گھبرا کر کسی آسان اور آرام دہ موت کی تلاش میں ہلکان تھی۔ پوری کی پوری انسانیت آسمانوں کی طرف منہ اٹھائے کسی انسانیت پرور کے لیے لب کشا تھی۔ اس وقت مکہ کی گلیوں اور بازاروں میں انسانیت کے اس نجات دہندہ پر پتھر برسائے جا رہے تھے۔ ان کی راہوں میں کانٹے بچھائے جا رہے تھے۔ ان کے قتل کے منصوبے بنائے جا رہے تھے۔

وہ نجات دہندہ جو نبی امی تھے۔ سید الرسل تھے۔ کسریٰ اور قیصر کو توحید الہیہ کا درس دینے کے لیے اللہ کا پیغام پہنچانے کے لیے خطوط 42 لکھتے ہیں۔ کسریٰ یمن کے حاکم باذان کو لکھتا ہے کہ اس مدعی نبوت کا سر قلم (نعوذ باللہ) کر کے خدمت میں حاضر کیا جائے۔ باذان کے ایلچی حضور

کے پاس جاتے ہیں۔ حضور ایلچیوں کو فرماتے ہیں کہ کسریٰ فلاں مہینے فلاں تاریخ کو قتل ہو گیا اور ایک دن رومی ایرانیوں پر غالب آ جائیں گے اور مسلمان مکہ والوں پر فتح پائیں گے یہ باتیں بظاہر تو بڑی کمزور (نعوذ باللہ) تھیں۔ عقل ماننے کو تیار نہ تھی کہ رومی اب پھر کبھی اٹھ سکیں گے۔ اُس نبی کے چند پیروکار اہل مکہ کی اتنی بڑی طاقت کو مار دیں گے، مگر نبی کی بات تھی۔ صدقِ دل سے یقین کیا جاسکتا تھا۔

باذان کے ایلچی واپس پہنچے تو اس نے خط پڑھا اور یہ دیکھنے کے لیے اپنے پاس رکھ لیا کہ اگر مقررہ تاریخ پر کسریٰ قتل ہو گیا تو نبی کا دعویٰ سچا۔ اگر نہ ہوا تو جھوٹا۔ چنانچہ مقررہ تاریخ پر کسریٰ قتل ہو گیا تو باذان خود خدمتِ اقدس میں حاضر ہو کر مشرف بہ اسلام ہوا۔

اور پھر لوگوں نے دیکھ لیا کہ رومی ایران اور مسلمان مکہ پر غالب آ چکے ہیں۔ کچھ یہ سب کچھ دیکھنے دکھانے پہلے ہی ہدایت یاب ہو گئے۔ کچھ دیکھنے دکھانے کے بعد ایمان لے آئے۔ اور کچھ بد قسمت سب کچھ دیکھ کر بھی شقی القلب ہی رہے۔

پس دوستو کامران ہیں وہ لوگ جنہوں نے اندھا یقین (Blind Bleave) کر کے نبی صلی اللہ علیہ وسلم کی پیروی کی اور وہ بھی کامیاب ہوئے جنہوں نے کسی نہ کسی حالت میں حضور کی تصدیق کر دی خواہ زندگی کے آخری سانس میں ہی سہی۔

نامراد ہوئے وہ لوگ جنہیں اسی زندگی میں حضور ملے، مگر وہ بد قسمت ایمان نہ لاسکے۔ اللہ ہمیں یقین و ایمان اور دین پر استقامت نصیب فرمائے آمین۔

اور سچ ہے:

غلامی سے ہتر ہے بے یقینی۔

— ((الحمد لله)) —

ابرہہ کا مذہبی و اقتصادی پیکیج (عام لفیل)

کسی بھی ملک کی تعمیر و ترقی کے لیے اندرونی وسائل کے ساتھ ساتھ بیرونی سرمایہ کاری بڑی اہمیت رکھتی ہے۔ بیرونی سرمایہ کاری (Foreign Investment) کے لیے ملک میں امن و امان، سرمائے کا تحفظ، محصولات اور ٹیکسوں کی شرح کا کم ہونا اور سیاسی و انتظامی استحکام بہت ضروری ہے۔ اس کے علاوہ آزاد نظام بینکاری بھی بہت ممد و معاون ہوتا ہے۔ جس طرح سوئٹزر لینڈ کے بینکوں میں دنیا کے تمام سرمایہ دار اپنے سیاہ و سفید دھن کو زیادہ محفوظ تصور کرتے ہوئے اپنا سرمایہ بنکاک یا سوئزر لینڈ کے بینکوں میں منتقل کر دیتے ہیں۔ یوں کرنسی کا زر مبادلہ حاصل ہونے کی وجہ سے اس کی معیشت مضبوط ہوتی جاتی ہے۔

آج سے صدیوں پہلے زمینی نقشہ پر یہی اہمیت یثرب اور حجاز کو حاصل تھی۔ ان دنوں ریگزار عرب قدرتی وسائل کی دولت سے بے بہرہ تھا۔ معاشی وسائل نہ ہونے کے برابر تھے۔ تعلیمی اور سیاسی اعتبار سے بھی مکہ اور مدینہ ریگزار عرب کی طرح بے آب و گیاہ تھا۔ بیرونی سرمایہ داروں کے لیے بظاہر کوئی کشش نہ تھی۔

ایران اور روم کے اس خطہ کی طرف متوجہ نہ ہونے کی ایک وجہ یہ بھی تھی کہ یہاں ماسوائے حکومتی اخراجات کو بڑھانے کے انھیں کوئی فائدہ نظر نہ آتا تھا۔ اس میں صرف ایک ہی فائدہ نظر آتا تھا کہ مشرق و مغرب کے درمیان تجارتی شاہراہ پر قابض ہو کر ملکی سرمائے کو زیادہ سے زیادہ متحرک کیا جائے۔

ابرہہ کے اس طرف متوجہ ہونے کی وجوہات پر صرف نظر کرنے سے پہلے ہم یہاں کی علاقائی تجارت و ثقافت کا جائزہ لیتے ہیں۔

قارئین! ہم تاریخ کے آئینے میں دیکھتے ہیں کہ اس خطہ میں کوئی کشش نہ ہونے کے باوجود دنیا کے بڑے بڑے تاجر پورا سال اس علاقے کا رخ کرتے رہتے تھے۔ اس بے آب و گیاہ ریگستان میں ہر سال درجنوں ثقافتی اور تجارتی میلے⁴³ منعقد ہوتے۔ یہ میلے ثقافتی مظاہروں کے

علاوہ مال تجارت و صنعت کی نمائش کا ذریعہ بھی بنتے۔ ان میلوں میں ثقافتی طائفے ثقافتی مظاہرے کرتے اور تاجر، صنعتکار اپنی دلچسپی کے مال و اسباب کی خرید و فروخت کرتے۔

وقت کے ساتھ ساتھ یہ علاقہ دنیا کی بڑی منڈیوں میں شمار ہونے لگا۔ دنیا کے سرمایہ کاروں کی دلچسپی کا رخ مکہ کی طرف ہوتا گیا۔ چونکہ دنیا کی سپر طاقتیں صدیوں سے برسر پیکار رہ کر اپنے عوام کو عدم تحفظ کا شکار کر چکی تھیں۔ ان ملکوں میں عیسائیت اور مجوسیت کا گہرا تعصب پایا جاتا تھا۔ ایک دوسرے کے مخالف نظریات رکھنے والے سوداگر مذہبی تعصب کا شکار ہونے سے ڈرتے تھے جبکہ ان کے مقابلہ میں اہل مکہ کوئی سرکاری مذہب یا نظریہ نہ رکھتے تھے۔ یہ لوگ دونوں ملکوں کے نزدیک غیر جانبدار تھے۔ ان کو دونوں ملکوں میں جانے کے لیے کسی مذہبی و نظریاتی تعصب کا شکار ہونے کا ڈر نہ تھا۔ بیرونی سرمایہ کار مکہ اور اس کے نواح کی منڈیوں کا رخ کرتے۔ وہاں عرب تاجروں سے مال لیتے اور ان کو بھی مال فروخت کرتے تھے۔ اس سے بھی مکہ کی منڈی کو استحکام ملتا رہا۔

سب سے بڑی وجہ یہ تھی کہ شہر مکہ میں دنیا کا سب سے پہلا اور سب سے بڑا مذہبی مرکز یعنی حرم شریف تھا۔ جہاں ہر مذہب اور ہر نظریے کے لوگوں کو آنے کی کھلی اجازت تھی۔ کسی کو کسی قسم کی عبادت کرنے کی کوئی ممانعت نہ تھی۔ مکہ میں موجود دس⁴⁴ قبائل نے حرم میں اپنے اپنے بت رکھے ہوئے تھے۔ ان کے علاوہ تین سو ساٹھ بت نواح عرب کے باقی قبائل کے تھے۔ عرب کا ہر قبیلہ اپنے مخصوص بت کے سامنے سجدہ ریز ہوتا۔ عیسائیوں نے حضرت مریم کی تصویر حرم میں لٹکالی۔ وہ اس کے سامنے عبادت کرتے۔ یہاں کسی کو کسی قسم کی کوئی ممانعت نہ تھی۔ بلا اختلاف مذہب و ملت کوئی بھی فرد کسی بھی طریقہ سے عبادت کر سکتا تھا۔ دوران قیام وہ مکہ والوں کا مہمان تصور ہوتا۔ تمام دنیا کے لیے کعبہ ایک غیر جانبدار علاقہ تھا۔ (No Man Land) اور یہاں ٹیکس بھی نہ تھا یعنی (Tax Free Zone)

حرم کی حدود میں کسی قسم کے خون خرابے کی اجازت نہ تھی۔ حتیٰ کہ جہاں باقی عرب میں دو خونی بھائی بھی انتقام کے سلسلہ میں ایک دوسرے کو معاف نہ کرتے تھے، وہاں حدود حرم میں داخل ہو کر دو خونی دشمن بھی عارضی طور پر ہی سہی، انتقام بھلا کر ہم نوالہ وہم پیالہ بن جاتے تھے۔ یہاں پہنچ کر ہر طرح کی عصبیت دم توڑ دیتی۔ حج کے دنوں میں پورا عرب مکہ کی طرف کھنچا چلا آتا۔ اس کے علاوہ پورا سال تاجر اور عام لوگ کعبہ کی زیارت کی غرض سے تجارتی سامان کے ساتھ آتے جاتے رہتے۔

سب سے بڑی وجہ یہ تھی کہ یہاں کوئی باقاعدہ سیاسی حکومت نہ تھی جو انتظام و انصرام کی غرض سے بڑے بڑے ٹیکس اور محصولات وصول کرتی۔ ٹیکس اور محصول نہ ہونے کی وجہ سے یہ علاقہ ایک طرح کا "آزاد معاشی علاقہ (Tax Free Zone) تھا۔ مذہب کا عمل دخل نہ ہونے کی وجہ سے غیر جانبدار علاقہ No Man Land کی حیثیت اختیار کر گیا۔

ان اسباب نے مکہ کی منڈی (Chamber) کو علاقے کی تمام منڈیوں سے ممتاز کر دیا۔ سیاسی و مذہبی تعصب سے پاک ماحول نے علاقے کی تمام منڈیوں کو ہلا کے رکھ دیا۔

—((اللہ اکبر))—

جزیرۃ العرب کے جنوب مغرب میں ملک یمن واقع تھا۔ جو زرخیزی، زرعی صنعتکاری میں پورے عالم میں یکتا تھا (تفصیلات پچھلے ابواب میں لکھ چکے ہیں) حمیری حکومت حبشیوں کے ہاتھ آگئی جو روم کے زیر اطاعت تھے۔ جنگی خلفشار اور انتظامی بد امنی کی وجہ سے اس کی معیشت پر کافی منفی اثرات مرتب ہوئے۔ ان اثرات کو عیسائیت کے تعصب اور ابرہہ کی ہوڑمت نے اور بھی گہرا کر دیا۔ یمن کے پڑوس میں کعبہ جیسے مذہبی مرکز اور مکہ کی آزاد معیشت اور غیر سیاسی و غیر جانبداری نے بھی تیزی سے متاثر کیا۔ مکہ کی منڈیوں کی براہ راست زد و بین کی مارکیٹوں پر پڑی۔ مکہ کے چیمبر آف کامرس کی بڑھتی ہوئی شہرت نے حبشہ کے ٹریڈ چیمبروں میں مندے کے رجحان کو بڑی تیزی سے تقویت دی۔ یقیناً اہل حبشہ و یمن کے معیشت گروں نے ان اثرات کو زائل کرنے کی اپنی سی کوششیں کی ہوں گی۔

مختصراً۔ ادھر معاشی لحاظ سے مکہ کی منڈی استحکام پکڑ رہی تھی، ادھر عیسائیت کے غلط رویوں، حبشیوں کی متعصبانہ پالیسیوں کی وجہ سے مذہب عیسائیت سے نفرت پیدا ہو رہی ہوگی۔ تاریخ کی یہ اثر آفرینی جاری تھی کہ وقت نے ایک اور کروٹ بدلی۔

اریاط⁴⁵ پچھلے دس سالوں سے یمن کا گورنر چلا آ رہا تھا جو نجاشی⁴⁶ کا انتہائی وفادار اور قابل اعتماد ساتھی تھا۔ وہ فطرتاً خور بصورت، بلند قامت۔⁴⁷ بلند حوصلہ اور شریف النفس تھا۔

یمن کا نائب السلطنت ابرہہ تھا جو قدرے مکار، پست قامت ہوس پرست اور کم ظرف تھا۔ ایک دن گورنر اریاط اور ابرہہ کے درمیان حبشیوں کے چند معاملات پر آن بن ہو گئی جس نے انتشار کی صورت اختیار کر لی۔ فوج دو حصوں میں بٹ گئی۔ بھاری اور با حوصلہ لوگ گورنر کی صفوں میں اور مفاد پرست، جی حضوری اور کم ظرف ابرہہ کی صفوں میں چلے گئے۔ ابرہہ نے سوچا کہ براہ راست مقابلہ خود کشی کے مترادف ہوگا۔ گورنر بہر حال والی حبشہ کا مقرر کردہ ہے۔ عوام کی

اکثریت اس کے ساتھ ہے۔ اس لیے فطری مکاری سے کام لیتے ہوئے اس نے گورنر اریاط کو لکھا کہ سپاہ حبشہ کو آپس میں لڑا کر تباہ کرنے سے بہتر ہے کہ تو میرے مقابلے میں نکل اور میں تیرے مقابلے میں۔ ہم میں سے جو مغلوب ہو اس کی افواج غالب کی اطاعت میں چلی جائیں۔ اریاط نے خط پڑھا تو کہنے لگا ”تو نے پہلی دفعہ انصاف کی بات کہی ہے، میں اسے کیسے ٹھکرا سکتا ہوں۔“ اریاط بہادر آدمی تھا اور بہادر ہمیشہ بڑے پن کا مظاہرہ کرتے ہیں۔

اس کے برعکس ابرہہ نہ صرف جسمانی اعتبار سے پست تھا، بلکہ اس کی سوچ اس کے قد سے بھی دو ہاتھ نیچے تھی۔ اس نے اپنے ذاتی غلام ”عتودہ“ سے کہا کہ تو مجھے ہارتا ہوا دیکھے تو پیچھے سے اریاط پر وار کر کے اسے ختم کر دینا۔

گورنر اریاط اور ابرہہ مقابلہ پر آئے۔ اریاط نے بڑی ہوش مندی سے ابرہہ کا وار روک کر جوابی حملہ کر دیا۔ اس کے ہاتھ میں اس دور کا ایک جنگی ہتھیار ”حربہ“ تھا جو ابرہہ کی پیشانی تانک اور ہونٹوں کو تراشتا ہوا گزر گیا۔ ابرہہ نے بوکھلاہٹ میں اپنے غلام ”عتودہ“ کو اشارہ کیا، جس نے آگے بڑھ کر اریاط کو ایک ہی وار میں ختم کر دیا۔

معاہدہ کی رو سے گورنر کی سپاہ ابرہہ کی اطاعت میں چلی گئیں۔ اریاط کے حواریوں میں سے چند ایک نے ابرہہ پر مکاری کا الزام دھرا، مگر اس نے دیت⁴⁸ ادا کر کے بولنے والوں کو خاموش کر دیا۔

ابرہہ کے چہرے پر جو زخم اریاط نے لگائے، اس کی وجہ سے وہ تاریخ میں ابرہہ الا شرم کے نام سے مشہور ہوا۔ اشرم⁴⁹ کے معنی ہیں چھدا ہوا۔

ادھر اریاط کے قتل کی خبر جب شاہ حبشہ نجاشی کو ہوئی تو اس نے قسم کھائی کہ وہ ابرہہ سے اپنے وفادار دوست کا انتقام ضرور لے گا۔ ابرہہ کو کبھی معاف نہیں کرے گا۔

اس سے پہلے کہ نجاشی فوج کشی کرتا۔ ابرہہ نے اپنے سر کے بال منڈوا کر یمن کی مٹی ایک کٹورے میں بھر کر حبشہ کے دربار میں بھیجی اور لکھا ”عالم پناہ اریاط بھی آپ کا غلام تھا اور میں بھی آپ کا غلام ہوں۔ آپ کے احکامات کی تعمیل کے سلسلہ میں ہمارے درمیان اختلاف ہوا۔ آپ کا حکم سر آنکھوں پر۔ معاملہ صرف اتنا ہے کہ میں حبشیوں کے متعلق اس سے کہیں زیادہ قوی، زیادہ اچھا منتظم اور معاملات سیاست میں زیادہ ماہر ہوں، مجھے عالم پناہ کی قسم کی خبر پہنچی تو میں نے اپنا سر منڈوا دیا اور اپنی سر زمین یمن کی مٹی سے بھرا برتن خدمت اقدس میں پیش کر دیا ہے۔ حضور اس برتن کو اپنے پاؤں سے توڑ کر میرے متعلق کھائی جانے والی قسم پوری کر لیں۔“

یہ تحریر پڑھ کر نجاشی خوش ہو گیا۔ اس نے ابرہہ کی گورنری کا تحریری شاہی فرمان جاری کر دیا۔

—((اللہ اکبر))—

گورنری کا شاہی فرمان وصول ہوتے ہی ابرہہ نے معیشت سنبھالنے کی کوششیں تیز کر دیں۔ ساتھ ہی ساتھ مذہبی حالات کو درست کر کے لوگوں کا رخ مکہ کی بجائے یمن کے دارالحکومت صنعاء کی طرف موڑنے کی تگ و دو شروع کر دی۔ اسے پوری طرح اس بات کا احساس تھا کہ مکہ کا مذہبی اور تجارتی توڑ کیے بغیر ہم اپنے مذہبی اور اقتصادی پیچ کو عملی جامہ نہیں پہنا سکتے۔ اس کے خیال میں مکہ حرم اللہ کی وجہ سے دنیا کا بڑا چیمبر بنا ہوا تھا۔ سو عنانِ حکومت سنبھالنے کے بعد اس نے سب سے پہلا کام جو کیا، وہ تھا یمن کے دارالحکومت صنعاء میں دنیا کے سب سے بڑے کلیسا کی تعمیر۔

یہودی اور نصرانی روایتوں میں اس کلیسا کا ذکر قدرے طوالت کے ساتھ ملتا ہے۔ بعض میں اس کا نام ”قلیس“ لکھا گیا ہے، مگر اس نام میں خاصا اختلاف پایا جاتا ہے۔ ممکن ہے کچھ راویوں نے اسے قلیس بلندی کی وجہ سے کہا ہو۔ چونکہ صنعاء بلندی⁵⁰ پر واقع تھا اور ابرہہ کا تعمیر کردہ کلیسا پورے شہر سے بلند⁵¹ تھا۔ قسوہ ٹوپی کو کہتے ہیں۔ ٹوپی چونکہ جسم کے بلند ترین حصہ یعنی سر پر ہوتی ہے، اس لیے اکثر یورپین کلیسا کو اس یونانی لفظ کی ایک شکل قرار دیتے ہیں جسے قلیس یا کلیسا کہا جاتا ہے۔

بہر حال اس سے پہلے دنیا میں اتنا بڑا اور خوبصورت کلیسا کہیں اور موجود نہیں تھا۔ تعمیر کی تکمیل کے بعد ابرہہ نے نجاشی کو لکھا ”بادشاہ“⁵² سلامت میں نے آپ کے لیے ایک کلیسا تعمیر کیا ہے۔ اس سے پہلے اس جیسا کسی کے لیے نہیں بنا۔ میں صرف اسی پر اکتفا نہیں کروں گا، بلکہ عربوں کے عزائم حج کو بھی اس طرف پھیر دوں گا۔“

یہ تھا ابرہہ کا مذہبی و اقتصادی پیچ جس سے وہ دنیا کے سب سے بڑے مرکز حج، سب سے بڑے اجتماع اور عرب کی سب سے بڑی تجارتی منڈی کو ختم کر دینا چاہتا تھا۔ یہ خط اس کے ضمیر میں اتنا سوار ہوا کہ اس کی تعبیر کے لیے سب کچھ کر گزرنے کو تیار تھا۔

یہاں پر اکثر مورخوں نے یہی ظاہر کیا ہے کہ ابرہہ کٹھن قسم کا مذہبی جنونی تھا، مگر ہمارے ادنیٰ خیال کے مطابق وہ مذہبی جنونی ہی نہیں تھا، بلکہ ہوس پرست اور اقتدار پرست جنونی تھا۔ اس کے ثبوت میں ارباط کو قتل کرنے کی ہی دلیل کافی ہے۔

دوسرا اگر اس کے مقاصد صرف عیسائیت کا فروغ ہوتے تو وہ کعبہ کو مسمار کرنے کے بجائے

قبضہ کر کے کلیسا کو خانہ کعبہ میں منتقل کر کے زیادہ جلدی اور تیزی سے پھیلا سکتا تھا۔ عیسائیت بھی خدا کا دین تھا اور کعبہ خدا کا گھر۔ دوسرے لفظوں میں عیسیٰ علیہ السلام کی تعلیم بھی توحید الہیہ کا فروغ تھا۔ حقائق کو مد نظر رکھتے ہوئے غور کیا جائے تو پتا چلتا ہے کہ عیسیٰ علیہ السلام کی تعلیمات تو صدیوں قبل عیسائیوں نے خود ختم کر دیں تھیں۔ برائے نام دین رہ گیا تھا۔

سیاسی لحاظ سے ایک تجزیہ نگار یا واقع نگار کی حیثیت سے تجزیہ کیا جائے تو یہ بات سامنے آتی ہے کہ قبائل مکہ کوئی مذہبی طاقت اور سیاسی حکومت بھی نہ رکھتے تھے، نہ ان کا مذہب کوئی سرکاری مذہب یا ریاستی مذہب تھا جس کی وجہ سے صنعاء کے کلیسا کو کوئی خطرہ ہوتا، نہ ہی ان کے پاس کوئی باقاعدہ فوج تھی جو لوگوں کو بزورِ شمشیر صنعاء کے کلیسا میں داخل ہونے سے روک لیتی کم از کم میرے خیال کے مطابق تو کعبہ کو مسمار کرنے کی یہی وجوہات تھی کہ وہ اپنے اقتصادی اور مذہبی پیکیج پر عمل کرنا چاہتا تھا۔

اور مکہ کے مذہبی مرکز خانہ خدا اور اس کی وجہ سے قائم ہونے والی تجارتی منڈی کو ختم کیے بغیر اس کا یہ خواب شرمندہ تعبیر نہیں ہو سکتا تھا۔ وہ اب یوں اپنے اقتصادی و مذہبی پیکیج پر عمل پیرا ہونے کے لیے مکہ پر حملہ آور ہوا۔

—((اللہ اکبر))—

ابرہہ نے نجاشی کے پاس سفارت بھیج کر مکہ پر حملہ کی اجازت طلب کی۔ اس کے پاس اتنا وقت نہیں تھا کہ آرام سے بیٹھ کر نجاشی کی طرف سے جواب کا انتظار کرتا۔⁵³ اس کی بد قسمتی اسے دعوت دے رہی تھی۔ اپنے کمانڈروں کو اس نے جلدی حرکت Move کا حکم دیا۔

چند دنوں میں بے شمار سامانِ حرب کے ساتھ اس کی افواج تیار تھیں۔ بے شمار گھوڑے اور ہاتھی کسی بھی وقت اپنے سواروں کو لے جانے کے لیے تیار کھڑے تھے۔ سپہ سالار کے لیے ایک خاص ہاتھی مخصوص تھا۔ جسے میمٹھ (Mammoth) یا محمود کہا جاتا تھا۔

یاد رہے کہ اُس دور میں ہاتھیوں کی ایک خاص نسل کو میمٹھ (Mammoth) کہا جاتا تھا جو آج کل ختم ہو چکی ہے۔ لفظ میمٹھ اور محمود میں کافی لفظی مشابہت پائی جاتی ہے۔ ہاتھی کا نام محمود کسی بھی حوالے سے ثابت نہیں۔ ہاں میمٹھ (Mammoth) نسل سے یا نام کا میمٹھ (Mammoth) ہونا زیادہ قرینِ قیاس ہے۔ ہاتھی کا نام محمود مشابہتی غلطی کی وجہ سے بعض مورخوں نے غلطی عام کر دیا۔ غلطی عام کو اپنائے رکھنا کوئی کارِ ثواب یا نیکی نہیں، بلکہ کم علمی اور جہالت کی غمازی کرتا ہے، اس

لیے لفظ میمٹھ کو میمٹھ (Mammoth) ہی کہا جائے تو بہتر ہے۔

یہ ایک سیل رواں تھا جو مکہ کی طرف بڑھ رہا تھا۔ اس سیل رواں کے آگے کم از کم عربوں میں کوئی نہ تھا جو بند باندھ سکے۔ عربوں کو خبر ہوئی تو بے بسی اور لاچارگی نے ان کو مایوس کر دیا۔ خانہ کعبہ کی توہین کا تصور ہی ان کے لیے جان لیوا تھا۔ ذونفر نامی ایک شخص، جو یمن کے سابق حکمران خاندان حمیر بن سبا کی نسل سے تھا، جس کا یمن میں کافی اثر و نفوذ تھا، اس نے تمام عرب قبائل کو جنگ کے لیے ابھارا۔ عربوں کی تھوڑی تعداد اس کا ساتھ دینے پر آمادہ ہوئی، مگر بد قسمتی سے وہ چند افراد کے ساتھ ابرہہ کا راستہ نہ روک سکا۔ اس نے بری طرح کھست کھائی۔ قیدی کی حیثیت سے ابرہہ کے سامنے پیش کیا گیا۔ ابرہہ نے ذونفر⁵⁴ کے قتل کا حکم سنایا۔ اس نے درخواست کی بادشاہ سلامت! میرا آپ کے ساتھ زندہ رہنا میرے قتل سے زیادہ بہتر ہوگا۔ ابرہہ نے اس کی سزائے موت کو عمر قید میں بدل دیا۔

پھر لشکر بنی نضیم⁵⁵ کے علاقہ میں داخل ہوا تو قبیلہ نضیم کی دونوں شاخوں ”شہران“ اور ”ناہلس“ کے ساتھ نفیل بن حبیب نے ابرہہ کی راہ روکنے کی کوشش کی، مگر ان کی یہ کوشش کوششِ ناتمام ثابت ہوئی۔ نفیل بن حبیب اور باقی قیدیوں کے قتل کا حکم دیا گیا۔ نفیل نے کہا: ”اے شاہِ یمن مجھے قتل نہ کیجئے۔ سرزمین عرب میں تمہاری راہنمائی کر سکتا ہوں اور میرے دونوں بازو ناہلس اور شہران تمہاری اطاعت میں آجائیں گے“ اسے اور اس کے قبیلے کو اطاعت کے عوض چھوڑ دیا گیا۔

آخر کار یہ لشکر سطح سمندر سے پچیس سو (2500) میٹر کی بلندی پر واقع شہر طائف میں داخل ہوا، جہاں قبیلہ بنو ثقیف نے اپنے بت ”لات“ کی خیر کے عوض اطاعت قبول کر لی۔ بنو ثقیف نے ”ابورغال“ کو مکہ تک راہنمائی کے لیے لشکر کے ساتھ بھیج دیا۔ مغمس⁵⁶ کے مقام پر پہنچ کر ابورغال فوت ہو گیا۔ (مغمس مکہ سے دس میل کے فاصلے پر ایک وادی یا مقام کا نام ہے)

مرنے کے بعد لوگوں نے اس کی قبر پر پتھر برسائے اور اب بھی اس کی قبر کے قریب سے گزرنے والے پتھر مارنا فرض سمجھتے ہیں۔

مغمس میں پڑاؤ کر کے ابرہہ نے اسود بن مقصود کی قیادت میں ہر اول دستہ (VanGuard) مکہ کی طرف روانہ کیا۔ وہ تہامہ⁵⁷ سے عبدالمطلب کے دو سوانٹوں کے ساتھ ساتھ قریش مکہ کے سینکڑوں جانور ہانک لایا۔

ان دنوں مکہ میں دس⁵⁸ قبائل آباد تھے۔ ہر قبیلے کا ایک سردار تھا۔ ہر سردار مکہ کی مجلسِ عاملہ کا

ممبر ہوتا تھا۔ قریش مکہ اس معاملہ کو دارالندوہ کہتے تھے یہ مجلسِ عاملہ ”سردارِ مکہ“ (Chief Exective) کا انتخاب کرتی تھی۔ اس دارالندوہ کا ہر روز حرم شریف میں اکٹھے ہوتا تھا۔ ان دنوں سردارِ مکہ حضور کے دادا عبدالمطلب تھے۔

—((اللہ اکبر))—

عبدالمطلب نے اس معاملہ پر غور کے لیے اجلاس بلایا تو دارالندوہ کے تمام ممبران نے ابرہہ کے خلاف نہ لڑنے کی تجویز دی۔ یہ لوگ ابھی کسی فیصلہ پر پہنچے نہیں تھے کہ ابرہہ نے حناطہ حمیری کو رئیسِ مکہ کے پاس اس پیغام کے ساتھ بھیجا کہ ”میں یہاں جنگ کرنے نہیں آیا، بلکہ عبادت گاہ کو گرانے آیا ہوں۔“

اپنی کا یہ پیغام سنتے ہی عبدالمطلب نے فرمایا ”بخدا⁵⁹ ہم بھی جنگ کا ارادہ نہیں رکھتے اور نہ ہی ہم میں جنگ کی طاقت ہے۔ یہ اللہ اور اس کے خلیل علیہ السلام کا عظمت والا گھر ہے۔ اگر اللہ تعالیٰ اس کی حفاظت کرے گا تو اس میں اس گھر کی اور گھر والے کی اپنی عظمت ہے اور اگر اس نے حرم اور ابرہہ کے درمیان راستہ صاف کر دیا تو خدا کی قسم ہمارے پاس اس کو بچانے کی کوئی تدبیر نہیں۔“

پھر اپنی کے ساتھ عبدالمطلب فوجی پڑاؤ میں داخل ہوئے تو سب سے پہلے ان کی نظر دیرینہ دوست ذونفر پر پڑی جو ابرہہ کی قید میں تھا۔ اس کا حال دریافت کرنے کے بعد آپ نے پوچھا، ذونفر یا اس آفت سے بچنے کی کوئی تدبیر بتاؤ۔ ذونفر نے جواب دیا۔ ایک ایسے شخص کے پاس کیا تدبیر ہو سکتی ہے جو خود قید میں پڑا موت کا منتظر ہے۔ ہاں ایک بات ہے ابرہہ کے ہاتھی کا مہاوت ”انیس“ میرا دوست ہے۔ میں اسے کہہ دوں گا کہ وہ آپ کی سفارش کر دے اور پھر ذونفر نے ابرہہ کے فیل بان انیس سے عبدالمطلب کا تعارف یوں کروایا۔

”یہ مکہ کے رئیس عبدالمطلب ہاشمی قریشی ہیں۔ یہ اہل مکہ کی آنکھوں کی پتلی ہیں۔ مہمان نوازی ان کا ایمان ہے۔ شہر میں شہریوں اور ریگزار میں بدوی اور وحشی لوگوں کی ضیافت کرنا ان کا محبوب ترین شغل ہے۔ ابرہہ کے پاس اس کے اور اس کی قوم کے سینکڑوں اونٹ ہیں۔ دربار میں ان کی ہر ممکن مدد کرو۔“ انیس نے جواب دیا: میں اپنی پوری کوشش کروں گا۔

اکثر مورخوں اور سیرت نگاروں نے لکھا ہے کہ جب عبدالمطلب کو ابرہہ کے سامنے پیش کیا گیا تو ان کے جلال، خوبصورتی اور بارعب شخصیت نے ابرہہ کو مسحور کر دیا۔ شش و پنج میں پڑھ گیا کہ کس طرح پیش آئے۔ خود تخت پر بیٹھ کر اس پر وقار اور وجہ شخص کو نیچے بٹھا کر بات کرنا مناسب نہیں اور حبشیوں کے سامنے تخت پر برابر بٹھانا بھی مناسب نہیں۔ پریشان ہو گیا، کیا کیا جائے۔

آخر سوچ سوچ کر اس نے فیصلہ کیا کہ خود ہی اس کے ساتھ فرش پر بیٹھ جائے۔ سو وہ فرش نشین ہوا اور عبدالمطلب کو بھی ساتھ بٹھالیا۔ رئیس مکہ سے اس کی خواہش پوچھی گئی تو اس نے واضح الفاظ میں کہہ دیا۔ مجھے میرے اونٹ واپس کر دو۔ یہ الفاظ سن کر ابرہہ کہنے لگا میں تو آپ کو دیکھ کر مرعوب ہو گیا تھا، لیکن تمہارا مطالبہ سن کر مجھے افسوس ہوا ہے کہ تم نے اس گھر کی کوئی بات نہیں کی جو تمہارا اور تمہارے باپ دادا کا مرکز دین ہے۔

عبدالمطلب نے جواب دیا۔ ”میں اونٹوں کا مالک ہوں میرا کام اونٹوں کی حفاظت کرنا ہے۔ جو اس گھر کا مالک ہے، خود ہی اپنے گھر کی حفاظت کرے گا۔“ چنانچہ آپ کو اونٹ واپس کر دیئے گئے۔ وہ اونٹ لے کر واپس آگئے آخری دیدار کے لیے حرم میں گئے اور حرم کے دروازے کا حلقہ پکڑ کر آپ نے انتہائی رنجیدگی سے دعا کی: ”یا اللہ! بندہ اپنی سواری کی حفاظت کر سکتا ہے،⁶⁰ تو بھی اپنے حرم پاک کی حفاظت فرما۔ کل صبح ان کی قوتیں تیری قوتوں سے ٹکرائیں گی۔ ان کی صلیب تیری قوتوں پر غالب نہ آجائے“ اگر تو نے ہمارے کعبے کو اس کی حالت پر اور دشمنوں کو ان کی حالت پر چھوڑ دیا اور بچاؤ نہ کیا تو تجھے اختیار ہے جو تجھے مناسب لگے وہ کر۔

رئیس مکہ تمام قبائل مکہ کو لے کر نواحی پہاڑوں میں چلے گئے اور انتظار کرنے لگے کہ دیکھئے ان کے آبائی معبد صدیوں پرانی عبادت گاہ، جسے انکے مورث اعلیٰ حضرت خلیل اور حضرت ذبیح علیہ السلام نے ہزاروں سال قبل مسیح تعمیر کیا تھا، جسے زمانے کی گرد آلود ہواؤں نے کبھی میلا نہیں کیا، جس عبادت گاہ نے ہزاروں سال زمانے کی نخوت اور رعوت کو اپنے قدموں میں ڈھیر ہوتے دیکھا، 570ء یا 571ء کے اس مہینے میں اس کے ساتھ کبا سلوک کیا جاتا ہے۔

—((اللہ اکبر))—

قارئین! یہ ایک طرح کی تدبیر خداوندی ہے کہ وہ ذات وقت اور زمانے کو جس طرح چاہتی ہے، چلا لیتی ہے۔ اس کے سامنے کوئی کچھ بھی نہیں اور جسے ہم کچھ نہیں سمجھتے، اس ذات کے نزدیک بہت کچھ ہو سکتا ہے۔ شدا اور ہامان جیسے بڑے بڑے دولت مند، بڑے بڑے متکبر، بڑی بڑی رعوتوں والے ابلیس جیسے نافرمان اس ذات کا کیا بگاڑ سکے۔ اس ذات باری کا کچھ بگاڑنا تو دور کی بات ہے۔ وہ لوگ اپنی ذات کا کیا سنوار سکے۔ اپنے لیے کیا کر سکے۔

نمرود نے بہت بڑی چتا حضرت ابراہیم علیہ السلام کو جلانے کے لیے بنائی جب آگ جلا کر ابراہیم علیہ السلام کو پھینکا گیا تو وہ آگ ان کے لیے حکم خداوندی سے گلزار ہو گئی۔ ذرا غور کیجئے کہ آگ کا کام جلانا ہے، مگر ابراہیم علیہ کو نہیں جلایا کیونکہ وہ حکم خداوندی کی محتاج تھی۔

پانی پوری کائنات کے لیے تعمیر و ترقی کا ذریعہ ہے۔ کئی نبیوں نے قحط سالی میں نماز استسقاء پڑھ کر پانی کے لیے بارش کے لیے دعائیں مانگیں، مگر نوح علیہ السلام کی قوم کے لیے وہی پانی بہت بڑا عذاب بن جاتا ہے۔

ابراہیم علیہ السلام کو حکم دیا جاتا ہے کہ بیٹا ذبح کر دو۔ وہ بیٹے کی گردن پر نبوت کے پورے زور سے چھری چلاتے ہیں۔ چھری اسماعیل کی گردن کاٹنے سے انکار کر دیتی ہے۔ وہی چھری اوپر پھینکتے ہیں۔ مکڑی ذبح ہو جاتی ہے۔ نیچے آ کر مچھلی کو ذبح کر دیتی ہے اسماعیل علیہ السلام کی جگہ جنت سے دنبہ لا کر رکھ دیا جاتا ہے تو وہی چھری اس دنبے کی گردن کے آر پار ہو جاتی ہے۔

فرعون نے نجومیوں کے کہنے پر لاکھوں بچے اس خوف سے مراد دیے کہ کہیں موسیٰ پیدا ہو کر اس کی ہزیمت، اس کی تباہی کا نشان نہ بن جائے۔ قدرت خداوندی دیکھتے موسیٰ علیہ السلام کی پرورش کا کیا انتظام فرمایا۔ اسی فرعون کے گھر اس کی ہی بیوی آسیہ کی گود میں موسیٰ علیہ السلام کی پرورش کے اسباب پیدا فرما دیے۔

اب ذرا غور کیجئے کہ پانی سیلابی شکل میں وبال بن گیا ہے۔ فائدہ نہیں دے رہا۔ آگ کا کام جلانا ہے۔ وہ جلا نہیں رہی۔ چھری کا کام کاٹنا ہے۔ وہ کاٹ نہیں رہی۔ جس خوف سے بچوں کو مروایا جا رہا ہے۔ وہی خوف (موسیٰ علیہ السلام) فرعون کی اپنی گود میں کھیل رہا ہے۔

وہ ذات جو چاہے، کر سکتی ہے۔ اگر خدا چاہتا تو قریش مکہ کے ہاتھوں بھی ابرہہ کو ذلیل و خوار کر سکتا تھا، مگر اس نے ایسا نہیں کیا کہ قریش مکہ خود بے ہدایت تھے۔ وہ تھے تو اولاد ابراہیم علیہ السلام جس نے بت شکنی کر کے دنیا کو توحید الہی کا سبق دیا تھا، مگر اس کی اولاد نے پھر سے انھیں بتوں کو ابراہیم کے ہاتھوں سے بنائے ہوئے خانہ خدا میں رکھ کر پوجنا شروع کر دیا تھا۔ انھیں نمرودی بتوں کو توڑنے کے لیے ان کے جد امجد نے زندگی بھر مشقتیں اٹھانی تھیں۔ اسی خدائے کعبہ کے حکم کی اطاعت میں اپنے لخت جگر پر چھری چلانے سے بھی دریغ نہیں کیا تھا۔ اب اس کی اولاد نے ہی توحید کی جگہ شرک اور خدا کی جگہ بتوں کو سجدہ شروع کر دیا تھا۔ اس لیے خدائے بزرگ نے اپنے گھر کی حفاظت کے لیے مشرکین کی بجائے ابابیلوں یعنی چھوٹے چھوٹے پرندوں کو چنا اور ان سے وہ کام لیا جو شاید بہت بڑا لشکر بھی نہ کر پاتا۔

چھٹی صدی عیسوی کے آخری سالوں میں اللہ نے دنیا کو ایک بار پھر حیرت زدہ کر دیا۔ ایک بار پھر اپنی عظمت اور بڑائی کا ثبوت پیش کیا۔ حجت قائم کر دی۔ ایک بار پھر دکھا دیا کہ خدائے جلوہ گری کے لیے صرف طور ہی منتخب نہیں، بلکہ وہ ذات جس وقت جس جگہ چاہے اپنی جلوہ آفرینی کر

سکتی ہے۔ اس ذات باری نے اس مرتبہ جلوہ آفرینی کے لیے کوہ طور کی بجائے شہر مکہ کا انتخاب فرمایا۔ موسیٰ کی قوم نے جلوہ گری کے طریقے سے ہٹ کر نیا انداز اختیار کیا۔ یعنی اب جگہ بھی نئی تھی اور وسیلہ بھی نیا۔ آئیے اس کی تفصیلات میں جھانک کر دیکھیں۔ شاید اسی وسیلے سے ہمارے دل بھی منور ہو جائیں۔ توحیدی حقانیت پوری آب و تاب سے ہمارے دلوں میں جاگ اٹھے۔

—((اللہ اکبر))—

اگلی صبح لشکر کو مکہ میں داخل ہونے کا حکم دیا جاتا ہے۔ نفیل بن حبیب نے ہاتھی کے کان پکڑ کر کہا اے مہمتھ (Mammoth) بیٹھ جایا جس راستے سے آیا ہے واپس چلا جا۔ تو اللہ کی عظمت والے گھراور⁶¹ حرمت والے مہینہ میں ہے۔ یہ کہہ کر نفیل بن حبیب وہاں سے سے کھسک گیا۔ پھر ہاتھی نے آگے بڑھنے سے انکار کر دیا۔ اسے بہت مارا پیٹا گیا، مگر وہ اپنی جگہ سے نہیں ہلا۔ جب اس کا رخ شمال میں ملک شام کی طرف یا یمن کی طرف یا یثرب کی طرف یا شرق کی طرف کیا جاتا تو وہ دوڑنا شروع کر دیتا۔ مکہ کی جانب رخ پھیرا جاتا تو وہ زمین پر بیٹھ جاتا اور ہلنے کا نام نہ لیتا۔ بالآخر ابرہہ بغیر ہاتھی کے مکہ میں داخل ہوا۔ ادھر اللہ کی طرف سے حجت تمام ہوئی۔ اس نے چھوٹے چھوٹے پرندوں کے غول⁶² ابرہہ اور اس کی سپاہ پر مسلط کر دیے۔ قرآن میں سورۃ فیل میں ان پرندوں کا اور اصحاب فیل کا مفصل ذکر ملتا ہے جسے مفسرین نے احادیث کے حوالے سے تفسیر میں نقل کیا ہے۔ ان پرندوں کا نام ابابیل تھا۔ ان کے پاس تین تین کنکریاں تھیں۔ دو دو ان کے پنجوں میں اور ایک ایک چونچوں میں۔ وہ کنکریاں وزن اور حجم میں چنے کے وال برابر تھیں۔

یہ ایک طرح کے اینٹی ابرہہ میزائل تھے۔ جس کے اوپر وہ غلیلہ یا کنکری گرتی، جہاں پر گرتی، بس وہ اعضا جھڑ جاتے۔ بتاتے ہیں کہ فوج میں سے ایک پیادہ بھی صحیح حالت میں واپس نہیں جاسکا۔ پورے کا پورا لشکر نفیل بن حبیب کو پکار رہا تھا تا کہ اس کی راہنمائی میں گھر کا راستہ تلاش کر سکے نفیل بن حبیب نے نہ ملنا تھا نہ ملا۔ قرآن نے ان لوگوں کی حالت کو ان الفاظ میں بیان فرمایا ہے۔ ان حالات کا اندازہ لگانے کے لیے یہی کافی ہے۔

”اور ان کو ایسے کر دیا جیسے کھایا ہوا بھس / چارہ“

واقعہ کی منظر کشی میں نفیل بن حبیب کے اشعار کا ترجمہ ملاحظہ فرمائیے⁶³ ”بھاگ کر جانے کے لیے کوئی جگہ نہ تھی۔ قہر خدا تو تلاش کرتا پھر رہا تھا اور اشرم یعنی ابرہہ اپنی تمام طاقتوں کے باوجود چھوٹے چھوٹے پرندوں کے ہاتھوں شکست کھا چکا ہے، ایسی شکست کہ جو کبھی فتح میں نہ بدل

سکے گی اور قوم کا ہر فرد نفیل ہی کو دریافت کر رہا تھا کہ اس سے واپسی کا راستہ پوچھے۔ ہاں اے روینا ہماری طرف سے تجھے سلام ہو۔ تمہاری سلامتی سے ہماری آنکھیں صبح سویرے ٹھنڈی ہوں۔ روینا کاش تو وہ منظر دیکھ سکتی۔ خدا کرے تو وہ منظر کبھی نہ دیکھے جو ہم نے وادیِ محصب کے پاس دیکھا ہے۔ اگر تو وہ منظر دیکھتی تو مجھے معذور سمجھتی۔ میرے کام کی تعریف کرتی اور ہماری آپس کی جدائی کا غم نہ کرتی (لگتا ہے یہ عورت نفیل کی بیوی یا محبوبہ تھی جو مکہ پر حملہ آور فوج میں جانے کی وجہ سے نفرت کرنے لگی تھی)۔

اور جب میں نے پرندے دیکھے تو اللہ کا شکر ادا کیا اور ساتھ ہی ساتھ ڈر بھی رہا تھا کہ کہیں پتھر ہم پر گرنا نہ شروع ہو جائیں۔

میرے خیال میں کافی اچھی دلیل ہے منظر کشی کے حوالے سے ویسے اس واقعہ پر عربی شعرو ادب میں دفتروں کے دفتر ملتے ہیں جن کا یہاں بیان کرنا مضمون اور موضوع کو خواہ مخواہ طول دینے کے مترادف ہے۔ آئیے ذرا دیکھتے ہیں کہ جرنیل کا اس میں کیا حال ہوا۔

ابرہہ انتہائی شکست خوردہ حالت میں چند سپاہیوں کے ساتھ جب صنعاً میں داخل ہوا تو حالت انتہائی قابل دید تھی۔ ہاتھ پاؤں کی ساری انگلیاں جھڑ چکی تھیں۔ زخموں سے پیپ بہ رہی تھی۔ جسم کے اعضائے ریسہ کام چھوڑ چکے تھے۔ بس ایک لوتھڑے کی طرح پڑا کر رہا تھا۔ دو دن بعد انتہائی کرنباک اور دلدوز چیخ کے ساتھ اس کا سینہ پھٹ گیا۔ سینہ اس شدت سے پھٹا کہ دل سینے سے نکل کر دور جا گیا اور یوں خدائے بزرگ و برتر کی عظمتوں سے نکلنے والا صحیح معنوں میں پاش پاش ہو کر ماضی کی گرد میں دفن ہو گیا۔

اس کے بعد اس کا بڑا بیٹا یکسوم جانشین بنا۔ موت نے کچھ عرصہ بعد اسے بھی چاٹ لیا تو اس کا چھوٹا بیٹا اور اس کے بعد اس کا پوتا جانشین ہوا جسے ہرز نے قتل کیا اور حکومت سیف بن ذی یزن کے ہاتھ آئی۔ اس کے بعد تحت یمن پر ہزر متمکن ہوا اور آخر میں باذان والی یمن بنا جس نے مکہ آ کر اسلام قبول کیا۔ تفصیلات پچھلے ابواب میں بیان کی جا چکی ہیں۔

—((اللہ اکبر))—

جیسا کہ پچھلے صفحات میں عرض کیا جا چکا ہے کہ ابرہہ کا مقصد خانہ کعبہ کو مسمار کر کے مذہبی و معاشی استحکام حاصل کرنا ہی تھا۔ مکہ کا تجارتی مرکز عالمی منڈی کی حیثیت اختیار کر چکا تھا۔ صنعاً میں اس نے کلسیا تعمیر کر کے مذہبی اور اقتصادی پیچ کو پروان چڑھانا چاہا۔ اس میں ناکام ہوا تو اس نے اپنے تمام وسائل کو مکہ کے میدان جنگ میں جھونک دیا۔ مکہ فتح کرنے کے لیے اتنی بڑی

طاقت کا مظاہرہ کرنے کی کوئی ضرورت نہیں تھی۔ مکہ پر قبضہ تو معمولی سیاسی لومڑیچ سے بھی کیا جا سکتا تھا۔

تجربات شاہد ہیں کہ ہوس پرست جنونی ہوتا ہے اور جنونی ہمیشہ عقل و فکر سے عاری رہتے ہیں۔ اگر وہ عقل مند ہوتا تو کعبہ کو مسمار کرنے کی بجائے کعبہ میں بیٹھ کر دین کی تبلیغ شروع کر دیتا۔ اس سے معیشت بھی سنبھل جاتی اور شاید حکومت و اقتدار کو بھی طول مل جاتا اور ساتھ ہی ساتھ دین عیسوی کی خدمت کر کے اسے روحانی طمانیت بھی حاصل ہوتی۔

بغیر کسی غور و فکر کے جب اس نے خدائے بزرگ و برتر کی عظمتوں سے ٹکرانے کی ٹھان لی تو اللہ تعالیٰ نے بھی اپنی قدرت کا ایسا مظاہرہ دکھایا جو عموماً صدیوں بعد رونما ہوتا ہے، مگر ایسا ہوتا جیسا ہے جب انسان معمولی طاقت، اقتدار اور وسائل کے نشے میں عقل و فکر سے عاری ہو کر خدا کی عظمت و جلال سے ٹکر لینے پر اتر آتا ہے۔ وہ اپنی اوقات کی تمام حدیں پھلانگ جاتا ہے اور خدا کی ذات اس کی عقل و فکر اور اس کے وسائل کا ایسا تماشا بناتی ہے کہ قیامت تک آنے والی انسانیت خدا کی قدرت کاملہ پر عیش عیش کراٹھتی ہے۔

المختصر قرآن نے یمن کے اس لشکر کو اصحاب فیل کہا۔ اس موضوع کے تحت یہ واقعہ بیان ہوا اس کو سورہ فیل کہا گیا۔ جن راستوں سے یہ سپاہ گزریں، ان کو عربوں نے صراط الفیل کے ناموں سے منسوب کیا۔ جن چشموں کو اس بد قسمت فوج نے استعمال کیا، انھیں عین الفیل کا نام دیا گیا۔ جس راستے سے لشکر شہر مکہ میں داخل ہوا اس کو باب الفیل کا نام ملا۔ 571ء کے اس سال کو عام الفیل کے نام سے یاد کیا جانے لگا۔

اس واقعے سے بھی اہم واقعہ یہ ہوا کہ اس صفحہ ارضی پر اللہ تعالیٰ کی ذات نے قیامت تک آنے والی نسل انسانی کی رشد و ہدایت کے لیے جو مذہب، جو دین متعارف کروانا تھا۔ اس دین کو متعارف کروانے والے انسانیت کے سب سے بڑے جس ہیر و کو اس خاکدان ارضی پر لانا تھا اس ذات اقدس کو اللہ تعالیٰ نے عام الفیل کے اس سال میں اصحاب فیل کے وقوعہ کے پچپن یوم بعد حرم کعبہ میں پیدا فرما دیا۔

جس طرح یہ واقعہ انسانی تاریخ میں انمول، نادر اور عجیب ہے، اس سے کئی گنا زیادہ اہمیت اس نبی اُمی ﷺ کی ولادت کی ہے۔ آپ کی پیدائش کے چند سال بعد تاریخ انسانی ایک نیا موڑ مڑ جاتی ہے۔

—((الحمد لله))—

حواشی:

- 1- رحمت اللعالمین، جلد سوم، تاریخ ابن خلدون۔ سیرت النبی، سیرت سرور عالم۔
- 2- قصص الانبیاء۔
- 3- تاریخ فرشتہ وغیرہم۔
- 4- تاریخ فرشتہ جلد اول۔ قصص القران۔
- 5- رحمت اللعالمین، تفہیم القرآن۔
- 6- تاریخ فرشتہ۔ جلد اول۔
- 7-8- تفہیم القرآن تفسیر سورۃ اعراف، موضع القرآن سورۃ اعراف۔
- 9-10- کتاب پیدائش باب 37 آیتہ 25 حز قیل باب 27 آیتہ 20 تا 27۔
- نوٹ، یہ تمام واقعات:- تورات انجیل، سیرت اور تاریخ اور حدیث کی کتابوں میں تھوڑے بہت اختلاف کے ساتھ موجود ہیں۔
- 11- تاریخ کامل ابن کثیر، سیرت رسول عربی صلی اللہ علیہ وسلم۔
- 12- لغت بائبل بائی پادری جان براون، مطبوعہ نیویارک امریکہ 1883..... بحوالہ سیرت رسول عربی صلی اللہ علیہ وسلم۔
- 13- پرانا نام یثرب تھا۔
- 14- تاریخ ابن اشیر، سیرت ابن ہشام۔
- 15- سیرت رسول عربی، سیرت ابن ہشام۔
- 16- قرآن پاک سورۃ سبا آیتہ 15-16 تفہیم القرآن۔
- 17- القرآن سورۃ رکوع 2۔ آیتہ 19-43 تفہیم القرآن، تفسیر عثمانی، ابن ہشام قصص الانبیاء ذکر سلیمان علیہ السلام۔
- 18- سیرت ابن ہشام جلد اول، تفہیم القرآن، تفسیر عثمانی، سورہ سبا اور سورہ نمل۔
- 19- ابن اشیر جلد اول۔ ص 79
- 20- قرآن میں سیلاب یمن کو سیلِ عرم کا نام دیا گیا ہے۔
- 21- سیرت ابن ہشام۔
- 22- رسول عربی، مجسم البلدان، ابن ہشام۔

- 23- ابن ہشام جلد اول۔
- 24- ابن ہشام۔
- 25- سورۃ بروج، ابن ہشام۔
- 26- سیرت سرور عالم۔ تاریخ فرشتہ۔
- 27-28- تفصیلات تاریخ فرشتہ میں درج ہیں۔
- 29- اس کو رسم سستی کہا جاتا تھا۔ جو گورونانک کے دور میں بھگتی تحریک کے ذریعہ ختم کی گئی۔
- 30- ابن ہشام جلد اول باب عربوں میں بت برستی کی ابتداء۔
- 31- ابن ہشام جلد اول، رسم خمس۔
- 32- رسول عربی، سیرت رسول عربی۔
- 33- اسرائیلی مشہور بندہ گاہ ایلات کا پرانا نام ہے۔
- 34- ابن ہشام۔ قرآن مجید۔ سورہ سبا، سورہ نمل۔
- 35- پہلے باب میں اس کا ذکر آچکا ہے۔
- 36- ابن ہشام۔ جلد اول۔
- 37- حمیری اور سبائی ایک ہی خاندان کا نام ہے حمیر بن سبا، سبا کا بیٹا تھا۔
- 38- تفصیلی حالات پہلے باب میں اور ابرہہ کے مکہ پر حملہ کے باب میں دیکھیں۔ یا تفسیر سورۃ فیل ملاحظہ فرمائیں۔
- 39- ایران کا پرانا نام فارس تھا۔
- 40- ایک رومی بادشاہ کا نام تھا۔
- 41- بہشتی زیور از مولانا اشرف علی تھانوی۔
- 42- ابن ہشام۔ رحمت اللعالمین۔ سیرت النبی بخاری باب سیرت سرور عالم۔
- 43- ابن ہشام۔ سیرت النبی۔ رحمت اللعالمین۔
- 44- ابن ہشام جلد اول۔ بخاری باب السیرت۔
- 45- ابن ہشام، جلد اول۔ تاریخ اسلام جلد اول دوم۔ تاریخ ابن خلدون جلد اول۔
- 46- حبشہ کے والی کونجاشی کہا جاتا تھا اور یمن حبشہ کا صوبہ تھا۔
- 47- ابن ہشام جلد اول۔ سیرت سرور عالم۔ سیرت النبی۔
- 48- قاتل جو رقم مقتول کے ورثا کو ادا کرتا ہے اسے دیت کہتے ہیں ان دنوں دیت کی رقم 100

- اونٹوں کے برابر تھی۔
- 49- ابن ہشام، جلد اول۔
- 50- ابن ہشام، جلد اول۔
- 51- ابن ہشام، جلد اول۔
- 52- ابن ہشام، جلد اول۔
- 53- ابن ہشام۔ رحمت اللعالمین۔ سیرت النبی۔
- 54- ابن ہشام، جلد اول۔
- 55- ابن ہشام، جلد اول۔
- 56- سیرت النبی۔ سیرت سرور عالم۔
- 57- ابن ہشام، جلد اول۔
- 58- ابن ہشام، جلد اول۔
- 59- تاریخ ابن خلدون، ابن ہشام، سیرت النبی، ابن سعد، انوار القرآن سورۃ فیل۔
- 60- اسلام سے پہلے کا عربی ادب اصحاب فیل کے واقع سے بھرا پڑا ہے۔
- 61- عربوں کے نزدیک ذوالعقدہ۔ ذوالحجہ۔ محرم اور رجب، چار مہینے حرمت والے تھے ان میں جنگ و جدل حرام تھی۔
- 62- تفہیم القرآن سورۃ فیل، تفسیر ابن کثیر، تفسیر عثمانی، تفسیر مظہری، ابن خلدون، ابن ہشام، سیرت النبی۔
- 63- ابن ہشام، جلد اول۔

ولادت و پرورش

حضور صلی اللہ علیہ وسلم کی ولادت اور پرورش

حرم کو پامال کر کے صنعاء میں کلیسا کی رونقیں دوبالا کرنے کی سر توڑ کوشش کرنے والے ابا بیلوں کے ہاتھوں ذلت آمیز طریقہ سے برباد ہوئے، اپنی طاقت اور حکومت کی نخوت میں حرم شریف کو روند دینے کی منصوبہ بندی کرنے والے خود اپنی زندگی بچانے کی تدبیر نہ کر سکے۔

کعبہ کی عظمتوں کو چھین کر خود ساختہ کلیسا کی جھولی میں ڈال دینے والوں کی دنیوی جاہ و حشمت بھی چھین لی گئی۔ مکہ کی معیشت کا رخ یمن کی طرف پھیر دینے والے آج کے روس کی طرح اپنی معاشی و سیاسی بد حالی کی داستانیں تاریخ کے حوالے کر کے مسافرانِ عدم ہوئے۔

زندگی کو وسائل اور تدبیر کے پیمانوں سے ناپنے والے کس قدر نہتے اور بے تدبیرے ثابت کر دیے گئے، حالانکہ عقل و منطق کے ترازو میں وسائل کو تولا جائے تو یقیناً آج خانہ کعبہ (نعوذ باللہ) کی بجائے کلیسا ہی ہونا چاہیے تھا۔ ایسا نہیں ہوا، ایسا کیوں نہیں ہوا؟ اس لیے کہ ایسا نہیں ہونے دیا گیا۔ کوئی تو تھا جس نے اسباب کو بے سبب کر دیا۔ کون تھا؟ شقی القلب لوگوں کو تسلیم کر لینا چاہیے کہ وہ تو خدائے بزرگ و برتر ہی تھا۔ جس نے حقیقتاً ہاتھیوں کو چڑیوں کے ہاتھوں مروا دیا۔ بھائیو! مان جاؤ۔ دوستو یقین کر لو۔ اپنا سب کچھ خدا کو سوئپ دو۔ توحید پرست اور تقدیر پرست بن جاؤ۔ نہیں بنو گے تو کہیں ایسا نہ ہو کہ اقوام ماضی کی طرح تاریخ ہمارا بھی منہ چڑائے۔ وقت ہے، فائدہ اٹھا لو۔ دیکھو وہ ذات کیا کچھ نہیں کر سکتی ہے۔ عین اس وقت جب ابرہہ کو شکست دینے والا کوئی نہیں تھا۔ کوئی سبب موجود نہیں تھا۔ اس وقت انتہائی شکست سے کیوں دوچار کر دیا گیا اور وہ بھی چھوٹے چھوٹے پرندوں کے ہاتھوں۔ یہ ایک بہت بڑا راز تھا جسے نہ تو یمن والے سمجھ سکے اور نہ قریش مکہ۔

بعد کے قرآن اور حالات اس اسرار الہیہ کی ایک دلیل اور پیش کرتے ہیں کہ ذات خداوندی دنیا کی تاریخ میں ایک اور حسین باب کا اضافہ کرنا چاہتی تھی۔ تاریخ کی ایک اور کروٹ بدل کر قیامت تک آنے والی انسانیت کی راہنمائی کرنا چاہتی تھی۔

—((اللہ اکبر))—

571ء میں اصحاب فیل کی ذلت آمیز شکست کے صرف پچپن دن بعد حرم شریف میں مقامِ حطیم کے پاس ایک نومولود کی پیدائش نے قدرت کے حالیہ کھیلے گئے اور آئندہ کھیلے جانے والے کھیل کی تصدیق کر دی۔

وہ نو آموز رئیس مکہ عبدالمطلب کا پوتا عبداللہ کا بیٹا اور حضرت آمنہ کا شکم پروردہ محمد ﷺ

تھا۔

یوں حضور ﷺ کی ولادت باسعادت 9 ربیع الاول 1 عام الفیل کو اصحاب الفیل کے واقعہ سے پچپن دن بعد ہوئی۔ یہ 22 اپریل 571 عیسوی تھا۔ بوقت سحری آپ دنیا میں تشریف لائے۔ پیدائش کے وقت حضور ﷺ ناف بریدہ تھے۔ معمول کے برعکس زچگی کی بدبو کی بجائے عنبر یا کستوری نما تیز خوشبو پھیل گئی۔ آپ کے دادا عبدالمطلب کو اطلاع دی گئی تو وہ آئے اور نوخیز بچے کو اٹھا کر حرم کے اندر لے گئے۔ پھر طواف کیا۔ خدا کی اس حسین و جمیل عطا پر شکر ادا کرتے رہے۔ جب بچے کو اس کی ماں کی گود میں واپس دیا تو ساتھ ہی نام بھی تجویز کر دیا۔ پوتے کو ”محمد“ جیسے وسیع المعنی نام سے نوازا دیا۔ گویا دادا جان کی طرف سے حضور ﷺ کی والدہ کو یہ سلامی دی گئی یعنی پورے عرب سے علیحدہ اور ممتاز نام کا انتخاب۔

زچگی کے وقت حضور ﷺ کی دائی ٹوہیہ تھی۔ یہ آپ کے چچا ابولہب کی لونڈی تھی۔ اس نے جب ابولہب کو اطلاع کی تو ابولہب نے خوشخبری کی سلامی کے طور پر ٹوہیہ کو آزاد کر دیا۔ آ کر بچے کو دیکھا تو دیکھتے ہی پکارا اٹھا ”محمد جیسا خوش جمال پورے عرب نے پیدا ہی نہیں کیا۔“

پھر دادا جان نے حضور کے بال کٹوا کر ان کے بالوں کے برابر چاندی یا سونا تقسیم کر دیا۔ یہ رسم عقیقہ تھی (اب یہ سنتِ موکدہ ہے)۔

چند دن آپ نے اپنی والدہ اور پہلی دایہ ٹوہیہ کا دودھ پیا۔ چند دن بعد اہل مکہ کے رواج کے مطابق پرورش کے لیے حلیمہ کے حوالے کر دیے گئے جس کا قبیلہ ریگستان عرب میں بدوی زندگی بسر کرتا تھا۔

—((اللہ اکبر))—

اہل مکہ کی روایت تھی کہ اپنے بچوں کو پیدائش کے بعد مکہ سے باہر کسی دایہ کے سپرد کر دیتے تھے۔ اکثر موذنخین و محدثین اس کی وجہ شہری (Urban) ماحول میں آلودگی بتاتے ہیں۔ ممکن ہے بچوں کو شیر خوارگی میں شہر سے باہر بھیجنے کی یہی وجہ ہو، لیکن تھوڑا سا غور و فکر کرنے سے اور بھی وجوہات سامنے آتیں ہیں۔ مثلاً:

(1) یہ کہ عرب کی قبائلی زندگی میں افراد کو بڑی اہمیت حاصل تھی۔ عرب قبائل ہمیشہ افرادی قلت محسوس کرتے رہے۔ اس کمی کو پورا کرنے کا یہ بھی ایک طریقہ تھا۔ کہ یوں مکہ سے باہر ریگزار میں رہنے والے افراد سے تعلقات بڑھتے تھے۔ ایک ہی عورت کا دودھ پینے والے بچے آپس میں رضائی بہن بھائی کہلاتے تھے۔ رضائی بہن بھائیوں کو سگے بہن بھائیوں کے برابر عزت و تکریم دی جاتی تھی۔ یوں بڑے ہو کر یہ بچے جنگ و جدل میں ایک دوسرے کا ساتھ دیتے۔

(2) دوسری بڑی وجہ یہ تھی کہ صحرائے عرب اس دور میں دنیا کا سخت ترین (Hard Area) علاقہ تھا۔ ریگزار عرب میں پہنچ کر زندگی اپنے تصور وقتی طور پر سہی، بدل لیا کرتی تھی۔ یہی وجہ تھی کہ ایران اور روم جیسی سپر طاقتوں کو صحرا کو پاٹنے سے ڈر لگتا تھا۔

وہاں کی شہری زندگی قدرے سست اور آسان تھی۔ اہل مکہ اپنے شیر خوار بچوں کو اس لیے شہر سے باہر بھیجتے تھے کہ وہ بچپن سے ہی صحرائے شیبلی اور ریگستانی سخت کوشی کے خوگر ہو جائیں۔ صحرائی سخت کوشی ایام شیر خوارگی سے ہی انکی فطرت کا حصہ بن جائے۔ شہر سے باہر کا سخت ماحول اور ترش آب و ہوا ان کی جبلت میں سرایت کر جائے تاکہ آئیندہ عملی زندگی میں ریگزار عرب کی تلخیاں ان کے سفر و تجارت و جنگ میں رکاوٹ نہ بننے پائیں۔ کاروباری یا حربی آزمائش میں صحرا کی تپش یا گرمی انھیں بزدل نہ بنا سکے۔

—((اللہ اکبر))—

موسم بہار کے اوائل میں بادیہ قبائل کی عورتیں جمع ہو کر مکہ کا رخ کرتیں تاکہ شیر خوار بچوں کو رضاعت میں لے کر دودھ پلائیں۔ اس کے عوض کچھ تو معاوضہ بھی مل جائے گا اور سب سے بڑھ کر فائدہ یہ ہوگا کہ اس طریقہ سے قریش کے بزرگوں کے ساتھ انکے خاندانی تعلقات اُستوار ہو جائیں گے جو آئیندہ زندگی میں افراد کی قلت کے کسی نہ کسی موڑ پر کام آئیں گے۔

یاد رہے کہ قریش مکہ حرم کے متولی تھے جس کی وجہ سے پورا عرب ان سے تعلقات بڑھانے میں فخر محسوس کرتا تھا۔

حسب معمول اس سال بھی بنو سعد قبیل بکر اور ہوازن کی کئی اور عورتوں کا دستہ مکہ آیا، مگر وہ

تمام عورتیں محمد ﷺ کو ایک یتیم اور لاوارث سمجھ کر چھوڑ گئیں۔ صرف حلیمہ سعدیہ ایسی واحد عورت تھی جسے کسی نے کوئی بچہ گودی نہ دیا۔ چارونا چار خاوند سے مشورہ کرنے کے بعد اس نے محمد صلی اللہ علیہ وسلم جیسے یتیم اور لاوارث بچے کو گود لیا۔

حلیمہ سعدیہ کہتیں ہیں کہ یہ قحط سالی کا موسم تھا۔ میرا اپنا بچہ دودھ کی قلت کی وجہ سے بلکتا رہتا تھا۔ میری چھاتی سوکھی رہتی تھی۔ خشک سالی اور چارہ کی کمی کی وجہ سے ہماری اونٹنی بھی دودھ کم ہی دیتی تھی۔ ہم میاں بیوی اکثر بھوکے رہتے تھے۔ مجھے کوئی ثروت مند گھرانے کا بچہ نہ ملا تو میں نے اپنے خاوند سے کہا خالی ہاتھ لوٹنے سے بہتر ہے، یہ یتیم بچہ ہی لے لیں۔ بڑا ہو کر اس کا شمار بھی قریش کے بزرگوں میں ہوگا۔

قارئین یتیم اور لاوارث سمجھ کر چھوڑنے والی عورتوں کو اگر بتا دیا جاتا کہ یہی تو وہ ہیں جو وجہ ظہور کائنات ہیں۔ یہی تو ہیں جن کی وجہ سے کائنات ارضی کا میلہ سجا ہوا ہے۔ یہی تو ہیں جو سردار انسانیت ہیں تو وہ سب کچھ کھو کر بھی اس بچے کو دودھ پلانا باعث فخر سمجھتیں۔

حلیمہ گویا تو صرف اتنا ہی احساس تھا کہ یہ بھی بڑا ہو کر قریش کے بزرگوں میں شمار ہوگا۔ اس بے چاری کو کیا پتا تھا کہ وہ دنیا و آخرت کے بزرگ کی رضاعت کا شرف حاصل کر رہی ہیں۔ حلیمہ کہتی ہیں خاوند کے ہاں کہنے پر میں نے محمد ﷺ کو گود لے لیا۔ ابھی ہم مکہ سے تقریباً آدھی⁵ منزل دور نکلے تھے کہ میں اپنے اندر ایک تغیر محسوس کرتی ہوں۔ چھاتی میں تھین سی ہوتی ہے۔ ایسے لگتا ہے جیسے چھاتی دودھ سے پھٹی جا رہی ہے۔ میں نے دونوں بچوں کو دودھ پلانا شروع کر دیا۔ دونوں نے سیر ہو کر دودھ پی لیا۔ حیرانی ہوتی ہے۔ دودھ ابھی باقی ہے۔ یا اللہ یہ کیا ماجرا ہے، میرا اپنا بچہ بھوک سے بلکتا رہتا تھا۔ آج دونوں نے سیر ہو کر پی لیا۔ وہ کہتی ہیں جب ہم اپنی منزل پر پہنچے تو میرے میاں نے اونٹنی کی طرف اشارہ کرتے ہوئے کہا: حلیمہ دیکھو اونٹنی کے تھن اکڑ چکے ہیں۔

بات پھر وہی اسباب کی کہ خدا کی ذات اسباب خود ہی پیدا کر لیتی ہے۔ حلیمہ سعدیہ مفلوک الحال اور قحط زدہ تھیں۔ خوشحالی نے اس کے گھر ڈیرے جمالیے۔ ہر قسم کے خیر اور برکتیں ان کے گھر آئیں۔

دو سال تک حضور اس گھر میں رہے۔ دو سال بعد 573ء کے لگ بھگ آپ کا دودھ چھڑا دیا گیا۔ اس عرصہ میں کئی کمالات حلیمہ کے گھر والوں نے دیکھے۔ آپ جب دھوپ میں نکلتے تو بادل عسایہ فلکن ہو جاتے۔ اس بچے کی برکات سے حلیمہ کے گھر کی قسمت ہی بدل گئی۔

علیمہ فرماتی ہیں کہ میرا بچہ دودھ نہ ہونے کی وجہ سے یا بھوکا رہ جانے کی وجہ سے ساری ساری رات جاگتا رہتا جس کی وجہ سے ہمیں بھی جاگنا پڑتا تھا، لیکن جس دن سے میری گود محمد صلی اللہ علیہ وسلم سے آشنا ہوئی، اس دن سے دونوں بچے سیر ہو کر دودھ پیتے اور آرام سے سوئے رہتے۔ میرا شوہر بوڑھی اونٹنی کی طرف جاتا تو دیکھتا کہ اس کے تھن پھٹے جا رہے ہیں۔ وہ دودھ دوہتا اور ہم سب خوب سیر ہو کر پیتے۔ وہ فرماتی ہیں کہ خدا کی قسم میں نے زندگی بھر بنو سعد کی بستیوں سے زیادہ کسی کو قحط زدہ نہیں دیکھا، مگر جب سے حضور کی تشریف آوری ہوئی تو میرے گھر کی حالت ہی بدل گئی۔

شام کو ہماری بکریاں چراگاہ سے لوٹتی تو خوب دودھ سے بھری ہوتیں۔ ہم دودھ دوہتے اور خوب پیتے۔ قبیلہ کے دوسرے لوگوں کی بکریاں دودھ سے بالکل خالی ہوتیں۔ کوئی بھی بکریوں سے قطرہ تک دودھ نہ دوہ پاتا۔ ہمارے قریب رہنے والے بزرگ اپنے چراواہوں سے کہتے۔ ارے کم بختو ابو ذویب کی بیٹی کا چراواہا جہاں بکریاں چراواتا ہے تم بھی وہیں چراوایا کرو۔ وہ ایسا ہی کرتے، مگر پھر بھی وہ بکریاں دودھ سے خالی لوٹتی۔ یہ واقعات دیکھ کر میرا شوہر کہتا: علیمہ! خوب سمجھ لو کہ تم نے ایک ذات مبارک کو پایا ہے۔

الغرض ہم اللہ تعالیٰ کی جانب سے خیر و برکت ہی دیکھتے رہے۔ دو سال کے عرصہ میں آپ کی نشوونما ایسی ہوئی کہ آپ عام بچوں سے زیادہ تنومند تھے۔ دو سال بعد ہم محمد کو لے کر اس کے گھر والوں کے پاس چھوڑنے چلے گئے۔

دل نہیں چاہتا تھا۔ ہم اسے مزید اپنے پاس رکھنے کے آرزو مند تھے۔ ہم نے سیدہ آمنہ سے منت سماجت کر کے بچے کو مزید رکھنے کی اجازت لے لی۔

واپس لے آنے کے بعد وہ واقعہ پیش آیا جو تاریخ اور سیرت میں شق صدر کے نام سے موسوم ہے۔ علیمہ سعدیہ فرماتی ہیں کہ محمد صلی اللہ علیہ وسلم کے واپس آنے کے چند ماہ بعد کا واقعہ ہے۔ آپ اپنے رضائی بھائی کے ساتھ گھر کے پچھواڑے میں بکریوں کے بچوں میں کھیل رہے تھے کہ محمد صلی اللہ علیہ وسلم کا رضائی بھائی ہانپتا ہوا گھر آیا۔ کہنے لگا۔ میرے بھائی کو سفید کپڑوں میں ملبوس دو آدمیوں نے پکڑ لیا ہے اور اس کا پیٹ چاک کر کے مار رہے ہیں۔ یہ سنتے ہی میں اور آپ کے رضائی والد اس طرف دوڑ پڑے۔ وہاں پہنچ کر کیا دیکھتے ہیں کہ آپ اکیلے کھڑے ہیں۔ رنگ فق ہو چکا ہے۔ میرے شوہر نے اٹھا کر گلے لگا لیا اور پوچھا بیٹے کیا ہوا تھا۔

آپ نے فرمایا ”میرے پاس سفید کپڑوں میں ملبوس دو آدمی آئے۔ انہوں نے مجھے لٹا کر

میرا پیٹ چیر دیا اور اس میں سے کوئی چیز تلاش کرتے رہے ہیں۔ میں نہیں جان سکا، وہ کیا تلاش کر رہے تھے۔

بعثت کے بعد کی ایک روایت، جو ابن اسحاق نے ثور بن یزید کے حوالہ سے بیان کی، اس میں شق صدر کے متعلق حسب ذیل تفصیلات موجود ہیں۔ آپ نے فرمایا:

میں اور میرا رضائی بھائی گھر کے پچھواڑے میں بکریوں کے بچے چرارہے تھے کہ دو آدمی سفید کپڑوں میں ملبوس میرے پاس برف سے بھرا ہوا طشت لے کر آئے انھوں نے مجھے پکڑا اور پیٹ چاک کر دیا۔ میرا دل نکالا اور اسے بھی چاک کر کے کالے گوشت کا ایک ٹکڑا نکال کر پھینک دیا۔ پھر برف سے دل خوب دھو کر صاف کر دیا۔ ان میں سے ایک آدمی نے کہا کہ اسے اس کی اُمت کے دس آدمیوں کے برابر تولو۔ تو لا گیا تو میرا وزن زیادہ نکلا۔ پھر اس نے کہا کہ اُمت کے سوا شخص سے تو لو ان کے ساتھ تولو گیا تو میں وزن میں ان سے بھی بڑھ گیا۔ پھر کہا گیا کہ اُمت کے ہزار افراد کے ساتھ تولو تو لا گیا تو میرا وزن ان سے بھی بڑھ گیا۔ اس کے بعد اس شخص نے کہا اسے چھوڑ دو۔ تم اگر اسے اس کی پوزی اُمت کے ساتھ تولو گے تو بھی یہ وزن میں بڑھ جائیں گے۔“

یہ دیکھ کر حلیمہ کے شوہر نے کہا کہ مجھے خوف ہے کہ اسے کوئی اثر ہو گیا ہے۔ اس اثر کے ظاہر ہونے سے قبل اس کے گھر پہنچا دو۔ 553 عیسوی کے آخری ایام میں آپ کو آپ کی والدہ کے سپرد کر دیا گیا۔ چار سال تک حضور والدہ کے زیر سایہ رہے۔

آپ کے ننھیال مدینہ میں تھے۔ 577ء میں آپ کی والدہ مدینہ میں عدی بن نجار کے پاس آئیں۔ مقصد ماموؤں کو ملانا اور والد کی قبر دکھانا تھا جو مقام ابوا میں تھی۔ بد قسمتی سے آپ کی والدہ مقام ابوا پر ہی انتقال فرمائیں۔ یوں حضور آغوشِ مادر کی شفقت سے بھی محروم ہو گئے۔ آپ مقام ابوا پر والد کے پہلو میں والدہ کو دفنا کر مکہ چلے آئے۔

اب کفالتِ دادا محترم عبدالمطلب کے ذمہ ہوئی۔ دو سال بعد عمر مبارک آٹھ سال ہوئی۔ غالباً 579ء سن عیسوی تھا کہ دادا محترم بھی داغِ مفارقت دے گئے اس کے بعد کفالت کا ذمہ چچا محترم ابوطالب نے اٹھایا۔

آفرین ہے ابوطالب پر جنھوں نے اپنی زندگی کے آخری سانس تک اس عظیم ذمہ داری کو کما حقہ نبھایا۔ اولاد سے بڑھ کر پیار دیا۔ اولاد سے زیادہ عزیز رکھا اور محبت اور شفقت دی۔

—((الْحَمْدُ لِلَّهِ))—

عملی زندگی کا آغاز

محمد صلی اللہ علیہ وسلم کی عملی زندگی کا آغاز اس عمر سے شروع ہو جاتا ہے جس عمر میں بچوں کو ہنسنے کھیلنے اُچھلنے کودنے اور لاڈ پیار کے سوا کسی چیز کی خبر نہیں ہوتی۔

چار سال دو ماہ اپنی گود رکھنے والی دایہ حلیمہ سعدیہ نے محمد صلی اللہ علیہ وسلم کو والدہ محترمہ حضرت آمنہؓ کے سپرد کر دیا۔ چھ سال کی عمر میں والدہ کے سائے سے محروم ہو گئے والد محترم پیدائش سے پہلے ہی وفات پا چکے تھے اب والدہ کی شفقت سے بھی محروم ہو گئے۔ یتیم و لا وارث بچے کا منہ دیکھا نہیں جاتا تھا۔ ذرا دل کی گہرائیوں سے تصور کیجئے کہ اس حالت میں کوئی خوشی بطور خوشی احساسات کو تھپیڑے دے سکتی ہے۔ احساسات اور خوشیاں مر نہیں جاتیں؟ غم اور تنہائیاں لمبی نہیں ہو جاتیں؟ زندگی بے معنی سی نہیں ہو جاتی؟ دادا کے دل میں جھانک کر کوئی نہیں دیکھتا تھا۔ پوتے کی یتیمی دیکھ کر دل ہی دل میں پسچ رہے تھے۔ بچے کو چاچے اور چاچیوں پر چھوڑنے کی بجائے بڑھاپے میں خود ہی بوجھ اٹھا لیا۔ خود ہی زپر کفالت لے لیا۔

دادا نے یتیم و لا وارث بچے کو دل و جان سے عزیز رکھا۔ وہ اپنی تمام تر شفقت پدرانہ اپنے پوتے پر نچھاور کر دینا چاہتے تھے۔ کہتے ہیں عبدالمطلب نے اس سے پہلے کسی بیٹے کو اتنا پیار نہیں دیا جتنا کہ محمد بن عبد اللہ کو دیا۔ اپنے بیٹے، بیٹیاں پال پوس کر فارغ ہونے کے بعد اس بڑھاپے میں پھر سے پوتے کے پالنے کی ذمہ داری آ پڑی جسے عبدالمطلب نے بخوشی قبول کیا۔

مگر قدرت خداوندی کو یہ سب کچھ منظور نہیں تھا۔ وہ ذات باری تو آپ کو دنیاوی احسانات سے محفوظ رکھنا چاہتی تھی۔ وہ ذات تو بدست خود آپ کی تربیت و پرورش اور حفاظت کرنا چاہتی تھی۔

جب عمر مبارک آٹھ سال¹⁰ کی ہوئی تو دادا بھی چل بسے۔ اب حضور بالکل بے سہارا ہو گئے۔ بظاہر تاریکیاں ہر طرف سایہ فلکں تھیں، محرومیاں تھیں کہ بڑھتی چلی جا رہی تھیں۔ یکے بعد دیگرے بالکل کچی عمر میں صدے پر صدمہ ابھی تو اتنے دودھ کے دانت بھی نہیں گرے تھے جتنے غم

ٹوٹ پڑے۔ اس حالت میں مولس اور ہمدرد چچا ابوطالب نے کفالت کا بیڑہ اٹھالیا اور ایسا سہارا دیا کہ زندگی کے آخری سانس تک ہر طرح سے نبھایا۔

آفرین ہے! ابوطالب نے جس طرح حق سرپرستی ادا کیا، شاید سگے والدین بھی اس طرح نہ کر پاتے۔ وہ بھتیجے کو اپنے ساتھ سلاتے، اپنے ساتھ کھلاتے۔ سفر تجارت اور محفل و پنچائیت ہر جگہ آپ کو ساتھ رکھتے ان کے اہل خانہ کبھی حضور کی غیر موجودگی میں کھانا شروع کر دیتے تو ابوطالب فوراً روک کر کہتے، ¹¹ ٹھہرو میرے بیٹے کو بھی آجانے دو پھر حضور آجاتے تو کھانا شروع کیا جاتا۔ باوجود اس کے محرومی کا فطری غم اور ترشی تو یوں ختم ہونے سے رہی۔

بھائیو! محرومیوں کے ایسے اندھیروں میں اگر کوئی اور ہوتا تو شاید رونے جھگڑنے اور بحرمانہ تاریکیوں میں بھٹک جانے کے سوا کچھ نہ کر پاتا، لیکن آفرین ہے آپ نے کبھی بے صبری اور محرومی کو مقاصد زندگی پر حاوی نہیں ہونے دیا۔

دادا کی وفات کے وقت آپ ملٹکپن کی دہلیز پر کھڑے تھے۔ یہ عمر کا وہ حصہ ہوتا ہے جب انسانی سرشت (Nature) میں موجود منفی رجحانات اور عوامل انسانی شخصیت میں عجیب و غریب قسم کا تغیر پیدا کرنے میں مصروف ہوتے ہیں اور ساتھ ہی ساتھ مثبت (Positive) تبدیلیاں بھی اپنے نقطہ عروج کی طرف بڑی تیزی سے بڑھ رہی ہوتی ہیں۔ یوں سمجھئے کہ اس عمر میں تعمیر و تخریب کے مادے شخصیت کے بحر ذخار میں تلاطموں کی سی کیفیت پیدا کر رہے ہوتے ہیں۔ اگر انسان محرومیوں کا پروردہ ہو تو جوانی تک پہنچنے سے پہلے ہی تخریبی عوامل تعمیر کی تمام صلاحیتوں کو مغلوب کر کے انسان کو گناہ اور جرم کی ان گہرائیوں میں دھکیل دیتے ہیں جہاں پوری زندگی انسان بھٹکتا رہتا ہے۔ پستیاں اور ذلا لیتیں اس کا مقدر بن جاتی ہیں۔

نبی کی قوت ارادی اور نفس سوچ نے محرومی کی ان تیرہ و تار راتوں میں بھی زندگی کے اعلیٰ و ارفع مقاصد کو تمام حالات پر حاوی رکھا۔ منفی رجحانات کو نزدیک آنے ہی نہیں دیا۔ بیکار سوچوں اور گھٹیا صلاحیتوں کو محنت و مشقت کی دہیز تہوں میں دفن کر دیا۔ آپ غمزدہ خیالات میں کھوئے رہنے کے بجائے بکریاں ہانک کر پہاڑوں کا رخ کر لیا کرتے۔ جب کوئی کام نہ ملتا تو دوسروں کی بکریاں مزدوری پر چرانے چلے جاتے اور قراریٹ ¹² یعنی دینار کا دسواں حصہ مزدوری وصول کرتے۔ جنگل میں بھوک اور پیاس سے تر ہتر محرومیاں پیچھا کرنے لگتیں تو پیلوں ¹³ کے پودوں سے سیاہ رنگ کی پکی ہوئی ہیلکیں کھا کر محرومیوں کے اس جھٹکے سے چھٹکارا پانے کی کوشش کرتے۔ ریگزار عرب کی جھلسا دینے والی دھوپ میں آپ اپنی پیاس کبھی بکریوں کے دودھ سے اور

کبھی درختوں کے پتوں سے بجاتے۔ ذرا غور کیجئے یہ کرب انگیز حالت تسلسل کے ساتھ طاری کر دی گئی ہے۔ کہیں یہ آئینہ زندگی میں پیش آمدہ حالات کا پیش خیمہ تو نہیں۔ کیا ایسا تو محسوس نہیں ہوتا کہ قدرت خداوندی پیش بندی کے طور پر بدترین حالات کا مقابلہ کرنے کے لیے تربیت دے رہی ہے۔

—((اللہ اکبر))—

بارہ سال کی عمر تک محمد صلی اللہ علیہ وسلم مکہ کے گرد و نواح میں گلہ بانی کرتے رہے۔ 583ء اور بارہ عام الفیل کو قریش کا ایک تجارتی قافلہ ابوطالب کی نگرانی میں سفرِ شام کے لیے تیار ہوا۔ قافلہ چلنے لگا تو آپ اپنے چچا ابوطالب کے ساتھ¹⁴ سلیپٹ گئے۔ ان کا بیٹھے کو اس طرح لپٹے ہوئے دیکھ کر دل بھر آیا۔ انھوں نے بازوؤں میں ہمدردی سے پھینچتے ہوئے کہا، خدا کی قسم میں اپنے بیٹے کو ضرور ساتھ لے جاؤں گا۔

یہ حضور کی عملی زندگی کا پہلا تجارتی سفر تھا جو اپنے شفیق چچا ابوطالب کی زیر سرپرستی کیا۔ جب قافلہ شام کے شہر بصری کے قریب پہنچا تو وہاں ایک عیسائی راہب بحیرہ نے نوٹ کیا کہ ایک بادل کا ٹکڑا محمد صلی اللہ علیہ وسلم کے سر پر سایہ فلک ہے۔ درخت اور پتھر جھک جھک کر سلام پیش کر رہے ہیں۔ اس کے دل میں بچے کے متعلق تجسس سا ابھرا۔

قافلہ قریش کو روکنے کے لیے اس نے ایک دعوت کا اہتمام کیا اور تمام چھوٹے بڑے اہل قافلہ کو مدعو کر لیا۔ جب سب لوگ کھانے پر بیٹھ گئے تو بحیرہ نے پوچھا تم میں سے کوئی آدمی پیچھے تو نہیں رہ گیا۔ ایک آدمی نے جواب دیا کہ ایک لڑکا کجاووں¹⁵ کے پاس بیٹھا ہے۔ اس نے کہا، اسے بھی بلا لاؤ۔ کھانے کے بعد راہب نے محمد صلی اللہ علیہ وسلم سے خواب،¹⁶ معاملات اور نجی مصروفیات پر چند سوالات کیے اور پھر تمہیں اٹھا کر پشت پر مہر نبوت کی تصدیق کر لینے کے بعد ابوطالب کو نصیحت کی کہ اس کو واپس لے جاؤ۔ یہ بچہ آخری نبی بننے والا ہے۔ اگر یہودیوں نے اسے دیکھ لیا تو اسے مار ڈالیں گے۔ ابوطالب بحیرہ کی نصیحت کے مطابق لوٹنے لگے تو اس نے زاوہ راہ کے لیے خشک¹⁷ لٹروٹی اور زیتون کا تیل تحفہ دیا۔

سفرِ شام سے واپس آ کر آپ پھر معمول کے مطابق گلہ بانی سے منسلک ہو گئے۔ سفرِ شام کے چند سال بعد عربوں کی مشہور جنگ ”فجار“ ہوئی ابن ہشام عمر 14 یا 15 سال بتاتے ہیں۔ جبکہ ابن اسحاق، ابن سعد، بلاذری اور ابن جریر سے جو روایتیں منسوب ہیں، ان کے مطابق جنگ میں عام الفیل کو لڑی گئی۔ یہ دوسری روایت چونکہ کثرت رائے پر مبنی ہے، اس لیے اکثر مؤرخوں نے

اسی سے اتفاق کیا ہے۔

اس حساب سے جنگِ بنجار 591ء کو حضورؐ کی عمر کے بیسویں سال لڑی گئی یہ عرب کی چوتھی بڑی جنگ تھی۔ اسے جنگِ بنجار اس لیے کہا گیا کہ یہ حرمت والے مہینوں میں لڑی گئی۔ یہاں ذکر اس لیے بھی ضروری ہے کہ اس میں حضورؐ بھی اپنے خاندان کے ساتھ شریک تھے۔

اس جنگ میں عرب قبائل دو حصوں میں بٹ گئے۔ ایک فریق بنی کنانہ کا تھا جس میں قریش بھی شامل تھے، دوسرا فریق قیس عیلان کا تھا جس میں طائف کا قبیلہ ثقیف اور قبیلہ ہوازن شامل تھے۔

اس جنگ میں نبی اکرمؐ نے شرکت کی۔ آپؐ صرف اس حد تک شریک تھے کہ اپنے چچا ابو طالب کو ترکش سے تیر نکال کر دیتے تھے۔ دوسرے الفاظ میں عملاً لڑائی نہیں لڑی۔ نبوت ملنے کے بعد اکثر اس پر افسوس کرتے ہوئے فرماتے تھے کہ کاش میں جنگِ بنجار میں اتنا حصہ بھی نہ لیتا۔

اب جبکہ لڑکپن سے جوانی میں قدم رکھ چکے تھے۔ اس مقام پر بھی اللہ تعالیٰ خود ہی نگرانی اور حفاظت فرماتے رہے۔ جاہلیت کی بدعات، گندگی اور مکہ کے اوباش ماحول سے آپؐ کو فطری طور پر نفرت رہی اور شاید اسی کا نتیجہ تھا کہ یہاں تک پہنچتے پہنچتے آپؐ عام جوانوں سے ہٹ کر انتہائی سنجیدہ، معاملہ فہم اور پختہ کار نظر آتے تھے۔ معاملات میں سچے اور صاف گو، اخلاق میں بہترین، صبر و تحمل میں عظیم تر، عزت نفس کے لحاظ سے انتہائی خوددار، انکسار پسند، فحاشی، عریانی اور جھوٹ سے متنفر اور کردار کے لحاظ سے انتہائی پاکباز دکھائی دیتے تھے۔ یہی وجہ تھی کہ جوانی کے گمراہ ناموں اور طعنوں کی بجائے پوری قوم آپؐ کو صادق و امین کہہ کر مخاطب کرتی تھی۔ مکہ کی اس معاشرت میں یہ بہت بڑا اعزاز (Role of honour) تھا۔ بہت بڑا تمغہ حسن کارکردگی تھا۔ اخلاق اور حسن کارکردگی کا یہ عالم کہ دوست تو دوست، دشمن بھی معترف تھے۔ وفاداری پابندی عہد اور دیانت ضرب المثل تھی۔

سنن ابی داؤد میں عبداللہ بن ابی حمزہ سے ایک روایت مذکور ہے کہ ایک دن آپؐ نے عبداللہ بن ابی حمزہ سے کسی کاروباری سلسلے میں کسی جگہ ملنے کا وعدہ کیا۔ حضرت عبداللہ بن ابی حمزہ فرماتے ہیں کہ مجھے وعدہ یاد نہ رہا۔ اتفاقاً تیسرے دن اس مقام سے میرا گزر ہوا تو کیا دیکھتا ہوں کہ محمد صلی اللہ علیہ وسلم اسی جگہ بیٹھے میرا انتظار کر رہے ہیں۔ عبداللہؓ کو دیکھ کر صرف اتنا کہا تو نے خواہ مخواہ مجھے اتنی تکلیف دی۔ اس کے علاوہ کوئی نامناسب لفظ استعمال نہیں کیا اور وہاں سے چلے گئے۔

ایفائے عہد کی اس سے بہتر کوئی مثال پیش کی جاسکتی ہے؟ ہرگز ہرگز نہیں۔ یہ نبوت سے پہلی زندگی کے معمولات ہیں۔ نبوت کے بعد جو واقعات پیش آئے اور جو آپ نے صبر اور شکر کیا، موقع کی مناسبت سے انشاء اللہ درج کریں گے۔ ویسے یہ حقیقت واضح اور اپنی جگہ اٹل ہے کہ سیرت نبوی کا پورا پورا احاطہ کرنا کم از کم کسی انسان کے بس کی بات نہیں۔ ایک ایک پہلو پر چودہ سو سال سے لکھا جا رہا ہے، مگر ہر دور میں تشنگان سیرت و سنت نبوی اسی پہلو سے نئے انداز اور نئے زاویے اختیار کرتے رہے۔ سیر حاصل تصانیف پھر بھی نہ لاسکے۔ خود لکھنے والے ہر دور میں اس تشنگی کا اظہار کرتے رہے۔

ممکن ہے تربیت اور طبیعت کی پختگی میں کچھ نہ کچھ حصہ بزرگوں یا خاندان کی تربیت کا بھی ہو، مگر قرآن اور حالات تو اسی پر بھند ہیں کہ یہ سب کچھ خدا کی طرف سے ودیعت کردہ ہے۔ چونکہ بزرگوں کی عمر نے کوئی اتنا وقت ہی نہیں دیا کہ جی بھر کے ان کی صحبت سے استفادہ کرتے۔ یکے بعد دیگرے سر پرستوں کی اموات نئے دکھ اور نئے مصائب لاتی رہیں۔ ان کی زندگی کو پڑھنے اور سمجھ کر چلنے کا موقع ہی کب ملا۔

باوجود حالات کی دگرگونی کے آج ہم دیکھتے ہیں کہ محمد مصلی اللہ علیہ وسلم کی عملی زندگی کا آغاز نجی حوالہ سے تو بہت ہی مغموم ہے، لیکن انسانی، معاشرتی اور کائناتی حوالے سے انتہائی خوبصورت، خوشنما اور پختہ تر ہے۔ پھر یہ تو محض ابتدا ہے جو انتہائی کمپرسی کی حالت میں اتنی شاندار ہے۔ اس کی انتہا جبکہ مطلع قدرے صاف ہو چکا ہوگا، دیکھتے ہیں کیسی ہوگی۔

—(((الحمد لله)))—

انسانی حقوق کی پہلی عالمی تنظیم

(حلف الفضول¹⁸)

صحرائے عرب میں سینکڑوں قبائل مختلف اصولوں اور روایات کے مطابق زندگی بسر کرتے تھے۔ تمام اہل قبیلہ کی ریاست، سیاست، اور حکومت قبیلہ ہی ہوتا۔ کوئی فرد ریکزائر عرب میں قبیلے سے علیحدہ زندگی گزارنے کا تصور بھی نہیں کر سکتا تھا۔ مصائب و مشکلات میں قبیلہ ہی مددگار ہوتا اور صحرائے عرب کا ہر قبیلہ خواہ وہ دیہاتی (Rural) تھا یا شہری اپنے اصول و روایات کے لحاظ سے ایک خود مختار ریاست بھی تھا اور حکومت بھی۔ اس قبائلی ریاست و حکومت کے قلمدان تصرف میں گو قبیلہ کے چند افراد ہی ہوتے تھے، لیکن عرب کا یہ قبیلہ اپنے داخلی اور خارجی معاملات میں خود مختار اور آزاد تھا۔ اس پر کوئی (UNO) اقوام متحدہ، سلامتی کونسل، آئی ایم ایف یا ورلڈ بینک مسلط نہ تھی۔ ریکزائر عرب میں اس طرح کی سینکڑوں¹⁹ قبائلی ریاستیں قائم تھیں۔ ان کی اپنی قبائلی اور قدرے خود مختار حکومتیں بھی تھیں جن کا سربراہ (Chief Executive) قبیلے کا سردار ہوتا۔ ان قبائلی حکومتوں کے پاس انتظام و انصرام کے لیے پولیس تھی، نہ دفاع کے لیے فوج اور نہ انصاف کے لیے باقاعدہ عدالتیں۔ بس احساس ذمہ داری تھا جس کے بل بوتے پر افراد قبائل کی شکل میں زندہ تھے۔ بعض اوقات بعض قبائلی ریاستیں مختلف موسموں میں (Move) حرکت کر کے دوسری جگہ ڈیرے جمالیتیں دوسرے موسم میں پھر واپس اپنے علاقے میں آ جاتیں۔ بہر حال مختلف قبائل کے پاس اپنے اپنے علاقے تھے۔

ضرورت پڑتی تو جرگے یا پنچائتیں فیصلہ سنا تیں۔ اس پنچائیت یا جرگے کا فیصلہ تیسری دنیا کی موجودہ عدالتوں سے زیادہ موثر ہوتا۔ دفاع کی ضرورت پڑتی تو قبیلے کے تمام بوڑھے بچے اور نوجوان لشکر کی شکل اختیار کر لیتے۔ یوں تمام قبائل کی خود مختاری نے علاقے میں بظاہر طاقت کا توازن برابر کر دیا تھا۔

اگر آج کوئی قبیلہ ڈیکیتی کرتا تو اگلے دن اسے بھی لٹنا پڑتا۔ بظاہر طاقت کا توازن برابر تو تھا،

مگر کوئی مرکزی حکومت یا باقاعدہ انتظامی فورس کے فقدان کی وجہ سے راہزنی، ڈکیتی، آبروریزی اور کئی دوسری معاشرتی برائیوں کا گراف آسمانوں کو چھو رہا تھا۔

بعض اوقات فرد واحد کی غلطی کا خمیازہ پورے قبیلے کو بھگتنا پڑتا۔ کسی ایک شخص نے غلطی کی اور آنا نانا جنگ چھڑ گئی پھر نسل در نسل انتقامی جنگوں کا سلسلہ شروع ہو جاتا۔

جنگِ داحس²⁰ اور جنگِ نجار²¹ اور مدینہ میں اوس و خزرج کی جنگیں معمولی معاملات یعنی چراگاہوں یا پانی یا دوسری معمولی باتوں کی وجہ سے چھڑی تھیں۔

اس حوالہ سے کسی بھی فرد پر کوئی انفرادی ذمہ داری نہ تھی ہر شخص کا جینا مرنا، چلنا پھرنا، اوڑھنا بچھونا قبیلے کے لیے تھا۔ کوئی قتل کا مرتکب ہوتا تو قاتل کا انتقام پورے قبیلے یعنی بوڑھوں، بچوں اور عورتوں سمیت لیا جاتا۔ پھر قبائلی زندگی تھوڑی مہذب ہوئی تو انہوں نے قصاص اور دیت کے اصول وضع کر لیے۔ گوان پر کسی حد تک عمل ہوا اور کسی حد تک نہیں، بلکہ اس ضابطے پر بھی طاقت، رشوت اور اقربا پروری کا اجارہ رہا۔ طاقتور قبائل من مانی ہی کرتے رہے۔

زندگی تھوڑی سی اور مہذب ہوئی تو افراد میں عزت نفس اور ذاتی حفاظت کا احساس پیدا ہوا۔ لوگوں کی سوچ اور شعور میں تبدیلی آئی۔ مختلف قبائل نے آپس میں فوجی اور تجارتی معاہدے²² کر لیے۔ ان معاہدوں کا افراد کی نجی زندگی یا امن و امان کی صورتحال پر تو کوئی اثر نہ ہوا، البتہ جو قبائل دوسروں کو حلیف بنانے میں ناکام ہوئے یا کسی بڑے قبیلے کے ساتھ فوجی اور تجارتی معاہدے سے منسلک نہ ہو سکے۔ وہ مادی اور معاشی لحاظ سے کمزور ہوتے گئے اور جو دوسرے قبائل کو ملانے میں کامیاب ہو گئے، وہ نہ صرف تجارتی اور معاشی لحاظ سے سنبھل گئے، بلکہ اجتماعی معاہدوں سے مادی قوت میں بھی دوسروں سے مضبوط طاقت بن گئے۔ اب بجائے بے راہ روی رکنے کے طاقتوروں کے دانت اور بھی تیز ہو گئے۔

مکہ میں چونکہ دس قبائل آباد تھے۔ وہ ایک دوسرے کے ساتھ متحد ہو گئے تو ان کی طاقت کا پلڑا پورے عرب پر بھاری ہو گیا۔ باہر سے آنے والوں پر مکہ میں اگر کوئی ظلم ہوتا تو مظلوم کے پاس اس کے سوا کوئی چارہ نہ تھا کہ وہ واپس جا کر اپنے قبیلے کو لائے اور اپنے اوپر ہونے والے ظلم کا حساب لے، لیکن اس صورت میں بھی اسے مکہ میں موجود دس قبائل کی افرادی قوت کا سامنا کرنا پڑتا۔ مکہ والوں سے حساب لینا اب قصہ دیرینہ تھا۔ موجودہ قبائلی ترقی نے معاشرے کو مکمل طور پر جس کی لاشی اس کی بھینس کے اصول میں ڈھال دیا۔ شاید اسی وجہ سے اب مکہ آنے والے زائرین پر آئے دن ظلم کا کوئی نہ کوئی واقعہ رونما ہو جاتا۔ مظلوم بیچارہ نہ کسی سے انصاف طلب کر سکتا

اور نہ انتقام لینے کی جرأت کرتا۔

—((اللہ اکبر))—

حج کا مہینہ تھا۔ کہیں دور دراز سے بدوی قبیلے²³ کا ایک آدمی حج کی غرض سے مکہ آیا۔ اس کی نوجوان اور خوبصورت لڑکی بھی اس کے ساتھ تھی۔ مکہ میں ایک آدمی نے مسافر کی لڑکی کو اغوا کر لیا۔ اغوا کنندہ کو معلوم تھا کہ مغویہ کا قبیلہ اتنا چھوٹا ہے کہ مکہ کے دس قبیلوں کا مقابلہ نہیں کر سکتا۔ مغویہ کے باپ نے مکہ میں مدد کے لیے بہت واویلا کیا۔ کسی نے ایک نہ سنی۔ کوئی بھی لٹس سے مس نہ ہوا۔

ادھر محمد صلی اللہ علیہ وسلم کو اس بات کی خبر ہوئی تو انہوں نے مکہ کے چند نوجوانوں کو اکٹھا کیا۔ جن میں ان کے چچا زبیر بن عبدالمطلب بھی تھے۔ آپ نے فرمایا ”اہل مکہ کو اس قسم کی بے ہودہ اور ظالمانہ روایت قائم نہیں کرنی چاہیے۔ سب نے معاملہ کو غیرت مندی سے لیا۔ اگلے دن اکٹھے ہو کر اس قسم کے واقعات کو روکنے کی تدبیر اختیار کرنے کا وعدہ ہوا۔

اگلے دن زبیر بن عبدالمطلب محمد صلی اللہ علیہ وسلم اور کئی اور نوجوان عبد اللہ بن جدعان²⁴ کے گھراکٹھے ہوئے۔ باہمی اتفاق سے ایک منشور طے کیا گیا اور منشور پر حلف اٹھانے کے لیے تمام حضرات متفق ہوئے۔

یاد رہے کہ یہ مشورہ تین ذی الحجہ 20 عام الفیل 581ء کو طے ہوا۔

عبد اللہ بن جدعان حضرت ابوبکرؓ کے بھتیجے اور حضرت عائشہؓ کے چچیرے بھائی تھے۔ اس تنظیم کا نام حلف الفضول پڑا۔ تمام ممبران نے حلف اٹھایا جس کے الفاظ کچھ یوں تھے۔

”ہم حلف اٹھاتے ہیں کہ ظالم کو مظلوم²⁵ کا حق دینے پر مجبور کر دیں گے اور ہم عہد کرتے ہیں کہ مظلوم خواہ امیر ہو یا غریب بغیر کسی طمع و لالچ کے اس کی مدد کریں گے۔“

قارئین! یوں تو آدم علیہ السلام سے حضورؐ کی نبوت تک انبیاء اکرام اور ان کے پیروکاروں کی طرف سے جتنی تحریکیں اٹھیں۔ ساری کی ساری انسانی زندگی کے دنیوی اور اخروی حقوق کے لیے تھیں، مگر حضور صلی اللہ علیہ وسلم اور دوسرے ممبران حلف الفضول کی اس تنظیم کو ہم انسانی حقوق کی پہلی عالمی تنظیم اس لیے کہتے ہیں کہ اس سے پہلے اس قسم کی سیکولر تنظیم کہیں نظر نہیں آتی۔ اس حوالے سے سبھی ہم یہ کہنے میں حق بجانب ہیں کہ ان دنوں حضورؐ بھی مبعوث بھی نہیں ہوئے تھے اور اس میں مذہب کا کوئی عمل دخل بھی نہیں تھا۔ اگر موجودہ دور میں چلنے والی حقوق انسانی کی تنظیموں (NGO's) سے حلف الفضول کا موازنہ کیا جائے تو یہ ہزار درجہ بہتر نظر آتی ہے۔ مکہ کی

اوباش سوسائٹی میں اس طرح کی رضا کار تنظیم قائم کرنا اور ظالموں کے خلاف علم جہاد بلند کرنا کوئی خالہ جی کا باڑہ نہیں تھا۔

بہر حال مذکورہ بالا حلف اٹھانے کے بعد تمام رضا کاروں نے حضور صلی اللہ علیہ وسلم کے ساتھ ملکر حجر اسود²⁶ کو آب زمزم²⁷ سے دھویا اور اس کا پانی پیا تا کہ قسمیں پکی ہو جائیں۔ ان دنوں مکہ میں قسمیں اور حلف اسی طریقہ سے پکے کیے جاتے تھے۔

حلف اٹھانے کے فوراً بعد تمام ممبران اس شخص کے گھر گئے جس نے لڑکی اغوا کی تھی۔ گھر کو محاصرے میں لے کر حکم دیا گیا کہ لڑکی اپنے باپ کے حوالے کر دی جائے۔ اغوا کنندہ نے کہا مجھے آج رات کی مہلت دے دو۔ کل صبح ہوتے ہی میں لڑکی کو اس کے باپ کے حوالے کر دوں گا۔ رضا کاروں نے حکم دیا کہ ابھی اور اسی وقت لڑکی کو اس کے باپ کے حوالے کرو، ورنہ ہمارے ساتھ لڑائی کے لیے تیار ہو جاؤ۔ طوہاؤ کرہا سے اسی وقت لڑکی چھوڑنا پڑی۔

چند ماہ بعد یمن کا ایک تاجر، جس کا نام زبیر²⁸ تھا، مال تجارت کے ساتھ مکہ آیا۔ ابو جہل نے اس سے سارا مال خرید کر قبضہ میں لے لیا جب اس نے وصولی کا مطالبہ کیا تو ابو جہل نے لیت و لعل سے کام لینا شروع کر دیا۔ وہ بیچارہ سرداران مکہ میں سے ایک ایک کے در پر جا کر رویا۔ کسی نے جھوٹا دلا سے تک نہ دیا۔ جب اس واقعہ کی خبر حلف الفضول کے ممبران کو ہوئی تو انہوں نے ابو جہل کو مال کی پوری قیمت ادا کرنے پر مجبور کر دیا۔

بعد ازاں مکہ یا مکہ کے نواح میں جس کسی کو کوئی مشکل درپیش ہوتی، وہ سیدھا کارکنان حلف الفضول کے پاس پہنچتا اور یہ نوجوان بلا تامل مدد اور راہنمائی کے لیے اٹھ کھڑے ہوتے۔

حلف الفضول کے متعلق حضور نبوت²⁹ کے بعد بھی فرمایا کرتے تھے کہ ”اس کے عوض اگر کوئی مجھے سوسرخ اونٹ بھی پیش کرتا تو میں اونٹ چھوڑ دیتا، مگر تنظیم چھوڑنے پر رضامند نہ ہوتا۔ اگر آج بھی کوئی مجھے اس قسم کی تنظیم میں شمولیت کی دعوت دے تو میں بخوشی قبول کروں گا، سوسرخ اونٹ کی قیمت آگے درج ہے۔ (البدایہ والنہایہ) سیرت النبیؐ۔“

—((اللہ اکبر))—

حلف الفضول کا قیام کوئی معمولی بات نہیں تھی۔ پوری تاریخ انسانی میں اس سے پہلے تصور مذہب سے پاک ایک غیر جانبدار اور اتنی موثر تنظیم کہیں نظر نہیں آتی۔ ذہن میں رہے کہ یہ نبوت سے پہلے کا واقعہ ہے اور نبوت سے پہلے محمد صلی اللہ علیہ وسلم کا انسانیت سے لگاؤ کا منہ بولتا ثبوت ہے۔

پورے ریگزار عرب میں حلف الفضول نے تہلکہ مچا دیا تھا۔ مکہ کی غیر مہذب معاشرت میں اس قسم کا تصور بھی محال تھا کہ ظالم سے اس کے ظلم کی پوچھ گچھ بھی ہو سکتی ہے۔ مظلوم کی حمایت اور وادری بھی کی جاسکتی ہے۔

محمد صلی اللہ علیہ وسلم نے نبوت سے پہلے حلف الفضول کی داغ بیل ڈال کر یہ ثابت کر دیا کہ مظلوم کا حسب نسب کتنا ہی چھوٹا اور قبیلہ خواہ کتنا ہی کمزور کیوں نہ ہو، اس کی دل و جان سے مدد کرنا انسانیت کا سب سے بڑا تقاضا ہے۔

اس کے علاوہ یہ واقعہ اس لیے بھی بڑا اہم ہے کہ حضور میں نبوت سے پہلے بھی اعلیٰ قسم کی اخلاقی، معاشرتی، جماعتی قدریں موجود تھیں۔

پچھلے صفحات پر ایک روایت لکھی گئی ہے جس میں نبی مکرم صلی اللہ علیہ وسلم نے فرمایا کہ میں اس تنظیم کے بدلے سو سرخ اونٹ بھی ٹھکرا سکتا تھا۔ یہ بھی کوئی معمولی بات نہیں۔ کسی بھی مادہ پرست (Materialistic) معاشرے میں اس قسم کے عزائم رکھنا اور قدم اٹھانا یقیناً جان جوکھوں کا کام ہے۔ آئیے ذرا اُس دور میں سو سرخ اونٹوں کی قیمت اور اہمیت کا اندازہ لگاتے ہیں۔

اُس وقت مکہ میں ایک عام 30 اونٹ کی قیمت چار سو (400) دینار تھی جبکہ سرخ اونٹ عرب کی منڈیوں میں چار سو دینار سے لیکر سات سو دینار تک بکتا تھا۔ ایک بردہ یعنی غلام آٹھ درہم سے لے کر ایک سو پچاس درہم تک قیمت پاتا۔ اس میں جوانی، خوبصورتی اور ڈیل ڈول کے حساب سے بولی دی جاتی تھی۔ مکہ میں نیزہ کی قیمت چار درہم جبکہ اونٹ کا کجاوہ تیرہ درہم میں فروخت ہوتا تھا، کدال کی قیمت چھ درہم جبکہ گندم کی روٹی کی قیمت بھی چھ درہم تھی۔ گندم کی روٹی کی زیادہ قیمت نے بھی اونٹ کو مہنگا کر دیا تھا، کیونکہ اکثر لوگ اونٹنی کے دودھ اور کھجوروں پر ہی گزارہ کرتے تھے۔ مروجہ قیمتیں دیکھ کر پتا چلتا ہے کہ اس دور میں انسان سستے، جانور اور اشیائے خورد و نوش مہنگی تھیں۔

اگر ایک سرخ اونٹ کی اوسط قیمت 600 چھ سو درہم لگائی جائے تو سو سرخ اونٹ کی قیمت چھیا سٹھ ہزار بنے گی اور ہمارے آج کے روپے سے موازنہ کیا جائے تو قیمت پچیس یا تیس لاکھ کے درمیان چلی جائے گی ذرا غیر جانبداری سے سوچئے اور حضور صلی اللہ علیہ وسلم کی انسانیت پروری کا اندازہ لگائیے۔

آج جبکہ سلامتی کونسل انسانی حقوق کے نعرے بلند کرتے چھکتی نہیں۔ ہزاروں قسم کی غیر سرکاری رضا کار تنظیمیں (Non Governmental Organisations) کام کر رہی

ہیں۔ اس کے باوجود انسانیت تیزی سے بے عزت ہو رہی ہے۔ ان تنظیموں اور ایسوسی ایشنوں کے لوگ بذات خود طمع، لالچ اور ناموری کے حصول کے سوا کچھ نہیں کرتے۔ ان کے کارکنان بذات خود انسانیت کے لیے بہت بڑا داغ ہیں جس طرح (U.N.O) اقوام متحدہ، امریکہ اور مغربی ممالک کے ہاتھوں کھلوتا ہے۔ اسی طرح غیر سرکاری رضا کار تنظیمیں بھی تو مفاد پرستوں کے ہاتھوں کھلوتا ہیں۔

ذرا غیر جانبداری سے چودہ صدیاں پیچھے مڑ کر مکہ کی اوباش معاشرت میں جھانکنے کی کوشش کریں تو حلف الفضول موجودہ غیر سرکاری رضا کار تنظیموں سے ہزار گنا زیادہ موثر نظر آتی ہے۔ پھر یہ بات بڑی اہم اور اپنی جگہ اٹل حقیقت ہے کہ موجودہ رضا کار تنظیموں کی بنیاد آج سے چودہ سو سال قبل حضور صلی اللہ علیہ وسلم اور مکہ کے چند نوجوانوں نے ”حلف الفضول“ جیسی موثر رضا کار تنظیم بنا کر ڈال دی تھی، مگر موجودہ دور کی ان رضا کار غیر سرکاری تنظیموں کے سربراہان یا بانی شخصیات ذاتی مفادات کے اندر جکڑی ہوئی دکھائی دیتی ہیں۔ جبکہ حلف الفضول صدیوں بعد بھی انسانیت کی مبلغ اور نجات دہندہ کے روپ میں اوراق گم گشتہ کی متاع بے بہا بن کے بیٹھی ہے۔

الحمد للہ یہ سارا اعجاز نبی اُمی رحمت اللعالمین صلی اللہ علیہ وسلم کی غیر متضاد اور باعمل شخصیت و کردار ہی کا تھا۔

—((الحمد للہ))—

تاریخِ حرم کا بہترین پنچاقتی فیصلہ

مکہ میں بارش کا سالانہ اوسط آج کی طرح اس زمانے میں بھی بہت کم تھا، لیکن 606 عیسوی کو مکہ کی سر زمین پر بادل خاصی بے رحمی سے برسا۔ یہ غالباً 35 عام الفیل کا سال تھا۔ خانہ کعبہ ان دنوں ایک نارمل آدمی کے قد کے برابر³¹ اونچا تھا۔ بغیر چھت کے اور وادیِ مکہ کے نشیبی علاقہ میں تھا۔ دیواریں عام پتھروں سے کھڑی کی گئیں تھیں۔ بارشوں کی زیادتی کی وجہ سے پانی کے بہاؤ نے نشیبی وادی میں کٹاؤ کیا تو کعبہ کی دیواریں زمین بوس ہو گئیں۔ حرم کے اندر ایک چوچہ³² نما غلہ تھا۔ زائرین سونے اور چاندی کی صورت میں نذریں اس غلے میں پھینک دیا کرتے۔ اب چونکہ بارش کی زیادتی نے دیواریں زمین بوس کر دیں تو اندر داخلہ آسان ہو گیا۔

ابولہب³³ بن عبدالمطلب نے بنی ملیح بن عمر کے آزاد کردہ غلام ”ذو یک“ سے مل کر خزانہ چوری کر کے ذو یک کے گھر چھپا دیا۔ اکابرین نے چوروں کا سراغ لگاتے لگاتے خزانہ ذو یک کے گھر سے برآمد کر لیا۔ برآمدگی چونکہ ذو یک کے گھر سے ہوئی تھی۔ اس لیے ان کے قبائلی دستور کے مطابق ذو یک کے ساتھی بری الذمہ³⁴ قرار پائے، جبکہ ذو یک کا دایاں ہاتھ کاٹ دیا گیا۔ اس کے علاوہ بارش سے چند روز پہلے خانہ کعبہ کی عمارت میں آگ³⁵ لگ گئی جس سے عمارت کو کافی نقصان پہنچا۔

آگ کا لگنا، خزانہ چوری ہونا اور بارش کی وجہ سے عمارت کا گرنا۔ یہ تینوں واقعات وقفے وقفے سے سن 606 عیسوی اور 35 عام الفیل میں پیش آئے۔

ان واقعات نے اکابرین قریش کو خانہ کعبہ کی تعمیر نو کے متعلق سوچنے پر مجبور کر دیا۔ سردارانِ مکہ کی ایک مجلس شوریٰ تھی۔ جسے دارالندوہ کہا جاتا تھا۔ یہ شوریٰ معاملات پر کثرت رائے سے فیصلے کیا کرتی تھی۔ دارالندوہ نے کثرت رائے سے کعبہ کی تعمیر نو کا بل پاس کیا جس میں معاملات

یوں طے پائے۔

بوسیدہ اور ٹوٹی پھوٹی عمارت شہید کر کے قدرے بلند اور پختہ عمارت تعمیر کی جائے۔ اوپر چھت بھی ڈال دی جائے۔ فنڈز کی دستیابی کے لیے تمام قبائل کی شرکت کو ضروری قرار دیا گیا۔ آج جس طرح وطن عزیز میں مخیر حضرات میں سے کچھ شیخی خورے لوگ ظاہری شان و شوکت کا بھرم رکھنے کے لیے رشوت راہزنی، ڈکیتی، ہیرا پھیری، فراڈ اور بعض مخصوص طبقوں میں عصمت فروشی سے حاصل ہونے والی آمدنی کو حرام اور قابلِ مذمت سمجھنے کی بجائے باعثِ فخر تصور کیا جانے لگا ہے، بالکل اسی طرح چودہ سو سال پہلے مکہ کی مدنی زندگی پر بھی ان بدقماشوں کی بھرپور یلغار تھی۔ اب مسئلہ چونکہ خالصتاً خانہ کعبہ کی تعمیر نو کا تھا۔ اس کے لیے ناجائز آمدنی کا تصرف ناجائز ہی نہیں حرام بھی تھا۔ اس لیے وہب بن عمر نے حکماً کہہ دیا: ³⁶ ”اے قریش کے لوگو اس جگہ زنا کاری، سود اور کسی پر ظلم کر کے حاصل کیا ہوا پیسہ خرچ نہ کیا جائے۔“ یہ تمام معاملات طے پا جانے کے بعد چندہ جمع کرنے کی مہم شروع کی گئی۔

حسن اتفاق سے ایک کشتی روم صغریٰ ³⁷ سے یمن کی طرف ایک بہت بڑے کلیسا کے لیے سامان لے جا رہی تھی۔ سمندری طوفانوں نے اسے گھما پھرا کر سعیبس ³⁸ یعنی جدہ کے قریب خشکی پر پٹخ دیا۔ یہاں زمین کافی دلدلی تھی جس میں کشتی دھنستی جا رہی تھی۔ اس میں ایک آزمودہ کار معمار بکوم (Bacum) بھی موجود تھا۔

جہاز ڈوبنے کی خبر سن کر ولید ³⁹ بن مغیرہ جدہ پہنچا۔ اس نے معمار بکوم (Bacum) سے کہا کہ دلدل میں پھنستے اور دھنستے جہاز کو نکالنا ممکن نہیں رہا۔ یقیناً اس میں موجود سامان بہت جلد دلدل کی گہرائیوں میں اتر جائے گا۔ اگر تو اجازت دے تو ہم یہ سامان اُتار کر کعبہ کی تعمیر نو کے لیے استعمال کر لیں اور ہاں تو ایک ماہر معمار ہے اگر تو قبول کرے تو ہم تعمیر کعبہ کی ذمہ داری تجھے دینے کو تیار ہیں۔

یہ رومی معمار روم صغریٰ (ترکی) کے دارالحکومت بازنطین یعنی استنبول کا رہنے والا تھا۔ اس نے یہ تجویز مان لی اور سامان اُتروا کر مکہ پہنچانا شروع کر دیا۔

—((اللہ اکبر))—

اس سے پینتیس (35) برس قبل جب ابرہہ اشرم نے خانہ کعبہ کو مسمار کرنے کی کوشش کی تو اللہ تعالیٰ نے اس پر ابا بیلوں کا عذاب نازل کر کے اسے لشکر سمیت صغیر ہستی سے ملیا میٹ کر دیا۔ اس

لیے اہل مکہ کعبہ کو گرانے سے ڈرتے تھے کہ کہیں ہم پر کوئی عذاب مسلط نہ کر دیا جائے۔
ابن ہشام تعمیر کعبہ کے باب میں تفصیلات بیان کرتے ہوئے لکھتے ہیں۔ بیت اللہ میں
ایک بہت بڑا اژدہا رہتا تھا جو نہ کسی کو ڈستا اور نہ ہی تنگ کرتا۔ اگر کوئی اسے تنگ کرتا تو وہ پھنکارتا
اور اسے کھانے کو دوڑاتا۔ اس کے خوف کی وجہ سے بھی لوگ بیت اللہ کو گرانے سے ڈرتے تھے۔
ایک دن وہ سانپ دھوپ میں بیٹھا ستارہا تھا کہ آسمان سے ایک عقاب آیا۔ اسے اٹھا کر
لے گیا۔ اس سے اہل مکہ سمجھ گئے کہ وہ جو کام کرنا چاہتے ہیں، اللہ نے اژدہے کے شر سے نجات
دلا کر رضامندی ظاہر کر دی ہے۔ اس سانپ کے متعلق عربی ادب میں کافی اشعار ملتے ہیں۔ چند
اشعار کا ترجمہ ملاحظہ فرمائیے۔

اس کی جلد سے کبھی تو خاص قسم کی آواز ہوا کرتی تھی اور کبھی کبھی حملہ ⁴⁰ بھی کیا کرتا تھا اور
جب ہم کعبہ کی تعمیر نو کے لیے اٹھے تو سانپ ہم پر حملہ کر کے ڈراتا اور خود بھی ڈرتا تھا۔ پھر جب اس
کی نقصان رسانی سے ہم ڈر گئے تو آسمان سے عقاب آیا جس کا نزول اسی کے لیے ہوا تھا۔ اس
عقاب نے اسے اپنی جانب کھینچ لیا اور ہمارے لیے کعبہ خالی کر دیا اور ہم متفق ہو کر تعمیر کعبہ کے لیے
اٹھ کھڑے ہوئے۔

یہ ترجمہ حضور صلی اللہ علیہ وسلم کے چچازیر بن عبدالمطلب کے اشعار سے لیا گیا ہے۔
سانپ کے اٹھنے کے بعد بھی لوگ کعبہ کو گرانے سے ڈرتے تھے۔ سب سے پہلے ولید بن
منبرہ نے رکن کی جانب سے ایک پتھر اٹھا اور دعا کی ”یا اللہ ہم تو بھلائی ہی کے طالب ہیں۔
باقی لوگ رات بھر انتظار کرتے رہے کہ اگر ولید پر عذاب آیا تو ہم اس کام سے رک جائیں گے۔
اکلی صبح تک ولید بالکل امن و امان سے رہے۔ تب لوگوں نے مختلف حصے بانٹ لیے۔ حضرت
ابراہیم علیہ السلام نے جہاں بنیاد رکھی تھی وہاں تک عمارت شہید کر دی گئی۔

سب سے پہلے تعمیر کے لیے پتھر جمع کیے گئے۔ ہر قبیلہ علیحدہ علیحدہ پتھر جمع کرتا اور اپنے حصے
کی دیوار پر لگا دیتا۔ اس کام میں حضور صلی اللہ علیہ وسلم بنفس نفیس اپنے قبیلے کے ساتھ پتھر اکٹھے
کرتے رہے۔ پتھر اکٹھے کرتے اور اٹھاتے اٹھاتے آپ کے کندھے زخمی ہو گئے۔ قدرت کی
شان ملاحظہ ہو کہ جس گھر کی بنیاد ابراہیم نے رکھی اور دعا کی آج اسی دعا کا مقصود یعنی عزتوں
والے نبی تعمیر کعبہ میں زخمی ہو رہے ہیں۔

یوں بلا آخر کعبہ کی تعمیر نو مکمل ہو گئی۔ حجر اسود کے نصب کرنے پر ہر قبیلہ دعویٰ کرنے لگا کہ

اس پتھر کا نصب کرنا صرف اسی کا حق ہے۔ اس پر تو تو میں میں سے بڑھ کر نوبت لڑائی تک جا پہنچی۔

بنی عبدالدار نے خون سے بھرا ہوا پیالہ لا رکھا۔ بنی عدی اور بعض دوسرے قبائل نے اس خون میں انگلیاں ڈبو کر چاٹتے ہوئے قسمیں کھائیں کہ وہ یہ حق کسی اور کو نہیں دیں گے۔ تاریخ نے ان لوگوں کو لعنتہ الدم⁴¹ یعنی خون چاٹنے والے کا نام دیا۔

چار پانچ روز اسی کھینچا تانی میں گزر گئے۔ قریب تھا کہ خون کی ہولی شروع ہو جاتی۔ اتنے میں ولید بن مغیرہ کے بڑے بھائی اُمیہ بن مغیرہ، جو عمر میں پورے مکہ والوں سے بڑا تھا، نے بیچ میں آ کر کہا: ”اے گروہ قریش کل جو سب سے پہلے حرم میں داخل ہو، اسے حکم یعنی ثالث مان لیا جائے۔“ اس بات سے تمام اکابرین نے اتفاق کیا۔

اگلے دن سب سے پہلے حرم میں داخل ہونے والے محمد صلی اللہ علیہ وسلم تھے۔ انھیں دیکھ کر تمام لوگ پکار اٹھے۔ ہذا الامین⁴²۔ ہذا الامین، ہذا محمد صلی اللہ علیہ وسلم۔ یہ امین ہیں۔ یہ امین ہیں۔ یہ محمد صلی اللہ علیہ وسلم ہیں۔ رضینا رضینا۔ ہم راضی ہو گئے۔ ہم راضی ہو گئے۔

جب حضور کو تمام معاملے کی خبر ہوئی تو آپ نے فرمایا: میرے پاس ایک چادر لاؤ۔ چادر لائی گئی۔ آپ نے وہ چادر زمین پر بچھائی اور حجر اسود اس میں رکھ دیا۔ تمام قبائل کا ایک ایک آدمی اس چادر کے اٹھانے پر لگا دیا۔ جب چادر مقررہ جگہ پر پہنچ گئی تو حضور صلی اللہ علیہ وسلم نے حجر اسود اٹھا کر نسب کر دیا۔

صدیوں پہلے حضرت ابراہیم علیہ السلام نے حجر اسود نسب کرنے کے بعد یہ دعا مانگی تھی: ”یا اللہ میری نسل میں سے ایک نبی پیدا فرما۔“ اللہ تعالیٰ نے اسی ہونے والے مرسل کے ہاتھ سے حجر اسود نسب کروا دیا۔

قارئین اس واقعہ کو گہرائی سے دیکھیں تو یہ بات واضح ہو جاتی ہے کہ اس وقت پورے مکہ میں اخلاق و کردار کے حوالے سے یا عقل و تدبر کے حوالے سے کوئی ایک آدمی ایسا نہ تھا جس کے فہم و فراست پر یا غیر جانبداری پر اعتبار کیا جاسکے۔ یہ ساری خوبیاں صرف اور صرف محمد صلی اللہ علیہ وسلم میں موجود تھیں۔ عین اس وقت جب چنگاری اڑ کر مہیب آلاؤ کی شکل اختیار کرنے والی تھی، محمد کی اعلیٰ عدالتی، تنظیمی اور سیاسی فراست نے معاملے کو نہ صرف رفع دفع کر دیا، بلکہ اس انداز سے سنبھالا کہ کسی فریق کو ذرہ بھر اعتراض کرنے کی گنجائش نہ ملی۔

یقیناً یہ بہت بڑی ٹالشی ذمہ داری تھی جسے حضورؐ نے کما حقہ ادا کیا۔ ان کی جگہ کوئی اور ہوتا تو حکم یا ثالث مقرر ہو جانے کے بعد شاید ہی اتنا جامع اور قابل قبول فیصلہ کر پاتا۔ وقتی اعزاز سے ناجائز اور نجی خواہشات کے مطابق بھرپور فائدہ اٹھانے کی کوشش کرتا۔

آپؐ نے نہ صرف حجرِ اسود اپنے ہاتھوں سے نسب کیا، بلکہ اس شرف سے تمام اہل مکہ کو بھی باریاب کیا۔ یوں تاریخ نے آپؐ کی ٹالشی، عدالتی صلاحیتوں کا صلہ دینے کے لیے مستقبلِ قریب اور بعید میں آپؐ کی صلاحیتوں کو متعارف کرانے کے لیے بڑے حسین اور نرم انداز سے اس واقعہ کو اپنے اوراق میں محفوظ کر لیا۔

— ((الحمد لله)) —

آپ صلی اللہ علیہ وسلم بطور تجارتی منبر

پچھلے ابواب میں ہم محمد صلی اللہ علیہ وسلم کی عمومی زندگی کا تھوڑا سا تجزیہ پیش کر چکے ہیں۔ ان کے چند معاشرتی اور سیاسی اقدامات کا ذکر کر چکے ہیں جن میں رضا کار تنظیم حلف الفضول اور تعمیر کعبہ کے دوران بہترین ثالث کی حیثیت سے اپنے آپ کو متعارف کروانا ہے۔ یہ واقعات اس بات کے کھلے دلائل ہیں کہ آپ میں پیغمبر بننے سے پہلے ہی بے پناہ خدا داد صلاحیتیں موجود تھیں۔ ان اقدامات سے آپ کی عام لوگوں پر صلاحیتوں کے اعتبار سے برتری واضح ہو جاتی ہے۔

سیاسی و معاشرتی و پنچائیتی اور عدالتی مسائل کو لوگوں سے ہٹ کر دیکھنے کی عادت دراصل اس بات کا بہترین ثبوت ہے کہ آپ اس منصب جلیل پر فائز ہونے کی پوری پوری صلاحیت اور استعداد رکھتے تھے جس پر (40) چالیس عام الفیل 610ء میں اللہ تعالیٰ نے آپ کو سرفراز فرمایا۔

آپ اجتماعی اور سماجی معاملات کے علاوہ نجی اور ذاتی کردار کے لحاظ سے مکہ کے نیک ترین انسان کی حیثیت سے پورے معاشرے میں متعارف ہو چکے تھے۔

آپ کی حق گوئی ایفائے عہد، پابندی وقت، ایمان داری اور سچائی پورے عرب میں ضرب المثل تھی۔ پورا مکہ، بلکہ پورا عرب آپ کو صادق اور امین کے القاب دے چکا تھا۔ معاشی اور تجارتی میدان میں ایک سچے اور مخلص دوست اور وعدہ کے سچے تاجر کی حیثیت سے چار دانگ عرب میں پہچانے جا چکے تھے۔

آپ کے شفیق چچا ابو طالب آپ کی بصیرت اور صلاحیتوں کے متعلق پوری طرح آگاہ تھے۔ وہ ان صلاحیتوں سے فائدہ اٹھا سکتے تھے، اگر غربت اور معاشی بد حالی نے تنگ نہ کیا ہوتا۔

اس وقت تجارت سرمایہ کاری کا بہترین ذریعہ تھا۔ لوگ قافلوں کی شکل میں سامان تجارت سے لدے صحرائی جہاز یعنی اونٹ لے کر نکلتے۔ بعض سرمایہ دار مختلف چیزوں کی خرید و فروخت میں شراکت کر لیتے اور کچھ لوگ جو خود نہ جاسکتے دوسروں کو اپنے سامان سوداگری کی خرید و فروخت کے

لیے بھیج دیتے۔ دوسرے لفظوں میں سرمایہ کاری کے لیے بیجنگ ڈائریکٹر رکھ لیتے۔

ان دنوں مکہ قدرتی وسائل سے بے بہرہ تھا۔ زرعی اعتبار سے بنجر اور دکھتا ہوار گیزار تھا۔ وسائل صرف گلہ بانی اور تجارت تک محدود تھے۔ اسی لیے مکہ کی سرمایہ کاری، یمن، حبشہ، شام، عراق، روم، ایران اور ہندوستان تک پھیلی ہوئی تھی۔ تجارت کے سلسلہ میں انھیں فطری برتری حاصل تھی۔

ایران و روم کی چپقلش کی وجہ سے ان ملکوں کے تاجر دہکے بیٹھے تھے۔ خاص کر ایک دوسرے کے ممالک میں داخل ہونے سے گریز کرتے تھے۔ عرب تاجر چونکہ غیر جانبدار تھے۔ اس لیے انھیں دونوں ممالک کی منڈیوں میں پذیرائی مل جاتی۔ وہ تیزی سے سرمایے کو گردش دیتے۔ یثرب و حجاز یعنی مکہ اور مدینہ کی تجارتی سرمایہ کاری کا گراف نواح عرب کی باقی ریاستوں سے کہیں اوپر چلا گیا تھا۔ اس کی بڑی وجہ یہی تھی کہ غیر یقینی حالات میں بھی وہ حوصلے اور غیر جانبداری سے سرمایہ کاری کرتے رہے۔

معاشی زندگی کا انحصار سرمایہ کی تیز گردش پر ہوتا ہے اور یہ بھی حقیقت ہے کہ کوئی سرمایہ دار اکیلا اپنے سرمایے کو ایک حد سے زیادہ گردش نہیں دے سکتا۔ اس کا صرف ایک ہی طریقہ ہے کہ سرمایہ کاری کے لیے کمپنی ترتیب دی جائے اور اس کمپنی میں قابل اور دیانتدار افرادی قوت بھرتی کر کے سرمائے کو تیزی سے متحرک کیا جائے۔ اس کام کے لیے سرمایہ کار کمپنی جتنی جلدی ایماندار افرادی قوت پیدا کرے گی، اتنی تیزی سے سرمایہ گردش کرے گا اور بڑھے گا۔

—((اللہ اکبر))—

مکہ میں کئی عالمی لیول کے سرمایہ کار موجود تھے۔ ان سب کی خواہش تھی کہ محمد ان کا تجارتی انتظام سنبھال لیں۔ تجارت کے سلسلہ میں آپ پہلے بھی بیرون ملک دورے کر چکے تھے۔ ان دنوں ایک تجارتی کمپنی سرمایہ کاری کے لحاظ سے پورے عرب میں نہ سہی، کم از کم مکہ میں نقطہ عروج پر تھی جس کی بانی اور سربراہ ایک بیوہ عورت خدیجہ تھی۔ عورت کی حیثیت سے تجارتی دوروں پر نکلنا اس کے لیے ناممکن تھا۔ اسے ہمیشہ کسی نہ کسی ایماندار اور محنتی منتظم (M.D) تاجر کی ضرورت رہتی۔

خدیجہ بنت خویلد ایک شریف⁴³ اور پاکباز عورت تھی۔ پاکبازی اور حیاداری اس کا طرہ

امتیاز تھا۔ اس امتیازی وصف کی وجہ سے پورا مکہ اسے ”طاہرہ“ یعنی ”پاکباز“ کے نام سے یاد کرتا تھا۔ ایسی حیا دار اور پاکباز عورت کی معصومیت کیسے گوارا کرتی کہ وہ بذات خود دنیا کی منڈیوں میں ماری ماری پھرے۔ وہ ہمیشہ کسی مناسب آدمی کو مال کی مناسب شرح کے عوض محدود مدت کے لیے مال تجارت میں شریک کر کے بیرون ملک جانے والے قافلوں کے ساتھ بھیج دیتی۔ اس لیے وہ ہمیشہ با کردار ایماندار تاجروں کی تلاش میں رہتی۔

ابوطالب کے ساتھ آٹھ⁴⁴ سال کی عمر سے آپ نے تجارتی سفروں کا آغاز کیا۔ بعد ازاں شام، یمن اور حبشہ تک کئی سفر کیے۔ اس عرصہ میں آپ نے مال کی اعلیٰ ادنیٰ اقسام اور قیمت خرید اور قیمت فروخت کا بخوبی تجربہ حاصل کر لیا تھا۔ آپ کی ایمانداری اور دیانت کی شہرت نواح عرب میں پھیل چکی تھی۔ لوگ آپ کو صادق اور امین کے القاب سے پکارتے تھے۔ جن لوگوں کے ساتھ آپ نے تجارتی سفر کیے یا کچھ لین دین رکھا، وہ ہمیشہ آپ کے حسن معاملہ کے معترف رہے۔

حضرت⁴⁵ سائبؓ جب مسلمان ہونے کے لیے خدمتِ اقدس میں حاضر ہوئے تو پاس بیٹھے کسی آدمی نے تعارف کروانا چاہا۔ آپ نے فرمایا میں اسے تم سے زیادہ جانتا ہوں۔ حضرت سائبؓ نے کہا آپ پر میرے ماں باپ قربان، میں آپ کا شریک تجارت رہا ہوں۔ آپ نے ہمیشہ معاملہ صاف صاف رکھا۔

حضرت قیس⁴⁶ بن سائب مخزومی بھی آپ کے شریک تجارت رہے۔ وہ بھی حضور کے حسن معاملہ کے متعلق اسی قسم کے الفاظ کا اعادہ کرتے ہیں۔

حضرت عبداللہ بن ابی حمزہ⁴⁷ کا واقعہ پچھلے ابواب میں بیان کر چکے ہیں کہ کسی معاملہ میں انہوں نے کچھ دیر بعد آنے کا وعدہ کیا اور انہیں وعدہ یاد نہ رہا۔ تیسرے دن ان کا گزر اس جگہ سے ہوا تو کیا دیکھتے ہیں کہ آپ اسی جگہ کھڑے ان کا انتظار کر رہے ہیں۔ آپ نے دیکھ کر صرف اتنا کہا کہ تم نے خواہ مخواہ مجھے زحمت دی۔

یہ واقعات صرف اخلاق و کردار کے حوالے سے ہی اہمیت نہیں رکھتے، بلکہ پیشے سے لگن اور محنت کا بھی ثبوت پیش کرتے ہیں۔ اس احساسِ ذمہ داری اور پیشہ ورانہ لگن کا ہی نتیجہ تھا کہ بڑے بڑے تاجر آپ کی شراکت میں سرمایہ کاری کرنا چاہتے تھے۔ ان دنوں آپ کی صرف صداقت اور امانت ہی مشہور نہ تھی، بلکہ آپ مکہ کے بہترین تاجر کی حیثیت سے بھی متعارف ہو چکے تھے۔

جب آپ کی دیانت، صداقت اور پیشہ ورانہ مہارت کی خبر حضرت خدیجہ گو ہوئی تو انہوں نے بلا کر درخواست⁴⁸ کی کہ آپ میری سرمایہ کاری میں کمیشن پر شریک ہو جائیں تو میں آپ کو دوسروں سے زیادہ کمیشن دوں گی۔

جیسا کہ پہلے عرض کر چکا ہوں آپ بصری یمن اور شام کی منڈیوں سے بخوبی واقف تھے۔ معاملہ طے پا گیا تو آپ نے حضرت خدیجہ سے تجارتی شراکت کا پہلا سفر شام کی طرف کیا۔ حضرت خدیجہ نے اپنا غلام میسرہ بطور خدمتگار (Runner) ساتھ بھیج دیا۔ چونکہ یہ پہلا سفر تھا اس لیے میسرہ کے ذمہ مخبری کا کام بھی تھا۔

آپ نے یہ سفر (25) پچیس⁴⁹ عام الفیل 596ء میں اور عمر کے پچیسویں سال کیا۔ بصری پہنچے تو کلیسا کے قریب ایک درخت کے نیچے قیام فرمایا۔ اس کلیسا کا متولی ایک راہب تھا۔ جس کو نستورا⁵⁰ (Nastorees) کے نام سے یاد کیا جاتا تھا۔ اس نے محمد صلی اللہ علیہ وسلم کو درخت کے نیچے دیکھا تو میسرہ کو بلا یا۔ میسرہ پہلے بھی کلیسا میں قیام کرتا تھا۔ اس لیے نستورا (Nastorees) اسے جانتا تھا۔ اس نے پوچھا میسرہ یہ شخص کون ہے۔ اس نے کہا یہ قریش حرم میں سے ہے۔ نستورا نے کہا کہ اس درخت کے نیچے آج تک نبی کے سوا کوئی نہیں بیٹھا۔

بہر حال آپ نے بصری کی مارکیٹ میں سامان فروخت کیا اور نیا سامان خرید کر واپسی اختیار کر لی۔ اب میسرہ نے مشاہدہ (Observation) کرنا شروع کر دیا۔ وہ کیا دیکھتا ہے کہ بادل سایہ کیسے ہوئے آپ کی رفتار کے ساتھ ساتھ چل رہے ہیں۔

جو مال تجارت لے کر گئے تھے۔ دو گنی قیمت پر فروخت ہوا اور جو مال خرید کر لائے تھے اس کے بھی مکہ کی منڈی میں اصل زر سے دو گنا زیادہ دام طے۔ اس طرح اصل زر جو بی بی خدیجہ صاحبہ نے خرچ کیا صرف ایک ہی تجارتی دورے میں بہت بڑھ گیا۔

اتنا زیادہ منافع چونکہ پہلے کبھی کسی نے نہیں دیا تھا، اس لیے طے شدہ کمیشن کے علاوہ حضرت خدیجہ نے آپ کو ایک⁵¹ سمرخ اونٹ بطور انعام دیا۔

اس ٹریڈنگ کمپنی میں بطور منیجر آپ کا یہ پہلا دورہ تھا۔ اس کے علاوہ اسی تجارتی کمپنی کے لیے جعاشہ، جرش، بحرین اور کئی اور تجارتی مرکزوں کے دورے کیے۔ ہر سفر کی واپسی پر ایک اونٹ بطور تحفہ یا انعام دیا جاتا رہا۔

ہر سفر میں میسرہ حضور کے ساتھ رہا اور ہر دفعہ خدیجہ اس سے سفر کی تفصیلات اور محمد صلی اللہ

علیہ وسلم کے طریقہ کار کے متعلق معلومات حاصل کرتی رہیں۔ آپ کی شرکت سے بی بی خدیجہؓ کے حصص بڑی تیزی سے اوپر جا رہے تھے۔ ڈائریکٹر کی پیشہ ورانہ مہارت حضرت خدیجہ کو مرعوب کیے جا رہی تھی۔ سیرت و صورت، اخلاق و بلند ظرفی اور پیشہ ورانہ محنت نے بی بی صاحبہ کو بالکل مسحور کر دیا۔ قابلیت، شرافت اور فطری صلاحیتوں نے جادو بن کر سر چڑھ کے بولنا شروع کر دیا۔ محترمہ کے دل پاکباز میں اس احساس نے بڑی شدت سے انگڑائی لی کہ کیوں نہ اس حسن و قابلیت کے عظیم شاہکار کو شریک تجارت کی بجائے شریک حیات بنا لیا جائے۔ کیوں نہ اس کی شراکت میں زندگی گزارنے کا تجربہ کیا جائے۔

ان سوچوں کے ساتھ ہی حضرت خدیجہؓ نے آپ کے ساتھ ازدواجی رشتہ میں منسلک ہونے کی کوششیں شروع کر دیں۔ تفصیلات اگلے باب میں ملاحظہ فرمائیے۔

—((الْحَمْدُ لِلَّهِ))—

ازدواجی زندگی کا آغاز

دنیا کے ہر انقلابی لیڈر کی ایک نجی زندگی بھی ہوتی ہے جسے گھریلو یا پرائیویٹ زندگی سے تعبیر کیا جاتا ہے۔ کسی بھی لیڈر کی ازدواجی زندگی کا مطالعہ کیے بغیر اس کی جگہ یا مقام کا تعین کرنا ناممکن ہے، مگر بد قسمتی سے تاریخ نے دنیا کے بیشتر لیڈروں کی نجی زندگی کو اپنی زمین میں رہنے ہی نہیں دیا۔ اگر کسی لیڈر کی نجی زندگی کا کہیں کسی کو نے کھدرے میں حوالہ دیا بھی تو اہل خانہ کے ناموں کے سوا ذکر ضروری نہیں سمجھا۔

خوش قسمتی سے یہ شرف صرف رسول خدا کو حاصل ہے کہ ان کی زندگی کا ایک ایک لمحہ، ایک ایک پہلو تاریخ میں درخشندہ و تاباں ہے۔ راقم الحروف کے نزدیک یہ عربوں کا بہت بڑا احسان ہے کہ آج ہم اٹھنے بیٹھنے اور جاگنے سونے سے لیکر میرت کے ہر شعبے سے راہنمائی حاصل کر سکتے ہیں۔ آج ہم انتہائی مستند حوالوں سے بخوبی جانتے ہیں کہ محمد صلی اللہ علیہ وسلم نے مسجد نبوی میں کس وقت کیا ارشاد فرمایا۔ گھر میں کھانا کس انداز سے کھایا، کاروبار، تجارت، معاملات، بول چال میں کونسا انداز اپنایا۔ گھر والوں کے ساتھ زندگی کیسے گزاری۔ مہمانوں کو کیسے ڈیل کیا۔ غرض زندگی کا کوئی حصہ آج بھی مخفی نہیں۔

اس کی شاید بڑی وجہ یہ تھی کہ اکثر لیڈر اپنی زندگی کو پبلک اور پرائیویٹ دو حصوں میں تقسیم کر لیتے ہیں۔ یوں نجی زندگی عوام الناس سے پوشیدہ رکھی جاتی ہے تاکہ گھریلو خامیاں اور کمزوریاں باہر آنے سے لیڈر کا بھرم نہ کھل جائے۔ اس کے برعکس آپ نے کبھی اپنی زندگی (پرائیویٹ یا پبلک) دو حصوں میں تقسیم نہیں کی۔ آپ تو ہر میدان اور ہر شعبے کے راہنما تھے۔ اس لیے زندگی کا کوئی پہلو لوگوں سے پوشیدہ نہیں رکھا۔ آپ نے تو مثال بنانا تھا۔ قیامت تک آنے والی نسل انسانی کو اپنی تحریک کے لبادے میں لپیٹنا تھا۔ کیسے اور کیوں چھپاتے۔ اگر کسی پہلو کو چھپا لیتے تو لوگ آج سنتوں سے مستفید کیسے ہوتے۔ اس لیے آپ کا گھر سے لے کر ایوان اقتدار تک ہر عمل، بلکہ ہر لمحہ قابل رشک تھا۔ قابل رشک ہے اور قابل رشک رہے گا۔

سو آپ کے گھر کا ماحول انتہائی پاک، نفیس اور سادہ تھا، صرف یہی نہیں، بلکہ قابل رشک اور قابل تقلید بھی ہے۔

—((اللہ اکبر))—

کوئی بھی انقلابی تحریک اس وقت تک کامیاب نہیں ہو سکتی جب تک بانی تحریک کے افراد خانہ اس کے مدد و معاون نہ بن جائیں۔ بانی تحریک کی سب سے بڑی طاقت اس کے افراد خانہ ہی ہوتے ہیں۔ اگر افراد خانہ ہی مخالف ہوں تو نوح علیہ السلام کی صدیوں کی جدوجہد بھی تحریک کو ثمر آور نہیں ہونے دیتی۔

یہ تحریک، جس کے بانی محمد صلی اللہ علیہ وسلم تھے، دنیا کی اکثر تحریکوں سے مقاصد، ترتیب، نظریات اور زمان و مکان کے لحاظ سے بالکل مختلف تھی۔ اس سے پہلے اور بعد میں آنے والی تحریکیں، خواہ وہ انبیاء اکرام نے برپا کیں یا خالص مادہ پرست لیڈروں کے ذریعہ آئیں، ان کے مقاصد کسی خاص قوم، کسی خاص علاقہ یا کسی خاص نسل کو زیر اثر لانا تھا جبکہ رسول اُمی صلی اللہ علیہ وسلم کی طرف سے برپا کی جانے والی تحریک قبیلوں، نسلوں، علاقوں اور وقت کی قیود سے بالا قیامت تک آئیوالی پوری کی پوری نسل انسانی کو اپنے دائرہ اثرات میں لپیٹ لینے والی تھی۔ گویا یہ دنیا کی پہلی اور آخری سب سے بڑی انقلابی تحریک تھی۔ اس کا فریم ورک بھی اس کے حساب سے اتنا ہی بڑا تھا۔ اس لیے ضروری تھا کہ بانی انقلاب کی شریک حیات (Life Partners) بھی وہ ہستیاں قرار پائیں جو مستقل قریب میں پیش آمدہ مشکلات و مصائب میں بانی تحریک سے زیادہ نہیں تو کم از کم اس کے قریب قریب صبر و استقامت کا حوصلہ رکھتیں ہوں۔

—((اللہ اکبر))—

اور دیکھیے مکہ کی امیر ترین عورت جسے پورے مکہ میں ”طاہرہ“ یعنی پاکباز کے الفاظ سے یاد کیا جاتا ہے، جسے پانے کے لیے مکہ کے تمام رئیس زادے اپنی سی کوششیں کر رہے ہیں، مگر اس کی نظروں میں کوئی چٹا ہی نہیں۔ چٹا بھی کیسے، پوری سوسائٹی تو آلودہ اور بے حیا تھی۔ ”طاہرہ“ کی محصومیت اور پاکبازی کیونکر آلودہ معاشرت زدہ نوجوانوں کو پسند کرتی۔ اسے تو کسی ”طاہرہ“ کی تلاش تھی۔ طاہرہ بھی ایسا جس کی محصومیت کی گواہی مکہ ہی نہیں، بلکہ پورا عرب دے سکے اور اس کڑی شرط پر کون پورا اترتا۔ اس قسم کا آئیڈیل محمد کے سوا کون ہوتا۔

جیسا کہ پچھلے باب میں عرض کیا جا چکا ہے کہ حضرت خدیجہ طاہرہ ہی نہ تھیں، بلکہ مکہ کی سب سے بڑی مالیاتی و معاشی منتظم بھی تھیں۔ سب سے بڑی ثابت کرنے کے لیے یہی دلیل کافی ہے

کہ جب بھی کوئی قافلہ بیرون ملک جاتا، اس میں تمام تاجروں کے برابر سامان تجارت حضرت خدیجہؓ کا ہوتا۔

پچیس عام الفیل۔ 596ء عیسوی اور حضور کی عمر کا پچیسواں سال تھا جب خدیجہؓ آپ کے اخلاق و کردار اور نظم و نسق کے اعلیٰ محاسن کی گرویدہ ہو جاتی ہیں۔ آپ سے اپنے تجارتی انتظام و انصرام کی درخواست کرتی ہیں جسے محمد صلی اللہ علیہ وسلم قبول فرما لیتے ہیں۔

596ء کے ابتدائی ایام میں آپ نے حضرت خدیجہؓ کے تجارتی مال کے ساتھ مالیاتی تجارتی دوروں کا آغاز کیا۔ حضرت خدیجہؓ معترف تو پہلے بھی تھیں، مگر اب منافع کی چوگنی شرح نے اور بھی گرویدہ بنا دیا۔

یاد رہے ان دنوں حضرت خدیجہؓ پنچگی کی آخری دہلیز پر کھڑی تھیں۔ ان کی دو شادیاں پہلے⁵² ہو چکی تھیں۔ دونوں شوہر قضائے الہی سے رحلت فرما گئے۔ پہلے دونوں شوہروں کی نشانیاں دو بیٹے اور دو بیٹیاں ان کے پاس موجود تھیں۔

اس سال بیرونی دوروں کی تعداد سیرت نگاروں کے نزدیک دو یا تین ہے۔ تمام دوروں پر حضرت خدیجہؓ نے اپنے ذاتی غلام میسرہ کو بطور ”خدمتگار“ (Batman) ساتھ بھیجا۔ ہر سفر سے واپسی پر میسرہ نے اپنی آقا کو حالات، مشکلات اور محمد کے معمولات کی تفصیلات بتائیں۔ ان تفصیلات میں⁵³ نسطور اراہب کا بھی واقعہ تھا۔ اس چالیس سالہ خاتون محترم نے واقعات سن کر فیصلہ کیا کہ اس نوجوان کو شریک حیات بنا لیا جائے۔ دوسرے سفر سے واپسی کے تین دن بعد اس نے اپنے غلام میسرہ کو یہ پیغام دے کر بھیجا: ”اے میرے چچا کے بیٹے، آپ کی وسیع النظری اور پاکبازی دیکھتے ہوئے آپ سے رشتہ ازدواج میں منسلک ہونے کی درخواست گزار ہوں۔ غور فرمائیے گا۔“

ان دنوں عرب میں شرم و حیا کو ملحوظ خاطر رکھتے ہوئے اپنی پسند کے رشتے طے کرنے کی اجازت تھی۔⁵⁵ بالغہ یا نابالغہ کی کوئی پابندی نہ تھی، البتہ اپنے قبیلہ سے باہر کسی فرد کو پسند کرنے کی اجازت نہ تھی۔

حضرت خدیجہؓ کے والد جنگ فجار سے چند دن پہلے انتقال کر چکے تھے جبکہ چچا، عمر بن اسد زندہ تھے۔ ان کے ہوتے ہوئے بھی رشتے کے ابتدائی مراحل خود ہی طے کیے۔

حضور صلی اللہ علیہ وسلم نے یہ پیغام وصول ہونے کے بعد اپنے چچا ابوطالب سے مشورہ کیا تو انہوں نے رضامندی ظاہر کر دی۔

—((اللہ اکبر))—

پہلے مفصل بیان کیا جا چکا ہے کہ عرب قبائل سیاسی، معاشرتی اور انتظامی لحاظ سے ایک خود مختار ریاست اور حکومت کا درجہ رکھتے تھے۔ یہی وجہ تھی کہ کوئی قبیلہ فرد واحد کو اپنی مرضی سے دوسرے قبائل سے لین دین کی اجازت نہیں دیتا تھا۔ دوسرے قبائل سے تعلقات باہم صلاح مشورے سے قائم کیے جاتے تھے۔

جب بنو اسد کے سربراہ اور حضرت خدیجہؓ کے سگے چچا عمر بن اسد کو اس بات کی اطلاع دی گئی تو اس نے اپنی بیٹی سے کہا کہ: ”میں مانتا ہوں کہ محمد صادق اور امین ہیں، لیکن مالی اعتبار سے بالکل کمزور ہیں۔ جب خاندان بنو اسد اور دوسرے قبائل مکہ کو علم ہوگا کہ خدیجہؓ ایک غریب آدمی سے شادی کر رہی ہے تو وہ ہم پر طعنہ زنی کریں گے کہ کیا مکہ میں شوہروں کا قحط پڑ گیا تھا جو محمد صلی اللہ علیہ وسلم جیسے نادار سے شادی کر رہی ہیں۔“

جی ہاں قحط ہی تو پڑ گیا تھا۔ عرب میں پاکبازی و حیاداری، امانتداری اور دیانتداری کا، جو خود طاہرہ تھیں، اسے تو بس اسی دولت کی تلاش تھی۔ ممکن ہے حضرت خدیجہؓ کو کوئی مالدار مل جاتا، مگر محمدؐ جیسا سردار دو جہاں محبوب کبریا چھاننے سے بھی نہ ملتا۔ جب آئیڈیل سامنے تھا تو وہ کیوں کسی اور کو تلاش کرتیں۔

ادھر جب ابوطالب کو علم ہوا تو انہوں نے بنو اسد کے تمام معززین کو کھانے پر بلا لیا۔ کھانا کھلانے کے بعد ابوطالب نے تمام مہمانوں کو مخاطب کرتے ہوئے کہا:

”اگر چہ فی الحال ⁵⁶ محمدؐ ایک غریب آدمی ہیں، لیکن یہ مت بھولے گا کہ وہ ہاشمی خاندان کے ایک شریف اور دیانتدار چشم و چراغ ہیں۔ حسب و نسب کے لحاظ سے وہ اگر بنو اسد سے اعلیٰ نہیں تو کسی طرح کم بھی نہیں۔ سب سے بڑھ کر یہ کہ وہ ایک خوبصورت اور خوب سیرت نوجوان ہیں۔ خوبصورتی اور بلندی کردار بھی تو بہت بڑا خزانہ ہے۔ اے عمر بن اسد تو اس رشتے کی مخالفت کر کے خدیجہؓ کا دل توڑنے کا مرتکب ہوگا اور خدیجہؓ کے لیے شاید کوئی مالدار شوہر تو مل جائے، لیکن محمدؐ جیسا خوبصورت صادق اور امین پورے عرب میں نہیں ملے گا۔“

قارئین ایسے لگتا ہے جیسے ابوطالب کس نفسی سے کام لے رہے ہیں۔ انہیں یقیناً یہ کہنا چاہیے تھا کہ محمد صلی اللہ علیہ وسلم جیسا دنیا و آخرت دونوں جہانوں میں کہیں نہیں ملے گا۔

بہر حال ابوطالب کی تقریر اثر آفرین ثابت ہوئی۔ شادی کی تاریخ مقرر ہو گئی۔ مقررہ تاریخ پر معززین بنو اسد اور بنو مطلب خدیجہؓ کے گھر اکٹھے ہوئے۔ ابوطالب نے خطبہ نکاح پڑھا۔ پانچ

سوطلا کی درہم حق مہر مقرر ہوا۔ ابن ہشام کے مطابق حق مہر میں بیس جوان اونٹیاں دی گئیں، لیکن یہ روایت اصول روایت پر پورا نہیں اُترتی۔ اس لیے اکثر تاریخ نگاروں نے اس سے اختلاف کیا ہے۔ اس لیے بالاتفاق روایت یہی ہے کہ حق مہر پانچ سوطلا کی درہم تھا۔ شادی کی خبر سن کر آپ کی دایہ اور رضائی والدہ حلیمہ سعدیہ مبارک لے کر آئیں تو حضرت خدیجہ نے انھیں پانچ اونٹ تحفہ کیے۔ چند ماہ بعد دوبارہ خدمت اقدس میں حاضر ہوتی ہیں تو رسول اللہ نے اسے ایک اونٹ اور چالیس بکریاں مرحمت فرمائیں، حتیٰ کہ جب تک حلیمہ زندہ رہی حضور اس کی اسی طرح خدمت کرتے رہے۔

حضرت خدیجہ سے شادی کے بعد آپ نے چچا ابوطالب کے بیٹے حضرت علیؓ کو اپنی سرپرستی میں لے کر متبنیٰ کیا۔ چونکہ ابوطالب آپ کے محسن تھے اور خدا کی ذات بنی پر کسی کا احسان نہیں رہنے دیتی سو حضرت علیؓ کی سرپرستی احسان اتارنے کا ذریعہ تھی۔

انسانیت پرستی کا ایک اعلیٰ نمونہ دیکھیے۔ شادی کے تحفہ میں حضرت خدیجہ نے اپنا عیسائی غلام زید بن حارث آپ کو بخش دیا۔ انسانوں کو غلام رکھنا آپ کی شانِ رحمت کے شایان نہ تھا۔ آپ نے تحفہ ملتے ہی اسے آزاد کر دیا۔

زید کے والد کو جب علم ہوا کہ اس کا بیٹا مکہ میں بقید حیات ہے تو وہ اسے لینے کے لیے آ گیا۔ حضور صلی اللہ علیہ وسلم نے زید سے فرمایا کہ اگر تم چاہو تو اپنے والد کے پاس رہو اور اگر چاہو تو میرے پاس۔ زید بن حارث نے اپنے والد کے ساتھ جانے سے انکار کر دیا تو نبی صلی اللہ علیہ وسلم نے اسے متبنیٰ قرار دے دیا۔

آپ عہدہ نبوت سے سرفراز ہوئے تو حضرت علیؓ کے بعد اسلام لانے والے حضرت زید تھے۔ اب وہ زید بن محمد کے نام سے یاد کیے جاتے تھے۔ کچھ عرصہ بعد اللہ تعالیٰ نے ان الفاظ کے ساتھ منع کر دیا۔ اَدْعُوهُمْ لِأَبَائِهِمْ۔ یعنی بیٹوں کو ان کے اصل باپوں کے نام سے پکارو۔

—((اللہ اکبر))—

حضرت خدیجہ سے شادی کے بعد نبی اکرم صلی اللہ علیہ وسلم کے حالات قدرے بہتر ہو گئے تھے، مگر صفات نبوی دیکھیے زندگی کے بہترین ایام میں بھی کبھی فضول خرچی نہیں کی۔ عمر بھر کبھی دو ڈشوں پر مشتمل کھانا نہیں کھایا۔ اکثر ایسا ہوا کہ اپنے حصے کا کھانا غریبوں کو کھلا دیتے۔ خود بھوکے رہتے۔

اس سے پہلے کسی شخص نے غریبوں یتیموں، مفلسوں اور بے سہارا لوگوں کے لیے اتنی تڑپ کا

مظاہرہ نہیں کیا، جتنا آپ کرتے تھے۔ مکہ کی امیر ترین عورت جب آپ کے ساتھ رشتہ ازدواج میں منسلک ہوتی ہے تو مکہ دیکھتا ہے کہ عمروں کے بعد کے باوجود کبھی ترش روئی نہیں ہوئی۔ حضرت خدیجہؓ بعثت کے بعد اپنی پوری جائیداد آپ کے مشن کی تکمیل کے لیے وقف کر دیتی ہیں حتیٰ کہ مفلسی اور فاقہ کشی کا وقت آجاتا ہے۔ انتہائی صبر اور تحمل سے حالات کا مقابلہ کرتی ہیں۔

حضرت خدیجہؓ سے تین بیٹے ہوئے جو بچپن ہی میں فوت ہو گئے۔ چار بیٹیاں ہوئیں جن کے نام رقیہؓ، زینبؓ، ام کلثوم اور فاطمہ الزہراء تھے۔

آپ شادی کے بعد حضرت خدیجہؓ کے خاندان سے ایسے وابستہ ہوئے۔ لگتا تھا جیسے ان کے ہی خاندان کا حصہ ہیں۔ ازدواجی محبت کا یہ عالم تھا کہ زندگی بھر ایک دوسرے کو اونچی آواز سے نہیں بلایا۔ مبادا احترام محبت میں فرق نہ پڑ جائے۔ جب تک حضرت خدیجہؓ زندہ رہیں۔ دوسری شادی کا نام تک نہیں لیا۔

جب نبوت پر ایمان لانے کی باری آئی تو آپ ہی تھے جنہوں نے سب سے پہلے آمنا و صدقنا کہا۔ وفا شعار اور ہمدرد بیوی کی وجہ سے ہمیشہ آپ کو حوصلہ دیا اور تحریک کو تقویت دی۔ آپ مخالفوں کی ناپسندیدہ باتوں سے رنجیدہ گھر تشریف لاتے تو وفا کے اس مجسم وجود کو دیکھتے ہی بوجھ ہلکا ہو جاتا۔ کچھ دیر صحبت میں رہتے تو زوجہ محترمہ ایسے کمر ہمت بندھاتیں کہ تازہ دم ہو کر پھر تحریکی دعوت و عمل پر لگ جاتے۔

گویا وہ صرف حضرت خدیجہؓ ہی تھیں جنہوں نے تحریک کو دوام بخشنے کے لیے نہ صرف مال و دولت لٹا دیا، بلکہ برابر آپ کے تکلیفیں سہیں۔ کئی کئی دن فاقے کاٹے۔ حضرت خدیجہؓ کے تحریک اسلامی پر احسانات کا اندازہ لگائیے خود اللہ تعالیٰ کی ذات نے متشکرانہ انداز میں اخروی انعامات کا اعلان فرمایا۔

ابن ہشام مختلف روایتوں سے رقم کرتے ہیں کہ رسول اللہ صلی اللہ علیہ وسلم نے فرمایا:
”مجھے حکم ملا کہ خدیجہؓ کو ایک قصب یعنی کھوکھلے موتیوں کے گھر کی خوشخبری سنا دو جس میں نہ تکلیف ہے اور نہ شور۔“

ابن ہشام ایک اور جگہ اسی طرح کی روایت نقل کرتے ہیں کہ رسول اکرم صلی اللہ علیہ وسلم نے فرمایا:

”جبریل میرے پاس آ کر کہنے لگے کہ خدیجہؓ کو ان کے رب کا سلام پہنچا دیجیے۔ میں نے کہا خدیجہؓ یہ جبریل ہیں اور تمہارے پروردگار کا پیغام تمہیں پہنچا رہے ہیں۔ جناب خدیجہؓ نے جواب

و یا اللہ تو خود ہی سلام ہیں۔ سب کو اسی سے سلامتی ملتی ہے اور جبریل پر بھی میرا سلام ہو۔“
 قارئین حضرت نوح علیہ السلام کم و بیش ساڑھے نو سو برس تبلیغ کرتے رہے، مگر اتنی محنت کا نتیجہ یہ نکلا کہ اس کا بیٹا کنعان اور نوح کی بیوی تک مخالفت پر تلے رہے۔ ہم یہ بات کہنے میں حق بجانب ہیں کہ نوح کی بیوی اگر حضرت خدیجہ کی سی سیرت و کردار کی حامل ہوتی تو دجلہ و فرات کے درمیان کوئی ایسا ذی روح نہ رہتا جو راہ ہدایت پر نہ آجاتا۔ طوفانِ نوح کے وقت اللہ کے نبی اپنے اہل خانہ کی خیریت کے لیے دعائیں مانگتے ہیں تو اللہ تعالیٰ ایسا کرنے سے منع فرمادیتا ہے۔
 سبحان اللہ ادھر حضور صلی اللہ علیہ وسلم کی طرف دیکھیے کہ آپ کی زوجہ محترمہ پر خدا کے مقرب فرشتے خدا کی طرف سے سلام لے کر اتر رہے ہیں۔ یقیناً صرف حضور ہی نہیں، بلکہ ان کے اہل خانہ اور ان کے صحابہ کرام کی زندگیاں بھی ہمارے لیے مشعلِ راہ ہیں۔
 اللہ سلامتی کرے اُن پر اور نظرِ رحمت فرمائے ہم پر۔ آمین!

—((الحمد لله))—

آپ صلی اللہ علیہ وسلم کی آمد کی صدیوں پہلے اخبار

عرب کی قدیم تاریخ کا مطالعہ بڑا دلچسپ اور چونکا دینے والا ہے۔ حضور صلی اللہ علیہ وسلم کی ولادت سے صدیوں پہلے جب ختم الرسل کا تصور بھی موجود نہ تھا، یہ سوچنا بھی قرین قیاس نہ تھا کہ مکہ کی بے آب و گیاہ اور سنگلاخ زمین پر نبوت کا پودا نمودار ہو جائے گا۔ خاندان ہاشمی کے کسی یتیم و لاوارث نوجوان کے سر پر دستار ختم الرسل سجادی جائے گی، لیکن تاریخ عرب کے بیشتر صفحات محمد صلی اللہ علیہ وسلم کے متعلق پیش گوئیوں سے بھرے پڑے ہیں انہیں دیکھ کر حقیقتاً قاری متحیر رہ جاتا ہے۔

ولادت رسول امی صلی اللہ علیہ وسلم سے سینکڑوں سال قبل شاہان یمن میں سے ایک کا نام ربیعہ بن نصر تھا جو بڑے ظمطراق والا بادشاہ تھا۔ ایک دن محل میں بستر استراحت پر محو آرام تھا۔ کوئی عجیب و غریب خواب دیکھ کر ہڑبڑا کر اٹھتا ہے۔ وزیروں مشیروں کو بلا کر حکم دیتا ہے، ایسے نجومیوں، فال گو، جادوگروں اور کاہنوں کو حاضر خدمت کیا جائے جو میرا خواب اور اس کی تعبیر بتا سکیں۔ منہ سے نکلنا تھا کہ نجومیوں کی فوج ظفر موج حاضر ہو گئی۔ اعلان کرتا ہے کہ مجھے بتاؤ میں نے خواب میں کیا دیکھا ہے جو یہ بتا دے گا میں سمجھوں گا کہ وہ اس کی تعبیر بھی بتا سکے گا۔ ان میں سے ایک شخص اٹھ کر کہتا ہے کہ بادشاہ سلامت کی خواہش تو شوق اور شیطیح پوری کر سکتے ہیں۔ ان دونوں کے علاوہ اس قسم کا علم کسی اور کے پاس نہیں۔ چنانچہ دونوں کو لانے کے لیے حکام کو بھیج دیا گیا۔

(یاد رہے کہ شوق اور شیطیح اپنے دور کے ماہر علم نجوم تھے)

پہلے شیطیح حاضر خدمت ہوا۔ بادشاہ نے کہا میں نے ایک خوفناک خواب دیکھا ہے۔ تو نے اگر خواب بتا دیا تو سمجھوں گا تو تعبیر بھی بتا دے گا۔ شیطیح گویا ہوا: بادشاہ سلامت تو نے ایک شرارہ دیکھا ہے جو اندھیرے سے نمودار ہوا اور نشیبی زمین پر جا گرا۔ وہاں موجود ہر دماغ والی چیز کو کھا گیا۔ یہ سن کر بادشاہ عیش عیش کراٹھا۔ کہنے لگا اے شیطیح تو نے ذرا برابر غلطی نہیں کی اور ہاں بتا اس کی تعبیر کیا ہے۔

سطح نے کہا: دونوں پتھریلی زمینوں کے درمیان پائے جانے والے حشرات الارض کی قسم!! تمہارے ملک پر حبشی نازل ہوں گے اور مقامات امین⁵⁸ وجرش کے درمیانی علاقے پر قبضہ کر لیں گے۔ یہ سن کر بادشاہ نے کہا ارے سطح تیرے باپ کی قسم! یہ تو بڑے غیظ و غضب اور درد و الم کی بات ہے۔ آخر یہ کب ہونے والا ہے؟ کیا میرے زمانہ میں یا میرے زمانہ کے بعد؟ کہا نہیں تیرے مرنے کے ساٹھ ستر سال بعد۔ پوچھا کیا ان کی حکومت ہمیشہ ہمیشہ رہے گی؟ کہا نہیں ساٹھ ستر سال بعد ختم ہو جائے گی۔ یا تو وہ حبشی مارے جائیں گے یا یمن سے نکل جائیں گے۔ پوچھا ان کا قتل و اخراج کس کے ہاتھوں ہوگا؟ جواب دیا، عدن سے ارم ذی یزن⁵⁹ ان پر حملہ آور ہوگا۔ وہ غالب بن فہر بن مالک بن نضر کی اولاد سے ہوگا اور اس کی حکومت زمانے کے اختتام تک رہے گی۔ بادشاہ حیران ہو کر پوچھتا ہے کیا زمانے کو اختتام بھی ہے؟ کہا ہاں جس روز اگلے پچھلے سب جمع ہوں گے نیک لوگ خوش قسمت ہوں گے۔ برے لوگ بد نصیب ہوں گے۔ بادشاہ نے مزید استفسار کیا۔ یہ جو کچھ تم مجھے بتا رہے ہو کیا صحیح ہے؟ اُس اللہ کے بندے نے جواب دیا: قسم ہے شفق کی رات کے اندھیرے اور صبح صادق کی۔ میں جو خبر تجھے سنا رہا ہوں، سچ اور اٹل ہے۔

((اللہ اکبر))

سطح کے بعد ایک اور اللہ کا بندہ حاضر ہوا جس کا نام ”شق“ تھا۔ بادشاہ نے شرف بازیابی کے لیے بلا کر وہی سوال کیا جو اس نے سطح سے کیا تھا، مگر پہلے سے ہونے والی گفتگو سے باخبر نہیں ہونے دیا۔

شق نے کہا بادشاہ سلامت آپ نے ایک شرارہ دیکھا جو اندھیرے سے نمودار ہوا۔ شبی اور ٹیلے والی زمین کے درمیان گرا اور ہر ذی روح کو کھا گیا۔ بادشاہ نے بات کو جاری رکھتے ہوئے کہا ارے شق تو نے خواب کے متعلق ذرا بھر غلطی نہیں کی۔ اب ذرا اس کی تعبیر پر روشنی ڈالو۔ اس نے جواب دیا: دونوں پتھریلی زمینوں کے درمیان بسنے والے لوگوں کی قسم! تمہاری سرزمین پر حبشی نازل ہونگے جو تمام سبزہ زاروں پر قبضہ کر لیں گے۔ امین سے نجران تک تمام علاقے اُن کے زیر تصرف آ جائیں گے۔ بادشاہ نے پوچھا: آخر یہ سب کچھ کب ہونے والا ہے۔ میرے زمانے میں یا میرے بعد؟ شق نے جواب دیا یہ سب کچھ تیرے مرنے کے بعد ہوگا۔ پھر تیری نسل کو اُن سے ایک عقل دانش والا نجات دلائے گا اور قابضین کو خوب مزہ چکھائے گا۔ پوچھا یہ عقل و دانش والا کون ہوگا۔ اللہ کے بندے نے جواب دیا: ایک نوجوان جو نہ کمزور ہوگا، نہ معاملات میں کوتاہی کرنے والا اور وہ ذی یزن⁶⁰ کے خاندان سے ہوگا۔ اُس کی حکومت ایک خدا

کے بھیجے ہوئے کی وجہ سے ختم ہو جائے گی جو دینداروں اور انصاف کے ساتھ آئے گا اور اس کی حکومت قوم میں فیصلے کے دن⁶¹ تک رہے گی۔ پوچھا کیا فیصلے کا دن بھی ہوگا؟ کہا: ہاں وہ دن جس روز حکام کو ان کے کاموں کا بدلہ دیا جائے گا۔ اس دن آسمان سے پکار آئے گی جو زندہ مردہ سب سنیں گے۔ تمام لوگ وقت معینہ پر جمع ہو جائیں گے۔ پرہیزگاروں کو کامیابیاں اور نیکیاں نصیب ہوں گی۔ پوچھا جو کچھ تو کہہ رہا ہے، درست ہے؟

شق نے جواب دیا، آسمان و زمین کے درمیان جو کچھ پستی و بلندی میں ہے، ان سب کی قسم! جو خبر میں نے تجھے دی بلاشبہ یہ غلطی اور شک سے مبرا ہے۔

—((اللہ اکبر))—

ربیعہ بن نصر کے بعد حکومت کی باگ ڈور تان اسعد ابو کرب کے ہاتھ آئی۔ وہ مدینہ سے گزرا تو واپسی پر اپنے بیٹے کو وہاں چھوڑ گیا۔ بنی عدی بن نجار نے اسے قتل کر دیا۔ بیٹے کے انتقام میں اس نے مدینہ پر فوج کشی کی۔ بنی قریظہ کے دو یہودی عالموں نے اسے نصیحت کی کہ وہ اس شہر کو مسمار نہ کرے کیونکہ یہ مقام ہجرت نبویؐ ہے جو مکہ میں قریش کے ہاں پیدا ہوگا اور ہجرت کر کے مدینہ آئے گا۔ اگر تو نے اس شہر کو مسمار کرنے کی کوشش کی تو ممکن ہے، خدا تجھے کسی عذاب سے دو چار کر دے۔ یہودی عالموں کی باتوں سے متاثر ہو کر اس نے اپنا ارادہ بدل دیا اور مذہب یہودیت اختیار کر کے واپس چلا گیا۔ واپسی پر اُس نے مکہ مکرمہ میں چھ یوم قیام کیا۔ کعبہ کا طواف کیا۔ سر کے بال منڈوائے۔ اونٹ اور بکریاں ذبح کر کے قربانی کی اور قریش مکہ کی گوشت اور شہد سے ضیافت کی۔ خانہ کعبہ کا دروازہ بنایا۔ اسے قفل لگوا دیا۔ حرم شریف پر ٹاٹ کا غلاف چڑھایا اور واپس چلا گیا۔

اس کے بعد اس کا بیٹا حسان بن تان شاہی کرسی پر متمکن ہوا جسے اس کے بھائی عمر بن تان نے قتل کر دیا اور حکومت خود سنبھال لی۔ یوں یمن کے شاہی خاندان کا شیرازہ بکھر گیا جس سے فائدہ اٹھا کر لخمیہ ذوشاتر نے حکومت چھین لی۔ لخمیہ انتہائی بد کردار اور کمینہ تھا۔ وہ شاہی خاندان کے لڑکوں سے لواطت کیا کرتا تاکہ لوگ انھیں حکومت میں نہ آنے دیں۔ اس بد کردار کو شاہی خاندان کے ایک خوبصورت اور غیرت مند نوجوان نے قتل کر دیا۔ اس کی اس جرأت پر یمن والوں نے اسے اپنا حکمران بنا لیا۔

بد قسمتی سے یہ بھی امن و امان بحال نہ کر سکا۔ بدامنی سے تنگ آ کر یمن کا ایک آدمی قیصر روم سے امداد طلب ہوا۔ قیصر روم نے شاہ حبشہ کو لکھا: شاہ حبشہ نے ارباط کی قیادت میں ستر ہزار

جہشی دے کر بلا دیمین پر چڑھائی کی۔ اس کے ہاتھوں اہل یمن کو ہزیمت اٹھانا پڑی۔ فتح و کامرانی کے بعد اریاط گورنر بنایا جسے نائب سپہ سالار ابرہہ نے قتل کر دیا اور حکومت کی گدی خود سنبھال لی۔

571ء میں ابرہہ نے مکہ 62 پر چڑھائی کی جسے اللہ تعالیٰ کے عذاب نے گھیر لیا۔ چھوٹے چھوٹے پرندوں کے ہاتھوں اسے فاش شکست ہوئی۔ صنعاء واپس پہنچ کر غارت گردم ہوا اس کے بعد اس کا بیٹا۔ بیٹے کے بعد پوتا اور پوتے کے بعد پر پوتا مسروق گورنر بنا۔

مسروق سے اریاط تک (72) بہتر سال جہشیوں کی حکومت رہی۔ مسروق سے سیف بن ذی یزن نے کسریٰ ایران کی مدد سے حکومت چھینی جسے جہشیوں نے قتل کر دیا۔

یاد رہے کہ یہ وہی سیف بن ذی یزن ہے جس کے متعلق سلطیح اور شق نے پیش گوئی کی تھی۔ سیف بن ذی یزن کے قتل کے بعد ہرز گورنر ہوا۔ اس کے بعد اُس کا بیٹا مرزبان اور مرزبان کے بعد ہرز کا پوتا تینجان اور اس کے بعد اس کا بیٹا کرسی یمن پر سرفراز ہوا جسے کسریٰ ایران نے معزول کر کے باذان کو نامزد کر دیا۔

ادھر مکہ میں حضور صلی اللہ علیہ وسلم بھی مبعوث فرمائے جا چکے تھے۔ نبوت سے پہلے آٹھ سال کی عمر میں حضور صلی اللہ علیہ وسلم اپنے چچا ابوطالب کے ساتھ سفر شام پر گئے تو بحیرہ راہب نے آپ کی بعثت کی پیش گوئی کی تھی۔

پھر حضرت خدیجہ کا مال تجارت لے کر گئے تو نسطور راہب نے خدیجہ کے غلام میسرہ کو رسالت محمدی کے متعلق بتایا تھا۔ واقعات پیچھے بیان کیے جا چکے ہیں۔

علاوہ ازیں حضرت سلمان فارسی کا قبول حق اور قبول اسلام بھی آپ کے متعلق کی جانے والی پیش گوئیوں کا حصہ تھی۔

بہر حال حضور اب مبعوث ہو چکے تھے۔ انھوں نے مختلف حکمرانوں کو خطوط لکھے جن میں کسریٰ ایران بھی شامل تھا۔ اس نے آپ کا نامہ مبارک چاک کر دیا اور اپنے گورنر باذان کو لکھا اس مدعی نبوت کو پکڑ کر دربار میں حاضر کرو۔ باذان نے اپنی بیٹی جنھیں آپ نے فرمایا کہ کسریٰ فلاں دن فلاں تاریخ کو اپنے بیٹے کے ہاتھوں قتل ہو جائے گا۔

جب اپنی باذان کے پاس گئے تو یہ سن کر حیران رہ گئے کہ حضور کی پیش گوئی کا ایک ایک حرف سچ ثابت ہوا۔ باذان نے سنا تو خود خدمت اقدس میں حاضر ہو کر مشرف بہ اسلام ہوا۔

اسی ذات اقدس کے متعلق سلطیح اور شق نے ربیعہ بن نصر کو خبریں دی تھیں۔ اسی رسول اُمی کے متعلق بنو قریظہ کے یہودی عالموں نے تباہ اسعد ابو کرب کو بتایا تھا۔

معزز قارئین یہ عرض کر دینا ضروری خیال کرتا ہوں کہ ان واقعات کے علاوہ انجیل اور تورات میں بے شمار واقعات ایسے ہیں جو آپ کی نبوت کی شہادت دیتے ہیں جن کا احاطہ کرنا بذات خود ایک تصنیف کا متقاضی ہے طوالت تحریر کے خوف سے یا تو واقعات کو نظر انداز کر دیا گیا یا پھر اشارۃً بیان کیا ہے۔ تفصیلات کو انشاء اللہ اگلی فرصت میں تصنیفی شکل دینے کا ارادہ رکھتا ہوں۔
وما توفیقی الا باللہ

—(((التصديق لله)))—

حواشی:

- 1- سیرت اور تاریخ کی اکثر کتب میں 9 ربیع الاول ہے اور کچھ میں دس سے بارہ تک تاریخ پیدائش بتائی گئی ہے، بہر حال جمہور علما کے نزدیک تاریخ ولادت 9 ربیع الاول بوقت سحری ہے۔
- 2- رحمت اللعالمین، ابن ہشام، سیرت النبی، تاریخ اسلام، ابن خلدون وغیرہ۔ بچہ کی پیدائش کے وقت ناف ماں کی ناف سے ایک ناڑ کے ذریعہ جڑی ہوتی ہے جسے دایہ کاٹ کر علیحدہ کرتی ہے، مگر خلاف معمول پیدائش کے وقت حضور ناف بریدہ تھے۔
- 3- بنو سعد بن بکر قبیلہ ہوازن کی ایک شاخ کا نام تھا۔
- 4- سیرت النبی، ابن سعد، ابن ہشام اور حدیث کی تمام کتب میں واقعہ درج ہے۔
- 5- بخاری باب السیرت۔
- 6- ایضاً۔
- 7- حلیمہ کے خاوند کا نام حارث بن عبدالعزی تھا۔
- 8- سیرت ابن ہشام جلد اول۔
- 9- ابن ہشام۔ سیرت النبی۔ سرور عالم اور کم و بیش تمام احادیث کی کتب میں ان کی تفصیلات موجود ہیں۔
- 10- ایضاً۔
- 11- بخاری باب السیرت، رحمت اللعالمین، سیرت النبی۔
- 12- بخاری شریف۔
- 13- ابن ہشام۔

- 14- ابن ہشام۔
- 15- ایضاً۔
- 16- ایضاً۔
- 17- ترمذی۔
- 18- سیارہ ڈائجسٹ رسول نمبر نے حلف الفضول کو بالاعنوان سے لکھا ہے۔
- 19- سیرت، تاریخ اور حدیث کی کتابوں میں ان قبائل کی تفصیلات عرب کے شعر و ادب سمیت درج ہیں۔
- 20-21- ابن ہشام، رحمت اللعالمین، ابن خلدوں، تاریخ اسلام (پیر معین الدین ندوی)۔
- 22- جنگ داحسن اور فجار دونوں طرف مختلف قبائل اپنے حلیفوں کے ساتھ اکٹھے ہو کر لڑے۔
- 23- یہ واقعہ مشہور مورخ سہیلی نے بیان کیا ہے۔
- 24- ابن ہشام۔
- 25- ابن ہشام۔
- 26- وہ پتھر جو حضرت ابراہیم اور حضرت اسماعیل نے خدا کے حکم سے حرم میں نسب کیا تھا۔
- 27- وہ چشمہ جو حضرت اسماعیل کے بچپن میں اڑیاں مارنے سے پھوٹا تھا۔ اس کے علاوہ ان نافذات کے اخذ کرنے میں سیارہ ڈائجسٹ رسول نمبر کا بھی حصہ ہے۔
- 28- سیرت سرور عالم جلد دوم۔
- 29- ابن ہشام۔
- 30- سیرت النبی، البدایہ والنہایہ۔
- 31- ابن ہشام۔
- 32- ابن ہشام۔
- 33- ابن ہشام، ابن کثیر نے لکھا ہے کہ شبہ تین آدمیوں پر تھا لیکن اس مال کی برآمدگی چونکہ ڈو یک کے گھر سے ہوئی اسی لیے اسے چور ٹھہرایا گیا۔
- 34- سیرت سرور عالم جلد دوم۔
- 35- ابن ہشام وغیرہ۔
- 36- سیرت سرور عالم، سیرت النبی، ابن ہشام۔
- 37- ترکی کا پرانا نام روم صغریٰ تھا۔

- 38- جدہ کا پرانا نام سعبیس تھا۔
- 39- سیرت سرور عالم، ابن ہشام۔
- 40- ابن ہشام، سورہ ابابیل میں بھی ابرہہ کی تباہی کا ذکر اور مفسرین نے تفسیر میں یہ واقعہ تفصیل سے بیان کیا ہے۔
- 41- رسول عربی، بخاری وغیرہ۔
- 42- سرور عالم، رسول عربی وغیرہ۔
- 43- سیرت النبی، ابن ہشام، حیات محمدؐ۔
- 44- تفصیلات باب نمبر 7 میں درج ہیں۔
- 45- سنن ابی داؤد جلد دوم۔
- 46- اصابہ جلد 5۔
- 47- سنن ابی داؤد جلد دوم۔
- 48- ابن ہشام۔
- 49- ابن ہشام۔
- 50- سیرت سرور عالم۔
- 51- سیرت النبی، مسند احمد بن حنبل جلد 4۔
- 52- سیرت النبی، ابن ہشام۔
- 53- پچھلے باب میں تفصیلات درج ہیں۔
- 54- پانچویں پشت پر حضرت خدیجہ کا سلسلہ نسب حضورؐ سے جا ملتا ہے اسی لیے چچا کا بیٹا کہا۔
- 55- سیرت النبی صلی اللہ علیہ وسلم
- 56- سیرت النبی، ابن ہشام، رحمت اللعالمین۔
- 57- ابن ہشام میں تمام تفصیلات درج ہیں۔
- 58- دو مقامات کے نام ہیں جیسے ہم کہیں خیبر سے کراچی تک۔
- 59- یمن کا حمیری حکمران جس نے ابرہہ کے خاندان سے حکومت چھینی۔
- 60- ذی یزن کا بیٹا سیف بن ذی یزن۔
- 61- فصلے کے دن سے مراد روز قیامت ہے۔
- 62- تفسیر القرآن تفسیر سورہ فیل، تفسیر عقمانی، تفسیر ابن کثیر، موضع القرآن، ترجمان القرآن

باب: 3

بعثت

طلوع آفتاب نبوت صلی اللہ علیہ وسلم

ریگستان عرب میں فسانہ کا رواج عام تھا۔ راتوں کو شباب و کباب کی محفلیں جتیں۔ رقا صائیں نیم برہنہ ناچتیں، گاتیں۔ پوری پوری رات ایسی ایمان دریدہ محافل گرم رہتیں۔ رقا صہ تھک جاتی تو کوئی دل جلا گویا اٹھتا۔ کوئی ہجو، قصیدہ یا کوئی داستان شروع کر دیتا۔ حاضرین میں سے کوئی سردار، کوئی تاجر یا امیر کبیر خاموشی سے اپنی دل نشین رقا صہ بغل میں دبا کر کسی خلوت خانہ میں لے جاتا۔

رات ساز کی تانوں پر تھرکتی، بلکہ پھڑکتی رہتی۔ سامعین اور ناظرین پوری پوری رات محفل کی لطف آفرینیوں میں گزار دیتے۔

ایسی ہی شباب و کباب سے مہکتی ہوئی ایک رات کو کسی سازندے یا گویے نے ساز کے نازک تار چھیڑ کر فضائے مکہ میں ارتعاش پیدا کر دیا۔ سحر آگیاں سرین دلوں پر لوٹنے پوٹنے لگیں۔ پروانوں کی طرح اہالیان مکہ شمع موسیقی کی طرف کھچے چلے آتے۔

سوئے اتفاق محمد صلی اللہ علیہ وسلم اس محلے سے گزر رہے تھے کہ ان خیالات نے پاؤں پکڑ لیے۔ محفل میں پیچھے ہٹ کر بیٹھ گئے، مگر قدرت کے ارادوں میں کچھ اور ہی تھا۔ خدا کی ذات آپ کو ان آلودگیوں سے صاف دیکھنا چاہتی تھی۔ محفل میں بیٹھتے ہی نیند نے آغوش میں لے لیا اور جب آنکھ کھلی تو منظر غائب تھا۔ نہ سازندے تھے، نہ ساز، نہ تماشا تھا، نہ تماشاکی، صبح کی کرنیں بھرپور انداز سے قدیلوں سے روشن رات کی تاریکیوں پر مسکرا رہی تھی۔ یوں حضورؐ بغیر کچھ دیکھے سنے اٹھ کر چلے گئے۔

ایک بار اور کسی ایسی ہی رات کو صحن محفل میں بیٹھنے پر نیند کی شدت نے یہی سلوک کیا۔ بعض

روایتوں میں ہے کہ آپ نے اس طرح کی تین راتوں سے لطف اندوز ہونے کی کوشش کی، مگر قدرتِ خداوندی آپ پر بیٹھتے ہی ایسی نیند طاری کرتی کہ صبح تک کوئی ہوش نہ رہتا۔

یونہی ایک دن مکہ کے ایک میدان میں بچوں نے شور مچا رکھا تھا۔ وہ کسی کھیل میں مگن تھے، بچے تو ویسے بھی معصوم ہوتے ہیں۔ انہیں زمانے کی ترتیب و ترکیب سے کوئی سروکار نہیں ہوتا۔ دنیا سے بے توجہ ہوتے ہیں جس کام کو دل آجاتا ہے نفع و نقصان اور عزت و بے عزتی کا خیال کیے بغیر وہ کام کرنا شروع کر دیتے ہیں۔

ایک دوسرے پر پتھر پھینکنے کا مقابلہ ہو رہا تھا۔ پہلے چھوٹے، پھر بڑے اور پھر اس سے بڑے پتھر پھینکنے کا مقابلہ ہوا۔ ایک لڑکے نے جوش میں بڑا پتھر اٹھاتے ہوئے تہہ بند اتار کر کندھے پر رکھ لیا اور برہنہ پتھر اٹھانے لگا۔ اس کی دیکھا دیکھی تمام کھلاڑیوں نے اپنے تہہ بند اتار دیئے اور برہنہ کھیلنے لگے۔

اس کھیل میں محمد بن عبد اللہ بھی شامل تھے۔ انہوں نے بھی ہجو لیوں کی طرح ستر سے چادر اتار کر پھینک دی اور دوسرے لڑکوں کے مقابلے میں پتھر اٹھا کر پھینکنے ہی لگے تھے۔ اچانک ایک بار لیش سفید کپڑوں میں ملبوس اجنبی نمودار ہوا۔ اس نے محمد بن عبد اللہ کو مکار سید کرتے ہوئے کہا تجھے برہنہ پھرتے شرم نہیں آتی۔ دھوتی اٹھاؤ اور باندھو۔ آپ نے دھوتی اٹھائی، باندھ لی اور دوبارہ کھیل میں مصروف ہو گئے۔

اب ان کھیلنے والے بچوں میں صرف محمد صلی اللہ علیہ وسلم ایسے تھے جو ستر پوش تھے۔ گویا نبوت سے پہلے ہی خدا کی ذات تمام معاشرتی آلودگیوں سے محفوظ رکھنے کا اہتمام کر رہی تھی۔ اسی طرح کسی آدمی نے اپنے مخصوص بت کے قدموں میں سر رگڑتے ہوئے کوئی منت مانی۔ سوئے اتفاق، اس کی خواہش پوری ہو گئی۔ منت میں اس نے اونٹ کا نذرانہ مانا تھا۔ سو اس نے اونٹ ذبح کیا۔ اسے پکایا اور لوگوں میں بانٹ دیا۔ سبھی نے خوشی خوشی کھایا، مگر جب محمد صلی اللہ علیہ وسلم کو پیش کیا گیا تو انہوں نے کھانے سے صاف انکار کر دیا۔

ان واقعات کے علاوہ امانت، صداقت، عدالت اور تجارت کے متعلق چند ایک واقعات ہم پچھلے ابواب میں لکھ آئے ہیں۔ یہ تمام واقعات نبوت سے پہلے آپ کے نظریات اور خیالات کی بڑی واضح دلیل ہیں۔ آپ نبوت سے پہلے بھی مکہ کی عام معاشرت اور نظریات سے یا تو خود ہٹ کر رہے تھے اور یا پھر ہٹا دیا گیا تھا۔

دوسرے الفاظ میں نبوت سے پہلے بھی آپ مکہ میں معاشرتی اور نظریاتی لحاظ سے اکیلے ہی

((الطہ اکہین))

آپ کا خاندان اسی کعبہ کا متولی اور کلیدار بردار تھا جسے صدیوں پہلے ایک بت شکن ابراہیم خلیل اللہ اور اس کے بیٹے دینح اللہ نے تعمیر کیا تھا۔ یہ خدا کے دو برگزیدہ نبیوں نے بنایا تھا۔ زمانے کی ستم ظریفی کہ آج اسی حرم میں معمار حرم کی اپنی اولاد نے ہی سینکڑوں بت سجالے تھے۔ توحید الہیہ کے مرکز اول کو بت شکن کی اپنی ہی اولاد نے بت پرستی کا گورکھ دھندا بنا دیا۔ ابراہیم واسماعیل کی اپنی ہی نسل بتوں پر چڑھاوے چڑھاتی منتیں مانتی اور سجدے کرتی اور ڈٹ کر ان کی عبادت کرتی۔ الغرض سوچ فکر سے عاری عقل نے ہر سوڈیرے جمائے ہوئے تھے۔

اس گئی گزری حالت میں بھی چند لوگ ایسے تھے جو کسی قسم کے حقیقی طریقہ عبادت کو پانے کے لیے سرگرداں تھے، مگر کہیں سے کوئی راہنمائی ملتی ہی نہ تھی۔ ورقہ بن نوفلؓ زید اور عثمان کے ذہن میں یہ سوال ابھرتا ہے کہ اپنے ہاتھوں سے تراشے ہوئے بتوں کو سجدہ کرنا، منتیں ماننا حماقت اور کم عقلی ہی تو ہے۔ سبھی راہ حق کی تلاش میں ٹکریں مارتے مارتے رہ جاتے ہیں، مگر کہیں سے راہنمائی نہیں ملتی۔

ورقہ اور عثمان تو عیسائیت اختیار کر لیتے ہیں، مگر زید یہ کہتے کہتے مر جاتے ہیں کہ اے خدا اگر تیری عبادت کرنے کا طریقہ معلوم ہو جاتا تو میں اسی طریقہ سے تیری عبادت کرتا۔ خداوند تعالیٰ کی قدرت جلیلہ دیکھیے کہ ادھر باوجود کوشش کے کوئی راہنمائی نہیں ملتی۔ ادھر محمد صلی اللہ علیہ وسلم ہیں کہ راہنمائی خود بخود ہو رہی ہے۔ معاشرتی آلودگیوں اور قباحتوں سے انتہائی غیر محسوس انداز سے محفوظ رکھا جا رہا ہے۔

دراصل شرک و بدعت، عربیانی و فحاشی، ظلم و تعدی، مکر و فریب اور معاشرتی ناہمواری سے معمور ماحول آپ کی پاکہا ز طبیعت کو سازگار نہ تھا۔ نتیجتاً جیسے جیسے عمر میں بڑھ رہے تھے، ایسے ایسے ماحول سے نفرت بڑھتی جا رہی تھی۔ اب تو یہ نفرت ایک کرب مسلسل کی شکل اختیار کرتی جا رہی تھی۔

نزول وحی سے دو سال پہلے کے واقعات کا مطالعہ کرنے سے پتا چلتا ہے کہ آپ پر مسلسل محرومی چھائی رہتی تھی۔ کھویا پن حاوی ہونے لگا تھا۔ آپ جنگوں اور پہاڑوں میں نکل جاتے۔ جہاں بھی جاتے مختلف دوسوں سے اور خیالات سوال بن کر ابھرتے کہ میں کیا ہوں۔ دنیا کیا ہے۔ زندگی کا مقصد کیا ہے۔ کن کن چیزوں پر یقین کروں۔ طور اور حرا کی فلک شکاف چوٹیوں میں کچھ

تلاش کروں یا درختوں کھنڈرات اور میدانوں سے سوال کروں اور کبھی گردشِ لیل و نہار چمکتے ستاروں اور برستے بادلوں سے پوچھتے، تم کیا ہو؟ میں کیا ہوں؟ تمہارا مقصد حیات کیا ہے؟ مجھے کس لیے پیدا کیا گیا، مگر کسی نے کوئی جواب دینا تمہانہ دیا۔

مابوسیاں اور محرومیاں زیادہ تنگ کرتیں تو آپ جبل نور میں واقع غار حرا میں جا بیٹھتے۔ مہینوں وہیں تھنٹ و عبادت میں مصروف رہتے۔ خود شناسائی کی کوشش کرتے۔

اس وقت آپ کی عبادت و ریاضت کس قسم کی ہوتی، اس کے متعلق کچھ زیادہ وثوق سے نہیں کہا جاسکتا۔ ہاں ایک دفعہ کسی صحابی نے بعثت سے قبل غار حرا میں کی جانے والی عبادت کے متعلق پوچھا تو آپ نے جواب دیا: ”غور و فکر اور عبرت پذیری۔“

اس پر مزید غور کیا جائے تو ایسے معلوم ہوتا ہے کہ آپ کی نبوت سے پہلے کی عبادت حضرت ابراہیم علیہ السلام کی نبوت سے پہلے جیسی عبادت تھی۔ ابراہیم علیہ السلام نے جب ستاروں کی تجلی کو دیکھا تو دھوکا ہوا، چاند کی تجلی کو دیکھا تو اور بھی دھوکا ہوا، سورج کی روشنی کو دیکھنے پر شبہ اور بڑھ گیا اور جب سب کچھ نظروں سے اوجھل ہو گیا تو ابراہیم علیہ السلام بے ساختہ پکار اٹھے:

لَا أَحِبُّ الْآفَلِينَ ۝

یعنی میں فانی چیزوں کو نہیں دیکھتا۔

إِنِّي وَجَّهْتُ وَجْهِيَ لِلذَّيِّ فَطَرَ السَّمَوَاتِ وَالْأَرْضِ ۝

یعنی میں اپنا منہ اس کی طرف کرتا ہوں جس نے زمین و آسمان پیدا کیا۔

—((الطہ اکہین))—

یہ چالیس عام الفیل اور 611 عیسوی تھا۔ آپ کی عمر مبارک چالیس سال ہو چکی تھی۔ تقریباً چھ مہینوں سے آپ کو عجیب و غریب خواب آنا شروع ہو گئے جو بالکل سچے ہوتے۔ جو کچھ رات کو خواب میں دیکھتے، وہی دن کو حقیقت بن کر وقوع پذیر ہو جاتا۔

یہ وحی الہیہ کی تعبیر تھی۔ ایک طرح کی مشق یا ریہرسل تھی۔ وحی سے پہلے اس قسم کی ریہرسل نہ ہوتی تو ممکن تھا آپ پہلی وحی کا بوجھ برداشت نہ کر پاتے۔ انسان کی فطری کمزوریوں کے باعث خدا نے وحی کی تمہید باندھنا شروع کر دی تاکہ اعصاب اس مافوق الفطرت واقع کو برداشت کرنے کے قابل ہو سکیں۔

اس سال حسب معمول رمضان کا چاند دیکھ کر آپ سامانِ خورد و نوش کے ساتھ غار حرا میں معتکف ہو گئے۔ سترہ دن اللہ کی عبادت اور تزکیہ نفس میں مصروف رہے۔ سترہ فجر رمضان المبارک

کورات کے وقت اچانک سید الملائکہ یعنی فرشتوں کے سردار حضرت جبریلؑ خدا کا پیغام لے کر حاضر ہوئے۔

اس¹⁰ نے ایک کپڑا سامنے پھیلا یا جس پر سورہ علق کی چند آیات لکھی ہوئی تھیں اور کہا اقرأ پڑھو۔ حضورؐ نے جواب دیا مآ انا بقاری میں پڑھ نہیں سکتا۔ جبریل نے آ کر گلے لگایا اور زور سے بھینچا۔ جب آپؐ کی قوت برداشت جواب دینے لگی تو چھوڑ دیا۔ پھر کہا اقرأ (پڑھو) حضورؐ نے مکرر جواب دیا میں پڑھ نہیں سکتا۔ جبریل نے پھر گلے لگایا اور زور سے بھینچا۔ جب قوت برداشت جواب دینے لگی تو چھوڑ دیا اور کہا اقرأ (پڑھ) آپؐ نے سہ کرر جواب دیا میں پڑھ نہیں سکتا۔ حتیٰ کہ یہ عمل تین بار کیا گیا اور تینوں بار بھی جواب ملا کہ میں ان پڑھ ہوں۔ تیسری بار جواب سن کر جبریلؑ نے کہا۔

اِقْرَأْ بِاسْمِ رَبِّكَ الَّذِي خَلَقَ ۝

پڑھا اپنے رب کے نام سے جس نے تجھے پیدا کیا۔

خَلَقَ الْإِنْسَانَ مِنْ عَلَقٍ ۝

جس نے انسان کو گوشت¹¹ کے لوتھڑے سے پیدا کیا۔

اِقْرَأْ وَرَبُّكَ الْأَكْرَمُ ۝

پڑھ تیرا رب بڑا کریم ہے۔

الَّذِي عَلَّمَ بِالْقَلَمِ ۝

جس نے قلم کے ذریعہ علم سکھایا۔

عَلَّمَ الْإِنْسَانَ مَا لَمْ يَعْلَمْ ۝

انسان کو وہ علم سکھایا جو وہ پہلے نہیں جانتا تھا۔

یوں سترہ رمضان المبارک کو آغازِ وحی اور آغازِ نبوت سورہ علق کی ان آیات سے بوقتِ

سحر ہوا۔

آغازِ نبوت اللہ کے بابرکت نام سے کیا گیا۔ یہ اللہ کی توحید اور برتری کا پہلا سبق تھا جو محمد صلی اللہ علیہ وسلم کو سکھایا گیا۔ اس سے اشارہ مل گیا کہ آئندہ زندگی میں کسی کام کی ابتداء اللہ کا نام لیے بغیر نہ کی جائے۔

پھر قرآن کے ہر مضمون سے پہلے (ماسوائے سورہ توبہ کے) بسم اللہ کے الفاظ کو لازمی کر دیا

گیا۔

پہلی آیت میں ہی ایسا مضمون باندھا گیا ہے کہ عرب کی مشرک تہذیب اور بت پرست تمدن کی عمارت دھڑام سے گرنے لگتی ہے۔ پہلے سبق ہی میں نبی صلی اللہ علیہ وسلم سے منوالیا گیا ہے کہ عبادت تو صرف اسی کی ہونی چاہے جس نے انسانوں اور تمام کائنات کو تخلیق کیا۔

دوسری آیت میں انسانی تخلیق کا نظریہ، بلکہ فارمولا بتا کر اس کی کم مائیگی اور اصلیت کو کھول کر رکھ دیا تاکہ اسے احساس ہو۔ چوٹ لگے اس کی نخوت پر، غرور پر اور پتا چلے اپنے عمل ترویج و ترقی کا کہ وہ کس بات پر اکتا رہا ہے۔ کس چیز پر فرعون بننے کی کوشش کر رہا ہے۔ کیا وہ بھول گیا ہے اپنی اوقات کو۔ کیا وہ بھول گیا ہے ان لمحات کو جب پانی کے ایک گندے قطرے سے اس کے عناصر کو ترتیب دیا جا رہا تھا۔ اگر اس کی جزئیات چند ظاہری اسباب کے ذریعہ جمع نہ کی جاتیں تو اس نخوت کے پتلے کی تخلیق ہی نہ ہو پاتی۔

اگلی آیت بھی انسان کی حیثیت اور اصلیت کا مذاق اڑا رہی ہے۔ دیکھو آج تہذیب و شائستگی کا دعویٰ دار، چاند، مشتری اور مریخ پر قدم رکھنے والا، علم و ترقی کو اپنے ہاتھوں اور اپنی محبت شاقہ کا کرشمہ کہنے والا اپنے عناصر ترتیب کو بھول گیا ہے اس وقت کو بھول گیا ہے جب وہ ماں کے پیٹ میں صرف جمے ہوئے خون کا لوتھڑا تھا۔ بالکل بے جان تھا۔ یہ تو سارا کمال اس خالق حقیقی کا ہے جس نے اس کے اعضا ترتیب دیئے اور عالم ارواح سے ایک روح اس کے جسم میں داخل کر دی۔ صرف یہی نہیں، پیدا کرنے والے نے پیدا کرنے کے بعد بھی اس پر احسانات کیے۔ کائنات کے علوم و فنون سے بہرہ ور کیا۔ ان علوم و فنون کو قلم کے ذریعے محفوظ کرنے کے ہنر بھی بتا دیئے تاکہ ترویج و ترقی ایک تسلسل کے ساتھ حاصل کر سکے اور یوں اسے کائنات کے ارتقائی عمل کا موجد بنا دیا۔ اس کی سوچوں سے بالا اسرار و رموز کے دروازے کھول دیئے۔ اب وہ سمجھتا ہے میں ایسا ہی تھا۔ ذرا اپنے ماضی پر نظر تو کر کے دیکھے اس کی نخوت، اس کا غرور، اس کا علم، اس کی ایجادات اس گندے قطرے کی طرح پانی پانی ہوتی ہیں کہ نہیں۔

حضور صلی اللہ علیہ وسلم اُمی یعنی ان پڑھ تھے۔ پہلے ہی پیغام میں علوم و فنون کی اہمیت اور قدر و قیمت واضح کر دی گئی۔ ادیان سابقہ کی تاریخ دیکھیں کسی دین کی ابتداء اس انداز سے نہیں کی گئی۔ اس سے اس بات کا اشارہ ملتا ہے کہ کائنات کا آخری ارتقائی عمل اسی اُمت کے ہاتھوں مکمل ہونا ہے۔ کائنات سے مراد صرف یہی خطہ ارضی نہیں، بلکہ اس کے دو حصے ہیں۔ پہلا حصہ دارالعمل اور دوسرا حصہ دارالحساب اور اس کے بعد کا ہے۔ ایک حصہ تو انسان کی یہی فانی زندگی اور دوسرا حصہ اس کی لافانی زندگی کا ہے۔

اصولاً فانی یا فنا ہوجانے والی یا توڑ پھوڑ کا شکار ہوجانے والی زندگی ترقی یافتہ زندگی کہلانے کی حقدار نہیں۔ یہ ترقی پذیر کے زمرے میں آسکتی ہے۔ ترقی یافتہ زندگی وہ ہو سکتی ہے جو لافانی بھی ہے اور ابدی بھی۔ اس حوالے سے وہ انسانی ارتقا کی آخری سیڑھی ہے جس پر بھی پاؤں رکھا جا سکتا ہے جب اللہ کے بھیجے ہوئے انبیاء کی اطاعت و فرمانبرداری کی جائے۔ اس دنیا کے علوم و فنون سے کما حقہ فائدہ اٹھانا تو وہی ہوا جو اللہ نے اپنے رسول صلی اللہ علیہ وسلم کو بتا دیا۔

انسان کے تخلیقی اور تدریجی عوامل کے ذکر کے فوراً بعد علم اور قلم کا ذکر کر کے اُمت پر پیش آنے والی ذمہ داریوں کو واضح کر دیا گیا ہے۔

— ((اللہ اکبر)) —

خدائے بزرگ و برتر کی طرف سے ختم الرسل ﷺ کے لیے یہ پہلا پیغام تھا۔ پہلا سلام تھا جو خدا کے مقرب فرشتے جبریل علیہ السلام نے پہنچایا۔ فرشتہ پیغام سنا کر، بلکہ پڑھا کر چلا گیا تو حضور ﷺ نے اٹھنے کی کوشش کی، مگر نقاہت غالب آگئی۔ اعصاب نے انتہائی ٹھکن کا احساس دلایا۔ اٹھنے کی کوشش میں چکر آنے لگے تو آپؐ وہیں بیٹھ گئے۔ کافی دیر اس تذبذب میں بیٹھے رہے۔ پھر ہمت کر کے اٹھے اور گھر کی طرف چلنا شروع کیا۔ چلتے ہوئے ٹانگیں ایسے لڑکھڑا رہی تھی جیسے کندھوں پر بہت زیادہ بوجھ ہو۔

پھر جب جبل نور کے درمیان پہنچے تو ایک آواز نے روک لیا۔ کوئی کہہ رہا تھا ”محمد ﷺ“¹³

آپ اللہ کے رسول ہیں اور میں جبریل ہوں۔“

آپ آواز دینے والے کو دیکھنے کی کوشش میں آسمان پر نظر دوڑاتے ہیں تو وہاں جبریل انسانی شکل میں کھڑے کہہ رہے تھے۔ ”محمد ﷺ آپ اللہ کے رسول ہو اور میں جبریل ہوں حیرانی اور بڑھ جاتی ہے۔ اسی حالت میں آپ آسمان کی جس سمت نظر پھیرتے ہیں۔ اسی سمت جبریل اس آواز کے ساتھ نظر آتے ہیں۔ محمد ﷺ تم اللہ کے رسول ہو اور میں (فرشتہ) جبریل ہوں۔ دیکھتے دیکھتے اعصاب تڑاخ تڑاخ ٹوٹنے لگے۔ مگر آپؐ مبہوت کھڑے چاروں طرف دیکھتے ہی گئے۔ آخر فرشتہ خود ہی تعارفی کلمات سناتے سناتے غائب ہو گیا۔ آپ گھر کی طرف چل نکلے۔

ادھر وفا شعار¹⁴ بیوی کافی دنوں سے ادا اس بیٹھی تھیں۔ انھوں نے بلانے کے لیے غلام دوڑائے جو غارِ احرام میں دیکھ کر ناکام واپس چلے آئے۔

آپ حسب معمول طوافِ کعبہ کے بعد گھر واپس پہنچے تو محترمہ خدیجہ کے قریب بیٹھ گئے۔ وہ

غور کرتی ہیں کہ آپ کی آواز نحیف و خستہ ہے، رنگ اڑا جا رہا ہے۔ دفعتاً خیال آتا ہے کہ ضرور کوئی محیر العقول واقعہ ہوا ہے جو یہ حالت ہوئی جا رہی ہے۔ پوچھتی ہیں اے ابوالقاسم ¹⁵ آپ کہاں تھے میرے نوکر مکہ کے بلند ¹⁶ حصے یعنی غار حرا تک تلاش کر آئے، مگر آپ نہیں ملے۔

آپ نے شروع سے آخر تک جو کچھ پیش آیا کھول کر بتا دیا۔ خدیجہ نے سنتے ہی کہا ”بس خوش ہو جائیے اور ثابت قدمی اختیار کیجئے۔ قسم ہے اس ذات کی جس کے قبضہ میں خدیجہ کی جان ہے مجھے امید ہے کہ آپ اس امت کے نبی ہو گئے۔“
آپ نے فرمایا۔

لَقَدْ خَشِينْتُ عَلَى نَفْسِي یعنی مجھے اپنی جان کا ڈر ہے اور پھر کہا مجھے اڑھا دو۔ مجھے اڑھا دو محترمہ نے اڑھا دیا۔ کافی دیر تک کپڑا اڑھ کر سوئے رہے۔ اٹھے تو دل ٹھہر گیا گھبراہٹ دور ہو چکی تھی۔

حضرت خدیجہ آپ کو اپنے چچیرے بھائی ورقہ بن نوفل کے پاس لے گئیں جو عیسائیت پر یقین رکھتے تھے۔ عبرانی زبان لکھنے پڑھنے میں کافی ماہر تھے۔

ورقہ نے چند سوالات پوچھنے کے بعد کہا: ”قدوس ہے قدوس ہے ¹⁷ یعنی پاک ہے پاک ہے وہ ذات جس کے ہاتھ میں ورقہ کی جان ہے۔ یہ وہی ناموس اکبر یعنی عالم بالا سے وحی لانے والا فرشتہ ہے جو موسیٰ کے پاس آیا تھا اور پھر آپ اس امت کے نبی ہیں۔ تردونہ کرنا۔ ثابت قدم رہنا۔ اب آپ کو جھٹلایا جائے گا۔ اذیتیں دی جائیں گی۔ جلا وطن کیا جائے گا۔ آپ پر قوم تشدد اور جنگ وارد کرے گی۔“

پھر ورقہ نے حضور کے سر کے وسط میں بوسہ دیا اور کہا کاش مجھے وہ وقت دیکھنا نصیب ہوتا تاکہ آپ کی کوئی مدد کر سکتا۔

ورقہ بن نوفل سے ملنے کے بعد آپ کی ذہنی و فکری کشمکش شدت اختیار کر گئی۔ اوپر سے قدرت وحی یعنی کئی دنوں تک وحی کا سلسلہ منقطع ہو گیا۔ اب سوچ فکری کشمکش کا تسلسل پل بھر کے لیے ٹوٹنے کا نام نہیں لیتا تھا۔ ایک بے کلی اور بے چینی نے گھیر رکھا تھا۔ اسی ذہنی ہیجان میں پہاڑ کی چوٹی پر ¹⁸ چڑھ کر چاہتے ہیں کہ اپنے آپ کو نیچے گرا دیں۔ عین اس وقت جب آپ گرانے کی پوزیشن لے چکے ہوتے۔ دفعتاً جبریل نمودار ہو کر کہتے۔ یقیناً آپ اللہ کے رسول ہیں۔“ گرانے کا عمل پھر موخر ہو جاتا۔

قارئین انسانی جسم میں برداشت کی کچھ حدیں مقرر ہیں۔ انسانی ہڈیاں اور اعصاب متعینہ برداشت سے زیادہ کوئی چیز قبول نہیں کرتے۔ یہ انسان کی فطری کمزوری ہے آج کے جدید سائنسی تجربات کے دور میں بھی انسان اپنی فطری کمزوریوں پر قابو نہیں پاسکا۔

مثلاً دھماکے اس دور کا معمول ہیں بلکہ پاکستان جیسے تیسری دنیا کے ممالک میں تو ثقافت کا حصہ معلوم ہوتے ہیں، لیکن کوئی ایسا دھماکہ جسے سننے کے لیے ہم پہلے سے تیار نہ ہوں اگر اچانک ہمارے نزدیک وقوع پذیر ہو جائے تو اکثر اوقات اعصاب کو شل کر کے ہمارے جسم پر انتہائی تھکن اور بخار کی سی کیفیت پیدا کر دیتے ہیں۔ کوئی خبر جو ہماری توقعات سے بڑی ہو۔ اچانک سننے پر اکثر آدمی اپنا توازن کھو بیٹھتے ہیں۔ حادثاتی خبریں اچانک سننے پر کئی لوگوں کے دل پھٹ جاتے ہیں۔ اکثر اوقات آسمانی بجلی کا کڑکا ہمارے جسم پر لرزہ طاری کر دیتا ہے۔

کوئی ایسی ذمہ داری جسے قبول کرنے کے لیے ہم تیار نہ ہوں یا جس کی انجام دہی اپنے دست قدرت سے بالا سمجھتے ہوں، اگر ہم پر زبردستی ٹھونس دی جائے تو عموماً ہمارے جسم پر اس کا اثر اعصابی و جسمانی تھکن اور ہلکے ہلکے بخار کی شکل میں نمودار ہوتا ہے۔

بس یہی یا اسی طرح کی صورت حال حال حضورؐ کے ساتھ پہلی وحی کے بعد ”نشرت وحی“ کے عرصہ میں پیش آئی ہوگی۔ ایسی حالت میں جبکہ نبی اکرمؐ کے سامنے خدا کی ذات کا بھی کوئی واضح تصور موجود نہ تھا۔ بس ہلکی سی تلاش ربانی کے علاوہ کچھ پتا نہ تھا۔ اس حالت میں اچانک فرشتے کا ظاہر ہونا اور خدا کا پیغام دینا۔ وہ بھی نبوت و رسالت جیسی عظیم ذمہ دارانہ خوشخبری کے ساتھ، پوری آئندہ نسل انسانی کے قائد و راہنما بنا دیئے گئے۔ کروڑوں اربوں انسانوں کی ذمہ داری آپؐ کے کندھوں پر ڈال دی گئی۔ یہ اچانک پن، ظاہر ہے، اعصاب کو مضطرب کر گیا ہوگا۔

اس میں حیرانی کی کوئی بات نہیں۔ اچانک غار حرا میں خلاف معمول جبریل کے آجانے سے حضورؐ پر خوف طاری ہوا۔ اس کے جانے کے بعد اسی خوف نے تھکن، نقاہت اور لڑکھڑاہٹ کی شکل اختیار کر لی۔ واپسی پر رسول اللہؐ ہونے کی خوشخبریاں سنیں۔ اُنق پر چاروں طرف جبریل کو چھائے ہوئے دیکھا تو اعصاب شکنی کے عمل میں اور اضافہ ہو گیا۔

آگے چل کر وحی رکنے کے واقعات پر غور کریں تو مزید پتا چلتا ہے کہ آپؐ کو جو ذمہ داری سونپی گئی وہ آپؐ کی توقعات سے کہیں بالاتھی۔ آپؐ کے جسمانی قوی کی برداشت سے باہر تھی۔ حالانکہ چھ مہینے پہلے سچے خواب دکھا کر زمین ہموار کی جاتی رہی۔ باوجود اس کے پہلی وحی کے بعد سلسلہ وحی کچھ دنوں کے لیے روک دیا گیا، جو اس بات کی دلیل ہے، کہ ابھی وحی الہیہ کے تسلسل کو

برداشت کرنے کی آپ میں ہمت نہ تھی۔

تین دن اسی حالت میں گزرے تین دن بعد سورۃ مدثر کی پہلی سات آیات نبوت کا پروگرام اور کام کا طریقہ کار لے کر نازل ہوئیں۔ اندازاً اتنا سادہ اور عام فہم تھا کہ مخاطب کو مجھوڑنا شروع کر دیا۔

”اے اوڑھ لپیٹ کر سونے والے اٹھو اور خبردار کرو اور اپنے رب کی بڑائی بیان کرو۔ اپنے کپڑے پاک رکھو اور گندگی سے دور رہو اور احسان نہ کرو زیادہ حاصل کرنے کے لیے اور اپنے رب کی خاطر صبر کرو۔“

گویا یہ کام کی ترتیب اور تفصیل ہے جب ابتداء کے لیے حکم مل گیا تو حضور ﷺ ہیجان اور کشمکش سے نکل کر منصب رسالت کے کام میں لگ گئے اور ایسے لگے کہ زندگی کا اوڑھنا بچھونا بنالیا۔ خفیہ طریقہ سے لوگوں کو پیغام الہی پہنچانا شروع کر دیا۔ آئیے اگلے باب میں تفصیلات کا جائزہ لیتے ہیں۔

—((الحمد لله))—

پہلی زیر زمین تحریک کا آغاز

حضور ﷺ انتہائی اضطراب کی حالت سے گزر رہے تھے۔ اضطرابی حالت 19 میں کبھی پہاڑوں پر چلے جاتے اور کبھی جنگلوں میں نکل جاتے۔ کہیں یا کسی پل وہی فرشتہ پھر دکھائی دے۔ مزید راہنمائی کرے، مگر وہ نہیں ملا اگر ملا بھی تو صرف اتنا کہہ کر چلا گیا کہ تم اللہ کے رسول ہو۔ اس سے اضطراب اور بھی بڑھ جاتا۔ تھک ہار کر واپس آ جاتے اور چادر اوڑھ کر سونے کی کوشش کرتے۔ زوجہ محترمہ اس کیفیت سے نکالنے کے لیے اپنی سی کوششیں کرتی رہی۔ دلا سے دیتی رہیں، مگر نہ تو پل بھر آرام ملا اور نہ ہی سو سکے۔

غم و اندوہ کی اس کیفیت میں تین دن گزر گئے۔ تین دنوں پر محیط یہ عرصہ بڑا لمبا کٹھن اور بوجھل تھا۔

یاد رہے کہ اس عرصہ کو فترت وحی یعنی وحی کا رک جانا کہتے ہیں پھر ایک دن حکم خداوندی سے وہی فرشتہ نیا پیغام لے کر حاضر ہوتا ہے۔ حضور ﷺ کی اضطرابی حالت کے حوالے سے بات کرتے ہوئے مخاطب ہوتا ہے۔

يَا أَيُّهَا الْمُدَّثِّرُ

اٹھو اے اوڑھ کر سونے والے۔

خطاب کرنے والے کا انداز حضور کی پریشانی اور مضطرب حالی کی بھرپور عکاسی کر رہا ہے۔ ایسے محسوس ہوتا ہے جیسے مخاطب کو جھنجھوڑ کر اٹھایا جا رہا ہے۔ جیسے پکارا جا رہا ہے اس کیفیت میں پڑے رہنا آپ کا منصب نہیں۔

قُمْ فَأَنْذِرْ ۚ وَرَبُّكَ فَكَبِيرٌ ۚ

اٹھو خبردار کرو یا ڈراؤ۔

آپ کا منصب یہ نہیں کہ پریشان حال پڑے رہو۔ اپنے آپ پر کڑھتے رہو۔ نہیں! نہیں! اب آپ کے منصب کے سامنے آپ کی اپنی آسائش کوئی اہمیت نہیں رکھتی۔ انسانیت شرک و بت

پرستی، ضلالت و بے حیائی، ظلم و تعدی میں پڑی ہے اور تم سو رہے ہو۔ اٹھ کر انھیں ڈراؤ۔ ان کے عقائد باطلہ اور توہمات لایعنی پر تنقیدی نظر ڈالو۔ تباہی کے دہانے پر کھڑی قوم کو خبردار کرو کہ تمہارا اگلا قدم بس تباہی کے عمیق گڑھوں میں گرنے والا ہے۔ اس سے آگے بڑھنے کی بجائے پیچھے مڑ کر صحیح راہ متعین کرو۔

توحید الہیہ کا راستہ بتاؤ۔ اللہ تعالیٰ کی طرف پلٹ آنے کی تلقین کرو۔ ہزاروں قسم کی پرستشوں کی بجائے صرف خدائے واحد کی عبادت کے لیے بلاؤ۔ خدا کی اتنی بڑائی بیان کرو کہ قوم صنم توڑ کر توحید خداوندی میں گم ہو جائے۔

وَيَا بَكَ فَطَهِّرْهُ

اور اپنے کپڑے پاک رکھو۔

پہلی آیات کے ساتھ تقابل سے پتا چلتا ہے کہ پاک رکھنے سے مراد صرف جسم اور کپڑوں کی ہی پاکی نہیں، بلکہ اخلاقی و روحانی، معاشی و معاشرتی پاکیزگی بھی ہے چونکہ پورا معاشرہ اخلاقی و روحانی اعتبار سے بے حد کثیف تھا۔ بظاہر خطاب محمد ﷺ سے ہے۔ اگر صرف آپ ہی کو عملی لحاظ سے مخاطب تصور کر لیا جائے تو منصب رسالت و نبوت کی وسعت محدود ہو جائے گی گویا کپڑے پاک رکھنے کی وسعتوں میں پوری کی پوری تحریکی فکر چھپی ہوئی ہے جس کے لیے زمان و مکان کا بھی تعین نہیں اور جس پر نبی امی ﷺ نے آئینہ دنوں میں خفیہ یا اعلانیہ عمل پیرا ہونا ہے۔

اگلی آیت میں گندگی سے دور رہنے کا حکم ہے اس سے مراد عقائد و خیالات۔ اعمال و اخلاق۔ جسم و لباس، معیشت و معاش اور تہذیب و تمدن کی پاکیزگی ہے۔

وَلِرَبِّكَ فَا صَبِرْهُ

اور اپنے رب کی خاطر صبر کرو۔

یہ بھی دراصل ان آلام و مصائب کی طرف اشارہ کر کے ذہن نشین کروایا جا رہا ہے۔ یہ کام، یہ ذمہ داری اتنی آسان نہیں، بلکہ ظلم و ستم کی اندھیری راتیں آنے والی ہیں۔ مصائب کے پہاڑ ٹوٹنے والے ہیں۔ تصورات سے بھی بڑے ظلم اور تکلیفیں اس منصب سے چھٹی ہوئی ہیں۔ اس وقت کے لیے تیار ہو جاؤ۔ ذہن بنا لو۔ اس انتہائی برے وقت کے لیے جب کوئی پرسان حال نہ ہوگا۔ کہیں ایسا نہ ہو کہ اس وقت صبر کا دامن چھوڑ بیٹھو۔ صرف اور صرف رضائے الہیہ کے لیے صبر و شکر کے ساتھ لپٹے رہنے کی عادت بنا لو اور اس قسم کا مظاہرہ کرتے رہنے کے لیے تیار ہو جاؤ۔

—((اللَّهُ أَكْبَرُ))—

ان آیات کے بعد جبریل نے ایک جگہ پاؤں 20 گھر گڑا۔ وہاں سے چشمہ پھوٹ پڑا۔ اس پانی سے جبریل نے وضو کیا۔ دو رکعت نماز ادا کی۔ حضورؐ نے بھی اس کی طرح وضو کیا۔ جبریل کی اقتدا میں نماز پڑھی۔ یہ اسلام کی سب سے پہلی نماز ہے جو حضورؐ نے دو رکعت کی صورت میں پڑھی۔

جبریل چلے گئے تو حضور ﷺ گھر تشریف لائے۔ ظاہر ہے اس پیغام کے بعد فکری تفکرات نے گھیر لیا ہوگا کہ کام کا آغاز کہاں سے کیا جائے۔ کن کن لوگوں سے دعوت کی ابتدا کی جائے۔ خاندان والوں کو کیسے دعوت حق کی طرف بلایا جائے۔ پتا نہیں وہ قبول کریں گے یا نہیں۔ اپنوں اور غیروں کے سامنے کس انداز سے دعوت حق پیش کی جائے۔ اسی قسم کے تفکرات اور سوچوں نے گھیر لیا تھا۔ گھر پہنچے تو اندر کے تفکرات چہرے پر بھی عیاں تھے۔

ظاہر ہے کوئی بھی عقل مند عورت اپنے شوہر کو سمجھنے کو پوری کوشش کرتی ہے۔ پچھلے دس سالوں سے حضورؐ کا ایک ایک لمحہ حضرت خدیجہؓ کے سامنے تھا۔ پچھلے دس سالوں سے حضورؐ کے حضرت خدیجہؓ سے زیادہ قریب تو کوئی نہیں تھا۔ حضورؐ کا کردار، معاشرت، لین دین، اقوال و افعال، اعمال و اخلاق، عبادات، تحنث و تحنث، امانت و صداقت سب کچھ ہی تو خدیجہؓ جانتی تھیں۔ پہلی وحی سے سچے خوابوں کے زمانہ تک، ان کے غلام میسرہ کے ساتھ سفر کے حالات، نسطورا راہب کی پیشن گوئیاں، پہلی وحی اور دوسری وحی کے درمیان کے حالات، ورقہ بن نوفل سے وحی اول کا بیان اور ورقہ بن نوفل کا آپ کے نبی ہونے کی تصدیق کرنا مکہ کی قبیح معاشرت اور سود خور معیشت سے آپ کی نفرت کو بھی خوب جانتی تھیں۔ غرض حضرت خدیجہؓ سب کچھ ہی سے واقف تھیں۔ حضور ﷺ کو پریشان حال دیکھا تو حوصلہ دینے کی اور ہمت بڑھانے کی کوشش کی۔ حضور ﷺ نے فرمایا:

خدیجہ 21 نیند اور سکھ کا زمانہ ختم ہو گیا۔ اس وقت جبریل نے اللہ کی طرف سے مجھے حکم دیا ہے کہ لوگوں کو اس کی طرف آنے کی دعوت دوں کہ وہی ذات واحد عبادت کے لائق ہے۔ لیکن خدیجہؓ نہیں کس سے کہوں۔ میری بات کون سنے گا۔“

خدیجہؓ آپ کی حقانیت اور سچائی کی پہلے ہی معترف ہو چکی تھیں۔ حضورؐ کی دلجوئی اور حوصلہ افزائی کے لیے اسلام قبول کر لیا۔ اس لحاظ سے خدیجہؓ دنیا کی وہ ہستی ہیں جنہیں سب سے پہلے امت محمدیہ میں داخل ہونے کا شرف حاصل ہے۔

اس کے بعد بڑوں اور حضورؐ کے دوستوں میں حضرت ابو بکر صدیق رضی اللہ عنہ دائرہ اسلام

میں داخل ہوئے۔ ان کے بعد آپ کے متبنی حضرت زید بن حارث اور چچا زاد بھائی حضرت علی رضی اللہ عنہ حلقہ بگوش اسلام ہوئے۔ پانچ افراد پر مشتمل (مردوزن) کی یہ پہلی جماعت ہے جس نے خفیہ دعوت و تبلیغ کا کام شروع کیا۔

یہ بھی بات دلچسپی سے خالی نہ ہوگی کہ حضرت ابوبکر صدیق کے ایمان لانے کے کچھ عرصہ بعد ان کے ہاں حضرت عائشہ صدیقہ کی پیدائش ہوئی اس لحاظ سے یہ امت مسلمہ میں پہلی ہستی ہیں جن کے کان میں سب سے پہلے اذان کہی گئی۔ یا جو امت میں سب سے پہلے بطور مسلمان پیدا ہوئیں۔

یہ ہستیاں بلا تامل امت مسلمہ میں شامل ہو کر دعوت و تبلیغ کے کام میں لگ گئیں۔ حضرت ابوبکر کی معمولی تحریک سے ان کے قریبی ساتھی یا قریبی دوستوں کے دوست حضرت عثمان غنیؓ حضرت عبدالرحمن بن عوف، حضرت زبیر بن عوام اور حضرت سعد بن ابی وقاص حلقہ اسلام میں داخل ہوئے۔ یہ پانچوں صحابہ کرام عشرہ مبشرہ²² میں بھی شامل ہیں۔

ان کے بعد حضرت ارقم بن ابی ارقم۔ عبداللہ بن مسعود۔ عثمان بن مظعون۔ ابو عبیدہ۔ عبیدہ بن حارث۔ عمار بن یاسر۔ خالد بن سعید۔ خباب بن ارت اور حضرت صہیب رومی مشرف بہ اسلام ہوئے۔

ان کے علاوہ عورتوں کی خاصی تعداد بھی تھوڑے عرصہ میں اسلام و ایمان سے سرفراز ہو گئی۔ اسلامی تحریک کا یہ عمل تین سال تک خفیہ رکھا گیا۔ غالباً 611ء تا 614ء تک انتہائی خفیہ طریقے سے تبلیغ و اشاعت اسلامی ہوئی۔

ان تین سالوں میں صرف ان کے سامنے تحریکی نصب العین پیش کیا جاتا جن کے بارے علم ہوتا کہ دعوت قبول کر لیں گے۔ ان میں بھی اکثریت ایسے لوگوں کی ہوتی جو امت کے کسی نہ کسی ساتھی کے حلقہ اثر میں تھے انھیں معمولی دلائل یا براہین سے بت پرستی چھوڑنے پر آمادہ کر لیا جاتا۔ اب اسلام لانے والوں کی تعداد خاصی ہو گئی تھی۔ سواب اس نے ایک باقاعدہ زیر زمین تحریک کی شکل اختیار کر لی۔ لوگوں کی خاصی تعداد دعوت و تبلیغ کے اس خفیہ عمل میں شریک ہو گئی۔

—((اللہ اکبر))—

قارئین کے لیے یہ بات بھی دلچسپی سے خالی نہ ہو کہ تحریک اسلامی کا یہ خفیہ تین سالہ عمل امت مسلمہ کے لیے بہت بڑی کامیابی کی نوید تھا۔ 133²³ یا 134 افراد دائرہ اسلام میں داخل ہو کر ہادی برحق کے انقلابی و تحریکی مشن کو انتہائی رازداری سے دوسروں تک پہنچانے میں لگے ہوئے

تھے۔ چہ جائیکہ نوح علیہ السلام ساڑھے نو سال دعوت و تبلیغ کا کام کرتے رہے اور تنگ آ کر قوم کے لیے خدا تعالیٰ سے عذاب مانگنا پڑا۔ طوفانِ نوح کے وقت چالیس کے قریب افراد پر مشتمل جماعت تھی جو حقانیت سے بہرہ ور ہوئی۔

اس تحریک کے لیے صرف تین سال کی مختصر مدت اتنی بڑی جانثاروں کی تعداد یقیناً بہت بڑی کامیابی کی نوید نہ تھی تو اور کیا تھی۔ یہ لوگ مکہ کی مختلف گھاٹیوں میں چھپ چھپ کر نمازیں پڑھتے اور اپنے گھروں میں انتہائی رازداری سے تعلیم و تعلم کا کام انجام دیتے۔ تین سال تک تو اسلام لانے والوں کے سوا کسی کو خبر تک نہیں ہوئی کہ یہاں کسی عالمی تحریک کی بنیاد رکھی جا چکی ہے۔

ایک دن زریز میں کام کرنے والوں کا یہی گروہ مکہ کی گھاٹیوں میں سے کسی گھاٹی میں ادائیگی نماز کا فریضہ انجام دے رہا تھا کہ مشرکین کے گروہ نے انھیں دیکھ کر گالی گلوچ شروع کر دی۔ بات بڑھتے بڑھتے ہاتھ پائی تک جا پہنچی۔ حضرت سعد بن ابی وقاص نے طیش میں آ کر اونٹ کی ہڈی گالی دینے والوں میں سے ایک کے سر پر دے ماری۔ مضروب کا سر پھٹ گیا اور خون بہنے لگا۔ بعض روایات میں ہے کہ مضروب مر گیا، مگر ارباب سیر کے نزدیک مرا نہیں، صرف سر پھٹا اور خون بہنے لگا۔ بہر حال! اب خطرہ پیدا ہو گیا تھا کہ کہیں مشرکین کھلی وادی میں بیٹھے دیکھ کر حملہ نہ کر دیں۔ اس لیے تحریک اسلامی کے بانی وقائد حضرت محمد ﷺ نے حضرت راقم بن ابی ارقم کے گھر کو دعوت و تبلیغ اور سیکھنے سکھانے کے لیے منتخب کیا۔ یہ خاصا کشادہ اور قدرے محفوظ تھا اور کوہ صفا کے قریب بھی تھا۔

تاریخ اسلام میں اس گھر کو بہت بڑی اہمیت حاصل ہے۔ اسلامی تحریک کا یہ پہلا صدر دفتر/ ہیڈ کوارٹر (Genral Head Quartere) تھا۔ یہ پہلی اکیڈمی ہے یہ پہلا نظریاتی سکول (Schoole of Thought) ہے۔

علاوہ تبلیغ کے بعد بھی ہجرت تک اسی گھر میں تعلیم و تعلم اور تحریکی منصوبہ بندی ہوتی رہی۔ ہجرت تک دائرہ اسلام میں آنے والے اپنی نئی تحریکی زندگی کی ابتدا یہیں سے کرتے۔ بہر حال اسلامی تحریک و تنظیم میں دار ارقم کا وہی رول ہے جو اسلامی تاریخ میں مسجد نبوی یا صفہ اکیڈمی کا ہے۔

—((الْحَمْدُ لِلَّهِ))—

اور جب خفیہ پن ختم ہوا

610ء سے 614ء تک تحریک اسلامی کا تحریکی و نظریاتی کام انتہائی خفیہ اور رازداری سے ہوتا رہا۔ اسلامی انقلابی تحریک کا یہ پہلا خفیہ منظوبہ تھا۔ جس نے تحریک کو امید افزا کامیابی بخشی۔ 133²⁴ یا 134 افراد ان تین سالوں میں حلقہ بگوش اسلام ہوئے۔

اس دور کی زیر زمین اور انقلابی تحریکوں سے موازنہ کیا جائے تو موازن انگشت بدندان رہ جاتا ہے۔ نظر خود بخود قائم تحریک اور نظریہ تحریک کی طرف اٹھ جاتی ہے اور حضور رسول اُمی ﷺ کی قائدانہ صلاحیتوں کی مدح سرائی کے لیے الفاظ نہیں ملتے۔

پوری دنیا کے مروجہ قوانین، نظام معاشرت و معیشت، رسوم و رواج، تہذیب و ثقافت اور نظریات و مذاہب سے ٹکر لینے والا نظام فکر و عمل پیش کرنا کوئی آسان کام نہیں تھا۔ جماعتی کام کو تین سال زیر زمین رکھنا کوئی خالہ جی کا گھر نہیں تھا۔ سب سے بڑی اور حیران کن بات یہ تھی کہ اتنی تعداد میں کارکنان پیدا کرنا اور کارکنان بھی ایسے جنہیں کوئی لالچ کوئی رشتہ داری، کوئی تشدد تحریکی فکر و عمل سے لحوہ بھر کے لیے بھی غافل نہ کر سکا۔

سب سے بڑی اور حیران کن بات یہ تھی کہ انقلابی تحریکوں یا سردیاسی تحریکوں اور جماعتوں کے پاس وسائل کا ہونا ضروری سمجھا جاتا ہے۔ موجودہ دور میں تو ایسی تحریکوں کی منصوبہ بندی میں وسائل اور پشت پناہ طاقتوں کے عنایت کیے جانے والے وسائل کو مد نظر رکھ کر ہی کام کی ابتدا کی جاتی ہے، مگر ریگزار عرب سے اٹھنے والی اس عالمی تحریک کا مطالعہ کرنے سے پتا چلتا ہے کہ حضور کے پاس وسائل نہ ہونے کے برابر تھے۔ آپ غریب ہی نہیں، ان پڑھ بھی تھے۔ آپ کو کسی قسم کی بیرونی یا اندرونی پشت پناہی بھی حاصل نہ تھی۔ اس کے باوجود آپ ایسی منصوبہ بندی پر خفیہ انداز سے عمل پیرا ہوتے ہیں تو تین سال میں اتنا بڑا ہدف (ٹارگٹ) حاصل کرنے میں کوئی مشکل پیش نہیں آتی۔ کہیں سے کوئی کمزور پہلو (Loop Hole) کسی کو ملنے نہیں پاتا۔ کسی کو نقب زنی کا موقع ملنا تو کجا، خیال بھی پیدا نہیں ہوتا۔ خفیہ پن مضبوطی سے رازداری کو پکڑے رکھتا ہے۔

تحریک کا مقصد اور جامعیت کے لحاظ سے جائزہ لیں کہ یہ تحریک زمان و مکان کی قیود سے بالا ہے اس کا مقصد علاقے اور ملک کو اپنی حدود میں لپیٹنا یا کسی ایک نسل تک محدود ہونا نہیں، بلکہ پوری دنیا کی قیامت تک آنے والی نسل انسانی کو اپنے نظریاتی و مذہبی حصار میں لینا ہے۔ اتنی وسیع اور جامع تحریک کے لیے یقیناً تین²⁵ سال میں یہ بہت بڑی کامیابی تھی۔

قارئین!! حضرت نوح علیہ السلام صدیوں تبلیغ فرماتے رہے، مگر سو پچاس آدمیوں کے علاوہ ان کی پوری قوم گمراہی کے گڑھے سے نہ نکل سکی۔ حضرت ابراہیم علیہ السلام بتوں کی مخالفت اور توحید کے پرچار کی پاداش میں آگ کے حوالے کر دیئے گئے۔ یہ علیحدہ بات ہے کہ اللہ تعالیٰ نے انہیں بچالیا۔ موسیٰ علیہ السلام کے تحریکی کارکنان من و سلویٰ کے طعام و انہضام میں حضرت موسیٰ علیہ السلام کے ساتھ تھے، مگر بوقت امتحان انہیں چھوڑ گئے۔ عیسیٰ علیہ السلام کو ان کے اپنے تحریکی کارکنوں نے مصلوب کرنے کی ناکام کوشش کی۔

مگر غور فرمائیے!! تحریک اسلامی کی تعلیم و تربیت اور تنظیم و تعلق پر کہ تین سال کی مختصر مدت میں تحریکی کارکنان کی ایسی نظریاتی جماعت پیدا کر لی جاتی ہے جن کی نظر ایمان و اسلام اور حضور ﷺ پر جانثاری کے سوا کسی چیز پر نکلتی ہی نہیں۔ جو نہ صرف مکہ کی سوسائٹی، بلکہ پوری دنیا کے ساتھ لکر لینے کے لیے تیار ہیں۔

اسی مختصر انقلابی جماعت نے 23 سال کے مختصر عرصہ میں ساڑھے بارہ لاکھ مربع میل کے رقبہ پر اسلام کو غالب کر دیا۔

یہ اس شخص کی منصوبہ بندی ہے جو اتنی یعنی ان پڑھ ہیں۔ مکہ کے مفلس اور بے سرو سامان ہیں۔ یتیم اور لاوارث ہیں۔ مزدوری پر لوگوں کی بکریاں چرانے والے ہیں۔ وراثت میں یتیمی کا لبادہ اوڑھنے والے ہیں، مگر انسانی نظریہ زندگی کو ایسا فطری اور کامیاب پیرہن اوڑھا رہے ہیں کہ تنظیمی کارکنان تو ایک طرف ان کی ذات اقدس سے مانوس ذرات بھی زندگی کے اسی نظریاتی حصار میں جانثاری پر تلے ہوئے نظر آتے ہیں۔

یقیناً زیر زمین منصوبہ بندی کی یہ بہت بڑی کامیابی تھی۔ نفسیاتی جنگ اور سرد جنگ کے ماہرین اس بات سے بخوبی واقف ہیں کہ نظریاتی انقلابی تحریکوں کے مشن کو زیادہ دیر زیر زمین رکھنا ناممکن ہی نہیں، کافی مشکل ہوتا ہے۔ عقلی اور منطقی وجوہات کے علاوہ کچھ فطری اور نفسیاتی تقاضے بھی ہوتے ہیں جو خفیہ پن چھوڑنے پر مجبور کر دیتے ہیں۔

تحریکی کارکن معاشرتی دباؤ میں کام کر رہے ہوتے ہیں اور انہیں اپنے مقاصد کے حصول

سے غرض ہوتی ہے، کام کے اوقات سے نہیں۔ وہ اپنی تحریک کو بہت جلد کامیاب دیکھنا چاہتے ہیں۔ بہت جلد انقلاب برپا کرنا چاہتے ہیں۔ مقاصد کا جلد حصول تحریکی اور انقلابی کارکنوں کا طرہ امتیاز ہوتا ہے۔ اس لیے فطری نفسیات تقاضا کرتی ہے کہ تحریک قدم قدم آگے بڑھے تاکہ جانثار نفسیاتی اکتاہٹ سے نکل آئیں۔ اعصابی دباؤ کم کر لیں۔ نئے عزم اور امید افزا ماحول کو جنم دیں۔ نفسیاتی اور ذہنی الجھنوں کو جھٹک دیں۔

یوں خفیہ پن کو مزید نبھانے کی کوششیں بعض اوقات بددلی پھیلانے کا سبب بنتی ہیں۔ دسویں جنم لیتے ہیں۔ شخصی بے ترتیبیاں جنم لیتی ہیں اور یوں تحریک ابتدائی سالوں میں غیر موثر ہو جاتی ہے۔

پچھلے باب میں عرض کیا جا چکا ہے کہ مشرکین نے مسلمانوں کو نماز کی حالت میں دیکھ لیا تھا جس پر جھگڑا کھڑا ہو گیا۔ حضرت سعد بن ابی وقاص نے اونٹ کی ہڈی سے ایک مشرک کا سر پھوڑ دیا۔ اب تحریک کھل کھلا کر سامنے آ گئی تو بانی تحریک نبی امی ﷺ نے اللہ تعالیٰ کے حکم پر اسلام کی علانیہ تبلیغ و اشاعت کا منصوبہ بنایا۔ حضرت ارقم بن ابی ارقم کے گھر کو تحریکی صدر دفتر قرار دیا جو تربیت کے لیے خفیہ تبلیغ و اشاعت میں بھی استعمال ہوتا رہا۔

اللہ تعالیٰ کی ذات نے مسلمانوں پر نظرِ شفقت کی اور حضور ﷺ کو علانیہ تبلیغ کی ہدایت (Directive) جاری کر دی:

فَاَصْدَعْ بِمَا تُؤْمَرُونَ عَرَضَ عَنِ الْمُشْرِكِينَ²⁶
ترجمہ ”مشرکوں سے علیحدہ ہو کر کھول کر بتا دو جس کا تمہیں حکم ملا ہے“

وَأَنْزِرْ عَشِيرَتَكَ الْأَقْرَبِينَ²⁷

ترجمہ:- اور اپنے قریبی رشتہ داروں کو ڈراؤ یعنی دعوت دو۔²⁸

اس حکم کے بعد منصوبہ بندی کے لیے قریبی رشتہ داروں کی نفسیات، عادات، معمولات، ذہنی اور علمی سطح کا جائزہ لیا گیا۔

حضور ﷺ کے سب سے قریبی اور محسن ابوطالب تھے جو سکے چچا اور رئیس بنو ہاشم تھے۔ اخلاق و عادات کے لحاظ سے شریف النفس اور نیک انسان تھے، لیکن نظریاتی اعتبار سے کہنہ سال، کہنہ مشق اور کٹر قسم کے روایت پرست تھے۔

دوسرے نمبر پر حضور ﷺ کے چچا ابولہب تھے جو مکہ کا مالدار، خوبصورت اور سفید پوش شخص تھا۔ وہ مذہب کو صرف کاروباری بہتری کے لیے استعمال کرتا تھا۔ اس کی مذہب سے وابستگی ذاتی

مفادات کی حد تک تھی۔ اپنی سرخ و سفید رنگت پر اتر اتا اور دولت پر ناز کرتا تھا۔ اس سے زیادہ توقعات وابستہ کرنا دیوانے کے خواب کے مصداق تھا۔ ابولہب کی بیوی اُم جمیلہ مکہ کی تعلیم یافتہ، خود سر و خود پسند عورت تھی۔ جھوگوئی میں استاد مانی جاتی تھی۔ لوگ ہجو یہ شاعری میں اس سے اصلاح لیتے تھے۔ اس کے دو بیٹے حضور ﷺ کے داماد تھے۔ چاروں افراد خانہ مزاج، طبیعت، اخلاق، عادات، اور کردار کے لحاظ سے یک جان کئی قالب تھے۔ سب کی ظاہری اور باطنی دنیا کا محور و محور ریاء، نمود و نمائش، بات بات پر اترانا، لگائی بھائی کرنا اور بڑھا چڑھا کر باتیں کرنا تھا۔

تیسرے قریبی رشتہ دار چچا حضرت حمزہؓ تھے جو عرب کے نامی گرامی پہلوان تھے۔ قول کے پکے، دل کے سچے، مخلص اور خاندانی نام و نمود پر مر مٹنے والے تھے۔ ان کی تمام دلچسپیاں علاقے میں منعقد ہونے والے میلوں اور دونگلوں تک محدود تھیں۔ مذہب سے دلچسپی آٹے میں نمک کے برابر تھی۔

چوتھے قریبی عزیز حضور ﷺ کے والد مرحوم حضرت عبداللہ کے سب سے چھوٹے بھائی عباس تھے۔ پیشہ صراف اور ساہوکاری تھا۔ مکہ مدینہ، حبشہ، یمن اور طائف تک ان کے کاروباری رابطوں کا تسلسل تھا۔ ان کی کائنات میں قرضہ لینے اور دینے والوں کے سوا کسی اور کے لیے کوئی جگہ نہ تھی۔ چوبیس گھنٹے اسی سوچ فکر میں ہلکان رہتے کہ قرض خواروں سے ربا یعنی سود کی زیادہ سے زیادہ شرح کس طرح وصول کی جائے۔ قرضہ کن شرائط پر دیا جائے اور کون کون سے وثیقے اور ضمانتیں حاصل کی جائیں۔ ان کی دولت کا اس بات سے اندازہ کر لیں کہ مکہ کے اکثر چلتے پھرتے گھرانے ان کے مقروض تھے۔ وہ دولت پرست اور منجھے ہوئے محبت المال تھے۔ شخصیت، کردار اور عادات کے لحاظ سے بہت اچھے تھے۔ بہر حال دعوت حق کی قبولیت سے متعلق ان سے بھی توقعات وابستہ کرنا عبث تھا۔

((الطہ اکبیر))

حضور ﷺ اپنے تمام عزیز واقارب کی نفسیات اور کہنہ جہالت سے بخوبی واقف تھے، مگر مزید دیر یا خفیہ پن تحریک کے لیے نقصان دہ تھا اور خداوند ذوالجلال کا حکم بھی وارث ہو چکا تھا۔ حکم خداوندی سے سرتابی ناممکن اور بجا آوری بہر حال ضروری تھی۔

غور و خوض کے بعد آپ نے قبیلہ کے چالیس²⁹ افراد کو اپنے گھر مدعو کیا۔ باختلاف روایت تعداد پینتالیس تھی۔ معتبر تعداد چالیس ہی ہے۔ حضرت علیؓ چونکہ نبی ﷺ کی کفالت میں تھے، اس لیے میزبانی کے فرائض انہوں نے انجام دیئے۔ یہ اسلامی تحریک کے لیے دی جانے والی پہلی

دعوت تھی جو اُم المومنین حضرت خدیجہ رضی اللہ عنہا نے اپنے ہاتھوں سے پکائی۔ یہ دعوت صرف ایک ڈش پر مشتمل تھی۔ حضرت علیؑ نے دعوت کا مختصر سا کھانا مہمانوں کے آگے رکھ دیا جو مہمانوں کی تعداد کے لحاظ سے بہت کم دکھائی دیتا تھا۔

حضور ﷺ نے مہمانوں سے درخواست کی کہ کھانا بسم اللہ پڑھ کر شروع کیا جائے پھر کیا ہوا؟ مہمان سیر ہو چکے ہیں، مگر کھانا اتنا ہی پڑا ہے جتنا برتن میں رکھا گیا تھا۔ ایک ہی پیالے میں پانی پیش کیا گیا۔ سب مہمانوں نے باری باری پانی پیا، مگر جام ابھی تک بھرا پڑا ہے۔ پانی ہے کہ ختم ہونے میں نہیں آتا۔ کیا ماجرا ہے جو کھانا پانچ بندوں کے لیے ناکافی معلوم ہوتا ہے۔ چالیس 45 نے کھالیا پھر بھی بچا پڑا ہے۔ اتنی تعداد سے ایک پیالہ پانی ختم نہ ہوا۔ واقعی حیران کر دینے والا معاملہ تھا۔ مہمان تو چونک ہی گئے۔ چہ میگوئیاں ہونے لگیں۔ ششدر کر دینے والا سکوت طاری ہو گیا۔ سب ایک دوسرے سے سوالیہ نظروں سے پوچھ رہے تھے۔ دفعتاً کسی شقی القلب کی آواز نے سکوت توڑا ”یہ سب محمد ﷺ کا جادو ہے“ (نعوذ باللہ) یہ سنتے ہی تمام مہمان میزبان کو کچھ کہنے کا موقع دیئے بغیر تر ہتر ہو گئے۔

یہ جملہ کہنے والا کوئی اور نہیں تھا حضور ﷺ کا سگا چچا ابولہب تھا جو حضور کا سدھی بھی تھا حضور کی دو بیٹیاں اس کے بیٹوں کے نکاح میں تھیں۔ کتنی تکلیف ہوئی ہوگی اس کی زبان سے یہ الفاظ سن کر شفیع اُمیؓ کو کتنا چہ کا لگا ہوگا رحمت اللعالمین کو!!!

قارئین یوں تو نبوت بذات خود بہت بڑا معجزہ ہے۔ پہلی وحی سے آخری وحی تک پورا کلام الہی معجزہ ہے، لیکن تبلیغی اور تحریری حوالے سے آج کا کھانا اور آج کا پانی سب سے پہلا معجزہ تھا جس نے مشرکین کو چونکا کے رکھ دیا۔

سیرت اور حدیث کی کتب میں اس قسم کی کئی ایک دعوتوں کا ذکر ہے۔ طوالت کے خوف سے دو تین سے زیادہ کا ذکر نہیں کریں گے۔

اس قسم کی کسی اور دعوت میں بنو ہاشم حضور ﷺ کے گھر بیٹھے تھے۔ قبل اس کے کہ نبی دعوت حق سناتے، ابولہب بول اٹھا ”محمدؐ یہ تمہارے چچا اور چچا زاد³⁰ بھائی ہیں۔ ان سے جو کچھ چاہو، مگر دین سے پھرنے کی بات نہ کرو۔ تمہیں معلوم ہونا چاہیے کہ تمہارا قبیلہ تمام عربوں سے لڑنے کی طاقت نہیں رکھتا۔ تمہیں اس بات سے ہاتھ پکڑ کر روکنے کے سب سے زیادہ غدار ہم ہیں۔ اگر تم نے یہ کام جاری رکھا تو تمہیں روکنا اس سے زیادہ بہتر ہوگا۔ کہیں ایسا نہ ہو کہ عرب کے دوسرے قبائل تم پر ٹوٹ پڑیں۔ میں نے آج تک ایسا کوئی آدمی نہیں دیکھا جو تم سے

زیادہ (نعوذ باللہ) اپنے خاندان کے لیے مصائب لایا ہو۔“
 آج بھی اس شخص نے حضور ﷺ کو بات کرنے کا موقع نہیں دیا۔ آج بھی محفل دعوت سے
 بغیر درخواست ہو گئی۔

حضور ﷺ کے دل میں جو بات آچکی تھی، اس کو منظر عام پر لانا روکے رکھنے سے زیادہ
 قرین مصححت تھا۔ سواب کے بار پھر اہل خاندان کو نبی کے گھر بلایا گیا۔ مہمانوں کو آیات قرآنی
 سنائی گئیں۔ حق کی طرف بلایا گیا۔ پیغام سننے کے بعد شفیق چچا ابوطالب نے کہا: ”میں³¹ اپنے
 باپ دادا کے دین کو نہیں چھوڑ سکتا مگر آپ کو جس کام کا حکم ملا ہے، اسے پورا کرو۔ میں آپکی مدد اور
 حفاظت کرتا رہوں گا۔“

ابولہب یہ الفاظ سن کر تلملا اٹھا۔ بڑبڑا کر کہنے لگا ”خدا کی قسم³² یہ بہت بُری بات ہے۔ اس
 کا ہاتھ پکڑو۔ اس سے پہلے کہ دوسرے اس کا ہاتھ پکڑیں۔“

ابوطالب نے جواب دیا: ”خدا کی قسم³³ جب تک ہماری جان میں جان ہے، ہم حضور ﷺ کی
 حفاظت کرتے رہیں گے۔“ آفرین ہے کہ ابوطالب نے حضور کی حفاظت کا حق ادا کر دیا۔ زندگی
 کی آخری سانس تک سایہ شفقت کیے رکھا۔

یہ دعوت اپنے تاثرات کے ساتھ ختم ہوئی تو تحریکی مشن کو آگے بڑھانے کے لیے نئی منصوبہ
 بندی کی گئی۔ عرب میں رواج تھا کہ بیرونی حملے کا خطرہ محسوس ہوتا یا کوئی چھاپہ مار پارٹی کہیں نظر آ
 جاتی تو دیکھنے والا قریبی ٹیلے ٹیکری یا پہاڑی پر چڑھ کر علاقہ میں مقیم قبائل کا نام لے کر پکارتا۔
 چھوٹے بڑے مردوزن بوڑھے جوان آواز سنتے ہی آواز دینے والے کی طرف دوڑ پڑتے۔

نبی اکرم کو اپنوں سے کوئی امید افزاء جواب نہ ملا۔ اگلی صبح کوہ صفا کے کندھوں پر چڑھ کر قریش
 مکہ کو بلانا شروع کیا۔

یاد رہے، یہ وہی کوہ صفا ہے جس پر حضرت اسماعیل علیہ السلام کی والدہ ہاجرہ بیٹے کے لیے
 پانی کی تلاش میں دوڑی تھیں۔ قدرت خداوندی دیکھیے، آج اسی کی نسل میں سے، اسی کا بیٹا، نبی
 آخر الزمان ﷺ اسی کوہ صفا کی چوٹی پر کھڑے ہو کر مشرکین مکہ کو پیغام حق سنا رہے ہیں۔ ادھر بھی
 ایک پیاس تھی، ادھر بھی ایک پیاس ہے۔ ایک جسم کی پیاس تھی، ایک روح کی پیاس ہے۔ ادھر
 بیٹے کی فکر تھی، ادھر اہل مکہ کی فکر ہے۔ ادھر مکہ کے سنگلاخ بیابان میں ایک خاندان، ایک نسل، ایک
 قوم کی بنیاد رکھی جا رہی تھی، ادھر انھیں کے مشن تکمیل کے لیے دین اسلام کی بنیاد رکھی جا رہی ہے۔
 اسی وادی میں، اسی سلسلہ کوہ کے دامن میں ابراہیم اور اسماعیل نے دنیا کے پہلے اور آخری حرم،

سجدہ گاہ اور خانہ خدا کی عمارت تعمیر کی۔ ادھر آج اس دین کی بنیاد رکھی جا رہی ہے جس نے قیامت تک آنے والی نسل انسانی کی تعمیر نو کرنا ہے، مگر ادھر اور ادھر، آج اور کل کے درمیان صدیوں کا بعد ہے۔ سینکڑوں تہذیبوں کا فرق ہے۔ نسل انسانی کی ہزاروں فصلوں کی دوری ہے۔

یا معشر القریش! یا معشر القریش! یا معشر القریش! کی آواز سن کر تمام مکہ صفا کی طرف دوڑ پڑا۔ بوڑھے بچے جوان بھی چلے آ رہے تھے۔ جو خود نہ آسکے انھوں نے کسی کو خبر لانے کے لیے بھیج دیا۔ پہاڑی کے دامن میں ایک جم غفیر اکٹھا ہو گیا۔ شاہ دو جہاں صلی اللہ علیہ وسلم کا یہ پہلا جلسہ تھا اور اتنے بڑے جلسے سے پہلا خطاب تھا۔ خدا کی توحید کا پہلا عوامی اعلان تھا۔ حضور صلی اللہ علیہ وسلم بول رہے تھے اور لوگ سن رہے تھے۔

”اے لوگو! اگر میں ³⁴ تمہیں بتاؤں کہ اس پہاڑ کے پیچھے بہت بڑا لشکر کھڑا ہے جو تم پر حملہ آور ہونے والا ہے تو کیا تم سچ مان لو گے۔ سب نے یک زبان کہا۔ ہاں ہاں ہم نے تمہیں ہمیشہ سچ بولتے دیکھا ہے۔ فرمایا اچھا تو میں تمہیں ایک اذیت ناک عذاب کی خبر دیتا ہوں۔ اپنی جانوں کو اس کی گرفت سے بچانے کی فکر کرو۔ دنیا میں میرا اور تمہارا خون کا رشتہ ہے۔ قیامت کے دن میری رشتہ داری صرف خدا کے ماننے والوں سے ہوگی۔ کہیں ایسا نہ ہو کہ اس دن تم دنیا کا وبال سروں پر اٹھائے مجھے مدد کے لیے پکارو۔ میں اس وقت تمہارے کسی کام نہیں آسکوں گا، سوائے ان لوگوں کے جو ایمان لائے اور راہ ہدایت پر چلے۔“

اقوام مکہ کے سامنے نبی کا یہ پہلا خطبہ تھا۔ یہاں بھی چچا ابولہب کی زبان پھڑک کر دہن سے نکلی، ”ستیاناںس ہو تیرا“ ³⁵ (نعوذ باللہ) تو نے اسی لیے ہمیں یہاں بلایا تھا۔ تو نے یہ کیوں نہیں سوچا کہ تمہاری ان باتوں سے ہمارے کاروبار زیادہ اہم ہیں۔ پھر ابولہب نے لوگوں کو مخاطب کر کے کہا۔ اس کی باتوں پر کان مت دھرو۔ یہ تو اپنے حواس کھو بیٹھا ہے۔ جاؤ اپنے گھروں کو لوٹ جاؤ۔

قارئین یہ وہ شخص ہے جس نے نبی اکرم کو تنگ کرنے میں کوئی دقیقہ فرو گزاشت نہیں کیا، مگر حضور نے ناقابل برداشت حد تک صبر کیا۔ آخر خدا کی ذات نے سورہ لہب کی شکل میں اس کی خوب گوشمالی کی۔ خوب گت بنائی۔ جس کی تفصیلات سرد جنگ کے باب میں آئیں گی۔

اس جلسے میں حضرت علی نے علانیہ کہا ”محمد اگر چہ میں عمر میں چھوٹا ہوں مگر تمہارا ساتھ نہیں چھوڑوں گا۔“

اس اعلان عام کے بعد رسول اللہ ﷺ اور انکی تربیت کردہ مختصر انقلابی جماعت اپنے کام

میں پورے زور شور سے متحرک ہو گئی۔ نبیؐ نے ہر جگہ قرآن سنانا شروع کر دیا۔ راستے میں، گلی میں، بازار میں، دکان میں، چوک میں، حرم میں، جہاں کہیں کوئی شخص مل جاتا اس کی قرآنی آیات سے تواضع کرتے۔ بتوں کی پوجا چھوڑ دینے کی تلقین کرتے۔ سننے والوں میں کوئی سنتا، کوئی نہ سنتا۔ کوئی سن کر گالیاں دیتا تو کوئی سن کر پتھر مارتا، مگر آپؐ اور آپؐ کے صحابہ لا الہ الا اللہ محمد رسول اللہ کی وضاحت میں گمن ہو گئے۔ توحید کا پرچار کرتے ہی چلے گئے۔

آپؐ کبھی کاروباری محفلوں میں کبھی عمرہ حج اور زیارتِ کعبہ کے لیے آنے والوں سے ملاقاتیں کرتے اور دینِ حق کی وضاحت فرماتے۔ پھر یہ سلسلہ عکاظ اور ذوالحجاز کے میلوں تک پھیل گیا۔ غلام و آقا۔ مرد و زن، خاص و عام سبھی تحریکِ اسلامی کی دعوت کا محور تھے۔ جیسے جیسے دعوت کا عمل تیز ہوتا گیا، ایسے ہی مخالفین کی مخالفت میں تیزی آتی گئی۔

جیسا کہ بیان کیا جا چکا ہے، اعلانِ نبوت کے پہلے دن سے لے کر فتح مکہ تک دارالندوہ ہر لمحہ، ہر پہل اسلام کی مخالفت میں ہلکان رہا۔ یاد رہے کہ دارالندوہ اہل مکہ کی مجلسِ عاملہ تھی، مکہ میں موجود ہر قبیلے کا سردار اس کا ممبر تھا۔ اس عاملہ کا اجلاس صحنِ حرم میں ہوتا تھا۔ اب کہ یہ مجلسِ عاملہ، یہ ایوانِ مسلمانوں کے خلاف خفیہ اور علانیہ برسرِ پیکار ہو گیا۔ ایک سرد جنگ مسلمانوں پر مسلط کر دی گئی۔

اس سرد جنگ میں مسلمانوں کو ثقافتی، ابلاغی، خاندانی، سیاسی، معاشی اور زندگی کے ہر شعبے میں مقابلہ کرنا تھا۔ ہر سطح پر ہر ادارے کی تنظیم نو کرنا تھی۔ اس کام کو مخالفوں کی مخالفت نے آسان کر دیا۔

بہر حال مکی زندگی کا کوئی لمحہ ایسا نہیں جسے مشرکین کی ریشہ دوانیوں سے پاک قرار دیا جا سکے۔ ہر قسم کی وحشت، ہر قسم کی دہشت گردی ہر قسم کی غنڈہ گردی تحریکِ اسلامی اور اس کے پیروکاروں کو ختم کرنے پر تلی ہوئی تھی۔

دارالندوہ کی سردیلخار کا مقابلہ کرنے کے لیے حضرت ارقم بن ابی ارقم کا گھر منتخب کیا گیا جو تاریخ میں دارالرقم کے نام سے موسوم ہوا۔ اسلامی تاریخ کا یہ وہ پہلا ادارہ ہے جس میں کارکنان کو زندگی کے اعلیٰ و ارفع مقاصد سے روشناس کروایا گیا۔ اسلام کی یہ وہ پہلی اکیڈمی ہے جس نے مومنین کو قرآن برداشت کی معراج پر پہنچا دیا۔ یہ اسلام کی وہ پہلی تربیت گاہ ہے جس میں تربیت پانے والے اپنا حسب و نسب، اپنا مال و متاع، گھربار چھوڑ کر مساوات کے مثالی رشتوں پر فخر محسوس کرنے لگے۔ اس سے تاریخِ تحصیل ہو نیوالے آئندہ چند سالوں میں نہ صرف عرب، بلکہ پوری

دنیا پر چھا گئے۔ حضور صلی اللہ علیہ وسلم کی زندگی میں ہی ساڑھے بارے لاکھ مربع میل میں ایک مثالی فلاحی ریاست کی بنیاد رکھ دی گئی۔ اس نظریاتی سکول (School of Thought) سے تعلیم لینے والے آئندہ نصف صدی میں افریقہ وسط ایشیا، انڈس برصغیر اور سسلی تک چھا گئے۔ ان کے جہاز آبنائے ہرمز سے بھی آگے دکھائی دینے لگے۔

آئیے حضور صلی اللہ علیہ وسلم کی تحریکی مساعی کا جائزہ لیں۔ اس موضوع کی طرف چلیں جس نے اس گناہ گار کو قلم اٹھانے پر مجبور کیا۔ سرد جنگ جو نبیؐ کے خلاف مسلط کی گئی۔ جو تاریخ کی سب سے بڑی اور لمبی سرد جنگ ہے۔ اُسے احاطہ تحریر میں لائیں۔

—((الْحَمْدُ لِلَّهِ))—

حواشی:

- 1- سیرت النبی، ابن ہشام۔
- 2- ابن ہشام۔
- 3- بخاری باب المناقب۔
- 4- رحمت اللعالمین، ابن ہشام وغیرہ۔
- 5- کارلائل The Heroes۔
- 6- بخاری شریف، ابن ہشام، سرور عالم، رحمت اللعالمین۔
- 7- شرح بخاری، سیرت النبی ﷺ۔
- 8- ابن ہشام، سرور عالم، رحمت اللعالمین، سیرت النبیؐ۔
- 9- اس تاریخ میں بعض دوائیوں میں اختلاف ہے مگر اکثر علماء کرام سترہ پر متفق ہیں اس لیے یہی درج کر دی ہے۔
- 10- بخاری، طبری، ابن قلاؤن، ابن ہشام وغیرہم۔
- 11- ان آیات کا ترجمہ۔ موضع القرآن، تفسیر عثمانی اور تفہیم القرآن تفسیر مظہری سے لیا گیا ہے۔
- 12- طبری بروایت خدیجہؓ۔
- 13- ابن ہشام جلد اول۔
- 14- ابن ہشام جلد اول۔
- 15- حضور ﷺ کی کنیت تھی۔

- 16- ابن ہشام۔
- 17- ابن ہشام، سرور عالم۔
- 18- صحیح بخاری باب التعمیر۔ سیرت النبی۔ فتح الباری جلد 12۔ حیات محمدؐ۔ محمد حسین ہیکل۔
تفصیلات انوار القرآن۔ تفہیم القرآن۔ تفسیر ابن کثیر۔ تفسیر عثمانی۔ سورۃ لعلق کی تفاسیر ملا
خطہ فرمائیں۔
- 19- انوار القرآن (بروایت امام زہری اور حضرت جابرؓ) ڈاکٹر ملک غلام مرتضیٰ۔
- 20- ابن ہشام، سرور عالم۔
- 21- سیرت محمدؐ، از محمد حسین ہیکل۔ صفحہ 154۔
- 22- عشرہ مبشرہ ان صحابہؓ کو کہا جاتا ہے جنہیں اس دنیاوی زندگی میں جنت کے سرٹیفیکیٹ مل گئے
تھے۔
- 23- سیرت النبی، جلد اول۔
- 24- سیرت سرور عالم، جلد دوم۔
- 25- سیرت النبی، ابن ہشام، سیرت سرور عالم۔
- 26- سورہ الحج۔
- 27- سورۃ الشعراء۔
- 28- حیات محمدؐ از محمد حسین ہیکل، ترجمہ ابو یحییٰ امام خاں۔
- 29- بلاذری اور ابن اثیر 45 اور باقی سیرت نگار تعداد 40 بتاتے ہیں۔
- 30- بلاذری انساب الاشراف۔
- 31- تاریخ کامل ابن اثیر، بلاذری انساب الاشراف۔
- 32- ایضاً۔
- 33- ایضاً۔
- 34- بخاری، ابن ہشام، سیرت النبی، سیرت سرور عالم الغرض حدیث اور سیرت کی تمام کتب
تفصیلات درج ہیں۔
- 35- ابن ہشام۔ سیرت النبی۔ سیرت سرور عالم۔ بخاری شریف۔

سرد جنگ

سرد جنگ کا آغاز

1

"Muhammad "peace be upon him" was the only man in history who was supremely successful on both the religious and secular levels"

ترجمہ:- "تاریخ انسانی میں صرف محمد صلی اللہ علیہ وسلم ہی ایسی شخصیت ہیں جو دینی اور دنیوی لحاظ سے کامیابی کے انتہائی اونچے مقام پر ہیں۔"

یہ الفاظ ایک مغربی غیر مسلم کے ہیں۔ حضور ﷺ کی شخصیت ویسے تو اتنی اکمل اور جامع ہے کہ انسان ساری عمر بھی لکھتا رہے۔ کسی ایک پہلو پر لکھتے لکھتے عمر بیت جائے۔ تشنگی تحریر اتنی ہی رہے گی، جتنی پہلے دن تھی، مگر قائدانہ صلاحیتوں کی داد کے لیے یہی کافی ہے کہ آج تک مخالفین کو تاریخ انسانی میں ایسی ہستی نظر نہیں آئی جو حضور کی گرد کو ہی چھو سکے۔ بلاشبہ نسل انسانی میں حضور ﷺ جیسی نہ کوئی ہستی تھی، نہ ہے اور نہ ہوگی۔ بد قسمتی تھی اہل مکہ کی جو آنکھوں کے ہوتے ہوئے بھی اندھے رہے جو شاہِ دو عالم کے قریب رہتے ہوئے بھی دور رہے۔ جو ساگر فیوض سے فیض نہ پاسکے۔ جو آفتابِ عالم کی شعاعوں سے دور تاریکیوں میں بھٹکتے رہے۔ جو رحمتوں سے فیضیاب ہونے کی بجائے خدا کے عذاب کو دعوت دیتے رہے۔

کسی بھی انقلابی دعوت کی طرف جب لوگوں کو بلایا جاتا ہے تو اس کے خلاف رائج الوقت نظام اور معاشرتی اقدار کے راسخ العقیدہ بت برسر پیکار ہو جاتے ہیں۔ خاص طور پر جس تحریک کی بنیادیں معاشرتی آلودگی اور نظریاتی ماحول کا صفایا کرنے پر کھڑی کی جائیں اور وہ تحریک نادار، مظلوم اور محروم طبقہ کی آواز بن جائے تو اس کے حلاوت آگیاں اثرات کو زائل کرنے کے لیے گمراہ

کن پروپیگنڈا استعمال کیا جاتا ہے۔ غلط خبریں (Disinformation) پھیلائی جاتی ہیں۔ الزامات اور غل غبرہ کے ساتھ ساتھ نشر و اشاعت کے ایسے اسلوب اپنائے جاتے ہیں کہ لوگوں کے شور شرابے سے شکوک و اوہام جنم لے کر صاف فضا کو آلود کر دیتے ہیں۔ یوں تحریک کی افادیت اور ہمہ گیری کا پتا ہی نہیں چل پاتا۔ یوں تحریک مؤثر پروپیگنڈا یا مخالفین کا سیاسی اثر و رسوخ یا ان کی معاشی و معاشرتی بالاتری کے ظاہری اثرات میں دب جاتی ہے۔ یہ نہ ہو تو کم از کم اتنا ضرور ہو جاتا ہے کہ اثر آفرینی ست روی کا شکار ہو جاتی ہے۔ انقلاب کا وقت طویل ہو جاتا ہے۔ وقت کی طوالت کارکنان کے اعصاب کو شل کر دیتی ہے۔ اس دوران مخالف پروپیگنڈا کا مؤثر توڑ صرف تحریکی نعرے، تحریکی نصب العین اور تحریک کی بانی شخصیت ہی ہوتے ہیں۔ اگر نعرے کمزور پڑ جائیں تو یقینی بات ہے۔ انقلاب مقررہ وقتی اندازے سے لمبا ہو جائے گا۔ کارکنان میں مایوسی اور بددلی کو تحریک ہوگی۔

آج سے چودہ سو سال قبل ختم الرسل ﷺ نے جب کوہ صفا کے کندھوں پر چڑھ کر اقوام قریش کو پیغام حق سنایا تو پورا عرب اپنی تمام رعوتوں اور وسائل کے ساتھ آپ کا دشمن بن گیا۔ یہ ایک انقلاب آفریں آواز تھی۔ انسانیت پرور پیغام تھا۔ معاشی و معاشرتی مساوات کا درس تھا۔ وہ معاشرتی دستاویز جو گورے کالے، ادنیٰ و اعلیٰ، غلام و آقا کے امتیازات سے سیاہ فام تھی۔ سیاہ قوانین کا سرچشمہ تھی۔ یہ نعرہ اس کے خلاف الٹی میٹم تھا۔ اعلان جنگ تھا۔

ادھر قصر نخوت و غرور، اصنام ذات پات اور جھوٹی شان و شوکت، غلامی اور ناہمواری کے بت پاش پاش ہونے لگے تو مشرکین مکہ اپنے تمام وسائل، تمام ذرائع آمد و رفت اور تمام ذرائع نشر و اشاعت کے ساتھ اس تحریک اور اس کے ہمہ گیر اثرات کو روکنے کے لیے اٹھ کھڑے ہوئے۔

یہ صرف لفظ گری ہی نہیں۔ اس کی بیسار مثالیں قرآن، سیرت اور تاریخ میں محفوظ ہیں۔ ہماری اس ادنیٰ سی جسارت کا مقصد بھی مشرکین کی مخالفتوں اور ان کے انھی رویوں پر نقد و نظر کرنا ہے۔ سرد جنگ کے مختلف موضوعات کے تحت اسی تاریخ مکہ کو احاطہ تحریر میں لانا ہے۔

اسلام ایک دین فکر و عمل اور مکمل ضابطہ حیات ہے۔ ان دنوں روساً مکہ سے اس کے بنیادی اصول لا الہ الا اللہ کو منوانا اور اس کے نصب العین محمد رسول اللہ کی پیروی کروانا درنتیجہ کا حامل تھا۔ ایک طرف تو ان کے آباؤ اجداد کے دین سے انکار ہونا تھا اور دوسری طرف قریش مکہ کو پورے عرب میں کعبہ کے متولی اور کلید بردار ہونے کی وجہ سے جو اعزاز حاصل تھا اسے چھین جانا تھا۔

پرانے معاشرتی و سیاسی نظام کے ساتھ ان کے ہر قسم کے مفادات وابستہ تھے۔ وہ عرب میں اپنی سیادت و قیادت اور اعلیٰ طبقاتی اعزاز کو بچانے کے لیے اٹھ کھڑے ہوئے۔ وہ لوگ اس انقلابی تحریک کو اس کی جڑیں مضبوط اور گہری ہونے سے پہلے ہی اکھاڑ پھینکنے کو تیار ہو گئے۔ وسائل اور عددی برتری کی وجہ سے وہ درست سمجھتے تھے کہ وہ اسلام کی مخالفت میں کوئی دقیقہ فرو گزاشت نہ کرتے۔ واقعی انہوں نے مخالفت کے لیے کوئی دقیقہ فرو گزاشت نہیں کیا۔

اس کے برعکس محمد صلی اللہ علیہ وسلم کے پاس وسائل بہت کم تھے۔ ان کے تحریکی اور انقلابی پروگرام کو لے کر چلنے والے زیادہ تر افراد بھی نادار اور مفلس تھے۔ مشرکین مکہ کے پاس ذرائع نشر و اشاعت بھی بڑے موثر تھے۔ حضور ﷺ کے پاس صرف وحی الہی سب سے وزن دار اور جاندار ذریعہ جو تمام تحریکی کام کا منبع تھی جو لوگوں کو متاثر کر سکتی تھی۔ کارکنان کی تعداد میں روز بروز اضافہ کا باعث بن سکتی تھی۔ دوسرے خود اس تحریک کے بانی محمد رسول اللہ کی بے داغ اور باعمل شخصیت تھی۔ جن کے کردار و اصول کے مخالفین بھی معترف تھے۔ ایک تو خدا کا کلام و لہجہ اور سحر آگیاں۔ دوسرا محمد ﷺ کی شخصیت قرآن کی جامع تشریح اور تفسیر۔

یہ ایک اٹل حقیقت ہے کہ اس وقت تک کوئی تحریک معاشرے پر صرف اپنے اصول اور پروگرام کی وجہ سے اثر انداز نہیں ہو سکتی جب تک ان اصولوں اور پروگرام کے ساتھ ایک پرکشش شخصیت وابستہ نہ ہو۔ ایسی شخصیت جو افعال و اقوال میں تحریک کے ایک ایک لفظ، بلکہ ایک ایک حرف کی عملی تصویر اور نمونہ نہ ہو۔ نازل ہونے والا قرآن جس حقیقت کا ادراک اور شعور پیش کر رہا تھا۔ بانی تحریک اس کا مجسم نمونہ اور تفسیر تھے۔ یہ صرف کہنے کی بات نہیں ہے، اس کی شہادت خود قرآن پیش کر رہا ہے۔

وَأَنْتَ لَعَلَىٰ خُلُقٍ عَظِيمٍ ۝۲

بے شک آپ حسن اخلاق کا بہترین نمونہ ہیں۔

ام المؤمنین حضرت عائشہ صدیقہ نے آپ کے کردار کو قرآن کی عملی تصویر بتایا۔

كَانَ خُلُقَهُ الْقُرْآنَ ۝

اخلاق حسنہ کے لحاظ سے آپ سراپا قرآن تھے!!

بہت بیوقوف تھے وہ لوگ جنہوں نے آپ کی شخصیت اور کردار کو جانتے ہوئے بھی مخالفت

کی، حالانکہ انہیں اچھی طرح معلوم تھا کہ محمد ﷺ کی برپا کی ہوئی تحریک کے اثرات کو زائل کرنا مشکل ہی نہیں ناممکن بھی ہے۔ یہ آزادی اور مساوات کا حسین و فرحت انگیز تصور تھا۔ اس دنیا کے

بعد دارالآخرت میں پیروکاروں کو جنت کی نوید اور جنت میں بے پناہ حسین و جمیل انعامات ملنے کا مژدہ تھا۔ کوئی خوف کوئی لالچ کوئی سبز باغ کوئی طمع تخریکی کارکنوں کو ان مقاصد کے حصول کی کوششوں سے باز نہیں رکھ سکے گا۔ ایسا ہی ہوا، بلکہ ایسا ہو کر ہی رہا۔

آج اس جدید دور میں، جبکہ الیکٹرانک میڈیا نے دنیا کو آواز اور تصویر میں سمیٹ لیا ہے، کوئی بھی ترقی یافتہ ملک جنگ کیے بغیر تیسری دنیا کو صرف ثقافتی یلغار سے محکوم رکھ سکتا ہے۔ ہوتا بھی ایسا ہی ہے۔ وطن عزیز جیسے تیسری دنیا کے کئی ممالک اب نیو ورلڈ آرڈر اور گلوبلائزیشن کی گرفت میں ہیں۔ اقوام متحدہ جو انسانی حقوق کی علمبردار تھی، آج نیو ورلڈ آرڈر کے اہم رکن یا گل پزے کے طور پر چل رہی ہے۔ ہمارے اوپر غلامی مسلط کرنے کے لیے اس کا ذیلی ادارہ آئی ایم ایف اور ورلڈ بینک ہی کافی ہے۔ میں آج جب یہ سوچتا ہوں کہ ہم کیسے اس عذاب سے نجات حاصل کر سکتے ہیں تو آنا فانا میرے سامنے چودہ سو سال پہلے مکہ میں لڑی جانے والی سرد جنگ کا نقشہ اُبھرتا ہے۔ نبی اُمّی ﷺ کی سیرت طیبہ ذہن و دل کو گدگدانے لگتی ہیں۔ جماعت صحابہ کرام کی زندگیاں مشعلیں بن کر اُبھرتی ہیں اور دنیا کو امن و آشتی کا جانفز انغمہ سنانے لگتیں ہیں۔ وہ واشگاف کہتی ہوئی نظر آتیں ہیں کہ جہاں بانی سے ہے دشوار تر ہے کار جہاں بنی اور کبھی اے نوجوان مسلم تدبر بھی کیا تو نے.....

آج سرد جنگوں کے محاذ پر اکثر ممالک اپنے مخالفین کے خلاف پروپیگنڈا، سفید، سیاہ اور بھورا پروپیگنڈا، ثقافتی حربے، معاشی حربے، نشر و اشاعت کے تمام ذرائع اور دہشت گردی جیسے ہتھیار استعمال کرتے ہیں۔ کہیں سیاسی اور سفارتی محاذ کھولے جاتے ہیں کہیں لسانی اور قبائلی تعصب اُبھارا جاتا ہے۔ بالکل آج کی طرح آج سے چودہ صدیاں قبل جاہل اور ناخواندہ مشرکین عرب نے اسلامی تحریک کو دبانے کے لیے اس کے اثرات اور پھیلاؤ کو سبوتاژ کرنے کے لیے یہی حربے (Tactitices) استعمال کیے، مگر خاتم النبیینؐ، جو بذات خود امی یعنی ان پڑھ اور ناخواہ تھے، انھوں نے نہ صرف مخالفین کی ہر سازش کا بلند نظری سے منہ توڑ جواب دیا، بلکہ 23 سال کے مختصر عرصہ میں ساڑھے بارہ لاکھ مربع میل رقبے پر اس لافانی تحریک کی حکمرانی قائم کر دی جو آگے چل کر خلفائے راشدین کے دور میں دنیا کے طول و عرض یعنی سندھ سے لیکر آبنائے باسفورس یعنی فلسطین تک پھیل گئی۔

آئیے اس کے خلاف کی جانے والی سازشوں کی تفصیلات کو بے نقاب کرتے ہیں۔ شاید کہ اس تناظر میں ہمیں بھی قومی اور ملی زندگی کا کوئی راستہ مل جائے۔ شاید کہ ہم کو بھی بتان رنگ و خون

توڑ کر ملت میں گم ہونے کا گریس آ جائے۔ شاید کہ ہم ہی خدا کی رحمتوں کے حقدار ٹھہر جائیں۔
 شاید کہ ہم میں سے ہی کوئی امین الامت بن کر اٹھے اور ظلم و وحشت کے لیے موت ثابت
 ہو۔ اکیسویں صدی کا نجات دہندہ بن جائے۔ شاید کہ بارانِ رحمت کے فیوض اسی کے ہاتھوں
 تکمیل کو پہنچ جائیں!!!!

—((الْحَمْدُ لِلَّهِ))—

حواشی

1- مائیکل ایچ ہارٹ "سوشلیٹیاٹ" صفحہ 33۔ باب نمبر 1 مطبوعہ 1978ء

Michael H. Hart "The 100" page No. 33 Artical-I

2- قرآن مجید۔

باب: 5

سیاسی محاذ

سرد جنگ کا محاذ سیاست

ہمارے ارد گرد آج بھی دنیا کے کئی ممالک اور اقوام کے درمیان سرد جنگیں برپا ہیں۔ کہیں اس کے مقاصد سیاسی، کہیں معاشی، کہیں تہذیبی اور کہیں ثقافتی۔ اصل مدعا سبھی کا ایک ہی ہوتا ہے یعنی کسی قوم کے بنیادی نظریات، تہذیب و ثقافت یا تاریخ کو دھندلا کر آئندہ نسلوں کو قومی و ملی دھارے سے کاٹ دیا جائے۔ کہیں بین الاقوامی پلیٹ فارم پر بے بس کرنے کے لیے ان اقوام کی مقتدر و با کردار شخصیات کی کردار کشی کی جاتی ہے اور کہیں مطلوبہ مقاصد کے حصول کے لیے پورے ملک اور پوری قوم کو بین الاقوامی لیول پر بدنام کر کے ان کے سیاسی رابطے اور ہمدردیاں چھین لی جاتی ہیں۔ کبھی یہی مقاصد ذاتی، خاندانی اور ملکی اثر و رسوخ یا دباؤ کے ذریعہ حاصل کیے جاتے ہیں۔

اسلام کے خلاف اسلام کی زندگی کے ابتدائی دنوں میں دارالندوہ کی جو حکمت عملی طے پائی اس کے مطابق شروع شروع میں سیاسی لیول پر حضور ﷺ کو متاثر کرنے کی بھرپور کوششیں کی گئیں۔ ہر قسم کا سیاسی اثر و رسوخ استعمال کیا گیا۔ ہر قسم کا لالچ دیا گیا۔ ان کے کارکنان پر ہر طرح کا دباؤ ڈالا گیا تاکہ محمد ﷺ کو سیاسی لحاظ سے بے بس کر دیا جائے۔ تحریک اسلامی کے کارکنان پر سیاسی میدان میں تنہائی کا تصور بیدار کر دیا جائے تاکہ وہ بدول ہو کر اسلامی تحریک سے کنارہ کش ہو جائیں۔ کلی طور پر نہ سہی، کم از کم جزوی لحاظ سے ہی محمد ﷺ اور اس کے پیروکار باقی معاشرے سے سیاسی طور پر الگ تھلگ ہو جائیں۔

سرد جنگ میں عموماً کسی قوم، لیڈر یا تحریک کے متحرکین پر سیاسی دباؤ بڑھا کر تحریک کے کام کوست کیا جاتا ہے۔ طرح طرح کی تراغیب اور لالچ دے کر کارکنان کو بدول کیا جاتا ہے۔ یوں

تحریک ست ہوتے ہوتے ناکام ہو جاتی ہے۔

دارالرقم جتنی تیزی سے اپنے مشن میں آگے بڑھ رہا تھا، اس سے کئی گنا زیادہ تیزی سے دارالندوہ میں بیٹھنے والے وڈیروں کے دماغ اس کے خلاف منصوبہ بندی میں مصروف تھے۔

امیہ بن خلف،^۱ عتبہ بن ربیعہ، حکم بن مروان، ولید بن مغیرہ، نظر بن حارث دارالندوہ میں بیٹھے ہوئے تھے۔ محمد ﷺ کی شخصیت اور ان کی تحریک موضوع بحث تھی۔ سب کی سوچ اور فکر پر اس تحریک کا اثر تھا۔

خاموشی اور سکوت کو توڑتے ہوئے عتبہ بن ربیعہ نے حاضرین کو مخاطب کیا: ”اگر تم پسند کرو گے تو میں محمد کے پاس جا کر بات کر کے دیکھوں“۔ پریشان حال فکر اور سوچ میں محو حاضرین نے تجویز منظور کر لی۔

حضور ﷺ حرم شریف کے ایک کونے میں مجویا دالہی تھے۔ عتبہ اٹھ کر آپ کے پاس گیا اور مخاطب ہوا۔ بھتیجے ہمارے ہاں جو عزت تم کو حاصل تھی، آپ ﷺ خود بہتر جانتے ہو۔ حسب نسب میں آپ ایک شریف خاندان کے چشم و چراغ ہو۔ پھر آپ نے اچانک اپنی قوم کو یہ کس مصیبت میں ڈال دیا۔ جماعت قریش میں تفرقہ ڈال دیا۔ ساری قوم کو بیوقوف کہنے لگے اور ہمارے معبودوں اور دین کی برائی شروع کر دی۔ ہمارے باپ دادا جو مرچکے ہیں ان کو گمراہ کہہ کر بدنام کرنا شروع کر دیا۔ اب تم ذرا میری بات سنو۔ میں چند تجاویز تمہارے سامنے رکھتا ہوں۔ ان پر غور کرو شاید ان میں سے کسی کو تم قبول کر لو۔

حضور ﷺ نے فرمایا ”اے ابو ولید! آپ کہیں میں سنوں گا۔“ اس نے کہا بھتیجے یہ کام جو آپ نے شروع کر رکھا ہے، اگر اس کے پیچھے تمہارا مقصد مال کا حصول ہے تو ہم سب مل کر تمہیں مکہ کا مالدار ترین شخص بنا دیں گے۔ اگر اس سے اپنی بڑائی چاہتے ہو تو ہم تمہیں اپنا سردار بنا لیتے ہیں۔ کسی معاملے کا فیصلہ تمہارے بغیر نہ کریں گے۔ اگر بادشاہی چاہتے ہو تو ہم سب ملکر تاجپوشی کر دیتے ہیں۔ اگر کسی جن بھوت کا سایہ ہے تو ہم اپنے خرچ پر تمہارا علاج کروا دیتے ہیں۔ عتبہ یہ باتیں کرتا رہا آپ خاموشی سے سنتے رہے۔ پھر آپ نے فرمایا ”اے ابو ولید! جو کچھ کہنا چاہتے ہو، کہہ چکے یا کچھ اور کہنا چاہتے ہو۔“ اس نے کہا بس میں نے جو کہنا تھا کہہ چکا۔ آپ نے فرمایا ”اچھا اب میری سنئے۔“ اور پھر آپ نے بسم اللہ الرحمن الرحیم سے شروع کیا اور سورہ حم السجدہ کی تلاوت فرمائی۔ آیت سجدہ پر سجدہ کیا اور سر اٹھا کر کہا اے ابو ولید! میرا جواب آپ نے سن لیا۔ اب تم جانو اور تمہارا کام“ عتبہ سرداران قریشی کی مجلس کی طرف چلا تو شخصیت میں بوکھلاہٹ اور

لڑکھڑاہٹ نمایاں تھی۔ اسے دیکھتے ہی لوگوں نے کہا خدا کی قسم عتبہ وہ نہیں رہا جو گیا تھا۔ جب آ کے وہ بیٹھا تو حاضرین نے پوچھا کیا سن آئے۔ عتبہ نے جواب دیا بخدا میں نے ایسا کلام سنا ہے جو اس سے پہلے کبھی نہیں سنا۔ خدا کی قسم! نہ یہ شعر ہے، نہ سحر اور نہ کہانت۔ اے اہل قریش میری بات مانو۔ اس شخص کو اس کے حال پر چھوڑ دو۔ میرا خیال ہے۔ یہ کلام رنگ لا کر رہے گا۔ فرض کرو اگر عرب اس پر غالب آ گئے تو تم اپنے بھائی پر ہاتھ اٹھانے سے بچ جاؤ گے۔ دوسرے اس سے نمٹ لیں گے، لیکن اگر وہ عرب پر غالب آ گیا تو اس کی عزت تمہاری عزت ہوگی۔ اس کی بادشاہی تمہاری بادشاہی ہوگی۔ دانشوران دارالندوہ یہ بات سنتے ہی شپٹا اٹھے کہ ”اے ابوولید آخر اس کا جادو تم پر چل ہی گیا۔“

ابوولید نے کہا یہ تو میری ایک بھائی تھی جو عرض کر دی تمہارا جو دل چاہے کرو۔

بات دراصل یہ ہے کہ مذاکرات کی میز پر وہی لیڈر کامیاب ہوتا ہے جو مخالف کو اپنا موقف بیان کرنے کا پورا پورا موقع دیتا ہے۔ سرد جنگ کی ٹیکٹس کے مطابق مخالف کو زیادہ سے زیادہ بولنے کا موقع دیتا ہے اور خود انتہائی ٹھنڈے دل سے مخالف کے ایک ایک لفظ پر غور کرتا ہے۔ ہر وقت مزاج بخیر رکھنے والے لیڈر مذاکرات کی میز پر کبھی ناکام نہیں ہوتے، بلکہ مخالفین پر بڑے گہرے نقوش مرتب کرتے ہیں۔ اپنی تحمل مزاجی، پراسراریت، سحر انگیز لب و لہجہ اور سچ کی تدبیراتی حلاوت آگینی سے مخالف کی شخصیت کو توڑ پھوڑ کا شکار کر دیتے ہیں۔

غالباً یہی کچھ عتبہ کے ساتھ ہوا ہوگا جب وہ واپس مڑا تو ٹانگوں میں لڑکھڑاہٹ تھی۔ جو اس بھی تحمل تھے۔ ذہن میں سچ اور جھوٹ کے فرق کا پہچان تھا۔

لوگوں نے دیکھتے ہی کہا بخدا عتبہ وہ نہیں رہا جو گیا تھا۔ اس نے حاضرین مجلس کو مخاطب کرتے ہوئے کہا، میں نے ایسا کلام سنا ہے جو اس سے پہلے کبھی نہیں سنا۔ واللہ! وہ نہ شعر ہے۔ نہ سحر اور نہ کہانت۔ اے اہل قریش اس شخص کو اس کے حال پر چھوڑ دو۔ اس میں ہماری بہتری ہے۔ اگر دوسرے عربوں نے اسے مغلوب کر لیا تو وہ خود بخود ختم ہو جائے گا اور تم اپنے بھائی پر ہاتھ اٹھانے سے بچ جاؤ گے۔ اگر اس نے تمام عرب پر غلبہ پالیا تو اس کی عزت تمہاری عزت اور اس کی بادشاہی تمہاری بادشاہی ہوگی۔ عتبہ کے یہ الفاظ سن کر سب سب پاہو کر بولے: عتبہ تم پر بھی جادو چل گیا۔

عتبہ نے کہا یہ میری رائے تھی جو عرض کر دی اب تمہارا جو جی چاہے کرو۔

— ((الطبع اکبیر)) —

انسانی حقوق اور آزادی کی وہ تحریکیں جن کی بنیاد توحید اور خوفِ خدا ہو، سیاسی ہتھکنڈوں سے کبھی مات نہیں کھاتیں، بلکہ مخالفت اس کی تشہیر اور نشر و اشاعت کا عنوان بن جاتی ہے۔

بڑے سبز باغ لے کر گئے بادشاہت دینا چاہتے تھے۔ مال و منصب کی پیش کش لے کر گئے تھے۔ پھر کیا ہوا قرآن کے حلاوت آگئیں اثرات سے متاثر ہوئے بغیر نہ رہ سکے۔

تجسس سا اُبھرتا ہے۔ وہ کونسی بات تھی جس نے ابوولید کو متاثر کیا۔ وہ کونسی دلیل تھی جس کی وہ تاب نہ لاسکا۔ وہ کونسا جواب تھا جو اس کی شخصیت ہی مضحل کر گیا۔ جس نے اعصاب میں لڑکھڑاہٹ پیدا کر دی۔ وہ کونسا کلام تھا یا اس کلام میں کونسی عظمت تھی جسے سن کر عتبہ اپنے آپ پر قابو نہ رکھ سکا جسے سن کر اسے کہنا پڑا کہ یہ نہ شعر ہے، نہ سحر ہے اور نہ کہانت۔ جس کی تاثیر نے اسے یہ کہنے پر مجبور کر دیا کہ یہ کلام ضرور کوئی رنگ لا کر رہے گا۔ اس لیے میری رائے ہے کہ محمد ﷺ کو اس کے حال پر چھوڑ دو۔

قارئین آئیے سورہ حم السجدہ میں موجود حلاوت آگئیں پیغام کا سطحی سا جائزہ لے کر دیکھیں تو سہی۔ اس میں موجود واقعات کو وقت نظر سے دیکھیں تو سہی۔ اس پر دے کے پیچھے کیا ہے۔ دراصل مشرکین قرآن کو کلام الہی ماننے سے انکار کرتے تھے۔ سورہ کا آغاز ان کے اس اعتراض سے ہوتا ہے۔ پھر ان کا اعتراض تھا کہ بندہ وہ بھی ہم جیسا، ہم میں سے نبی کیسے ہو سکتا ہے۔ ان کے اس اعتراض کو آگے چل کر لپیٹ لیا گیا ہے۔

قُلْ إِنَّمَا أَنَا بَشَرٌ مِّثْلُكُمْ..... آیتہ: 6

مفہوم: ”کہہ دیجئے کہ میں بھی تم جیسا آدمی ہوں البتہ مجھ پر وحی آتی ہے کہ تمہارا معبود یکتا ہے سیدھے اس کی طرف توجہ کرو۔ اس سے مغفرت مانگو۔“

یہ حضور ﷺ کے منصب رسالت کی وضاحت ہے۔ یعنی میری تعلیمات بس یہی ہیں۔ اللہ کو ایک مانو۔

ہر معاملے میں اسی سے رجوع کرو۔

اپنی سابقہ کوتاہیوں پر، شرکیہ زندگی پر، اس سے معافی مانگو۔

بعد ازاں زمین و آسمان کی تخلیق، ان میں موجود لوازمات معیشت اور ان کے اطاعت قبول کرنے کا ذکر ہے۔

یہ قرآن کا اندازِ مخاطب ہے، اسلوب بیان ہے، بلکہ حسن ادا ہے کہ انتہائی لطیف انداز سے

کلام کا آغاز ہوتا ہے۔ ترغیب اور شکوک کا ازالہ کرنے کے بعد سادگی اور برجستگی کے ساتھ تمثیلی انداز میں تنبیہ یا وعید کی جاتی ہے کہ اگر تم راہ راست پر نہ آئے تو تمہارے ساتھ بھی وہی سلوک کیا جائے گا جو حق کی مخالفت کرنے والوں کے ساتھ کیا جاتا رہا۔ بندے بن جاؤ بندے۔ ورنہ تم کوئی مقدس اور مطہر نہیں ہو جو تمہیں یونہی چھوڑ دیا جائے۔ قرآن کا تمثیلی انداز تنبیہ ملاحظہ ہو۔ آیتہ

18-17

مفہوم: ”پھر اگر یہ منہ پھیر لیں تو کہہ دو کہ تمہیں ایک چنگھاڑنے کے عذاب سے آگاہ کرتا ہوں جیسے عاوش و ثمود پر عذاب آیا جب ان کے پاس نبی آگے سے اور پیچھے سے آئے کہ اللہ کے سوا کسی کی عبادت نہ کرو تو وہ کہنے لگے ہمارا رب چاہتا تو فرشتے اتار دیتا جو کچھ تم دے کر بھیجے گئے ہو۔ ہم اس کو نہیں مانتے..... اور جو ثمود تھے ہم نے ان کو سیدھا راستہ دکھایا، مگر انہوں نے اندھا رہنا پسند کیا تو ان کو ایک کڑک نے آ پکڑا۔ وہ ذلت کا عذاب تھا اور جو ایمان لائے، ہم نے ان کو بچا لیا۔“

اس کے بعد آخرت کی منظر کشی کی گئی ہے جس میں ہر آدمی اپنے اعمال کے ساتھ پیش ہوگا۔ اس وقت انسانی اعضا خود انسان کے خلاف گواہی دیں گے پھر قرآن کی عظمت کا اعتراف ہے اور نجات کا راستہ صرف قرآن سے متعلق کر دیا گیا ہے۔ ہدایت صرف قرآن سے منسلک کر دی گئی ہے۔ اس پر مستقل مزاجی سے عمل پیرا ہونے والوں کو خوشخبری دی گئی ہے۔ اس کے بعد آیت سجدہ ہے جس میں چاند اور سورج کو خدا کی تخلیقات میں سے بتایا گیا ہے اور ان کی عبادت سے منع کیا گیا ہے۔ اور پھر زمین کی مثال دے کر موت کے بعد کی زندگی پر مطلع کیا گیا ہے اور قرآن کی حفاظت کا دعویٰ، موسیٰ علیہ السلام پر نازل کی گئی کتاب زبور کا حوالہ نیز قیامت اور انسانی فطرت کا ذکر کیا گیا ہے۔

آخر میں یہ بشارت دی گئی ہے کہ خدا تعالیٰ عنقریب ایسی نشانیاں دکھائیں گے کہ قرآن کی حقانیت خود بخود کھل کر سامنے آ جائے گی۔

قارئین! یہ ہے اس سورہ کا سطحی سا خاکہ جو عتبہ کے سامنے پیش کی گئی۔ عتبہ ایک عرب تھا۔ ادب اور اسلوب کو اچھی طرح سمجھتا تھا۔ سن کر حواس باختہ ہو گیا۔ ایک ایک لفظ اسے جھنجھوڑتا رہا اور سن کر اس کے اعصاب تڑاخ تڑاخ ٹوٹنے لگے۔

مولانا مودودی نے سیرت سرور عالم میں بیہتی کے حوالہ سے لکھا ہے کہ جب حضور ﷺ اس

سورہ کی آیت نمبر 13 یعنی عاد و ثمود کے عذاب والی آیت پر پہنچے تو عقبہ 5 نے بے اختیار حضور ﷺ علیہ وسلم کے منہ پر ہاتھ رکھ دیا اور رشتہ داری کا واسطہ دے کر کہنے لگا کہ ایسی بات نہ کہو۔ اپنی اس حرکت کا سبب لوگوں کو یہ بتایا کہ تم جانتے ہو کہ محمد صلی اللہ علیہ وسلم کی کہی ہوئی بات جھوٹی نہیں ہوتی اس لیے مجھے بھی عذاب کا خوف محسوس ہوا جو یہ حرکت کی۔

یہ واقعہ بذات خود تجسس کا بھرپور تاثر لیے ہوئے ہے۔ تجسس کو ابھارنا سرد جنگ کی بہترین تدبیر ہے۔ یقیناً جب یہ کلام عام لوگوں کے سامنے پیش کیا گیا ہو گا تو وہ لوگ جو تاریخ سے نا بلد تھے عاد و ثمود اور چنگھاڑ کی تفصیلات جاننے کے لیے اٹھ کھڑے ہوں گے۔ آئیے ذرا اس اچھوتے ور پر تجسس پہلو کو بھی احاطہ تحریر میں لا کر دیکھیں تاکہ قرآن کے واقعاتی، تمثیلی اور تاریخی اسلوب کے خرمینوں سے کچھ خوشہ چینی ہم بھی کر سکیں۔

—((الحمد لله))—

قوم عاد

(حضرت ہود علیہ السلام کی قوم)

قوم عاد کی طرف حضرت ہود علیہ السلام کو مبعوث فرمایا گیا۔ حضرت نوح علیہ السلام کے ایک بیٹے کا نام سام تھا۔ طوفانِ نوح علیہ السلام کے بعد ان کی اولاد مختلف سمتوں میں پھیل گئی اور نوح علیہ السلام کے بیٹے سام نے ارضِ ”احقاف“ کو اپنا مسکن بنایا۔ یہ حضرت موت کے شمال میں واقع ہے۔ اس کے مشرق میں عمان اور شمال میں ریح الخالی ہے۔ مغربی دریائے فرات کے کنارے یہ لوگ آباد تھے۔

اللہ تعالیٰ نے ان کو ایسی سطوت اور حکومت اور وسعت دی کہ بعض مورخین کے نزدیک حضرت موت سے لے کر خلیج فارس اور یمن تک اور خلیج فارس کے ساحلوں سے لے کر حدودِ عراق تک ان کا طوطی بولتا تھا۔

قوم عاد کا جدِ اعلیٰ ”عاد“ نوح علیہ السلام کے بیٹے سام کی اولاد میں سے تھا۔ ان کی ترقی و عروج کا زمانہ 750 سال بعد نوح علیہ السلام کا ہے۔

قرآن نے اس قوم کو مِنْ بَعْدِ قَوْمِ نُوحٍ کہہ کر نوح علیہ السلام کے اخلاف میں شمار کیا ہے۔ اس سے یہ بھی ثابت ہوتا ہے کہ طوفانِ نوح کے بعد شام کی دوبارہ آباد کاری ہوئی اور اہم سامیہ کی ترقی یہی سے شروع ہوتی ہے۔ قوم عاد کا زمانہ تقریباً دو ہزار (2000) قبل مسیح کا ہے۔ بعض تاریخوں میں عاد کے دو بیٹوں شدید اور شداد کا ذکر ہے۔ شدید کا دور حکومت 700 سال بتایا جاتا ہے سات سو سال حکومت کرنے کے بعد شدید راہی ملک عدم ہوا تو اس کا چھوٹا بھائی شداد سریرا رائے سلطنت ہوا۔

گردشِ ماہ و سال کی گرد میں نوح علیہ السلام کی تعلیمات ماند ہوئیں۔ قوت و اقتدار نے عاد یوں کو خدائے واحدہ لاشریک سے یکسر بیگانہ کر دیا۔ یہ ان کی بدبختی کی انتہا تھی۔ قوم نوح کی طرح ان کے ہیکلوں میں بھی وہ، سواع یغوث، اور نسر رکھ دیئے گئے۔ ایک خدا

کی بجائے سینکڑوں فرضی خداؤں کو پوجا جانے لگا۔ آوازہ حق کا شہدان کے ہر طبقہ میں مسموم ہو گیا۔ ان کے معدودے چند لوگوں تو حید کا صرف تصور باقی تھا حقیقت موجود نہ تھی۔ ہر طرف ظلم و بربریت کا بازار گرم تھا۔ حکمران اور سردار ظالم تھے، بلکہ ظلم ان کا طرہ سرداری اور حکمرانی تھا۔ جب قوم کی یہ حالت ہو جائے تو خدا کا عذاب یقینی ہو جاتا ہے اور یہ عذاب آسمانوں سے چمک کر زمین سے پھٹ کر یارعد بن کر گمراہ قوم کو اپنی پیٹ میں لے لیتا ہے۔

شداد انتہائی ظالم و جابر تھا، بد کردار تھا۔ اس کی بد کرداری کی کئی داستانیں تاریخ کے اوراق میں موجود ہیں۔

تاریخ کے مطابق شداد یا اس کی قوم کے زوال کے کئی سو سال بعد جب کلال بن یغوث حمیدی نے اپنی قوم کے نشان رفتہ تلاش کرنے کے لیے کھدائی کی تو اسے چاندی کے تخت پر ایک نوجوان لڑکی کا ڈھانچہ پڑا ملا جس کی پیشانی پر ایک پلیٹ پر لکھا ہوا تھا۔

”میں شداد کی بیٹی ہوں جس نے میرے ساتھ دست درازی کی“۔ ہوا یوں کہ ایک دن شداد شراب کے نشے میں بدست تھا۔ اس کی اپنی بیٹی ضبغہ کسی ضروری کام سے اس کے کمرے میں آئی۔ اس نے پوچھا کون؟

میں ہوں ضبغہ۔ وہ بولی۔

اس نے کن آنکھیوں سے لڑکی کو دیکھا اور کہا ادھر آؤ۔

ضبغہ اس کے قریب چلی گئی۔

اس نے کچھ تامل کے بعد بیٹی سے دست درازی شروع کر دی اور وہ بیچاری ابا حضور! ابا حضور! پکارتی رہی۔

چاہیے تو یہ تھا کہ اسی وقت شداد اور اس کی قوم کو غرق کر دیا جاتا، لیکن نہیں سنت خداوندی کچھ اور ہی کہتی ہے۔ خدا تعالیٰ عذاب سے قبل اپنے بندوں کی فلاح و بہبود کے لیے اپنے کسی نبی کو مبعوث فرماتا ہے تاکہ حجت پوری ہو جائے۔

قوم عاد کا تعلق عرب کی قدیم اقوام ”امم سامیہ“ سے تھا۔ عرب کے قدیم باشندے اپنے آبائی وطن سے نکل کر مصر شام اور بابل کی طرف ہجرت کر گئے۔ اس کی تاریخی وجہ طوفانِ نوح نظر آتی ہے۔ اس بات کی تصدیق اس سے بھی ہوتی ہے کہ قوم عاد حضرت نوح کے بیٹے سام کی نسل میں سے ہے۔ انہی کی مختلف اقسام کو عاد و مود و طسم اور جدیس کہا جاتا ہے۔ قرآن حکیم نے انہی کو اقوامِ عاد و اولیٰ کا نام بھی دیا ہے اور انہی کو ارامی بھی کہا جاتا ہے۔

ان کی زبان عربی تھی، عاد عربی زبان کا لفظ ہے جس کے معنی بلند و بالا کے ہیں اور ارم کے معنی بھی بلند اور مشہور کے ہیں۔

عرب مورخین انہیں اہم بائیدہ کہتے ہیں جس کے معنی برباد ہو جانے کے ہیں۔ چونکہ یہ لوگ بلند و بالا یعنی بہت دراز قد تھے۔ مضبوط ڈھانچوں والے تھے طاقتور اور جری تھے۔ زمین پر پاؤں مار کر زمین میں گھٹنوں تک دھنس جاتے تھے۔ ساتھ ہی ساتھ انہیں سیاسی قوت و اقتدار بھی حاصل تھا۔

ان کے قد کے متعلق بعض اسرائیلی روایات مبالغہ آمیز حد تک بیان کی جاتی ہیں جن کی قرآن یا کسی مستند تاریخ سے کوئی تصدیق نہیں ملتی۔ اس لیے ستر یا اسی گز کا قد محض مبالغہ آمیزی معلوم ہوتا ہے۔ اس کے متعلق منطقی تاریخی دلیل ناپید ہے۔

قوم عاد کی ستر قبائلی شاخیں تھیں۔ پہاڑ کاٹ کر انہوں نے بڑی عمارتیں تعمیر کیں۔ کئی کئی منزلہ محلات بنائے۔

یوں ان اقوام میں فرعون ہامان شداد اور نمرود جنم لیتے ہیں۔ بے کس اور مجبور انسان محرومیوں کے اندھے غاروں میں دھکیل دیئے جاتے ہیں۔ اخوت رواداری اور معاشرتی رکھ رکھاؤ کا گلا گونٹ دیا جاتا ہے۔ حق کی آواز صدا بہ صحرا ہو جاتی ہے۔ حکمرانوں کی خواہشات مذہب کا درجہ اختیار کر لیتی ہیں۔ مذہبی علماء حاکموں کی خوشنودی کے لیے طرح طرح کے توہمات اور عقیدے گھڑ لیتے ہیں۔ یوں تصور واحدانیت سے خالی عقیدوں کے بت گھڑ لیے جاتے ہیں۔ قوم کو انہی کی عبادت پر لگا دیا جاتا ہے۔

یہ تمام راستے دینی بربادی اور اخروی جہنم کی طرف جاتے ہیں۔

انہی دنوں کی بات ہے جب خباثیں بام عروج پر تھیں۔ قوم عاد کی سب سے زیادہ معزز قبائلی شاخ ”طلود“ کے ایک آدمی، جس کا نام عبداللہ تھا، بعض روایتوں کے مطابق سلخ تھا، کے ہاں ایک فرزند پیدا ہوا جس کا نام عبر رکھا گیا جو بڑے ہو کر ہود علیہ السلام کے نام سے منصب نبوت پر فائز ہوئے۔

ہود علیہ السلام کی پیدائش کے وقت ان کے والد کی عمر 70 سال تھی۔ اس سے بھی قوم عاد کی گھویل عمری کی تصدیق ہوتی ہے۔

ابتدائے پیدائش سے ہی ہود علیہ السلام عام معاشرتی اقدار و روایات سے متنفر تھے۔ بچپن سے ہی ان کی طبیعت میں بتوں سے بیزاری، ظالم سے نفرت، مظلوم اور بے کس پر رحم، تکبر و نخوت

سے دوری، دورانہ لٹی، بردباری اور صبر کے جذبات موجود تھے۔

جوں جوں عمر بڑھتی گئی، وہ معاشرے سے الگ تھلک اور ماحول سے علیحدہ علیحدہ سے رہنے لگے۔ عجیب و غریب قسم کے تدبیر اور فکر میں غلطاں رہنے لگے۔

ایسی حالت میں ایک دن جبریل علیہ السلام تشریف لائے۔ خدا کا پیغام دیا کہ اللہ واحد لا شریک نے آپ کو خلعت نبوت سے نوازا ہے اور حکم دیا ہے کہ قوم عاد کو اللہ کی عبادت کی طرف بلاؤ۔

یہ حکم ملنا تھا کہ ہو علیہ السلام تبلیغ اسلام میں ہمہ تن لگ گئے۔ اپنی قوم سے فرمایا: ”اے میری قوم میری بات سنو۔ اللہ تعالیٰ جس کے سوا کوئی معبود نہیں، اس نے مجھے تمہاری طرف نبی بنا کر بھیجا ہے تاکہ تمہیں ہدایت یاب کروں۔

یہ اعلان نبوت کرنا تھا کہ پوری قوم میں کھلبلی مچ گئی۔ ہر جگہ ہو علیہ السلام کی دعوت کا چرچا ہونے لگا۔ اس اعلان کے بعد آپ بیٹھے نہیں۔ چلتے پھرتے، اٹھتے بیٹھتے۔ دن کو رات، جہاں کوئی ملا، جہاں سے گزرے، اس دعوت کا عمل دہراتے چلے گئے۔

جواب میں لوگ احمق اور جھوٹا کہتے۔ بیوقوف اور دیوانہ گردانتے، لیکن آپ بس توحید کی رٹ لگاتے ہی چلے گئے۔

ایک دن شداد کو اس کے دربار میں کسی نے ہو علیہ السلام کی دعوت کے متعلق خبر سنائی۔ وہ سنتے ہی غضبناک ہو کر کہنے لگا: مجھے آج تک کسی نے بتایا ہی نہیں۔ دربار میں سناٹا طاری تھا۔ حکم دیا کہ ہو دو کو حاضر کیا جائے۔

ہو علیہ السلام کسی جگہ لوگوں سے تبلیغی مشن پر مخاطب تھے کہ سرکاری کارندے شداد کا حکم لے کر پہنچے۔ آپ ان کے ساتھ چل دیئے۔

دربار میں شداد ہو علیہ السلام کو دیکھ کر لال پیلا ہو گیا۔ پورا دربار نظر جھکائے مرعوب کھڑا تھا۔ آپ تن کر کھڑے رہے۔ مورخین کہتے ہیں کہ شداد ہو علیہ السلام کا سراپا، جلالت، وجاہت اور طمانیت دیکھ کر دنگ رہ گیا۔ مرعوب سے انداز میں مخاطب ہوا۔


تم ہی ہو جو دعویٰ نبوت کرتے ہو۔

آپ نے کہا، ہاں میں ہی ہوں۔

پھر کہنے لگا تم کہتے ہو کہ ہم سواع، یعوق، ثمود، ود، یغوث اور نسر کی عبادت ترک کر دیں۔

آپ نے جواب دیا، تم نے ٹھیک ہی سنا۔ اس کے بعد بڑے سچے تلے اور محبت بھرے انداز میں دعوت دی۔ شداد سن کر مرعوب ہو گیا۔ کہنے لگا تمہارے دین کی قبولیت کے عوض ہمیں کیا ملے گا۔

ان قوموں کے علاقے جن کا ذکر سورہ اعراف میں ہے



اس کے جواب میں ہو و علیہ السلام نے پچھلے گناہوں کی معافی اور خدا کے رحم و کرم کی بارش کا مژدہ سنا یا نیز جنت کی منظر کشی کر کے آخرت میں ملنے والے انعامات کی خوش خبری دی۔

سن کر کہنے لگا مجھے بہشت کا لالچ دیتے ہو۔ ایسی بہشت تو میں بھی بنا سکتا ہوں۔ مجھے تیرے خدا کی جنت کی کوئی ضرورت نہیں۔ (نعوذ باللہ)

آپ نے سمجھانے کی ہزار ہزار تدبیریں کیں جو سب کی سب نقش بر آب ثابت ہوئیں۔ اور پھر شہداد نے کئی سالوں میں جنت تیار کروائی۔ اس کے افتتاح کے لیے ابھی جنت میں داخل بھی نہ ہوا تھا یعنی گھوڑے سے اتر رہا تھا کہ خدا کا حکم آ گیا۔ اسے عزرائیل علیہ السلام نے اس حالت میں آ لیا کہ اس کا ایک پاؤں گھوڑے کی رکاب میں اور دوسرا باغ ارم میں تھا۔ روح متکبر و مغرور جسم سے نجات پا گئی اور زمین نے مصنوعی جنت کو اپنے اندر نگل لیا۔

اس سانحے سے بھی چند لوگوں کے سوا کسی نے اثر نہ لیا۔ چند خوش نصیبوں کے سوا کوئی ایمان نہ لایا۔

دعوت حق کے مقابلے میں قوم کی بے ہودگی بڑھتی گئی۔ نبی پر طنز و تنقید اور گالی گلوچ کا طوفان بدتمیزی اٹھتا چلا گیا۔ قوم دعوت حق کے مقابلے میں علانیہ عذاب مانگنے لگی۔ کہتے لے آ عذاب جو لانا چاہتا ہے، روز روز کی رٹ چھوڑ۔ اور۔ اور پھر کیا ہوا ایک دن نبی کو خبر ملی کہ قوم انھیں قتل کر دینے کا منصوبہ بنا چکی ہے۔ تنگ آ کر حضرت ہود علیہ السلام نے عذاب کے لیے دعا مانگی جو قبول ہوئی۔

قوم کو قحط نے آ گھیرا۔ سات سال تک قحط رہا۔ باران رحمت بر سنا بند ہو گیا آبی ذخائر ختم ہو گئے۔ پانی گہرا ہوتا گیا۔ بھوک اور افلاس سے تنگ آ کر لوگ بادیہ نشین ہو گئے۔ مومنین کو تنگ کرنے والے ان کے منہ سے یہ الفاظ سن رہے تھے کہ۔

اب کہوود، سواع، یغوث، یعوق اور نسر سے کہ تمہیں بچائے۔ مگر ان کے لیے عذاب مقدر ہو چکا تھا۔ ان کے کانوں پر جوں تک نہ رہیگی۔

پھر ایک دن جبریل تشریف لائے اور عرض کیا: اے نبی اللہ تمہیں اپنے اُمتیوں کے ساتھ یہاں سے کوچ کر جانے کا حکم ہے۔

حضرت ہود علیہ السلام چار ہزار صحابہ کرام کے ساتھ شہر سے کوچ کر گئے۔

اور ایک دن سیاہ بادل اُٹھے اور ہوائیں چلنے لگیں۔ ہوائیں آندھیوں اور آندھیاں طوفانوں میں بدل گئیں۔

ان کی عمارتیں ایک ایک کر کے گرنا شروع ہو گئیں۔ ان کی عظمت اور شان و شوکت کے

نشان مٹنے لگے۔ قوم عاد کو پھر ہوش نہ آیا۔ زمین کے اندر گھٹنوں تک دھنس کر کہنے لگے! دیکھتے ہیں، ہود علیہ السلام کی ہوا، ہمیں کیا نقصان پہنچاتی ہے۔

ہوا کا یہ عذاب سات رات آٹھ دن مسلسل چلتا رہا۔ قرآن نے اس ہوا کو بادِ صرصر بھی کہا ہے۔ قوی ہیکل قوم جسے اپنی جسمانی مضبوطی اور طاقت کا گھمنڈ تھا، ان کی لاشیں چار سو اس طرح بکھری پڑی تھیں جیسے تناور درخت آندھی میں اکھڑ کر گر پڑتے ہیں۔ قلعہ نما مکانات ریت کے ٹیلے بن گئے۔ خوبصورت وادیاں ویران ہو گئیں۔

یہ عاد اولیٰ کی وہ داستان ہے جس کا ذکر قرآن کی دس سورتوں میں ملتا ہے۔ اس قوم کی طرف مبعوث کیے جانے والے نبی حضرت ہود علیہ السلام کا اسم گرامی قرآن کی تین سورتوں میں سات جگہ لکھا گیا ہے۔

قوم کی بربادی کے بعد حضرت ہود علیہ السلام اپنے اُمتیوں کو لے کر یہاں سے نکل گئے۔ انھوں نے بقیہ زندگی حضرت موت کے قریب یا والہی میں گزاری۔

ان کی شادی کب اور کہاں ہوئی۔ قرآن اس معاملے میں خاموش ہے۔ ہاں بعض غیر مستند اسرائیلی روایات میں اتنا ذکر موجود ہے کہ ان کی شادی ”لیشا“ نام کی ایک خاتون سے ہوئی جس کے بطن سے شامح نے جنم لیا۔ یہ عبرانی زبان کا لفظ ہے جس کے معنی رسول یا وکیل کے ہیں۔ شامح کی شادی آپ کی زندگی میں ہوئی۔ مگر تفصیلات بتانے سے تاریخ گریزاں ہے۔ صرف اتنا ذکر ملتا ہے کہ شامح نے غزوہ نامی عورت سے نکاح کیا۔

ہود علیہ السلام کی عمر 464 برس بتائی جاتی ہے، مگر مسلمان مورخین اس سے بھی اختلاف کرتے ہیں۔

ہود علیہ السلام کے مزار کے متعلق بھی اختلاف ہے، مگر زیادہ وزن حضرت علیؑ کے قول میں ہے۔ ان کے مطابق حضرت ہود کی قبر حضرت موت کے قریب کٹیپ احمر یعنی سرخ ٹیلہ پر ہے۔ ان کے سر ہانے جھاؤ کا درخت ہے۔

قارئین! یہ اس قوم کی داستانِ عبرت ہے جو اپنے آپ کو مَنْ اَشَدَّ مِنْا قُوَّةٍ یعنی کون ہے ہم سے زیادہ طاقت والا کہا کرتے تھے اور اس کے مخاطب اللہ مکہ ہیں جو اس عبرت ناک تاریخ سے واقف تھے۔ جن تک ایسی داستانیں سینہ بسینہ منتقل ہوتی رہیں اور پھر یہ ان ہی کے علاقے یعنی ملک عرب کی تاریخ تھی۔

اب مکرر وہی پیغام ایک نبیٰ سنار ہے تھے۔ قوم عاد کی طرح ان کی قوم بھی ان کی مخالفت پر تلی ہوئی تھی۔ جانتے ہوئے بھی اس نبیٰ کی مخالفت کر رہے تھے۔

غالباً یہی وجہ تھی کہ جب سورہ حم السجدہ عتبہ کے سامنے تلاوت ہوئی تو وہ حواس باختہ ہو گیا تھا۔ اس کے اعضا مضطرب ہو گئے تھے۔ مجبوراً اسے کہنا پڑا کہ یہ کلام نہ شعر ہے، نہ جادو اور نہ کہانت۔

بہر حال عنوان کے دوسرے حصے قوم ثمود کو دیکھتے ہیں جن کی تاریخ مشرکین مکہ کے سامنے وحی کی جارہی ہے۔

—((الْحَمْدُ لِلَّهِ))—

قوم ثمود

(حضرت صالح علیہ السلام کی قوم)

قوم عاد کی تباہی کو صدیاں گزر گئیں۔ ہود علیہ السلام اپنے چار ہزار ساتھیوں کے ہمراہ زندگی کے آخری ایام عبادت و ریاضت میں گزار کر فوت ہو گئے۔ ان کی اور ان کے اُمتیوں کی نسل پھلی پھولی جنہوں نے یثرب اور شام کے درمیان حکومتیں قائم کیں۔ جن کے مشہور شہر حجر اور یمامہ تھے۔ آج کل اس علاقہ کو نجد الناقہ کہا جاتا ہے۔

یہ قوم عادِ ثانیہ کے نام سے مشہور ہوئی جس کو کلام مجید میں قوم ثمود کے نام سے بھی یاد کیا گیا۔

عادِ اولیٰ کے بعد یہ دنیا کی دوسری قوم تھی جسے قدیم تہذیب کی بانی کہا جاسکتا ہے، عرب کے مشہور مورخ مسعودی لکھتے ہیں۔

”جو شخص حجاز سے ملک شام کو آتا ہے، اس کی راہ میں اس قوم کے کھنڈرات ملتے ہیں۔ بعض اہل تحقیق نے ان کی برباد بستیوں کو اپنی آنکھوں سے دیکھا۔ ایک مصری سیاح کا بیان ہے کہ وہ ایک ایسے مکان میں داخل ہوا جسے شاہی محل کہا جاتا تھا۔ جس کے کئی کمرے تھے۔ اس محل کے ساتھ ایک طرف بہت بڑا حوض ہے جو پہاڑ کاٹ کر بنایا گیا ہے۔

ثمود فنِ تعمیر میں یدِ طولیٰ رکھتے تھے۔ یہ آثار ان کے فنِ تعمیر کا عمدہ ثبوت ہیں۔ قوم عاد کی طرح انہوں نے بھی پہاڑوں کو اپنا مسکن بنایا اسی وجہ سے انہیں عادِ ثانی کہا جاتا ہے۔ قوم عاد بڑے بڑے ستونوں والی کئی کئی منزلیں بنائیں۔ یہ قوم پہاڑ کاٹ کر عمارتیں بنانے کی ماہر تھی۔

ہود علیہ السلام کی تعلیمات صدیاں گزریں۔ ختم ہو گئیں۔ ایک خدا کی عبادت کی بجائے قوم نے بتوں کو عبادت کا ذریعہ بنایا۔ قوم عاد اور قوم نوح کے بت پوجے جانے لگے۔ ہر طرف ظلم اور گمراہی نے ڈیرے جما لیے۔ ہر طرف ہوکا عالم طاری تھا۔ انسانیت درندوں سے بدتر زندگی گزار

رہی تھی۔ ظالم اور جابر کے سر پر سرداری کی دستار بچی تھی۔ زندگی ظلم و جہالت سے عبارت تھی۔ ایسی حالت میں اللہ تعالیٰ نے نزول رحمت کیا اور قوم شموذی رہنمائی کے لیے حضرت صالح علیہ السلام کو پیدا فرمایا۔ منصب رسالت ملنے کے بعد حضرت صالح علیہ السلام قوم کو توحید الہیہ کی طرف بلانے لگے۔ بتوں کی پوجا اور ظلم و ستم سے منع کرنے لگے۔ کفر و جہالت سے نکلنے کی تعلیم دینے لگے۔ حضرت صالح علیہ السلام نے قوم سے فرمایا:

اے میری قوم ایک خدا کی عبادت کرو۔ اس کے سوا کوئی عبادت کے لائق نہیں۔ یہ خدا نہیں ہیں جن کی تم پوجا کرتے ہو۔ خدا وہ ہے جس نے یہ کائنات بنائی۔ ہمیں پیدا کیا اس لیے اسے ہی یاد کرو۔ اسی ہی کی عبادت کرو۔ قوم عاد کے بعد تم ان کے جانشین ہو اور زمین پر تمہیں یوں بسایا کہ پہاڑ کاٹ کر تعمیرات کرتے ہو۔ میدانوں میں عمارتیں بناتے ہو۔ یہ سب اللہ کا احسان ہے۔ اس کی نعمتوں کا شکر کرو۔ آپس میں دشمن نہ بنو۔

میں تمہارے درمیان اللہ کا رسول بنا کر بھیجا گیا ہوں۔ صرف ایک خدا کی عبادت کرو۔ اسی سے ڈرو۔ اس کے سوا کسی کو معبود نہ بناؤ، ورنہ خسارے میں رہو گے۔ وہ خدا سچا ہے۔ یہ مورتیاں اور بت جھوٹے ہیں جن کی تم پوجا کرتے ہو۔

یہ سننا تھا کہ ہنگامہ برپا ہو گیا۔ لوگ باتیں بنانے لگے۔ بڑی بڑی بحثیں ہونے لگی۔ صالح علیہ السلام کو برا بھلا کہا جانے لگا۔ آپ سے قوم کو خطرہ محسوس ہونے لگا، مگر آپ خدا کی نعمتیں گنوا کر اللہ کی طرف بلاتے رہے۔

قوم حیران تھی کہ یہ کیسے ممکن ہے، ہم میں سے، ہم جیسا ہماری طرح کھانے پینے والا، ہماری طرح چلنے پھرنے اور اٹھنے بیٹھنے والا اللہ کا فرستادہ یا نبی کیسے ہو سکتا ہے، وہ کہتے یہ کیسے ممکن ہے ایک غریب آدمی نبی بن جائے۔ اگر یہی ہونا تھا تو ہم میں سے کوئی امیر آدمی ہوتا جس پر خدا کی پہلے ہی بے بہا نعمتیں ہیں۔

اور کبھی وہ مسلمانوں سے سوال کرتے کہ صالح واقعی اللہ کا رسول ہے۔ مسلمان جواب دیتے ”بے شک ہم تو اس پر ایمان رکھتے ہیں“ وہ متکبرین غصے سے کہتے:

”بلاشبہ ہم تو اس کا انکار کرتے ہیں جس پر تم ایمان رکھتے ہو۔“

قوم اور صالح علیہ السلام میں مکالمہ بازی ہوتی رہی۔ چند غریب غربا کے سوا کوئی ایمان نہ لایا۔ قوم نے اب کہ تنگ کرنا شروع کر دیا۔ آوازے کسنے لگے۔ وہ آپ کو حقیر جانتے تھے۔ اسی لیے تو کسی سردار نے کہا کہ خدا کو صرف تو نظر آیا تھا، اس کام کے لیے اور کسی میں یہ خوبی نہ تھی۔ اگر

تیرے کہنے پر نہ چلیں تو کیا ہوگا آگ میں پھینک دیئے جائیں گے۔ کیا یہ سب نصیحتیں تجھ پر اترنا تھیں۔

ایک اور بولا۔ یہ جھوٹا ہے۔ کوئی اس کی بات پر کان نہ دھرے۔ الغرض جو کسی دل میں آتا، بکنا چلا گیا۔ (نعوذ باللہ)

حضرت صالح علیہ السلام کی خبریں بادشاہ یا سردار جندع کو بھی پہنچتی رہتی تھیں۔ اس نے اللہ کے نبی کو تنگ کرنے کے لیے ایک ترکیب سوچی کہ صالحؑ کو عاجز کر دیا جائے۔ اس سے مافوق الفطرت نشانی مانگی جائے جو وہ نہیں دکھا سکے گا یہ سوچ کر وہ لوگ وفد بن کر اللہ کے نبی کے پاس جا کر کہنے لگے۔

اے صالح (علیہ السلام) ہم تیری حرکتوں سے تنگ آ گئے ہیں۔

اگر تمہارا تعلق ہماری قوم سے نہ ہوتا تو یقین کر و اب تک تمہارا کام تمام کر چکے ہوتے۔ آج آخری بار تجھ سے بات کرنے آئے ہیں۔ اگر تو سچا ہے تو کوئی ثبوت دے یا نشانی دکھاتا کہ ہم تجھ پر ایمان لے آئیں۔

حضرت صالح علیہ السلام نے فرمایا: ”کہیں ایسا نہ ہو کہ میں تمہیں نشانی دکھاؤں اور تم پھر بھی انکار کرتے رہو۔“

کہنے لگے: نہیں نہیں ایسا نہیں ہوگا۔ ثبوت دیکھنے کے بعد ہمیں یقین آ جائے گا۔

وہ تو مذاق کر رہے تھے صرف مذاق۔ ان کو یقین تھا کہ صالحؑ ایسا نہیں کر سکے گا۔ اس لیے جب صالح علیہ السلام نے پوچھا کہ کس قسم کی نشانی دکھاؤں۔ وہ مذاق کے سے انداز میں کہنے لگے۔

تو ایسا کرو یہ جو پہاڑ ہے ناں اس میں سے اونٹنی پیدا کرو جو گا بھن ہو اور فوراً بچہ دے دے۔ اس بچے کے بال سرخ ہونے چاہیں تاکہ ہم اونٹنی کا دودھ پیا کریں اور خوش خوش رہا کریں۔ وہ بڑے خوش تھے۔ اپنی نظر میں انھوں نے اللہ کے نبی کو جھٹلا دیا تھا یعنی نہ یہ ہوگا، نہ وہ ہوگا۔

حضرت صالحؑ نے دعا کے لیے ہاتھ اٹھا دیے۔ آنکھیں بند کر لیں۔ انتہائی انتہاک سے اپنے رب سے رجوع کیا اور اللہ نے اپنے نبی کو شرمندہ ہونے سے بچا لیا۔ دعا قبول کر لی۔ چند ثانیے بعد پہاڑ کی طرف سے ایک زوردار آواز آئی سب سردار گھبرا کر ادھر دیکھنے لگے۔ پہاڑ کا ایک حصہ شق ہو گیا۔ اس میں سے ایک اونٹنی نمودار ہو گئی جو گا بھن تھی۔ سب لوگ متحیر تھے۔

چند ثانیے بعد اونٹنی نے ایک بچے کو جنم دیا جس کے بال سرخ تھے۔
یہ سارا منظر ان کی سوچوں کے بالکل برعکس تھا۔

زندہ جاوید معجزہ دیکھ کر ایک سردار ایمان لے آیا۔ دوسرے ابھی کھمکش میں مبتلا تھے کہ ایک کاہن، جس کا نام رباب بتایا جاتا ہے، نے سختی سے منع کر دیا۔ کہنے لگا یہ تم کیا کر رہے ہو۔ مت ایمان لاؤ۔ یہ تو ایک کھلا جادو ہے جو ہماری آنکھوں پر کیا گیا اور پھر ان لوگوں نے انکار کر دیا۔ سچ ہے جنہیں ڈوبنا ہو ڈوب جاتے ہیں سفینوں میں۔

ان کے مقدر میں تباہی لکھی جا چکی تھی۔ کیسے ہدایت یاب ہوتے اور پھر حضرت صالح علیہ السلام کو جادو گر کہنے لگے۔ دلیل یہ دیتے کہ یہ سراسر خلاف عقل ہے۔ اس لیے یہ آنکھوں کا دھوکا ہے بس اور کچھ نہیں۔

اونٹنی اپنے بچے کے ساتھ چرتی چراتی ایک چشمے پر جا پہنچی۔ پانی پینے لگی اور دیکھتے دیکھتے سارے چشمے کا پانی پی گئی۔

یہ منظر اور بھی چونکا دینے والا تھا۔ کاہن نے یہ حیران کن منظر دیکھا تو کہنے لگا۔
دیکھا میں کہتا تھا تا کہ یہ کھلا جادو ہے، ورنہ کیسے ممکن ہے کہ ایک جانور پورے چشمے کا پانی خشک کر دے۔ یہ تو ہمیں اپنے آباؤ اجداد کے دین سے بہکانے کا بہانہ ہے۔

اونٹنی پانی پی کر چرنے کے لیے پہاڑوں میں نکل گئی۔ حاضرین سب کچھ دیکھ کر صالح علیہ السلام سے کوئی بات کیے بغیر خاموشی سے چل دیے یاد رہے اس ساری آبادی کے لیے یہ واحد چشمہ تھا جو اونٹنی نے خشک کر دیا۔

اگلے دن علی الصبح اکٹھے ہو کر حضرت صالح علیہ السلام کے پاس آئے۔ شکایت کرنے لگے کہ کل جو تو نے اونٹنی بنائی ہے وہ چشمہ خشک کر گئی۔ ہم کل سے پیاسے بیٹھے ہیں۔ اس لیے ہم تیری اونٹنی اور اس کے بچے کو باندھ دیں گے۔

بات پوری طرح سن لینے کے بعد حضرت صالح علیہ السلام نے فرمایا: ”اے میری قوم کے لوگو یہ اونٹنی ایک واضح دلیل اور نشان ہے جو تمہاری فرمائش پر خدا نے پیدا کیا۔ یہ خدا کے نام پر تمہارے لیے چھوڑی گئی ہے۔ اس لیے اسے نقصان مت پہنچانا، ورنہ خدا کے عذاب میں جکڑ لیے جاؤ گے۔ کہنے لگے، مگر صالح علیہ السلام ہم کیا کریں۔ ہمارے مویشی اور بال بچے پیاسے مرجائیں گے۔

اللہ کے نبی نے حکم دیا کہ ایک دن تم چشمے سے اپنی ضرورت کا پانی لے لینا اور ایک دن اونٹنی

کے لیے چھوڑ دینا، مگر اس کی باری پر اسے ہرگز ہرگز تنگ نہ کرنا اور نہ اسے نقصان پہنچانے کا سوچنا۔ کیونکہ جب تک یہ اونٹنی تمہارے درمیان موجود ہے، اس وقت تک خدا کا عذاب تم سے دور رہے گا۔

اس کے بعد اسی معمول کے مطابق کئی سال گزر گئے۔ ایک دن قوم ثمود چشمے کا پانی استعمال کرتی اور ایک دن اونٹنی اور یہ اونٹنی اس کے بدلے پوری قوم کو دودھ سے سیراب کرتی۔ یہ معجزہ کافروں کے دل میں تیر کی طرح پیوست ہو گیا تھا۔ زبانیں اقرار کرنے سے گریزاں تھیں، مگر دل ڈرے ہوئے تھے۔

مشرکین بظاہر نہ تو صالح اور ان کے صحابہ سے زیادہ الجھتے اور نہ زیادہ تنگ کرتے، مگر اللہ کے نبی کو انھوں نے ساحر اعظم مشہور کر دیا۔ (نعوذ باللہ)

اونٹنی کو دیکھ کر ان کے مویشی بدک جاتے۔ اوپر سے ایک روز پانی نہ ملنے کی وجہ سے قوم کو اور بھی غصہ آتا۔ آہستہ آہستہ کشیدگی بڑھنے لگی اور منکرین اونٹنی کو مار دینے کی دھمکیاں دینے لگے۔

ان سب معاملات سے واقف ہونے کے باوجود اللہ کے نبی انھیں ہمدردانہ سمجھاتے کہ اے لوگو تم بھلائی سے جلد چھٹکارا پانے کے خواہاں کیوں ہو۔ اللہ سے اپنی بخشش کے بدلے برائی کیوں طلب کرتے ہو۔ خدا سے ڈرو۔ ممکن ہے خدا تم پر رحم کر دے۔ ایک دن ایک کافر نے متکبرانہ کہا: ”ہم نے تیرے وجود کو منحوس پایا۔ جس دن سے تو نے ہمارے مذہب کے خلاف باتیں شروع کی ہیں، اس دن سے قوم پر مصائب آرہے ہیں۔“

حضرت صالح انھیں ترحمانہ انداز میں سمجھانے کی کوشش کرتے رہے، مگر وہ اپنی ہٹ پر قائم رہے۔

ایک دن آپ نے انھیں واضح کر دیا کہ دیکھو لوگو! میں بار بار بتا چکا ہوں کہ اگر اس اونٹنی کو نقصان پہنچایا گیا تو خدا کی طرف سے ایسا عذاب نازل ہوگا جو تمہاری برداشت سے باہر ہوگا۔ پھر کیا ہوا ایک دن قیدار نامی شخص نے اپنی تلوار سے حملہ کر کے اونٹنی کی کونچیں کاٹ ڈالیں اونٹنی نیچے گری تو قیدار نے اس کی گردن پر وار کیا۔ اونٹنی دم توڑ گئی۔ اس کا بچہ اس پہاڑ کی طرف بھاگ گیا جس سے اونٹنی پیدا ہوئی تھی۔

جب حضرت صالح علیہ السلام کو خبر ہوئی تو وہ قوم سے مخاطب ہوئے: ”آخر تم نے وہی کیا جس کا مجھے ڈر تھا۔ اب تم تین دن اپنے گھروں میں گزار لو۔ یہ سچا وعدہ ہے جو پورا ہوگا۔ وہ ڈر کر عذاب کی نشانیاں پوچھنے لگے تو حضرت صالح علیہ السلام نے ارشاد فرمایا:

عذاب کے پہلے دن سب کے چہرے زرد پڑ جائیں گے۔ دوسرے دن سرخ اور تیسرے دن سیاہ ہو جائیں گے۔ بعد ازاں مزید عذاب نازل ہوگا جو بادشاہ جنود سمیت ساری قوم کے لیے ہوگا اور بڑے ہیکل کا کاہن بھی اس عذاب کا مستحق ہوگا جس نے مجھے ساحرِ اعظم کہہ کر میرا مذاق اڑایا۔ اس عذاب سے صرف وہی بچ سکیں گے جو خدائے واحد پر ایمان لائے ہیں۔

حضرت صالح علیہ السلام کی پیش گوئی حرف بہ حرف سچ ثابت ہوئی۔ ایک رات ایک ہیبت ناک چیخ ایک خوفناک چنگھاڑ نے پوری وادی القریٰ کو اپنی لپیٹ میں لے لیا اور پوری قوم اس حالت میں مر گئی جس حالت میں بیٹھی تھی۔ جہاں کوئی جس حالت میں تھا، اسی حالت میں مر گیا۔ قرآن نے اس آواز کو کسی مقام پر صیحہ یعنی چنگھاڑ، کسی جگہ ”صاعقہ“ بجلی کی کڑک، کہیں ”رہہ“ زلزلہ والی شے اور کہیں ”طاغیہ“ ہیبت ناک کا نام دیا ہے۔

حضرت صالح اور اس کی جماعت صحابہ کو اللہ تعالیٰ نے اپنی امان میں لے لیا۔ عذاب والی رات سب کچھ ملیا میٹ ہو گیا۔ بڑے بڑے محل، ہیکل، عالی شان بنگلے جو پہاڑوں کو تراش کر بنائے گئے تھے۔ سب کچھ نیست و نابود ہو گیا۔ وہ عالی شان شہر حجر جو چار دن پہلے اپنی تہذیبی عظمت کے ساتھ پر رونق تھا، آج کھنڈرات میں تبدیل ہو چکا تھا۔

اللہ کے نبی اپنی جماعت کو لے کر فلسطین کے ایک مقام رملہ کی طرف نکل گئے۔ وہاں کچھ دیر قیام کے بعد مکہ جا کر مقیم ہو گئے۔

حضرت صالح علیہ السلام نے دو سو اسی (280) برس کی عمر میں مکہ میں وفات پائی ان کی تربت مبارک کعبہ سے غربی جانب حرم شریف میں واقع ہے۔

اور یوں عاد و ثمود کی قومیں اللہ کے نبیوں کی مخالف میں موردِ عذاب ہوئیں۔ انکا تکبر و غرور اور طاقت و عظمت کا نشہ چند لمحوں میں غرق کر دیا گیا۔

قرآن نے ان اقوام کو نصیحت اور عبرت کے لیے پیش کیا۔ تاکہ انسانیت کی آئینہ نسلیں ان مغضوب اقوام سے نصیحت حاصل کریں۔

قرآن کی نو سورتوں میں قوم ثمود کا ذکر موجود ہے۔ اس قوم کی راہنمائی کے لیے بھیجے جانے والے نبی حضرت صالح علیہ السلام کا ذکر قرآن مجید کی تین سورتوں کی آٹھ آیات میں آیا ہے۔

قارئین قرآن کے سب سے پہلے مخاطب قریش مکہ تھے۔ جو عرب کی قدیم تاریخ سے اچھی طرح واقف تھے۔ اب انھیں اقوام کہنے کے حالات کی طرف اشارہ کر کے بتایا جا رہا تھا کہ تم سے پہلے بھی تم جیسے ہی ہٹ دھرم سرداروں کی طرف اللہ کے نبی اللہ کا پیغام لے کر آتے رہے وہ بھی

نبیوں کو بالکل تمھاری ہی طرح تنگ کرتے رہے اب تم بھی اپنے انجام کا اندازہ لگا لو اگر راہ ہدایت کی بجائے گمراہی پر چل نکلو گے تو تمھارا انجام بھی مختلف نہ ہوگا۔

ہماری بحث ”مکہ کی سرد جنگ میں سیاسی حوالے سے چل رہی تھیں۔ آئیے موضوع کے تسلسل کی طرف چلتے ہیں۔“

— ((الطہ اکہیں)) —

عتبہ نے جب یہ آیت فَاِنْ اَعْرَضُوْا فَقُلْ اَنْزَرْتُكُمْ ضِعْفًا مِّثْلَ ضِعْفِ عَادٍ وَ ثَمُوْدَ یعنی ان سے کہہ دو کہ میں نے تم کو اسی طرح کے اچانک ٹوٹ پڑنے والے عذاب سے ڈرایا ہے، جیسا عادا اور ثمود پر ”نازل ہوا“، سنی تو بے اختیار حضور ﷺ کے منہ پر ہاتھ رکھ دیا۔

جب لوگوں نے وجہ پوچھی تو اس نے جواب دیا کہ تم جانتے ہو کہ محمد ﷺ کے منہ سے نکلی ہوئی بات جھوٹی نہیں ہوتی۔ اس لیے میں نے عذاب سے ڈر کر ان کے منہ پر ہاتھ رکھ دیا۔

یہ بات بذات خود اس سچائی کی دلیل ہے جو تمام کواڑ توڑ کر مشرکین کے دلوں میں داخل ہو چکی تھی۔ یہ اسلامی تحریک کی بہت بڑی سرد فتح تھی۔ یہ زبردستی مخالفین کے اندر کی شخصیتوں کو اپنے حصار میں لے چکی تھی۔

ذرا غور کیجئے کہ جاتے جاتے تو تھے سیاسی ترغیب اور لالچ دینے کے لیے، سیاست کی بساط پر محمد ﷺ کی شکست کی چالیں چلنے کے لیے، طمع اور لالچ کے جال میں پھانسنے کے لیے، الٹا خود قرآن کی سچائی کے حصار میں پھنس جاتے۔

اس سب کچھ کے باوجود وہ لوگ رکے نہیں۔ اپنی مذموم حرکتوں سے باز نہیں آئے۔ واضح ناکامی اور شکست کو تسلیم نہیں کیا۔

کرتے بھی کیسے؟ شکست کو تو ان کے بڑوں نے نسل در نسل انتقام کی بھینت چڑھا دیا تھا۔ اتنی آسانی سے کیسے مان جاتے کہ محمد ﷺ کا دین سچا اور ان کے باپ دادا کا صدیوں پرانا دین اور ساری روایات سب جھوٹے ہیں۔

— ((الطہ اکہیں)) —

دارالندوہ میں آج پھر زبانیں خاموش اور سوچیں جوان تھیں۔ حسین و جمیل تدبر و تفکر جام شباب منہ سے لگائے مخالفت کے نشے میں بدست تھا۔ نظروں کو خیرہ کر دینے والے لالچ کے حسین اور پرفریب سبز باغ اہل مجلس کے تصور میں ابھر رہے تھے۔ دیکھتے ہی دیکھتے نظروں کو خیرہ کر دینے والے منصوبے ان کے اذہان فاسدہ سے ترتیب پار رہے تھے۔ دفعتاً خاموش پانی پر تیرتی

لہریں اٹھیں، محفل میں ارتعاش پیدا ہوا۔

کسی نے کہا ایک اور حجت پوری کر لی جائے۔ انہوں نے فیصلے پر پہنچ کر حضور ﷺ کو پیغام بھیجا۔

آپ ﷺ تو موقع کی تلاش میں رہتے تھے کہ تبلیغ کا کوئی موقع ہاتھ سے نہ جانے پائے۔ چنانچہ بلاوا آتے ہی دوڑے چلے گئے۔

حضرت عبداللہ بن عباس سے مروی ہے کہ مشرکین نے تجویز رکھی کہ ہم آپ کو مالدار آدمی بنا دیتے ہیں جس عورت پر ہاتھ رکھیں، اسے آپ کے نکاح میں دے دیتے ہیں بس ایک ہماری بات مان لیں۔ ہمارے معبودوں کی برائی بیان نہ کریں۔

اگر یہ تجویز منظور نہیں تو ہم یہ معاہدہ کرتے ہیں کہ ایک سال آپ ہمارے معبودوں کی عبادت کر لیں اور ایک سال ہم تمہارے خدا کی عبادت کر لیا کریں گے۔

بہت خوفناک اور حسین جال تھا۔ بڑا ہی پُر فریب سیاسی داؤ تھا جو مشرکین نے اب کے بار کھیلا تھا۔

سرد جنگ کے ماہرین کے نزدیک یہ ایک اٹل حقیقت ہے کہ انسان کی نفسیاتی اور جہتی کمزوریوں سے کھیل کر جو کام کئی لاکھ فوج اور بے پناہ وسائل کو جھونک کر انجام دیا جاتا ہے، ترغیب اور لالچ سے وہی کام بہت تھوڑے وسائل اور بغیر کسی جانی قربانی سے چند افراد انجام دے لیتے ہیں۔ تحریک اسلامی کی ساری جدوجہد ساری تدریسی اور تنظیمی محنت کو سبوتاژ (Sabotaj) کرنے کے لیے یہ بہت بڑا داؤ کھیلا گیا۔

ذرا غور کیجئے ایک دفعہ بتوں کے آگے جھک جانے سے ان کے جھوٹے نہ ہونے کی دلیل بن جائے۔ تحریک کے بنیادی اور اہم مقصد لا الہ الا اللہ کی خود بخود نفی ہو جائے گی جب بنیاد ہی متزلزل ہوگئی۔ بنیادی فکر ہی اس لالچ یا ترغیب کا شکار ہوگئی تو سیاست کی بازی الٹ جائے گی۔

کل کس نے دیکھی ہے۔ سال بعد کیا ہوتا ہے تنظیمی اور تحریکی عمر میں سال تو نام ہے کال کا۔ کیونکہ انقلابی تحریکوں کی بنیاد صرف اور صرف آج ہی پر رکھی جاتی ہے۔ کل منصوبہ بندی کی حد تک تو شامل ہو سکتا ہے، لیکن بنیادی مقاصد کے قریب سے بھی کل کا گزر نہیں ہوتا۔

انقلابیوں کا سب کچھ آج ہی ہوتا ہے جو انہیں کل تک ڈٹے رہنے کا حوصلہ اور عزم فراہم کرتا ہے۔ بالفاظ دیگر کل تو ان کے ثمرات کی بازیابی کا نام ہے۔ یہ تو ایک سال کی بات تھی۔ کون جیتا ہے تیری زلف کے سر ہونے تک۔

مشرکین مکہ کو شاید اس بات کا ادراک نہیں تھا کہ اُن کا اس انقلابی ﷺ سے واسطہ پڑا ہے جس نے اپنی تحریک کو زمان و مکان اور وقت کی حدوں سے باہر تک لے کے جانا ہے۔ جس نے قیامت تک آنے والی نسل انسانی کو اس تحریک کی جامعیت اور حلاوت آفرین اثرات کے حصار میں لیتا ہے۔ اگر یوں کہا جائے تو زیادہ بہتر ہوگا کہ انسانیت کی حد ادراک سے بھی آگے دوسری دنیا یعنی آخرت کے ثمرات سے بہرہ ور فرمانا ہے۔

اُن کے ساتھ یہ سودے بازی کہ ایک سال تم بتوں کی عبادت کر لو پھر ایک سال ہم خدا کی عبادت کر لیں گے۔ دیوانے کا خواب نہیں تو اور کیا ہے۔ اے مشرکین مکہ تم ایک سال کی بات کر رہے ہو، یہاں ایک لمحہ بھی ایک صدی سے زیادہ قیمتی ہے۔

آپ نے اس سیاسی بساط پر جب مشرکین کی چال کا جواب دیا تو مشرکین کے تصورات کی عمارت دھڑام سے نیچے آ گری۔ بڑا مختصر اور دو ٹوک جواب دیا.....

قُلْ أَفَغَيَّرَ اللَّهُ تَأْمُرُونِي أَعْبُدُ أَيُّهَا الْجَاهِلُونَ ۗ

مفہوم:- کہہ دو کہ اے نادانوں! میں اللہ کے سوا کسی اور کی عبادت نہیں کرتا۔

یہ ہوئی نادوٹوک بات۔ سنتے ہی تمام سردارانِ قریش جلے بھنے، اپنا سامنہ لے کر اٹھ گئے، مگر تھکے نہیں پھر کوئی اور زیادہ حسین اور دلفریب لالچ لے کر کسی اور میز پر آ بیٹھے۔

توحید کے اس عمل کو روکنے کے لیے مکہ کے بازیگروں نے کئی اور اکھاڑے لگائے۔ سیاست کے کئی اور تصوراتی محل تعمیر کیے جو قرآنی دلائل اور حضور ﷺ کی طوفانی سیاسی بصیرت کی نذر ہو گئے۔ کئی دلیلی حلوے پکے جو کبھی کھانے کے لیے پلیٹ میں نہ ڈالے جاسکے۔ مذاکرات کی میزوں پر کئی معتبر زبانیں تھرکیں جو آیات قرآنی کی تاب نہ لا کر وہن کے حلقوں میں مقید ہو گئیں، مگر ہاری نہیں۔

یہ تو ان کے فکر و شعور کی شکست تھی۔ ان کے عہدوں، ان کی خود ساختہ سرداریوں اور دو گز کی میلی پکڑیوں کی جنگ تھی۔ ان کی جھوٹی رسموں اور خود ساختہ بڑائیوں کے وقار کا مسئلہ تھا۔ ان کی جھوٹی عزت اور فرضی رعب کی درگت تھی وہ بھی ایک ایسے انسان کے ہاتھوں جو یتیم و لاوارث مفلسی اور غربت میں پلنے والا، یہ سب کچھ اس کے ہاتھوں ممکن تھا۔ نہیں نہیں ہرگز نہیں یہ تصور ہی ان کو تڑپا کے رکھ دیتا۔ وہ تڑپ کر اٹھتے اور کوئی نئی تجویز، کوئی نیا منصوبہ گھڑ کے ﷺ سے مذاکرہ کرتے۔

—((اللہ اکبر))—

محمد ﷺ کے مشن، ان کی سیادت، ان کی اخلاقیات، ان کی عظمت اور سیاسی بصیرت سے نجات کے تصور نے ایک اور انگڑائی لی۔ درالندوہ کا ایک اور اجلاس منعقد ہوا۔ ایک اور محفل جمی۔ حضور ﷺ سے دو ٹوک بات کرنے کا ایک اور فیصلہ ہوا۔ ایک اور مذاکراتی وفد مقرر ہوا۔

بڑے ۸ بن ٹھن کے حضور ﷺ کے پاس گئے۔ کہنے لگے اے محمد اگر تم ہمارے معبودوں کو چوم لو تو ہم تمہارے خدا کی عبادت کریں گے۔

ولید بن مغیرہ، عاص بن وائل اسود، بن مطلب اور امیہ بن خلف اور گھل گھلا کے بولے۔ کہنے لگے محمد آؤ ہم تمہارے رب کی عبادت کرتے ہیں اور تم ہمارے ربوں کی عبادت کرو۔ ہم اپنے سارے کاموں میں تمہیں شریک کرتے ہیں اور تم ہمارے سارے کاموں میں شریک ہو جاؤ۔ اگر وہ چیز جو تم لے کر آئے ہو، بہتر ہوئی تو ہم تمہارے کاموں میں شریک ہو جائیں گے اور اس سے اپنا حصہ پالیں گے۔ اگر وہ چیز جو ہمارے پاس ہے، بہتر ہوئی تو ہمارے ساتھ شریک ہو کر تم اس سے اپنا حصہ پالو گے۔

سچ اور جھوٹ کی جنگ میں بعض مرحلے ایسے بھی آجاتے ہیں کہ لاکھوں مصلحت پسندیوں کے باوجود بعض اوقات اہل حق کو انتہائی فیصلے کرنے پڑتے ہیں، حالانکہ عام حالات میں سچ کو اپنی سچائی کے لیے جھوٹ کو راہِ راست پر لانے کے لیے مصلحت کوشی سے کام لینا ضروری ہوتا ہے۔

اب بہت ہو چکی تھی، مشرکین اپنی کرنے سے کسی صورت باز نہیں آ رہے تھے، حضور ﷺ نے اپنے خالقِ ارض و سما سے راہنمائی ضروری سمجھی۔ فرمایا میں سوچ کر بتاؤں گا۔

مکہ کے یہ سیانے مطمئن سے ہو کر اٹھ کر چلے گئے۔ یقیناً اس احساس کے ساتھ گئے ہوں گے کہ ان کی کوششیں رنگ لارہی ہیں، ان کی سیانف کام دکھا رہی ہے۔

مگر قارئین اس ساری جنگ کے اس سارے عرصے میں مشرکین کے صرف یہ سیاسی حربے ہی نہ تھے۔ یہ تو میرے موضوع کی مجبوری ہے کہ واقعات کو وقت کے تعین سے ماورا ایک عنوان کا تسلسل قائم رکھنے کے لیے، ایک عنوان کے تحت ترتیب دے رہا ہوں، ورنہ اس عرصہ میں حضور ﷺ کے خلاف بدتمیزی، دہشت گردی، گالی گلوچ اور جو مار دھاڑ ہو رہی تھیں۔ اس کے تحریری کارکنوں پر جو ظلم ڈھائے جا رہے تھے، انہیں دیکھ کر انسان کے رونگٹے کھڑے ہو جاتے ہیں۔ مجھ جیسا کمزور آدمی تو چیخ چیخ اٹھتا ہے۔ وہ تمام واقعات جو اس دورانہ میں وقوع پذیر ہوتے رہے انشاء اللہ اس تصنیف کے اپنے اپنے موضوع میں بیان کیے جائیں گے۔

بہر حال! اب کے بار شاید ذاتِ خداوندی نے بھی یہی بہتر سمجھا کہ یہ روزِ روز کی بات چیت

ختم کر دی جائے۔ بہت ہو چکی۔ لا حاصل بحث کرنے آجاتے ہیں۔ خدا کا نبی کیسے ان کے بتوں کی عبادت کرتا۔ اسی شرک کو ختم کرنے کے لیے تو انہیں مبعوث کیا گیا۔ منصب رسالت کا بنیادی مقصد ہی یہی تھا کہ خدا کے سوا تمام معبودوں کی عبادت کو ترک کر دیا جائے۔
خدا کی طرف سے وحی کی صورت میں راہنمائی ملی۔

قُلْ يَا أَيُّهَا الْكَافِرُونَ، لَا أَعْبُدُ مَا تَعْبُدُونَ. وَلَا أَنْتُمْ عَابِدُونَ مَا أَعْبُدُ. وَلَا أَنَا عَابِدٌ مَّا عَبَدتُّمْ وَلَا أَنْتُمْ عَابِدُونَ مَا أَعْبُدُ. لَكُمْ دِينُكُمْ وَلِيَ دِينِ ه

مفہوم:- ”کہہ دو¹⁰ کہ اے کافرو میں ان کی عبادت نہیں کرتا جن کی تم عبادت کرتے ہو۔ اور نہ تم اس کی عبادت کرنے والے ہو جس کی عبادت میں کرتا ہوں اور نہ میں ان کی عبادت کرنے والا ہوں جن کی عبادت تم نے کی ہے۔ اور نہ تم اس کی عبادت کرنے والے ہو جس کی عبادت میں کرتا ہوں تمہارے لیے تمہارا دین اور میرے لیے میرا دین۔“
”سورہ الکافرون“

یہ سیاسی باز گیر حضور ﷺ کو نادان سمجھ کر سیاسی دانے پھینکتے، مگر حضور کی سیاسی بصیرت اور خداوند تعالیٰ کی وحی کی شکل میں راہنمائی نے ان کی جھوٹی سیاست کی بازی کی بساط الٹا کے رکھ دی۔

یہ لوگ اپنی ان کارروائیوں کی ناکامی پر تمللا اٹھے۔ ان کو اپنی دانائیاں، اپنی سیانیسی، اپنی عقلمندیاں اپنی حکمت عملیاں خس و خاشاک کی طرح بہتی نظر آنے لگیں تو وہ خاندانی میدان میں تحریک اسلامی کو روکنے کے لیے اٹھ کھڑے ہوئے۔ خاندانی لحاظ سے قبائلی تناظر میں حضور گواکیلا کر دینے کی ترکیبیں کرنے لگے۔

آئیے سرد جنگ کے اگلے باب یعنی خاندانی محاذ پر ان کارروائیوں کا جائزہ لیتے ہیں۔

— ((الْحَمْدُ لِلَّهِ)) —

حواشی:

- 1- حاشیہ:- سیرت سرور عالم میں مولانا مودودی نے طبقات ابن سعد کے حوالہ سے لکھا ہے کہ مکہ میں اسلام کے مخالفین کے تین طبقات تھے۔
(1) ایک طبقہ سرداران قریش کا تھا جو دارالندوہ کی مشینری کے کل پرزے تھے۔ جن میں ابو جہل، ابولہب، اسود بن یغوث بنی زہرہ سے۔

مکہ کسی سرد جنگ

- (2) حضور کا ماموں زاد بھائی حارث بن قیس بن ہدی بنی سہم میں سے
- (3) ولید بن مغیرہ، اُمید بن خلف اور اُبی خلف بنی نجیح سے
- (4) ابو قیس بن فاکہ بنی مخزوم سے
- (5) عاص بن وائل (عمر بن العاص کا باپ) نصر بن حارث بنی عبدالدار میں سے
- (6) منبہ بن حجاج بنی سہم سے
- (7) زبیر بن اُبی اُمید۔ بنی مخزوم سے اور صائب بن صغنی بنی مخزوم میں سے
- (8) اسود بن اسد، عاص بن سعید بن عاص عقبہ بن ابی معیط، حکم بن العاص بنی اُمید میں سے دوسرا طبقہ ان لوگوں کا تھا جو اسلامی تحریک کے دشمن تھے، مگر اتنے شدید نہ تھے جتنے مذکورہ بالا لوگ ان میں عتبہ، شیبہ بن ربیعہ دونوں بھائی اور ابوسفیان وغیرہ آتے ہیں۔
- تیسرا طبقہ۔ عوام الناس کا تھا جو غیر جانبدار سے ہو کر یہ سارا تماشا دیکھ رہے تھے۔ جن کی دلچسپیاں اپنی زندگی کے لوازمات ضروریات تک محدود تھیں۔
- 2 سیرت سرور عالم جلد دوم صفحہ سیرت النبی جلد اول۔ سیرت ابن ہشام اول
- 3 مولانا مودودی نے یہ واقعات اس سے بھی زیادہ تفصیل سے لکھے ہیں۔
- 4 تفہیم القرآن، تفسیر ابن کثیر، تفسیر مظہری، تفسیر عثمانی، انوار القرآن دیکھیے تفسیر سورہ حم السجدہ
- 5 سیرت سرور عالم جلد دوم صفحہ 518
- 6 سیرت سرور عالم از مولانا مودودی جلد دوم صفحہ 518 تا 520، سیرت ابن ہشام جلد اول
- سیرت النبی جلد دوم
- 7 سورہ الزمر آیت نمبر 64۔ تفہیم القرآن، انوار القرآن، تفسیر عثمانی تفسیر مظہری
- 8 سیرت سرور عالم جلد دوم صفحہ 520 ابن عباس سے روایت ہے۔
- 9 یہ سعد بن مینا کی روایت ہے۔
- 10 سورہ الکافروں..... تفہیم القرآن، انوار القرآن، تفسیر مظہری، تفسیر عثمانی، سیرت سرور عالم جلد دوم صفحہ 520۔

باب: 6

خاندانی محاذ

سرد جنگ کا خاندانی محاذ

پورے عرب میں ان کی سیادت، سیاست، اور علم و ادب کو کوئی اس طرح ناکام بنا دے گا یہ تو انہوں نے کبھی سوچا بھی نہ تھا۔ وہ تو پوری دنیا کو علم و ادب کے معاملہ میں عجم یعنی گوزگا کہتے تھے۔ ان کی ادب فہمی کے مقابلہ میں واقعی پوری دنیا ہج تھی۔ ان کی تو خواتین بھی صاحب دیوان تھی۔ ان کو آسانی سے قائل کرنا مشکل ہی نہیں، ناممکن بھی تھا۔

سرد جنگ میں ایک تدبیر شاکنگ (Staking) کہلاتی ہے جس کے تحت ایک کام کے لیے مختلف زاویوں پر غور و خوض کر کے کئی کئی حربے یا آپریشن تیار کیے جاتے ہیں تاکہ ایک کے فیل ہو جانے کی صورت میں دوسرا اور دوسرے کے فیل ہو جانے کی صورت میں تیسرا اور پھر چوتھا پانچواں۔ سب حربے اپلائی کرنے پڑیں تو اپلائی کیے جائیں تاکہ متعلقہ آپریشن میں کسی طرح بھی ناکامی کا منہ نہ دیکھنا پڑے۔ ناکامی تو سرد جنگ میں شکستِ فاش کا نام ہے۔

گو مشرکین مکہ آج کی سرد جنگ کے تدبیر سے واقف نہ تھے، لیکن تاریخ میں ہم دیکھتے ہیں کہ مکہ میں اسلام کے خلاف جو تدبیریں استعمال کی گئیں، ان تدبیروں کے مقابلہ میں موجودہ سرد جنگ کا تدبیر (Tactics) کچھ حیثیت نہیں رکھتا۔

بہر حال..... سیاسی اور مذاکراتی کوششوں میں ناکامی پر مشرکین بیٹھے نہیں، بلکہ اور زیادہ مضبوط منصوبہ بندی کے ساتھ اٹھ کھڑے ہوئے۔

اب کے بار انہوں نے خاندانی محاذ پر دباؤ بڑھانے کا فیصلہ کیا۔ پناہی اٹھانے کا استعمال کرنا شروع کیا۔ اس کا مقصد تھا کہ حضور صلی اللہ علیہ وسلم پر ان کے کنبہ یا خاندان کے ذریعے دباؤ ڈالا جائے۔ اس طرح ایک طرف تو ان کے تحریکی کام کی توجہ اس طرف بٹ جائے گی اور تنظیمی

مصروفیات میں کمی آجائے گی۔ تحریکی کام کی رفتار خود بخود کم ہو جائے گی۔ دوسری طرف محمد ﷺ پر خاندانی دباؤ بڑھے گا۔ وہ اپنے خاندان کی یہ بات نہ مانیں تو اس کا کم از کم یہ فائدہ ضرور ہوگا کہ ان کا خاندان ان سے متنفر ہو جائے گا۔ یوں محمد ﷺ معاشرے میں اکیلے رہ جائیں گے۔ عرب میں کسی شخص کا اپنے خاندان کی سرپرستی سے نکل جانا ایسے ہی تھا جیسے جلاوطن کر دیا جائے۔

حضور صلی اللہ علیہ وسلم کا خاندان اس معاملہ میں ابھی تک غیر جانبدار تھا، ماسوائے آپ کے چچا ابولہب کے۔ مشرکین نے انتہائی غور و فکر کے بعد انھیں بھی اس معاملہ میں ٹھیسٹ لیا ان پر دباؤ بڑھانے کے لیے معززین مکہ پر مشتمل وفد تشکیل دیئے گئے جن کا مقصد اس کیس کو اکابرین بنی مطلب کے سامنے رکھنا تھا اور ان کو محمد کے بجائے اپنا ساتھ دینے پر مجبور کرنا تھا اور یوں بغیر کسی سرپرستی کے اس تحریک کو آگے بڑھنے سے روکنا تھا۔

اس سلسلے میں سب سے پہلے ابوطالب کے پاس ایک آٹھ رکنی وفد بھیجا گیا۔ یہ آٹھوں افراد قریش کے انتہائی معزز اور بااثر قبیلوں سے تعلق رکھتے تھے، بلکہ یوں کہنا زیادہ مناسب ہوگا کہ ان کے بغیر کوئی پنچائت چھتی ہی نہ تھی۔

وہ لوگ ابوطالب سے یوں مخاطب ہوئے۔ اے ابوطالب! تمہارے بھتیجے نے ہمارے معبودوں کو بڑا بھلا کہا۔ ہمارے دین کو جھوٹا کہا۔ ہمیں احمق اور بیوقوف قرار دیا۔ ہمارے باپ دادا کو گمراہ گردانا۔ اب یا تو اسے اس کام سے روکیں یا ہمارے اور اس کے درمیان سے ہٹ جائیں کیونکہ آپ بھی تو محمد ﷺ کے لائے ہوئے دین کے خلاف ہیں اور اس سے ہم خود ہی نمٹ لیں گے۔

جیسا کہ پہلے عرض کیا جا چکا ہے کہ یہ معزز ترین لوگوں میں سے تھے۔ ابوطالب نے انھیں کوئی جواب دیئے بغیر بس نرم نرم باتیں کر کے ٹال دیا۔

دوسرے لفظوں میں یہ خاندانی محاذ پر ان کی پہلی ناکامی تھی۔ ابوطالب نے انتہائی فراست سے کام لیتے ہوئے ہاں یا ناں کوئی بھی جواب نہ دیا۔ یعنی سانپ بھی مار لیا اور لاش بھی نہ ٹوٹنے دی کے مصداق ان کی باتیں بھی غور سے سن لیں اور حضور صلی اللہ علیہ وسلم کے کام کی بھی مخالفت نہ کی۔ بس باتوں باتوں میں ٹر خا دیا۔

—((الطہ اکبیر))—

دارالندوہ میں اس واقعہ کی رپورٹ پیش کی گئی تو پوری اسمبلی شپٹا اٹھی کہ ابوطالب کا جواب بتاؤ..... کیا بتاتے، کوئی جواب ملتا تو بتاتے، تب ان کو احساس ہوا کہ ہم تو ناکام لوٹے۔ ہمیں تو بس

باتوں باتوں میں ٹر خا دیا گیا..... اس احساسِ ناکامی نے تمام ایوان پر سکوت طاری کیا ہوا تھا۔ یاد رہے اُن دنوں حرم شریف میں دارالندوہ کا اجلاس صبح و شام ہوتا۔ بس ایک ہی بل پر بحث مباحثہ کے بعد منصوبہ بندی ہوتی کہ.....

تحریکِ اسلامی کے اس توحیدی و رسالتی عمل کو کیسے روکا جائے روز بروز یہ عمل زور پکڑتا جا رہا تھا۔ جیسے جیسے اس انقلابی تحریک کے اثرات تیز ہوتے جا رہے تھے۔ ایسے ہی مشرکین کی مخالفت میں تیزی آتی جا رہی تھی۔

اب کے وہ ایک نئے عزم اور ارادے سے ایک نیا اور زیادہ موثر وفد تشکیل دے کر ابوطالب کے گھر آئے۔ یونہی خالی ہاتھ جانے کے لیے نہیں، کچھ لے دے کے ولولہ تازہ کے ساتھ آئے تھے۔

کہنے لگے ابوطالب آپ ہمارے درمیان سن رسیدہ بزرگ ہیں اور قدر و منزلت رکھتے ہیں۔ ہم نے پہلے بھی کہا تھا کہ محمد ﷺ کی حمایت سے باز آ جائیں، مگر آپ باز نہیں آئے۔ ہم سے باپ دادا کی بُرائی اور اپنے معبودوں پر تنقید اور اپنی عقلوں کی توہین برداشت نہیں ہوتی۔ آپ یا تو محمد ﷺ کو روکیں، ورنہ ہمارا تمہارا اس وقت تک مقابلہ ہوگا جب تک کہ ہم دونوں میں سے ایک فریق ہلاک نہ ہو جائے۔

ابوطالب واقعی مکہ کے بزرگ تھے جو دین قبول نہ کرنے کے باوجود آخری وقت تک حضور ﷺ کی حفاظت پر ڈٹے رہے۔ انہوں نے بھی اسی دشت کی سیاحی میں عمر گزاری تھی۔ انہوں نے دھوپ میں بیٹھ کر تو بال سفید نہیں کیے تھے۔ ان کے چہروں کو بھانپ کر اپنے بڑے بیٹے عقیل کو بلایا کہ محمد ﷺ کو بلاؤ۔ وہ آپ کو بلا لائے۔

شفیق چچا نے کہا بیٹے یہ آپ (بنی عم) کے چچے تائے یا بھائی ہیں انہیں شکایت ہے کہ ان کی مخالفت چھوڑ دو۔

آپ نے سورج کی طرف انگلی سے اشارہ کرتے ہوئے کہا کہ تم لوگ اس سورج کو دیکھ رہے ہو۔ سب یک زبان بولے۔ ہاں دیکھ رہے ہیں۔ آپ نے فرمایا جس طرح یہ سورج آپ لوگوں کے کہنے پر اپنے شعلے روک دینے پر قادر نہیں، اسی طرح میں بھی اپنا کام چھوڑ دینے پر قادر نہیں۔

اتنا فرما کر آپ چلے گئے۔ آپ کے جانے کے بعد ابوطالب نے کہا میرے بھتیجے نے آج تک جھوٹ نہیں بولا، لہذا آپ لوگ تشریف لے جائیں۔

یہ تھے جھوٹے بتوں کے جھوٹے پجاری۔ ادھر تو ایک عظیم مقصد تھا جس کے تحت پوری انسانیت کو دونوں جہانوں میں کامیابی سے سرفراز کرنا تھا جبکہ مشرکین کے ہاں صرف سر پر رکھی پکڑیوں کی رکھوالی تھی۔ جھوٹی انا اور خود ساختہ چودھر کی حفاظت تھی۔ قرآن ان کے اس مقصد کو کچھ یوں عیاں کرتا ہے۔

وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرِيبَاتِ عَظِيمٍ

اور وہ کہتے ہیں کہ قرآن کو اگر اترنا تھا تو ان شہروں میں کسی رئیسِ اعظم پر اترتا: (سورہ

زخرف آیت نمبر 3)

یہ تھا ان کا منشور۔ وہ پریشان صرف اس لیے تھے کہ یہ منصب رسالت جس کے لیے محمد ﷺ دن رات ایک کیے ہوئے ہیں، ان کی بیٹی اور مفلسی کو کیسے زیبا ہے۔ یہ تو رئیس مکہ ولید بن ربیعہ یا رئیس طائف ابو مسعود ثقفی کے لیے ہونا چاہیے تھا۔ یہ تھا ان کا جھوٹی شان و شوکت کا منشور۔

اب غریب اور مفلس انھیں دستاریں اتارتے ہوئے نظر آ رہے تھے۔ اپنی جعلی پکڑیوں کو بچانے کے لیے وہ اتنا تڑپ رہے تھے۔

ابو طالب کا حالیہ جواب سن کر وہ مبہوت سے ہو گئے۔ اس مسلسل ناکامی پر ان کے دلوں میں جھانک کر کوئی نہیں دیکھ رہا تھا کہ کیا گزر رہی تھی۔ وہ کلپ رہے تھے کلپ۔

سرد جنگ میں اس طرح کے محاذوں پر ناکامی کے اثرات بعض اوقات بڑی دلچسپ صورت حال اختیار کر لیتے ہیں۔ دباؤ بڑھانے کی ایسی کوششوں کی ابتدا کرنے والے اس خوش فہمی کے ساتھ قدم اٹھاتے ہیں کہ پہل کی وجہ سے بہر حال ان کی بات زیادہ موثر ہوگی۔ چونکہ اکثریت بھی ان کے ساتھ ہے اور پہل بھی وہی کر رہے ہیں اس لیے کوئی وجہ نہیں کہ ”مخالف کو چار شانوں چت نہ کر دیں۔“

کامیابی کی اسی خوش فہمی میں وہ ممکنہ مخالفت کا جواب (کاونٹر Counter) تیار نہیں کرتے،

بس اکثریت اور پہل کو بنیاد بنا کر اپنی پوری طاقت یا پورا زور اپنی غیر مدلل بات کو منوانے پر لگا دیتے ہیں۔ وہ مدافعت کرنے والے کی مدافعت نہ صلاحیت اور اس کے دلائل پر توجہ نہیں دیتے۔

اور یوں مدافعت کرنے والا اگر سچا، بردبار اور حلیم ہو تو پورے انہماک سے بات سننے کے

بعد بحث مباحثہ میں اُلجھے بغیر مختصر، معقول، مگر مدلل جواب نکا دیتا ہے فریق اول کی تمام سیانفیں،

بھاری اکثریت اور اکثریتی دباؤ دھرے کا دھرا رہ جاتا ہے۔

اکثر اوقات ایسا بھی ہوتا ہے کہ اس کے خلاف جو الفاظ اس کے غلط رویوں کی نشاندہی کے لیے استعمال کیے جاتے ہیں، سچے نہ ہونے کی وجہ سے مخالف کی تشہیر کا عنوان بن جاتے ہیں اور عام ناظرین قارئین حاضرین اس سے متاثر ہوئے بغیر نہیں رہتے۔

تحریک اسلامی کے خلاف برتا جانے والا ہر گز حضور ﷺ کے لیے سود مند ثابت ہو رہا تھا۔ مشرکین اپنی سوچ میں تحریک اسلامی پر دباؤ بڑھا کر اسے خاندان سے الگ تھلگ کرنے کی کوشش کر رہے تھے۔ ابوطالب کے زیر اثر بنی مطلب کو ان نئی کارروائیوں کا پتا چلتا تو وہ ذہنی طور پر کسی پیش آمدہ خطرے کے لیے سوچنے پر مجبور ہو جاتے اور یوں وہ حضور ﷺ سے مخالفت کے باوجود لاشعوری طور پر انکے قریب آ رہے تھے۔ آئندہ واقعات میں میری ان باتوں کی کھل کر تصدیق ہو جائے گی۔

—((اللہ اکبر))—

یہ کل یکے کلپ رہے تھے۔ مکہ کے گورو اپنی ڈھکوسلائی گورکھی کے بے تکی بھاشن الاپنے کے لیے آج پھر دارالندوہ میں براجمان تھے۔ فضول سوچوں اور بے تکی منصوبہ بندی میں مصروف تھے۔

حالیہ ناکامی بہت بڑا گھاؤ تھی گھاؤ۔ دماغ منتشر، مگر آتشگیر تھے آتشگیر۔ تحریک اسلامی میں روز بروز کے اضافے نے انھیں ہلا کے رکھ دیا۔ اوپر سے حضرت عمرؓ اور حضرت حمزہ کے قبول اسلام نے ان کی سوچوں میں زہر بھردی تھی زہر۔

اس بار بھی بڑی لے دے کے بعد ابوطالب پر وفد کی شکل میں حملہ آور ہونے کا فیصلہ ہوا۔ جارحانہ دھمکیوں سے بنی مطلب کو مرعوب کرنے کی تجویز سوچی گئی۔ ابوطالب کو صرف ایک خوفناک انجام سے باخبر کرنا تھا بس.....

یہ آگ بگولا وفد ابوطالب کے ہاں آبراجمان ہوا۔ نہ آؤ دیکھا، نہ تاؤ۔ آتے ہی کہنے لگے۔ اگر محمدؐ نے ہماری مخالفت اور اپنی دعوت نہ چھوڑی تو ہم کوئی سخت قدم اٹھانے پر مجبور ہوں گے۔

اس بار بار کے دباؤ نے ابوطالب کو سوچنے پر مجبور کر دیا۔ انھوں نے حضور ﷺ کو بلوا کر کہا بھتیجے میرے اور اپنے لیے جینے کی کچھ گنجائش باقی رہنے دو۔ اتنا بوجھ نہ ڈالو جسے نہ میں اٹھا سکوں اور نہ آپ اٹھا سکو۔ بہتر ہے اپنی قوم سے ناگوار باتیں کہنا چھوڑ دو۔

چچا کے منہ سے یہ الفاظ سن کر جواب دیا۔ چچا جان! اگر سورج میرے دائیں ہاتھ اور چاند

بائیں ہاتھ پر رکھ دیا جائے تو بھی میں یہ کام نہیں چھوڑوں گا۔ یہاں تک کہ یا تو اللہ مجھے کامیاب فرمادے یا میں اس راہ میں ہلاک ہو جاؤں.....

یہ فرما کر آپ رنجیدگی سے رو دیے اور چلنے لگے تو ابوطالب کو بھتیجے کی یتیمی کا خیال آیا کہ میری اس بات کا کیسا گہرا اثر ہوا ہے۔ انہوں نے روک کر کہا اپنا کام جاری رکھو جو کرنا چاہو کرو خدا کی قسم میں کسی ڈر سے آپ کو اکیلا نہیں چھوڑوں گا۔

دارالندوہ کی ریشہ دو انیاں دم توڑ رہی تھیں۔ دارالارقم کی تحریک بام عروج کی طرف بڑھ رہی تھی۔ اس ناکامی نے مشرکین کو بوکھلا کے رکھ دیا۔ وہ مخالفت میں سارے کے سارے ہوش و حواس کھو بیٹھے تھے۔ ادھر مشرکین کی کوئی بھی چلتی نظر نہیں آ رہی تھی۔ ادھر حضرت حمزہؓ اور حضرت عمرؓ بھی اسلام کے حصار میں آچکے تھے۔

ابو جہل تو شپٹا کر سر پٹینے لگا۔ باؤلا ہو گیا تھا باؤلا۔ مشرکین میں اعلان کرنے لگا۔ تم سب نے دیکھ لیا محمدؐ ہماری مخالفت سے باز نہیں آیا۔ اب میں کل ہی خدا کی قسم کل ہی، نماز کے وقت جب وہ سجدہ میں جائے گا، ایک بھاری پتھر سے اس کا سر کچل دوں گا (نعوذ باللہ) پھر بنی عبدمناف جو چاہیں کر لیں۔

اگلے روز نماز کے وقت امرائے قریش کے علاوہ کئی اچکے ادبائش نوجوان بھی یہ تماشہ دیکھنے کے لیے حرم شریف میں جمع ہو گئے۔

حضور ﷺ حسب عادت نماز پڑھنے لگے۔ جب آپ سجدہ ریز ہوئے تو ابو جہل پتھر لے کر آگے بڑھا آپ کے قریب آ کر یکا یک واپس پلٹ آیا۔ تماش بینوں نے دیکھا کہ پتھر اس کے ہاتھ سے گر چکا ہے۔ اس کا رنگ فق ہے وہ گھبرا کر نیچے بیٹھ گیا۔

احباب دوڑ کر اس کے قریب گئے اور پوچھا ابوالمحکمؓ یہ تمہیں کیا ہو گیا۔ اس نے جواب دیا تم دیکھ رہے تھے، میں وہی کرنے کے لیے آگے بڑھا تھا جس کی میں نے قسم کھائی تھی، مگر جب میں آگے بڑھا تو میرے سامنے ایک زبردست اونٹ آ گیا تھا جو میں نے کم از کم اتنے بڑے سر ایسی گردن اور کچلیوں والا کبھی نہیں دیکھا۔ وہ مجھے چبا ڈالنے کے لیے آگے بڑھا۔

اس کی تصدیق حضور ﷺ نے بعد میں اس طرح کی کہ وہ جبریل علیہ السلام تھے۔

یہ ایک اور بہت بڑا طمانچہ تھا۔ جس نے غیر محسوس انداز میں اللہ کی حاکمیت کا اعلان کر دیا۔ مشرکین کو یہ باور کروایا کہ تمہاری طاقت اللہ کے مقابلے میں کیا حیثیت رکھتی ہے۔ تم کون ہوتے ہو کسی کو مارنے اور زندہ رکھنے والے تمہاری حیثیت ہی کیا ہے جو اس تحریک کو دبا لو گے۔

پمکہ کی سرد جنگ

یقیناً اس واقعے سے بھی کئی دیکھنے والوں نے نصیحت حاصل کر لی ہوگی یہ دیکھ کر کئی غیر جانبدار تماشا شائق حصار دین میں آگئے ہوں گے۔

مگر جس کے ساتھ یہ سب کچھ ہوا، وہ نہیں مانا، اس میں بھی قانونِ فطرت ہی کار فرما ہے۔ خدا کی حکمت عیاں ہے۔ وہ جسے پسند نہیں کرتا، ہدایت نہیں دیتا۔ جسے چاہتا ہے بغیر طلب کے بھی ہدایت یاب کرتا ہے۔

آئیے ذرا مضمون کا تنوع اور تسلسل توڑ کر حضرت حمزہ کے قبولِ اسلام پر توجہ صرف کریں تاکہ حقیقت واضح ہو سکے کہ مشرکین کی بے جا مداخلت کی وجہ سے اسلامی تحریک کو کیا فوائد حاصل ہو رہے تھے۔

—((الحمد لله))—

حضرت حمزہؓ کا اسلام میں داخلہ کیسے ہوا

”اے ابوعمارہؓ کاش تم اس وقت یہاںؓ موجود ہوتے جب ابو جہل تمہارے بھتیجے کے ساتھ انتہائی گھٹیا سلوک کر رہا تھا۔“

بچپن ہی سے آپؐ کو تیغ زنی، پہلوانی اور تیر اندازی کا شوق تھا۔ جوانی میں قدم رکھتے ہی مکہ کے بہادروں کی صف میں شمار کیے جانے لگے، لیکن مکہ کے چودھریوں کے عام معمول کے مطابق سیاست اور چودھر سے کوئی دلچسپی نہ تھی۔ سیر اور شکار ان کا شغل تھا۔ اس کے سوا کسی سے دلچسپی نہ تھی۔ سورج نکلنے ہی تیر کمان اٹھاتے اور شکار کو نکل جاتے۔ شام کو واپس آتے تو پہلے حرم میں طواف کعبہ کرتے، وہاں موجود شرفا سے سلام دعا کرتے، گھر چلے جاتے۔ کبھی کبھی کسی کے پاس دو چار منٹ بیٹھ بھی جاتے۔

آج حضرت حمزہؓ حسب معمول تیر کمان اٹھائے شکار سے واپس آ رہے تھے۔ راستے میں عبداللہ بن جدعان کی لونڈی نے انہیں یہ الفاظ کہے تھے۔

حضرت حمزہؓ حضورؐ سے صرف تین سال بڑے تھے۔ انہوں نے بھی ابولہب کی لونڈی ثویبہ کا دودھ پیا تھا، اس لحاظ سے وہ آپؐ کے رضائی بھائی بھی تھے اور چچا بھی۔ حضرت آمنہؓ حضورؐ کی والدہ اور حضرت حمزہؓ کی والدہ چچا زاد بہنیں تھیں۔ اس نسبت سے حضور ﷺ کے خالہ زاد بھائی بھی تھے۔

سن 6 نبوی میں ایک دن حضور ﷺ دار ارقم سے واپسی پر کوہ صفا کے قریب سے گزر رہے تھے۔ راستے میں ابو جہل سے ملاقات ہو گئی جو عدی بن حمرأ اور ابن الاصداء کے ساتھ آ رہا تھا۔ مشرکین کے معمول کے مطابق وہ نبی رحمتؐ کو دیکھتے ہی بھڑک اٹھا۔ طعن و تشنیع اور گالی گلوچ کرنے لگا۔

رحمت عالم ﷺ نہایت صبر و تحمل سے سن کر چل دیے۔ وہ زور زور سے واہی تباہی بکنا چلا گیا۔

کوہ صفا کے قریب عبداللہ بن جدعان کی لوٹنی کا مکان تھا۔ جو یہ سارا ماجرا دیکھ رہی تھی۔ تھوڑی دیر بعد حضرت حمزہؓ کا شکار سے واپسی پر وہاں سے گزر رہا تو اس نے انھیں روک کر کہا۔ اے ابوعمارہؓ کاش تم اس وقت یہاں موجود ہوتے حب ابو جہل تمہارے بھتیجے کے ساتھ انتہائی گھٹیا سلوک کر رہا تھا۔

حضرت حمزہؓ کو بھتیجے کے دین سے کوئی دلچسپی نہ تھی، مگر ان سے محبت اپنی معراج پر تھی۔ یہ الفاظ سننا تھے کہ آپ سے باہر ہو گئے۔ سیدھے حرم میں پہنچے۔

ابو جہل دارالندوہ میں بڑی بڑی چھوڑ رہا تھا۔ دفعتاً حمزہؓ کی کمان اس زور سے اس کے سر پر لگی کہ خون پھوٹ پڑا۔ ساتھ ہی جوشِ غضب میں بولے تو محمد ﷺ کو گالیاں دیتا ہے۔ سن میں بھی اسی دین پر ہوں اگر ہمت ہے تو مجھے بھی گالیاں دے کر دیکھ۔

حرم میں بنی مخزوم کے کچھ اور آدمی بھی موجود تھے۔ ابو جہل کا پھٹا ہوا سردیکھ کر حملہ کے لیے اٹھ کھڑے ہوئے۔ ابو جہل نے یہ کہہ کر انھیں روکا کہ میں نے اس کے بھتیجے کو برا بھلا کہا جو اسے اتنا غصہ آیا۔ بعد ازاں ایک مخزومی نے پوچھا۔

حمزہ کیا تم بھی صابی ہو گئے ہو۔

حضرت حمزہؓ نے بڑی بے باکی سے جواب دیا ہاں میرا اور محمد ﷺ کا دین ایک ہی ہے۔ کوئی مجھے اس سے باز رکھ سکتا ہے۔ خدا کی قسم اگر تم سچے ہو تو مجھے روک کر دیکھو!!! ابو جہل کو یہ ڈر تھا کہ اگر نبی ہاشم اور نبی مخزوم میں جنگ کی آگ بھڑک اٹھی تو اس کو بھگانا ناممکن ہوگا، اس لیے اس نے مخزومیوں کو حمزہؓ پر ہاتھ اٹھانے سے روک دیا۔

—((اللہ اکبر))—

یہ واقعہ مشرکین کے دلوں میں کانٹے کی طرح پیوست ہو گیا۔ ان کی مخالفت کے نتائج الٹ برآمد ہو رہے تھے۔ آج کی مخالفت نے ایک اور بہادر کو اسلام کا حامی بنا کر کھڑا کر دیا۔ بصورت دیگر شاید کئی سال حضرت حمزہؓ کو اسلام حصار میں لانے کے لیے صرف ہو جاتے۔ مشرکین کی بے تکی مخالفت سے کئی سالوں کا فاصلہ چند منٹوں میں طے ہو گیا۔

حضرت حمزہؓ کے اسلام قبول کرنے کا اعلان جذباتی فیصلہ تھا۔ آپ دار ارقم پہنچے تو بھتیجے سے کہا ”میں نے تمہارا بدلہ چکا دیا۔“

رحمت عالم نے فرمایا ”چچا میں ان باتوں سے خوش نہیں ہوتا۔ خوشی کی بات تو تب ہوتی جب آپ غیر اللہ کو چھوڑ کر دینِ حق قبول کر لیتے۔“

یہ ایک باقاعدہ دعوت تھی۔ گھر واپس آ گئے۔ پوری رات شش و پنج میں گزر گئی۔ صبح اٹھ کر حضور ﷺ کی خدمت اقدس میں حاضر ہوئے۔ ذہنی پریشانی کا حال سنایا تو آپ نے انتہائی بلوغ پیرائے میں دعوت دی۔ جس میں خوفِ خدا سے لے کر جنت دوزخ تک کا بیان تھا۔ اب یہ سب کچھ سن کر کوزہ دل آبِ حق سے لبریز ہو گیا۔ پکارا ٹھے۔

أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا عَبْدُهُ وَ رَسُولُهُ فِيں گواہی دیتا ہوں کہ اللہ ہی لائقِ عبادت ہے اور محمد اللہ کے بندے اور رسول ہیں۔

حضرت حمزہؓ کا قبولِ دین ایک شخصیت کا قبولِ دین نہیں، بلکہ ایک عہد اور ایک تاریخ کا قبولِ اسلام تھا۔ اس شخصیت نے اسلامی تاریخ میں جو رنگ بھرایا ان کی وجہ سے اسلام کو جو تقویت ملی۔ آئیے اس کا سلی سا جائزہ ہو جائے۔

13 نبویؐ کو حضرت حمزہؓ بھی دوسرے مسلمانوں کے ساتھ ہجرت کر کے مدینہ تشریف لے گئے۔ وہاں حضرت سعد بن خثیمہ کے ساتھ قیام فرمایا۔ اسلام میں سب سے پہلے علم آپ کو دیا گیا۔ اب چونکہ مدینہ میں مسلمان قدرے سکون محسوس کر رہے تھے۔ ایک طرح کی اسلامی ریاست وجود میں آ چکی تھی۔ ضروری تھا مشرکین، جنہوں نے مسلمانوں کو اذیت پہنچانے کا کوئی دقیقہ فرو گزاشت نہیں کیا، کے خلاف مزاحمتی کارروائیاں کی جائیں۔

اسی غرض سے 1ھ ہجری میں 30 سواروں کا ایک دستہ حضرت حمزہؓ کی قیادت میں روانہ کیا گیا۔ جس کے ذمہ ابو جہل کی قیادت میں ملک شام سے مکہ واپس آنے والے 300 آدمیوں پر مشتمل قافلے کو اپنا وجود باور کرانا تھا، لیکن مجدی بن عمر کی مداخلت سے بچاؤ ہو گیا اور حضرت حمزہؓ واپس مدینہ آ گئے۔

2 ہجری میں سرورِ عالم ستر جانثاروں کے ساتھ غزوہ ابوا کے لیے تشریف لے گئے، اس میں اسلامی سپاہ کا علم حضرت حمزہؓ کو دیا گیا، اس میں بھی قافلہ قریش مسلمانوں کی آمد سے پہلے نکل گیا۔ سو بنو صخرہ سے ایک دوستانہ معاہدہ کر کے حضور واپس تشریف لے آئے۔

اسی سال غزوہ ذوالعشیرہ پیش آیا اس میں بھی مسلم افواج کی علمبرداری کا سہرا حضرت حمزہؓ کے سرکا۔ یہاں بھی جنگ کی نوبت نہ آئی کیونکہ قافلہ قریش چند دن پہلے یہاں سے کوچ کر گیا۔ یہاں بنو مدلج سے دوستانہ معاہدہ ہوا اور 150 صحابہ کے ساتھ حضور ﷺ واپس آ گئے۔

اسی سال رمضان 2 ہجری کو غزوہ بدر کا واقعہ پیش آیا۔ جس نے اسلامی تاریخ کا ایک عظیم الشان باب کھولا۔ حضرت حمزہؓ نے 313 مجاہدین بدر کے ساتھ دنیا کی ایک بے مثال تاریخ رقم

کی۔

عام لڑائی کی شروعات سے پہلے مشرکین کے سالار عتبہ اور شیبہ بن ربیعہ دونوں بھائی اور ولید بن عتبہ تلواریں لٹکاتے ہوئے مسلمانوں کو دعوتِ مبارزت دینے کے لیے آئے۔ ان کے مقابلہ کے لیے، عوفؓ، معاذ اور معوذ بن عفراتینوں بھائی نکلے۔ مشرک بہادروں کو جب علم ہوا کہ ان کے مقابل تینوں جوان انصاری ہیں تو انہوں نے کہا کہ ہماری قوم کے لوگوں یعنی مہاجرین میں سے ہمارے مقابلے کے لیے بھیجو۔ اس پر حضور ﷺ نے حضرت حمزہؓ، حضرت علیؓ اور حضرت عبیدہ بن حارث کو مقابلے کے لیے بھیجا۔ تینوں جانثارانِ رسول حکم ملتے ہی میدان میں کود پڑے۔ حضرت حمزہؓ کا مقابلہ شیبہ بن ربیعہ سے۔ حضرت علیؓ کا ولید بن عتبہ سے اور حضرت عبیدہ کا مقابلہ عتبہ بن ربیعہ سے ہوا۔ حضرت حمزہؓ اور علیؓ نے تو پہلے ہی وار میں ولید کو جہنم واصل کیا۔ حضرت عبیدہؓ اور عتبہ دیر تک لڑتے رہے۔ حضرت عبیدہؓ شدید زخمی ہو گئے۔ حضرت حمزہؓ اور حضرت علیؓ نے یہ صورتحال دیکھ کر ایک ہی وار میں عتبہ کا کام تمام کر دیا۔

اپنے بڑوں کی ہلاکت دیکھ کر طعیمہ بن عدی جوشِ انتقام میں آگے بڑھا۔ حضرت حمزہؓ نے ایک ہی وار میں اس کو بھی زندگی سے بے نیاز کر دیا۔

اب مشتعل مشرکین نے ہلا بول دیا۔ تعداد میں مسلمان تین کے مقابلہ میں ایک سے بھی کم تھے، لیکن صحابہؓ رسولؐ نے شجاعت اور بہادری کے وہ کارنامے رقم کیے جن سے تحریکِ اسلامی کا رخ بدل گیا۔

حضرت حمزہؓ کی پگڑی پر شتر مرغ کی کلغی تھی اور دونوں ہاتھوں میں تلواریں۔ دونوں تلواریں چلانے والے کی بہادری اور جوان ہمتی کا ثبوت دے رہی تھیں۔ بس جدھر رخ ہو جاتا صغیر درہم برہم ہو جاتیں۔ بیٹھار منکرین ان کی دونوں تلواروں کا لقمہ بنے۔ سب سے اہم ابو جہل کے خاندان بنی مخزوم کا جنگجو اسود بن عبدالاسد تھا جسے حوض میں جا کر مارا گیا۔

ستر (70) مشرکین کی لاشیں اپنی شکست خوردگی پر خاموش نوحہ خوان تھیں۔ ستر کے قریب قیدی ندامت سے سر جھکائے کھڑے تھے۔ جنہیں بعد میں فدیہ لے کر چھوڑ دیا گیا۔

شوال 2 ہجری میں غزوہ بنی قدیقاع پیش آیا۔ علمبرداری اس میں بھی حضرت حمزہؓ کو عطا ہوئی جس کا آپؐ نے پورا پورا حق ادا کیا۔

سن 3 ہجری میں غزوہ احد برپا ہوا۔ تین ہزار کے مقابلہ میں 700 سات سو جانثارانِ رسول تھے۔ عقبی درہ، جس سے مشرکین کی آمد متوقع تھی، رحمتِ عالم کے سالار حضرت حمزہؓ مقرر ہوئے۔

مشرکین کی عورتوں نے رجزیہ شعر پڑھ کر جوش دلایا۔ قریشی علمبردار طلحہ بن ابی طلحہ لکارتے ہوئے نکلا جس کو حضرت علیؑ نے آلیا۔ اس کے بعد عثمان بن ابی طلحہ آیا۔ جس پر حضرت حمزہؓ نے سر سے کمر تک تلوار اتار دی۔

اس جنگ میں حضرت حمزہؓ کچھ عجیب شان سے لڑ رہے تھے۔ دونوں ہاتھوں میں پکڑی تلواریں چلاتے جاتے اور کہتے جاتے۔ میں اللہ کے رسول کا شیر ہوں۔ مکہ کے مشرک سباع بن عبدالغریؑ کو دیکھا تو کہنے لگے اے عورتوں کا ختنہ کرنے والی ام انمار کے بچے تو بھی خدا کے رسول سے لڑنے آیا ہے۔ یہ کہتے کہتے ایسا ہاتھ مارا کہ وہ کٹ کر گر پڑا۔

جبیر بن مطعم کا حبشی غلام وحشی حضرت حمزہؓ کی تلاش میں تھا چونکہ اسے ہند نے حمزہ کی لاش کے بدلے انعام کا وعدہ کیا تھا اور جبیر بن مطعم نے اپنے چچا طعیہ بن عدی کا انتقام لینے کے لیے بھی یہی ٹاسک دیا تھا۔

وہ چٹان کی اوٹ میں گھات لگائے بیٹھا تھا۔ حضرت حمزہؓ جو نہی اس کی زد میں آئے۔ اس نے نیزہ پھینکا جو حضرت حمزہ کی ناف پر لگا اور پار ہو گیا۔ آپؐ اپنے رب کے ہاں جا بے۔ اس شہادت پر مشرکین کو اس قدر خوشی ہوئی کہ ان کی عورتوں نے خوشی کے ترانے گائے۔ ابوسفیان کی بیوی ہند بنت عتبہ نے آپؐ کے کان ناک کاٹ کر ہار بنا کر گلے میں ڈالا اور کلیجہ نکال کر چبایا۔ لکلانہ جاسکا تو تھوک دیا۔ پھر ایک چٹان پر کھڑے ہو کر شعر پڑھے کہ آج ہم نے غزوہ بدر کا بدلہ لے لیا۔ اے وحشی تو نے میرا سینہ ٹھنڈا کر دیا۔ میں تیری عمر بھر شکر گزار رہوں گی۔ حضورؐ کو جب خبر ہوئی تو دعا کی۔ الہی حمزہ کے جسم کے کسی حصہ کو جہنم میں داخل نہ ہونے دینا۔

آپؐ کو سید الشہداء کا خطاب دیا۔ اس جنگ میں ستر مسلمان شہید ہوئے۔ ان کا جسدِ خاکی بڑا لدوز منظر پیش کر رہے تھے۔ مشرکین نے ان کی لاشوں کے اعضا کاٹ لیے تھے۔ حضورؐ نے اپنے چچا کی لاش کو دیکھا تو دل بھر آیا۔ زبان مبارک سے یہ دعا نکلی کہ ”اللہ آپ پر رحمت نازل فرمائے جہاں تک مجھے معلوم ہے تم قرابت داروں کا سب سے زیادہ خیال رکھنے والے تھے۔“ حضرت صفیہؓ رسول اللہؐ کی پھوپھی، حضرت حمزہؓ کی بہن، حضرت زبیرؓ کی والدہ جنگ کا حال معلوم کرنے آئیں تو آپؐ نے حضرت حمزہؓ کی لاش دیکھنے سے منع فرما دیا۔ اس نے جواب دیا میں کہا کہ اس نے اپنے بھائی کی شہادت کا ماجرا سن لیا ہے، لیکن اللہ کی راہ میں یہ کوئی اتنی بڑی قربانی نہیں۔ یہ سن کر آپؐ نے لاش دیکھنے کی اجازت دے دی۔

آج ایک بہن کا عزم دیکھیے کہہ رہی ہے۔ یہ اللہ کی راہ میں کوئی بڑی قربانی نہیں۔ یہ وہ بھائی ہے جو مکہ میں کبھی متنازعہ نہیں رہا۔ جسے سیاست سے کوئی دلچسپی نہیں تھی۔ جس کی بہادری پر پورا مکہ عیش عیش کرتا ہے۔ آج اسی ہزاروں بلکہ لاکھوں میں ایک شہید بھائی کی لاش اس کی بہن کے سامنے پڑی ہے۔ وہ بھائی جس کی طرف کوئی دشمن آنکھ بھر کر نہیں دیکھ سکتا تھا۔ آج اس کی لاش دو ٹکڑے ناک اور کان کٹے ہوئے اپنی بہن کو اپنی بہادری کی صفائی پیش کر رہی ہے۔ اپنی بے مثال جانثاری کا ثبوت دے رہی ہے۔

اور..... اور بہن کا حوصلہ دیکھئے بھائی کو دیکھے جارہی ہیں اور آنکھیں سیل رواں کی طرح بہہ رہی ہیں۔ آنسو ہیں کہ بہتے ہی جا رہے ہیں، مگر زبان سے کوئی بین نہیں، کوئی چیخ نہیں، کوئی ہوک نہیں، بس صرف انا اللہ وانا اللہ راجعون کہہ کر بیٹے کو بلایا۔ زبیرؓ یہ دو چادریں ہیں۔ ان سے میرے بھائی کا جسم ڈھانپ دینا۔ ان میں ماموں کو کفنا دینا۔

بھانجے کا ایثار دیکھئے قریب ہی ایک اور شہید کی لاش ہے بھانجے نے اپنی ماں کا تحفہ، جو اس کے بھائی کے لیے تھا، اس میں سے ایک چادر اس انصاری شہید کو دے دی۔

اب ایک چادر میں سید الشہداء کا سر ڈھانپا جاتا ہے تو پاؤں ننگے ہو جاتے ہیں پاؤں ڈھانپے جاتے ہیں تو سر ننگا ہو جاتا ہے۔ آخر رسالت مآب نے فرمایا چہرہ اور سر چادر سے ڈھانپ دو اور پاؤں پر گھاس ڈال دو۔ جنازہ تیار ہوا تو صحابہ اکرام دھاڑیں مار مار کر رونے لگے۔ حضورؐ نے پوچھا: کیوں رو رہے ہو۔ عرض کیا: یا رسول اللہ! آج ہم اس قابل بھی نہیں کہ آپ کے چچا کا جسم ڈھانک دیں۔

آپؐ نے فرمایا: عنقریب وہ وقت آنے والا ہے جب مسلمان ایسے علاقوں پر قابض ہوں گے جہاں ہر طرح سے خوشحالی ہوگی اور وہاں سے اپنے اہل و عیال کو مدینہ سے آنے کے لیے لکھا کریں گے۔

سب سے پہلے حضرت حمزہؓ کی نماز جنازہ پڑھائی گئی۔ اس کے بعد ایک ایک جنازہ حضرت حمزہ کے جنازے کے ساتھ رکھ کر نماز جنازہ پڑھائی جاتی رہی اور یوں حضرت حمزہؓ کی نماز جنازہ ستر دفعہ پڑھی گئی۔

یاد رہے اس فضیلت میں کوئی اور امتی شریک نہیں۔

اور حضرت حمزہؓ کو ان کے بھانجے عبداللہ بن جحش کے ساتھ ایک ہی قبر میں دفنایا گیا۔

اس کے بعد حضرت امیر معاویہؓ کے دورِ خلافت 40ھ ۴۹ھ ہجری میں جب احد کی طرف نہر نکالنے کے لیے کھدائی کی گئی تو ایک جگہ سے شہدا کی لاشیں برآمد ہوئیں جو بالکل تروتازہ تھیں۔ اتفاق سے کھدائی کے دوران حضرت حمزہؓ کے پاؤں میں بیلچہ لگ گیا تو ان کے پاؤں سے لہو کے چھینٹے اس طرح اڑے جیسے زندہ آدمی کو زخم لگنے کے بعد اڑتے ہیں۔

آئیے اپنے موضوع کی طرف، اسلام کی اتنی قدآور شخصیت نے صرف مشرکین کی مخالفت کی وجہ سے اسلام قبول کیا۔ ان کی وجہ سے اسلام کو بے شمار فوائد پہنچے۔ بہت سے واقعات ہیں جو محض طوالت کے خوف سے صفحہ قرطاس پر لانے سے قاصر رہا۔

بہر حال اس میں کوئی شک نہیں کہ اسلامی تحریک کی اتنی شدید مخالفت نہ کی جاتی تو شاید آج دنیا میں اسلامی دنیا کا نقشہ مختلف ہوتا۔

مخالفت کی شدت نے اسلام کو دو قسم کے فوائد پہنچائے۔ ایک جزو وقتی اور دوسرے کل وقتی، جزو وقتی فوائد وہ تھے جن کی وجہ سے نئی تحریکی نشر و اشاعت کے ذرائع اپنائے بغیر فائدہ پہنچ رہا تھا۔ یعنی مخالفین خود واقعات کو توڑنے مروڑنے کے چکر میں اتنا بڑھا چڑھا کر بیان کرتے تھے کہ سننے والا خواہ مخواہ تذبذب میں مبتلا ہو جاتا اور جب حقائق کا پردہ چاک ہوتا تو وہ خود بخود اسلام قبول کر کے میدان عمل میں کود پڑھتا یا بعض اوقات کسی مسلمان کے ساتھ زیادتی یا ناروا سلوک دیکھتا تو انسان کی فطری کمزوری کے ہاتھوں مجبور ہو کر اس مظلوم کا ساتھ دینے کے لیے اٹھ کھڑا ہوتا اور تحریک اسلامی کے کارکنوں کے قریب ہونے کا موقع ملتا تو سچائی دل کے بند کو اڑکھول کر خود بخود دل میں داخل ہو جاتی۔

کل وقتی فوائد وہ تھے جو ایک شخص کے مسلمان جانے کے بعد تحریک اسلامی کو ملتے یا حاصل ہوتے جیسا کہ حضرت حمزہؓ کے اسلام میں داخل ہونے کے بعد ان کی شہادت تک جو تقویت ملی اور ان کی شہادت سے لیکر آج جو فوائد اس اُمت کا ہر فرد ان کی شخصیت ان کے حالات کو جان کر حاصل کر رہا ہے۔

یہ کل وقتی فوائد و اثرات تو ایسے ہیں جو قیامت تک جاری و ساری رہیں گے۔

—((اللہ اکبر))—

مشرکین تمللاً اٹھے تھے۔ ہر طرف ناکامی ان کا منہ چڑا رہی تھی کوئی تدبیر کارگر ہوتی نظر نہیں آرہی تھی۔ ہر دباؤ بے معنی ثابت ہو چکا۔ دارالندوہ کی ریشہ دوانیاں دارالرقم کے مقابلہ میں دم توڑ

رہی تھیں۔

ہاں ہاں وہ جاہل اور بدو تھے اپنی کہنہ جہالت کے معاملہ میں، لیکن اسلام کے معاملہ میں وہ بڑی پڑھی لکھی مخالفت کر رہے تھے یعنی ہر لحاظ سے اس تحریک کو دبانے کی کوشش کر رہے تھے۔ ان جیسے جدید اور نئے حربے تو شاید موجودہ دنیا کی کسی سرد جنگ (Cold War) میں نظر نہیں آتے۔ ایسے لگتا ہے کہ نبوت کے 13 سالہ مکی دور میں انہوں نے کوئی اور کام کیا ہی نہیں ماسوائے اسلام کی مخالفت کے۔ بعثت سے لے کر فتح مکہ تک ان کی زندگی صرف اور صرف محمد ﷺ کی مخالفت کے تابع نظر آتی ہے۔

حضرت حمزہؓ کے قبول اسلام نے تمام مشرکین کو جھنجھوڑ کے رکھ دیا تھا۔ طبیعتوں میں سختی اور ترشی کا میلان ختم کر دیا تھا۔ تشدد سختی اور دھمکی کی لہر وقتی طور پر ختم ہو چکی تھی۔

انتہائی تدبر اور غور و فکر کے بعد ایک بار پھر ابوطالب سے معاملہ طے کرنے کا سوچا گیا۔ یہ مان نہ مان میں تیرا مہمان والی بات تھی۔ وہ لوگ ابوطالب کے ہاں آدھمکے۔ بھائی کیا حال ہے طبیعت ٹھیک ہے۔ جی ہاں بالکل ٹھیک آؤ کیسے آنا ہوا۔ ابوطالب نے پوچھا تو کہنے لگے، بس ایسے ہی سلام کرنے کے لیے۔ اچھا اچھا بیٹھ جاؤ۔ ابوطالب نے کہا۔

ادھر ادھر کی دوچار مارنے کے بعد کہنے لگے، اے بھائی¹⁰ ہم ایک تجویز لے کر آئے ہیں۔ آپ اپنے بھتیجے سے کہو وہ ہمارے معبودوں کو ان کے حال پر چھوڑ دے۔ ہم اس کے معبود کی مخالفت چھوڑ دیتے ہیں۔ ابوطالب نے حضورؐ کو بلا کر کہا بیٹے! یہ معززین مکہ ہیں۔ انہوں نے انصاف کی بات کہی ہے۔ اسے مان لو۔

واہ رے واہ یہ کوئی جائیداد زمین مکان کا جھگڑا تھا۔ یہ تو اہل مکہ، بلکہ اہل دنیا اس سے بھی آگے قیامت تک آنے والی نسل انسانی کا مسئلہ تھا۔ کیسے مان لیا جاتا۔ کیسے لے دے کے اس مسئلے کو ختم کر دیا جاتا۔ یہ تو دنیا و آخرت میں انسانیت کی فلاح کا مسئلہ تھا۔ حضورؐ اسے چھوڑنے پر قادر نہیں تھے۔ انہوں نے انصاف کی بات کہی تھی تو آپؐ بھی تو ان کو انہیں کی بھلائی کی طرف بلا تے تھے۔

انتہائی فکر کرنے کے بعد آپؐ نے جواب دیا۔ چچا جان کیا میں انہیں اس کلمے کی طرف نہ بلاؤں جس پر عمل کر کے یہ عرب و عجم کے مالک بن جائیں۔ ابو جہل شپٹا اٹھا۔ یہ تو بڑی منافع کی بات ہے۔

فرمایا: کہو لا الہ الا اللہ کہو اللہ کے سوا کوئی معبود نہیں۔

وہ یہ سنتے ہی اٹھ کر چلے گئے۔ ان کے پاس کہنے کے لیے کچھ تھا بھی نہیں۔ جواب بڑا معقول اور متاثر کن تھا، مگر ان کی قسمت میں ہدایت نہیں تھی۔ سو اپنی خفت مٹانے کے لیے جھوٹ بولنے لگے۔ اپنے آپ کو فریب دینے لگے۔ لوگوں سے جان چھڑانے کے لیے جھوٹا پروپیگنڈہ کرنے لگے۔ جس کی وضاحت فرقانِ حمید نے اس طرح فرمائی۔

إصْبِرُوا عَلَى الْهَيْكُمِ إِنَّ هَذَا الشَّيْءُ يُرَادُهُ

منہوم:۔ اس بات یعنی کلمے سے تو کوئی اور ہی شے مراد ہے۔ ”ص“ آیت نمبر 6

ان کو نہ ماننا تھا نہ مانے۔ اسلام کی مخالفت ان کا خاصہ تھی اور ناکامی ان کا مقدر۔ سو وہ مخالفت کرتے رہے، ناکام ہوتے رہے۔ مخالفت کرتے رہے، ناکام اور ناکام ہوتے چلے گئے۔

—((الطَّبَّ الْكَبِيرِ))—

یہ بتل کسی طرح منڈھے چڑھتی نظر نہیں آ رہی تھی۔ یہی فکر لیے ایوانِ ندوہ میں مشرکین بیٹھے تھے۔ کیا کیا جائے، کس طرح روکا جائے۔ کوئی حل نہیں مل رہا۔ ایک بار پھر صرف ایک بار اور ابوطالب کو آزمانے کا فیصلہ ہوا۔

اب تو ایک عجیب و غریب سودا طے کرنے کے لیے آئے تھے۔ ابوطالب¹¹ کے ہاتھ میں ایک نوجوان عمارہ بن ولید کا ہاتھ دے کر کہنے لگے، جیسا کہ ابوطالب آپ جانتے ہیں عمارہ بن ولید ایک خوبصورت اور شہرت یافتہ نوجوان ہے، اسے اپنا بیٹا بنا۔ اس کے بدلے میں محمد ﷺ ہمیں دے دو جس نے ہمارے آباؤ اجداد کے دین کو بڑا کہا۔ ہمیں بیوقوف و احمق قرار دیا۔ ہم میں پھوٹ ڈالی۔ ہم تمہیں بیٹے کے بدلے نوجوان اور خوبصورت بیٹا دیکر محمد کو قتل کرنا چاہتے ہیں۔ قارئین غیر جانبداری سے غور فرمائیے کہ کتنا بے لگا سودا تھا اور اس بیٹے کا جس کی پیدائش پر ابولہب نے کہا تھا ”محمد جیسا پورے عرب میں کسی ماں نے جنا ہی نہیں۔“ یہ سودا اس بزرگ سے کیا جا رہا ہے جس نے محمد کو زندگی بھر محبت و پیار دیا۔ جوانی تک کبھی آنکھوں سے او جھل نہیں ہونے دیا۔ کبھی اس کے بغیر کھانا نہیں کھایا۔ بھتیجا تھا، مگر بیٹوں سے مقدم اور عزیز رکھا۔ ابوطالب تو سنتے ہی سیخ پا ہو کر بولے

”واللہ تم نے بدترین سودا سوچا ہے، مجھے اپنا بیٹا دیکر کہتے ہو کہ اسے پالوں پوسوں اور میرا پلا پوسا بیٹا مانتے ہو کہ تم اسے قتل کر دو۔ ایسا کبھی نہیں ہوگا۔“

بڑے ہی عجیب لوگ تھے پتا نہیں انسانوں کی کس قبیل سے تعلق رکھتے تھے۔ جواب سن کر مطعم بن عدی کہنے لگا کہ خدا کی قسم قوم نے تم سے انصاف کی بات کر کے تمہیں مشکل سے نکالنے کی کوشش کی ہے۔

(یاد رہے یہ ہاشم کے بھائی نوفل کی اولاد میں سے تھے)

واہ رے انصاف۔ اگر انصاف یہی ہے تو پھر انصاف کیا ہوگا۔ ابوطالب نے اسے جواب دیا: ”خدا کی قسم انہوں نے میرے ساتھ کوئی انصاف نہیں کیا۔ ہاں تم نے میری بجائے ان کا ساتھ ضرور دیا۔“

قارئین!! یہ تھی وہ خاندانی اور سیاسی جنگ جو کئی سالوں تک بغیر کسی توقف کے جاری رہی۔ صرف یہی نہیں ساتھ ہی ساتھ غلاموں اور موالی کے ساتھ بے پناہ ظلم بھی کیا جاتا رہا۔ مناسب موضوع میں وہ واقعات آئیں گے۔ یہاں چونکہ ہمارا مقصد، خاندانی محاذ پر جو دباؤ ڈالے گئے، اس کا جائزہ لینا تھا۔ اس لیے باقی تمام واقعات جو تشدد یا ثقافت یا معیشت و معاشرت کے زمرے میں آتے تھے، وہ یہاں نہیں لکھے۔

بہر حال اب ابوطالب پر واضح ہو چکا تھا کہ مشرکین رضی اللہ عنہم کے قتل سے بھی دریغ نہیں کریں گے۔ انہیں مزید ڈھیل نقصان دہ ہوگی۔ انہوں نے بنو ہاشم کو جمع کر کے رضی اللہ عنہم کی حمایت پر آمادہ کیا۔

پھر ایک دن اچانک ابوطالب حضورؐ کے گھر تشریف لائے۔ آپ گھر پر موجود نہ تھے۔ انہیں شک ہوا کہ آپ کو قتل کر دیا گیا۔ انہوں نے فوراً خاندان کے تمام نوجوانوں کو بلایا اور ایک ایک خنجر کپڑوں کے اندر چھپانے کا حکم دے کر کہا۔ میرے پیچھے حرم میں آؤ۔ وہاں ابو جہل مجلس لا کے بیٹھا ہے۔ یقیناً اس نے ہی محمدؐ کو قتل کیا ہوگا۔ اشارہ پاتے ہی اس پر ٹوٹ پڑنا اور خیال رکھنا کہ کوئی بھی آدمی زندہ بچ کر نکلنے نہ پائے۔

راستے میں حضرت زید بن ثابت مل گئے۔ انہوں نے بتایا کہ حضورؐ دار ارقم میں تشریف فرما ہیں۔ وہیں سے ابوطالب بنی ہاشم کے نوجوانوں کے ساتھ دارالارقم گئے۔ وہاں سے محمدؐ کو ساتھ لے کر واپس حرم شریف میں آئے۔

مشرکین کے پاس جا کر اپنے جوانوں سے کہا انہیں خنجر ننگے کر کے دکھاؤ اور پھر مشرکین کو آج کے شک کا واقعہ سنایا اور انہیں سخت تنبیہ کی کہ:

”خدا کی قسم اگر تم لوگوں نے محمدؐ کو نقصان پہنچانے کی کوشش کی تو میں کسی کو زندہ نہیں چھوڑوں گا یا درکھو میں سب کے مرجانے تک لڑوں گا۔“

یہ ایک طرح کا الٹی میٹم تھا جو ابوطالب نے مشرکین کو دیا۔ اس کے باوجود وہ سمجھے نہیں۔ اپنی ہٹ پر ڈٹے رہے۔ سازشوں، مخالفتوں کے منصوبے اپلائی کرتے رہے۔

ان واقعات کے علاوہ مشرکین نے وہ وہ کارروائیاں کیں جن کا تصور ہی انسان کو ہلا کے رکھ دیتا ہے۔ بنی امیہ رضی اللہ عنہم کی تینوں بیٹیوں کو طلاق دلوانے کی کوششیں شروع کر دیں جن میں سے دو کو طلاق دلوانے میں کامیاب ہو گئے۔

آئیے تاریخ کے اس دل فگار ورق پر بھی نظریں جھکا کے دیکھیں۔

—((الحمد لله))—

دخترانِ رسول ﷺ کو طلاق دلوانے کی کوششیں

مشرکین عرب کا خیال تھا کہ اہل مکہ نسلی اور لسانی اعتبار سے ایک قوم ہیں۔ اگر ہم رسول اُمّی کو نسلی اور خاندانی لحاظ سے تنہا کرنے میں کامیاب ہو گئے تو پورے عرب میں محمد ﷺ اور اس کے پیروکاروں کی مخالفت ہوگی اور اس کی برپا کی ہوئی تحریک بغیر کسی قبائلی یا خاندانی سرپرستی کے خود بخود دم توڑ دے گی۔ اس طرح جنگ لڑنے کے بغیر ہی مقاصد کا حصول ممکن ہو جائے گا۔

سوانھوں نے اس مقصد کے حصول میں بارہا اقدام اٹھائے۔ ہر بار ناکامی نے ان کے قدم چومے۔ وہ شرمندہ تو ضرور ہوئے، مگر ہارے نہیں۔ اس لیے وہ انتہائی گھٹیا داؤ کھیلنے لگے۔ انتہائی بیچ اور کمینہ کوششوں پر اتر آئے۔

آپ کے سگے چچا ابولہب بن عبدالمطلب مخالفین کے گروہ کے قائدین میں سے تھے۔ آپ کے ہمسائے اور گروم تھے۔ نبی کی دو بیٹیاں اُمّ کلثوم اور رقیہ ابولہب کے دو بیٹوں عتبہ اور عتبہ کے ساتھ رشتہ ازدواج میں منسلک تھیں۔ اپنا ہونے کے باوجود یہ گھر مخالفت میں بہت آگے نکل گیا۔ ہر نئی تکلیف اس گھر سے ایجاد کی جاتی۔

آپ کی چچی اُمّ جمیل مکہ میں جھوگوئی کی استاد مانی جاتی تھی۔ اس کی تمام ادبی فکر حضور کے خلاف شعر کہنے تک محدود ہو چکی تھی۔ اب اس نے بہانے بہانے سے دونوں بہوؤں کو ستانا شرع کر دیا چونکہ دونوں عصمت مآب سرور عالم کی صاحبزادیاں تھیں۔

ایک دن رسول رحمت اپنی وفا شعار ¹³عبیوی کے ساتھ گھر کے صحن میں بیٹھے تبلیغی و تحریکی کام پر بات چیت کر رہے تھے۔ دونوں صاحبزادیاں کلثوم اور رقیہ روتی ہوئی گھر میں داخل ہوئیں۔

سیدہ خدیجہ نے اٹھ کر بیٹیوں کو گلے لگایا اور رونے کی وجہ پوچھی۔ عصمت مآب دخترانِ رسول ﷺ نے جواب دیا۔ ہماری ساس اُمّ جمیل نے ہمیں اپنے بیٹوں سے طلاق دلوا دی۔ سیدہ خدیجہ نے استفسار کیا کہ اس کی کوئی وجہ بھی تو ہوگی۔

انھوں نے جواب دیا، وہ لوگ کہتے ہیں کہ ابولہب جیسے معزز آدمی کو یہ زیب نہیں دیتا کہ اس

کی بہوئیں ایسے شخص کی بیٹیاں ہوں جس سے تمام اشراف مکہ نفرت کرتے ہیں۔
سیدہ خدیجہؓ جو اس سال بیٹوں کے اُجڑے سہاگ دیکھ کر واویلا کرنے لگیں تو نبی رحمتؐ نے سختی سے صبر کرنے کی تلقین فرمائی۔

اب ذرا ایک باپ کی حیثیت سے سوچیں کسی بھی بانی تحریک کے لیے یہی دارا عصاب مثل کر دینے کے لیے کافی نہیں۔ یہ حملہ انقلابی شخصیت کے تمام پروگرام کو تہس نہس کر کے نہیں رکھ دیتا؟ کارکنان میں بددلی اور مایوسی نہیں پھیلا دیتا؟

نفسیاتی جنگ کے ماہرین بخوبی جانتے ہیں کہ کسی بھی قائد کے خلاف اس طرح کی اعصاب شکن کارروائی کر کے بانی تحریک کے خیالات کو منتشر اور تحریکی فریم ورک کو درہم برہم کر دیا جاتا ہے۔ یوں جب کسی بانی تحریک کی سوچ، فکر ذاتی اور نجی زندگی تک محدود ہو جائے تو تحریک خود بخود سرد پڑ جاتی ہے۔ ایسی اعصاب شکن کارروائیاں تحریک کے تیزی سے بڑھتے ہوئے اثر و نفوذ کو روکنے کے لیے کی جاتی ہیں۔

آج مجھے افسوس ہوتا ہے جب اسلامی تاریخ و سیرت کے بھولے بھالے موزخ مشرکین مکہ کو ان پڑھ اور بدو کہتے ہیں۔ یہ سوچ کتنی سادہ ہے کہ اتنے تیز طرار مخالفین کو ناخواندہ اور جاہل سمجھا جائے۔ حالات وقائع نگاری کی کسوٹی صرف یہی رنگ آمیزی کرتی ہے کہ آج سے چودہ سو سال پہلے بنی اُمتی کے خلاف وہ وہ تدابیر اختیار کی گئیں جنہیں موجودہ دنیا کا کوئی ماہر سے ماہر جرنیل بھی شاید اختیار نہ کر سکے۔

ہاں یہ بات ماننے والی ہے کہ مشرکین اسلام دشمنی میں ضرور بدو اور اکھڑ تھے۔ اتنی شدید مخالفت اور جدید تکنیک دنیا کی کسی انقلابی تحریک کے خلاف نظر نہیں آتی۔

یہ الگ بات کہ رسول کائناتؐ نے ہر مخالفت کو حسن تدبیر اور صبر و تحمل سے اپنے لیے فائدہ مند بنا لیا۔ نجی یا ذاتی پن کو کبھی قریب نہیں پھٹکنے دیا سو آج ہم دیکھتے ہیں کہ آپؐ زندگی اور مشن کے نازک ترین مرحلوں پر بھی ناکام نہیں ہوئے۔

خاندانی اور نجی زندگی کی تباہی کا سامنا کرنا بظاہر بڑا ہی کٹھن مرحلہ تھا۔

ابولہب چونکہ سگا چچا تھا۔ اپنے یتیم بھتیجے کی مدد نہیں کر سکتا تھا تو کم از کم اتنے بڑے ظلم کی بھی امید نہیں کی جاسکتی تھی۔ وہ اپنا تھا۔ اپنوں کے لگائے گئے زخم کچھ زیادہ ہی گھائل کرتے ہیں۔ صبر اور شکر کے ساتھ یہ وار بھی برداشت کر لیا۔

مخالفین کو جس رد عمل کی توقع تھی وہ پوری نہ ہوئی۔ وہ تو بنو ہاشم کو خون میں لت پت دیکھ

رہے تھے، مگر آپ کی فراست اس مرحلے پر بھی مخالفین کا متہ چڑا رہی تھی۔
بعد ازاں سورہ لہب میں اللہ تعالیٰ نے اس خبیث چچا کی خوب خبر لی جس کی تفصیلات ہم
ثقافتی باب میں عرض کریں گے۔

— ((اللہ اکبر)) —

حضور ﷺ کی تیسری بیٹی زینب تھیں۔ سیدہ زینب ابو عاص بن ربیع کے نکاح میں تھیں۔
عاص ہالہ بنت خویلد کا بیٹا تھا جو سیدہ خدیجہ کی سگی بہن تھی۔ اس لحاظ سے عاص بن ربیع حضرت
خدیجہ کے سگے بھانجے تھے۔

مشرکین کا ایک وفد اس کے پاس گیا کہ ¹⁴ وہ سیدہ زینب کو طلاق دے دے۔ اس کے
بدلے قریش کی جس لڑکی پر ہاتھ رکھے، اس کے نکاح میں دے دی جائے گی۔

ابو العاص اگرچہ سیدہ خدیجہ کے بہت قریب تھا۔ ان کا بھانجا اور بڑا داماد تھا۔ آپ اسے
بیٹوں کی طرح پیار کرتی تھیں۔ سیدہ زینب کو والدہ محترمہ کے ساتھ ہی حلقہ بگوشِ اسلام ہو چکی تھیں
جبکہ ان کا خاوند ابو العاص ابھی تک مشرکانہ دین پر قائم تھا۔

یاد رہے ان دنوں ابھی مشرک و مسلمان کے نکاح کی ممانعت نہیں آئی تھی۔ ویسے بھی آپ
کی یہ تینوں بیٹیاں آپ کے منصب رسالت پر سرفراز ہونے سے پہلے بیاہی جا چکی تھیں۔
دشمنان دین تو اپنی سی کر گزرے تھے۔ پہلے دو دختران رسول کو طلاق دلوا کر ان کے سینے
ٹھنڈے نہیں ہوئے۔ دلوں کی بھڑاس نہیں نکلی، اب بڑی بیٹی سیدہ زینب کو طلاق دلوانے کے
درپے ہو گئے۔

مگر میں شکر گزار ہوں حضرت ابو العاص کا جس نے طلاق دینے سے صاف انکار کر دیا۔
مشرکین کو دو ٹوک جواب دیا۔ ”خدا کی قسم سیدہ زینب ایک بہترین بیوی ہے میں اسے کبھی نہیں
چھوڑوں گا۔“

اگرچہ اسلام دشمنی میں وہ بھی ان کا ہموں تھا۔ یہ اس کی بہت بڑی نیکی تھی۔ اسلامی تحریک پر،
بہت بڑا احسان تھا۔ شاید اس کی اس نیکی کی وجہ ہی سے اللہ تعالیٰ نے اسے چند سال بعد ہدایت
سے سرفراز فرما دیا۔

یہ کتنی بھونڈی گھٹیا اور کمینہ کار روایاں تھیں۔ کتنی بیچ اور ذلیل حرکتیں تھیں جو بانی اسلام کے
خلاف عمل میں لائی جا رہی تھیں۔ کتنا زبردست خاندانی دباؤ ڈالا جا رہا تھا۔ کیسے کیسے نفسیاتی اور نجی
حملے کیے جا رہے تھے۔ چاہیے تو یہ تھا کہ اس کے مقابلہ میں کوئی جارحانہ قدم اٹھایا جاتا۔

یہ نہیں کہ رسول اللہ کوئی جارحانہ قدم اٹھانے کے قابل نہیں تھے۔ ادھر تو صرف ہاتھ اٹھانے کی دیر تھی کہ خدا کا غضب و قہر مشرکین تو کیا پورے عرب کو تہس نہس کر کے رکھ دیتا۔

آفرین ہے ہر چیز پر قادر ہونے کے باوجود نبی رحمت نے کبھی انتقام لینا تو دور کی بات ہے اس لیول پر جا کر کبھی سوچا تک بھی نہیں۔ ہر دکھ بڑی خندہ پیشانی سے برداشت کر لیا۔ کبھی اپنی ذات یا نجی مفاد کو مقاصد پر حاوی نہیں ہونے دیا۔

ان پر ہزاروں لاکھوں درود و سلام۔

— ((اللہ اکبر)) —

سگے چچا ابولہب کے خاندان نے صرف اسی پر اکتفا نہیں کیا۔ ابولہب کی بیوی اُم جمیل نوکروں سے خاردار جھاڑیاں اکٹھا کرواتی اور رسول اللہ کے دروازے میں پھینک دیتی۔ اللہ کے نبی یا اس کے اہل خانہ میں سے کوئی گھر سے باہر قدم رکھتا تو ان کانٹوں میں الجھ جاتا۔

وہ بی جمالو قریش کی دوسری عورتوں¹⁵ کے ساتھ مل کر تمسخر اڑاتی اور ہاتھ نچا نچا کر باتیں بناتی۔ شہر کے اوباش لڑکوں کو بلا کر اس ہے جمالو نے پتھر مار مار کر آپ کے گھر کی کھڑکیاں توڑ دیں جو مجبوراً آپ کو بند کرنا پڑیں۔

اسی دلگرا بیٹا عتبہ جو کہ حضور کا سابقہ داماد تھا۔ اس نے ایک دن راستے میں اچانک ملنے پر حضور ﷺ کو گالیاں دینا شروع کر دیں۔ اللہ کے نبی انتہائی صبر و تحمل کے ساتھ سنتے رہے۔ بدتمیزی کی حدیں پھلانگتے ہوئے عتبہ نے حضور کے منہ پر تھوکنے کی جسارت کی۔ وہ تھوک عتبہ کے اپنے چہرے پر آگری۔

انسانی فطرت تو کچھ اور ہی تقاضا کر رہی تھی، مگر اللہ کے نبی نے صرف اتنا کہا۔ اے میرے خدا اس پر اپنے کتوں میں سے ایک کتے کو مسلط کر دے، حالانکہ رحمت عالم نے اجتماعی یا انفرادی بدعا سے پرہیز ہی کیا، لیکن یہ ناہنجار اپنا تھا جو یہ لفظ منہ سے نکل گئے۔

انہیں دنوں عتبہ اپنے والد ابولہب کے ساتھ شام کے سفر پر نکلا۔ ابولہب کو پورا یقین تھا کہ محمد ﷺ کی زبان سے نکلا ہوا لفظ کھارے نہیں جاسکتا۔

مکہ کی سرد جنگ میں رسالت مآب کی یہی بہت بڑی کامیابی تھی کہ مخالفین کی شخصیتیں تضاد کا شکار ہو گئیں۔ وہ اندر سے سچائی کو مانتے تھے، مگر جھوٹی انا اور لہو لہب کی وجہ سے مخالفت پراڑے ہوئے تھے۔

راستے میں پڑاؤ کیا جاتا تو اہل قافلہ دیکھتے کہ رات کو درندے آتے ہیں۔ صورتحال کو

بھانپتے ہوئے ابولہب نے اہل قافلہ سے درخواست کی میرے بیٹے کی حفاظت کی جائے۔ مجھے محمدؐ کی بددعا کا ڈر ہے۔ سفر کی اگلی رات پڑاؤ کیا گیا تو اہل قافلہ نے اپنے تمام اونٹ ٹھہرے کے گرد بٹھا کر درمیان میں اس کا بستر لگا دیا۔

ان دنوں یہ خیال عام تھا جہاں اونٹ موجود ہوں، وہاں جنگلی درندہ حملہ نہیں کرتا۔ اسی رات ایک شیر آیا۔ اونٹوں میں سے گزر کر ٹھہرے کو چیر پھاڑ دیا اور کچھ حصے کھا کر واپس چلا گیا۔ کل تک دختران رسول کو طلاق دلوانے والا قاسمؓ اور عبد اللہ بن محمدؐ کی وفات پر خوشیاں منانے والا آج اپنے بیٹے کو بے گور و کفن چھوڑ کر گدھے کی طرح سر پر سینگ رکھ کے اپنی جان کے خوف سے بھاگ گیا۔

خانے میں ذرہ برابر بھی عقل ہوتی تو اس زندہ و جاوید معجزہ سے عبرت پکڑتا اور سیدھا رسول اللہؐ کے قدموں میں گر کر معافی مانگ لیتا۔ اس نے حضورؐ کو ”اہتر“ جڑ کٹا کہا تھا۔ جس کے جواب میں قرآن نے پیش گوئی کی تھی کہ ”تمہارے دشمن ہی جڑ کٹے رہیں گے۔“ یہ اس پیش گوئی کا پہلا اشارہ تھا عقلمندوں کے لیے اشارہ ہی کافی ہوتا ہے۔ زبردست تازیانہ گدھے کو سدھارنے کے لیے بھی کافی ہوتا ہے، مگر حریف صد حریف! کہ یہ لوگ اپنی کمینگی سے باز نہ آئے۔

جیلہ بیگم یہ خبر سن کر اور بھی دو آتشہ ہو گئی۔ دونوں میاں بیوی اسلام دشمنی میں بہت آگے نکل گئے۔ کمینگی کی تمام حدیں عبور کر گئے۔ دن رات، ہر جگہ، ہر وقت، ہر محفل میں اٹھتے بیٹھتے سوتے جاگتے رسالت مآبؐ کے خلاف ہجو گوئی میں مصروف رہتے۔

—((اللہ اکبر))—

بہت ہو چکی۔ اب مزید سنتے رہنا تحریک کے لیے خودکشی کے مترادف تھا۔ رسول رحمتؐ تو ابھی صبر کے ساتھ بیٹھے ہوئے تھے، مگر ذات خداوندی نے سورہ لہب کی صورت میں خود جواب دیا۔ ان کے کرداروں کی ایسی فصیح و بلیغ تصویر کشی کی کہ قیامت تک ان کی مکروہ تصویریں قرآن کے آئینے میں محفوظ کر دیں۔

اس سورہ پر ادبی لحاظ سے غور کریں تو ایسے لگتا ہے کہ لفظی نسبت سے فائدہ اٹھایا گیا ہے۔ ابو لہب کا اصل نام عبدالعزیٰ تھا۔ اس کا چہرہ انتہائی سرخ و سپید، بلکہ شعلہ نما سرخی مائل تھا۔ عربی میں لہب شعلے کو کہتے ہیں۔ اس لیے لوگ اسے ابو لہب یعنی شعلہ بار چہرے والا یا شعلے والا کے نام سے پکارنے لگے۔ وہ مکہ کے ان پانچ امراء میں شامل تھا جن کے پاس سونے چاندی کے ذخائر تھے۔ اس کا مکہ میں نہایت خوبصورت دو منزلہ بنگلہ تھا۔ متعدد دنوں کا چاکر خدمت کے لیے

ہر وقت حاضر رہتے۔

اس کی بیوی مکہ کے ایک سردار ابوسفیان کی سگی بہن تھی۔ خاندانی اثر و رسوخ اور شوہر کے مال کی وجہ سے بڑا اتراتی تھی۔ دونوں میاں بیوی نہایت گھٹیا فطرت کے مالک تھے۔ غرور، تکبر، ہوس، حسد، زر پرستی فتنہ پردازی اور غیبت خوری ان کا خاصہ تھا۔ دونوں میں پرلے درجے کا اوجھا پن تھا۔

ابولہب ریشمی فرغل پہن کر مکہ کی گلیوں بازاروں میں اتر اتر کر چلتا۔ غرور اتنا تھا کہ اپنے آپ کو عرب کا قیصر و کسریٰ خیال کرتا۔ پرلے درجے کا بزدل، مگر جذباتی تھا۔ کبھی کسی لڑائی میں حصہ نہیں لیا۔ ہاں لڑائی کرانے میں دونوں میاں بیوی بڑے طاق تھے۔

لوگوں کو ان کی یہ حرکتیں ایک آنکھ نہ بھاتیں تھیں۔ پیٹھ پیچھے اکثر لوگ انھیں برا بھلا کہتے۔ اس پر کعبہ سے سونے کا ہرن چرانے کا الزام بھی لگا۔ پرلے درجے کا کنجوس مکھی چوس تھا۔ بڑے میاں تو بڑے میاں بڑے میاں کی جو روح حکم کی گولی، بیگم صاحبہ لگائی بھائی کرنے کی بڑی ماہر تھی۔ مکہ کی عورتوں کے اکثر جھگڑوں میں اسی کا ہاتھ ہوتا۔

یہ وہ شخص ہے جو حضورؐ کا سب سے زیادہ قریبی رشتہ دار ہے۔ اعلان نبوت پر سب سے پہلے اسی نے زبان کھولی اور زندگی کے آخری سانس تک دین کی مخالفت کرتا رہا۔ حضورؐ کا ہمسایہ تھا، مگر رسولِ رحمتؐ نے اسے سب سے برا ہمسایہ قرار دیا۔ بانی اسلام کو جو جو تکالیف اس گھرنے پہنچائیں، تاریخ میں اس کی نظیر نہیں ملتی۔

بلاخر اللہ وحدہ لا شریک کی ذات نے اس خاندان کی سورہ لہب کے ذریعہ وہ گوشمالی کی کہ پورا مکہ عیش عیش کراٹھا۔ آئیے سورہ لہب سے سکون دل کا سامان کر کے دیکھیں۔ اس میں حرج ہی کیا ہے۔

تَبَّتْ يَدَا أَبِي لَهَبٍ وَ تَبَّ ه

مفہوم:- ابولہب ہلاک ہو گیا اس کے ہاتھ کٹ گئے۔

مَا آغْنَىٰ عَنْهُ مَالُهُ وَمَا كَسَبَ ه

مفہوم:- اس کا کمایا ہوا مال بھی اس کے کام نہ آسکا۔

سَيَصْلَىٰ نَارًا وَّ ذَاتَ لَهَبٍ ه

مفہوم:- عنقریب وہ شعلے ماری آگ میں پھینکا جائے گا۔

وَأُمَّرَاتُهُ حَمَّالَةَ الْحَطَبِ ه

مفہوم:- اس کی بیوی تو لکڑہارن ہے لکڑہارن۔

فِي جِيدِهَا حَبْلٌ مِّنْ مَّسَدٍ
مفہوم: اس کے گلے میں مونج کا رسہ ہوگا۔

((اللہ اکبر))

قارئین یہ قرآن کی واحد سورۃ ہے جو کسی شخص یا خاندان کی ہجو پر مشتمل ہے۔ دراصل ابولہب کا تکیہ کلام تھا فلاں ہلاک ہو گیا۔ جاہلاک ہو۔ یاہلاک ہو جاؤ۔ یہ تکبر اور نخوت کا نشان تھا۔ کوہ صفا پر جب اعلان نبوت فرمایا گیا تو سب سے پہلے ابولہب ہی چیخا ”محمد تم ہلاک ہو جاؤ (نعوذ باللہ) کیا تم نے اسی لیے بلایا تھا۔“ سورۃ لہب کی پہلی آیت اس کے تکیہ کلام کی طرف ایک طرح کی نسبت بھی ہے۔ صرف یہی نہیں یہ اس کی تباہی بربادی کی طرف ابک سچی پیش گوئی بھی ہے۔ پھر واضح کر دیا گیا کہ اسے جس مال و دولت یا سونے چاندی پر فخر ہے، وہ اس کے کسی کام نہیں آئے گا۔

یہ پیش گوئی ایک کھلی حقیقت بن کر سامنے آگئی اسلام کی ¹⁶مخالفت کے چند سال بعد سن 2 ہجری میں جب غزوہ بدر شروع ہوا تو ابولہب ایسی ناکامی سے دوچار ہوا جو انتہائی عبرتناک تھی۔ اسلام کی مخالفت کرنے والے اس کے اکثر و بیشتر ساتھی مارے گئے۔ شکست فاش کی خبر نے اسے اتنا پریشان کیا کہ سات دن سے زیادہ زندگی کا بوجھ نہ سہا سکا۔

اسے ایسی موذی بیماری لاحق ہوئی جسے *Malignant pustule* کہا جاتا ہے۔ یہ طاعون سے ملتی جلتی ہے۔ تاریخ میں اس کی کافی و بارہی۔ یہ چھوت کی بیماری تھی۔ اس کے گھر والوں نے اسے چھوڑ دیا۔ موت کے بعد بھی تین دن تک کوئی قریب نہ پھٹکا۔ جب لوگوں نے اس کی اولاد کو مطعون کیا تو انہوں نے حبشیوں کو مزدوری دے کر لاش اٹھوائی۔ ان مزدوروں نے ایک گڑھا کھودا اور لکڑیوں کی مدد سے بغیر کفن دفن کے لاش دکھیل کر گڑھے میں گرا دی۔ اوپر پتھر اور مٹی ڈالی۔

یوں یہ بات سچ ثابت ہو گئی ابولہب ہلاک ہو گیا اور اس کے مال و زر سے اسے کفن دفن تک نہ مل سکا۔ اس کی دولت اس کے کسی کام نہ آئی۔ دوسرا اس نے جس اسلام کی مخالفت میں دن رات ایک کیا ہوا تھا، اس کی اولاد تک اس کے مشن کو چھوڑ کر اسلام میں داخل ہو گئی۔ اس کی بیٹی درہ خود مدینے پہنچی اور اسلام لائی۔ اس کے بیٹے عتیہ اور معتب نے فتح مکہ کے وقت اسلام قبول کر لیا۔ اگلی آیت وہ شعلے مارتی ہوئی آگ میں پھینکا جائے گا میں بھی اس کے شعلہ باز سرخ و سپید چہرے سے نسبت دی گئی ہے۔ اسے شعلہ باز چہرے پر ناز تھا۔ ابولہب اس کی کنیت بھی تھی۔ اسی

رعایت و مناسبت سے اسے شعلے مارتی ہوئی آگ میں دھکیلا جائے گا۔

اہل مکہ بڑے سخن شناس تھے۔ انہوں نے اس ادبی رعایت و مناسبت سے بڑا لطف اٹھایا ہو گا۔ اس سورۃ میں دونوں میاں بیوی کے لیے جو تمہیں رکھی گئی ہے یقیناً ان واقعات کے پیش نظر رکھی گئی ہے جس سے اللہ کے رسول مسلسل درد محسوس کرتے رہے۔

بی بی ہے جمالو کی تو پیشل خبر لی گئی۔ وہ لگائی بھائی کی ماہر تھی۔ بڑے ہاتھ نچا نچا کر پکے اور کرارے لہجے میں گھر و گھر وڑ کر باتیں کرتی تھی۔

لکڑہارن کہہ کر اس بات کی طرف اشارہ کیا گیا کہ کانٹے دار 17 لکڑیاں اکٹھی کروا کے حضور کے راستے میں پھینکتی تھی۔

اس کے گلے کے قیمتی ہار سے یوں رعایت و نسب پیدا کی گئی کہ اس کے گلے میں مونج کا رسہ ہو گا۔

یہ اتنی منہ پھٹ اور زبان دراز تھی کوئی اس کے منہ نہیں لگتا تھا۔ جس کے پیچھے پڑتی، بس چھکے چھڑا دیتی۔ بات کرتی تو بار بار اپنے گلے کے ہار کو چھیڑتی۔ بڑے دماغ سے کڑوی ترشی بولتی جاتی، کسی کی نہ سنتی۔ قریش کی تمام عورتوں کو اس کے اوچھے پن سے بڑی الرجی تھی۔ وہ دل ہی دل میں اس سے جلتی اور پیٹھ پیچھے خوب مذاق اڑاتیں۔

کئی دلوں میں اس کی ہجو گوئی کے کانٹے چبھے ہوئے تھے۔ اس کے زہریلے الفاظ زہر بھجے تیروں کی طرح پیوست تھے، مگر معاشرتی زیروہم کے ہاتھوں مجبور تھے۔ کوئی جواب نہ دے سکے۔ سورہ لہب کو سنتے ہی وہ اس بی بی جمالو کو ہے ہے جمالو واہ واہ جمالو کہتے ہوں گے اس سورہ کو سنتے ہی خوشیوں سے ان کا دامن بھر گیا ہوگا۔ وہ سمجھے ہونگے کہ ان کا انتقام لے لیا گیا۔

جہاں باقی لوگ خوش ہو رہے تھے۔ وہاں ابولہب اور اس کے خاندان نے ہا ہا کار مچا رکھی تھی، باوجود اس کے کہ باقی لوگ بھی ابولہب کی طرح دین کے مخالف تھے، لیکن یہ نیا انداز خطاب و بیان دیکھ کر عیش کر اٹھے۔ کوئی کہتا ہوگا واہ محمد ﷺ واہ تیرے کیا کہنے۔ آپ ہمارے باپ دادا کے دین کے مخالف ہی سہی، مگر تمہاری باتیں بڑی زبردست ہوتی ہیں۔ واہ بھئی واہ مزہ آ گیا۔ سننے کا مول پورا ہو گیا۔

ایک کہتا ہوگا۔ دیکھا اپنے ہی بھتیجے کے ہاتھوں کتنا جمل ہو رہا ہے تو یقیناً دوسرا کہتا ہوگا بھتیجے کے ساتھ اس نے کونسی نیکی کی ہے۔ بہر حال یہ سب کچھ دین اسلام سے دشمنی کی وجہ سے تھا۔ مزے کی بات ہے لوگ ابولہب اور اس کی بیوی کی طرف سے کی جانے والی اذیت رسانی

کو واجبی یا ان کا خاندانی معاملہ سمجھتے تھے۔ اب جبکہ دونوں میاں بیوی کا سب کچھ پھول کے رکھ دیا گیا تو بھی لوگوں نے کوئی خاص نوٹس نہیں لیا، بلکہ کئی سیانوں نے اپنے نوجوانوں کو اس لیے کوئی قدم اٹھانے سے منع کر دیا کہ جو کچھ ابو لہب کرتا رہا ہے، اس کا جواب یہی ہو سکتا تھا۔

مرد تو ایک طرف خواتین کی محفلوں میں جل من مسد نے خوب رس گھولا، ابو جہل کا یہ پروپیگنڈہ کہ حجابت سقایت رفاقت اور نبوت سب کچھ بنو ہاشم کے پاس چلا جائے تو باقی قبائل کے پاس کیا رہ جاتا ہے، اس کے برعکس سورہ لہب نے ابو لہب کی گوشالی کر کے یہ بات ثابت کر دی کہ یہاں مسئلہ قبائلی یا خاندانی مفادات کا نہیں، یہاں تو انسانیت کی نجات کا مسئلہ درپیش ہے۔

سرد جنگ کے حوالے سے یہ بہت سی اُلجھنوں کا حل تھا۔ مکہ جیسے معاشرے میں کسی بڑی شخصیت کو اتنی کھری کھری سنانے کی کوئی جرأت نہیں کرتا۔ مظلومیت اور مخالفت کے جھرمٹ میں گھر کر اتنی جرأت کرنا نفسیاتی جرأتوں کو ابھارنے کے مترادف ہوتا ہے۔

عام لوگ جو تحریک کے ہم خیال تو ہوتے ہیں، مگر خاندانی دباؤ، خوف یا ڈر کی وجہ سے گوگو کی حالت میں بیٹھے رہتے ہیں۔ اس قسم کے موقعوں پر یہ سوچنے پر مجبور ہو جاتے ہیں کیا واقعی بانی تحریک کو کسی طاقتور اور زبردست کی حمایت حاصل ہے۔ کس کی شہہ پر یہ شخص اتنی جرأت کا مظاہرہ کر رہا ہے، یوں وہ لوگ جو بے یقینی کی حالت میں پڑے ہوتے ہیں، یکدم فیصلے پر پہنچ کر تحریک کے دست و بازو بن جاتے ہیں۔

اور تحریکی کارکن جن کے اعصاب طوالتِ جہد کی وجہ سے دباؤ محسوس کر رہے ہوتے ہیں، ایک بار پھر تازہ دم اور جوان جذبوں کے ساتھ تحریک سے منسلک ہو جاتے ہیں۔

—((الْحَمْدُ لِلَّهِ))—

حواشی:

- 1- اس وفد میں (1) ابو جہل، (2) ابوسفیان (3) عاص بن وائل (4) نبیہ بن حجاج (5) منبہ بن حجاج (6) اسود بن مطلب (7) عاص بن ہشام (8) ولید بن مغیرہ۔ سیرت سرور عالم جلد دوم صفحہ 512 انوار القرآن جلد دوم صفحہ 599 زمانہ نزول سورہ ”ص“۔ سیرت ابن ہشام جلد اول اور سیرت النبی جلد اول طبری البدایہ والنہایہ۔
- 2- سیرت سرور عالم جلد دوم صفحہ 522 بروایت امام بخاری ابن ہشام طبری بیہقی اور بلاذری میں یہ تھوڑے سے اضافہ کے ساتھ نقل ہوا ہے۔

مکہ کی سرد جنگ

- 3 سیرت سرور عالم جلد دوم بحوالہ ابن ہشام جلد دوم طبری سہمی اور بلاذری۔
- 4 یہ ابو جہل کی کنیت تھی۔
- 5 ابو عمارہ حضرت حمزہ کی کنیت تھی۔
- 6 سیرت النبی اول صفحہ 141-142 ابن ہشام جلد اول۔
- 7 ابو عمارہ حضرت حمزہ کی کنیت تھی۔
- 8 مشرکین اپنے باپ دادا کے دین سے پھر جانے والے کو ”صابی“ کہتے تھے۔
- 9 اصابہ: حافظ ابن حجر عسقلانی۔
- 10 سیرت سرور عالم جلد دوم، ابن ہشام جلد دوم تاریخ طبری وغیرہ۔
- 11 سیرت سرور عالم جلد دوم، ابن ہشام جلد اول اس کے علاوہ تاریخ طبری، ابن سعد اور ابن کثیر نے بھی اس واقعہ کو تفصیلاً لکھا ہے۔
- 12 سیرت ابن ہشام جلد اول، سیرت سرور عالم جلد دوم۔
- 13 سیرت ابن ہشام جلد اول، سیرت النبی جلد اول، سرور عالم جلد دوم
- 14 سیرت سرور عالم جلد دوم صفحہ 527 بحوالہ بلاذری۔ انساب الاشراف
- 15 سرور عالم جلد دوم ابن ہشام جلد اول۔
- 16 سیرت سرور عالم جلد دوم
- 17 ابن ہشام جلد اول

مکہ کی سرد جنگ

202

حصہ دوم

ثقافتی محاذ

عرب کلمہ طیبہ کے حصار میں

انقلاب برپا کرنے کا بنیادی اصول ہی یہی ہے کہ تحریک کے منشور اور اس کی بانی شخصیت کا لگا تار چچا کیا جائے۔ اس مقصد کے حصول کے لیے کسی مختصر اور سحر آگین نعرے کی ضرورت ہوتی ہے۔ وہ مختصر اور سحر آگین نعرہ جو ہر خاص و عام کی زبان پروردہی کر تحریر کی نشر و اشاعت کا کام دے سکے۔ جو الفاظ میں مختصر اور انداز بیان میں آسان ہو۔

مکہ میں برپا ہونے والی تحریک اسلامی کا مقصد و نصب العین خدا کی واحدانیت کو زندہ کرنا اور محمد صلی اللہ علیہ وسلم کی رسالت کو منوانا تھا۔ محمد ﷺ کی شخصیت اور کردار کے تو سبھی واقف تھے، رسالت والی بات قدرے نئی اور انوکھی تھی۔ خدا کی واحدانیت کا تصور بھی قریب قریب گم ہو چکا تھا۔

اللہ اور رسول دونوں مکہ کی سوسائٹی میں انوکھی باتیں تھیں۔ تحریکی تقسیم میں ایک ”مقصد“ اور دوسرا ”کردار“ تھا۔ ایک نصب العین اور دوسرا شخصیت۔ ایک منشور اور دوسرا منصب تھا۔

مکہ جیسی بے راہ رومعاشرت میں توحید و رسالت بالکل نئی بات تھی۔ اس نئی چیز کو پیش کرنے کے لیے کسی پیش لفظ یا کسی نعرے کی ضرورت تھی۔ ایسا نعرہ جو توحید و رسالت دونوں کا مظہر ہو۔ جو منشور اور شخصیت کا عکاس ہو۔ جس کی ابتداء ہی فرسودہ اور باطن نظریات کی نفی سے ہو۔ جس میں حلاوت آگینی کا سرایت کر جانے والا تاثر ہو۔ جو عوام الناس کے کرب و مسائل کی علامت بن سکے۔ ایک عام آدمی سنتے ہی محسوس کرنے، گویا یہ بھی میرے دل میں تھا۔ جو تحریک کے لیے نشان یا اسمبل بن سکے۔

حضور ﷺ نے انقلاب کے عملی پہلوؤں کی تکمیل کے لیے ایک انتہائی حلاوت آگئیں اور سحر آفریں پیش لفظ یا نعرہ پیش کیا جو ایک نعرہ بھی ہے اور ایک کلمہ بھی۔ تحریک کا منشور بھی ہے اور شخصیت کا مظہر بھی۔ توحید کا پرچار بھی ہے اور رسالت کا تعارف بھی، کلمہ طیب ایک عظیم الشان تحریکی و تنظیمی نعرہ بھی ہے اور توحید و رسالت کا اقرار بھی۔

لا الہ الا اللہ محمد الرسول اللہ

مفہوم: اللہ کے سوا کوئی لائق عبادت نہیں محمد ﷺ اللہ کے رسول ہیں۔ یعنی اللہ سے سب کچھ ہونے کا یقین اور مخلوق سے کچھ نہ ہونے کا یقین محمد رسول اللہ کی اتباع اور ان کے طریقوں میں دونوں جہانوں کی کامیابی کا یقین۔

جو لوگ پیدائش سے اس کلمے سے مانوس ہیں، ان کے لیے اس نعرے کی تاثیر اور اس میں موجود توحید کی تبلیغ، رسالت کا تعارف، نصب العین اور شخصیت کا امتزاج اس کی عوامیت کا بھرپور تاثر اور انقلاب آفرینی کا اندازہ کرنا قدرے مشکل ہے۔

مگر جب یہ نعرہ پہلی بار مشرکین مکہ کے سامنے بلند کیا گیا، ان کے رگ وریشے میں دوڑتا شرک و بدعت سے بالیدہ خون بھڑک اٹھا۔ اسے سنتے ہی پورا مکہ چیخ اٹھا۔ پوری سرزمین مکہ شعلہ بار ہو گئی۔ شرک، گمراہی، جہالت اور جھوٹی نحوتوں کے بت کرنے لگے۔

آج تک ان کی بدعتوں اور گناہ کشیدہ معاشرت کے خلاف بلند ہونے والا کوئی نعرہ ایجاد ہوا ہی نہیں تھا۔ کسی نے اس سے پہلے اس قسم کی آواز سنی ہی نہ تھی۔ یہ بالکل نئے الفاظ تھے۔ یکسر اجنبی تنقید تھی۔ بالکل نیا اسلوب اور انداز بیان تھا۔

ساری کی ساری عقلمندیاں، ساری کی ساری سرداریاں، دانشیں، اس نعرے کے نئے آہنگ کی وسعتوں میں کھو گئیں۔ جھوٹی نحوتوں اور جھوٹے وقار کے بڑے بڑے مہادیو بڑے بڑے ہر ہر مہادیو، بڑے بڑے پورن بھگت، بڑے بڑے تاج محل اور لال قلعے اس نعرے کی تاب نہ لا سکے۔

لات و عزی کا دین دم توڑنے لگا۔ ابو لہبوں اور ابو جہلوں کی کمزور شخصیتیں اللہ اور محمد کے بھنور میں پھنس کر ڈوبنے لگیں۔ سکوں کوش اور سہل مزاج اور بے عملے اور بے فکرے اس تجویز سے پریشان نظر آنے لگے۔ اس کی قبولیت سے گریز پا ہوئے۔ ماحول اور ثقافت کے ماہرین اس کے خلاف اٹھ کھڑے ہوئے۔

المختصر اس کلمے میں ایک انقلابی تحریک کو ہوا دیکر کامیابی تک پہنچانے کی تمام خوبیاں اور عوامل موجود ہیں۔

—((اللہ اکبر))—

آج جبکہ پروپیگنڈہ باقاعدہ عسکری علم (Military Science) میں بدل چکا ہے۔ اس علم کی روشنی میں اس کلمے کا فنی اور عقلی جائزہ لیا جائے تو حیرت ہوتی ہے کہ آج سے چودہ صدیاں پہلے ریگزار عرب کی بہکی بہکی دنیا میں پرورش پانے والے ایک یتیم ولا وارث اور اُمّی یعنی ان پڑھ نبیؐ نے کلمہ طیب جیسا دلچسپ سادہ پر تاثیر اور جذباتی نعرہ کیسے پیش کر دیا۔ یہ نعرہ بذات خود رسولِ اُمّیؐ کا زندہ و جاوید معجزہ ہے۔ اس میں ساری کی ساری تحریکی سچائی اور حقانیت کوٹ کوٹ کر بھری ہوئی ہے۔ اس میں نبیؐ کی غیر جانبداری یعنی تحریکی کام کرنے کی مجبوری بھی موجود ہے اور خدا کے برتر حکم کے لیے رسولِ عربیؐ کی تابع فرمانی بھی۔ یہ صرف نعرہ ہی نہیں، نشر و اشاعت کا آسان اسلوب بھی ہے اور تحریکی شیڈول بھی۔ یہ تحریک کا منشور و دیباچہ بھی ہے۔ تربیتی لحاظ سے اپنے کارکنان کو باقی معاشرے سے ممتاز کرنے والا میڈیا بھی۔

اسے سنتے ہی پورا مکہ حواس کھو کر مخالفت پر اتر آیا، مگر اس کے صوتی اثرات کے سامنے کسی کی ایک نہ چلی۔ تمام مخالفین بس پیچ و تاب ہی کھاتے رہے۔ زندگی بھر مشرکین اس کلمے کے خلاف بے ڈھنگی اور ناکام منصوبہ بندی کرتے رہے، مگر اس کی دلکشی اور سحر آفرینی کا توڑ نہ لاسکے۔ آئیے اس کلمے کے صوتی اور معنوی اثرات کا جائزہ ہو جائے۔ اس کلمے میں لفظوں کی کل تعداد سات ہے۔ ہر لفظ ترتیب و ترکیب اور معنوی لحاظ سے اپنی جگہ اہم ہے۔

1- پہلے ہی لفظ میں بغیر کسی تمہیدی الجھن کے ہر چیز کی صاف صاف نفی ہو جاتی ہے۔ لفظ ”لا“ کا حرف الف ارتعاش سا پیدا کر کے آواز کے ردم کو لبا کر دیتا ہے۔ بولنے والے کا سانس رک سا جاتا ہے۔ ایسے لگتا ہے انسان کو کسی چیز نے پکڑ لیا ہے۔ انسان کی قوت اختیار لا شعوری طور پر بے وزن اور بے معنی سی ہونے لگتی ہے، لیکن جب تحریکی اور تنظیمی میدان میں یہ لفظ بطور نعرہ بلند کیا جاتا ہے تو ایسے لگتا ہے جیسے انسان کی نخوت، غرور حسب و نسب، چودھر، خاندانی اعزاز معاشرتی برتری اس شدت کی نفی میں گم ہو گیا ہے۔ تمام موجودات فنا فی اللہ ہو گئے ہیں۔ انسان کی دنیا جیسے پیدائش سے پہلے تنہا اور ہر چیز سے بے واسطہ تھی، ویسے ہی محدود اور تیرہ و تار ہو گئی ہے۔

2- اس کلمے کا دوسرا لفظ ”الہ“ ہے جس کے لفظی معنی معبود کے ہیں۔ پہلے ہر چیز کی نفی تھی، مگر

ابہام ساموجود تھا۔ اب انسان کی مکرم و محترم ہستیاں جن کو اس نے معبود بنایا ہوا ہے، ان سب کی تینخ ہے۔ الف کے نیچے زیر اور لام کے اوپر کھڑی زبر نے لفظ کے روم اور سانس دونوں کو کھینچ لیا ہے اور ہا کے اوپر زبر نے کسی زبردست کا تجسس سا ابھار دیا ہے معبودوں کی نفی کے ساتھ ساتھ کسی ایک کی تلاش کا تاثر سا پیدا ہو جاتا ہے اور اس لفظ پر پہنچ کر انسان لاشعوری طور پر بے نیاز سا ہو جاتا ہے۔ سینکڑوں ہزاروں خداؤں۔ ان کی آڑ میں سروں پر بندھی جھوٹی انا اور اونچ نیچ کی مظہر پکڑیوں سے بے خوفی کا تاثر ابھرتا ہے۔

3- اس کلمے کا تیسرا لفظ ”الا“ ہے جس کے معنی ”سوا“ یا ”سوائے“ یا ”ماسوا“ کے ہیں۔ اب پیچھے والی مجمل اور مبہم سی کیفیت ختم ہو رہی ہے۔ نفی ہو جانے کے بعد لام پر موجود شد اور زبر نے کسی شدت کو جنم دیا۔ ایسے محسوس ہوتا ہے، نہیں کوئی نہیں، مگر ہے۔ پتا نہیں کون ہے۔ بھر پور تجسس اور انتظار کا تاثر۔ ہاں انتظار کرو، پردہ اٹھنے والا ہے۔ پردہ اٹھ گیا تو سب کچھ سامنے آ جائے گا۔ پہلے مایوسی، کم مائیگی اور بے نیازی کے احساس نے جنم لیا تھا۔ اب وہی مایوسی کسی امید کا پیش خیمہ نظر آ رہی ہے۔ الا یعنی ماسوا اعصاب پر سوار ہو کر تصورات میں لے جاتا ہے۔ کون ہے، کوئی ہے والی کیفیت شدید ہوتی جاتی ہے تو.....

4- اللہ کا لفظ انسان کے رگ وریشے میں سرایت کر جاتا ہے۔ نفی، انکار، مایوسی، انتظار سب کچھ ختم۔ ایک عظیم المرتبت ہستی کا وجود انسانی اعتقاد و نظریہ کو صرف ایک نقشے ”اللہ“ پر مرکوز کر دیتا ہے۔ ایک نئی تحریک کو جنم دیتا ہے ماحول سے یکسر مختلف ہستی کو متعارف کرواتا ہے۔

5- پانچواں لفظ ”محمدؐ“ تو جانا پہچانا ہے فضا حسب معمول ہو جاتی ہے۔ پہلے والا لفظ تو اجنبی اور نامانوس تھا، مگر محمدؐ کو سارے کہنے سنتے والے جانتے ہیں۔ اجنبیت ختم اور دل میں خفیف سے احساس اپنائیت نے جنم لیا۔ پہلے والی ہستی تو ان دیکھی اور ماورا عقل ہے۔ مگر محمدؐ تو انہیں میں سے، اسی شہر کے رہنے والے، انہیں کی طرح چلنے پھرنے والے اور حرکات و سکنات کرنے والے ہیں۔

6- رسول:- چھٹا لفظ رسول۔ محمدؐ کے منصب رسالت کی طرف اشارہ کر رہا ہے۔ تعارف کے بعد تحریکی اور تنظیمی منصب کا مرحلہ ہے اب محمد رسول کہنے والے کا ذہن خود بخود اللہ کے رسول کے کام کی طرف مڑ جاتا ہے۔

7- اس نعرے کا ساتواں لفظ ”اللہ“ ہے کلمے میں موجود چوتھا لفظ اللہ تو خالق حقیقی کی معبودیت کے اظہار کے لیے تھا۔ یہ آخری لفظ اللہ چونکہ لفظ رسول کے بعد آیا ہے اس لیے یہ

رسالت کے کام کی طرف اشارہ کرتا ہے یعنی محمد کی رسالت کا کام اللہ کے احکامات کی روشنی میں ہوگا۔ اللہ کا حکم محمد کی تحریک ہوگی اور محمد کی اطاعت اللہ کے حکم کی بجا آوری ہوگی۔

—((اللہ اکبر))—

یوں اس کلمے نے معاشرے میں رائج تمام کے تمام نظام کو باطل قرار دے دیا۔ مشرکین مکہ جو لات منات اور عزی کو اللہ کے قرب کا ذریعہ سمجھتے تھے۔ اس ملحدانہ تصور کو ختم کر کے بتایا گیا کہ اللہ سے اگر کسی کا رابطہ ہو سکتا ہے تو وہ صرف اور صرف محمد رسول اللہ کی ذات ہے جسے اللہ تعالیٰ نے عظیم منصب رسالت پر سرفراز کیا ہے۔

اس طرح یہ کلمہ تاثر و اثرات کے لحاظ سے یکتا اور منفرد ہے۔ پورے کا پورا نظام دعوت و فکر اس میں سما گیا ہے۔

قارئین اگر کلمے کے پہلے لفظ ”لا“ سے چوتھے لفظ اللہ تک اور کلمے کے چوتھے لفظ اللہ سے آخری لفظ اللہ تک خط کھینچیں تو ایک قوس سی بن جاتی ہے گویا جب پورا کلمہ ادا کیا جائے تو ادا کرنے والا اس کے حصار میں آ جاتا ہے اگر وہ ہدایت طلب ہے تو ایک لطیف احساسِ تمکنت اور سکون محسوس کرتا ہے۔ اگر شقی القلب ہے تو اس کے حصار میں آتے ہی ”طائرِ دام“ کی طرح تڑپنے پھڑکنے لگتا ہے۔

اس میں موجود نشریاتی و اشاعتی تکنیک بھی ہے اور معنی آفرینی اور اثر آفرینی بھی۔ یہ نصب العین کا امین بھی ہے اور تحریک کا مظہر بھی۔ یہ مخالفوں کے باطل نظریات کی نفی بھی کرتا ہے اور کارکنوں کے لیے کامیابی کی نوید بھی سناتا ہے۔

سب سے بڑھ کر یہ کہ اکثر نعرے ایسے ہوتے ہیں جو تاثر اور اثرات کے لحاظ سے کسی خاص قوم، کسی خاص وقت یا کسی خاص خطہ زمین تک محدود رہتے ہیں۔ ان کے برعکس یہ کلمہ ماحول، قوم اور زمان و مکان کی قیود سے بالا ہے۔

صدیوں بعد آج بھی اس کی تکرار لذت آگئیں اور تاثر فرحت بخش ہے۔ اب ذرا مکہ کے معاشرتی حالات کو مد نظر رکھ کر اندازہ لگائیے کہ جہاں سرے سے کوئی قاعدہ قانون موجود ہی نہ تھا جہاں بات بات پر تکرار اور پھر نسل در نسل انتقامی جنگ و جدل روزمرہ کا معمول تھا۔ جہاں انسان کی برتری کا معیار بد اخلاقی، کساد بازاری اور معاشرتی ناہمواری تھا۔ جہاں انسانوں کے ساتھ حیوانوں جیسا سلوک کیا جاتا۔ جہاں سب سے بڑے ظالم کے سر ہی سرداری کی دستار چھتی تھی۔

جہاں غرور، انتقام پسندی، خاندانی تعصب، زنا کاری، شراب نوشی، عورتوں کا ننگا پھرنا یا کرنا، عزت و وقار کا زینہ اول تھا۔ جہاں اپنی جھوٹی انا کے لیے تیسرے درجے کے شہریوں کا خون بہانا باعث فخر تھا۔

وہاں یکدم صدیوں سے چلنے والے نظام زندگی کو غلط قرار دینا، مذہب کو جھوٹا کہنا، غریب و امیر، آقا و مولیٰ کی تفریق سے پاک نظام زندگی کا نعرہ لگانا کتنا کٹھن کام تھا۔ خاص کر سب کی دستاریں چھین کر سرداری کے لیے بڑی بے باکی سے محمد رسول اللہ کا پرچار کرنا کوئی بچوں کا کھیل نہیں تھا۔ یہ پورے کے پورے معاشرے سے مخالفت مول لینے کے مترادف تھا۔ یہ بڑے حوصلے اور جرات کی بات تھی۔

الفاظ کی لغوی اور معنوی تاثیر کے ماہرین اس سے بخوبی اندازہ کر سکتے ہیں کہ کلمہ طیب جیسے نعروں سے دعوت حق کی ابتدا لالچی و اعظموں، مصلحت کوش ملاؤں، تنہائی پسند زاہدوں اور لوٹے سیاستدانوں کا کام نہیں تھا۔

یہ تو صرف ان عاشقوں صادقوں اور عالی ظرف دیوانوں کا کام تھا جن کی نظر عصر حاضر کی چمک کو جوتے کی نوک پر رکھتی ہے۔ جن کا مقصد صرف اور صرف حصول رضائے الہی ہے۔ جنہیں موت زندگی کا حسین و جمیل انعام نظر آتی ہے۔

اور جب حرم کعبہ کی دیواروں سے لا الہ الا اللہ کی حلاوت آگئیں آواز ایک تسلسل سے نکرانے لگی تو عوام الناس جو ظلم کی چکی میں پس رہے تھے۔ یہ سوچنے پر مجبور ہو گئے کہ محمد کے پاس کون سی ایسی طاقت ہے جو انہیں لات و منات اور عزی کے غضب سے محفوظ رکھے ہوئے ہے۔ اسے نہ سرداروں کا خوف یہ سب کچھ کہنے سے روک رہا ہے اور نہ خاندان کی مخالفت۔ کیا واقعی محمد کا خدا بلند و برتر ہے۔ کیا واقعی محمد رسول اللہ ہیں۔ گویا وہ تجسس اور فکر میں کھو جاتے۔

کسی بھی انقلابی تحریک کا یہ پہلا زینہ ہے کہ وہ لوگوں میں جلد از جلد تجسس بیدار کرنے کے ان کے سوائے ضمیر کو جھنجھوڑ دے۔

یہ اس دور کی بات ہے جب ریڈیو، ٹی وی، ویڈیو، ویو گراف ٹیپ ریکارڈر کیمرہ اور سلائیڈ پروجیکٹر پرنٹ میڈیا یا الیکٹرانک میڈیا کا تصور بھی موجود نہ تھا۔

جب انٹرنیٹ کمپیوٹر سیٹلائٹ اور ڈش انٹینا جیسے ذرائع نشر و اشاعت موجود نہ تھے۔

یہ اس علاقہ کی تاریخ ہے جہاں سنخوری کی محفلیں عکاظ مجنہ، صنعا، بصری حجر کے میلے ہی

ذریعہ ابلاغ اور نشر و اشاعت تھے۔

جس دور میں موجودہ سرد جنگ (Cold War) یا پروپیگنڈا (Propaganda War) کا تصور ہی موجود نہ تھا۔

نشر و اشاعت اور پبلسٹی کے ماہرین سے پوچھیں کہ پروپیگنڈا انسانی نفسیات اور کمزوریوں سے کھیل کر کیسے فوائد حاصل کرتا ہے۔

سو اس کلمہ کے خلاف جھوٹ کی مہم لے کر تمام عرب اٹھ کھڑے ہوئے اس کے اثرات کو پھیلنے سے پہلے روکنے کی کوششیں شروع ہوئیں۔

مذکورہ بالا جملے میرے تصوراتی یا خیالی الفاظ نہیں۔ اس کی کئی مثالیں قرآن کے اسلوب میں اب بھی محفوظ ہیں جس میں نبیؐ کی 23 سالہ نبوی زندگی کے ایک ایک لمحے کا اجمالی موجود ہے۔ مضمون کے آئینہ واقعات میری بات کا ثبوت پیش کر دیں گے۔

—((التَّحَدُّثُ لِلَّهِ))—

بے پر کے جھوٹ (Disinformation)

کلمے کے صوتی اثرات کو روکنے کے لیے مخالفین نے ایک طرف تو کمزوروں اور غلاموں پر تشدد شروع کر دیا جسے دہشت گردی کے باب میں بیان کیا جائے گا، دوسری طرف جھوٹ کی مہم Disinformation شروع کر دی۔

موجودہ پروپیگنڈا سے موازنہ کیا جائے تو معلوم ہوتا ہے کہ (Primacy) یعنی خبر کو مختلف معنی میں بیان کرتے اور (Recency) قرآنی آیات کو سنتے اور غلط ترجمے کر کے لوگوں کو بتاتے یا سنتے ہی گالیاں دینا شروع کر دیتے۔ یا سننے کی بجائے شور مچانا شروع کر دیتے تاکہ لوگ حقائق سے باخبر نہ ہونے پائیں۔

اس کلمے نے مشرکین کو جھنجھوڑ کے رکھ دیا۔ اوپر سے اللہ تعالیٰ کے مدلل اور ہدایتی کلام نے گل افشانی شروع کر دی تو وہ سٹھیا کر اس کے خلاف متحد ہو گئے۔ انہوں نے دعوت عام کے اثرات کو روکنے کے لیے جھوٹ یعنی ڈس انفارمیشن (Disinformation) شروع کر دی تاکہ سننے والوں کے کانوں تک دعوت اسلامی کی آواز پہنچنے سے پہلے اتنا متنفر کر دیا جائے کہ لوگ دور بھاگنا شروع ہو جائیں۔

پھر تو جس کے منہ میں جو آیا کہتا چلا گیا۔ کسی نے ساحر کہا، کسی نے کاہن۔ کوئی کہتا جادو کیا ہوا اور کوئی مجنون، الغرض کوئی ایک بات نہ تھی۔ جتنے منہ اتنی باتیں۔ یہ پروپیگنڈہ کسی ایک جگہ نہیں، کسی ایک وقت نہیں، بلکہ ہر جگہ ہر وقت کیا جانے لگا۔

صرف یہی نہیں آیات قرآنی کو سنتے اور اس کی غلط تاویلیں کر کے لوگوں کو بتاتے غلط معنی پہنا کر ادب ناشناس لوگوں کو تحریک سے بدظن کرتے۔

ابو جہل، ابولہب، عتبہ، ولید بن مغیرہ، عاص بن وائل اور نضر بن حارث اس مہم کے روح و رواں تھے۔

ویسے بھی اسلام جو نظریات پیش کر رہا تھا، وہ دیکھے یا محسوس نہیں کیے جاسکتے تھے۔ خدا،

فرشتے، آخرت، جنت و دوزخ اور جزا اور سزا وغیرہ بظاہر عقل سے ماورا عقائد تھے۔ ان کے رسوم و رواج اور تہذیب و ثقافت بھی اس کے مخالف تھے۔ اس لیے عام لوگوں کو بدظن کر لینا ایک آسان نفسیاتی کام تھا۔

مکہ کے یہ بازی گران کاموں میں طاق توتھے، مگر جھوٹ آ خر جھوٹ ہوتا ہے۔ ایک جھوٹ کے لیے سینکڑوں جھوٹ بول کر بھی اسے سچ کے لباس سے آراستہ کرنا مشکل ہی نہیں ناممکن بھی ہے۔

مخالفین کے اس طرز عمل نے حضور ﷺ کا کام آسان کر دیا۔ مخالفوں کا بہت زیادہ داویلا اسلام کی نشر و اشاعت کا ذریعہ بن گیا۔ اس جھوٹی مہم نے اسلام کی بڑی تیزی سے تشہیر کی۔

— ((الطہ اکبیر)) —

انہیں دنوں سورہ واقعہ مشرکین کے سامنے پیش کی گئی جس میں عقیدہ توحید و آخرت، انسانوں کو اعمال کے لحاظ سے جزا و سزا اور انسانوں کی تقسیم تین درجوں میں کر دی گئی۔

السابقون الاولون۔

اصحاب الیمین۔

اصحاب الشمال۔

قرآن کی حقانیت اور آخرت میں مشرکین کی سزا اور غذا کو بڑا کھل کر بیان کیا اور غذا سے متعلقہ آیات نے تو ان کا بھر کس نکال دیا۔ ملاحظہ ہو۔

منہوم:- ”پھر اے جھٹلانے والو تم شجرِ زقوم کی غذا کھاؤ گے اور اوپر سے تونس لگے ہوئے اونٹ کی طرح اُبلتا ہوا پانی پیو گے روز جزا میں یہ کافروں کی ضیافت ہوگی۔

سورہ واقعہ آیت 51 تا 56

یہ منکروں کے جھوٹ کا جواب تھا۔ سرد انداز میں انہوں نے جوڈس انفارمیشن پھیلائی تھی اس پر ایک طرح کی سب ورژن تھی۔ اس سے پہلے کافر و مشرک اور گناہگار کی اصطلاحیں عام ہو چکی تھیں۔ اب سابقوں، اولوں، اصحاب الیمین اور اصحاب الشمال کی اصطلاحوں کے ساتھ عذاب کی خبر نے سب کو خوف زدہ کر دیا تھا اور ان کے جھوٹ کا بھرم (Subveret) کھول دیا۔ سننے والے خوف زدہ ہو گئے۔

ایک نئے لفظ شجرِ زقوم سے وہ اجنبی تھے۔ شجر تو کسی درخت کو کہا جائے گا، مگر زقوم کیا بلا ہے۔ آج تک کسی نے دیکھا نہ سنا۔

پورے علاقے میں تجسس کی لہر دوڑ گئی۔ سرد جنگ میں تجسس بیدار کرنا ہی اصل کامیابی ہے۔ یہ انسانی نفسیات ٹٹولنے کے مترادف ہے۔

اب ہر کوئی ایک دوسرے سے پوچھتا پھر رہا تھا۔ زقوم کیا ہے کسی پھل یا کسی زہر کا نام ہے اس کی تشریح کرنے والا کوئی نہ تھا۔

سخنوری کے بڑے بڑے ماہر سر جوڑ کر بیٹھے کسی کے کچھ ملے نہ پڑا، بالآخر سب کی نظریں استاد ادب و فن ابو جہل پر مرکوز ہو گئیں۔ کچھ لوگ گھر گئے، کسی نے گلی، کسی نے بازار میں، کسی نے صحن حرم میں، حتیٰ کہ ہر لمحہ ہر جگہ ہر کوئی یہی سوال دہرائے چلا گیا۔

اس کی جانے بلا زقوم کس جن بھوت کا نام ہے۔ اسے اپنی ادبی و فنی دانشوری زقوم کے بہاؤ میں بہتی نظر آ رہی تھی۔ وہ دل ہی دل میں اس شخص کو کوس رہا تھا جو نت نئے فقرے اور اصطلاحیں گھڑ کر اسے دق کر رہا تھا۔ وہ ادھر ادھر لفظوں کے ماخوذی قلابے ملا کر کچھ معنی خیزی کرنے کی کوشش کرتا، مگر تنگ آ کر خاموش و پریشان اٹھ جاتا۔ آخر یہ کسی چیز کا تو نام ہے نا۔ وہ شدت سے اسی سوچ میں ہلکان ہو رہا تھا۔

آج صحن کعبہ تک جاتے جاتے پتا نہیں کتنے آدمیوں کو جھڑک بھی چکا تھا، لیکن بد قسمتی سے وہاں بھی زقوم زقوم ہی کی تکرار تھی۔

آخر سوچ سوچ کر بچنے کا یہی طریقہ سوچا کہ کوئی معنوی ترجیح اپنی طرف سے پیش کر دو۔ یہاں کونسا کسی کو پتا ہے کہ زقوم کس چیز کا نام ہے۔ سیانا تھا لوگوں کی کم علمی سے فائدہ اٹھاتے ہوئے بولا:

”تم جانتے ہو محمد جس چیز سے ڈرا رہے ہیں، وہ کیا چیز ہے۔“ پورے مجمع نے یک زبان ہو کر کہا: ”نہیں ہم بالکل نہیں جانتے۔“ کہنے لگا: ”بھائی یہ تو انتہائی شیریں اور مزیدار کھجور کی ایک بہت نایاب قسم ہے۔ اگر مجھے مل جائے تو مٹھی بھریوں اور خوب مزے مزے سے کھاؤں۔“

کچھ منچلے جھوٹے مداح، فضول واہ واہ کرنے والے سرگوشیاں کرنے لگے۔ دیکھا ہم نے کہا تھا ناں یہ عقدہ استاد سخن و ادب ابوالحکم ہی کھولیں۔
(یاد رہے ابوالحکم ابو جہل کی کنیت تھی)

اندھوں میں کاناراجہ اور راج پاٹھ چوپٹ، مداح سرائی سنتے ہی فخر سے کہنے لگا: ”پتا نہیں محمد اس قدر لذیذ پھل سے لوگوں کو کیوں ڈراتے پھر رہے ہیں۔“

یہ ڈس انفارمیشن تھی۔ اپنی طرف سے اس نے وحی الہی کو غلط مفہوم دے کر بھرپور طریقہ سے

سب ورٹ (Subveret) کر دیا تھا۔ پروپیگنڈہ کی بہترین تکنیک (Primacy) ہے۔ اس نے خبر کو توڑ مروڑ کر اور Recency یعنی خبر کا توڑ کر کے دکھانا، استعمال کی تھی۔

صبح تک یہ نئی ترجیح پورے علاقے میں پھیل چکی تھی۔ کوئی مسلمان کسی گلی یا راستے میں کسی مشرک سے مل جاتا تو اسے روک کر کہا جاتا لاؤ زقوم ہم ابھی تمہارے سامنے کھا جائیں گے۔

کاٹ تو واقعی زبردست تھی۔ زقوم کی اصلی حالت جو خدائے بزرگ و برتر نے بتائی تھی، اس جھوٹ کے لبادے میں چھپ سی گئی تھی۔ مکہ والوں کے لیے کھجور کے ذائقے میں بڑی اپنائیت تھی چونکہ کھجور اور اونٹنی کا دودھ ان کی قومی خوراک تھی۔ اس لحاظ سے یہ نفسیاتی حملہ تھا۔ جو نئے نئے مسلمانوں کے اعصاب پر سوار ہو سکتا تھا۔

ہر بانی انقلاب کی ان تمام کارروائیوں پر گہری نظر ہوتی ہے جو کارکنوں کے دل و دماغ پر اثر انداز ہو کر حوصلے پست و فاداری تبدیل کر سکتی ہیں۔ اس لیے اس کا فوری تدارک ضروری ہو جاتا ہے۔ پروپیگنڈا کی تکنیک میں اسے کاؤنٹر سب ورژن (Counter Subversion) کہا جاتا ہے۔

اگر جوابی حملہ میں تاخیر سے کام لیا جائے تو تحریک جتنی تیزی سے آگے بڑھ رہی ہوتی ہے، اس سے کہیں زیادہ تیزی سے رول بیک ہونا شروع ہو جاتی ہے۔

اس لیے اگلے ہی روز ابو جہل کی طرف سے پھیلائی جانے والی افواہ کی تردید ایک مفصل تردیدی نوٹ نے کر دی جو کچھ یوں تھا۔

مفہوم:۔ شجر زقوم گناہ گاروں کی خوراک ہے۔ یہ پگھلے ہوئے تانبے کی طرح کھولتا ہوا ہوگا اور کھولتے ہوئے پانی کی طرح پیٹ میں اُبلے گا۔

سورہ الدخان آیت 43 تا 46۔

یہ سنتے ہی مگن کعبہ میں موجود لوگوں پر سناٹا چھا گیا۔ حضور نے قرآن کا مذاق اڑانے والوں سے مزید کہا۔

”جاؤ ابو جہل سے کہو غم نہ کھائے۔ اس کی زقوم سے دوزخ میں خوب تواضع کی جائے گی۔“

— ((اللہ اکبر)) —

جواب بڑا صاف صاف تھا اوپر سے سورۃ اللذخاں کے مزید اسلوب میں لپٹا ہوا۔ ایسے اسلوب کا قدردان مکہ والوں سے بہتر کہاں ملتا۔ شام ہونے تک یہ طرح مکہ میں وبا کی طرح پھیل

اب ہر محفل، ہر چوک، ہر گلی، ہر دکان، ہر جہاں دو آدمی اکٹھے ہوئے، زقوم کی آسمانی تشریح موضوع بحث بن گئی۔ چند گھنٹے پہلے ابو جہل کے بہکانے پر زقوم کھانے کی خواہش رکھنے والے اپنے آپ کو کوس رہے تھے۔ ساتھ ہی ساتھ محمد کی فہم و فراست کی تعریفیں شروع ہو جاتیں دیکھا محمد کی آواز میں کتنا درد و سوز تھا۔ لفظ کتنی سچائی سے فیک رہے تھے۔ ابو جہل کی غلط تنقید اور خود ساختہ معقیج کو اس نے کس حسن ادا سے رد کیا۔ یقیناً اسی قسم کی باتیں ہوتی رہی ہوں گی۔

ادھر ابو جہل صبح اٹھتے ہی اہلی کھجوروں کی خرید پی بیٹھا، اس کے پیٹ میں اتنی گڑ بڑ ہوئی کہ تبخیر اور درد سے لوٹ پوٹ ہونے لگا۔ پیٹ میں آریاں چلنے لگیں۔ طوہاؤ کرہا اسی حالت میں دارالندوہ کی شام کی نشست میں بیٹھنے کے لیے گھر سے نکلنے لگا تو بیگم صاحبہ نے سنا کی تین چار پیتاں تھماتے ہوئے کہا: ”چبا کر کھا جاؤ، معدہ ٹھیک ہو جائے گا۔“ وہ سنا کی پیتاں چباتا اور تھوکتا ہوا حرم میں جا بیٹھا۔

وہاں لوگوں نے زقوم کی نئی حالت خوب نمک مرچ لگا کر بتائی۔ پیٹ کی خرابی کی وجہ سے جو اس پہلے ہی تتر بتر تھے۔ زقوم کے اصل معنی سنتے ہی اوسان کھو بیٹھا۔ سٹھیا گیا۔ حضور کو گالیاں بکنا شروع کر دیں۔ بس بکتا ہی چلا گیا اور لوگ مارے خوف یا وضع داری کے سنتے رہے۔

گالیاں دینا بھی پروپیگنڈا کی ایک تکنیک ہے یہ الزام تراشی کے زمرے میں آتا ہے اس سے مخالف کی شہرت خراب ہوتی ہے اور کمزوری ظاہر ہوتی ہے۔ یوں متوسط لوگ کمزوروں کے قریب جانے سے ڈرتے ہیں۔

گالیاں دیتے دیتے حلق میں کھجلی اور پھر زبردست کھانسی شروع ہو گئی۔ کھجوروں کی خرید اور سنا کی پتیوں نے جوش مارا۔ اوپر سے زقوم ہائی پوٹینسی ہائی پریشر ڈوز اس کی اپنی برائی اس پر ظالم ہو رہی تھی۔ پیٹ تندور کی طرح بھوک اٹھا۔ اسے یوں محسوس ہو رہا تھا جیسے واقعی پیٹ میں پگلہ اور کھولتا ہوا تانا با قطرہ بہ قطرہ ٹپک رہا ہے۔

پھر ہائے ہائے ہاہا کار کرتا پیٹ پکڑ کر زمین پر لوٹ پوٹ ہونے لگا۔ حاضرین نے پکڑ کر سیدھا لٹایا اور پیٹ سہلایا۔ کچھ آفاقہ ہوا اور اٹھ کر بیٹھ گیا۔ کہنے لگا یہ سب کچھ سنا کی پتیوں اور کھجوروں کی خرید کی وجہ سے ہوا۔ کھسیانی بلی کھبا نوچے۔ اس کے علاوہ اور کیا کہتا۔

اسی محفل میں کوئی بذلہ سخ خوش مزاج بیٹھا تھا۔ جو اس سارے بکھیرے میں غیر جانبدار تھا۔ اس کی حس مزاج پھڑکی۔ کہنے لگا۔ مجھے ایسے لگتا ہے ابوالحکم کے ہاتھ زقوم کی کافی کھجوریں آگئیں

جو ہم سے چھپا کر ساری کی ساری کھا گیا۔

اہل بزم بھی سخن شناس تھے۔ اس نئی طرح پر قبہتہوں سے خوب داد دی۔ بعد ازاں یہ نئی طرح بھی جنگل کی آگ کی طرح پورے مکہ میں پھیل گئی۔ جب بھی کوئی کسی سے زقوم سے متعلق پوچھتا تو وہ جواب دیتا، اس کو ابوالحکم ہی بہتر جانتا ہے۔ اس نے چھپ کر خوب مزے مزے سے کھائی ہیں۔ ابو جہل کے انتہائی قریبی دوست جب کبھی مذاق سے دل بہلاوا کرنا چاہتے تو بڑے پیار سے پوچھتے: ”ہاں بھئی ابوالحکم ذرا بتاؤ تو سہی، زقوم کا ذائقہ کیسا ہوتا ہے۔“ وہ چو کر روٹھ جاتا یا گالیاں دینا شروع کر دیتا۔ کہنے والے خوب محظوظ ہوتے اور قبہتہوں سے مزید ادا دیتے چلے جاتے۔

اس نے جس انداز میں عقیدہ آخرت کا مذاق اڑایا تھا۔ بالکل اسی کے سے انداز میں قرآن نے لفظ زقوم کو اس کی چٹر بنا دیا اور پھر یہ لفظ اس کی سیاہ کار شخصیت سے ایسے چپکا کہ تاریخ میں سے اگر اس لفظ کو ہدف کر دیا جائے تو اس بیچارے کی سیاہ کار شخصیت خالی خالی سی ہو جاتی ہے۔

—((الحمد لله))—

محمد صلی اللہ علیہ وسلم کی بجائے مذمم (نعوذ باللہ)

ابو جہل کی سنخوری کا سارا بھرم کھل چکا تھا۔ اس کی جھوٹی اور خود ساختہ شخصی چودھراہٹ روبہ زوال تھی۔ اسے اندر کے تضاد نے توڑ پھوڑ دیا تھا۔ محمد ﷺ کی شخصیت ہی نہیں بلکہ نام بھی کانٹے کی طرح چبھنے لگا۔ وہ ہر وقت اسی کے متعلق سوچتا رہتا کہ محمد ﷺ کتنے عجیب و غریب آدمی ہیں جو کسی وقت بھی بیٹھنے نہیں دیتے۔ کوئی دال گلے نہیں دیتے۔ کوئی بات بننے نہیں دیتے۔ ہفتوں مہینوں کی منصوبہ بندی چند لفظوں میں توڑ پھوڑ دیتے ہیں۔

وہ اٹھتے بیٹھتے چلتے پھرتے سوتے جاگتے بس نبی علیہ الصلوٰۃ والسلام کے متعلق سوچتا رہتا۔ آپ کی طرف سے پیش کی جانے والی ایک ایک آیت، ایک ایک لفظ زہر بکھے تیروں کی طرح اس کے دل میں پیوست ہوتے۔ رستے ہوئے ناسور زخم بنتے جا رہے تھے۔ وہ ان زخموں کا کوئی مداوا کوئی علاج چاہتا تھا۔

بد قسمتی سے کسی نہ کسی جگہ، کسی نہ کسی محفل میں کوئی نہ کوئی شخص نئی آیت بتا کر یا محمد ﷺ کا نام لے کر اس کے رستے ہوئے زخموں پر نمک پاشی کر دیتا۔ یہ حوالہ اور یہ نام سنتے ہی وہ تڑپ تڑپ جاتا۔ حواس کھو بیٹھتا۔ واہی بتا ہی بکنا شروع کر دیتا۔ سنانے والے پر گالیوں کی بھرمار کر دیتا۔ یہ ایک کھلی حقیقت ہے کہ کوئی بھی انقلابی تحریک انسانی نفسیات سے کھیلے بغیر کامرانی سے ہمکنار نہیں ہو سکتی۔ یہ مسلمانوں کی خوش قسمتی تھی کہ ان کے مخالفین تحریکی مخالفت کے خط میں ہوش و ہواس کھو بیٹھے تھے۔ عقل سے پیدل ہو چکے تھے۔

حضور ﷺ جو بات حرم شریف میں صرف ایک دفعہ سنانے، مشرکین حسد اور بغض میں وہی بات دوسروں تک خود ہی پہنچا دیتے۔ اس طرح ہر نئی بات بھرپور مخالفت کی وجہ سے خود بخود مشتہر ہو جاتی۔ حضور ﷺ کے کوئی خاص اہتمام کرنے سے پہلے ہی وہ بات نشر و اشاعت کے تمام مراحل طے کر جاتی۔

اور ہاں اگر انقلابی سیرت و کردار میں یکتا ہو تو تحریک خواہ مخواہ مخالفین کے اعصاب پر سوار ہو کر ان کی سوچنے سمجھنے کی صلاحیت مفلوج کر دیتی ہے۔ اسلامی تحریک کے تمام مخالفین اس بات کا اقرار کرتے تھے کہ بے شک محمد صادق اور امین ہیں، لیکن وہ جو کام کہہ رہے ہیں اسے ہم ماننے کے لیے تیار نہیں۔ نفسیاتی لحاظ سے وہ تضاد نفسی یعنی دو گلا پن کے شکار ہو گئے۔ ان کے پاس محمد کو جھٹلانے کا کوئی معقول جواز نہ تھا۔ اسی لیے تو وہ ذہنی، فکری، اور اعصابی توڑ پھوڑ کا شکار تھے۔

اب ذرا موجودہ دور میں سی آئی اے، کے جی بی، موساد اور راکہ کی سرد جنگ میں منصوبہ بندی کو بغور دیکھیے کہ ان کے پیچھے بیٹھے جرنیلوں نے اپنے مخالفین کے خلاف کیسی کیسی سلسلہ وار منصوبہ بندی کر رکھی ہے جو اس صدی کے کئی عشروں سے جاری ہے۔ ایک جگہ فیل ہوئے تو فوراً دوسرا آپریشن اپلائی کر دیا۔

سرد جنگ کے اس تسلسل کو جاری رکھنے کے لیے کئی کئی منصوبے بنائے جاتے ہیں۔ جنہیں سٹالنگ (Stalling) کہا جاتا ہے۔

اس حوالہ سے میں عربوں کو جاہل اور بدو کہنے میں متردد ہوں۔ ویسے بھی عرب اپنے آپ کو مہذب ترین سمجھتے اور اپنے مقابلہ میں باقی تمام دنیا کو عجیب، کونگے یعنی غیر مہذب کہتے تھے۔ وہ اپنے دور کے ماہر مہذب اور ادب فہم تھے۔ ہاں اسلام کے معاملہ میں ان کی اپروچ بدوی تھی۔ میں اسلام کے خلاف ان کی مخالفانہ اپروچ دیکھتا ہوں تو وہ مجھے موجودہ دور کے ماہر ترین جرنیلوں اور سیاستدانوں سے آگے نظر آتے ہیں۔ یہ تو سارا بنی امی صلی اللہ علیہ وسلم کی سیرت، صداقت اور فراست کا کمال تھا کہ اتنے ذہین چا تر اور شاطر مخالفین پر قابو پایا۔ انہوں نے اسلام کے خلاف ایسے ایسے جاندار منصوبے ترتیب دیئے کہ اگر حضور ﷺ کے علاوہ کوئی بھی دوسرا شخص ہوتا تو شاید دو چار مہینوں سے زیادہ نہ نکلتا۔

— ((اللہ اکبر)) —

مجلسِ ندوہ اپنی نئی منصوبہ بندی میں مستغرق تھی۔ سر جھکے ہوئے، مگر سوچیں اڑی ہوئی تھیں۔ کسی نے بات ہی بات میں دو چار دفعہ محمد ﷺ کہہ دیا۔ ابو جہل جو پہلے ہی تپا ہوا تھا۔ پچھلے زخم ابھی مندمل نہ ہوئے تھے کہ کسی نے نمک چھڑک دیا۔ چیخ اٹھا کیا محمد محمد لگا رکھی ہے۔ وہ محمد نہیں مذم (نعوذ باللہ) ہے اسے محمد نہیں مذم کہا کرو۔

محمد یعنی جس کی تعریف کی جائے اور مذم جس کی مذمت کی جائے، جھٹلا دیا جائے۔ تیس مار خاں صاحب نے بہت بڑا تیر مارا تھا۔ دیکھیے یہ لفظ محمد کے ہم وزن لفظ ہے۔ محمد میں بھی چار الفاظ

کا استعمال اور مذم میں بھی چار الفاظ کا استعمال ہے، لیکن معنی میں دونوں الفاظ متضاد تھے۔ لگتا ہے اس میں ابو جہل نے تضاد لفظی سے بھرپور فائدہ اٹھانے کی کوشش کی ہوگی۔ چونکہ دونوں الفاظ میں روانی ایک جیسی ہے۔

محمدؐ کے ہم وزن لفظ ایجاد کر کے اس نے مذم کو زبانوں پر رواں کر دیا تھا۔

سویہ لفظ ابو جہل کی زبان سے نکلتے ہی پورے شہر میں پھیل گیا۔ مخالفین کا ہر بالغ و عاقل، مرد و زن مذم کہہ کر خوب دل کی بھڑاس نکال رہا تھا۔ اس لفظ نے تحریک اسلامی کے ہر کارکن کو زچ کر دیا۔ راہ چلتے جہاں کہیں کوئی انقلابی مل جاتا، اسے روکنے کے لیے کہا جاتا: اے مذم کے ماننے والے ذرا یہ تو بتا کہ آپ کا مذم کیسا ہے۔ (نعوذ باللہ) ساتھ ہی اسے بدزبانی اور گالیوں سے نوازا جاتا۔

ان تیس مارخانوں کا خیال تھا کہ انہوں نے بہت گہرا اور نشانے پر تیر مارا ہے۔ بد اخلاقی کر کے اس نے مخالفت کا حق ادا کر دیا ہے۔ حریفانہ میدان میں بہت بڑی فتح حاصل کر لی ہے۔

ان بیوقوفوں کو کون سمجھائے کہ چاند پر تھوکنے کی کوشش سے چاند میلانہیں ہوتا۔ کاغذی تیروں سے کسی کو گھائل نہیں کیا جاسکتا۔ اس نئے لفظ کے ایجاد ہو جانے سے محمدؐ سرور کو نین کی شہرت خراب نہیں ہو سکتی۔ اس نئی حرکت سے رحمت عالم کے سیرت و کردار میں فرق نہیں آسکتا۔

میں قربان حضور ﷺ کی سیرت و کردار اور اعلیٰ طرفی پر۔ جب آپ کے سامنے عرض کیا گیا کہ مشرکین نے آپ کے نام کو اس طرح بدل دیا ہے۔ آپ نے غصہ یا کراہت محسوس کرنے کی بجائے بڑی خندہ پیشانی اور فراست کا مظاہرہ کیا اور خدا کا شکر ادا کرتے ہوئے فرمایا:

”دیکھو میرے خدا نے مجھے مخالفین کی گالیوں سے کس طرح بچا لیا ہے۔ وہ تو کسی مذم کو گالیاں دیتے پھر رہے ہیں جبکہ میں تو محمد ﷺ ہوں۔“

مخالفین کے ناگوار اور اوجھے اور گھٹیا پروپیگنڈہ کے مقابلہ میں کتنا خوشگوار پاک و صاف، فصیح و بلیغ اور مدلل جواب تھا۔ اس میں برائی کی برائی سے مارنے کی روایت غلط ثابت ہو جاتی ہے۔ ضروری نہیں کہ گالی کی کاٹ گالی سے ہو۔ یہ تو محض گھٹیا اور پست ظرف لوگوں کا شیوہ ہے۔

کیا کہنے بڑے لوگ ہمیشہ بڑے ظرف کا مظاہرہ کرتے ہیں۔ حضور صلی اللہ علیہ وسلم سے بڑا ظرف نہ کسی کا تھا اور نہ ہوگا۔ چنانچہ ہم آج بھی دیکھ سکتے ہیں کہ حضور کی دوستی تو دوستی تھی، دشمنی دوستی سے بھی زیادہ پاک و شفاف تھی۔

فتح مکہ کے وقت انہیں مخالفوں سے آپ کا حسن سلوک، حاتم ٹائی کی بیٹی کا احترام،

غزوات میں جنگی قیدیوں سے حسن سلوک، آپ کی پاک شفاف دشمنی اور انسانیت دوستی اور بلند ظرفی کی عام سی مثالیں ہیں۔

بہر حال یہ دشمن کی طرف سے Primacy کا استعمال تھا۔ یعنی آپ کے نام کے ہم وزن لفظ گھڑ کے بدنام کرنے کی کوشش کی گئی۔ یہ ایک طرح سے سیاہ پروپیگنڈہ کے زمرے میں بھی آتا ہے۔ اس سے تحریک میں ابہام اور شکوک و شبہات پیدا کرنے کی کوشش کی گئی۔

حضور ﷺ نے کاؤنٹر اسپوناج (Counter Espionag) بے مزاحمتی تدبیر کا (Passive Measur) مثبت انداز استعمال کر کے مخالف پروپیگنڈہ سب ورٹ (Subvert) غیر موثر کر دیا۔

—((الحمد لله))—

جب افواہوں کو پر لگے (Disinformation)

جب مخالفین کی ایک نہ چلی تو وہ ذاتیات پر اتر آئے۔ قرآن کے استدلال اور نبی اکرم صلی اللہ علیہ وسلم کے خلاف بے پرکی اڑانے لگے۔ قرآن کے استدلال اور نبی اکرم صلی اللہ علیہ وسلم کے حسن بیان کے متعلق افواہوں کی دھول اڑانے لگے۔

کسی سے کہتے آسب زدہ ہیں۔ کسی سے کہتے مجنوں ہیں۔ کبھی شاعر کبھی ساحر اور کبھی کاہن کہتے۔ الغرض کوئی ایک افواہ نہ تھی؛ بس جس کے منہ میں جو آیا کہتا چلا گیا۔

ابلیس کی مجلس میں اکابرین مکہ مخالفانہ فکر میں غرق تھے نصر بن حارث زبان دراز ہوا: اے عزیزانِ مکہ تم جس طرح محمد ﷺ کا مقابلہ کر رہے ہو۔ یوں ان سے مقابلہ ممکن نہیں۔ ذرا سوچئے جب وہ نو عمر تھا تو تم میں سے سب سے زیادہ خوش اطوار سب سے زیادہ سچا اور سب سے اچھا اور امین تھا۔ اب جبکہ سفیدی اس کے بالوں کو چھونے لگی ہے، وہ تمہارے پاس وہ چیز لایا ہے جس پر تم نے اسے ساحر، کاہن، شاعر کہنا شروع کر دیا ہے۔ اس طرح کام نہیں چلے گا۔

بخدا وہ ساحر نہیں ہے، ہم ساحروں کی جھاڑ پھونک سے واقف ہیں۔ بخدا وہ کاہن نہیں، ہم نے کاہنوں کی تک بندیاں سنی ہیں۔ ہمیں ان کی گول مول باتوں کا بخوبی علم ہے۔ بخدا وہ شاعر بھی نہیں ہیں۔ ہم شعر کی تمام اصناف سخن سے خوب واقف ہیں۔ ان کا کلام کسی صنف شعر کے زمرے میں نہیں آتا۔ بخدا وہ دیوانہ بھی نہیں ہیں۔ جو جنونیوں کی حالت ہوتی ہے یا وہ جیسی بے تکی بڑی ہانکتے ہیں، ان سے ہم اچھی طرح باخبر ہیں۔

اے اہل قریش کچھ اور سوچو۔ تمہارا جس چیز سے مقابلہ ہے، وہ ان افواہوں سے بہت بڑی ہے۔ ایسی جھوٹ موٹ باتوں سے تم اسے شکست نہیں دے سکتے۔

مخالفین کا وہ منشور تھا جسے وہ خود غلط اور جھوٹ قرار دے رہے تھے ان کے مندرجہ بالا الفاظ اس بات کی تصدیق کرتے ہیں کہ ان کو اپنے جھوٹ اور افواہوں کے بے ہنگم پن سے خود بھی

کھین آنے لگی تھی، جو ام النورس کا ان باتوں پر یقین کرنا تو دور کی بات ہے۔ حضورؐ کی زندگی تمام جو ام النورس کے سامنے کھلی کتاب تھی۔ جن لوگوں کو انہیں کے یہ سرتھی اور غلام چاہتے تھے وہ خود بھی رسول اللہؐ کی زندگی کے ایک ایک لمحے سے بخوبی واقف تھے۔ نواج کہ میں کون ایسا تھا جو آپ کے اخلاق کردار اور انصاف سے واقف نہ تھا۔ لیکن انہوں نے ہم لوگوں پر کیا اثر دکھاتے۔ یہ تو خاک سے نیارہ چھلنے والی بات تھی۔ نضر بن حارث کے یہ الفاظ بذات خود ان کی انہوں، بے ترتیب جھوٹوں اور بے جہم حالت کی حیثیت کھینٹے کرتے ہیں۔

بہر حال قرآن تو ساتھ ہی ساتھ ان کی ہر بات کا جواب دیا۔ آپؐ کا کردار سب سے پہلا جواب تھا جس کی تصریح کے لیے ہر موقع پر قرآن اترتا رہا۔ آئیے ذرا قرآنی تصریح پر بھی متوجہ ہوں تاکہ یہ نظر ڈال سکیں۔

سورہ مدینوں میں یوں خطاب کیا گیا۔

منہیوم: ”کیا یہ کہتے ہیں کہ یہ یوانہ ہے۔“

اور ایک دوسری جگہ یوں جواب دیا گیا۔

منہیوم: ”اے نبی تم اپنے رب کے فضل سے دیوانے نہیں ہوتے۔“

حجائین کا ہر طرف صرف نبی ﷺ کی ہی ذات نہ تھی، بلکہ ہر وہ شخص جو اسلام لایا تھا یا اسلام لانے کے لیے بے قول رہا تھا۔ وہ امیر تھا یا غریب، غلام تھا یا مولا، عرب تھا یا عجم، چھوٹا تھا یا بڑا، مرد تھا یا عورت سب کے سب ان کی سیاہ فہرست (Elank list) پر بیٹ لسٹ میں تھے۔ قرآن نے اس سٹل کی جوابی کارروائی ان الفاظ میں کی۔

منہیوم: ”مجرم لوگ اہل ایمان کا مذاق اڑاتے، جب ان کے پاس سے گزرتے تو آنکھیں مار مار کر ان کی طرف اشارے کرتے اور جب اپنے گھروالوں کی طرف پلٹتے تو مزے لیتے ہوئے پلٹتے اور جب انہیں دیکھتے تو کہتے یہ جبکے ہوئے لوگ ہیں، حالانکہ وہ ان پر گمان بنا کر نہیں بھیجے گئے تھے۔“

سورہ المطففین: 33-29

مزے لیتے ہوئے پلٹنے کا مطلب یہ ہے کہ جب وہ اپنے گھر کو جاتے تو سمجھتے کہ آج تو خود آ گیا ہے اہل ایمان کی بے عزتی کرنے کا، حقیر کرنے کا، ان سے کوئی جواب نہیں بن پڑا۔ دیکھا کتنا ذلیل کیا ہے۔ بڑے بڑے پھرتے ہیں مسلمان، ہمارے آباؤی دین میں کیڑے نکالنے والے۔

بولتے نہ آج پھر، بولے کیوں نہیں وغیرہ وغیرہ اور یہی فتح مندانہ انداز لیے ہوئے ہنستے کھیلتے گھروں کو لوٹ جاتے۔

دوسرا اس کا مطلب یہ بھی ہو سکتا ہے کہ صبح ہوتے ہی ہر مخلوق گھروں سے نکل آتی ہے اور دانہ دُنکا چک کر یا لوازمات دنیا سے اُلجھ سلجھ کر شام کو گھر لوٹتی ہے۔ ان لوگوں کا چونکہ سب سے بڑا کام ہی دین کی مخالفت تھا۔ سو وہ صبح گھر سے نکلتے ہی اس میں لگ جاتے۔ اس کی تصدیق اس بات سے بھی ہوتی ہے کہ ان دنوں دارالندوہ کے اجلاس دو وقت یعنی صبح و شام ہونے لگے تھے۔ بہر حال مدعا یہی معلوم ہوتا ہے کہ صبح سے شام تک اہل ایمان کو تنگ کرنے کے بعد جب گھروں کو پلٹتے تو بڑے خوش و خرم پلٹتے کہ آج انھوں نے مسلمانوں کو تنگ کرنے کا کوئی دقیقہ فرو گزاشت نہیں کیا۔

—((اللہ اکبر))—

دیکھیں قرآن نے گرد کو کیسے صاف کیا۔ مخالفین کے ایک ایک عمل کو اُدھیڑ کے رکھ دیا۔ یقیناً جب مخالفین نے ان قرآنی آیات کو سنا ہوگا تو اپنا سامنہ لے کر رہ گئے ہونگے اور جان نثارانِ حق تمام تکلیفوں مشکلوں اور زیادتیوں کو بھول کر ایک نئے عزم، نئے ولولے اور نئے جذبے سے تحریک کے ساتھ وابستہ ہو گئے ہونگے۔

دوسرے لفظوں میں پورے مکہ میں صرف ایک قرآن تھا جو وقتاً فوقتاً مسلمانوں کی حوصلہ افزائی کر دیتا اور مخالفت سے اُٹی فضا چند لمحوں کے لیے ہی سہی صاف تو ہو جاتی تھی اور یوں ان کے جذبے جوان اور امیدیں تازہ ہو جاتیں۔ وہ اسی کٹھن منزل پر نبی علیہ السلام کے شانہ بشانہ کھڑے ہو جاتے۔ حضور ﷺ بھی اپنوں اور بیگانوں سے بیگانے ہو کر ان کی تنظیم و تربیت پر کھڑے ہو جاتے۔

دراصل مشرکین کا مقصد لوگوں کو اسلام سے کسی نہ کسی طرح دور رکھنا تھا۔ ان کے اندر والا سچائی کو جاننا اور ماننا تھا۔ اس لیے وہ افواہیں پھیلا رہے تھے تاکہ کوئی آپ کے قریب ہی نہ جائے۔ اگر کوئی قریب چلا گیا تو جس سچائی کو وہ جھٹلا نہیں سکے۔ ان کے اندر والا انکار نہیں کر سکا۔ عام آدمی تو خواہ مخواہ اس میں پھنس جائے گا، خاص طور پر وہ لوگ جن کی نہ کوئی سیاست نہ امارت، نہ زمین نہ جائیداد، نہ دوست نہ دشمن۔ اسے تو سچائی کو مانتے ہوئے دیر نہیں لگے گی۔ یہ افواہیں وہ اسی مقصد کے تحت ہی پھیلا رہے تھے۔

حضور ﷺ کو کبھی شاعر، کبھی ساحر، کبھی کاہن اور کبھی دیوانہ کہتے۔ انواہوں کی یہ بے ترتیبی بھی ان کی اندرونی توڑ پھوڑ کا ثبوت ہے اور اوپر قرآن کا استدلالیہ انداز ان کی تردید کرتا ذرا دیکھیے:

مفہوم: ”اے نبی تم نصیحت کیے جاؤ تم اللہ کے فضل سے نہ کاہن ہونہ دیوانے۔“
سورہ الطور آیت نمبر 29۔

اور دوسری جگہ مشرکین کی انواہوں کا یوں جواب دیا:

”ہم نے ان کو شعر نہیں سکھایا اور نہ ہی ان کے ¹⁰ کرنے کا یہ کام ہے۔“
سورہ یسین آیت 69۔

پھر مزید وضاحت کی گئی کہ

”تم دیکھتے نہیں ہو کہ شعراء کے پیچھے تو بہکے بہکے لوگ چلتے ¹¹ ہیں۔ وہ ہر وادی میں بھٹکتے پھرتے ہیں۔“

سورہ شعراء 224 تا 225

مشرکین کی طرف سے بے پرکی اڑائی جانے والی انواہوں کی اور بھی درجنوں قرآنی دلیلیں ہیں، مگر مضمون کی طوالت کا خوف سدرہ ہے اور میں اپنے دور کے قارئین کے متعلق بھی اچھی طرح جانتا ہوں۔ وہ بھی میرے ہی دور کے میرے ہی نظام تعلیم کے پروردہ ہیں۔ میرا یہ نظام تعلیم تو آپ سب جانتے ہیں، پوپ ملٹن کی جیت گم گشتہ Paradise Lost کی تلاش میں پاکستانی طالب علم کا جذبہ، فکر، صلاحیت، پاکستانیت، مسلمانیت اور نظریہ سب کچھ کھودیتا ہے۔ وہ فارغ التحصیل ہوتا ہے تو پتا چلتا ہے کہ وہ شیکسپیر کے کسی کردار کا حصہ بن چکا ہے۔ وہ ڈرامائی انداز میں سپر مین بنتے بنتے جیل میں پڑا ہے۔ کسی ڈریکولا کی نقل کرتے ہوئے سو بچوں کا قاتل بن کر کسی آسان ترین موت کا متلاشی ہے۔ یا پھر اس نظام تعلیم کے صدقے ہر چیز کولات مار کر ہیر و مین یا ولن کے ہاتھوں مر رہا ہے۔

اپنے قاری کی مشکلات کے ہاتھوں مجبور ہوں، ورنہ دل تو چاہتا ہے کہ پورے قرآن کو سیرت میں سمودوں۔ خدا کرے قارئین کے متعلق میرا یہ اندازہ غلط نہیں ثابت تو اگلی کوشش میں پورے کا پورا قرآن سنانے کی کوشش کروں ”آمین“۔

بہر حال:- مشرکین کی یہ کارروائیاں نہ ختم ہونے والی تھیں۔ نبوت کے پہلے دن سے فتح

مکہ تک یہ کام اپنی پوری شدت سے جاری رہا۔ یونہی گھڑیاں دنوں میں۔ دن ہفتوں میں، ہفتے مہینوں اور مہینے سالوں میں بدلتے رہے۔ نہ مخالفین اپنی مخالفتوں سے باز آئے اور نہ ہی مقتدین اسلام نے اپنی راہ بدلی۔

مخالفین انتہائی تدبیر و فکر کے بعد نئی منصوبہ بندی کرتے، یہ عملدرآمد کے ابتدائی دنوں سے آگے نہ بڑھتی۔

یہ قرآن کا اعجاز تھا کہ بانی انقلاب کے مضبوط کردار کی تاثیر کوئی دار کوئی حملہ کوئی تجربہ کار گم نہیں ہو رہا تھا۔

—((الْحَمْدُ لِلَّهِ))—

جب حج پر چلا جھوٹ

آج پھر ابلیس کی شوریٰ کا اجلاس ولید بن مغیرہ کے گھر جاری تھا۔ حج کے دن تھے۔ زائرین کی آمد آمد تھی۔ فکر لاحق تھی کہ اب کیا ہوگا؟ کیا بنے گا؟ پیغام توحید و رسالت حاجیوں تک پہنچ جانے کا سیدھا سیدھا مطلب ہے کہ پورا عرب صابی بن گیا یعنی اپنے باپ دادا کے دین سے پھر گیا۔ اس دعوت کو حاجیوں تک پہنچنے سے روکنا یا اس کے اثرات زائل کرنا آج کے اجلاس کا ایجنڈا تھا۔

اس مسئلے کی حساسیت اور خفیہ پن کے پیش نظر یہ اجلاس اسمبلی ہال یعنی حرم کی بجائے ولید¹² بن مغیرہ کے گھر منعقد کیا گیا۔

فلکست خوردگی اور ناکامی چہروں پر نمایاں تھی۔ گردنیں مسلسل اعصاب شکنی کے عمل سے خم تھیں۔ سر جڑے ہوئے اور زبانیں خاموش۔ محفل پر ہوکا عالم طاری اور جسم ایسے کہ چھوؤ تو جان نہیں، بلاؤ تو آواز نہیں، مارو تو ناؤ، نا آہ، نا اچھ۔ خاموشی ایسی طویل خاموشی جیسے کسی عالمگیر محاذ کی منصوبہ بندی درپیش ہے۔ کسی اجتماعی قومی تحفظ کے احساس نے دبوچ لیا ہے۔

آخر میزبان نے یہ طویل سکوت توڑا۔ ولید بن مغیرہ کی زبان دراز ہوئی اور یوں پتھر سرکانے لگی۔

حاضرین آؤ محمد کے مقابلہ میں کوئی ایک بات طے کر لیں تاکہ کل یہ نہ ہو ایک کچھ کہے اور دوسرا کچھ کہتا پھرے۔

اجلاس میں حرکت پیدا ہوئی۔ اجلاس میں موجود تمام ممبران حسب توفیق اور استطاعت تجویزیں بکھیرنے لگے۔

اس اجلاس کا صدر (Leader of the House) بھی ولید بن مغیرہ ہی تھا۔ ہر ایک تجویز سنی جاتی اس پر جرح ہوتی اور رد و قد ہوتی اور دوبارہ غور کے لیے واپس بھیج دی جاتی۔ کسی نے تجویز دی، میری صلاح ہے ہم لوگوں کو بتائیں گے محمد کا ہن ہیں۔ لیڈر آف دی

ہاؤس نے اعتراض لگایا کہ نہیں ہم نے کاہن دیکھے ہیں۔ محمد کے ہاں نہ کاہنوں کا سارمز یہ کلام ہے اور نہ قافیہ آرائی۔

کسی اور نے کہا کہ ہم آسب زدہ بتائیں گے۔ ولید نے جواب دیا، نہیں ہم آسب کو جانتے ہیں۔ محمد کے حلق میں نہ کھٹن ہے اور نہ پریشان خیالی۔

کوئی اور بولا ہم اسے شاعر مشہور کریں گے۔ ولید معترض ہوا ہم تمام اصنافِ سخن سے بخوبی واقف ہیں۔ محمد کا کلام شعر نہیں ہے اس کلام پر شاعری کی کسی قسم کا اطلاق نہیں ہوتا۔

کوئی اور مچلا ہم اس کے ساحر ہونے کو ہوا دیں گے۔ ولید نے اس کو بھی رد کرتے ہوئے جواب دیا۔ ہم جادو گروں کو جانتے ہیں۔ وہ اپنے جادو کے لیے جو طریقے اختیار کرتے ہیں، ہمیں ان کا بخوبی علم ہے۔ محمد میں ایسی کوئی بات نہیں۔

الغرض ریت کا پودا، کرن کرن تھی شاخ، شاخ شاخ پر پنچھی، پات پات کی بولی۔ کسی نے کچھ اور کسی نے کچھ کہا۔ بھانت بھانت کی بولی ان بولی ہو چکی تو سب نے یکبار ویک زبان کہا: اے ابوالحکم تم ہی بتاؤ کیا کہا جائے۔

اجہلوں کی اس مجلس کا باپ ابو جہل سرچڑھ کے بولا اے ¹³ اے ولید تمہاری قوم اس وقت تک تم سے راضی نہ ہوگی جب تک تم محمد صلی اللہ علیہ وسلم کے متعلق کوئی بات نہ کہو“ ولید نے کہا ٹھہرو ٹھہرو مجھے سوچ لینے دو۔

اور ولید اپنی زبان بے لگام سے کچھ یوں خشت زنی کرنے لگا۔ ”خدا کی قسم محمد کی باتیں بڑی شیریں اور وزن دار ہیں۔ اس کے کلام میں بڑی تاثیر اور پھیلاؤ ہے اس لیے تمہاری تمام باتیں لوگ ناروا الزام سمجھیں گے۔ ہاں ایک بات کارگر ہو سکتی ہے کہ تم سب اس بات کا چرچا کرو کہ:

”محمد کا کلام جادو کا کلام ہے اس کو سننے والا ماں باپ، بہن بھائیوں، بیوں بچوں، رشتہ داروں، قبیلے اور خاندان سے کٹ جاتا ہے۔ واہ بھئی واہ کیا تھی سلجھائی ہے۔ کمال کر دیا ہے کمال۔ یہ ہیں صندوقوں میں ڈال کر بار اتوں کے ساتھ لے جانے والے لوگ۔ واہ بابا جی واہ۔ اتنا بڑا سن اور اتنی دماغ پاشی۔ یہ بات ہمارے کسی کے ذہن میں آنے والی نہ تھی۔ عقل کی کیا مجال کہ عمر کے تجربے کو پائے۔ ابلیس کے چیلوں نے خوب کھل کھلا کے داد دی ہوگی۔ جی تو سارے کے سارے اس تجویز پر متفق ہو گئے۔

—((اللہ اکبر))—

یہ تجویز تو واقعی نقش بر آب تھی کوئی پتھر پہ لکیر تھوڑی تھی جو وہ کامیاب ہوتے۔ گو وہ اپنی سی کر گزرے، مگر اٹنا یہ اسلام کی تشہیر و اشاعت کا سبب بن گئی۔

اس بات پر سب متفق ہو گئے تو مختلف ٹولیاں ترتیب دی گئیں۔ یہ ٹولیاں مکہ میں داخل ہونے والے ہر راستے۔ ہر گلی اور ہر چوک میں کھڑی کر دی گئیں تاکہ حج کے لیے آنے والے ہر آدمی کو روک کر تجویز شدہ داستانِ غم اور تجویز شدہ موہوم کہانی سنا کر خوفزدہ کر دیا جائے۔ یوں آنے والوں میں ایک خوف سرایت کر جائے گا۔

سوچا گیا کہ اپنے بہن بھائیوں، والدین، رشتہ داروں اور خویش قبیلہ سے کٹ جانے کا ڈر اور خوف حاجیوں کو حضور صلی اللہ علیہ وسلم کے قریب بھی نہیں پھٹکنے دے گا۔

یہ براؤن پروپیگنڈا کے زمرے میں آتا ہے۔ اس خبر میں لوگوں کی فطری کمزوری سے کھیلا گیا تھا اور وہ بھی غیر محسوس انداز میں۔ چونکہ انسان اپنے فائدے کی بات غور سے سنتا اور اس پر جلد عمل کرتا ہے۔ ایسی خبروں میں ہمدردی کا پہلو نمایاں ہوتا۔ پھر اس میں کوئی تنقید بھی نہیں، کسی کو مطعون نہیں کیا گیا۔ کسی کی کردار کشی نہیں کی گئی۔ کسی کو گالی نہیں دی گئی جس سے ابہام پیدا ہو کہ بتانے والا ذات پرستی یا خود پسندی میں گرفتار ہے۔ کہنے والا صرف ہمدردانہ طور پر بات سنا رہا ہے کہ ادھر نہ جانا۔ ادھر جانے میں تمہیں خطرہ ہے بس.....

اپنی نظر میں قریش مکہ نے دعوتِ اسلام کے اثرات کو روکنے کا مکمل سدِ باب کر لیا تھا۔ آنے والوں میں بیشتر لوگ حضور ﷺ کی ذات و صفات سے ناواقف تھے۔ بھرپور پروپیگنڈا کی وجہ سے نام محمد کی بے بہا تشہیر ہو گئی۔ ہر آنے والے کو کم از کم اتنا تو معلوم ہو چکا تھا کہ اس شہر میں کوئی محمد ﷺ نام کا آدمی رہتا ہے اور اس کے پاس اس قسم کا کلام ہے۔ اس کے اس قسم کے اثرات ہیں۔

اس بے جا مخالفت سے ہر حاجی بھرپور تجسس میں مبتلا ہو گیا کہ یہ شخص کیا ہے؟ کون ہے؟ اس کے کلام میں کیا ہے؟ جس کے سننے سے ہر آدمی روک رہا ہے۔ اس قسم کا تجسس بڑی مشکل سے پیدا ہوتا ہے۔ تحریکیں اس پر بڑے مالی اور مادی وسائل خرچ کر دیتی ہیں جو مخالفین نے مخالفت کی وجہ سے پیدا کر دیا۔

پھر رسول اللہ صلی اللہ علیہ وسلم خود حاجی کیپوں میں تشریف لے گئے۔ ایک ایک شخص سے ملے۔ انھیں قرآن کے حلاوت آگئیں اسلوب سے نوازا۔ لوگوں کو دعوتِ حق کی طرف بلا یا۔ انسانی تکبر و نخوت اور حماقت کو ریزہ ریزہ کر دینے والی قرآنی آیات سنائیں۔

آپ کا سگا چچا ابولہب¹⁴ جہاں جہاں آپ جاتے پیچھے پیچھے چلتا جاتا اور لوگوں سے کہتا یہ جھوٹا ہے (نعوذ باللہ) صابی ہے یعنی باپ دادا کے دین سے پھر گیا ہے۔ اس کی باتوں میں نہ آتا۔ ابن ماجہ کے بقول آپ کو پتھر مارتا جاتا اور مذکورہ بالا الفاظ کہتا جاتا۔

بعض دفعہ آپ پتھروں سے لہولہان ہو جاتے تو لوگ واقعی دیوانہ پن کا گمان کرنے لگتے

اس

سارے شہر میں صرف ایک ہی ذات تھی جو بار بار آپ کو حوصلہ دیتی اور آپ پھر ایک نئے عزم اور حوصلے سے اپنے کام میں لگ جاتے پھر جب سختیاں جان کو آتیں تو پھر کوئی نئی وحی کوئی نئی قرآنی آیت حوصلہ بڑھا جاتی۔ ڈھارس بندھا جاتی۔

مفہوم:- ”کیا انہوں نے کبھی سوچا نہیں کہ وہ تو صاف صاف¹⁵ خبر دینے والا ہے۔“

سورہ اعراف 189

مفہوم:- ”اے نبی¹⁶ تم نصیحت کیے جاؤ اپنے رب کے فضل سے نہ تو تم دیوانے اور نہ

کاہن“

سورہ طور آیت 29

مخالفین کی یہ مہم صرف یہیں تک محدود نہیں، بلکہ ریگزار عرب میں منعقد ہونے والے تمام ثقافتی میلوں اور تجارتی مظاہروں تک پھیل گئی جو اس دور میں عرب میں منعقد ہوتے تھے۔ جن کو عکاظ، مجاذ، بجنہ، صنعا، بصری وغیرہ ناموں سے یاد کیا جاتا تھا۔ یہ میلے اور مظاہرے پورا سال مختلف جگہوں اور مختلف وقتوں میں منعقد ہوتے رہتے تھے۔ یوں مخالفین کی مخالفت بھی ہر جگہ پھیلتی گئی۔ یہ ایک دفعہ نہیں، بلکہ ہجرت تک ہرج کے موقع پر نظر آتی ہے۔

قریش تو یہ سمجھتے تھے۔ ہم نے دعوتِ اسلامی کے اثرات کو پھیلنے سے روک دیا ہے، لیکن خدا کی ذات نے اس عمل کو اسلام کی اشاعت کا ذریعہ بنا دیا۔ کئی اکابر صحابہ تک آپ کا اسم گرامی صرف مخالفین کے ذریعے سے پہنچا۔ عام حالات میں اسلام کا تعارف پورے عرب میں پھیلانے کے لیے کئی سال اور بہت زیادہ سفری اور اشاعتی وسائل درکار تھے جو اللہ نے مخالفین کے ذریعے محض چند سالوں میں عرب کے طول و عرض میں پہنچا دیا۔

عام لوگ شاید بدگمان ہوئے ہوں، مگر بہت سے دانشمند اور باشعور لوگوں نے صرف اس مخالفت کی وجہ سے اسلام قبول کیا۔ جن میں چند ایک کے نام یہ ہیں:

حضرت طفیل بن عمروسی۔

حضرت ابوذر غفاریؓ۔

عمر بن عبسہ سلمیؓ۔

ضاد الازدیؓ۔

ابوموسیٰ اشعریؓ۔

معقیب بن ابی فاطمہ الدوسیؓ۔

جمال بن سراقہؓ۔

عبداللہ اور عبدالرحمن کنانیؓ۔

بریدہ بن المحصیبؓ۔

تفصیلات بتانے کے لیے ان میں سے چند ایک کے حالات بھی لکھنے کی جسارت کرتے ہیں۔

حضرت طفیل بن عمروسی رضی اللہ عنہ

اس وقت کفر و اسلام کی کشمکش زوروں پر تھی۔ سردارانِ مکہ اسلام کے خلاف ہر کارروائی، ہر حربہ رو بہ عمل لا رہے تھے جب تہامہ کے رہنے والے قبیلہ دوس کے سردار طفیل بن عمروسی رضی اللہ عنہ مکہ میں حج یا زیارت کعبہ کے لیے تشریف لائے۔

مکہ میں داخل ہونے والے تمام راستوں پر مشرکین کی ٹولیاں حضورؐ کے خلاف پروپیگنڈا کر رہی تھیں۔ ہر آنے والے کو روک کر دعوتِ اسلامی سے بدظن کرنے کے لیے لمبے چوڑے لیکچر دیئے جا رہے تھے۔ آوازِ حق کے خلاف ہر وہ بات کہی جا رہی تھی جس سے اسلام کے خلاف نفرت پھیل سکتی ہو۔ ادھر مخالفین ایڑی چوٹی کا زور لگا رہے تھے۔ ادھر رسول اللہ ایک ایک فرد سے مل کر حق کی ترغیب دے رہے تھے۔

حضرت طفیل بن عمروسی رضی اللہ عنہ قبیلہ دوس کے سردار تھے۔ ان کا قبیلہ تہامہ کے علاقے میں مقیم تھا۔ حضرت طفیل رضی اللہ عنہ عرب جتھے میں چوٹی کے سرداروں میں سے تھے۔ بڑے وضع دار اور سخی تھے۔ ان کی مہمان نوازی عرب کے طول و عرض میں مشہور تھی۔ کہتے ہیں ان کے چولہوں پر ہر وقت دیکھیں چڑھی رہتی تھیں۔ ان کے دروازے ہر کس و ناکس اور مسافر و اجنبی کے لیے کھلے رہتے۔ امان مانگنے والوں کو امان دیتے پناہ طلب کرنے والوں کو پناہ میں لے لیتے۔ ان خوبیوں کے علاوہ بہت اچھے ادیب، سخنور، نازک خیال، شاعری اور انداز و بیان پر نظر رکھنے والے بہترین

نقاد تھے۔

مکہ پہنچ کر وہ کیا دیکھتے ہیں کہ کوئی 17م نہیں ادھر کھینچ رہا ہے کہ دیکھنا محمد صلی اللہ علیہ وسلم کے ہتھے نہ چڑھ جانا، کوئی ادھر سے کہتا ہے، دیکھو یہاں ایک جادو اثر کلام رکھنے والا محمد صلی اللہ علیہ وسلم ہے اس سے بچ کے رہنا۔ الغرض مشرکین نے خوب کان بھرے۔

ان کے وہم و گمان میں بھی نہیں تھا کہ یہاں اس صورتحال کا سامنا کرنا پڑے گا۔ وہ تو بس زیارت کعبہ کے لیے حاضر ہوئے تھے۔ اگر انہیں تازہ ترین حالات سے ذرہ بھر بھی واقفیت ہوتی تو یقیناً اس سے نمٹنے کے لیے تیاری کر کے آتے۔

مشرکین کے کہنے سننے پر انہوں نے پختہ ارادہ کر لیا کہ وہ محمد صلی اللہ علیہ وسلم کے پاس نہیں جائیں گے، نہ اس سے کلام کریں گے اور نہ ہی اس کی کوئی بات سنیں گے۔ مشرکین سے عجیب و غریب کہانیاں سننے کے بعد وہ سوئے حرم چلے تاکہ وہاں پر رکھے بتوں کے سامنے سجدہ ریز ہو کر تعظیم و توقیر کر سکیں۔

اس نے اپنے کانوں میں روئی ٹھونس لی تاکہ محمد صلی اللہ علیہ وسلم کی آواز کہیں کانوں میں نہ پڑ جائے۔

حرم شریف میں داخل ہو کر وہ کیا دیکھتے ہیں؟ ایک شخص کعبہ کیساتھ کھڑا نماز پڑھ رہا ہے۔ اس کا طریقہ تمام عرب کی مروجہ عبادات سے مختلف ہے۔ ان کی یہ رکوع و سجود والی نماز دیکھنے والے مہمان کو پسند آ جاتی ہے۔ لاشعوری طور پر وہ موصوف صلی اللہ علیہ وسلم کے قریب ہوتا چلا گیا۔ اس حد تک قریب چلا گیا کہ نمازی کے منہ سے نکلنے والے الفاظ اسے بخوبی سنائی دینے لگے۔ نیرنگی فطرت دیکھیے۔ کانوں میں روئی ٹھونس کر اسی کلام سے بچنے کا ارادہ لے کر آنے والا دل کے ہاتھوں مجبور ہو جاتا ہے۔ سرگوشی کے انداز میں اپنے آپ کو کوستا ہے کہ اے طفیل تیری ماں تیرے سوگ میں بیٹھے تم ایک عظیمند اور سخن شناس ہو۔ اچھے برے کلام سے بخوبی واقف ہو۔ آخر اس کلام کے سننے میں کیا مضائقہ ہے۔ اگر کلام نفیس ہو تو آمتا۔ اگر بُرا ہو تو چھوڑ دینا۔

سوچوں کے یہی تانے بانے بنتے وہ وہیں بیٹھ گئے۔ یہ نمازی وہی محمد ﷺ تھے جن سے آنیوالوں کو ڈرایا جا رہا تھا۔ حضورؐ نے نماز ختم کی اور چل دیئے۔ طفیل بن عمرو رضی اللہ عنہ بھی اٹھے اور ان کے پیچھے چل دیئے۔ حضورؐ اپنے گھر میں داخل ہو گئے تو یہ بھی ان کے پیچھے ان کے گھر میں داخل ہو گئے اور آپؐ سے یوں عرض کیا:

”اے محمد صلی اللہ علیہ وسلم آپ کی قوم نے آپ سے متعلق عجیب و غریب قسم کی باتیں سنائیں۔ طرح طرح کے خوف دلائے۔ میں بھی یہاں تک ڈر گیا کہ مہم ارادہ کر لیا کہ آپ کی بات نہیں سنوں گا۔ اپنے کانوں میں روئی ٹھونس لی تاکہ آواز بھی کان میں نہ پڑے، لیکن یہ اللہ کی مرضی تھی جس نے مجھے آپ کے قریب کر دیا اور میں وہ شیریں حلاوت آگئیں اور سمندر سے بھی گہرا کلام سن بیٹھا جو آپ نماز میں پڑھ رہے تھے۔ اب مجھے اپنا دین بتائیں۔

حضور علیہ السلام نے اسے سورہ اخلاص اور سورہ فلق سنائیں اور دین کی دعوت دی۔ سورہ اخلاص کو دیکھ لو کلام کتنا مختصر، مگر مدلل اور جامع ہے:

قُلْ هُوَ اللَّهُ أَحَدٌ. اللَّهُ الصَّمَدُ لَمْ يَلِدْ وَلَمْ يُولَدْ وَ لَمْ يَكُنْ لَهُ كُفُوًا أَحَدٌ

کہو اللہ ایک ہے اللہ بے نیاز ہے نہ وہ کسی سے جنا گیا نہ اس سے کوئی جنا گیا۔

اس مختصر کلام کی جامعیت دیکھ لیں۔ فصیح و بلیغ بھی ہے اور سلیس و آسان بھی۔ اثر آفرین

بھی ہے اور دعوت کا پرچار بھی۔ دین حق کا منشور بھی لیے ہوئے اور توحید کا استدلال بھی۔

حضرت طفیل بن عمرو سی سخور بھی تھے اور سخن شناس بھی۔ سنتے ہی بول اٹھے خدا کی قسم میں

نے اس سے اچھا کلام اس سے پہلے کبھی نہیں سنا۔ فوراً ہی اشہدان لا الہ الا اللہ و اشہدان محمد عبدہ و رسولہ کہہ کر بیعت رسول میں چلے گئے۔

— ((اللہ اکبر))) —

حضرت طفیل بن عمرو سی چند دن مکہ میں رہے۔ حسب استطاعت اسلام قرآن اور دین

سیکھا۔ اس سے اگلی کہانی ان کی اپنی زبانی سنتے ہیں۔

فرماتے ہیں جانے سے پہلے میں نے عرض کیا یا رسول اللہ میں اپنے قبیلے کا سردار ہوں۔

میرا قبیلہ میری مانتا ہے۔ واپس جا کر خدا کا پیغام قبیلے کو سنانا چاہتا ہوں۔ کوئی ایسی نشانی عطا کیجئے جو اس سچائی میں مددگار ہو۔

رسول اللہ نے دعا فرمائی اللهم اجعل لہ ایۃ یا خداوند اطفیل کو کوئی نشانی عطا فرما۔

فرماتے ہیں میں سوئے وطن چل پڑا، یہاں تک کہ اپنے قبیلے کی آبادیوں کے قریب پہنچ

گیا۔ کیا دیکھتا ہوں کہ میری دونوں آنکھوں کے درمیان ایک روشنی پیدا ہوگئی۔ مجھے ڈر پیدا ہوا کہ

لوگ دیکھ کر یہ سمجھیں گے یہ صابی ہو گیا ہے۔ اسے دیوتاؤں نے سزا دی ہے۔ اس لیے میں نے

دعا کی: یا اللہ اسے کسی اور جگہ منتقل فرما دے۔ یہ دعا قبول ہوئی۔ یہ نشانی میرے قبیلے نے میری

لاٹھی کے سرے پر دیکھی۔

جب میں گھر پہنچا تو سب سے پہلے میرے بوڑھے والد میرے قریب آئے۔ میں نے کہا:
 ”ابا جان! پرے ہٹ جائیے۔ نہ آپ میرے باپ، نہ میں آپ کا بیٹا رہا۔“
 ”بیٹے یہ تم کیا کہہ رہے ہو۔“ ہاں ابا جان میں صحیح کہہ رہا ہوں۔ ”میں تمہارے دین کو چھوڑ
 کر محمد صلی اللہ علیہ وسلم کے دین میں داخل ہو چکا ہوں۔“

”بیٹے تمہارا دین میرا دین“ اور یوں انہوں نے بھی اسلام قبول کر لیا۔ اس کے بعد میری
 بیوی میرے پاس آئی میں نے اسے بھی دو ٹوک کہا مجھ سے دور چلی جانے تو میری بیوی نہ میں تیرا
 خاوند اب میرا تمہارا کوئی رشتہ نانا نہیں۔ میرے ماں باپ آپ پر قربان یہ کیوں؟ اس نے حیران
 کن انداز میں پوچھا۔ میں نے کہا میں نے اسلام کی پیروی اختیار کر لی ہے۔

وہ بولی۔ سرتاج جو دین آپ کا ہے، وہی دین میرا بھی ہے۔ پھر اس نے استفسار کیا کہ میں
 اگر تیرے دین میں آ جاؤں تو میرے بچوں کو ذمہ داری سے تو کوئی خطرہ نہیں ہوگا۔ بعد ازاں وہ بھی
 حصار دین میں آ گئی۔

پھر ابو ہریرہؓ کو میں نے اسلام کی دعوت دی انہوں نے کسی تذبذب کے بغیر فوراً قبول کر لی۔
 اور پھر میں ابو ہریرہؓ کو لے کر خدمت رسالت مآب میں حاضر ہوا تو انہوں نے دریافت
 کیا۔

طفیل تمہارے قبیلے کا کیا حال ہے۔ میں نے عرض کیا ان کے دلوں پر پردے پڑے ہوئے
 ہیں۔ تمام لوگ کفر والحاد میں مبتلا ہیں۔

یہ سن کر آپ نے وضو فرمایا اور دعا کی:

اَللّٰهُمَّ اِهْدِ دَوْسًا. اَللّٰهُمَّ اِهْدِ دَوْسًا. اَللّٰهُمَّ اِهْدِ دَوْسًا.

اے اللہ دوس کو ہدایت دے۔ یہ دعا مکررتین دفعہ فرمائی۔

اس کے بعد مجھے حکم ہوا اپنے قبیلے میں جاؤ۔ ان کے سامنے نرمی سے اسلام کی دعوت پیش
 کرو۔

پھر میں عزوہ خندق تک اپنے قبیلے میں رہ کر اسلام کی تبلیغ کرتا رہا اور فتح خیبر کے بعد جب
 میں حاضر خدمت ہوا تو میرے ساتھ قبیلہ دوس کے اسی (80) گھرانے مشرف بہ اسلام ہو چکے
 تھے۔

رسول اللہؐ ہم سے مل کر بہت خوش ہوئے۔ باقی مسلمانوں کے ساتھ ہمیں بھی خیبر کے مال
 غنیمت میں شامل کر لیا گیا۔

ہم نے عرض کیا اے اللہ کے نبی ہم لوگوں کو ہر جنگ میں میمنہ پر مقرر فرمائیے اور ہمارا شعار ”مہروز“ مقرر فرمائیے۔

بعد ازاں فتح مکہ تک میں صحبت نبوت سے فیض یاب ہوتا رہا۔ فتح مکہ کے بعد میں نے ذوالکفین کے بت کو جلانے کی خواہش ظاہر کی۔ بارگاہ نبوت سے اجازت مل گئی۔ میں نے اپنے قبیلے کے ساتھ اس کو آگ لگا کر بھسم کر دیا۔ یوں قبیلہ دوس کے باقی ماندہ مشرکانہ آثار بھی راکھ ہو گئے اور باقی ماندہ افراد قبیلہ بھی مشرف بہ اسلام ہو گئے۔

جب بارگاہ نبوت اپنے رفیق اعلیٰ سے جا ملے تو طفیل بن عمرو سی اپنے قبیلہ کے ساتھ مسیلمہ کذاب کے خلاف جہاد کرتے ہوئے شہید ہو گئے۔ ان کا بیٹا عمر بن طفیل تھا، معرکہ یمامہ میں ان کا ایک ہاتھ کٹ گیا اور وہ اسی طرح مدینہ آ گئے پھر جنگ یرموک میں کٹے ہوئے ہاتھ سے شریک ہوئے۔ بڑی بے جگری سے لڑے اور شہید ہو گئے۔ اللہ ان پر رحمتیں نازل فرمائے یہ شہید ابن شہید ہوئے۔

قارئین: یہ تھا مشرکین کی مخالفتوں کا ثمر، ان کے جھوٹ اور بے جا الزامات کا اثر، صرف ایک آدمی کی وجہ سے اسی سے زاید گھرانوں نے اسلام قبول کیا اور دونوں باپ بیٹا تحریک اسلامی سے ایسے وابستہ ہوئے کہ شہادت سے سرفراز ہوئے بغیر نہ بن پڑی۔

رَضِيَ اللَّهُ عَنْهُ وَرَضُوا عَنْهُ

حضرت ابوذر غفاری رضی اللہ عنہ

مکہ کی مخالفتانہ دھول سے اڑتی افواہیں بہت جلد ہی بنی غفار تک جا پہنچیں یہ قبیلہ وادی ودان میں آباد تھا۔ یہ وادی یثرب کی شامی سرحد پر واقع تھی۔ یہ علاقہ اہل یثرب یعنی مکہ اور مدینہ وغیرہ جانے کے لیے ایک طرح بغلی دروازہ (Gate Way) تھا۔ مکہ کی شامی تجارت اسی راستے ہوتی تھی۔ ان کا ذریعہ معاش لگان محصول یا بخششیں اور عطیات پر تھا۔

بے روزگاری کے ہاتھوں تنگ آ کر اس قبیلہ نے عشروں پہلے راہزنی اور ڈکیتی شروع کر دی۔ ان کی ایسی مجرمانہ دھاک بیٹھی کہ پورا یثرب ان سے ڈرتا تھا اور اس قبیلے سے تعلق کو باعث شرف سمجھا جاتا۔

اس کے سردار جندب بن جنادہ کافی¹⁸ لیلیاتوں اور صلاحیتوں کے مالک تھے۔ وہ بڑے بہادر اور شجاع ہونے کے ساتھ ساتھ دانشمند، حلیم، دورانہدیش اور صاحب الرائے بھی تھے۔ یہ فطری

عمل ہے کہ باصلاحیت لوگ ظلم اور جرم کی اندھیر نگری میں زیادہ دیر گزر بسر نہیں کر سکتے۔ اس لیے وہ کافی عرصے سے خاندانی کاموں ڈکیتی اور راہزنی وغیرہ سے تائب ہو چکے تھے۔ وہ عرب میں کسی نجات دہندہ کے متلاشی تھے کہ حضور کے خلاف افواہیں پورے تواتر سے پہنچنے لگیں۔ وہ تو پہلے ہی کسی روشنی کے متلاشی تھے۔

انہوں نے اپنے بھائی انیس کو مکہ بھیجا کہ پتا کر کے آؤ کہ مکہ میں جس کے خلاف افواہیں پھیلائی جا رہی ہیں، کیا وہ سچ ہے؟ انیس مکہ پہنچے آپ کے خلاف افواہوں کی تصدیق کی۔ وہ آپ سے ملے اور واپس آ گئے۔

جندب بن جنادہ بڑی شدت سے انتظار کر رہے تھے۔ انیس نے آ کر بتایا کہ میں ایسے شخص سے مل کر آیا ہوں جو اخلاق کی دعوت دیتے ہیں اور ان کا کلام بڑا حلوت آگیاں اور اثر آفرین ہے یہ کلام شعر و شاعری سے بلند و بالا ہے۔

جندب بن جنادہ جسے تاریخ نے ابو ذر کی کنیت سے یاد کیا۔ اپنے بھائی انیس سے پوچھتے ہیں۔ لوگ انہیں کیا کہتے ہیں۔

انیس نے بتایا لوگ کاہن، ساحر اور شاعر کہتے ہیں۔

ابو ذر بولے بخدا مجھے تمہاری باتوں سے تسلی نہیں ہوئی اس لیے میں خود مکہ جا کر حالات معلوم کروں گا۔ کیا تم میری غیر موجودگی میں میرے اہل و عیال کی کفالت کرو گے۔ انیس نے جواب دیا ٹھیک ہے میں یہ ذمہ داری قبول کرتا ہوں، لیکن اہل مکہ سے احتیاط برتے گا۔

حضرت ابو ذر غفاری زاد راہ لے کر حرم ہوئے۔ مکہ پہنچ کر وہ اندر سے ڈر رہے تھے کہ مبادہ کسی مخالف کے ہتھے نہ چڑھ جاؤں۔ سو وہ رات کو حرم ہی میں لیٹ گئے۔ حضرت علیؑ نے دیکھا تو مسافر سمجھ کر گھر لے گئے۔ رات وہاں گزری اور صبح حرم میں آ گئے۔ مارے ڈر کے، نہ کسی سے سوال کیا، نہ کچھ پوچھا۔ شام آئی تو پھر حضرت علیؑ اجنبی مسافر جان کر ساتھ لے گئے۔ اسی طرح یہ رات بھی گزر گئی۔ صبح پھر حرم میں آ گئے۔ آج شام کو پھر حضرت علیؑ مسافر سمجھ کر گھر لے گئے، لیکن آج مکہ آنے کا سبب پوچھا تو ابو ذر نے کہا:

”پہلے وعدہ کرو کہ مجھے میرے مطلوب سے ملا دو گے“۔ حضرت علیؑ نے وعدہ کیا تو آپ نے

مدعا بیان کیا کہ دو دروازے سے اس شخص کے متعلق سن کر آ رہا ہوں جس نے نبوت کا دعویٰ کیا ہے۔

یہ سنتے ہی حضرت علیؑ کا چہرہ چمک اٹھا۔ وہ یوں گویا ہوئے۔ واقعی وہ اللہ کے رسول ہیں۔

دیکھو کل صبح میں چلوں تو میرے پیچھے پیچھے چلے آنا۔ اگر میں خطرہ محسوس کروں گا تو یوں کھڑا ہو جاؤں گا جیسے پانی ڈال رہا ہوں اور تم سیدھے گزر جانا۔ میں پھر آملوں گا، حتیٰ کہ جہاں میں داخل ہوں وہاں تم بھی ہو جانا۔

اگلے دن حضرت علیؑ کے ساتھ حضورؐ کی خدمت میں حاضر ہوئے اور السلام علیکم یا رسول اللہ کہا۔ حضورؐ نے وعلیکم السلام کہہ کر مصافحہ کیا۔

اس لحاظ سے یہ پہلے شخص ہیں جنہوں نے السلام علیکم کہا۔ بعد ازاں ہر مسلمان کے لیے ایک دوسرے کو ملنے پر سلام کہنا لازم ہو گیا۔

اللہ کے نبیؐ نے اسے کلمہ حق سنایا۔ قرآن کی دعوت دی اور یہ سنتے ہی مسلمان ہو گئے۔

—((الطہ اکھیر))—

چند دن اور تعلیم و تعلم سے جڑے رہنے کے بعد گھر کا عزم کیا تو حضورؐ نے فرمایا مشرکین مکہ سے اس کا اظہار نہ کرنا، لیکن اس جلیل القدر صحابی نے اپنی توہین سمجھا کہ وہ اہل مکہ سے ڈر کر اعلان اسلام نہ کرے۔

جانے سے پہلے مسجد حرام میں گئے، مشرکین کے درمیان کھڑے ہو کر اعلان کیا: ”اے قوم قریش میں گواہی دیتا ہوں کہ اللہ ہی معبودِ کل ہے اور محمد اللہ کے رسول ہیں۔“ یہ سنتے ہی اہل مجلس آپؐ پر ٹوٹ پڑے۔ حضورؐ کے چچا عباس جو ابھی مسلمان نہیں ہوئے تھے، انہوں نے بیچ بچاؤ کرواتے ہوئے کہا: براہو تم قبیلہ بنی غفار کے اس آدمی کو مار رہے ہو جو کل تمہارے تجارتی راستے بند کر سکتا ہے۔

حضور ﷺ نے اس حالت میں دیکھا تو فرمایا: ”کیا میں نے اس بات سے منع نہیں کیا تھا؟“ ابو ذر نے عرض کیا: ”یہ میرا ارمان تھا جو پورا ہوا“ حضورؐ نے حکم دیا کہ ”اپنے قبیلے میں جاؤ۔ انہیں راہ ہدایت کی دعوت دو۔ ممکن ہے تمہارے ذریعہ ان کی ہدایت تمہارے لیے ثواب کا باعث بن جائے اور جب سن لو کہ میں غالب آ گیا ہوں تب میرے پاس آ جانا۔“

انہوں نے واپس جا کر اپنے بھائی انیس اور اپنی والدہ کو مسلمان کیا پھر تینوں نے مل کر اپنے قبیلے کو اسلام کی طرف بلایا۔ قبیلہ بنی غفار کی اکثریت نے اسلام قبول کر لیا۔ باقی لوگوں نے وعدہ کیا کہ جب نبی مدینے آئیں گے، ہم وہاں جا کر اسلام قبول کر لیں گے۔ ہجرت کے بعد مدینہ میں حاضر ہو کر ان لوگوں نے بھی اسلام قبول کر لیا۔

حضرت ابو ذر نے وصال رسالت مآب سے دس سال بعد 20 ہجری میں داعی اجل کو لبیک

کہا۔ ان کے متعلق رسول اللہ نے فرمایا تھا:

”زمین کی پشت پر اور آسمان کے زیرِ سایہ کوئی شخص ابو ذر سے زیادہ سچا نہیں۔“

رَضِيَ اللَّهُ عَنْهُ وَرَضِيَ عَنْهُ

عمر و بن ابوسلمی

یہ صحابی بھی مشرکین کے مخالفانہ پروپیگنڈا کی وجہ سے مسلمان ہوئے اور اسلام کے لیے سرمایہ افتخار بنے۔ ان کے پورے حالات و واقعات طوالت کے خوف سے نہیں لکھے، وگرنہ ان کے محاسن و اطوار اور جرات و شجاعت کے بی شمار کارنامے ہیں۔

بہر حال ان کا قبولِ حق بھی مشرکین کے منہ پر بہت بڑی چیر تھی۔ عام حالات میں اسلام کا پیغام ان تک شاید بہت دیر سے پہنچتا، لیکن شدید مخالفت میں پھیلائی جانے والی افواہوں نے ان کو بہت جلد باخبر کر دیا جہی تو جستجو کرتے کرتے مکہ پہنچے۔ تین دن چھپ چھپ کر تصدیق کے مراحل طے کرتے رہے۔ تصدیق ہو گئی تو فوراً مسلمان ہو گئے۔

اس لیے یہ بات بلا تامل کہی جاسکتی ہے کہ مخالفین کی شدید مخالفت نے ہمیشہ اسلام کو فوائد

سے ہمکنار کیا۔

حضرت ضماد ازدی کا قبولِ اسلام

یہ واقعہ بھی بڑا عجیب و غریب اور حیران کن اور موضوع کے لیے عین دلیل ہے۔

آپ کا نام ضماد¹⁹ بن ثعلبہ تھا۔ قبیلہ ازد کی شاخ ازد اشنوہ سے تعلق رکھتے تھے۔ اپنے دور کے بہترین ماہر طب و جراحات اور عامل جنون و آسیب تھے سینکڑوں افراد ان کے ہاتھوں شفا یاب ہو چکے تھے بس جس پر ہاتھ رکھتے، اللہ کے فضل سے تندرست ہو جاتا۔

جن دنوں مشرکین مکہ نے اسلام کی ثقافتی یلغار یعنی قرآن کے متعلق جھوٹی مہم چلائی ہوئی تھی

انھی دنوں ضماد مکہ تشریف لائے۔

مکہ کی کسی ٹولی نے شہر کے باہر ہی روک کر حضور کے خلاف واہی جاہی بکنا شروع کر دی۔

عجیب و غریب قسم کی کہانیاں سنانی شروع کر دیں۔ ایک غیر معمولی اور اجنبی شخص کے خلاف اتنی تند و تیز بانیں نوآموز میں تجسس بیدار کرنے کے لیے کافی تھیں۔

حضرت ضماد شہر میں داخل ہوئے تو کیا دیکھتے ہیں کہ شہر کے چند اوباش ان پر اینٹیں

برساتے اور مجنون مجنوں کہتے جاتے ہیں۔

ضماڈ یہی سمجھے کہ آپ واقعی مجنوں ہیں۔ وہ مسیحا تھے۔ علاج کر سکتے تھے۔ سوچا کیوں نہ کوشش کر کے دیکھی جائے۔ شاید اللہ میرے ہاتھوں شفا دے دے۔

چنانچہ حضور کے پاس گئے اور عرض کیا۔ اے محمد صلی اللہ علیہ وسلم میں آپ کا علاج کر سکتا ہوں۔

سرد جنگ میں عموماً اس قسم کی کارروائیاں بانی انقلاب کی شخصیت کو کم تر دکھانے کے لیے کی جاتی ہیں تاکہ عام لوگ اس کو عام آدمی اور اس کی مخالفت کو بچوں اور اوباشوں کی کھیل سمجھ کر توجہ نہ دیں۔

نہ کوئی غیر معمولی شخص سمجھے اور نہ کوئی قریب جائے اور نہ ہی اثرات قبول کرے۔ یہ انسان کی فطری کمزوری ہے کہ وہ غیر معمولی لوگوں سے ملنا باعث فخر سمجھتا ہے۔ اس قسم کی ملاقات اس کی زندگی کا تاریخی واقعہ قرار پاتی ہے۔ مشرکین بھی شاید اس قسم کی کارروائیوں میں بچوں اور کھلندروں کو اسی مقصد کے تحت استعمال کرتے تھے تاکہ کسی کو سرداروں کی مخالفا نہ مہم کا علم ہی نہ ہونے پائے۔

پہلی نظر میں تو ضماڈ ازدی نے بھی آپ کو عام آدمی سے زیادہ اہمیت نہیں دی، آپ کو مجنون ہی خیال کیا۔ جیسا کہ آپ سے کہا:

”اے محمد صلی اللہ علیہ وسلم میں آپ کا علاج کر سکتا ہوں۔“

جواب میں سبحان اللہ رسول اللہ نے کیسا مدلل جواب دیا:

کلمہ شہادت ادا کیا، خدا کی حمد و ثناء بیان فرمائی۔ اس کے بعد چند حلاوت آگیں قرآنی الفاظ ادا کیے اور بس۔

اور پھر جو ہوا، اس نے پورے مکہ میں ہلچل مچا دی ہوگی۔ ضماڈ نے وہی بیان تین بار سننے کی فرمائش کی۔ حضور نے پہلا بیان تین بار سنا دیا۔ اس تین بار سننے میں بھی ایک حکمت پوشیدہ ہے۔ چونکہ ضماڈ آپ کو آسیبی اور جنونی خیال کر رہے تھے۔ وہ معالج کی نظر سے دیکھ رہے تھے۔ سچائی تو پہلے بیان پر ہی کھل کے سامنے آگئی، مگر اب تصدیق کر رہے تھے کہ کہیں آسیب زدوں یا مجنونوں کی سی جھول تو نہیں۔ آج کل ماہرین نفسیات کچھ اسی طرح علاج کرتے ہیں۔

آپ تیسری بار لفظ بہ لفظ تصدیق کر لینے کے بعد پکاراٹھے۔ میں نے کاہنوں کو سنا۔ شاعروں کو سنا، ساحروں کو سنا، مگر آج تک ایسا اعلیٰ و ارفع کلام نہیں سنا۔ یہ تو سمندر کی تہہ تک پہنچتا ہے اور پھر اپنی

مکہ کی سرد جنگ

اور اپنی قوم کی طرف سے اسلام قبول کر لیا یعنی ان کا قبول اسلام پورے قبیلہ ارض کا قبول اسلام تھا۔

—((اللہ اکبر))—

یقیناً اس واقعہ نے پورے مکہ کو تھرا کے رکھ دیا ہوگا۔

اس کے علاوہ²⁰ حضرت عمر بن غنہم نے عکاظ کے بازار میں اسلام قبول کیا۔ یہ بنی سلیم میں سے تھے۔ عکاظ میں اسلام قبول کرنے کا مطلب یہی ہے کہ وہاں بھی مخالفین کی مخالفت کا رروائیاں زوروں پر تھیں اور حضور بھی دعوت حق لے کر وہاں جاتے تھے۔ یاد رہے یہ ایک تجارتی نمائشی میلے کا نام ہے۔ اس قسم کے کئی میلے عرب میں منعقد ہوتے تھے جن میں صنعت و تجارت کے علاوہ اس دور کے فتون لطیفہ اور فتون حرب و ضرب کے مظاہرے بھی کیے جاتے تھے۔

حضرت ابو موسیٰ اشعری

حضرت ابو موسیٰ اشعری²¹ یمن سے مکہ آئے تو حضور سے متاثر ہوئے اور اسلام قبول کیا۔ واپس جا کر اپنے بھائیوں ابو بردہ اور ابو رھم کو مسلمان کیا۔ پھر تینوں بھائیوں نے پچاس آدمی اور مسلمان بنائے۔

حضرت معقیب بن فاطمہ الدوسی

حضرت معقیب²² بن فاطمہ الدوسی نے بھی مکہ ہی میں اسلام قبول کیا۔ یہ بھی حضرت طفیل بن عمرو دوسی کے قبیلہ میں سے تھے۔

حضرت جمال بن سراقہ

حضرت جمال²³ بن سراقہ نے بھی یونہی مکہ آ کر اسلام قبول کیا۔ یہ قبیلہ بنی ضمہ کے چشم و چراغ تھے۔

عبداللہ اور عبدالرحمن کنانی

عبداللہ اور عبدالرحمن²⁴ کنانی دونوں بھائی تھے۔ لہیب کے بیٹے تھے۔ کنانہ کے رہنے والے تھے۔ مکہ آئے تو مشرکین نے گھیر لیا۔ ان سے جان چھڑا کر حضور انور سے حرم شریف میں

ملے، متاثر ہوئے اور اسلام قبول کیا۔

بریدہ بن الحصیبؓ

حضرت بریدہؓ 25 صحابن حصیبؓ بنی خزاعہ کی ایک شاخ سے تعلق رکھتے تھے۔ جب آپ مکہ سے مدینہ ہجرت کر کے جا رہے تھے، راستے میں ایک مقام عمیم پر اپنے خاندان کے اسی (80) گھرانوں کے ساتھ اسلام قبول کیا۔ یقیناً پہلی دفعہ راستے چلتے ہوئے ملنے پر ایک ساتھ اسی گھرانوں کا مسلمان ہو جانا کافی مشکل سا مسئلہ ہے۔

یقیناً یا تو پہلے درس تو حید سے خود متاثر ہو چکے ہوں گے اور اپنے پورے قبیلہ کو قائل کر لیا ہوگا یا پھر مخالفین کی مخالفت نے خود بخود ثابت کر دیا ہوگا کہ جس کی مخالفت کی جا رہی ہے، وہ سچا ہے اور جو مخالفت کر رہے ہیں، وہ جھوٹے ہیں۔

بہر حال یہ جو کچھ بھی تھا یہ سچ ہے کہ مخالفین آپ کو بدنام کرنے کے لیے آپ سے پورے عرب کو بدظن کرنے کے لیے اپنی سی کر گزرے تھے، لیکن خدا نے اسی مخالفت کو ذریعہ سعادت بنا دیا۔ اسی وجہ سے آپ پورے عرب میں مشہور و معروف ہو گئے۔

اسی مخالفانہ روش نے تحریک اسلامی کو نشر و اشاعت کی بام عروج پر لاکھڑا کیا۔ ہر سننے والے کے اندر سے ایک بے پناہ تجسس ابھرا کہ جس کی اتنی مخالفت کی جا رہی ہے، جس کا اتنا نام لیا جا رہا ہے، اس سے مل کر تو دیکھا جائے، اسے مل لینے میں حرج ہی کیا ہے۔ سچ اور جھوٹ کا تبارہ تو ہو جائے گا۔

اور یوں لوگ آپ کے قریب آتے رہے، فیوض نبوت سے سیراب ہوتے رہے۔ مخالفین کی آگ ٹھنڈی ہونے کی بجائے اور بھڑکتی رہی۔

اور میں داد دینا چاہتا ہوں صاحب سیرت سرور عالم کو کہ انہوں نے اس موضوع پر کیا خوب لکھا ہے سورہ الم نشرح میں کیا خوب انداز پیش کیا ہے وَرَفَعْنَا لَكَ ذِكْرَكَ کی کیا خوب تفسیر فرمائی ہے۔

لکھتے ہیں کہ یہی بات ہے جس کے متعلق سورہ الم نشرح میں اللہ نے فرمایا ہے کہ مفہوم: آپ اس جھوٹے پروپیگنڈہ سے دل شکستہ کیوں ہوتے ہو۔ ہم نے تو آپ کے دشمنوں کے ذریعہ ہی آپ کا آواز بلند کر دیا۔

مخالفین نے ابتر کہا تو (نعوذ باللہ)

یہ بھورا (Brown) پروپیگنڈہ تھا جس میں کسی فطری محرومی سے فائدہ اٹھایا جاتا ہے یعنی الفاظ کی معنوی تاثیر میں رد و بدل کر کے غلط توجیہ پیش کی جاتی ہے جس میں کسی حقیقت کی طرف اشارہ کر کے عوام الناس کے ذہنوں میں انتشار پیدا کیا جاتا ہے۔

مکہ میں اس طرح کی کارروائیاں زوروں پر نہیں چاہیے تو یہ تھا کہ جواب میں جارحانہ اقدامات عمل میں لائے جاتے، مگر رسول اللہ صلی اللہ علیہ وسلم کی ذات انتقامی سوچ اور فکر سے بالا تھی۔ بڑی خندہ پیشانی سے ہر دکھ برداشت کیا۔

ادھر اپنوں کے لگائے ہوئے زخم ابھی بھرے بھی نہ تھے یعنی ابولہب نے آپ کی دو بیٹیوں²⁶ رقیہ اور ام کلثوم کو طلاق دلوادی تھی جسے خاندانی محاذ پر تفصیلاً بیان کیا جا چکا ہے۔ ادھر خدا کی حکمتوں پر قربان کہ آپ کے ہاں دو بیٹے قاسم اور عبد اللہ پیدا ہوئے، دونوں شیر خوارگی ہی میں فوت ہو گئے۔

دوسرے بیٹے عبد اللہ²⁷ کا انتقال ہوا تو میت ابھی گھر میں پڑی تھی، سگے چچا ابولہب جس کا گھر دیوار کی آڑ میں تھا۔ خونی رشتہ، جسے کل بھی اور آج بھی بڑی اہمیت حاصل ہے، اس کا تقاضا تو یہ تھا کہ جھوٹے منہ ہی سہی، بھتیجے کے گھر جا کر ہمدردی کے دوچار الفاظ ضرور بولے جاتے، مگر..... مگر..... وہ..... تو جد مار قسم کے انسانوں کی قبیل سے تھا۔ یہ موت اس کے لیے ہلال عید بن گئی۔ پورے شہر میں دوڑ دوڑ کر یہ خوش خبری سنانے لگا کہ: (نعوذ باللہ)

بتر محمد اللیلہ آج رات محمد کی جڑ کٹ گئی وہ لا ولد ہو گئے۔ (نعوذ باللہ)

پوری پوری رات سوچ سوچ کر عاص بن وائل سہمی نے لفظ ابتر گھڑا جس کے معنی جڑ کٹایا ایسا جس کی نسل نہ ہو (نعوذ باللہ)۔ اس لفظ کا ایجاد ہونا تھا کہ صبح تک حضور کے نام کے ساتھ ابتر کی تشہیر ہو چکی تھی۔ اس نئی اصطلاح کو مخالفین نے خوب ہوادی۔ خوب چرچا کیا۔

ابو جہل..... عاص بن وائل..... امیہ بن خلف..... ابولہب..... ولید..... عتبہ..... شیبہ اور

باقی سرداران قریش ہر جگہ، ہر محفل میں بس اہتر کی تشہیر کرتے چلے گئے۔ اس ناگوار لفظ کی ناگواری پھیلاتے چلے گئے۔

اس لفظ کی دوہری کاٹ تھی۔ ایک تو رسول اللہ بیٹیوں کے غم میں ٹڈھال تھے، یہ بدنامی سنتے تو غم دو چند ہو جاتا۔

دوسرے اس پروپیگنڈا سے عام لوگوں میں یہ تاثر پھیل رہا تھا کہ دیکھو جو اپنی اولاد کے لیے کچھ نہیں کر پایا، وہ دوسروں کے لیے کیا کرے گا۔ جو اپنے خدا سے اولاد نہ لینے نہیں چاسکا، وہ دنیا و آخرت میں اُمت کیسے بچائے گا۔ یہ تو خود لا ولد ہو گئے۔ ان کا کوئی نام لیوا نہیں ہوگا۔ ان سے کیا امید کی جاسکتی ہے، کیا توقع وابستہ کی جاسکتی ہے۔ (نعوذ باللہ)

چنانچہ مشرکین نے یہ لفظ خوب خوب اچھالا۔ وہ کہتے۔ بتر محمد مٹا محمد ہم سے کٹ گئے۔ عاص بن وائل فردا فردا کہتا رہے یہ بے نسلے ہیں۔ ان کا کوئی نام لیوا نہیں۔ یہ مٹ جانے والا نام ہے اور ان سے بہت جلد تمہارا پیچھا چھوٹ جائے گا۔ (نعوذ باللہ)

یوں لفظ اہتر کا اتنا پروپیگنڈا ہوا کہ ہر خاص و عام کی زبان پر چڑھ گیا، کارکنان حق کے سر چڑھ کر بولنے لگا۔ حق کے ماننے والوں کا اہتر اہتر کہہ کر مذاق اڑایا جاتا۔ کئی تو اس حد تک کہہ جاتے، یہ بڑے احمق لوگ ہیں جنہوں نے ایک لا ولد، جڑ کٹنے کے ساتھ اپنا مستقبل وابستہ کر رکھا ہے۔ اس لفظ نے صحیح معنوں میں مسلمانوں کے ناک میں دم کر رکھا تھا۔ (نعوذ باللہ)

بھورے (Brown) پروپیگنڈا کے حوالہ سے یہ بڑا موثر نعرہ تھا۔ اس کا مفہوم بڑی کامیابی سے تاثر پھیلا رہا تھا۔ اس کی عینک سے دیکھنے والوں کو واضح نظر آ رہا تھا کہ اسلام کا کوئی مستقبل نہیں۔ تو ہم پرست لوگ مسلمانوں کے قریب جانے سے ڈرتے تھے کہ کہیں ہم بھی محمد کی طرح اہتر نہ ہو جائیں۔ (نعوذ باللہ)

—((اللہ اکبر))—

یہ بڑے گھناؤنے لوگ تھے۔ بڑے رذیل خیالات کے پروردہ تھے۔ اس طرح کے پروپیگنڈا کی طوالت تحریکوں، تنظیموں یا قوموں کے خلاف زہر قاتل بن جاتی ہے۔ اب کے جواب ضروری تھا۔ مزید طوالت یا انتظار انقلاب کے اثرات پر اثر انداز ہو سکتا تھا۔

پروپیگنڈا یا پبلسٹی کی تکنیک کے لحاظ سے دیکھا جائے تو پتا چلتا ہے کہ ایسے آسان اور رواں نعروں کے خلاف کوئی تردیدی تقریر یا مفصل بیان کارگر نہیں ہوتے۔ اس کی کاٹ کسی آسان سلیبس اور رواں نعرے سے ہی ممکن ہو سکتی ہے۔ کوئی ایسا لفظ ہی اس کے اثرات زائل کر سکتا ہے

جو وزن اور حجم میں اس کے برابر ہو اور معنی آفرینی اور اثر انگیزی میں اس سے بلند و برتر ہو۔ اس کا مفہوم اتنا جامع ہو کہ مخالف لفظ اس کی گرد میں گم ہو جائے۔ مخالف تحریک پر مسلسل چوٹ کرتا رہے اور مقابل کی ناگواری کے مقابلہ میں خوشگوار اور لطیف دھڑکنیں تیز کر دے اور عام معنی کے بجائے تجسس اور جستجو کے جذبے خود بخود زندہ ہو جائیں۔

لفظ اہتر کے مقابلہ میں بھی کسی ایسے ہی فصیح و بلیغ اور جامع نعرے کی ضرورت تھی جو آخر کار اللہ تعالیٰ نے وحی میں بیان فرما ہی دیا۔

إِنَّا أَعْطَيْنَكَ الْكَوْثَرَ

مفہوم: بے شک ہم نے تمہیں کوثر عطا کیا۔

فَصَلِّ لِرَبِّكَ وَأَنْحَرْ

مفہوم: تم اپنے رب کے لیے نماز پڑھو اور قربانی دیا کرو۔

إِنَّ شَانِئَكَ هُوَ الْأَبْتَرُ

مفہوم: بے شک تمہارا دشمن ہی لا اولد یا جڑ کٹا رہے گا۔

سورہ الکوثر۔

تفسیر اور حدیث کی کتابوں میں کوثر کے لغوی معنی رحمتوں، بھلائیوں نعمتوں اور کثرت فیض

کے ہیں۔

یہ سورۃ جب مشرکین کے سامنے تلاوت ہوئی تو وہ مبہوت رہ گئے۔ اس کے ادبی حسن اور معنی آفرینی پر مخالفین کے دل بھی اچھل پڑے۔ اس کی فصاحت اور بلاغت پر وہ بھی لوٹ پوٹ ہو گئے۔

اہل عرب ادب شناس و ادب گرتھے۔ اپنی علمی و ادبی دانشوری کے مقابل پوری دنیا کو ہیچ سمجھتے تھے۔ اسی لیے باقی دنیا کو عجیب یعنی گونگے کہتے تھے۔

مگر لفظ کوثر ان کے ادراک سے باہر تھا، سننے والے بس سوچتے ہی رہ گئے۔ لفظ کوثر کے بھرپور تجسس میں پھنس پھنس گئے۔ ہر کوئی معنی خیز نظروں سے ایک دوسرے کی طرف دیکھنے لگا۔ آنکھوں ہی آنکھوں میں پوچھنے لگا، کوثر کسے کہتے ہیں کس چیز کا نام ہے۔

کل تک لفظ اہتر مسلمانوں کی چڑ بنا ہوا تھا۔ آج لفظ کوثر ادیبوں اور دانشوروں کے لیے مختص۔ کل تک جو زبانیں اہتر اہتر سے مسلمانوں کو چھیڑ رہی تھیں، آج ان پر لفظ کوثر تجسس اور تلاش کے اثر سے تیر رہا تھا۔

ماہرین سخن و ادب لفظ کوثر کے پر تجسس حصار میں پھنس گئے۔ ان سے گلیوں، بازاروں اور محفلوں میں پوچھا جا رہا تھا کوثر کیا ہے۔

استادان سخن و ادب ذرا بتائیے تو سہی کوثر کس چیز کا نام ہے۔ ہر محفل ہر مجمع میں یہی تکرار کہ کوثر کیا ہے۔ ہر خاص و عام کی سوچ اور فکر بس لفظ کوثر کے تابع ہو کے رہ گئی، مگر کوئی معنی، کوئی جواب ندادو۔

—((اللفظ الکثیر))—

سرد جنگ کے ثقافتی محاذ پر پہلی کامیابی یہ گنی جاتی ہے کہ مقابل پروپیگنڈا سے لوگوں کی توجہ ہٹانے کا کوئی ایسا ذریعہ تلاش کیا جائے، کوئی ایسا لفظ یا نعرہ استعمال کیا جائے کہ لوگ خود بخود مقابل پروپیگنڈا کو بھول جائیں۔

اس دور کے ماہرین پبلسٹی اپنی مصنوعات کا نام تجویز کرتے وقت مقابل مصنوعات کے ناموں کا بغور جائزہ لیتے ہیں تاکہ تجارتی منڈی میں مخالف مصنوعات کا مقابلہ یا کاٹ بس اپنے نام سے ہی کر دیا جائے۔ اس لیے کوئی ایسا آسان، عام فہم اور تہذیب و ثقافت یا تاریخی ورثوں سے وابستہ نام رکھا جائے۔ بس ان کی پیداوار (Production) کا نام آسانی سے زبانوں پر تھرکنے لگے۔ لوگ ان کی چیز خریدیں نہ خریدیں، مگر نام ان کا ہی زبان پر آسکے۔ مقابل نام تو بس لوگ بھول بھول جائیں۔

ذرا غور کیجئے لفظ ابتر اور کوثر کے حروف تعداد میں چار چار ہیں، دونوں کے دو دو جزو ہیں ”اب“، ”تر“ اور ”کو“، ”ثر“ وزن اور حجم بھی دونوں کا ایک ہے اور قافیہ اور ردیف بھی ایک ہے۔ سب سے بڑی ادبی نفاست دیکھئے کہ دونوں کے اعراب تقریباً ایک جیسے ہیں۔

پبلسٹی یا پروپیگنڈا کے اصول کے مطابق لفظ کوثر بظاہر تو لفظ ابتر کے مقابلے کا لفظ ہے، مگر سوال یہ ابھرتا ہے کہ لفظ کوثر نے لفظ ابتر کی کاٹ کیسے کی، لفظ کوثر نے لفظ ابتر زبانوں سے صاف کیسے کیا۔ آئیے اس کا بھی جائزہ ہو جائے۔

سرد جنگ میں عموماً وہی لفظ نعرہ بنتا ہے جو پروپیگنڈے کے پہلے اصول یعنی تجسس کو ابھار سکے، پر پورا اترے۔ اگر تجسس نہ ابھر سکا تو نعرے کی تشہیر یا پبلسٹی نہیں ہوگی۔

پروپیگنڈا کا دوسرا اصول یہ ہے کہ تجسس برقرار رکھنا۔ اگر نعرہ معنی خیز رواں، سلیس اور گہرا نہیں تو تجسس برقرار نہیں رہے گا۔

ابتر ایک ایسا لفظ تھا جو عام مستعمل تھا جسے معنی و مفہوم کے لحاظ سے پہلے بھی لوگ جانتے

تھے۔ اس میں سوگواری، ناگواری اور پریشانی ہے، یہ نیچے پن کا اظہار کرتا ہے۔ خود تو معنی میں کٹا ہوا ہے، لیکن جس شخصیت کے ساتھ لگ جائے، وہ بھی کٹی ہوئی تصور کی جاتی ہے۔

یہاں بھی یہ اپنے منفی مطالب و معنی میں استعمال ہوا۔ اس میں ادبی حسن ہے، نہ فصاحت و بلاغت۔ یہ کہنے اور سننے والے دونوں میں مایوسی کا تاثر پیدا کرتا ہے اور یہ انسان کی نفسیاتی فطری کمزوری ہے کہ وہ زیادہ دیر مایوسی کے ساتھ نہیں گزار سکتا، خواہ مایوسی ایک واضح کاف حقیقت بن کر ہی سامنے نہ کھڑی ہو۔

انسان تو فطرتاً امید کا خوگر اور خوش فہمی کا پروردہ ہے۔ خیالاتی سبز باغوں کا متلاشی ہے اس لیے جس جس لفظ یا جس نعرے میں مایوسی اور ناگواری ہو اس کی فطرت تجسس کے فطری جذبے ابھرنے ہی نہیں دیتی اور وقتی اثر ہو بھی جائے تو تسلسل قائم نہیں رہتا۔ اگر تجسس ابھرنے کا تسلسل قائم نہ رہ سکے تو اس لفظ یا نعرے کی سبب سے یا چرچا نہیں ہو پاتا۔

جب تک کوئی لفظ یا نعرہ اصطلاحی اور خفیہ معنی میں لپٹا ہوا نہ ہو، اس وقت تک وہ پرتاثر ہو ہی نہیں سکتا۔ ان خفیہ یا اصطلاحی معنی کی زمین اتنی وسیع اور زرخیز ہو کہ ہر نئے معنی سامنے آنے کے بعد فطری تجسس تقاضا کرے، کہیں چلمن کے پیچھے ابھی اور بھی کچھ ہے۔ اس کو مزید ٹٹولنے اور تلاش کرنے کی ضرورت ہے اور اسی پردے کے پیچھے کچھ ہونے لفظ کوثر میں بھر پور تجسس پیدا کر دیا۔

—((اللہ اکبر))—

ہرزبان پر سوال ابھرا اور اس سوال کے حل نے ایک طوالت اختیار کر لی۔ یوں تجسس ابھرا اور تسلسل قائم ہوا۔ مخالفین نے اس کے معنی تلاش کرتے کرتے اتنی تشہیر اور اشاعت کر دی کہ یہ لفظ کوثر پروپیگنڈا کی تمام منازل طے کر گیا۔

مشرکین غیر ارادی طور پر اپنی ایجاد لفظ ابتر بھول کر پوری سیادت، پوری دانشوری، پوری ادبیت اور سخنوری سے لفظ کوثر کے حصار میں پھنستے چلے گئے۔

تجسس اور تسلسل کے بعد پروپیگنڈا کا تیسرا مرحلہ تشریح اور وضاحت کا ہوتا ہے۔ اس مرحلہ پر وہی لفظ بھر پور وفا کرتا ہے جو نظریاتی تحریکی یا ملکی نصب العین اور تحریک کی بانی شخصیت پر پوری طرح روشنی ڈالتا ہوا پوری طرح وضاحت کرتا ہو۔ پروپیگنڈا کے اس اصول پر پورا اترنے والا نعرہ بانی تحریک اور نصب العین کے لیے نشان بن جاتا ہے۔

لفظ کوثر کے متعلق صاحبان تفسیر نے جو کچھ لکھا ہے، اس کے مطابق کوثر کے معنی خیر کثیر اور فیضانِ نعمت وغیرہ کے ہیں۔ اس خیر کثیر میں موت اور بعد الموت اٹھانے جانے کا عقدہ کھلتا ہے

اور عقیدہ توحید راسخ ہوتا ہے۔ جسے یہ نعمت دینے کا اعلان کیا جا رہا ہے، وہ اللہ کے رسول صلی اللہ علیہ وسلم ہیں اور جس کلام کو ذریعہ بنایا گیا ہے، وہ کلام الہی ہے اور جس کے ذریعہ یہ کلام وحی کیا جا رہا ہے، وہ اللہ کا فرشتہ ہے۔

اس طرح لفظ کوثر میں نصب العین اور شخصیت کا امتزاج ہے۔ خیر کثیر میں اللہ، اس کا دین، اس کا رسول، اس کا کلام، اس کے فرشتے اور عقیدہ آخرت وغیرہ سبھی کچھ پنہاں ہے۔

اس کی تشریح اور وضاحت ہوتی ہے کہ یہ ایک وسیع و عریض²⁸ محوض ہے جنت سے آنے والی نہروں کا منہ یہاں کھلتا ہے۔ آخرت میں رسول اللہ صلی اللہ علیہ وسلم اس حوض کوثر کے ساقی ہوں گے۔ جو لوگ اس دنیا میں سنت نبوی کی اتباع کریں گے، آخرت میں آپ محضور صلی اللہ علیہ وسلم خود اپنے ہاتھوں ان مطیع امتیوں کو پانی پلائیں گے۔

اب ذرا دیکھئے لفظ ابتر یعنی دم کٹنا کتنا ناگوار اور مایوس کن لفظ ہے۔ اس کے مقابلہ میں بے آب و گیاہ صحرائے عرب میں لفظ کوثر کے ساتھ ٹھنڈے اور میٹھے اور نہروں کے ذریعہ وافر پانی کا تصور کتنا فرحت بخش ہے۔

صحرائی تپش اور پانی کی قلت میں پلنے والا انسان تصورات میں سبزہ زاروں، سرسبز و شاداب وادیوں اور نہری ساحلوں پر کھڑے ٹھنڈی ٹھنڈی چھاؤں والے درختوں اور اس پانی سے سیراب ہونے والے انواع و اقسام کے باغات میں پہنچ جاتا ہے۔

اس لیے لفظ کوثر میں خوش فہمی اور تجسس بھی ہے اور امیدوں کا نہ ختم ہونے والا سلسلہ بھی۔ نہروں کا وافر پانی خوش آئینہ مستقبل کے ساتھ ساتھ خوشحالی کے احساسات کو لوریاں دینے لگتا ہے۔

مخالفین جب اس کے معنوی اور لغوی تجسس میں ڈوب کر اصحاب رسول سے کوثر کی تشریح طلب کرتے تو خود بخود عقائد باطلہ مٹتے جاتے اور عقائد اسلام زندہ ہوتے چلے جاتے۔

اور آخر میں حسین و جمیل احساسات پیدا کرنے کے بعد مخالفین پر زور دار کلباڑا زنی کر دی کہ اے ابتر ابتر کہنے والو یا در کھو تم ہی ابتر رہو گے۔ سورہ کوثر کی آخری آیت۔

بے شک تمہارا دشمن ہی دم کٹا ہے۔

کہہ کر تمام مخالفین کو بے نام و نشان کر دیا۔ کیونکہ وہ صاحب خیر کثیر نہیں۔ پھر واقعی آپ کے دشمنوں کی دم کٹ گئی۔ وہ بے نسل ہو گئے۔

آج ابولہب، ابو جہل، عقبہ، شیبہ، ولید کا کوئی نام لیوا نہیں، جبکہ محمد صلی اللہ علیہ وسلم اور ان

کے ماننے والوں پر دنیا کے کونے کونے میں روزانہ لاکھوں کروڑوں افراد درود و سلام بھیج رہے ہیں۔

— ((اللہ اکبر)) —

هَاتُوا بُرْهَانَكُمْ 29

لاؤ تمہارے پاس ہے کوئی دلیل اس جیسی۔

تاریخ دانوں نے لکھا ہے کہ حرم شریف کی دیواروں پر اعلیٰ و ارفع کلام ٹانک دیا جاتا اور جب تک اس کے مقابل کوئی کلام سامنے نہ آ جاتا اس وقت تک وہی کلام معلق رہتا۔ گویا یہ ایک طرح کا چیلنج تھا کہ اگر کوئی اس کا مقابلہ کر سکتا ہے تو کرے۔

اس معاملہ میں ابو جہل کا حکم یا فیصلہ قطعی ہوتا۔ ابو جہل ہی جانچ پڑتال کرتا وہ پہلا کلام مٹاتا اور نیا کلام لکھواتا تھا۔

سورۃ کوثر نازل ہوئی تو مسلمانوں نے اسے کعبہ کی دیواروں پر لکھ دیا۔ بعض روایات کے مطابق حضرت عمر نے اسے کعبہ کی دیواروں پر لکھا اور نیچے هَاتُوا بُرْهَانَكُمْ لکھ دیا، یعنی لے آؤ اگر کوئی دلیل تمہارے پاس ہے تو۔

یہ چیلنج پڑھ کر جو بھی لفظ جوڑنے کی ہمت رکھتا تھا، دو چار لفظ جوڑے اور لیے چلا آ رہا ہے..... کیوں ہے ناں سورہ کوثر کا جواب؟۔

فصحاء قریش مخالف ضرور تھے، مگر ادب شناسی بھی ان پر ختم تھی۔ وہ آرام سے اس نئے کلام کی تردید کر دیتے کہ نہیں یہ کوثر سے لگا نہیں کھاتا۔ اس نئے کلام کی شہرت مکہ سے باہر قبائل عرب تک بھی پہنچ گئی۔ حج کے موقع پر باہر سے آنے والے خطیبوں، نقیبوں، ادیبوں اور شاعروں نے بھی خوب زور آزمائی کی، مگر سورہ کوثر کے حسن و جمال کے سامنے کسی کی ایک نہ چل سکی۔

آخر ابو جہل نے تنگ آ کر اس کے آگے لکھ دیا:

مَا هَذَا قَوْلَ الْبَشَرِ

مفہوم: یہ کسی انسان کا کلام نہیں ہو سکتا۔

وہ لوگ بڑے ظالم تھے۔ دیکھ لیں وہ ابھی قرآن کی حقانیت مان رہا ہے، یہاں سے باہر نکلے گا تو صاف مکر جائے گا۔ کتنے تضاد کا شکار تھے وہ لوگ۔

بہر حال سورۃ کوثر کا یہ چیلنج بھی بہت بڑی تشہیر کا ذریعہ بن گیا۔ اتنی بڑی سچائی پر کئی مرٹے ہونگے۔ حج کے لیے آنے والے جہاں جہاں سے گزرے، جہاں جہاں ٹھہرے، سورۃ کوثر کی

شکل میں اللہ، اس کا رسول، عقیدہ آخرت اور کلام الہی کے سچا ہونے کی بحیثیں چھیڑتے اور چھوڑتے گئے۔

یوں سورہ کوثر نے مخالف پروپیگنڈا اہتر کا کچھ مر نکال کے رکھ دیا اور دور دور تک اشاعتِ اسلام کے مواقع آسان کر دیئے۔

یقیناً سورہ کوثر مخالفین کے منہ پر بہت بڑا آسمانی طمانچہ تھی۔ ہوش کے ناخن لیتے تو پرانی روش چھوڑ کر حصارِ دین میں داخل ہونے کی سعادت پا لیتے یا کم از کم رسولِ عربی اور کارکنان انقلابِ اسلامی کے خلاف گھٹیا حرکت سے باز آ جاتے۔ مگر ہائے ری بد نصیبی! یہ لوگ تو کسی اور ہی قبیل کے انسان تھے۔

فترۃ وحی پر ایک اور اشکلا ان کے ہاتھ آ گیا اور وہ اسے اچھالنے لگے۔

—((الحمد لله))—

اور جب وحی رکی تو (فترۃ وحی)

ابلیس کی مجلس شوریٰ کی ہر پالیسی ناکام ہو رہی تھی۔ دارالندوہ میں بننے والا ہر منصوبہ فیل ہو رہا تھا، لیکن وہ انتہائی سخت تھے انھیں نہ تو شرم محسوس ہو رہی تھی اور نہ ہی جھوٹی تشہیر سے باز آ رہے تھے۔

ان تازہ تازہ ناکامیوں کے ازالہ کے لیے ایک بار پھر حرم شریف میں مجلس آرا تھے۔ جلوس بنائے بھانت بھانت کی بولی بول رہے تھے طرح طرح کی چھوڑ رہے تھے۔ کوئی کہہ رہا تھا۔ فرشتہ ورشتہ کوئی نہیں آتا بس خود ہی فقرے جوڑ کر لے آتے ہیں۔ بس دل سے جوڑے ہوئے فقرے سنا دیئے جاتے ہیں۔

کوئی کہتا ویسے ایک بات ماننی پڑے گی، اگرچہ یہ فقرے دل سے ہی جوڑے ہوتے ہیں۔ ہوتے بڑے مزیدار ہیں۔ ایسا کلام³⁰ اس سے پہلے کبھی نہ سنا۔ اس سے پہلے اس قسم کا کلام کبھی کسی شاعر، مقرر خطیب یا ادیب نے پیش نہیں کیا۔

کوئی اور کھلنڈرا اچھل اچھل پڑتا۔ ہاں ہاں یہ سب کچھ سچ ہے، مگر لگتا ہے محمد صلی اللہ علیہ وسلم کے قبضے میں کوئی جن ہے جو اسے سکھاتا پڑھاتا ہے۔

کوئی کہتا دیکھو بھئی سوچنے کی بات ہے، وہ صرف محمد صلی اللہ علیہ وسلم ہی کو کیوں سکھا پڑھا جاتا ہے؟ کسی اور کو کیوں نہیں۔

کوئی اور لقمہ دیتا۔ معلوم ہوتا ہے کہ اس نے صحرا میں کسی سے سحر سیکھ لیا ہے جن کی مدد سے کلام جوڑ کر سنانے والوں پر سحر پھونک دیتا ہے اور سننے والے اس سحر کی وجہ سے مسحور ہو جاتے ہیں۔

کوئی سمجھداری سے بولتا کہ یا تم بھی بڑی عجیب و غریب فطرت رکھتے ہو۔ کبھی کچھ کہتے ہو اور کبھی کچھ۔ اگر یہ فرض کر بھی لیا جائے کہ محمد سحر جانتے ہیں تو یقیناً وہ جنات کی فوج لے کر تمام مکہ کے وارث و بادشاہ بن بیٹھتے۔ انھوں نے یہ تو کیا نہیں۔ ہاں البتہ تم لوگوں سے دشمنی ضرور مول

لے لی۔ پورے مجمع پر ایسی رود و قدح ناگوار گزرتی اور وہ سارے بلبلا اٹھتے کہ ہاں ہاں تم بھی ضرور محمد صلی اللہ علیہ وسلم کی باتوں میں آگئے ہو۔

اور وہ جواب دیتا نہیں نہیں جلدی نہ کرو۔ میں تو صرف محمد صلی اللہ علیہ وسلم کے کلام اور سخوری کا اعتراف کر رہا ہوں۔ رہی یہ بات کہ یہ کلام خدائی ہے یا نہیں۔ میں ابھی تک اس بات کا فیصلہ نہیں کر پایا۔ اس لیے نہ اس کلام کو جھٹلاتا ہوں اور نہ ہی تصدیق کرتا ہوں۔

انسانی شخصیت میں سچ اور جھوٹ کے درمیان مدہم سا خط کھینچ کر تجسس پیدا کرنا اور تجسس کے تسلسل کو قائم رکھتے ہوئے کوئی فیصلہ کرنے پر مجبور کرنا ہی سرد جنگ میں کامیابی کا پہلا زینہ ہے۔

درج بالا واقعہ اس کی ادنیٰ سی مثال ہے، وگرنہ سیرت حدیث اور تاریخ اسلامی کی کتب بھری پڑی ہیں۔ موضوع کی خواہ مخواہ طوالت کے ڈر سے رقم کرنے سے قاصر و عاجز ہوں۔

بہر کیف حرم میں لوگ باہم اسی قسم کی گفتگو میں الجھ رہے تھے کہ رسول خدا بھی مسجد میں داخل ہوئے۔ کعبے کا طواف کیا اور خلاف معمول ایک کونے میں بیٹھ گئے۔ لوگ منتظر تھے، نئی آیات سنائی جائیں گی۔

کچھ لوگ تو صرف مخالفانہ تنقید کی وجہ سے کلام الہی سننے کا انتظار کرتے اور کچھ لوگ محض اعلیٰ کلام سے دلچسپی اور حلاوت آگینی کی وجہ سے منتظر رہتے۔

نیرنگی فطرت الہی دیکھتے کہ عین اس وقت جب حق و باطل کے درمیان جنگ زوروں پر تھی۔ عین اس وقت وحی کا سلسلہ کچھ وقت کے لیے رک گیا۔ چاہیے تو یہ تھا کہ مخالفین کے نت نئے سوالوں، نت نئے منصوبوں کے جواب میں بلا ناغہ وحی جاری رہتی تاکہ نبی اور اصحاب نبی کی حوصلہ افزائی اور مخالفین کی مسلسل حوصلہ شکنی جاری رہتی۔

اس کو تاریخ میں ”نثرۃ وحی“³¹ کے عنوان سے لکھا گیا ہے۔ اس کی مدت میں اختلاف ہے۔ کسی نے پندرہ، کسی نے بیس، کسی نے پچیس اور کسی نے چالیس دن لکھا ہے۔ یہ عرصہ جتنا بھی تھا حضور صلی اللہ علیہ وسلم کے لیے بڑا مشکل اور تکٹھن تھا۔

—((اللہ اکبر))—

ادھر مشرکین نے جب دیکھا کہ محمد صلی اللہ علیہ وسلم حرم میں آتے ہیں اور خلاف معمول نبی وحی سنائے بغیر چلے جاتے ہیں تو ان کے ذہن پھٹ پڑے، منہ کھل گئے، زبانیں کتر کتر کرنے لگیں۔

کوئی کہتا چلوا چھا ہوا ان کے رب نے انھیں چھوڑ دیا، (نعوذ باللہ) کسی نے منہ کھولا۔ ابھی جوش میں ابلے تھے، اب ٹھنڈے ہو گئے۔ کسی کی زبان تھرکی۔ یہ تو آسیب زدگی میں بولتے تھے، آسیب اتر گیا تو ہوش آگئی۔ (نعوذ باللہ) کوئی کہنے لگا یہ بھی کوئی چلنے والی بات تھی۔ چند فقرے جوڑے تھے، سنا بیٹھے۔ اب اور کچھ ہو تو سنائیں۔ (نعوذ باللہ) کسی نے یوں زبان کھولی۔ جناب کو ہیرو بننے کا شوق تھا سر کی پڑی تو شوق اتر گیا۔ (نعوذ باللہ)

الغرض جتنے منہ اتنی باتیں۔ ایک حلقہ ذہن اور ہزار زبانیں۔ پھر کوئی ایک بات نہ تھی جس کے منہ میں جو آتا، کہہ دیتا پھر تو وہ اپنے آپ میں نہ رہے، بیچ حرکات اور ذاتیات پر اتر آئے۔ جہاں کہیں کوئی اہل ایمان ملتا ہاتھ دھو کر پیچھے پڑ جاتے۔ مطعون کرتے کہ محمد صلی اللہ علیہ وسلم³² کے رب نے انھیں چھوڑ دیا۔ ان کا رب ان سے ناراض ہو گیا۔ (نعوذ باللہ)

ادھر حضور کے سکے چچا اور پڑوسی³³ کا خاندان عیدیں منا رہا تھا۔ یہ خبر سنتے ہی ان کی خوشیاں دو چند بلکہ چار چند ہو گئیں۔ اُم جمیلہ آپ کی سگی چچی پھولے نہیں سار ہی تھیں۔ کا جل اور دنداسہ سک کر کے مٹک مٹک رہی تھی۔ ادھر گئی، ادھر آئی۔ ادھر آئی ادھر گئی دوڑے پھرتی تھی کہ اری! کچھ سنا۔ نی! کچھ سنا۔ اری یہ کچھ ہو گیا تمہیں پتا تک نہیں۔

ایک دن حضور گھر سے نکل رہے تھے۔ اسی ادھیڑ بن میں کہ شاید میرے رب نے مجھے مخالفین کے رحم و کرم پر چھوڑ دیا ہے۔ اتنے میں اس بی جمالو سے نکلراؤ ہو گیا۔ وہ ہے جمالو واہ واہ جمالو کراٹھی۔ اری دیکھو تو سہی ہمارے بھتیجے کا کیا حال ہو گیا پھر اندر کا ہتھو کا باہر پھینکتے ہوئے مخاطب ہوئی۔

ایسے لگتا ہے جیسے تمہارے شیطان نے تمہیں چھوڑ دیا ہے۔ (نعوذ باللہ)
رحمت اللعالمین کے تحمل اور برداشت پر قربان جائیں۔ آپ گئی ان سنی کر کے آگے بڑھ گئے تو یہ چند انہیں خوب قہقہے مار مار رہتی رہیں۔

حضور کو ان مخالفتوں پر کوئی پروا نہ تھی، افسوس تو صرف وحی کے رک جانے کا تھا۔ مخالفتوں سے بھرے اس ہجوم میں اگر بھروسا تھا تو صرف خدا پر تھا۔ آپ اللہ کے لیے تو قریش مکہ کیا پوری دنیا سے نکلرا جانے کی ہمت رکھتے تھے۔

اب جب کئی دنوں سے کوئی پیغام نہ آیا تو دل میں طرح طرح کے اندیشوں نے جنم لینا شروع کر دیا۔ مبادا کوئی ایسی لغزش سرزد تو نہیں ہوگی جو خدا کی ذات ناراض ہوگئی۔ آپ سوچ سوچ کر گھبرا³⁴ جاتے کہ جس کی خاطر دشمنیاں مول لیں (نعوذ باللہ) اس نے مخالفتوں کے نرغے

میں تنہا چھوڑ دیا۔

لیکن حقیقت وہم و گمان سے مختلف تھی۔ اس میں بھی اللہ کی حکمتیں پوشیدہ تھیں۔ وحی الہی بھی اللہ کے ذاتی جلوؤں کے قریب کی چیز ہے اور انسان کے لیے ماوراء الفطرت چیز ہے۔

جس طرح موسیٰ علیہ السلام کی قوم کو طور پر خدائی جلوے کی ایک جھلک کی تاب نہ لا سکی۔ ممکن ہے اسی طرح کی بشری کمزوریاں آپؐ میں بھی موجود ہوں۔

(نعوذ باللہ..... خاکم بدہن خاکم بدہن یہاں یہ گمان نہ کیا جائے کہ حضور کو بحیثیت انسان بنو اسرائیل کے برابر لانے کی کوشش کی گئی ہے یہ تو ایک مثالیہ انداز یا جملہ ہے، وگرنہ آپؐ کی ذات تو خدا کی عظمت کے بعد عظمت والا مقام رکھتی ہے۔)

لگاتار وحی کے بوجھ سے ممکن تھا حضورؐ کے اعصاب پر منفی اثرات رونما ہوتے یا جسم اور شخصیت میں کچھ کمزوریاں وقوع پذیر ہونے لگتیں۔ اس لیے اللہ تعالیٰ نے سکون اور آرام دینے کی حکمت سے وحی کا سلسلہ چند دنوں کے لیے بند کر دیا۔

شاید مندرجہ بالا جملوں سے کچھ حضرات شکوک و شبہات کا شکار ہو جائیں کیونکہ ہمارے موجودہ پاکستانی نظام تعلیم کے پروردہ نوجوان اسلام کے معاملہ میں کم علمی اور کم فہمی کا شکار ہیں۔ اس شک کو دبانے کی غرض سے چند روایات کا مفہوم لکھنے کی جسارت کروں گا۔ ان روایات سے خود بخود ثابت ہو جائے گا کہ وحی کا کتنا بوجھ حضورؐ پر پڑتا تھا۔

حضرت زید بن ثابت³⁵ سے مروی ہے کہ ”ایک دفعہ آپؐ پر وحی اس حالت میں نازل ہوئی کہ حضورؐ کا بازو حضرت زیدؓ کے زانوں پر تھا۔ حضرت زیدؓ فرماتے ہیں کہ جب وحی نازل ہوئی تو میرے زانوں پر اتنا بوجھ پڑا کہ معلوم ہوتا تھا جیسے میرا زانوں ٹوٹ جائے گا۔“

حضرت عائشہ صدیقہ³⁶ فرماتی ہیں ”اگر سخت سردی میں بھی آپؐ پر وحی نازل ہوتی تو آپؐ کی پیشانی سے پسینہ ٹپکنے لگتا۔“

ایک اور روایت حضرت عائشہ صدیقہ³⁷ سے منقول ہے کہ جب کبھی ”اونٹنی پر سواری کی حالت میں وحی نازل ہوتی تو اتنا بوجھ پڑتا کہ اونٹنی بوجھ کی وجہ سے اپنا سینہ زمین پر ٹیک کر بیٹھ جاتی اور اس وقت تک نہ اٹھ سکتی جب تک وحی کا سلسلہ ختم نہ ہو جاتا۔“

ان چند روایتوں سے اندازہ لگایا جاسکتا ہے کہ وحی کیوں روکی گئی۔

—((الطہ اکھیر))—

مگر مشرکین نے اسے بھی خوب اچھالا۔ مخالفانہ ہتھیار کے طور پر استعمال کیا۔ پورے

صحرائے عرب میں خوب پروپیگنڈا کیا۔ تفصیلات پیچھے درج ہو چکیں۔ آئیے ذرا نفس موضوع کی طرف.....

حسب معمول دارالندوہ کا اجلاس جاری تھا، شیطان کی شوری بیٹھی تھی۔ محمد صلی اللہ علیہ وسلم کی طرف سے پیش کیا جانے والا کلام، ان کی شخصیت، ان کی دعوت اور فترۃ وحی یعنی وحی کا رکنا موضوع بحث تھا۔

آپ گھر سے کعبہ کی طرف جا رہے تھے۔ آج آپ کے چہرے پر مسرت اور خوشی کے اثرات محسوس کیے جاسکتے تھے۔ حرم میں داخل ہوتے ہوئے دیکھ کر لوگوں نے خاموشی اختیار کر لی۔ یہ آپ کی شخصیت کا اعجاز تھا۔

پھر چند بد قسمت آوازے کسنے لگے اور چند ایک نے نفرت سے منہ دوسری طرف پھیر لیا، کچھ وقار و رعب سے بھری شخصیت دیکھ کر بس دیکھتے ہی رہ گئے، کچھ آپ کے دیکھنے والے چہرے پر نظر پڑتے ہی سمجھ گئے اور ان سمجھنے والوں کے چہرے بھی طمانیت سے چمک اٹھے۔ آپ نے سب سے پہلے حرم کعبہ کا طواف کیا اور پھر مجمع کے سامنے آ کھڑے ہوئے۔ لوگوں پر عمومی نظر ڈالنے کے بعد نئے نازل شدہ کلام کی تلاوت شروع کر دی:

وَالضُّحٰی ۝ وَاللَّیْلِ اِذَا سَجٰی ۝ آیت 1-2

مفہوم: قسم ہے دن (روز روشن) کی اور رات کی جب وہ سکون کے ساتھ طاری ہو جائے۔ سبحان اللہ..... قرآن کا اسلوب ہی ایسا ہے۔ مخالفین کے پروپیگنڈا پر کس خوبصورت اور مدلل انداز میں ضرب کاری لگ رہی ہے۔ ان سے کہا جا رہا ہے کہ اے مخالفت کرنے والو۔ دن کے بعد رات کا آ جانا اس وجہ سے تو نہیں کہ دن کو خدا اپنے بندوں سے خوش ہوتا ہے اور رات کو ناراض ہو جاتا ہے۔ قسم ہے دن اور رات کی، یہ تو صرف کسی حکمت کے تحت پیدا کیے گئے ہیں اور پھر رات کا سکون سے طاری ہو جانا بھی واضح اشارہ ہے، انسانی اعصابی کمزوریوں کی طرف۔ اگر صرف دن ہی ہوتا تو شاید بے سکونی کے ہاتھوں انسان مر جاتا۔ رات تو اللہ نے تاریکی کے ساتھ صرف اس لیے طاری کی ہے کہ انسان آرام کرنے کے بعد تازہ دم ہو جائے۔

اسی طرح کبھی کبھی وحی کا رک جانا بھی مصلحت کا تقاضا ہے۔ تم نے کیسے فرض کر لیا کہ محمد صلی اللہ علیہ وسلم کے رب نے اسے چھوڑ دیا ہے۔

کیسا مدلل اور فصیح و بلیغ استدلال ہے۔ اتنے دنوں کے بعد ان آیات کو جب نبی ﷺ نے

تلاوت کیا ہوگا تو لوگ جھوم جھوم اٹھے ہوں گے۔ اس کی فصاحت و بلاغت پر مرچلے ہوں گے۔ سنانے والے اور سننے والے خوب سمجھ رہے تھے کہ مخاطب کون ہے، خطیب کون ہے اور کلام کس کا ہے۔ ایک بار تو حاضرین و ناظرین سب سن ہو گئے ہوں گے۔ وہ واضحی و اللیل کے روم میں پھنس گئے ہوں گے۔

مَا وَدَّعَكَ رَبُّكَ وَمَا قَلَىٰ ۝ آیت-3

مفہوم: ”اے نبی تمہارے رب نے ہرگز نہیں چھوڑا اور نہ وہ ناراض ہوا۔“
 مشرکین نے مسلمانوں کی ناک میں دم کر رکھا تھا کہ محمد صلی اللہ علیہ وسلم کے رب نے اسے چھوڑ دیا ہے۔ اس کے علاوہ حضور خود بھی سوچتے تھے کہ شاید مجھ سے کوئی غلطی ہو گئی ہے جو وحی رک گئی۔

اس میں تمام مخالفتوں کا جواب بھی ہے اور آپ کے درد کا درماں بھی۔ اس میں توحید کا وہ درس بھی ہے جسے مشرکین ماننے کے لیے تیار ہی نہ تھے۔ دیکھئے تمہارا رب یا تمہارے رب کہہ کر معبودانِ باطلہ کی نفی اور تذلیل کی جا رہی ہے۔ سننے والے سنخورتھے۔ ان اشاروں کو خوب سمجھ رہے تھے۔

وَلِلْآخِرَةِ خَيْرٌ لَّكَ مِنَ الْأُولَىٰ ۝ آیت-4

مفہوم: ”یقیناً تمہارے لیے بعد کا دور پہلے دور سے بہتر ہوگا۔“
 یہ وہ زمانہ تھا جب اسلامی تحریک بال و پر بھی نہیں نکال پائی تھی۔ مٹھی بھر جاٹا رہی پیدا ہوئے تھے اور ان کے خلاف ایک طوفان بدتمیزی برپا تھا۔ ان کا جینا حرام کر دیا گیا تھا۔ بانی انقلاب سمیت تمام کارکن طرح طرح کی اذیتوں کا شکار تھے۔ ہزار قسم کی مشکلات سے دوچار تھے۔ یہ خوشخبری تمام کارکنوں کے لیے ایک سبز باغ تھا جسے زندہ حقیقت میں تبدیل ہو جانا تھا۔ اس وقت تو کوئی ذی شعور سوچ بھی نہیں سکتا تھا کہ یہ چند صاحبان آئینہ چند سالوں میں پورے عرب پر غالب آجائیں گے۔

یہ خدا کا ان سے وعدہ تھا جو چند سال بعد پورا ہو گیا اور واقعی ہی بعد کا دور پہلے دور سے بہت بہتر نکلا، مگر مخالفین کو اسی بات کا یقین نہیں آیا جسے خدا نے پورا کر دیا اور آخرت میں مسلمانوں کو کامیاب قرار دے کر پورا کر دے گا۔

وَلَسَوْفَ يُعْطِيكَ رَبُّكَ فَتَرْضَىٰ ۝ آیت-5

مفہوم: ”عنقریب تمہارا رب تمہیں اتنا دے گا کہ تم خوش ہو جاؤ گے۔“

اگرچہ ابھی کچھ دیر ہے، کوشش جاری رکھو، ہمت نہ ہارو۔ خدا نے ہر کام کا ایک وقت مقرر کر رکھا ہے۔ اپنے مقررہ وقت پر ہر کام ہو جاتا ہے۔ مقررہ وقت پر ہونے سے اسے کوئی نہیں روک سکتا۔

یعنی خدا تمام مخالفوں کو دیکھ رہا ہے وہ خود ان سے نمٹ لے گا۔ تمہارے غموں اور مشکلات کو بھی وہ دیکھ رہا ہے اس کے صلے میں وہ اتنا دے گا جس کا آج کوئی تصور بھی نہیں کر سکتا۔ مخالفین جو کرتے ہیں، کرنے دو۔ تم اپنا کام جاری رکھو۔

پھر یہ وعدہ یوں پورا ہوا کہ تھوڑے عرصے بعد اسلامی تحریک عرب کے طول و عرض میں پھیل گئی۔ قبائلی عصیتیں دم توڑ گئیں۔ ساڑھے بارہ لاکھ مربع میل پر محیط رقبہ اسلامی قلمرو میں آ گیا۔ اسلام کی سرحدیں جنوب کے ساحلوں سے لے کر شمال میں روم کی شامی اور ایران کی عراقی سرحدوں تک پھیل گئیں۔ مشرق میں بحر احمر اور مغرب میں خلیج فارس تک کے علاقے اسلامی سرحدوں نے اپنے اندر سمیٹ لیے۔ اسلامی سلطنت کا یہ نقشہ تو حضورؐ نے خود اپنے ہاتھوں 23 سال کے مختصر عرصہ میں متشکل کر دیا۔

بعد ازاں خلفائے راشدین نے اس نقشے کو یورپ، ایشیا اور افریقہ کے جنگلوں تک پھیلا دیا۔ پھر ان سے جو طاقت نکرائی پاش پاش ہو گئی۔

یہ سب کچھ تو اللہ نے اپنے رسول اور ان کے ماننے والوں کو ان کی زندگیوں میں دے دیا اور آخرت میں جو کچھ وہ دینے والا ہے، اس کا تصور بھی نہیں کیا جاسکتا۔

یہ سورہ والضحیٰ کی پہلی چند آیات ہیں جو پیش کی گئیں۔ انہیں عنوان سے پھر رشتہ جوڑتے ہیں۔

— ((الطہ اکبیر)) —

پہلی اور پروپیگنڈا کے اصول و ضوابط سے موازنہ کریں تو لامحالہ اس عرصہ میں اسلامی تحریک پر بڑے اثرات مرتب ہوئے ہوں گے۔ فترۃ وحی کے زمانہ میں اسلامی تحریک وقتی طور پر ہی سہی، ایک دفعہ سرد خانے میں جا پڑی تھی۔ بانی تحریک اور ان کے کارکنان کے خلاف انواہوں سے مایوسی پھیلانے کا یہ بہترین موقع تھا۔ مشرکین نے اس سے پورا پورا فائدہ اٹھایا۔ واقعی انہوں نے بہترین نتائج پیدا کر لیے تھے۔

رسول خدا خود بھی پریشان تھے کہ شاید ان کے رب نے انہیں چھوڑ دیا ہے۔ باقی کارکنوں کا اندازہ لگائیے، ان پر کیا گزر رہی ہوگی..... کس قسم کے اوہام اور مایوسیوں نے لپیٹ لیا ہوگا۔

اب تحریک کے لیے سوومند یہی تھا کہ تمام افواہوں اور مایوسیوں کی دھول بٹھادی جائے۔ اللہ تعالیٰ نے صبح و شام کی قسمیں کھا کر فترۃ وحی کی حکمت واضح کر دی اور پھر ڈٹے رہنے والوں کی کامیابی کی بشارت دے دی کہ کل ان کا ہی ہوگا اور وہی کل کو جنم دینے والے ہوں گے۔ مستقبل ان کی دہلیز سے جنم لے گا اور وہی مستقبل کی راہیں متعین کرنے والے ہوں گے۔

یہ سب کچھ سن کر مخالفین کے دل پر کیا گزر رہی تھیں۔ حامیان حق کے دل مسرت اور شادمانی کے کس سمندر میں غوطہ زن ہوں گے۔ کتنے سننے والوں کا مستقبل تاریک ہو چکا ہوگا اور کتنے نئے عزم، نئے حوصلے کے ساتھ اپنے حسین و جمیل مستقبل سے وابستہ ہو چکے ہوں گے۔ یہ آیات جو پیش کر رہے تھے اور جو سن رہے تھے، سبھی خوب سمجھ رہے تھے۔

بلاشبہ یہ وعدہ کہ عنقریب تمہارا رب اتنا دے گا کہ تم خوش ہو جاؤ گے، حرف بہ حرف پورا ہو گیا۔ بلاشبہ خدا کے کاموں میں دیر ہے، اندھیر نہیں۔

حضور صلی اللہ علیہ وسلم کی اپنی زندگی میں اسلام جنوب کے ساحلوں سے لے کر شمال میں روم و ایران کی شامی اور عراقی سرحدوں تک پھیل گیا۔ ادھر مشرق میں خلیج فارس اور مغرب میں بحر احمر تک کے علاقے اسلامی قلمرو میں آ گئے۔

ریگزار عرب نے اس سے بڑا تغیر (Revolution) اس سے پہلے کبھی نہیں دیکھا تھا۔ یہ انسانی تاریخ کا پہلا موقع تھا کہ ساڑھے بارہ لاکھ مربع میل پر بسنے والے ایک تہذیب ایک مذہب ایک عقیدے میں پرو دیئے گئے۔ شاید اس سے قبل اتنے وسیع پیمانے پر کسی کلمے یا نعرے کی اتنی بڑی مخالفت بھی نہیں ملتی۔

23 سال کے مختصر عرصہ میں لا الہ الا اللہ محمد رسول اللہ کے حلاوت آنگلیں نعرے نے اتنا عظیم انقلاب برپا کر دیا کہ اس کے ماننے والوں کے دل ناقابل تسخیر قلعے بن گئے۔ ان کے ایمان اور حوصلے بے جوڑ حصار آہن ثابت ہونے لگے اور پھر ان سے جو بھی طاقت ٹکرائی، پاش پاش ہو گئی۔ حضور صلی اللہ علیہ وسلم کے بعد ایشیا یورپ افریقہ برصغیر جزیرہ سسلی اور اٹلی تک کی تہذیبیں اس سیلاب عظیم کے معمولی تھپیڑوں کی تاب نہ لاسکیں۔ اس تحریک کے حسین و دلفریب اثرات نے قیامت تک آنے والی نسل انسانی کو اپنے اثرات میں لپیٹ لیا۔

یہ تو تھا وہ وعدہ جو عنقریب یعنی اسی دنیا میں بہت کچھ دینے کا تھا اور شمع رسالت مآب ﷺ کے پروانوں کو جو کچھ آخرت میں ملنے والا ہے۔ اس کا تصور کرنا بھی انسانی سوچ اور فکر سے بالا ہے۔

یقیناً اس نوید کی سچائی اور حقانیت نے حضور صلی اللہ علیہ وسلم کے رگ و پے میں حلاوت گھول دی ہوگی۔ یقیناً سننے والے بس سنتے ہی رہ گئے ہوں گے۔

بعد ازاں وہ آیات تلاوت ہوئیں جن کا انداز اور اسلوب و زبان کے لحاظ سے تو وہی تھیں، مگر مفہیم کا رخ بدل گیا۔ اس نئے انداز پر اعتراض ہونے لگے۔ آپ نے ان کو جواب فرمایا۔ اس مکالمے کو ہم نئے عنوان سے عرض کرتے ہیں:

— ((الحمد لله)) —

ایک اور اشقلا ہاتھ آ گیا

آپ اگلی آیات تلاوت فرما رہے تھے، سامعین سن رہے تھے۔ کچھ تسکین دل کے لیے اور کچھ نئی حجت نکالنے کی غرض سے۔ پھر وہ آیات تلاوت فرمائیں جن سے معمولی کی تنقید سامنے آئی، مگر اس سے اگلی آیات میں تنقید کا مدلل جواب دے دیا گیا۔ آئیے ذرا موضوع کی طرف۔

أَلَمْ يَجِدْكَ يَتِيمًا فَآوَى ۝

مفہوم: ”ہم نے تم کو یتیم پایا تو اپنی حفاظت میں لے لیا۔“

وَوَجَدَكَ ضَالًّا فَهَدَىٰ ۝

مفہوم: ”بے راہ پایا تو ہدایت کی راہ پر لگا دیا“

وَوَجَدَكَ عَائِلًا فَأَغْنَىٰ ۝

مفہوم: ”مفلس پایا تو مالدار بنا دیا“

میدان جنگ میں وہی فوج کامیاب و کامران ٹھہرتی ہے جو مشکل ترین حالات میں بھی اگلے مورچوں پر ڈٹی رہے۔ جس آرمی کی تربیت میں قوت برداشت انتہائی حد تک ترقی (Promote) نہیں کر جاتی، وہ بہت جلد یا تو ہمت ہار جاتی ہے یا صبر و برداشت کا مادہ کم ہونے کی وجہ سے بہت جلد مشتعل ہو کر اپنی پوزیشن واضح کر دیتی ہے۔ ایسی حالت میں اس کا آگے بڑھتا ہوا ہر قدم اکثر اوقات کسی حکمت عملی سے پیچھے اٹھنے والے قدم سے زیادہ خطرناک ثابت ہوتا ہے۔ چونکہ ماہر مد مقابل نہ صرف ایسے مواقع پیدا کر لیتا ہے، بلکہ اگر کبھی خود بخود اس طرح کے مواقع پیدا ہو جائیں تو بہترین نتائج برآمد کر لیتا ہے۔

بالکل یہی حال سرد جنگ میں لفظوں اور جملوں کی پہلی صف (فرسٹ لائن) سے لیا جاتا

ہے۔

کافی دنوں کے بعد وحی نازل ہوئی تھی، سو آج بڑے بڑے ادیب، بڑے بڑے سخنور،

بڑے بڑے لفظوں کے پارکھ اور ماہر تازہ ترین آیات سن رہے تھے۔

ان کا وتیرہ تھا کہ تلاوت شروع ہوتے ہی شور³⁸ مچانا شروع کر دیتے، آج خلاف معمول انہماک سے سن رہے تھے کہ کوئی تنقید یا معقیع ہاتھ آ جائے۔ حجت کیلئے کوئی موقع ملے تو شور مچائیں۔

اور سورۃ کا یہ انداز کہ تم ایسے تھے، ہم نے تمہیں ایسا بنا دیا۔ اس بات کی تصدیق کر رہا تھا کہ واقعی کوئی اور ہی مخاطب ہے۔ یہ اسلوب، یہ انداز بھی تو ایک حجت ہی تھا۔ ان کی ایسی افواہوں کا جواب تھا جن میں وہ کہتے تھے کہ محمدؐ اپنی طرف سے جملے بنا لیتے ہیں۔ جتنے گھڑے تھے ختم ہو گئے فرشتہ ورشتہ کوئی نہیں آتا وغیرہ۔

جب یہ آیات گونجیں کہ تم یتیم تھے تمہیں پالنا۔ تم راہ سے تھے، تم کو راہ دکھلائی۔ تم غریب تھے، تو تمہیں مال دیا۔ اس میں ایک طرح کا احسان جتلا یا جارہا تھا اور یہی اشتلا ان کے ہاتھ لگا تو کوئی بے صبر برداشت کھو بیٹھا۔ دونوں ہاتھ ہلا کر پورے زور سے چیخنے لگا۔

اے محمدؐ کتنا کم ظرف ہے تیرا خدا جو اپنے احسان جتلا رہا ہے۔ بلند ظرف محسنوں کا یہ شیوہ نہیں کہ کسی سے خوش ہو کر کسی کی مدد کریں، کسی پر احسان کریں یا کسی کو انعام دیں تو بعد میں جتلاتے پھریں۔ (نعوذ باللہ)

اعتراض بڑا جچا تلا اور موقع کے عین مطابق تھا۔ لوگ کچھ زیادہ ہی بذلہ سنج تھے۔ سننے والوں کی رگ مخالفت پھڑک اٹھی۔ چاروں طرف سے قہقہوں کی داد ملنے لگی۔ پھٹی ہوئی زبانیں شور و غل مچانے لگیں۔

ہاں بتاؤ ابوالقاسم³⁹ ہاں ہاں بتاؤ ابو عبد اللہ⁴⁰ ہے ناں تمہارا خدا اتنا ہی کم ظرف۔ (نعوذ باللہ) مخالفوں کے ہاتھ تو ہین رسالت کا نیا اشتلا آ گیا۔ وہ اس سے پورا پورا فائدہ اٹھانا چاہتے تھے۔

چند ایک نے اعتراض جمانے والے بانگے پلے کو کندھوں پر اٹھالیا اور گھوم گھوم کر کورس کی شکل میں نعرہ لگانے لگے۔ ہاں جواب دو ابن عبد اللہ! ہاں ہاں بتاؤ ابوالقاسم!“ وہاں پر موجود مسلمان یا در پردہ مسلمانوں کی حمایت کرنے والے بڑی بے چینی سے آپ کے نئے ارشاد، نئے جواب اور نئی آیات کا انتظار کر رہے تھے۔

رسول خدا بڑی خاموشی اور بلند ظرفی سے اعتراض سنتے رہے۔ مخالفین کی حرکات خوش دلی سے دیکھتے رہے۔ جواب دینے سے پہلے حرم کی طرف منہ کیا اور اپنے رب کے حضور سجدے میں گر گئے۔ اس عمل پر تمام مجمع خاموش ہو گیا۔ ایسا سنجیدہ سکوت طاری ہوا جیسے چھوؤ تو کسی میں جان

نہیں۔ جیسے پورے مجمع کو کسی سانپ نے سونگھ لیا ہے..... بس خاموشی اور معنی خیز حیرانی سے اس سجدے والے عمل کی طرف دیکھے جا رہے تھے۔

لفظوں کی سرد جنگ میں یہ بہت بڑا نفسیاتی حملہ ہے۔ مخالفین کو اپنی حالیہ کامیابی مخدوش نظر آنے لگی۔ اچانک یہ سجدہ کیسا سجدہ ہے؟ کہیں یہ سجدہ شکر تو نہیں؟ اگر یہ سجدہ شکر ہے تو کیا محمد صلی اللہ علیہ وسلم کے پاس ہمارے اعتراض کا جواب موجود ہے۔ کیا ہمارا اعتراض اتنا ہی بے وزن تھا؟ اس کا جواب موجود ہے تو وہ کیا ہو سکتا ہے۔ اسی قسم کے کتنے خیال و سو سے اور اندیشے تھے جو مبہوت ذہنوں کے گرد اپنا حصار بناتے چلے گئے۔ ذہن شش و پنج کے تلاطم میں غوطے کھانے لگے۔

خیالات منتشر کر کے کسی ایک نقطے پر مرکوز کر دینا سرد جنگ میں بہت بڑی کامیابی سے عبارت ہے۔

—((اللہ اکبر))—

جس طرح باقاعدہ جنگ میں دشمن کا مواصلاتی (Communication) نظام درہم کرنے کیلئے کوئی کامیاب آپریشن کر لیا جائے تو مخالف فوجی گروپوں کو منتشر کر کے آسانی سے شکست و ریخت سے دوچار کیا جاسکتا ہے کیونکہ ہائیر ہیڈ کو ارٹرز دماغ ہوتے ہیں اور چھوٹے گروپ جسم، جسم اور دماغ کے مربوط عمل کے بغیر کامیابی ممکن نہیں۔ باقاعدہ جنگ میں یہ کارروائی قدرے طویل ہوتی ہے۔ جبکہ لفظی ثقافتی سرد جنگ میں بعض اوقات اس قسم کی تدبیر کیلئے چند لمحوں سے زیادہ وقت میسر نہیں آتا۔

آج بظاہر مخالفین فتح کے آخری زینے پر تھے۔ اس ہلڑ بازی کو وہ بڑے عم خود بہت بڑا کارنامہ خیال کر رہے تھے۔ مد مقابل کی بھلائی اسی میں نظر آ رہی تھی کہ وہ گھٹنے ٹیک دے یا خاموشی سے ہار مان کر نکل جائے۔

مگر رسول اللہ کے یہ شایان شان نہیں تھا۔ آپ نے بھاگنے کی بجائے اچانک سجدہ شکر ادا کر کے مخالفین کو حیران و پریشان کر دیا۔ ان کے خیالات کو منتشر کر دیا۔ ان کے دماغ سے جسم کا رابطہ کاٹ دیا۔ وہ شور و غوغا کرتے کرتے اچانک ساکت و جامد ہو گئے۔ ان کا اصل مقاصد سے مواصلاتی رابطہ ٹوٹ گیا۔

اس ایک سجدے نے وہ کام کیا کہ بس زبان و بیان و وضاحت سے عاری ہے۔ اپنے رب

کے حضور مشکرانہ انداز سے جھکننا اس بات کا اعلان تھا کہ اے عقل کے اندھو ہر چیز کی باگ ڈور میرے اللہ کے ہاتھ میں ہے۔ تم اس کی آیات کیا جھٹلاؤ گے جو اپنی ہی باتوں کے حصار میں پھنس پھنس جاتے ہو۔ یہ سجدہ شکر ایک اعلان بھی تھا کہ وہی علیم وخبیر ہے۔ اسے تمہاری ان حرکتوں کا پہلے سے علم تھا جو اس نے اگلی آیات میں وضاحت فرمادی۔ یہ سجدہ ایک دعوت بھی تھا کہ وہی اللہ رکوع و سجود کے لائق ہے۔ عبادت اور اطاعت کا حق اسی کے لیے ہے۔ یہ زندگی اور اس کی خوشیاں جو فترۃ وحی کے بعد آج مومنین کو حاصل ہیں، وہ اسی کی عطا ہیں۔ اس کے قبضہ قدرت سے کچھ بعید نہیں اور میرا مشکرانہ جھکننا اسی حقیقت اور قیوم کے لیے ہے۔ سجدے کا اصل مقصد تو یہی تھا، مگر نفسیاتی اعتبار سے اس سجدے نے مشرکین کو جو اس باختہ کر دیا۔

مشرکین کی منتشر خیال دماغی زمین کی نئی پلاٹ بندی ہونے لگی۔ حضور مسکراہٹیں بکھیرتے ہوئے روبہ استدلال ہوئے۔ فرمایا:

”خدا کا شکر ہے کہ تمہارا یہ اعتراض میری صداقت پر گواہ ہے کہ قرآن اللہ ہی کی طرف سے نازل ہوتا ہے۔ میں تو یہ سوچ بھی نہیں سکتا تھا کہ تم اس قسم کا اعتراض کرو گے، مگر اللہ تعالیٰ ان سب باتوں کو خوب جاننے والا ہے۔“ اس لئے اس نے اگلی آیات میں اس اعتراض کا جواب رکھ دیا۔

مہبوت زبانیں درا ہوئیں۔ ہاں بتاؤ تو سہی کیسا ہے وہ جو اب جو آپ کے رب نے پہلے بیان کر دیا ہے۔ پھر آپ نے فاتحانہ انداز میں سورہ والضحیٰ کا یہ حصہ تلاوت فرمایا۔

فَأَمَّا الْيَتِيمَ فَلَا تَقْهَرْهُ

مفہوم: ”اے نبی یتیم کو مت دھتکارو“

وَأَمَّا السَّائِلَ فَلَا تَنْهَرْهُ

مفہوم: ”اور سائل کو مت جھڑکو“

وَأَمَّا بِنِعْمَةِ رَبِّكَ فَحَدِّثْ

مفہوم: اور اپنے رب کی نعمتوں کا ذکر کرو۔

لوگ سخن شناس تھے۔ مطلب بھی واضح تھا کہ اللہ نے سورۃ کے شروع میں اپنے احسانات نہیں جتلائے، بلکہ یتیمی اور مفلسی کی یاد دلانے کا مقصد صرف یہ تھا کہ آپ بھی یتیموں، مسکینوں اور سائلوں کے ساتھ اچھا سلوک کریں۔ یتیمی اور مسکینی کو وہ خوب جانتے ہیں جس طرح آپ

کو اللہ نے محفوظ و مامون رکھا اور نبوت جیسی نعمتوں سے سرفراز کیا۔ وہ اپنے رب کی ان نعمتوں کا شکر کے ساتھ ذکر کرتے رہیں اور یہ صرف اسی طرح ہے کہ آپ بھی یتیموں مفلسوں ناداروں اور سانلوں سے رحمت کا معاملہ کریں۔

مخالفین یہ جواب سنتے ہی نیویں ⁴¹ اٹھو کر کھسک گئے۔ سچ ہے برائی جتنی ظالم ہوگی، سچائی کی جڑیں اتنی ہی گہری ہونگی۔ سچائی اتنی تیزی سے پھیلتی ہے، جتنی شدت سے اس کی مخالفت ہوتی ہے۔

اس واقعہ نے بھی لوگوں پر مشرکین کی کم عقلی، جھوٹ اور دروغ گوئی اور حضور کی سچائی اور حقانیت کا راز کھول دیا اور کئی ایک سب کچھ چھوڑ چھاڑ کر حلقہ اسلام میں داخل ہونے کی سعادت پا گئے۔

اللہ ان کے درجات اور بلند کرے (آمین)

—(((الحمد لله)))—

مسلمانوں کی تنظیم نو

اس بات کی ضرورت پہلے دن سے محسوس کی جا رہی تھی کہ اگر واقعی معاشرے میں انقلاب برپا کرنا ہے تو بنیادی تبدیلیاں کرنا ہوں گی۔ مسلمانوں کی تہذیب و ثقافت، اخلاق و عادات، نشست و برخاست کی تنظیم نو کرنا ہوگی۔ ہر شعبہ زندگی میں وسیع تر انقلاب لانا ہوگا۔ ان مقاصد کے حصول کیلئے اپنی تنظیم اور کارکنان کو دوسری تمام معاشرت سے ممتاز کرنا ضروری تھا اور پھر جماعتی تحریک کیلئے تنظیم کا نام اس کے شعار، جھنڈے، نعرے، لباس (Uniform) تعارفی نشان، ملاپ اور پہچان کے اشارے (Pass Word)(Code Word) اور دیگر اجزا کو تنظیم نو کے حوالے سے ترتیب دینے کی ضرورت تھی۔ ان سب میں اس چیز کو ملحوظ خاطر رکھنا ضروری تھا کہ ہر جز و مقصد نصب العین اور بانی شخصیت کی پہچان اور تحریکی نشرو اشاعت کا ذریعہ بن سکے۔ ہر مخالفانہ معاشرتی پہلو کے ساتھ فرق اور ممتاز کر دے۔ ساتھ ہی ساتھ تحریکی اسلوب کی حلاوت آگینی اور اثر آفرینی کے اس مجموعی تاثر کو بھی برقرار رکھے جو عوام الناس میں قدرتی طور پر تجسس اور جستجو برقرار رکھ سکے۔

کلمہ طیبہ جیسے فلک آفرین نعرے نے پہلے ہی دن یہ احساس دلوں میں جاگزیں کر دیا تھا کہ محمد صلی اللہ علیہ وسلم کی طرف سے پیش کیا جانے والا نعرہ محض عبادت کیلئے الاپا جانے والا بھجن نہیں۔ یہ تو پہلے سے موجود معاشرت کیلئے تازیا نہ ہے جو پورے معاشرتی نظام پر ضرب کاری لگا رہا ہے۔ دوسرے لفظوں میں یہ کلمہ پورے کے پورے معاشی، سیاسی، تعلیمی، تنظیمی اور حکومتی ڈھانچے کو غلط قرار دے رہا ہے۔

اس کے زبان پر آتے ہی وفاداری اور اطاعت کی سمت کعبہ کا رخ اختیار کر لیتی ہے اور جو لوگ کعبہ کے خدا پر ایمان لے آتے ہیں، ان کے شغل، ان کی ہمدردیاں، دلچسپیاں، ان کی چال ڈھال، ان کا رہن سہن، ان کے ذوق، ان کی گفتگو ان کا سب کچھ شرکانہ تہذیب و ثقافت سے مختلف ہو جاتا ہے۔ چنانچہ اب ضروری تھا کہ ان کی تحریکی، جماعتی تنظیم بندی بھی مشرکوں سے الگ

کردی جائے تاکہ اہل ایمان اور ان کے مخالفین ایک نظر میں پہچانے جاسکیں۔
اس تحریر کی تنظیم نو کیلئے قرآن نے سب سے پہلے ”رحمن“ کا لفظ پیش کیا جسے حضور کی زبان سے اہل مکہ نے پہلی بار سنا تھا۔ یہ خدا کا اسم صفت ہے جس سے واضح ہو جاتا ہے کہ وہ ذات نہ ماننے والوں پر بھی کتنی مہربانیاں اور عنایات کر رہی ہے۔

اس کے مقابلے میں ”شیطان“ اور اس کا کردار پیش کیا اور فیصلہ لوگوں پر چھوڑ دیا کہ رحمن اور شیطان کا موازنہ کر کے اپنی راہیں متعین کر لیں۔

یوں شیطان کے سراپا میں مشرکین اپنے آپ کو دیکھنے لگے۔ اس لیے انہوں نے ”رحمن“ کو ماننے سے صاف انکار کر دیا۔

صلح حدیبیہ کے وقت آپ نے صلح نامہ کے سرورق پر بسم اللہ الرحمن الرحیم لکھوایا تو قریش⁴² کے نمائندے نے کہا بسم اللہ لکھا جائے ہم رحمن کو نہیں جانتے نعوذ باللہ۔

مخالفین نے لفظ رحمن کے غلط معنی بنانے کی شاید اس لیے کوشش نہیں کی کہ یہ لفظ نیا ضرور تھا مگر معنوی اعتبار سے عام فہم تھا۔ اس کے مفہم تک عام آدمی کی رسائی تھی۔ اس لیے انہوں نے دوسری راہ اختیار کی۔ یہ افواہ پھیلا دی کہ رحمن اس شخص⁴³ کا نام ہے جو محمد صلی اللہ علیہ وسلم کو سکھاتا پڑھاتا ہے، مگر اسے سچ ثابت کرنے سے قاصر رہے۔

یہ افواہ بھی سچ ثابت نہ ہو سکی قرآن نے ایسی افواہوں کی کچھ یوں تاریخ رقم کی۔

مفہوم:- ”ہمیں معلوم⁴⁴ ہے یہ لوگ کہتے ہیں کہ محمد کو کوئی شخص سکھاتا پڑھاتا ہے، حالانکہ ان کا جس کی طرف اشارہ ہے وہ تو خالص عجمی ہے اور یہ تو خالص عربی زبان ہے۔“

ذرا سوچئے کہ سکھانا پڑھانا تو علم و زبان کے ماہروں کا کام ہے۔ سخن و ادب کے استادوں کا کام ہے۔ کیسی واضح اور عام فہم دلیل پیش کی گئی ہے کہ جو آدمی خود کسی زبان سے واقف نہیں وہ خالص اس زبان میں جسے وہ جانتا تک نہیں کیسے فصیح و بلیغ اسلوب پڑھا سکھاسکتا ہے۔ قریش مکہ کیلئے یہ بھی بہت بڑا آسانی طمانچہ تھا، مگر وہ تو عادی ہو چکے تھے۔

رحمن کے اثرات نظریاتی لحاظ سے راسخ کرنے کیلئے مسلمانوں کو بتایا گیا کہ وہ اپنا ہر کام بسم اللہ الرحمن الرحیم سے شروع کریں اور ہر کام کے خاتمے پر الحمد للہ پڑھیں۔

پھر کارکنوں کو بالکل نئی اور الگ تھلگ اصطلاحوں سے مزین کر دیا گیا۔ یہ نئی اصطلاحیں ان میں اتنی سرایت کر گئیں کہ سبحان اللہ کیا کہنے انہوں نے اوڑھنا بچھونا بنا لیا۔

وہ اپنا ہر کام شروع کرنے سے پہلے بسم اللہ الرحمن الرحیم اور ختم کرنے کیلئے الحمد للہ ضرور کہتے۔ یعنی اللہ کے نام شروع اور اللہ کے نام پر ختم۔ یوں ان کا ہر کام توحید کے حصار میں ہوتا۔ تحسین و تعریف کیلئے ماشاء اللہ اور تعجب و حیرانی کیلئے سبحان اللہ کہا جاتا۔ نفرت و حقارت کیلئے نعوذ باللہ اور وعدہ و ارادہ کیلئے انشاء اللہ معمول بن گئے۔ کسی فرد کسی جماعت یا کسی دعوت پر شکر یہ کیلئے جزاک اللہ کے الفاظ ان کا شعار بنا دیے گئے اور یوں تمام مسلمان رہن سہن اور نشست و برخاست کے لحاظ سے دوسری تمام معاشرت سے علیحدہ ہو گئے۔

ان کے گروپ یا تنظیم کیلئے مومن و مسلم اور ان کے مقابل کیلئے مشرک و کافر کی اصطلاحیں رائج ہوئیں۔

دین محمد کیلئے لفظ اسلام اور مخالف مذہب کیلئے کفر و جہالت کے الفاظ مخصوص ہوئے۔ مسلمانوں کی تحریکی جدوجہد کو ”حق“ اور ان کے خلاف کی جانے والی تمام کارروائیوں کو باطل کا نام دیا گیا۔

اچانک تحریکی بھائی سے ملنے پر السلام علیکم اور اس کے جواب کیلئے وعلیکم السلام جیسے کوڑے بتائے گئے۔

قارئین آج ہم جیسے کلبوں، فائیسٹار ہوٹلوں میں بیٹھ کر سر (Sir) پلیز (Please) اور تھینک یو (Thank You) وغیرہ سے مانوس لوگ ان لفظوں کی تاثیر کا اندازہ نہیں کر سکتے۔ کیونکہ ہم میں وہ تحریکی جذبہ اور شعور ہی باقی نہیں، اس لیے ہمارے نزدیک یہ مقدس الفاظ بے جان مذہبی رسوم و علائم بن کر رہ گئے ہیں، مگر اس وقت ان کلموں نے جہاں عرب کو دو مذہبوں دو تہذیبوں اور دو قوموں میں بانٹ دیا تھا۔ وہاں ایک طرف یہ آوازیں مخالفین پر سکتہ طاری کر دیتی تھیں اور دوسری طرف حق پرستوں کو جذباتی انداز میں اپنے مقاصد زندگی سے وابستہ کر دیتی تھیں۔

ہر لمحہ ہر گھڑی سفر میں حضر میں، قیام و انصرام میں، کھیتی باڑی اور تجارت میں، اٹھتے بیٹھتے، سوتے جاگتے یہ احساس تازہ رہتا تھا کہ اللہ ہی مقصود حیات ہے۔ چلنا پھرنا، کھانا پینا، سونا جاگنا، کام آرام سب اسی رب العالمین کی عطا ہے اور اسی کیلئے ہے۔

اسی قسم کی اصطلاحوں نے حق پرستوں اور باطل پرستوں کو دو علیحدہ گروپوں میں تقسیم کر دیا۔ یہ تقسیم بھی کچھ عربوں کے اپنے ہی انداز میں کی گئی۔ ان کی پرانی رسموں اور روایتوں کے مطابق ہی کی گئی۔

مولانا مودودی ^{تفہیم القرآن} میں سورہ واقعہ کی تفسیر کرتے ہوئے ایک جگہ پر حق و باطل کی سرد جنگ کو دائیں اور بائیں بازو کی قوتیں قرار دیتے ہوئے بحث کرتے ہیں۔

”اہل عرب سیدھے یعنی دائیں ہاتھ کو قوت و رفعت اور عزت کا نشان سمجھتے تھے۔ جس کا احترام مقصود ہوتا اسے محفل میں سیدھے ہاتھ بٹھاتے، کسی کے متعلق یہ کہنا ہوتا کہ میرے دل میں اس کی بڑی عزت ہے تو کہتے ”فلان منی بالیمین یعنی وہ تو میرے سیدھے ہاتھ کی طرف ہے۔ وہ شمال یعنی بائیں کو شوم یعنی فال بد سمجھتے تھے۔ اہل عرب کے ہاں بایاں ہاتھ کمزوری اور ذلت کا نشان تھا۔ پرندہ دائیں سے بائیں کی طرف اڑ جاتا تو اسے بُرا شگون خیال کرتے۔ کم تر آدمی کو بائیں ہاتھ بٹھاتے۔ کسی کو کہنا ہوتا کہ میرے ہاں فلاں کی کوئی عزت نہیں تو کہتے۔ فلان منی بالشمال یعنی وہ تو میرے بائیں طرف ہے۔“

—((الطہ اکبیر))—

عرب کٹر روایت پرست اور توہم پرست تھے۔ ان کا علم، ادب، مذہب، معاشرت اور سیاست بہت کچھ توہم پرستی تھا جسے ان کی روایت پرستی نے سینہ بہ سینہ حافظوں میں محفوظ رکھا ہوا تھا۔ مولانا مودودی کے مذکورہ بالا الفاظ سے واضح ہوتا ہے کہ لسانِ قرآن کے نزول سے پہلے دائیں اور بائیں کے درجات تو موجود تھے، لیکن قرآن نے نئے نعرے، نئی اصطلاحیں، نئے اشارے (Signals) دے کر عرب کو دو سیاسی اور تحریری گروپوں میں تقسیم کر دیا۔

تحریری نشر و اشاعت میں یہ بات بڑی اہمیت رکھتی ہے کہ الفاظ کو عام مروجہ معنی کے بجائے کسی مخصوص تنظیم کے عملی اور تحریری مقاصد کے زیور سے آراستہ کر دیا جائے۔

یہی الفاظ مقتدر اور ظالم لوگوں کے خلاف استعمال کرنا قرآنی زباندانی کا بہت بڑا کارنامہ اور حامیان اسلام کی بہت بڑی جرأت ایمانی تھی۔ اس اصطلاحی اسلوب کی جدت لوگوں کو چونکا دیتی تھی۔ ان کے ذہنوں کو وسیع تر تحریری مقاصد میں کھودیتی تھی اور یوں تمام سننے والے یا تو بے باک ہو جاتے یا پھر مبہوت و مرعوب ہو کر رہ جاتے تھے۔

دائیں بازو کی اصطلاح جیسے جیسے تحریک پھیلتی گئی اس کے کارکنوں کیلئے مخصوص ہوتی گئی۔ دائیں بازو اسلامی تنظیم و تحریک کیلئے مخصوص ہوتا چلا گیا۔

بعد ازاں حضور نے دائیں بازو کو وہ جگہ دی جس کی مثال کسی مذہب کسی قوم کسی تہذیب میں موجود نہیں۔ اب دائیں بازو اصطلاحی حالت سے نکل کر تہذیبی شکل اختیار کر گیا تو قرآن نے بھی مسلمانوں کو اصحاب الیمین اور فرودی ذوق و شوق کے طلبکاروں کیلئے اصحاب الیمینہ کے الفاظ

استعمال کر دیے۔

سواب ہم دیکھتے ہیں کہ ہر کام میں پہل کیلئے دایاں نمایاں ہو گیا۔ سلام کیلئے دایاں ہاتھ جواب اور مصافحہ کیلئے دایاں ہاتھ۔ کھانا شروع کرنے کیلئے دایاں، پانی کیلئے دایاں، جوتا پاؤں میں پہننے کیلئے دایاں پاؤں، مسجد میں داخلہ کیلئے دایاں پاؤں۔ الغرض ہر کام شروع کرنے کیلئے دائیں کو فوقیت ملی۔

مکہ کی سرد جنگ میں مومن و کافر، مسلم و مشرک، رحمن و شیطان کی اصطلاحیں رائج ہو چکی تھیں۔ اب مشرکین دائیں اور بائیں کی تنظیم نو دیکھ کر تمللا اٹھے۔ تحریکی نشر و اشاعت کے حوالے سے یہ مسلمانوں کی بہت بڑی کامیابی تھی۔

مخالفین حواس باختہ ہو کر تشدد گانی گلوچ، معاشی اقتصادی اور سیاسی ناکہ بندیوں پر اتر

آئے۔

—((الحمد لله))—

مشرکین پر قرآن کے ثقافتی اثرات

نضر بن حارث تڑپ رہا تھا۔ اسے کسی پل آرام نہ تھا۔ قرآن کی دل آویزی اس کے رگ و ریشے میں پیری کے کانٹوں کی طرح چبھ رہی تھی۔ وہ کوئی حل تلاش کرنے میں سرگرداں تھا۔ ایسا حل جو وحی کا تدارک ہو۔ ایسا حل جو کلام الہی کا توڑ ہو۔ بس یہی درد تھا۔ ہائے ری بد قسمتی اس کا درماں نہ تھا۔ مداوانہ تھا۔

آخر وہ ایک دن اپنے ہی گھر میں دارالندوہ کا اجلاس طلب کرتا ہے۔ اپنا دل ستم ظریف یوں کھول کے رکھ دیتا ہے۔

اے اکابرین قریش تم جس طرح⁴⁵ محمد صلی اللہ علیہ وسلم کا مقابلہ کر رہے ہو، اس طرح تو کام نہ چلے گا۔ محمد صلی اللہ علیہ وسلم تمہارے سامنے پل کر جوان ہوئے، وہ اس سے پہلے تم میں سب سے زیادہ خوش اطوار، سب سے زیادہ سچا اور امین تھا۔ اب اس نے ایک کلام پیش کیا تو تم کہتے ہو یہ ساحر ہے، مجنوں ہے، کذاب ہے، شاعر ہے۔ (نعوذ باللہ) وہ یہ سب کچھ نہیں ہیں اے سرداران قریش! بخدا کچھ اور سوچو۔ جس چیز سے تمہارا مقابلہ ہے، وہ اس سے بہت بڑی ہے۔ اس طرح اسے شکست دینا ممکن نہیں۔

اور پھر کہنے لگا کیوں نہ رستم اور اسفندیار کے قصے پھیلائے جائیں۔ یہ قرآن سے زیادہ عجیب ہیں۔ لوگ اس میں دلچسپی لیں گے اور خود بخود بخود تحریک محمد صلی اللہ علیہ وسلم سے دور ہوتے چلے جائیں گے۔

یہ پل اکثریت رائے سے پاس ہوا اور اجلاس غیر معینہ مدت کے لیے ملتوی ہو گیا۔ بعد ازاں نضر بن حارث نے ایران سے رستم اور اسفندیار کی مافوق الفطرت نوک داستانیں درآد کیں اور ان کے ترجمے لوگوں کو سنانے شروع کر دیئے۔

جب دال گلتی نظر نہ آئی تو خوبصورت⁴⁶ گانے بجانے والی لونڈیاں خریدیں۔ ان کے ذریعے یہ قصے گوائے گئے۔ اس سے بھی قرآن کا توڑ نہ کیا جاسکا تو بلا واسطہ اپنی خوبصورت

لوٹیاں مسلمانوں کے پیچھے لگا دیں جو انھیں کھلا پلا کر گانا سنا تیں اور بہلاتی پھسلاتی تھیں۔ اس کو سرد جنگ میں بیٹھاز ہر کہا جاتا ہے۔ ثقافتی محاذ پر اس سے بہتر کوئی تدبیر نہیں۔ موجودہ دور میں ”را“ ”موساد“ اور ”کے جی بی“ اس طرح کے حربے استعمال کرتی ہیں۔

لیکن یہ کھلی بے غیرتی بھی مشرکین مکہ کے کسی کام نہ آسکی۔ آج ہم فخر سے کہہ سکتے ہیں کہ اصحاب رسول صلی اللہ علیہ وسلم میں سے کوئی ایک بھی ایسا نہ تھا جو مشرکین کی اس تدبیر کا شکار ہوا ہو۔

—((اللہ اکبر))—

مخالفین جس کلام سے لوگوں کو دور رکھنا چاہتے، ان کے اندر کا انسان اسے سننے کیلئے تڑپتا رہتا تھا۔ ان کے دل و نگاہ اس کلام کے حصار میں پھنس چکے تھے۔

دراصل یہی خوف تھا جس نے شدید احساس پیدا کر دیا کہ جس طرح بھی ہو سکے قرآن کی آواز لوگوں تک نہ پہنچ سکے۔ جس طرح بھی ممکن ہو قرآن کے اثرات کو پھیلنے سے روکا جائے۔ اسے سنانے والے کی آواز کو خاموش کر دیا جائے یا کم از کم لوگوں کو اتنا متنفر کر دیا جائے کہ ان میں قرآن سننے کی خواہش ہی نہ رہے۔

لیکن یہ ان کا دوغلہ پن تھا۔ ان کی شخصیتوں کا دوہرا معیار تھا۔ یہ ان کی ذہنی توڑ پھوڑ کا عکاس تھا۔ وہ تو اپنے آپ کو قرآن سننے سے نہ روک سکے دوسروں کو روکنے میں کیسے کامیاب ہوتے۔ وہ جو خود ایک دوسرے سے چھپ کر قرآن سننے پر مجبور تھے، وہ دوسروں کو کیسے منع کرتے۔

ایک رات کا ذکر ہے کہ ابو جہل 47 مہینوں کی کوشش میں چار پائی توڑ رہا تھا۔ کبھی ادھر، کبھی ادھر الٹ پلٹ کر سونے کی کوشش کر رہا تھا، مگر کبخت نیند تھی کہ آتی ہی نہ تھی۔ اس کے اندر کا انسان قرآن سننے کیلئے مجبور کر رہا تھا۔ کچھ یہی حالت ابوسفیان اور احنس بن شریک کی تھی۔ ان دنوں حضور صلی اللہ علیہ وسلم کا معمول تھا کہ رات کی نماز میں اکثر تلاوت فرمایا کرتے تھے اور مشتاقان قرآن پورے انہماک اور دلجمعی سے سنا کرتے۔

اس رات ابو جہل، ابوسفیان اور احنس بن شریک الگ الگ چپکے سے، چھپتے چھپاتے، حرم کے ایک کونے میں آ بیٹھے۔ رات کا وقت تھا۔ کوئی انھیں پہچان نہ سکا۔

اللہ اللہ کلام خدا اور رسول خدا کی زبان۔ سبحان اللہ کیا تاثیر ہوگی۔ کیا سماں ہوگا۔ تلاوت کرنے والے تھے کہ پڑھتے ہی چلے گئے اور سننے والے تھے کہ سنتے ہی چلے گئے۔

لحہ دو لمحے نہیں، گھڑی دو گھڑی نہیں، پوری رات، جی ہاں پوری کی پوری رات بیت گئی

نمود سحر کے ساتھ یہ سلسلہ بند ہوا۔

قرآن سننے سنانے والے اپنی راہ چلے۔ سب سے آخر میں ابو جہل، ابوسفیان اور اخص بن شریک نکلے۔ سپیدہ سحر نمودار ہو چکا تھا۔ ایک دوسرے پر نظر پڑتے ہی پہچان گئے۔ تھوڑے سے جھجکے، شرمائے اور ایک دوسرے کو ملامت کرنے لگے۔ اگر لوگوں نے دیکھ لیا تو کیا کہیں گے اور تینوں نے عہد کیا کہ آئندہ ایسا نہیں کریں گے۔

لیکن وہ اپنا عہد نبھانہ سکے۔ اگلے دن پھر ایسا ہی ہوا۔ اگلے دن پھر عہد کیا جو پورا نہ کر سکے۔ تیسرے روز جب پھر وہی کچھ ہوا جس کے نہ کرنے کا عہد کرتے رہے تو اخص بن شریک لاٹھی ٹیکتا ہوا ابوسفیان کے پاس گیا۔ کہنے لگا اے ابو حنظلہ ذرا ٹھیک ٹھیک بتانا کہ جو کچھ تم نے سنا ہے، اس کے متعلق تمہاری کیا رائے ہے۔

ابوسفیان بولا اے ابو ثعلبہ اللہ کی قسم میں نے وہ باتیں سنی ہیں جن میں سے چند ایک کی مراد کو سمجھتا ہوں اور چند باتیں ایسی بھی ہیں جن کے معنی و مراد میں نہیں سمجھتا۔
اخص بن شریک دوبارہ بولا: ”میرا بھی یہی حال ہے“ بلکہ بعض روایتوں میں ہے کہ اخص نے کہا ”میں تو اسے⁴⁸ حق سمجھتا ہوں۔“

پھر وہ دونوں ابو جہل کے پاس گئے۔ اس سے پوچھا اے ابو الحکم جو کچھ تو نے سنا، اس کے متعلق کیا خیال ہے؟

ابو جہل نے جواب دیا، خیال کیا ہے؟ ہم میں اور بنی عبد مناف میں مقابلہ تھا کہ عزت و شرف میں بڑا کون ہے؟ سوائے انہوں نے بار اٹھائے، ہم نے بھی اٹھائے۔ انہوں نے مال خرچ کیے، ہم نے بھی خرچ کیے، یہاں تک کہ ہم دونوں برابر ہو گئے۔ وہ کہنے لگے ہم میں سے ایک نبی ہے جو صاحبِ وحی ہے، مگر ہم یہ کہاں سے پائیں۔ خدا کی قسم ہم اسے نہیں مانتے اور نہ ہی اس کی تصدیق کریں گے۔

ذرا غور کیجئے مکہ کے سرداروں کا یوں چھپ کر قرآن سننا کوئی معمولی واقعہ نہیں، ثقافتی لحاظ سے یہ ان کی بہت بڑی شکست تھی۔ اندر سے وہ اسلام کی سچائی کو مان چکے تھے، مگر جھوٹی انا اور خود ساختہ چودھر کی وجہ سے مخالفت کر رہے تھے۔ کیا اس قسم کے مخالف تحریکِ اسلامی کی مخالفت میں کامیاب ہو سکتے تھے کیا اس قسم کے متضاد ذہن قرآن کو جھٹلا سکتے تھے نہیں ہرگز نہیں راتوں میں چھپ چھپ کر قرآن سننے والوں کو اتنی مخالفت چھتی ہی نہ تھی۔

پھر بھی وہ اپنے کام سے نہ رکنے اور نہ جھجکے۔ جب کوئی بات نہ بن پڑی تو کہنے لگے یہ تو

پرانے دقیانوسی قصے ہیں۔ پرانی ٹھسی پٹی داستانیں ہیں۔ بہت ہی فرسودہ قسم کی کہانیاں ہیں جو اس ترقی یافتہ دور میں چلنے کی نہیں۔ بس اگلے وقتوں کی چیزیں ہیں۔ چھوڑو پرے پھینک دو۔

قرآن نے ایسے رویوں پر یوں گل افشانی کی:

وَإِذْ أُنزِلَ لَهُمْ مَاذَا أَنْزَلَ رَبُّكُمْ ۚ 49

مفہوم: ”اور جب ان سے کوئی پوچھتا ہے کہ تمہارے رب نے یہ کیا چیز نازل کی ہے۔“

قَالُوا آسَاطِيرُ الْأَوَّلِينَ ۝

مفہوم: ”تو کہتے ہیں اجداد کی فرسودہ کہانیاں ہیں“

اس طرح بھی پوری نہ پڑتی تو اہل ایمان کا مذاق اڑاتے۔ ان کو جا بجا تنگ کرتے۔ ان پر انگلیاں اٹھاتے۔ لُچے اور اوباش لڑکے کے پیچھے لگا دیتے۔ کمزوروں پر ظلم کرنا شروع کر دیتے۔ موالی اور غلاموں کو مارنا پیٹنا شروع کر دیتے تاکہ لوگ دین سے پھر جائیں۔ قرآن نے ان حرکتوں پر یوں تنبیہ کی ہے۔

”کرتے رہو جو کچھ تم چاہو تمہاری حرکتیں اللہ تعالیٰ خوب دیکھ رہا ہے۔“

سورہ حم السجدہ آیتہ 4۔

دوسری جگہ مخالفین کو یوں احساس دلایا کہ:

مفہوم ”مجرم لوگ ایمان لانے والوں کا مذاق اڑاتے ان کے پاس سے گزرتے تو آنکھوں آنکھوں میں اشارے کرتے اور اپنے گھروں کو خوب مزے لیتے ہوئے جاتے۔ جب انہیں یعنی مسلمانوں کو دیکھتے تو کہتے کہ یہ بہکے ہوئے ہیں، حالانکہ ان پر کسی کو نگران مقرر نہیں کیا گیا تھا۔“

المطففين آیات 29 تا 33۔

قرآن میں مخالفوں کے رد عمل میں نازل ہونے والی آیتیں بے شمار ہیں۔ جنہیں سرد جنگ کے حوالہ سے پرکھا جائے تو انتہائی شیریں اور اثر آفریں ثقافتی اسلوب لئے ہوئے ہیں۔ موضوع کافی طویل ہو چلا ہے اور سرد جنگ کے بہت سے محاذ باقی ہیں۔ ڈر ہے اسی طرح پر بحث جاری رہی تو شاید باقی محاذ تشنہ نہ جائیں۔ اس لیے اختصار سے دوستی نبھاتے ہوئے اخلاقی محاذ کی سیر کو نکلتے ہیں۔

—((الْحَمْدُ لِلَّهِ))—

حواشی:

1- اس تاثر کو سیارہ ڈائجسٹ رسول نمبر میں ابھارا گیا ہے۔ اس کے لیے ہم سیارہ کے ممنون و

مذکور ہیں۔

- 2- ابن ہشام جلد اول، سیرت النبی جلد اول، سرور عالم جلد دوم، تاریخ طبری وغیرہ۔
- 3- تفہیم القرآن، انوار القرآن، تفسیر عثمانی۔
- 4- سیارہ ڈائجسٹ سیرت نمبر میں اس واقعہ کی خوب تصویر کشی کی گئی ہے۔
- 5- ابن ہشام جلد اول، سیرت النبی جلد اول، سرور عالم جلد دوم۔
- 6- سورہ مومنوں آیت نمبر 70، تفہیم القرآن۔
- 7- سورہ القلم آیت: 2 تا 4۔
- 8- سورہ المطففین آیات: 29 تا 33۔
- 9- سورہ الطور آیت نمبر: 29۔ دیکھیے: تفسیر عثمانی یا تفہیم القرآن یا تفسیر ابن کثیر یا انوار القرآن۔
- 10- سورہ لیس آیت نمبر: 69۔
- 11- سورہ شعراء آیت نمبر: 224-225۔
- 12- ابن ہشام جلد اول، سیرت النبی جلد اول، سرور عالم جلد دوم۔
- 13- یہ اضافہ سرور عالم میں ابن جریر کے حوالے سے نوٹ کیا گیا ہے۔
- 14- ابن ہشام جلد اول۔
- 15- سورہ اعراف آیت: 189۔
- 16- سورہ طور آیت: 29۔
- 17- سیرت سرور عالم جلد دوم، ابن اسحاق اور ابن سعد، سیر الصحابہ، زندگیاں صحابہ کی۔
- 18- سرور عالم۔ جلد دوم، سیر الصحابہ، ابن ہشام جلد اول، زندگیاں صحابہ کی۔
- 19- سیرت سرور عالم جلد دوم بحوالہ مسلم نسائی بیہقی اور ابن سعد، ابن ہشام جلد اول، سیرت الانبیاء جلد دوم، سیرت النبی جلد اول۔
- 20- سرور عالم۔ جلد دوم۔
- 21- ایضاً۔
- 22- ایضاً۔
- 23- ایضاً۔
- 24- ایضاً۔

- 25 ایضاً۔
- 26 تاریخ اسلام۔ سیرت النبی صلی اللہ علیہ وسلم۔
- 27 ابن ہشام، جلد اول، سرور عالم، جلد دوم۔
- 28 انور القرآن، تفسیر ابن کثیر، تفہیم القرآن، تفسیر عثمانی، تفسیر مظہری۔
- 29 ابن ہشام، جلد اول۔
- 30 کلام کی تصدیق پر اس قسم کے کئی جملے ابن ہشام، جلد اول، تاریخ طبری، سرور عالم، سیرت النبی رحمت اللعالمین میں ابو جہل، ولیدہ بن مغیرہ، نضر بن حارث کے بیانوں میں درج ہیں۔
- 31 سیرت النبی، جلد اول، سرور عالم، جلد دوم، ابن ہشام، جلد اول۔ رحمت اللعالمین، جلد اول، طبرانی، ابن جرید، سعید بن منصور، ابن مردودیہ وغیرہم سے نقل ہیں۔
- 32 سرور عالم، جلد دوم روایت جناب بن عبد اللہ بجلی۔
- 33 غوفی۔ ابن جرید بروایت ابن عباسؓ۔
- 34 ابن ہشام، جلد اول۔ سرور عالم، جلد دوم۔ سیرت النبی، جلد اول۔
- 35 بخاری شریف، ترمذی شریف۔
- 36 بخاری مسلم، ترمذی مالک، نسائی۔
- 37 مسند احمد، حاکم، ابن جرید۔
- 38 سیرت النبی جلد اول، ابن ہشام جلد اول۔
- 39-40 آپ کے بیٹوں کے نام تھے انھیں ناموں کو کنیت کر کے پکارا گیا۔
- 41 نیویں نیویں ہو کر کھسکنا پنجابی محاورہ جس کے معنی خاموشی سے چلے جانا کے ہیں۔
- 42 ابن ہشام، تاریخ اسلام، تاریخ طبری، تاریخ ابن خلدون۔
- 43 ابن ہشام جلد اول۔
- 44 سورہ نحل آیت 103۔
- 45 ابن ہشام جلد اول۔ بروایت محمد بن اسحاق۔
- 46 سرور عالم۔ جلد دوم بحوالہ اسباب النزول اور نقل واحدی کی کلبی اور مقاتل سے ہے۔
- 47 ابن ہشام جلد اول سرور عالم جلد دوم۔
- 48 سرور عالم جلد دوم بحوالہ اصابہ حافظ ابن حجر۔
- 49 سورہ النحل آیت 24۔

اخلاقی محاذ

نبوت کے اخلاقی مظاہرے

قرآن کا ایک ایک حرف، ایک ایک لفظ، ایک ایک آیت مشرکین پر برس رہی تھی۔ یہ قرآنی طمانچے تھے جو ان کی انواہوں اور غلط ترجیحوں کے جواب میں پڑ رہے تھے۔ مکہ کے گرد و نواح میں کوئی ذی روح ایسا نہیں ہوگا جس نے کھسیانی بلیوں کو کھبے نوچتے نہ دیکھا ہوگا۔

اگر عقل مند ہوتے تو اتنے واضح دلائل دیکھ کر ہوش کے ناخن لیتے۔ دینی ہوش و شعور کے معاملہ میں یہ لوگ عقل سے پیدل تھے۔ یہ سمجھتے ہوئے بھی کہ انگور کھٹے ہیں، جھوٹی انا کے انگور توڑنے کی سر توڑ کوششوں میں لگے رہے۔

وہ احساسِ شکست خوردگی سے شعلہ جوالہ بن چکے تھے۔ اب کے تو خطرناک ارادے لئے بیٹھے تھے۔ دارالندوہ کے فرعون فرعونیت کی سوچ رہے تھے کہ اب اگر محمد صلی اللہ علیہ وسلم یہاں آ جائیں تو ان کی تکہ بوٹی کر دی جائے۔ (نعوذ باللہ)

سوئے اتفاق ان باتوں کی بھنگ حضرت فاطمہؓ کے کانوں میں پڑ گئی۔ وہ سنتے ہی گھر دوڑی چلی آئیں۔ حضور صلی اللہ علیہ وسلم سے واقعہ عرض کیا۔ آپ نے تسلی دیتے ہوئے پانی مانگا وضو کیا اور:

بے خطر کود پڑا آتشِ نمرود میں عشق
عقل ہے جو تماشائے لب بامِ ابھی تک

آپ صحنِ کعبہ میں داخل ہوئے۔ حاضرین کی نظروں سے نظریں دو چار ہوئیں۔ بس کیا تھا۔ سب کچھ بدل گیا۔ ابھی ابھی قتل کے مشورے کرنے والے نظریں بھی ملانے سے گریزاں تھے۔

یہ رعب رسالت مآب صلی اللہ علیہ وسلم تھا کہ سرور پر بہادری کی جھوٹی دستاریں رکھے ہوئے (نعوذ باللہ) ایک لمحہ پہلے قتل نہ کیلئے بڑیں ہانک رہے تھے۔ جب مجسمِ رحمتِ عالم کو رو برو پایا تو نظر بھر کر دیکھنے کی بھی جرأت نہ کر سکے۔

یہ عقل مند تھے، ایسے عقلمند کہ ہر چیز کو وسائل اور اسباب کی کسوٹی پر پرکھنے والے، لیکن اس سبب اسباب کو پرکھنے سے قاصر رہے جس نے صرف لفظ ”کن“ سے کائنات ارضی کے پورے کے پورے نظاموں کو تشکیل دے دیا۔ وہ پھر کن کہہ کر ملیا میٹ کرنے کی قدرت رکھتا ہے۔ جو صرف رب المسلمین یا رب المؤمنین ہی نہیں، بلکہ رب العالمین ہے۔ جو نہ صرف ماننے والوں پر، بلکہ منکروں اور مشرکوں پر بھی ہزاروں لاکھوں نعمتیں لٹا رہا ہے۔

کسی بھی نظامِ فکر و عمل کے بانی کے لئے ضروری ہے کہ وہ خود مجسمہ عمل ہو۔ وہ جس نظام یا تحریک کی دعوت دے رہا ہے، اس کی اپنی شخصیت عین اس دعوت کے مطابق ہو۔ اس کے قول و فعل میں تضاد نہ ہو۔ اس کی شخصیت و کردار میں کہیں بھی جھول دکھائی نہ دے۔ اس میں قوت برداشت، حلم اور بردباری انتہا حد تک موجود ہو۔ وہ مخالفانہ پروپیگنڈا برداشت کر کے ہمدردی اور صلح جوئی کے انداز میں دعوت کا تسلسل جاری و قائم رکھ سکے۔

اگر وہ واقعی انقلاب برپا کرنا چاہتا ہے تو اخلاق و کردار، لب و لہجہ، زبان و کلام اور فکر و عمل کی یکسانیت رکھتا ہو۔ اس کی انقلابی دعوت ان چیزوں سے پختگی اور سیرابی حاصل کرے۔ اس کی سچائی اور اعلیٰ ظرفی سے تحریک کے رعب و دبدبہ میں اضافہ ہوتا کہ تحریکی کارکن اپنی محبوب شخصیت کے یکساں قول و فعل کے زیر سایہ قابل فخر انداز میں تحریکی فریم ورک پر عمل پیرا رہ سکیں۔

سرد جنگوں کے نفسیاتی موڑ پر، یہ امر مسلمہ ہے، اگر بانی انقلاب کی شخصیت دوہری اور تضادات کا شکار ہوگی تو لامحالہ کارکن نفسیاتی الجھنوں کا شکار ہو جائیں گے۔ یہ نفسیاتی الجھنیں اعصاب پر سوار ہو کر انھیں تحریکی منشور پر عمل پیرا ہونے سے روک دیں گی۔

اگر مخالف پروپیگنڈہ معمولی تک و دو سے شخصیتی تضادات واضح کر دے گا تو حقائق کھل کر سامنے آ جائیں گے اور کارکنوں میں بددلی اور سراسیمگی پھیلے گی جس سے تحریک خود بخود درول بیک ہونے لگے گی۔ دوسرے لفظوں میں یہ کہ دنیا میں انقلاب برپا کرنے والی تمام تحریکیں صرف اور صرف اپنے بانیوں کے گرد گھومتی ہیں۔ اگر بانیوں کی شخصیتیں بے بوٹ اور کردار بے داغ رہے تو انقلاب بڑی سے بڑی طاقتوں سے بھی نہ رک سکے۔

مکہ میں برپا ہونے والا انقلاب تاریخ کے تمام انقلابوں سے مختلف تھا۔ اس کے پیش نظر

صرف سیاسی، ریاستی، جغرافیائی یا مذہبی رسوم و عبادات کو ہی نہیں بدلنا تھا بلکہ یہ تو وہ تحریک برپا کی جا رہی تھی جس نے پوری کائنات انسانی کو ایک دین دینا تھا۔ اور پھر یہ دین کسی خاص وقت یا خاص قوم تک لایا جانے والا نظام تھوڑا تھا، بلکہ اس نے تو قیامت تک آنے والی تمام کی تمام نسل انسانی کی رہنمائی کرنا تھی۔ نہ صرف رہنمائی مقصود تھی، بلکہ اسے دنیوی اور اخروی زندگی میں کامیاب بھی بنانا تھا۔

اس لئے بانی تحریک پر ذمہ داریاں بھی اسی قدر تھیں۔ ان کے کندھوں پر بار بھی اسی قدر گراں تھا۔ ذرا سوچئے! کیا متضاد عمل شخصیت یہ بار گراں اٹھانے کے قابل تھی؟ کیا مادی خواہشات کی پروردہ ذات یہ تحریک پایہ تکمیل تک پہنچا سکتی تھی؟ کیا جھوٹی لیڈر شپ چمکانے والی ہستی عرب جیسے اکھڑ اور بد مزاج لوگوں کو متاثر کر سکتی تھی؟ کیا عہدے یا کرسی سے مرعوب شخصیت اللہ کا سچا اور حقیقی رس عام لوگوں کے دلوں میں گھول سکتی تھی؟ پھر ایسی بھرپور مخالفت کے مقابلے میں جو بظاہر عقلی دلائل پر مبنی تھی۔ جس کے پیچھے عوام کا اکثریتی دباؤ تھا۔ جو ظاہر اور موجودات پر مبنی تھی۔

تحریکی نشوونما کے لئے حضور صلی اللہ علیہ وسلم جیسے بانی انقلاب کا ہونا ضروری تھا۔ اس وقت مکہ تو ایک اخلاق باختہ سوسائٹی کا نام تھا۔ اس کے لیڈر اور نمائندے بد اخلاقی کے پتلے تھے۔ اس لئے ضروری تھا کہ بانی انقلاب کی شخصیت اتنی جاندار اور مضبوط ہو کہ بڑے سے بڑا مخالف بد اخلاقی کا جھوٹا الزام تک نہ دے سکے۔ وہ انقلابی نظام و فکر و عمل کا معترف ہونہ ہو، بانی انقلاب کی شخصیت و کردار کا ضرور معترف ہو جائے۔

قارئین!! انقلابی تحریکوں کے ساتھ اکثر ہوتا رہا ہے اور ہو رہا ہے کہ انقلاب کے بانیوں کو مختلف ترغیبات دے کر گمراہ کرنے کی کوششیں کی جاتی ہیں۔ اس طرح کی ترغیبات اور لالچ آپ کو بھی دیے گئے۔ جن کی تفصیلات مناسب مواقع پر بیان کی جائیں گی۔ مختصراً اگر قائد تحریک میں ذرہ برابر بھی لالچ یا اخلاقی پستی موجود ہو تو اس کے پرکشش ترغیبات میں پھنستے دیر نہیں لگتی۔ یوں تحریک کسی بھی مرحلے پر اپنی موت آپ مر جاتی ہے۔

یہ فطری کلیہ ہے کہ پست فطرت لوگوں میں اخلاقی جرأت کا فقدان رہتا ہے۔ وہ کبھی اس قسم کی اخلاقی جرأت کا مظاہرہ نہیں کر پاتے جس قسم کا مظاہرہ حضور نے مشرکین کا مشورہ سن کر کیا۔ یہ مشورہ باب کے شروع میں رقم کیا گیا ہے۔

بہر کیف!! رحمت عالم صلی اللہ علیہ وسلم کی شخصیت تو ہر لحاظ سے مکمل اور جامع تھی۔ بڑے

سے بڑے دشمن بھی آپ کو صادق و امین کہہ کر مخاطب کرتے تھے۔

جنگ بدر میں ۲۱ خنسنین شریق نے ابو جہل سے علیحدگی میں پوچھا: اے ابوالحکم! اس وقت میرے اور تیرے درمیان کوئی تیسرا موجود نہیں۔ سچ بتاؤ کیا محمد صلی اللہ علیہ وسلم واقعی جھوٹے ہیں؟ (نعوذ باللہ)

ابو جہل نے جواب دیا۔ خدا کی قسم محمد صلی اللہ علیہ وسلم نے زندگی میں کبھی جھوٹ نہیں بولا۔ لیکن تم ذرا سوچو کہ اگر حجابت کعبہ اور کلید برداری سقایت حجاج یعنی حجاج کو پانی پلانے کا انتظام اور نبوت سب کچھ بنو ہاشم کے پاس چلا جائے تو پیچھے کیا رہ جاتا ہے۔ ایک اور جگہ وہ کہتا ہے کہ اے محمدؐ میں تمہیں جھوٹا نہیں کہتا، لیکن جس چیز کی تم دعوت دیتے ہو۔ اسے نہیں مانتا۔

میرے خیال میں حضورؐ کے اخلاقی دلائل میں یہ ادنیٰ سی مثالیں ہیں۔ آئیے ذرا آگے چلتے

ہیں۔

—((الحمد لله))—

ابو جہل پر کیا بتی

کسی بھی قسم کی قیادت (Leadership) کے لئے ضروری ہے کہ وہ متضاد شخصیت کی مالک نہ ہو۔ ذہنی اور نفسیاتی الجھنوں کا شکار نہ ہو۔ ذہانت اور سنجیدگی کی بام عروج پر ہو۔ حلم اور بردباری میں یکتا ہو۔

اگر قیادت ان خوبیوں سے متصف نہیں تو یقیناً اس قیادت کے پروردہ کوئی تاریخ ساز کردار ادا نہیں کر سکتے۔ متضاد شخصیت قائد کے زیر سایہ کام کرنے والے کئی ذہن توڑ پھوڑ کا شکار ہو جائیں گے۔ اوپر سے شدید نفسیاتی مخالفت انہیں بکھیر کر رکھ دے گی۔ اعصابی تناؤ یا ذہنی دباؤ سے آہستہ آہستہ تحریک، قوم یا نظریاتی گروپ بوکھلاہٹ کا شکار ہو جائے گا۔

بہر کیف کچھ ایسی ہی صورتحال قائدانہ مکہ کو درپیش تھی۔ ان کے پیروکار اسی قسم کی نفسیاتی صورت حال سے دوچار تھے۔ ایک تو ان کے قائد متضاد اور غیر نظریاتی شخصیتوں کے مالک، اوپر سے حضور صلی اللہ علیہ وسلم کا کردار اور خلقِ عظیم ان کے اعصابی تناؤ اور نفسیاتی دباؤ میں اضافہ کر رہا تھا۔

مشرکین چونکہ تضادات کا شکار تھے۔ ان کے ضمیر اندر سے ان کی مخالفت کر رہے تھے۔ وہ ظاہراً، قولاً حضور صلی اللہ علیہ وسلم کی سچائی کے معترف تھے۔ عرف عام میں وہ اندر سے سچائی قبول کر چکے تھے، مگر صرف سرداریاں، عہدے یا وزارتیں چھن جانے کا خوف مخالفت پر کھڑا کئے ہوئے تھا۔ اس بات کی تصدیق اس وقت ہو گئی جب فتح مکہ کے وقت تمام مخالفین مکہ حصار اسلام میں داخل ہوئے۔

ابو جہل اپنے دور کا بہترین ادیب، شاعر اور نقاد تھا۔ اس کے ساتھ ساتھ مکہ کا بہت بڑا سیاسی لیڈر بھی تھا۔ نہ صرف اعلان نبوت سے پہلے، بلکہ نبوت کے بعد بھی حضور صلی اللہ علیہ وسلم پر کوئی قدغن نہ لگا سکا۔ ہذا اصداق "ہذا الامین" ہی کہا کرتا تھا۔ یہی کردار کی پختگی اور اخلاقی اعلیٰ ظرفی تھی جو دوسرے مخالفین کی طرح ابو جہل کی شخصیت پر بھی حاوی ہوتی چلی گئی۔ دوسروں کی طرح وہ بھی

پیٹھ پیچھے خوب الم غلم بولتا مگر جب کبھی اکیلے میں حضورؐ سے مل جاتا تو کوئی بات نہ کر پاتا۔ تاریخ کا ادراک رکھنے والے یہ بات اچھی طرح جانتے ہیں انقلابی تحریک میں شخصیت کا سحر یا رعب کتنی اہمیت رکھتا ہے۔ یہی اصول ماہرین سرد جنگ کے نزدیک بھی تسلیم شدہ ہے کہ شخصیت کا رعب اور دبدبہ قوموں میں نئی روح پھونک دیتا ہے۔

یاد رہے کہ شخصیت جسمانی ڈیل ڈول کا نام نہیں، بلکہ یہ تو اخلاق و کردار اور اقوال و اعمال کی یکسوئی سے عبارت ہے۔ یہ ایسا جادو ہے جو سرچڑھ کر بولتا ہے۔ میرے خیال میں شاید مشرکین مکہ اس مسحور کن شخصیت سے مرعوب ہو کر آپ صلی اللہ علیہ وسلم کو جادو گر یا ساحر کہتے تھے۔ آئیندہ پیش آمدہ واقعات حضورؐ کے شخصی رعب اور قائدانہ دبدبہ کا منہ بولتا اور زندہ و جاوید ثبوت ہیں۔

—((السلام اکبیر))—

ایک دفعہ اراش کا ایک آدمی کچھ اونٹوں کے ساتھ تجارتی غرض سے مکہ آیا۔ اونٹ بکنے کے لئے منگل منڈی کھڑے کئے گئے۔ چند آدمی بولی دینے لگے تو ابو جہل نے انھیں یہ کہہ کر روک دیا کہ یہ اونٹ میں نے خریدنے ہیں۔ تمام خریدار تکی گئے۔ کوئی خریدار نہ رہا تو ابو جہل نے اپنی مرضی کی قیمت پر سستے داموں خرید لیے اور قیمت ادا کرنے کا وعدہ کر کے اونٹ لے گیا۔ ایک دن، دو دن، اونٹوں کے مالک نے انتظار کیا اور پھر کئی دن گھر جا کر ابو جہل سے رقم مانگتا رہا۔ ابو جہل نے رقم دینے سے یکسر انکار کر دیا۔

تنگ آمد بجنگ آمد۔ اس شخص نے حرم میں کھڑے ہو کر مدد کی فریاد کی۔ سرداران مکہ بھی حرم میں موجود تھے۔ سب نے یہ جواب دیا کہ ہم ابوالحکم کے خلاف تمھاری کوئی مدد نہیں کر سکتے۔ انھوں نے ازراہ مذاق حضور صلی اللہ علیہ وسلم کی طرف اشارہ کرتے ہوئے کہا کہ وہ جو کونے میں بیٹھے ہیں، تیری ضرور مدد کریں گے۔

غرض مند دیوانہ ہوتا ہے۔ وہ اجنبی مذاق اور حقیقت کا فرق محسوس نہ کر سکا۔ اپنی فریاد سنانے حضور صلی اللہ علیہ وسلم کی طرف چلا تو یہ سرداران مکہ کھسر پھسر کرنے لگے کہ اب مزہ آئے گا۔ اب پتا چلے گا۔

اس اراشی نے خدمت اقدس میں مدعا بیان کیا۔ رحمت عالم کو یہ کیسے گوارا تھا کہ اس کے شہر میں اجنبی لٹتے رہیں اور آپ خاموش تماشا بن کر دیکھتے رہیں۔ آپ نے اسی وقت ابو جہل کا دروازہ جا کھٹکھٹایا۔ ابو جہل اٹھا۔ اندر سے آواز دی کون؟

فرمایا میں ہوں محمد صلی اللہ علیہ وسلم۔

آواز سنتے ہی حلق خشک ہونے لگا۔ چہرے پر ہوائیاں اڑنے لگی۔ طوباؤ کرہا، دل کو تسلی دلا سہ دیتا کسی نہ کسی طرح دروازے تک آ پہنچا۔
حضور کو اراشی کے ساتھ دیکھتے ہی رنگ فق اور دل کمزور ہونے لگا۔ ہونٹ خشک اور زبان گنگ ہو گئی۔

آپ نے بغیر کسی تمہید کے حکم دیا کہ اس شخص کا حق ادا کرو۔ یہ حضور کے اخلاق و کردار کا رعب تھا یا کہ پاکدامنی اور حیا کا اعجاز۔ ابو جہل نے بلا چون و چرا رقم ادا کر دی۔
مشرکین کا خیال تھا کہ ابھی تک ابو جہل نے (نعوذ باللہ) محمد صلی اللہ علیہ وسلم کی درگت بنا دی ہو گئی۔ انہوں نے صورتحال دیکھنے کے لئے مخبر بھیج دیئے۔ اندازوں کے برعکس صورتحال نے مخبروں کو مبہوت کر دیا۔

وہ واپس جا کر آنکھوں دیکھا حال سنانے لگے کہ خدا کی قسم ہم نے آج جیسا عجیب و غریب واقعہ کبھی دیکھا ہی نہیں۔ محمد صلی اللہ علیہ وسلم کو دیکھتے ہی ابوالحکم کا رنگ فق ہو گیا۔ جب محمد صلی اللہ علیہ وسلم نے اراشی کا حق ادا کرنے کو کہا تو ایسے لگتا تھا جیسے حکم بن ہشام کے جسم میں جان نہیں۔ وہ تو کوئی چلتا پھرتا تابوت ہے۔ اس نے سدھائے ہوئے جانور کی طرح حکم محمد صلی اللہ علیہ وسلم کی تعمیل کی۔

سرد جنگ میں اس قسم کی کارروائی کو سفید پروپیگنڈا کہا جاتا ہے۔ اس کا مقصد قیادت کے کمزور پہلوؤں کو اجاگر کرنا ہوتا ہے۔ سرد جنگ میں اسے لاشی بچالینا کہتے ہیں۔ یعنی غیر محسوس انداز میں قائدانہ کمزوریوں کی رونمائی کی جاتی ہے۔

یقیناً وار تو بڑا گہرا تھا۔ اگر کوئی اخلاقی جرأت سے عاری شخصیت ہوتی تو یقیناً ایک اجنبی کی خاطر اپنی جان جو کھوں میں کیونکر ڈالتی۔ دوسرے ملک کا باشندہ جہاں اپنی قسمت پر روتا، وہاں حضور صلی اللہ علیہ وسلم کی (نعوذ باللہ) خالی بڑی ہانکنے کی کہانیاں لے کر اپنے ملک میں داخل ہوتا، لیکن..... الحمد للہ ہر قسم کی مخالفت اسلامی تحریک کے اثرات روکنے کی بجائے اسے مزید زود اثر کر گئی اور شاید قرآن نے ایسی مخالفتوں کی طرف اشارہ کرتے ہوئے کہا ہے۔

وَرَفَعْنَا لَكَ ذِكْرَكَ ۝۵

مفہوم: اور تمہارے ذکر کا آواز بلند کر دیا۔

دیکھئے ایک تو وہ اراشی بذات خود حضور کا معترف ہو گیا، دوسرے جہاں جہاں سے گزرا

آپ صلی اللہ علیہ وسلم کی مداح سرائی کرتا چلا گیا۔ تیسرے اگر اپنے علاقے یا قبیلے میں بااثر تھا تو فطری طور پر جس جس نے سنا اس کے دل میں حضور صلی اللہ علیہ وسلم کو قریب سے دیکھنے کا تجسس ابھرا ہوگا۔ شخصیت قریب سے دیکھنے اور آپ صلی اللہ علیہ وسلم کی باتیں اپنے کانوں سے سننے کا فطری تجسس پیدا ہوا ہوگا۔

سرد جنگ نفسیاتی جنگ یا پروپیگنڈا جنگ کا معمولی شعور رکھنے والے بھی یہ بات اچھی طرح جانتے ہیں کہ تجسس بیدار کرنا کسی انقلابی تحریک کے لئے کتنی بڑی کامیابی تصور کی جاتی ہے۔ آپ صلی اللہ علیہ وسلم شاید ایسے کام بڑی مدت میں کر پاتے جو محض مخالفوں کی بھرپور مخالفت کی وجہ سے بغیر سوچے بغیر کسی منصوبہ بندی کے بغیر وسائل ضائع کئے تکمیل پا گئے۔

—((اللہ اکبر))—

اس واقعہ سے مشرکین صحیح معنوں میں پانی پانی ہو گئے تھے۔ ہر کوئی چلتے پھرتے خواہ مخواہ اس طرح ہاتھ ہلاتا جاتا اور اشارے کرتا جا رہا ہوگا جیسے دنیا و مافیہا سے بے خبر خود سپردگی کے عالم میں کہہ رہا ہو۔

”سوچا تھا کیا؟ کیا ہو گیا؟“

اور جب کبھی اکیلے تنہائی میں بیٹھتے ہوں گے تو ہاتھ ماتھے پر یعنی ماتھا پکڑ کر یہی بڑبڑاتے ہوں گے۔

سوچا تھا کیا؟ کیا ہو گیا؟

کچھ ایسی حالت میں ایک دن پھر دربار سجاتے ہیں۔ دارالندوہ میں بیٹھتے ہیں۔ وقتی طور پر شرم مانع ہوتی ہے۔ پھر شرم لمبی لمبی پگڑیوں کے نیچے دب جاتی ہے۔ کل کی بھول جاتی ہے۔ آج کی شروع ہو جاتی ہے۔ طرح طرح کی ہانکنا شروع کر دیتے ہیں۔ اس ہانک کا موضوع صرف اور صرف محمد صلی اللہ علیہ وسلم ہی کی ذات ہوتی ہے۔

تجھے پرانی کیا پڑی اپنی نیڑ تو والی بات تھی۔ ایک یتیم لاوارث بچہ پھٹے پرانے چیتھڑوں میں ملبوس چیختا چلاتا آیا۔ بڑی بڑی پگڑیوں سے مرعوب التجا کرنے لگا کہ میرا باپ مرنے سے پہلے مجھے ابو جہل کے پاس وصی کر گیا یعنی تمام مال و متاع اور ورثہ امانت کے طور اس کے حوال کر کے وصیت کی کہ اس مال سے میرے بیٹے کی نگہداشت کرنا۔ جب بالغ ہو جائے تو خرچ کیا ہوا رکھ لینا، باقی ترکہ ورثہ اس کے حوالے کر دینا۔

صاحبو!! میں انتہائی تہمک اور تنگ میں گزر بسر کرتا ہو، مگر ابو جہل باپ کا چھوڑا ہوا ترکہ

مجھے دینے کو تیار نہیں۔ مارے بھوک اور تنگ کے اصرار کرتا ہوں تو ظالم بجائے دو لقمے کھانا دینے کے مارتا بیٹتا ہے۔

صاحبو!! میری درخواست ہے کہ میرے باپ کا چھوڑا ہوا مجھے لے دیجئے تاکہ لوازمات ضروری چلا سکوں، مگر بجائے اس یتیم و لاوارث کی مدد کرنے کے ان جھوٹی دستاروں سے ایک اور شرنگی۔ شرارتا کہنے لگے وہ دیکھو محمد صلی اللہ علیہ وسلم بیٹھے ہیں۔ ان کے پاس جاؤ۔ وہ ضرور تیری مدد کرے گا۔

بچہ معصوم تھا۔ وہ نہیں جانتا تھا کہ حضور صلی اللہ علیہ وسلم کی ابو جہل سے ٹھنی ہوئی ہے۔ مذاق اور جھوٹ کی پرکھ اس کی معصومیت سے بالاتھی۔ اس قسم کی بیٹھی شرارت اس کی حد شعور سے بالا تھی۔

اٹھا اور رحمت عالم صلی اللہ علیہ وسلم کے ہاں فریاد کناں ہوا۔ رحمت عالم صلی اللہ علیہ وسلم کو بذات خود یتیمی کے کٹھن دور کا تجربہ تھا۔ فریاد سنتے ہی اٹھ کھڑے ہوئے۔ بچے کو ساتھ لیا اور ابو جہل کے پاس گئے۔ اس نے استقبال کیا۔ آپ صلی اللہ علیہ وسلم نے حکم دیا کہ اس بچے کا مال اسے لوٹا دو۔ اس نے فوراً حکم کی تعمیل کی۔ بچے کا پورا حق ادا کر دیا۔

سردار ان مکہ کی مزید ار جھڑپ کی امید لئے بیٹھے تھے۔ خلاف توقع صورتحال دیکھ کر بوکھلا گئے۔ غصے سے پھنکارتے ہوئے ابو جہل سے کہنے لگے کہ تو نے بھی اپنے باپ دادا کے دین کو چھوڑ دیا۔

ابو جہل نے جواب دیا: خدا کی قسم ایسی کوئی بات نہیں، لیکن محمد صلی اللہ علیہ وسلم جب بھی اس قسم کی بات لے کر آتے ہیں، پتا نہیں مجھے اپنے اوپر اختیار کیوں نہیں رہتا۔ بس جو وہ کہتے ہیں، لاشعوری طور پر مجھ سے ہو جاتا ہے۔

اس قسم کی کارروائیاں رحمت عالم صلی اللہ علیہ وسلم کا سیاسی قد کاٹھ کم کرنے کے لئے کی جاتی تھیں۔ ایسی حرکتیں آپ صلی اللہ علیہ وسلم کا قائدانہ وقار مجروح کرنے کے لئے عمل میں لائی جاتی تھیں۔

قربان جائیں رسول امی صلی اللہ علیہ وسلم پر اخلاقی جرأت اور بہترین قائدانہ فیصلوں سے ایسی تمام مخالفتیں اپنے حق میں بدل لیتے۔ یوں ہر مخالف کارروائی سے آپ صلی اللہ علیہ وسلم کی شخصیت اور نکھر کر سامنے آ جاتی۔

مخالفین بار بار کی ناکامیوں سے بوکھلا کر طعن و تشنیع اور گالی گلوچ پر اتر آئے۔ ذرا ایک لمحے

کے لئے اپنی ذاتی انا (Igo) کو قریب قریب بلا کر پوچھتے تمہیں گالی دینے والا بھلا لگتا ہے؟ کیا تمہاری انا معاف کرنے پر آمادہ ہوگی۔ یقیناً ایسا نہیں ہو سکتا۔ کیونکہ انتقام پسندی انسانی جبلت ہے۔ (Human Natur) اور انسان فطری تقاضے پورے کرنے پر مجبور ہوتا ہے، لیکن حضور صلی اللہ علیہ وسلم نے مخالفین کی گھٹیا حرکات کا جواب دینا تو درکنار کبھی ان کی سطح پر جا کر سوچا بھی نہیں۔ آپ صلی اللہ علیہ وسلم تو گالیوں کے جواب میں دعائیں دیتے۔ مخالفت کرنے والوں کی امانتوں کی حفاظت کرتے۔ آپ راہوں میں کانٹے بچھانے والوں کی عیادت کرتے۔ ان کا بوجھ خود اٹھا کر کئی کئی میل ان کے ساتھ چلتے۔ اگر کوئی مخالف گھر پر نہ ہوتا تو اس کی بکریاں خود چرا لاتے۔ انھیں دودھ دیتے، مگر وہ کم بخت اس قسم کے حسن سلوک کے باوجود مخالفت سے باز نہ آتے۔

—((اللہ اکبر))—

سرد جنگ کی تکنیک کے لحاظ سے جائزہ لیا جائے تو کہنا پڑتا ہے کہ رسول خدا صلی اللہ علیہ وسلم کی اخلاقی عظمت و برتری دراصل سب سے پہلی اور آخری فتح تھی۔ مخالفین کی یہ زہریلی کارروائیاں سفید پروپیگنڈا کے زمرے میں آتی ہیں، جنہیں معمولی کوشش سے کاؤنٹر کر دیا جاتا تھا۔ حالانکہ یہ جوابی حملہ دفاعی تدبیر کے طور پر اختیار کیا جاتا تھا، مگر یہ دفاعی تدبیر تمام مخالفت کی گرد جھاڑ دیتی تھی۔ اس طرح تحریک نقصان کے بجائے فوائد سے ثمر بار ہو جاتی اور مخالفین تلملا اٹھتے۔ یہ مخالفین کی شخصیتوں پر ایک طرح سے دوہرا حملہ ثابت ہوتا۔ ایک طرف تو انہیں اپنی کم فہمی اور کم عقلی کا قلق ہوتا اور دوسرے رسول اُمّی کی فراست اور کامیابی کا دکھ گھائل کرتا اور یوں وہ ہڑ بڑا کر کسی نئے منصوبے پر سوچتے۔ کوئی نئی گراؤنڈ تلاش کرتے۔ کوئی نیا گل کھلانے کی کوشش کرتے۔ اسی طرح ایک دن آپ سرکار صلی اللہ علیہ وسلم محرم شریف میں حضرت ابو بکرؓ، حضرت عمرؓ اور حضرت سعد بن ابی وقاصؓ کے ساتھ تشریف فرما تھے۔

بنی زبیدہ کا ایک آدمی حرم میں داخل ہوا اور با آواز بلند کہنے لگا: ”اے قریش کے لوگو! گرم نے باہر سے آنے والوں کا مال تجارت لوٹنا شروع کر دیا تو تمہارے پاس باہر سے کوئی خاک مال تجارت لائے گا۔“

آپ سرکار صلی اللہ علیہ وسلم نے سنا تو اسے پاس بلا کر پوچھا: ”اصل واقعہ کیا ہے؟“ اس نے عرض کیا کہ ابوالحکم نے میرے تین اونٹ خریدنے کی خواہش ظاہر کی، مگر قیمت بہت کم لگائی۔ مقابلے میں اگر کوئی بولی دینے لگا تو اسے ڈرا دھمکا کر بھگا دیا۔ بعد ازاں ابوالحکم کے

مقابلہ میں کوئی بولی دینے کے لئے تیار نہ ہوا۔ اب میں اگر اس قیمت پر بیچتا ہوں تو بہت نقصان ہوگا۔

آپ سرکار صلی اللہ علیہ وسلم نے یہ تینوں اونٹ صحیح قیمت پر خود خرید لئے۔

ابو جہل بھی ابو جہلوں کی مجلس دارالندوہ میں براجمان تھا۔ حضور اُس کے پاس تشریف لے گئے اور کہا کہ اگر آئندہ کسی سے ایسی حرکت کی تو میں سختی سے پیش آؤں گا۔

ابو جہل نے عاجزانہ جواب دیا کہ محمد صلی اللہ علیہ وسلم میں آئندہ کبھی ایسا نہیں کروں گا۔ وہاں موجود امیہ بن خلف اور دوسرے سردار ٹپ کر ابو جہل سے کہنے لگے کہ تم نے محمد صلی اللہ علیہ وسلم کے سامنے جو کمزوری دکھائی ہے، اس سے معلوم ہوتا ہے کہ تو عنقریب محمد صلی اللہ علیہ وسلم کی پیروی کرنے والا ہے۔

ابو جہل نے اُڑدگی سے جواب دیا۔ بخدا میں ایسا ہرگز نہیں کروں گا، مگر آج مجھے ایسے لگا جیسے محمد صلی اللہ علیہ وسلم کے دائیں بائیں نیزہ بردار کھڑے ہیں۔ اگر میں نے محمد صلی اللہ علیہ وسلم سے حیل و حجت کی تو یہ دونوں نیزے میرے جسم میں گھونپ دیں گے۔ مارے خوف کے میرے منہ سے نکل گیا کہ میں آئندہ کبھی ایسا نہیں کروں گا۔

اگر عقل مند یا حقیقت پسند ہوتے تو ایسے واضح دلائل دیکھ کر اسلام اختیار کر لیتے، مگر وہ تو ہمارے آج کے اقتدار پرست سیاستدانوں کی طرح صرف اقتدار پرست تھے۔ ان کی عقل تو محض عہدوں وزارتوں اور کرسیوں تک محدود تھی۔ وہ اپنے آپ سے باہر نکل کر سوچتے تو کچھ سمجھ میں آتا، اپنے آپ سے باہر نکل کر سوچنے کو وہ اپنی سرداریوں کی موت تصور کرتے تھے۔ اس لئے وہ اپنی جھوٹی چودھر، جھوٹی سیاست یا جھوٹی سیاسی انا کے خول میں بند رہے اور اسی حالت میں انھیں موت نے آیا۔

لیکن جب تک زندہ رہے اسلام کی مخالفت کو اپنی کامیابی تصور کرتے رہے، حالانکہ قرآن نے واضح الفاظ میں ان کی ناکامی کی تشہیر کر دی تھی۔

اسلام کے مقابلہ میں بار بار ناکامی کے باوجود مخالفت پر ڈنٹے رہنا ان کا بوکھلایا پن تھا۔ گھٹیا اور بے تکے انداز میں مخالفت کرنا ان کی کم عقلی اور بے یقینی کی مثالیں تھیں۔ ایسی بے یقینی کہ جس کا اندر سے یقین رکھتے تھے، مگر باہر سے بڑھکیں مارنا کر ثابت کرنے کی کوشش کرتے تھے کہ یہ باتیں ہم سے منوانا ممکن نہیں۔

جس طرح آج ہم کہتے ہیں کہ سود کے بغیر بینکاری ممکن نہیں۔ سود کے بغیر ہماری معیشت تباہ ہو جائے گی، حالانکہ سود کے ساتھ بھی ہماری معیشت تباہ ہو چکی ہے۔

اس بات کا ہم سب کو اچھی طرح یقین ہے کہ سود حرام ہے۔ اس کا چھوڑنا لازم ہے۔ حکم خداوندی کو سیدھے سچے انداز میں مان لینے میں ہی فائدہ ہے، لیکن ہم ظاہر اور عملاً بے یقینی کا شکار ہیں۔ سودی نظام ترک کرنے میں معیشت کی تباہی تصور کر رہے ہیں۔

نظام معیشت تو صرف ایک شعبہ ہے۔ یہ پوری کی پوری دنیا اللہ کے حکم سے چل رہی ہے۔ وہ خدا جو پورے کے پورے نظام کائنات کو چلانے پر قادر ہے، کیا وہ سود کے بغیر نظام معیشت کو نہیں چلا سکتا۔

حکم الہی کی خلاف ورزی کر کے خواہ اچھے سے اچھا نظام ہی کیوں نہ اپنا لیا جائے۔ اہل یقین و ایمان کے عقیدہ کے مطابق وہ کم از کم مسلمانوں میں نہیں چل سکتا۔

یہی سوچ مشرکین مکہ کی تھی کہ کسی نہ کسی طرح اپنے سیاسی معاشی اور معاشرتی ڈھانچے کو بچا لیا جائے، کیونکہ اس میں ان کی کرسی، ان کا کردار اور ان کے عہدے محفوظ تھے اور اسلام جو کچھ لا رہا تھا، اس سے ان کی چودھریں، ان کی سرداریاں غیر محفوظ نظر آ رہی تھیں۔ اس لئے وہ بار بار شرمندگیوں کے باوجود مخالفت پر ڈتے ہوئے تھے۔

— ((الذکر)) —

ان واقعات سے واقعی ابو جہل کی سٹی کم ہو گئی تھی۔ وہ ہوش و حواس کھو بیٹھا تھا۔ سرداران قریش کو جمع کر کے کہنے لگا۔ اے گروہ قریش تم نے دیکھا محمد صلی اللہ علیہ وسلم کس طرح ہمارے دین میں کیڑے نکالتے، باپ دادا کو گمراہ کہتے، ہماری عقلوں کو بے عقلی قرار دیتے، ہمارے بتوں کو برا بھلا کہنے میں طاق ہیں۔

خدا کی قسم اب میں اسے نہیں چھوڑوں گا۔ کل میں ایک بڑا پتھر لے کر آؤں گا۔ اور محمد صلی اللہ علیہ وسلم جب سجدہ ریز ہوں گے تو میں اس پتھر سے ان کا سر کچل دوں گا۔

اگلے روز واقعی یہ سٹھپایا ہوا پتھر لئے چھپ کر بیٹھ گیا اور انتظار کرنے لگا کہ محمد صلی اللہ علیہ وسلم آئیں۔ سجدہ میں گریں تو ان کا کام تمام کروں۔ کئی دوسرے قریشی بھی صبح سے مسجد الحرام میں جمع ہونا شروع ہو گئے۔ یہ دیکھنے کے لئے کہ محمد صلی اللہ علیہ وسلم کے ساتھ کیا ہوتا ہے۔

آپ سرکار صلی اللہ علیہ وسلم حسب معمول تشریف لائے اور نماز کے لئے کھڑے ہو گئے۔

جب آپ سرکار صلی اللہ علیہ وسلم سجدہ ریز ہوئے تو ابو جہل پتھر لئے آہستگی سے آگے بڑھا۔ قریب پہنچا پھر یکا یک پچھلے پاؤں پلٹنا شروع کر دیا۔ پتھر ہاتھ سے گر گیا۔ رنگ فق ہو گیا۔ چہرے پر ہوائیاں اڑنے لگی اور دن کو تارے نظر آنے لگے۔ خوب بدحواس اور خوف زدہ ہوا۔

لوگ تو کچھ اور امید لگائے بیٹھے تھے، مگر یہ کیا ہو گیا۔ پورا مجمع حیران تھا کہ ابوالحکم کو کیا ہو گیا۔ یہ اتنا قریب جا کر اپنی رضا پوری کئے بغیر پلٹ آیا۔

خاص خاص قریشی اٹھ کر اس کے قریب گئے۔ پوچھنے لگے۔ اے ابوالحکم تمہیں یہ کیا ہو گیا۔ وہ کچھ دیر تو بٹربٹر لوگوں کی طرف دیکھتا رہا۔ پھر حواس مجتمع کر کے بولا کہ میں وہی کرنے لگا تھا جس کی میں نے قسم کھائی تھی۔ جب میں قریب پہنچا تو میرے آگے ایک بہت بڑا اونٹ حائل ہو گیا۔ یقین جانو میں نے اس سے پہلے کبھی اتنے بڑے سر، اتنی لمبی گردن اور اس طرح کی کچلیوں والا اونٹ نہیں دیکھا۔ وہ مجھے واقعی چپا ڈالنے کے لئے تیار کھڑا تھا۔ سو میں ڈر گیا اور واپس آ گیا۔ کافی مدت بعد حضور صلی اللہ علیہ وسلم سے اس کے متعلق پوچھا گیا تو آپ صلی اللہ علیہ وسلم نے فرمایا کہ وہ جبریل علیہ السلام تھے۔

بنو ہاشم اور بنو امیہ میں تاریخی چپقلش بھی تھی۔ ان قبائل کی آپس میں حصول مراتب پر ٹھنی رہتی۔ خاص طور پر عبدالمطلب کی وفات کے بعد بنو ہاشم کا وہ پہلے سا اثر و اقدار نہیں رہا تھا۔ اب جبکہ سرکارِ دو عالم صلی اللہ علیہ وسلم نے اعلان نبوت فرمایا تو سب سے پہلے بنو امیہ نے ہی شور مچایا کہ یہ بات ہمیں منظور نہیں کہ سب کچھ بنو ہاشم کے پاس چلا جائے۔

تاریخ میں ابو جہل کی زبانی اس قسم کے تین بیانات درج ہیں جو بڑے قابل غور ہیں۔ ان میں سے ابو جہل کا ایک قول درج کرنے کی ضرورت محسوس ہوتی ہے۔ باقی دو بیانات مناسب مواقع پر درج ہو چکے ہیں۔ ایک دفعہ انھیں بن شریق یا کسی اور کے پوچھنے پر ابو جہل گویا ہوا۔

”ہم¹⁰ میں اور بنی عبدمناف¹¹ میں عہدوں کے حصول کے لئے ککھش ہوئی۔ انھوں نے لوگوں کو کھانا کھلایا تو ہم نے کہا۔ ہم بھی کھلائیں گے۔ انھوں نے لوگوں کو اونٹ دیے تو ہم نے کہا، ہم بھی دیں گے۔ انھوں نے سخاوت کی تو ہم نے بھی کی حتیٰ کہ ہم دونوں گھنٹوں کے بل بیٹھ گئے۔ یعنی تیر اندازی کے انداز میں ایک دوسرے کے مقابلہ پر نکل آئے اور دونوں میں خوب ککھش ہوئی۔ ہماری مثال شرط کے دو گھوڑوں کی سی تھی۔ اب یہ کہتے ہیں کہ ہمارے پاس ایک نبی ہے جس کے پاس آسمانوں سے وحی آتی ہے۔ ہم اس بات کو نہیں مانتے اور نہ ہی اسے سچا جانیں

گے۔

یہ تو تھا ان کی مخالفت کا بیج۔ وہ اسی بنیاد پر بار بار ناکام ہونے کے باوجود مخالفت کر رہے تھے۔ اس کے علاوہ ان کے پاس کوئی اخلاقی یا مذہبی دلیل نہ تھی۔ محض خاندانی عزت و شرف کو بنیاد بنا کر لڑ رہے تھے۔ اس لڑائی کے اثرات بنو امیہ کے علاوہ باقی قبائل میں بھی پھیلے ہوئے تھے۔ جوں جوں اس قضیے کا بھرم کھلتا گیا، توں توں مخالف پروپیگنڈا کے اثرات ختم ہوتے چلے گئے۔ جیسے جیسے تحریک اسلامی پھیلتی گئی۔ ایسے ایسے اس کی مخالفت میں شدت آتی گئی۔ ابو جہل تو صحیح معنوں میں ابو جہل بن گیا۔ باولے کتے کی طرح سر مارتا پھر رہا تھا، مگر اس کی ایک چل نہ سکی۔

—((الحمد لله))—

جب مشرکین عذاب کے طلبگار ہوئے تو

وہ تو سرگشتہ خمارِ رسوم و قیود تھے۔ یہ محض مخالفت برائے مخالفت تھی۔ ان کے پاس مخالفت کی کوئی واضح وجہ یا دلیل موجود نہ تھی۔ اس لئے جب بھی منصوبہ بندی کے لئے بیٹھتے، دنیا بھر کی مہمل باتیں موضوع بن جاتیں۔ ہر کوئی اپنے ترکش کے تیر نکالنے کی کوشش کرتا اور جب تک ذہنی ترکش سے سارے تیر نکل نکل کر ہوانہ ہو جاتے، اس وقت تک خاموش نہ ہوتا۔

ان کی اخلاقی یادداشتیں دیکھئے کہ کبھی یہ خود کسی نبی کا انتظار کیا کرتے تھے۔ کسی رسول کے لئے دعائیں کیا کرتے تھے۔ یہ کوئی افسانہ یا افسانوی بات نہیں ان کے اس رویے کی قرآن میں کئی ایک مثالیں موجود ہیں۔ مثلاً دیکھئے:

مفہوم: ”یہ تو بڑی بڑی قسمیں کھا کر کہا کرتے تھے کہ اگر کوئی خبردار کرنے والا ان میں آ گیا ہوتا تو یہ دنیا کی ہر قوم سے زیادہ سچ پر چلنے والے ہوتے، مگر جب ایک خبیر ان کے پاس آ گیا تو انہوں نے حق سے فرار اختیار کیا۔ یہ زمین پر اور زیادہ متکبر ہو گئے اور اس نبی کے خلاف بری چالیں چلنے لگے، حالانکہ بری چالیں چلنے والے کو لے بیٹھتی ہیں۔“ (سورہ..... آیہ 42-43)

مشرکین کی اخلاقی یادداشت کا اندازہ لگا لیجئے کہ وہ تو اپنی منہ مانگی مراد کی مخالفت کر رہے تھے۔

یقیناً یہ نفسیاتی ہلچل مچا دینے والی بات تھی۔ قرآن کی یہ دلیل ان کے منہ پر بہت بڑا طمانچہ تھی۔ ایک اور ثبوت ملاحظہ کیجئے پھر نفسیاتی حوالے سے بحث ہوگی۔

وَإِنْ كَانُوا لَيَقُولُونَ لَوْ أَنَّ عِنْدَنَا ذِكْرًا مِنَ الْوَالِدِينَ لَكُنَّا عِبَادَ اللَّهِ الْمُخْلِصِينَ كَفَرُوا بِهِ فَسَوْفَ يَعْلَمُونَ ۝

☆ مفہوم: ”یہ لوگ ¹² اس سے پہلے تو کہا کرتے تھے کہ کاش ہمارے پاس بھی وہ ذکر کرنے والا ہوتا جو پچھلی قوموں کے پاس تھا اور ہم بھی اللہ کے برگزیدہ بندے ہوتے۔ (مگر جب وہ آ گیا) تو ماننے سے انکار کر دیا۔ اب عنقریب اس کا نتیجہ معلوم ہو جائے گا۔“ (سورہ والصفہ)

آیہ 167 تا 170۔)

سچی بات منوانے کے لئے بعض دانا لوگ گھما پھرا کر اشارے کنائے سے سچائی کو باور کرانے کی کوشش کرتے ہیں اور ایسی ایسی خوش اسلوب اور لطیف اور اپنائیت سے بھرپور مثالیں پیش کرتے ہیں کہ سننے والا خود بخود قائل ہو جاتا ہے اور ایسی مثالیں سن کر گواہی دینے لگتا ہے کہ گویا یہ بھی میرے دل میں ہے۔

نفسیاتی لحاظ سے اس قسم کی قرآنی یلغار مشرکین پر بڑی شدت سے ہو رہی تھی۔ یقیناً وہ سننے والے جو کل تک اس قسم کی قسمیں کھا رہے تھے یا اس قسم کی خواہشات کا اظہار کر رہے تھے، آج سنتے ہی قرآن کی حقانیت کے قائل ہو چکے ہوں گے۔ ان میں سے کئی ایک تو علانیہ اسلام میں داخل ہو چکے ہوں گے اور جو اسلام کی حقانیت تسلیم کرنے سے ابھی تک گریز پا ہوں گے، وہ بھی اخلاقی لحاظ سے ٹوٹ پھوٹ چکے ہونگے کیونکہ اسلام ان کی منہ مانگی مراد تھا اور وہ منہ مانگی مراد ٹھکرا رہے تھے۔ محض جھوٹی انا اور معاشرتی رسوم و رواج کا بھرم رکھنے کے لئے مخالفت کر رہے تھے۔

پہلے بھی عرض کر چکا ہوں کہ انقلابی تحریکیں صرف اور صرف اپنے بانیوں کے گرد گھومتی ہیں۔ بانی انقلاب کی شخصیت اور کردار تحریک کی جان ہوتا ہے۔ دوسرے الفاظ میں بانی انقلاب کی شخصیت اور کردار ہی تحریکی ”منشور“ کا درجہ رکھتے ہیں۔ اس کے عمل کے آئینے میں تحریک کے مستقبل کو دیکھا جاسکتا ہے۔ تحریک کے اثرات کا اندازہ لگایا جاسکتا ہے۔ اس بات کا پتا چلایا جاسکتا ہے کہ پیش آمدہ وقت میں تحریک کیا کردار ادا کرے گی۔

یقیناً مشرکین اس قسم کی آیات سن کر ٹوٹ پھوٹ جاتے تھے۔ ان کی شخصیتیں بکھر جاتی تھی۔ وہ اخلاقی پستی کی عمیق گہرائیوں میں جا گرتے تھے اور اس نفسیاتی دباؤ (Dipprassion) میں وہ زیادہ شدت سے مخالفت پر اتر آتے اور عجیب و غریب قسم کی واہی تباہی بکنا شروع کر دیتے۔ جب کچھ نہ بن پڑتا تو پھر اکٹھے ہو کر کوئی نئی بات اختراع کرتے یا نیا شوشہ چھوڑتے۔

اس معاملے میں ابلیس پوری شیطانیت کے ساتھ ان کی رہنمائی کر رہا تھا۔ صحن حرم میں دارالندوہ کا اجلاس جاری تھا۔ دنیا بھر کی مہمل باتیں ہو رہی تھیں۔

اسی اثناء میں حضور صلی اللہ علیہ وسلم وہاں سے گزرے۔ دیکھتے ہی کسی شیطان کی زبان دراز ہوئی: ”لے آؤ عذاب۔ لاتے کیوں نہیں ہو۔“ یہ سننا تھا کہ پوری شیطانیت ٹھٹھے مارنے لگی اور بک بک کرنے لگی۔

کسی نے کہا: کیا سنا نہیں؟ عنقریب عذاب الہی آ رہا ہے۔ کوئی اور بولا اچھا!!! کب اور کس

دن یہ عذاب ادھر پہنچے گا۔“ کوئی کھلی بیہودگی سے آپ سرکار صلی اللہ علیہ وسلم کی طرف اشارہ کر کے کہنے لگا (نعوذ باللہ) یہی تو ہیں جو عذاب لارہے ہیں۔ ان سے ہی پوچھ لو۔ کوئی اور واضح کمینگی کرتا۔

حضور صلی اللہ علیہ وسلم کی اخلاقی استقامت کا اندازہ لگائیے کہ انتہائی تلخ، نشتر کی طرح ناقابل برداشت طنز سن کر بھی خاموشی سے گزر جاتے، حالانکہ آپ کے ہاتھ اٹھانے کی دیر تھی کہ وہ سب کچھ ہو جاتا جسے ان لوگوں نے مذاق بنایا ہوا تھا۔

ان لوگوں کے پاس اہل ایمان کو تنگ کرنے کا ایک اور اشتلا آ گیا۔ اس عذاب الہی والی بات کو انہوں نے مسلمانوں کی چھیڑ بنا دیا۔

کسی راستے، کسی گلی یا کسی بازار میں کوئی مسلمان مل جاتا تو ہاتھ دھو کر اس کے پیچھے پڑ جاتے۔ عذاب سے متعلق فقرے کتے۔ حجت بازی کرتے۔ اس کا ناطقہ بند کر دیا جاتا۔ اگر پھر وہ بیچارہ سنی ان سنی کر کے گزر جاتا تو شہر کے آوارہ لڑکوں کو اس کے پیچھے لگا دیا جاتا اور ارے عذاب، ارے عذاب کے نعرے لگاتے ہوئے اسے گھر تک چھوڑ کر واپس مڑتے۔

اگر کسی راستے میں سرکارِ دو عالم خود نظر آ جاتے تو بڑے منظم طریقہ سے فقرے چست کئے جاتے۔ ایک پوچھتا: ”ارے میاں عذاب کب آ رہا ہے۔ دوسرا بولتا عذاب کا ایک اپنا مزہ ہوتا ہے ذرا ہمیں بھی چکھاتے جاؤ۔“

یہ سلسلہ بھی کئی دنوں تک چلتا رہا۔ خدا کے مفلس اور ناتواں ماننے والوں کا گھروں سے باہر قدم رکھنا دو بھر ہو گیا۔ یہ سب کچھ جاننے سمجھنے کے باوجود کہ حضور صلی اللہ علیہ وسلم کی زبان سے نکلا ہوا معمولی جملہ بھی ان کی پھبتی بن جائے گا۔ عذاب کے لئے اٹھایا جانے والا ہاتھ کا اشارہ بھی انہیں ملیا میٹ کر دے گا۔ اس کے باوجود مخالفین اس قسم کی حرکتوں سے باز نہیں آ رہے تھے۔

تنگ آمد جنگ آمد۔ دریدہ زبانوں کو لگام دینے کے سوا کوئی چارہ نہ تھا۔ حضور صلی اللہ علیہ وسلم حرم کی طرف مائل بہ سفر تھے۔ مخالفین روایتی فقرہ زنی اور جگت بازی میں مصروف تھے۔ ایک بہت بڑا ہجوم اکابرین قریش کی اس جگت بازی پر ٹھٹھے مار مار کر ہنس رہا تھا۔

آپ سرکارِ دو فتار کے اور مجمعے کی طرف رخ کر کے کھڑے ہو گئے۔ یوں دو بدود بیکہ کر مجمع پر سکوت طاری ہو گیا۔ خاموشی چھا گئی۔ یہ رسالت مآب صلی اللہ علیہ وسلم کا اخلاقی رعب تھا کہ پوری محفل میں کوئی ایک بھی آنکھ اٹھا کر دیکھنے کی جرأت نہیں کر رہا تھا۔ سب کی نظریں بھر پور تجسس میں جھکی ہوئی تھیں۔ ہر کوئی سوچ رہا تھا۔ دیکھتے اب کیا ہوتا ہے۔

ادھر رخ پر انوار صلی اللہ علیہ وسلم پر اشتعال تھا، نہ پریشانی، بلکہ آپ تو حسب معمول مطمئن اور مسرور تھے۔ بولنا شروع کیا تو لب و لہجہ میں بھی کسی قسم کی جھول یا اکھڑن کا شائبہ تک نہ تھا، بلکہ پہلے کا سا ٹھہراؤ موجود تھا۔

آپ صلی اللہ علیہ وسلم نے انتہائی صاف، سادہ اور باوقار انداز میں مخالف فقرہ بازیوں، جتوں اور جگتوں کا ان قرآنی الفاظ میں جواب دیا۔

وَيَدْعُ الْإِنْسَانَ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ عَجُولًا¹³ (سورہ بنی اسرائیل آیت نمبر 110)

☆ مفہوم: انسان خیر کی بجائے شر مانگتا ہے اور انسان بڑا جلد باز ثابت ہوا ہے۔

—((اللہ اکبر))—

دیکھئے مشرکین مکہ کی فقرہ بازیوں اور جگتوں پر کتنا چچا تلا اور مختصر جواب ہے۔ ان کے رویوں پر کتنی بھرپور تنقید ہے۔ جواب دینے کا کتنا لطیف اور سادہ انداز ہے۔ مخالفین کے لئے کوئی سخت لفظ بھی استعمال نہیں کیا، بلکہ لفظ انسان کی طرف اشارہ کر کے سمجھانے کی کوشش کی گئی ہے یہ ایک طرح کا بزرگانہ انداز مخاطب ہے۔ جس طرح کوئی بزرگ اپنے بچوں سے مخاطب ہو کر انتہائی شفیقانہ انداز میں کہتا ہے۔ نہیں بیٹا یہ کام ٹھیک نہیں اسے نہ کرو۔

اسی طرح لفظ ”انسان“ استعمال کر کے انتہائی رحم اور شفقت سے باور کرانے کی کوشش کی گئی ہے کہ عذاب سننے میں تو آسان ہو سکتا ہے۔ عملاً دیکھنے میں اتنا آسان نہیں۔

اس میں نبی صلی اللہ علیہ وسلم کی طرف سے خیر خواہی کا جذبہ بھی جھلک رہا ہے کہ میں تمہارے لئے عذاب نہیں مانگ سکتا۔ تم چاہے جو بھی سلوک کرو۔ میں تو صرف تمہاری بھلائی ہی مانگوں گا۔

اس میں ایک طرح کی واضح کاف تشبیہ اور دھمکی بھی چھپی ہوئی ہے کہ ٹھہرو جلد بازی نہ کرو۔ اگر اللہ نے تمہارے لئے عذاب مقدر کر دیا ہے تو وہ اپنے وقت پر ضرور آئے گا۔ اس میں اتنی جلدی کی کیا ضرورت ہے؟

اس آیت نے صحیح معنوں میں مشرکین کو لاجواب کر دیا تھا۔ اب اگر کوئی مسلمان پر عذاب کا فقرہ چست کرتا تو وہ جواباً یہی آیت تلاوت کر دیتا۔ فقرہ کہنے والا بھیگی بلی بن کر کھیانی ہنسی ہنستا۔ بیسی نکالتا ہوا کھسک جاتا۔

یہ سب کچھ وقتی تھا۔ وہ اسلام دشمنی میں بہت آگے نکل چکے تھے۔ ہدایت ان سے دور کر دی

گئی تھی اور کفران پر مسلط ہو چکا تھا۔ بڑی بڑی دلیلیں بھی انھیں راہِ راست پر نہ لاسکیں۔ اس طرح کی کئی اور دھمکیاں بھی قرآن کے ذریعے پیش کی گئیں۔ موضوع کو اور واضح کرنے کے لئے چند ایک آیات ذیل میں درج کی جاتی ہیں۔ (سورہ المؤمن آیت 21 تا 32)

مفہوم: اور کیا ان لوگوں نے چل پھر کر زمین نہیں دیکھی ¹⁴ انھیں ان لوگوں کے انجام کا علم نہیں جو ان سے پہلے گزر چکے ہیں۔ وہ تو ان (قریش مکہ) سے زیادہ طاقتور تھے اور ان سے زیادہ آثار زمین پر چھوڑ گئے۔ پھر اللہ نے گناہوں کی پاداش میں ان کو پکڑ لیا اور ان کو کوئی بچانہ سکا۔ ان کے پاس رسول آئے، مگر انھوں نے ماننے سے انکار کر دیا۔ آخر کار اللہ نے انھیں پکڑ لیا۔ یقیناً وہ بڑی طاقت والا ہے اور وہ سزا دینے میں بہت سخت ہے۔

سورہ القصص میں اس طرح متنبہ کیا گیا:

مفہوم: ”اور کتنی بستیاں ہم برباد کر چکے ہیں۔ جن کے ¹⁵ رہنے والے اپنی معیشت پر اترتے تھے۔ سو ان کے مسکن یعنی کھنڈرات دیکھ لو جو پڑے ہوئے ہیں اور ان کے بعد کوئی ان میں آباد نہیں ہوا۔ آخر کار ہم ہی وارث ہو کر رہے۔“ (سورہ القصص آیت 58)

یہ اقوام عاد و ثمود، قوم سبا، اہل مدین اور قوم لوط کی طرف اشارہ ہے۔ اس میں اگلی آیت میں یوں ارشاد ہے۔

مفہوم: ”اور تیرا رب ان بستیوں کو تباہ کرنے والا نہ تھا جب تک کہ ان میں ایک رسول نہ بھیج دے جو انھیں ہماری آیات سنائے۔ اور ہم ان بستیوں کو تباہ کرنے والے نہ تھے جب تک کہ ان کے رہنے والے ظالم نہ ہو جاتے۔“ (سورہ القصص آیت 59)

بہر حال قرآن نے بے شمار اقوام کے قصے بیان کئے ہیں۔ یاد رہے قرآن کے سب سے پہلے مخاطب مشرکین مکہ تھے۔ یہ تمام لوگ اس قرآنی اسلوب اور اس اندازِ مخاطب کو اچھی طرح سمجھتے تھے۔ ان کے اخلاقی رویوں کو واضح کرنے کے لئے یا اس تنبیہی انداز سے انھیں راست پر لانے کے لئے یہ انداز اختیار کیا جاتا تھا۔

ابھی کل ہی کی بات تھی جب ابرہہ نے حرم کعبہ پر حملہ کیا، ان میں سے اکثر و بیشتر بقید حیات تھے جنھوں نے ابا بیلوں کے ہاتھوں ابرہہ کی تباہی دیکھی۔ پورا عرب اس واقعہ پر عیش عشا کراٹھا تھا۔

خدا کا عذاب اپنی آنکھوں سے دیکھنے والے بھی خدا کے نبی صلی اللہ علیہ وسلم کی بھرپور مخالفت کر رہے تھے۔ نہ صرف مخالفت، بلکہ اس نبی سے مطالبہ کر رہے تھے کہ خدا کا عذاب لے

آئے، اگر وہ لاسکتا ہے تو..... حالانکہ وہ عرب کی تاریخ سے اچھی طرح واقف تھے۔ عاد و ثمود کی اجڑی بستیاں ہی انھیں سمجھانے کے لئے کافی تھیں۔ جنھیں وہ جِدِّ اعلیٰ مانتے تھے۔ ان کے جِدِّ اول حضرت ابراہیم علیہ السلام کے بھتیجے لوط علیہ السلام کی قوم کی داستان ابھی زندہ تھی۔ اس کے علاوہ یہودی ان کے پڑوسی تھے۔ ان سے ہی پوچھ لیتے کہ نبیوں کو تنگ کرنے والی اقوام پر کیا ہمتی تو انھیں عذاب مانگنے کی کبھی ہمت نہ ہوتی۔

بہر حال یہ تو آپ صلی اللہ علیہ وسلم کی رحمت اللعالمینی کا کمال تھا کہ آپ نے ہر مخالفت کو بڑے دل گردے سے برداشت کیا۔ آپ نے نہ صرف برداشت کیا، بلکہ راتوں کو اٹھ اٹھ کر مخالفین کی ہدایت کے لئے خدا کے حضور گزر گزرتے رہے۔ یہاں تک پوری پوری رات اسی دعا و استغفار میں گزر جاتی۔ آپ صلی اللہ علیہ وسلم کے پاؤں سوچ جاتے۔ مگر مخالفین تو اپنی سی کر گزرے۔ ان کو باز نہ آنا تھا، نہ آئے۔ آئے دیکھتے ہیں کہ جب ان پر عذاب کا ہلکا سا ہیولا نازل ہوتا ہے تو ان عذاب مانگنے والوں پر کیا گزرتی ہے۔

—((الْحَمْدُ لِلَّهِ))—

اور جب قحط پڑا تو

مشرکین قرآن کو وحی الہی ماننے سے انکاری تھے۔¹⁶ اس میں موجود تمثیلی قصوں کی ان باتوں سے تردید کرتے کہ یہ تو پرانے دقیانوسی قصے ہیں (نعوذ باللہ) یہ کون سی نئی باتیں ہیں۔ یہ تو جدید اور نیا زمانہ ہے۔ ترقی کا دورہ دورہ ہے۔ اس زمانے میں دقیانوسیت چلنے کی نہیں۔

وہ سوچتے کہ یہ کہانیاں محمد صلی اللہ علیہ وسلم کی خود ساختہ ہیں۔ ان کہادوتوں کی وجہ سے یعنی قرآن کی وجہ سے ہم مصائب میں گرفتار ہوئے جاتے ہیں یعنی جب سے محمد صلی اللہ علیہ وسلم نے دعویٰ نبوت کیا ہے، اس وقت سے ہماری جمعیت بکھر گئی ہے۔ اہل قریش گروپوں میں بٹ گئے ہیں اور طرح طرح کی پریشانیاں ان کا احاطہ کر رہی ہیں۔ اگر یہ قرآن سچا ہے تو پھر قریش کی یہ حالت کیوں ہے؟ ان برکات کی وجہ سے رحمتوں کا نزول ہونا چاہے تھا۔ چہ جائیکہ ہم روز بروز مشکلوں میں گھرتے جا رہے ہیں۔

جب اسلام کی مخالفت زوروں پر تھی۔ مسلمانوں کا جینا دو بھر ہو چکا تھا۔ موالی اور غلاموں پر انسانیت سوز مظالم ڈھائے جا رہے تھے۔ اسلام لانے والوں کو وراثت سے عاق کیا جا رہا تھا۔ اور تو اور خود رسالت مآب کی ذات طرح طرح کی زیادتیوں کا نشانہ بن رہی تھی۔

عین انھی دنوں میں مکہ کو قحط نے آلیا۔ چٹھے خشک ہو گئے۔ باریں اجڑ گئیں۔ لوگ فاقوں سے مرنے لگے۔ اور تو اور امرأ مکہ بھی خشک پتوں سے زندگی کو سہارا دینے پر مجبور ہو گئے۔ خشک گھاس کھا کر زندہ رہنے کی کوششیں کرنے لگے۔ جانوروں کی سوکھی کھالیں اباہل اباہل کر کھانے پر مجبور ہو گئے۔

نیرنگی فطرت دیکھئے کہ وہ جوکل آپ صلی اللہ علیہ وسلم کو گالیاں دے رہے تھے۔ وہ جوکل آپ پر پتھر برسارہے تھے۔ وہ جوکل آپ صلی اللہ علیہ وسلم کو مجنوں، ساحر اور دیوانہ کہہ رہے تھے۔ وہ جوکل قرآنی آیات کو جھٹلا رہے تھے۔ وہ جوکل قرآن کے معنی بدل رہے تھے۔ آیات قرآنی کو

اساطیر الاولین یعنی پرانے دقیا نوسی قصے یا پرانی گھسی پٹی کہانیاں قرار دے رہے تھے۔ آج عذاب الہی کی معمولی سی جھلک دیکھی تو چیخ اٹھے۔ وہی ایوان مکہ، وہی دارالندوہ، وہی ابلیس کی اسمبلی (Parliament) محمد ﷺ سے دعا کروانے کا بل پاس کرنے پر مجبور ہو گئی۔ مخالفین کے وہی سردار حضور صلی اللہ علیہ وسلم کے پاس آتے ہیں اور درخواست کرتے ہیں کہ اے محمد صلی اللہ علیہ وسلم اپنے خدا سے دعا کیجئے کہ ہمارے سروں سے یہ عذاب نکل جائے۔ اپنے رب سے کہئے کہ قحط ختم کر دے۔ اگر عذاب نکل جاتا ہے تو ہم ایمان لے آئیں گے۔

رحمت اللعالمین کی ذات اپنے خدائے بزرگ و برتر سے دست بدعا ہوتی ہے اور قحط ختم ہو جاتا ہے۔ عذاب نکل جاتا ہے اور خدا کی رحمتوں کا نزول شروع ہو جاتا ہے۔ یہ واقعہ آپ صلی اللہ علیہ وسلم کی اخلاقی برتری کا منہ بولتا ثبوت ہے اور مشرکین کی کم ظرفی پر ایک بہت بڑا طمانچہ ہے۔

سرد جنگ میں بانی انقلاب کی اخلاقی برتری ہی اصل تحریکی محرک ہے۔ سننے اور دیکھنے والوں نے اندازہ کر لیا ہو گا کون سچا اور کون جھوٹا ہے۔ کون اعلیٰ ظرف اور کون کم ظرف ہے۔ کس کے ساتھ خدا کی بے پناہ طاقتیں اور رحمتیں ہیں اور کون لوگ محض جھوٹی پھوں پھاں کے سوا کچھ نہیں رکھتے۔ انقلابی تحریکوں کے منشور محض جملوں کا گورکھ دھند نہیں ہوتے، بلکہ منشور کا ایک ایک لفظ اپنے آپ کو منوا کے رہتا ہے۔

انقلابی تحریکوں کے خلاف جتنا جھوٹ بولا جاتا ہے، جتنا پروپیگنڈہ کیا جاتا ہے، اس کا مقصد بانی انقلاب کی شخصیت کو داغدار کرنا، اس کی طرف سے پیش کئے جانے والے نظام کو غلط اور نہ چل سکنے والا قرار دینا ہوتا ہے۔ اگر مخالفین ان مقاصد میں کامیاب ہو جائیں تو تحریک ابتدائی دنوں سے آگے نہیں بڑھتی۔

مگر اسے جھوٹا یا کم تر ثابت کرنے کے لئے ضروری ہوتا ہے کہ اس جیسا آزاد (Liberal) خود مختار انسانیت پر اور متبادل نظام زندگی پیش کیا جائے۔ انقلاب کے وہ مخالفین جو یہ متبادل نظام پیش کر رہے ہوں، ہو بہو اپنے پیش کردہ نظام کی عملی تصویر بن جائیں اور اسے رائج اور نافذ کرنے میں بانی انقلاب سے بھی زیادہ مخلص اور بلند اخلاق ہوں۔

لیکن ایسا کبھی نہیں ہوتا۔ انقلاب کا خاکہ اس وقت جنم لیتا ہے جب معاشرہ رائج شدہ نظاموں کے ظلم و ستم کی لپیٹ میں آ جاتا ہے۔ جب نظام زندگی کے نام پر اور قانون و ضابطے کے

نام پر انسانیت کا قتل عام شروع ہو جاتا ہے۔ انسانیت اپنے حفاظتی حصار سے تنگ آ کر ٹرپنا اور سکنا شروع کر دیتی ہے۔

بہر حال رحمت عالم کی اخلاقی برتری ایک طرح سے تحریکی حصار کا کام دے رہی تھی۔ یقیناً جو مخالفین آج عذاب ٹالنے کے لئے دعائیں کروا رہے تھے، اندر سے سچائی کے معترف ہو چکے تھے۔ حضور صلی اللہ علیہ وسلم کی شخصیت ان کے اعصاب پر سوار ہو چکی تھی۔ جنہیں آپ صلی اللہ علیہ وسلم کی دعاؤں پر یقین تھا، یقیناً انہیں آپ صلی اللہ علیہ وسلم کی بددعاؤں کا بھی یقین ہو گا اور یہی چیز تحریک کے لئے حصار کا کام دے رہی تھی۔

— ((اللہ اکبر)) —

اللہ تعالیٰ نے آپ کی دعا تو قبول فرمائی، مگر ساتھ ہی سورہ الدخان میں صاف صاف بتا دیا کہ یہ مخالفین اسلام لانے والے نہیں۔ یہ مخالفت سے ٹلنے والے نہیں۔

اس سورہ میں مشرکین مکہ پر فرعون اور قوم موسیٰ کی مثالیں چسپاں کی گئی۔ یعنی قوم فرعون پر مختلف عذاب نازل ہوئے، مگر وہ قوم ان مشرکین مکہ کی طرح ایسی انکاری قوم تھی کہ جب عذاب کا شکار ہوتے تو سیدنا موسیٰ علیہ السلام سے وعدہ کرتے کہ اگر تمہارے رب نے یہ عذاب ٹال دیا تو وہ ایمان لے آئیں گے۔ جب عذاب ٹل جاتا تو وہ صاف صاف مکر جاتے۔ پھر پہلے سے بھی زیادہ شدت سے مخالفت شروع کر دیتے، بلکہ سیدنا موسیٰ علیہ السلام کے قتل کے منصوبے بنانے لگتے۔ مشرکین مکہ کو انہیں سے مماثل کر کے بتایا جا رہا ہے کہ تم بھی اسی طرح کے لوگ ہو۔ تم بھی اللہ کے نبی کی جان کے دشمن ہو اور ان کے قتل کے منصوبے بناتے رہتے ہو۔

یہ تمثیل مشرکین مکہ کے سامنے اس لئے پیش کی گئی اور انہیں قوم فرعون کے ساتھ اس لئے مشابہت دی گئی کہ فرعون اور آل فرعون بھی ظاہری شان و شوکت اور حکومت و اقتدار کے نشے میں بدمست تھی۔ وہ بھی حکومت و اقتدار کے نشے میں موسیٰ اور ان کے غریب و مفلس ماننے والوں کو تنگ کرتے تھے۔

بالکل اسی طرح سرداران قریش اور ان کے حواری بھی جھوٹی نخوت، جعلی آن بان، سردارانہ برتری کے بل بوتے پر رسول امی صلی اللہ علیہ وسلم اور اس کے ماننے والوں کو تنگ کر رہے ہیں۔

دوسرا یہ تمثیل ایک طرح کی دھمکی بھی ہے کہ تم فرعون اور اس کی قوم سے زیادہ قوی نہیں۔ تم موسیٰ علیہ السلام کے مخالفین سے زیادہ اثر و رسوخ والے نہیں۔ ان کی حالت دیکھ لو اور اپنی اوقات

پہچان لو۔ اگر تم مخالفت سے باز نہ آئے تو بعید نہیں کہ تم پر بھی اسی قسم کے عذاب مسلط کر دیئے جائیں گے۔ تم بھی اسی طرح غرق کر دیئے جاؤ گے۔

مشرکین کی تازہ حرکت یعنی اس وعدے پر دعا کروانا کہ اگر قحط ختم ہو جائے تو ہم ایمان لے آئیں گے، ان پر قرآن کا بہت بڑا اخلاقی حملہ تھا۔ جس نے مشرکین کو توڑ پھوڑ دیا ہوگا۔ کیونکہ وہ وعدہ خلافی کے مرتکب ہو کر اپنے آپ کو جواب دینے سے بھی گریز پاہوں گے۔ کسی نہ کسی طرح اپنے ضمیر کو مطمئن (Justify) کر رہے ہوں گے۔ مگر نہیں پارہے ہوں گے۔

قارئین مزہ نہیں آ رہا۔ فرعون اور موسیٰ علیہ السلام کے نامکمل ذکر سے طبیعت بوجھل سی ہو چلی ہے آئیے سیدنا موسیٰ علیہ السلام کے واقعے پر نظر ڈال کر دیکھا جائے تاکہ کھل کر پتا چل سکے کہ مشرکین پر یہ تمثیل کیوں مدلل کی جا رہی ہے۔

—((الحمد لله))—

سیدنا موسیٰ علیہ السلام اور فرعون مصر

اہل مصر آگ کی پوجا کرتے تھے۔ لفظ فرعون کے معنی ہی اس بات کی دلیل ہیں۔ فرعون کے لفظی معنی ہیں سورج کا بیٹا۔ اس لئے اہل مصر فرعون کو اپنے دیوتا سورج کا زمینی وارث سمجھتے تھے۔ اس کی پوجا پاٹ کرتے اور اسے سجدہ کرتے تھے۔ مصر کی قدیم تاریخ 17¹⁷ سے پتا چلتا ہے کہ فرعون کسی فرد کا نہیں، بلکہ یہ ایک عہدے کا نام تھا۔ جیسے ہمارے ہاں وزیر اعظم کسی فرد کا نہیں، ملک کی سربراہی کے لئے ایک عہدے کا نام ہے۔

آثار قدیمہ سے معلوم ہوتا ہے کہ مصر میں فرعونوں کے تین سلسلے چلے۔ ان میں سے ہر ایک دس یا گیارہ خاندانوں پر پھیلا ہوا ہے اور ہر ایک سلسلہ کئی صدیوں پر محیط ہے۔ اس قوم کی ہدایت کے لئے مختلف وقتوں میں مختلف انبیاء اکرام مبعوث ہوئے۔

حضرت ابراہیم علیہ السلام، حضرت یعقوب علیہ السلام، حضرت موسیٰ علیہ السلام اور حضرت ہارون علیہ السلام مختلف اوقات میں مصریوں کی ہدایت کے لئے تفویض ہوئے۔ چونکہ فرعون ایک عہدے کا نام تھا اس لئے جو بھی شخص اس عہدے پر متمکن ہوتا۔ اسے فرعون ہی کہا جاتا۔

اس عہدہ فرعونیت پر کل 31 خاندان متمکن رہے۔ ان شاہان مصر کا عہد تین ہزار قبل (3000 ق م) مسیح سے شروع ہوتا ہے اور 332 ق م تک چلا جاتا ہے۔ ان فرامین کا کل دور حکومت (2778) دو ہزار سات سو اٹھتر سال بنتا ہے۔

سیدنا موسیٰ علیہ السلام 1520 ق م قبل مسیح پیدا ہوئے۔ آپ علیہ السلام کا جس فرعون سے واسطہ پڑا، اس کے نام میں اختلاف ہے۔ اس کا نام کسی نے ہامن، کسی نے آموسس، کسی نے ولید بن ریان، کسی نے قابوش بن مصعب بن ریان، کسی نے مصعب بن ریان اور کسی نے رعیمیس دوم لکھا۔ ابن کثیر نے اس کی کنیت بھی ابو مرہ بتائی، مگر زیادہ تر اسے ابن ریان ہی کہا جاتا ہے۔ ہامان اس کا وزیر اعظم تھا۔ فرعون کو جب خبر ملی کہ بنی اسرائیل میں سے ایک نئی پیدا ہوگا جو

اس کی حکومت کو تاراج کر دے گا تو اسی ہامان کے مشورے سے فرعون نے بچوں کے قتل کا قانون رائج کیا۔

یاد رہے کہ بنی اسرائیل کا تعلق حضرت یعقوب علیہ السلام سے تھا۔ اسرائیل حضرت یعقوب کا لقب تھا۔ یہ عبرانی یا سریانی کا لفظ ہے۔ اس کے معنی ”بندہ“ اور ایل کے معنی ”اللہ“ کے ہیں۔ لفظ اسرائیل کے معنی ہیں اللہ کا بندہ۔ حضرت یعقوب ابراہیم کے دوسرے بیٹے حضرت اسحاق علیہ السلام کی اولاد میں سے تھے۔ اس لئے بنی اسرائیل اصل میں بنی اسحاق ہی ہیں۔ جاشان مصر کے ایک صوبے یا علاقے کا نام تھا۔ رعمیس مصر کا ایک شہر تھا جسے فرعون نے اپنے نام پر بنایا تھا۔ بنی اسرائیل کی تعداد میں بہت زیادہ اضافہ ہو چکا تھا۔ جب موسیٰ علیہ السلام مصر سے ہجرت کر کے وادی سینا کی طرف گئے تو اس وقت چھ لاکھ تین ہزار پانچ سو پچتر بنی اسرائیل بھی آپ کے ساتھ تھے۔

یہ قرآن میں بیان کیا جانے والا طویل قصہ ہے۔ یہ قصہ بذات خود کسی کتاب کا متقاضی ہے جو ہم آئندہ فرصت پر موخر کر کے سرد جنگ کے اخلاقی موضوع کی طرف چلتے ہیں۔ سیدنا موسیٰ علیہ السلام کا سلسلہ نسب یعقوب علیہ السلام سے ملتا ہے اور حضرت ہارون علیہ السلام آپ کے سگے بڑے بھائی تھے جو عمر میں آپ سے تین یا چار سال بڑے تھے۔

—((السلام اکبیر))—

بڑا عجیب و غریب خواب تھا جو فرعون نے آج رات دیکھا تھا۔ صبح بیداری کے بعد فرعون کے چہرے پر پریشانی ہویدا تھی۔ وزیر اعظم ہامان نے پوچھا مابدولت کے چہرے پر پریشانی کے اثرات نظر آ رہے ہیں۔

فرعون نے جواب دیا میں نے عجیب و غریب خواب دیکھا ہے۔ کاہنوں اور نجومیوں کو فوراً حاضر خدمت کیا جائے۔

تھوڑی دیر بعد کاہنوں کی ایک کثیر تعداد حاضر باش¹⁸ ہو گئی تو فرعون گویا ہوا۔ میں نے خواب دیکھا کہ ”میں جاشان کے علاقہ میں بیٹھا ہوا ہوں۔ اچانک زمین سے دو پودے پھوٹے ہیں۔ یہ دیکھتے ہی دیکھتے بڑے درخت بن جاتے ہیں اور ان کی اونچائی میں اضافہ ہوتا چلا جاتا ہے۔ حتیٰ کہ آسمان کو چھونے لگتے ہیں اور ان کا سایہ ساری زمین کو اپنی لپیٹ میں لے لیتا ہے۔“ تمام کاہنوں نے فرعون کا خواب بڑے انہماک سے سنا۔ جب بات مکمل ہو گئی تو ایک بڑے بوڑھے نے سوال کیا ”کیا جاشان وہی علاقہ تو نہیں جہاں ہمارے خداوند کی عبادت نہیں ہوتی۔“

ہامان نے جواب دیا ”ہاں یہ وہی علاقہ ہے جہاں قوم بنو اسرائیل آباد ہے، مگر یہ بنی اسرائیل کھاتے تو ہمارا ہیں، مگر گن کسی اور خدا کے گاتے ہیں۔“ (نعوذ باللہ)
 بوڑھے کاہن نے بڑے گہرے انداز سے کہا: ”جی میں سمجھ گیا۔“
 پھر تمام چھوٹے بڑے کاہن اپنی پوتھیاں کھول کر بیٹھ گئے۔ کچھ الم غلم پڑھنے کے بعد مشورہ کر کے بتانے لگے کہ:

”مابدولت کا اقبال ہمیشہ بلند رہے اور آپ کی بادشاہت رہتی دنیا تک قائم رہے۔ جناب نے جو خواب دیکھا ہے، اس کی تعبیر اتنی اچھی نہیں۔ ہماری پوتھیاں کہتی ہیں کہ جاشان میں ایک ایسا لڑکا پیدا ہوگا جو آپ کی بادشاہی ختم کر دے گا۔ اس کے ساتھ اس کا بھائی بھی ہوگا جو اس کا معاون و مددگار بنے گا۔“

فرعون یہ تعبیر سنتے ہی غضبناک ہو گیا اور حکم دیا کہ بنی اسرائیل میں جو بھی لڑکا پیدا ہو، اسے قتل کر دیا جائے۔ دانیوں کو بلا کر یہ حکم پاس کر دیا کہ جو بھی بچہ پیدا ہو اسے فوراً قتل کر دیا جائے۔ اس حکم کی پاسداری کئی سال تک ہوتی رہی۔ ہزاروں نومولود بچے پیدا ہوتے ہی قتل کر دیئے جاتے۔

اس علاقے میں دو دایاں صغیرہ اور نوعہ ایسی تھیں جو رحم دل اور خدا ترس تھیں۔ صرف یہ دو خواتین حکم عدولی کرتی رہیں۔ فرعون کو جب اس حرکت کی خبر ہوئی تو ان خواتین کو دربار میں بلا کر پوچھا گیا۔ انھوں نے جواب دیا کہ۔

”عبرانی عورتیں مصری عورتوں کی طرح نرم و نازک نہیں۔ وہ اتنی سخت جان ہیں کہ دانیہ کے پہنچنے سے پہلے ہی بچے کو جنم دے لیتی ہیں۔“

فرعون اس بات پر مطمئن ہو گیا، مگر بچوں کے قتل کا حکم واپس نہیں لیا، نہ ہی اپنے ظلم میں کمی کی۔

انھی دنوں عمران کے ہاں بچہ جنم لے چکا تھا۔ ابھی تک انھوں نے بچے کو چھپا کے رکھا ہوا تھا۔ بچے کی والدہ محترمہ ہر وقت اپنے خدا سے اپنے نوخیز کی سلامتی کے لئے دعا گورتی تھیں۔ وہ اور ان کی بیٹی پوری پوری رات جاگ کر گزارتیں۔ انھیں ہر وقت یہی فکر لاحق رہتی کہ مبادا فرعون کے ہرکارے بچہ تلاش کرنے میں کامیاب ہو جائیں۔ مسلسل جانے سے ماں بیٹی کی طبیعتیں بوجھل ہو چکی تھیں۔ ایک رات بیٹھے بیٹھے بچے کی ماں کو اونگھ آگئی، لیکن بچے کی بہن جاگ رہی تھی۔ رات کافی گزر چکی تھی، جب اچانک دروازے پر دستک ہوئی۔ آواز سن کر بچی گھبرا گئی۔

اس نے ہلا کر ماں کو جگایا۔ پھر ایک اور دستک ہوئی۔ ماں پہلے تو گھبرائی۔ پھر ہمت کر کے پوچھا کون ہے؟

جواب آیا میں ہوں شغره دروازہ کھولو۔

دروازہ کھلا تو شغره اندر آئی اور بتایا فرعون کے جاسوسوں کو بچے کی اطلاع مل چکی ہے۔ اس لئے اس کی حفاظت کا انتظام کر لیا جائے۔ شاید تھوڑی دیر تک سرکاری آدمی بچہ قتل کرنے کے لئے یہاں پہنچ جائیں۔

عمران کی بیوی غم سے نڈھال ہو گئی۔ اسی حالت میں اس پر بیہوشی کی غنودگی طاری ہو گئی۔ غنودگی کی حالت میں کسی نے بتایا کہ ایک صندوق میں بچہ ڈال کر اسے رال اور روغن سے لپیٹ کر دریا میں بہا دو۔ انھوں نے صبح ہونے تک ایسا ہی کیا۔ یعنی بچے کو صندوق میں رکھ کر دریا میں بہا دیا۔

((اللہ اکبر))

خدا کی ذات بڑی مسبب الاسباب ہے۔ اگر وہ ذات پاک جل شانہ کسی کو بچانا چاہے تو بغیر سبب کے بچالے اور اگر کسی کو غرق کرنا چاہے تو سفینوں میں بھی غرق کر دے۔ اگر چاہے تو تمام اسباب بے سبب ہو جائیں اور اگر چاہے تو بغیر اسباب کے بھی نوازشوں کے انبار لگا دے۔ ذرا غور کیجئے آگ کا کام جلانا ہے، مگر ابراہیم کے لئے گلزار کر دی گئی۔ چھری کا کام کاٹنا ہے، مگر اسمعیل کے لئے کند کر دی گئی۔ یہ سب اسی کے قبضہ قدرت میں ہے غور کیجئے جس قوم کے ہزاروں بچے قتل کر دیئے گئے۔ دیکھئے اسی قوم کے ایک بچے کی پرورش کا کتنا اچھا انتظام کیا جا رہا ہے۔

فرعون کی بیٹی دریا کی سیر کر رہی تھی۔ کیا دیکھتی ہے کہ سامنے دریا میں ایک صندوق بہا چلا آ رہا ہے۔ سوچنے لگی کہ شاید اس میں کوئی خزانہ ہو۔ یہ خیال آتے ہی نوکروں اور کنیزوں سے کہتی ہے یہ صندوق دریا سے نکالا جائے۔ شہزادی کا حکم تھا۔ فوراً تعمیل ہوئی۔ باہر لا کر جب صندوق کھولا گیا تو دیکھنے والے حیران ہو کر کہنے لگے کہ یہ تو بچہ ہے۔ بڑا ہی پیارا۔ انتہائی خوبصورت شیرخوار معمول کے مطابق وہ بچہ اپنا آنکھوٹھا چوس رہا تھا۔ فرعون کی بیٹی نے صندوق اٹھوایا اور اپنی ماں آسینہ کے پاس لے گئی۔

فرعون کی بیوی بچہ دیکھ کر حیرانی سے بولی: یہ کون ہے۔ اس کی بیٹی نے جواب دیا: ¹⁹یہ موسیٰ

ہے۔

یاد رہے کہ موثی قبیلہ زبان کا لفظ ہے جس کے معنی ہیں (نہ ڈوبنے والا)۔ مصر کی قدیم زبان قبیلہ تھی۔ اس لئے موسیٰ علیہ السلام کو سب سے پہلے موثی ہی کہا گیا۔ یہاں تھوڑا سا اختلاف ہے۔ مورخین کہتے ہیں سب سے پہلے موسیٰ کا نام موثی فرعون کی بیٹی نے رکھا اور علامہ طبری کہتے ہیں، موسیٰ علیہ السلام کے لیے سب سے پہلے لفظ موثی فرعون کی بیوی آسیہ نے استعمال کیا۔ بہر حال سب سے پہلے نام موثی ہی استعمال ہوا جو بعد ازاں عربی زبان میں موسیٰ بن گیا۔

موسیٰ علیہ السلام والد اور والدہ دونوں کی طرف 20²⁰ سے بنی اسرائیل تھے۔ ان کے بڑے بھائی کا نام ہارون اور بہن کا مریم تھا۔ والدہ کا نام یوحانہ اور والد کا نام عمران تھا۔ فرعون کی بیوی آسیہ نے حضرت موسیٰ کو اپنا بیٹا بنا لیا۔ قدرت خداوندی کا کمال دیکھئے جس کی پیدائش کو روکا جا رہا ہے۔ اسی کو فرعون کے گھر پرورش کے لئے بھیج دیا گیا۔ یہ بڑی طویل داستان ہے۔ اکثر واقعات اختصار کی نظر کرتے ہوئے ہم اپنے اصل موضوع سے متعلق واقعات پر توجہ صرف کریں گے۔

فرعون کے گھر پرورش پا کر جب آپ عنقوان شباب کو پہنچے تو دیکھنے والے بس دیکھتے ہی رہ گئے۔ آپ انتہائی وجیہ، خوبصورت، بارعب اور پروقار شخصیت کا مظہر نظر آتے تھے۔ مصری عورتیں شرارت اور شوخی میں اپنی مثال آپ تھیں، مگر موسیٰ علیہ السلام کے رعب کا یہ عالم تھا کہ وہ خواتین ہزار خواہشوں کے باوجود آپ کو نظر بھر کر دیکھ بھی نہ پاتیں۔ آپ جہاں جہاں سے گزرتے، وہاں مردوزن نظریں جھکائے مودب کھڑے ہو جاتے۔ ایک ہیبت تھی جو دلوں پر طاری ہو گئی۔ آپ ایک دن کسی جگہ سے گزر رہے تھے۔ کیا دیکھتے ہیں کہ وہاں دو آدمی جھگڑ رہے ہیں۔ ان میں سے ایک اسرائیلی ہے اور دوسرا قبیلہ۔ مصری بار بار اسرائیلی کو مار رہا تھا۔ شانِ کلیسی کو یہ ظلم ناگوار گزرا آپ نے قبیلہ (مصری) کو ایک مکادے مارا۔ بس اسی سے اس کا کام تمام ہو گیا۔ قبیلہ مر گیا اور اسرائیلی بھاگ گیا۔ کسی کو کانوں کان خبر نہ ہوئی۔

اگلے روز موسیٰ علیہ السلام کیا دیکھتے ہیں کہ وہی اسرائیلی کسی اور سے جھگڑ رہا ہے وہ جھگڑالو شریف زادہ آج پھر پٹ رہا تھا۔ موسیٰ کو دیکھتے ہی مدد کے لئے پکارنے لگا۔ آپ سمجھ گئے کہ یہ تو پھٹے باز قسم کا آدمی ہے۔ کل اس نے خواہ مخواہ ایک آدمی کو مروا دیا۔ آپ کو اس اسرائیلی پر غصہ آ گیا۔ آپ غصے سے اس کی طرف بڑھے تو وہ یہ شور مچاتا ہوا بھاگ گیا کہ۔

”کل تو نے ایک مصری کو قتل کر دیا اور آج مجھے قتل کرنا چاہتا ہے“۔ یہ ہے بھلائی کا بدلہ

برائی۔ حضرت سعدی شیرازی نے خوب کہا ہے: ”نکوئی بابتوں چناں است چوں بدکردن بجائے نیک مردان“

یعنی ”برے آدمی کے ساتھ بھلائی کرنا ایسے ہی ہے جیسے نیک آدمی سے برائی کی جائے۔“ بہر حال وہ اسرائیلی تھا۔ ڈرپوک اور مکار۔ بنی اسرائیل یعنی یہودی آج بھی ایسے ہی ہیں۔ آج بھی جہاں یہودی ہوگا، وہاں لڑائی جھگڑا ہوتا ہی رہے گا۔ وہاں امن قائم نہیں ہو سکتا۔ بہر حال لوگوں کو پتا چل گیا کہ کل والے مقتول کا قاتل موسیٰ ہے۔ قبیلوں نے اس بات کو اچھا لا اور دربار فرعون تک لے گئے۔ اوپر سے فرعون کے وزیر ہامان نے جلتی پر تیل ڈالا۔ فرعون نے حضرت موسیٰ کو پابہ زنجیر لانے کا حکم دیا۔

محترمہ بی بی آسیہؓ کو خبر ہوئی تو اس نے موسیٰ کے پیچھے اپنا خاص آدمی اس پیغام کے ساتھ بھجوایا کہ وہ جلد از جلد مصر چھوڑ جائیں، ورنہ ان کی جان کو خطرہ ہے۔ وہ ہرکارہ موسیٰ کو تلاش کرنے میں کامیاب ہو گیا۔ جب اس نے پیغام سنایا تو حضرت موسیٰ علیہ السلام نے کہا کہ اگر یہ بی بی آسیہ کا حکم ہے تو میں اس پر ضرور عمل کروں گا۔

پھر حضرت موسیٰ مصر سے ہجرت کر کے مدائن (مدین) چلے گئے۔ وہاں حضرت شعیب علیہ السلام سے ملے اور کافی عرصہ ان کی خدمت میں حاضر رہے۔ حضرت شعیب علیہ السلام نے اپنی بیٹی صفورہ موسیٰ علیہ السلام کے نکاح میں دیدی۔ پھر ایک دن واپسی کا ارادہ کر کے حضرت شعیب سے اجازت مانگی انہوں نے اجازت دے دی۔

واپس آتے ہوئے کوہ طور²¹ پر آپ کو نبوت سے سرفراز فرمایا گیا اور دو معجزے عطا کئے گئے۔

ایک تو عصائے کلیمی کا معجزہ تھا جسے زمین پر پھینکتے تو بہت بڑا اڑدھا بن جاتا۔ اگر اٹھا لیتے تو وہی بکریاں ہانکنے والی لاشی بن جاتا۔

دوسرا چمکتے ہاتھ کا معجزہ تھا۔ اگر اپنا ہاتھ بغل میں رکھ کر باہر نکالتے تو وہ چمکنے لگتا۔ دوبارہ بغل میں لے جا کر نکالتے تو وہی قدرتی ہاتھ بن جاتا۔

یہ دو معجزے عطا ہونے کے بعد آپ کو حکم ملا کہ مصر جا کر فرعون اور اس کی قوم میں توحید کی تبلیغ کریں اور انہیں راہ ہدایت کی طرف بلائیں۔

—((الطہ اٰھکین))—

یہ حکم ملتے ہی آپ فرعون کے دربار میں پہنچے اور کہا ”اے فرعون میں خدا کی طرف سے بھیجا

جانے والا رسول ہوں۔“

فرعون غضبناک ہو کر بولا۔ کونسا خدا۔ تم کس خدا کی بات کر رہے ہو۔

آپ نے جواب دیا ”وہی خدا جو رب العالمین ہے۔ جو زمین و آسمان میں جو کچھ ہے،

سب کا رب ہے۔

سنا تم لوگوں نے یہ کیا کہہ رہا ہے۔ یہ کوئی دیوانہ ہے یا پاگل؟ (نعوذ باللہ)

پھر غور سے دیکھنے کے بعد کہنے لگا کیا تو وہی تو نہیں ہے جو کل تک ہمارے ٹکڑوں پر پلتا رہا

اور ہاں تو نے ایک قبیلے کو بھی قتل کیا تھا۔

حضرت موسیٰ نے فوراً مان لیا کہ ہاں میں وہی ہوں مگر اب اپنے خدا کی طرف سے تیری اور

تیری قوم کی ہدایت کے لئے بھیجا گیا ہوں۔

فرعون یہ سنتے ہی آگ بگولا ہو کر بولا ”میرے سوا کوئی اور بھی خدا ہے؟ (نعوذ باللہ)

اللہ کے نبی پر یہ بات بہت گراں گزری۔ فرمایا اے فرعون تیری کیا ہستی کہ تو خدا کا مقابلہ

کرے۔ تو تو صرف ظالم ہے ظالم۔ جھوٹا اور بے ایمان قسم کا انسان ہے۔“

خدا تو بس خدا ہی ہے۔ وہ تو زمین و آسمان اور مشرق و مغرب کا خدا ہے اور وہ تنہا و یکتا ہے۔

یہ ساری کائنات اسی کے قبضہ قدرت میں ہے۔ آپ نے بے دھڑک توحید کا پیغام سنایا۔

آج تک کسی نے اتنی کھری کھری سنانے کی جرأت نہیں کی تھی۔ فرعون مرعوب ہو گیا، مگر

ظاہر داری کا بھرم رکھنے کے لئے بولا۔ اے موسیٰ! ہم نے تجھے پالا پوسا کیا ہماری بھلائیوں کا یہی

بدلا ہے۔ اگر ہماری بھلائیوں کا یہی عوض ہے تو سن میں اپنی ناشکری کی پاداش میں تجھے قیدی بنا کر

اتنا ماروں گا کہ تو اپنے خدا کو یاد کر کے روئے گا۔

اللہ کے نبی پر اس دھمکی کا اثر نہ ہونا تھا، نہ ہوا۔ آپ نے اور زیادہ مدلل درس توحید دیا تو

فرعون نے ثبوت مانگا۔ حضرت موسیٰ نے عصا زمین پر پھینک دیا۔ جو ایک بہت بڑے اثر دھا کی

شکل میں فرعون کی طرف بڑھنے لگا۔ وہ یہ دیکھتے ہی ڈر کر کہنے لگا، ہاں ہاں ثبوت دیکھ لیا۔ بس بس

اسے روکو۔ آپ نے اس کو پکڑا تو وہ لاٹھی تھی، صرف لاٹھی، جس سے بکریاں ہانگی جاتی ہیں۔

جھاڑیوں کے پتے جھاڑ کر بکریوں کو کھلائے جاتے ہیں۔

پھر آپ نے ہاتھ بغل میں دبایا اور باہر نکالا تو وہ چاند کی طرح چمک رہا تھا۔ دوبارہ بغل میں

دبا کر نکالا تو وہی عام ہاتھ تھا۔ یہ دیکھ کر فرعون اور اس کے مصاحبین بول اٹھے کہ یہ تو کھلا جادو ہے۔

اس کے سوا کچھ نہیں۔

بعد ازاں مصری جادوگر بلائے گئے۔ بعض روایتوں میں ان کی تعداد دس ہزار بتائی جاتی ہے۔

ہر ایک جادوگر نے اپنے جادو کے زور سے ایک ایک سانپ بنا کر پھینکا اور جب حضرت موسیٰ نے اپنا عصا پھینکا تو وہ اڑدھا کی شکل اختیار کر کے جادوگروں کے تمام سانپوں کو نگل گیا۔ تمام جادوگر سچائی تسلیم کرتے ہوئے سجدے میں گر پڑے۔

کیسی عجیب بات ہے۔ یہ کام تو موسیٰ علیہ السلام کو رسوا کرنے کے لئے کیا گیا تھا، مگر فرعون کی رسوائی کا سبب بن گیا۔

فرعون جادوگروں سے کہنے لگا کہ تم سب لوگ موسیٰ کے ساتھ ساز باز کیے ہوئے تھے۔ میرے حکم کے بغیر موسیٰ علیہ السلام کے خدا پر ایمان لے آئے ہو۔ میں تمہیں عبرت ناک سزا دوں گا، مگر کسی پر اثر نہ ہوا۔ ان کے دلوں میں خوف خدا داخل ہو چکا تھا، وہ فرعون سے کیوں ڈرتے۔

ادھر بی بی آسیہ بھی ایمان لے آئیں۔ انہیں ہزار دھمکیاں دی گئیں، مگر انہوں نے ایمان نہ چھوڑا۔ بالآخر انہیں شہید کر دیا گیا۔ موسیٰ علیہ السلام کی امت میں یہ پہلی عورت تھیں جو اسلام کی خاطر شہید ہوئیں۔

اب موسیٰ علیہ السلام کے قتل کے منصوبے بننے لگے۔ اگرچہ کچھ لوگ فرعون کو اس حرکت سے باز رکھنا چاہتے تھے، مگر کابینہ کی اکثریت اس بات پر بضد تھی کہ موسیٰ علیہ السلام کا کام تمام کر دیا جائے تاکہ نہ رہے بانس اور نہ بچے بانسری۔ ابھی یہ مشورے ہو رہے تھے کہ خدا کی غیرت جوش میں آگئی۔

فرعون کی قوم پر ”خون“ کا عذاب نازل ہو گیا۔ جہاں جہاں پانی موجود تھا، وہاں وہاں خون بھر گیا۔ لوگ پیاسے مرنے لگے تو شور مچاتے فرعون کے پاس آئے کہ پانی کا انتظام کیا جائے۔ فرعون نے نئے کنویں کھودنے کا حکم دیا۔ لوگوں نے جواب دیا کہ ہم ایسا کر چکے ہیں۔ نئے کھودے جانے والے کنوؤں سے بھی خون ہی نکلتا ہے۔

وزیر اعظم ہامان کو بلا کر مشورہ کیا گیا۔ ان دونوں کو پورا یقین تھا کہ یہ موسیٰ کے خدا کا کرشمہ ہے۔ لوگوں سے کہا گیا کہ تم جاؤ ہم کوئی اور بندوبست کرتے ہیں۔

رات کو موسیٰ علیہ السلام کو دربار میں بلا کر درخواست کی گئی کہ اے موسیٰ قوم پیاسی مر رہی ہے۔ اگر تو اپنے خدا سے کہہ کر پانی کا بندوبست کروادے تو میں تیرے خدا پر ایمان لے آؤں گا۔

اس وعدے پر موسیٰ علیہ السلام نے دعا کی تو فوراً ہر جگہ تمام کنوؤں دریاؤں جھیلوں اور نہروں

میں خون کی جگہ پانی بھر گیا۔ اس کے بعد جب فرعون کو وعدہ یاد دلایا گیا تو اس نے صاف انکار کر دیا، بلکہ قوم سے کہنے لگا کہ یہ سارا بندوست میں نے کیا ہے۔

بعد ازاں اس کی قوم پر مینڈکوں کا عذاب نازل ہوا۔ تمام جھیلوں، دریاؤں اور چشموں میں پانی کی جگہ مینڈک بھر گئے۔ پھر قوم نے شور مچایا۔ پھر موسیٰ علیہ السلام کو دربار میں بلایا گیا۔ پھر ایمان لانے کے وعدے پر دعا کروائی گئی اور جب عذاب ٹل گیا تو پھر وعدے سے مکر گئے۔

ایک دن خدا نے موسیٰ علیہ السلام کو حکم دیا کہ وہ فرعون کو وعدہ یاد دلائے۔ چنانچہ حکم کی تعمیل کی گئی۔ ساتھ ہی یہ دھمکی دی گئی کہ اگر اس نے وعدہ پورا نہ کیا تو ما سوائے بنی اسرائیل کے پوری قوم کے مویشی مرجائیں گے، مگر اس نے خدا کو ماننے سے صاف انکار کر دیا۔

اگلے دن پوری قوم فرعون کے مویشی مر گئے۔ انھوں نے ضد میں آ کر خدا کو ماننے سے صاف انکار کر دیا۔

حضرت موسیٰ نے کسی تنور سے ایک مٹھی راکھ لی اور دربار فرعون میں جا کر آسمان کی طرف پھونک دی۔ اس مٹھی بھر راکھ (انٹھرا کس)۔ آج کل انٹھرا کس نام کے ایک پوڈریا میڈیلسن نے ایسا ہی خوف یورپ اور امریکہ کو لاحق ہے حالانکہ یہ سارا اُن کا خود ساختہ ڈراما ہے) سے دو طرح کے عذاب نازل ہوئے، ایک تو ”پھوڑوں“ کا عذاب تھا اور دوسرا ”آلودگی“ کا عذاب۔ یعنی پوری قوم اور ان کے تمام جانور پھوڑوں اور پھپھولوں کی گرفت میں آ گئے۔ نیز گرد و غبار اور آلودگی ہر جگہ پھیل گئی۔ یہ آلودگی ایسی ظالم تھی کہ سانس لینا مشکل ہو گیا۔

اب کی بار پھر حضرت موسیٰ سے درخواست کی گئی کہ اگر یہ عذاب ٹل جائے تو ہم ایمان لے آئیں گے اور قوم بنو اسرائیل کو رہا کر دیں گے۔

آپ نے پھر دعا فرمائی²² اور عذاب ٹل گیا، مگر قوم نے پھر ایمان و یقین سے انکار کر دیا۔ اس انکار پر ایک بار پھر گرفت میں لے لیا گیا۔ اب کے تو آسمان سے بڑے بڑے اولے برسا شروع ہو گئے۔ ان اولوں سے مکانوں کی چھتیں چھلنی چھلنی ہو گئیں۔ آبادیوں میں کہرام مچ گیا۔ ہر سو ہا ہا کار، چیخیں اور شور شرابہ شروع ہو گیا۔

اس بار پھر فرعون نے موسیٰ علیہ السلام سے رجوع کیا۔ کہنے لگا اب تو یہ ہو ہی نہیں سکتا کہ میں ایمان نہ لاؤں۔ بس اپنے رب سے کہہ کر یہ عذاب ٹال دے۔

موسیٰ علیہ السلام نے جواب دیا کہ میں اچھی طرح جانتا ہوں کہ تیرے دل میں اب بھی کھدی موجود ہے۔ تو اب بھی ایمان نہیں لائے گا، مگر میں یہ سب کچھ جانتے ہوئے بھی کہ تو ضرور

وعدہ خلافی کرے گا پھر بھی دعا کروں گا۔ چنانچہ آپ نے دعا فرمائی اور عذاب ٹل گیا۔
مگر وہ ظالم پھر مکر گیا۔

قارئین ایک بار پھر اللہ کا غضب جوش میں آیا۔ انتہائی گرم ہوا چلنے لگی اور ٹڈیوں کے غول اتر پڑے یہ ٹڈیاں تمام کھڑی فصلیں چاٹ گئیں اور سبزے کا نام و نشان مٹ گیا۔

فرعون نے ایک بار پھر اللہ کے نبی سے واسطہ جوڑا۔ اپنی حماقت پر شرمندگی ظاہر کر کے وعدہ کیا کہ یہ عذاب ٹل جائے تو تم جو کہو گے من و عن تسلیم کر لوں گا۔

اللہ کے نبی نے ایک بار پھر دعا فرمائی تو عذاب ٹل گیا۔

مگر فرعون کو ایمان نہ لانا تھا، نہ لایا۔ بالآخر اسے نیل میں غرق کر دیا گیا۔

یہ ایک طویل داستان ہے جو بار بار کسی علیحدہ تصنیف پر اکسار ہی ہے جس پر الحمد للہ ”کلمہ اللہ“ کے عنوان سے کام جاری ہے۔

”مکہ کی سرد جنگ“ کی اشاعت کے جلدی بعد انشاء اللہ منظر عام پر آ جائے گی۔

بہر حال موضوع کا جتنا تقاضہ تھا اسے پورا کرنے کی کوشش کی ہے اور طوالت سے اجتناب برت کر موضوع کے مطابق چلتے رہے ہیں۔

قارئین یہ واقعات مشرکین مکہ کو سنائے جا رہے ہیں۔ یقیناً فرعون اور اس کی قوم کی تاریخ کے آئینے میں مشرکین مکہ اپنے عکس دیکھ رہے ہوں گے۔

قرآن کا اسلوب ہی ایسا ہے کہ اس میں بات براہ راست بھی ہے اور اشارے کنائے سے بھی کی جاتی ہے۔ چونکہ مقصد انسانیت کی فلاح و نجات ہے، اس لئے براہ راست چوٹ کرنے سے اجتناب برتا گیا ہے۔

سرد جنگ ویسے بھی سرد انداز میں لڑی جاتی ہے۔ تحریکی اور تنظیمی مقاصد کے حصول کا آسان اور احسن طریقہ بھی یہی ہے کہ افراد کی بجائے اقوام کو ترجیح دی جائے۔ اگر تحریک اپنے اوپر افراد کو حاوی کر لے تو مقاصد کا حصول مشکل ہی نہیں ناممکن بھی ہو جاتا ہے۔

اس طرح کا اسلوب اپنانے کا ایک مقصد یہ بھی ہو سکتا ہے کہ مشرکین پر یہ واضح کر دیا جائے کہ تم کیا چیز ہو تمہاری اوقات ہی کیا ہے۔ یہاں تو بڑے بڑے ہو گزر رہے ہیں۔ ان کے مقابلہ میں اے مکہ کے مشرک تو تم کچھ بھی نہیں ہو۔ اے رسول امی صلی اللہ علیہ وسلم کو تنگ کرنے والو!! تم تو فرعون سے زیادہ طاقتور نہیں ہو اور نہ ہی ہامان سے زیادہ عقلمند ہو۔ خدائے بزرگ و برتر کے نزدیک تم تو مکھن میں بال کے برابر بھی نہیں ہو۔ وہ ذات جب چاہے گی، تمہیں پکڑ لے گی۔ خدا کے

نزدیک تمہاری اوقات ہی کیا ہے۔

قرآن کے آئینہ میں نبیوں کی مخالفت کرنے والوں کی حالت دیکھ لو اور اپنے آپ کو پہچان

لو۔

اس کے علاوہ مشرکین کے اخلاقی دیوالیہ پن کو فرعون کے اخلاقی دیوالیہ پن سے مشابہ کیا گیا ہے۔ فرعون بھی اندر سے سچائی کو ماننا تھا۔ جو بار بار وعدہ کر رہا کہ اب یہ کر دو تو میں ایمان لے آؤں گا۔ اب یوں ہو جائے تو میں ایمان لے آؤں گا۔ ذرا دیکھو تو سہی، رسول اُمّی صلی اللہ علیہ وسلم کے مخالف تم بھی اندر سے سچائی کو مانتے ہو۔ جیسی تو راتوں کو چھپ کر قرآن سنتے ہو۔

حالیہ چند روزہ قحط میں تم نے بھی تو محمد صلی اللہ علیہ وسلم سے دعا کی اپیل کی تھی اور فرعون بھی موسیٰ علیہ السلام سے مشکل کے وقت دعائیں کروا تا تھا۔ تم بھی کم ظرف ہو، وہ بھی کم ظرف تھا۔ جس طرح فرعون برباد ہوا اسی طرح تمہاری بربادی بھی یقینی ہے۔

یہی پیغام تھا جو قرآن نے 37 سورتوں میں مشرکین مکہ کو موسیٰ علیہ السلام اور قوم فرعون کی مثالوں سے دیا، مگر وہ بھی فرعون کی طرح نہ ماننے والے تھے اور نہ مانے۔

اتنا کچھ دیکھنے سننے کے بعد بھی جن کے مقدر میں سیاہ کاری لکھی جا چکی تھی، وہ سیاہ کار ہی رہے۔ آئیے ذرا آگے کا حال معلوم کرتے ہیں کہ اس سے آگے کیا ہوا؟ یا کیا کیا گیا؟

—((الْحَمْدُ لِلَّهِ))—

اور جب چاند دو ٹکڑے ہوا

جب مشرکین مکہ سے کسی طرح بن نہ پڑی تو انہوں نے علماء یہود²³ سے دریافت کیا کہ وہ کون سا سوال کریں۔ کونسا نشان طلب کریں جس سے محمد صلی اللہ علیہ وسلم کا بھرم کھل جائے۔ یہودی علماء نے بتایا کہ ”جادو کا اثر زمین تک محدود ہے۔ اُن سے تم کہو کہ چاند کو دو ٹکڑے کر دیں۔ یقیناً آپ ایسا نہیں کر پائیں گے۔ یوں جادو کا پول کھل جائے گا۔“

دارلندوہ نے یہ بل پاس کیا اور اگلے ہی روز حضور کے سامنے رکھ دیا۔ بڑا ٹیڑھا سوال تھا۔ یہ تو ایک طرح خدا کی آزمائش کرنے والی بات تھی اور کم از کم آپ سے یہ توقع نہ تھی کہ اپنے بلند و برتر خدا کی آزمائش شروع کر دیتے۔ آپ خاموشی سے اس کا جواب دیئے بغیر اٹھ گئے۔

دراصل یہ سوال یہودیوں نے حضرت موسیٰ کے نک بجزہ سے اخذ کیا تھا۔ ان کا خیال تھا کہ اس طرح کا معجزہ موسیٰ علیہ السلام کے علاوہ کسی اور سے ممکن نہیں۔ حالانکہ اس معجزہ اور موسیٰ علیہ السلام کے معجزہ میں زمین و آسمان کا فرق تھا۔

کم و بیش چھ سال قبل ہجرت کا زمانہ تھا۔ سرور دو عالم ﷺ²⁴ صحن حرم میں حضرت علیؓ، عبداللہ بن مسعودؓ، جبیر بن مطعمؓ، انس بن مالکؓ اور کئی اور صحابہؓ کے ساتھ تشریف فرما تھے۔ مشرکین مکہ بھی قریب ہی محفل جمائے بیٹھے تھے۔

آپ سرکار نے اپنے رب کے حکم سے انگشت شہادت اٹھائی اور چاند کی طرف اشارہ کیا۔ اشارہ کرنا تھا کہ چاند دو ٹکڑے ہو گیا۔ ایک ٹکڑا کوہ حرا کے ایک طرف اور دوسرا دوسری طرف نظر آنے لگا۔

سرکار دو عالم نے آسمان کی طرف دیکھتے ہوئے با آواز بلند فرمایا۔

”إِشْهَدُوا“

”دیکھو۔“ ”گواہ رہنا“

یہ اعلان ان مشرکین کے لئے تھا۔ جنہوں نے ”یہ معجزہ“ طلب کیا تھا۔ جو آپ کو جادوگر،

آپ کے کلام کو جادو کا کلام اور آپ کے ماننے والوں کو سحر زدہ کہتے تھے۔
یہ بہت بڑی برہان تھی۔ نبوت کی سچائی کے لئے بہت بڑا ثبوت تھا۔ دل میں معمولی سی
روشنی بھی ہوتی تو فوراً کلمہ پڑھ کر حصار دین میں داخل ہو جاتے، مگر ان کے لئے فلاح دارین کے
دروازے بند ہو چکے تھے۔ اس زندہ و جاوید معجزہ کو دیکھتے ہی کہنے لگے کہ:
”یہ تو کھلا جادو ہے“²⁵

اس پر لغوی اور معنوی بحث سے پہلے اس کی قرآنی تصدیق بھی کر لی جائے۔ قرآن نے
اس تاریخی اور کائنات کے یکتا واقعہ پر یوں مہر تصدیق ثبت فرمائی۔
اِفْتَرَبَتِ السَّاعَةَ وَاَنْشَقَّ الْقَمْرَةَ وَاِنْ يَزُوا اَيَةً يُعْرَضُونَ وَيَقُولُوا سِحْرٌ
مُسْتَمِرٌّ (سورہ القمر آیت 1-2)

مفہوم: وقت آ گیا اور چاند پھٹ گیا اور یہ کافر لوگ جب کوئی بڑا نشان دیکھتے ہیں تو کہہ
دیتے ہیں کہ یہ تو جادو ہے جو ہوتا رہتا ہے۔“

—((اللہ اکبر))—

مشرکین کی طرف سے طلبِ معجزہ کی بات اسپوناج کے زمرے میں آتی ہے۔ اگر حضور ایسا
نہ کر پاتے تو مشرکین کے ہاتھ ایک مدلل عنوان آ جاتا۔ جس کی وہ خوب تشہیر کرتے خوب
پروپیگنڈہ کرتے کہ دیکھیں جی ہم نے یہ سوال کیا تھا۔ اس کا کوئی جواب نہیں ملا۔ اگر وہ واقعی خدا
کے بھیجے ہوئے ہوتے تو یہ کونسا مشکل تھا۔ جس خدا کی وہ بات کر رہے ہیں۔ بقول ان کے وہ تو
بہت بڑا خدا ہے۔ اتنے عظیم خدا کے لئے اتنا معمولی سا کام کوئی مشکل تھا۔ اس لئے ہم تو پہلے ہی
کہتے تھے کہ یہ تھوڑا بہت جادو ہے یا کہانت جس سے معمولی قسم کے شعبدے دکھا رہے ہیں۔
(نعوذ باللہ)

یوں اس قسم کے پروپیگنڈا سے تحرکی اثرات سکڑنا شروع ہو جاتے ہیں اور تحریک سیوتاژ
ہونا شروع ہو جاتی ہے۔

لیکن حضور نے مشرکین کا مطالبہ پورا کر کے آئندہ ہونے والے پروپیگنڈا کو ختم کر دیا۔
سرد جنگ میں اسے کاؤنٹر اسپوناج کا نام دیا جاتا ہے۔ یعنی وہ کارروائی جو مخالفین کے مطالبہ
پر رونما ہوتی ہے۔ حقیقت میں اس قسم کا مطالبہ رکھ کر کارروائی کی ابتداء کرنے والے اپنی ٹکست و
ریخت کا خود ہی سامان کر لیتے ہیں۔ ان کے زعم میں ان کے سوال کا جواب ناممکن ہوتا ہے۔
جب جواب مل جاتا ہے تو انہیں چھپنے کے لئے جگہ نہیں ملتی۔ چلو بھر پانی میں ڈوب مرنے کے لئے

وقت نہیں ملتا۔

یقیناً چاند نے دو ٹکڑے ہو کر مشرکین کی ہوا بند کر دی تھی۔ ان کے لئے زندگی کا حاشیہ تنگ کر دیا تھا۔ ان کی خوشیاں چھین کر مسلمانوں کی جھولی میں ڈال دی تھیں۔

نوآموذ کارکنان تحریک اسلامی کے جذبے دو بالا کر دیے تھے۔ وہ نئے جذبوں اور نئے ارمانوں کے ساتھ مزید گہرائی میں چلے گئے تھے۔ ان کا ایمان ان کا یقین بام عروج پر پہنچ چکا تھا۔ ان نوآموذ کارکنان کو پتا چل چکا تھا کہ ان کی قیادت کوئی معمولی قیادت نہیں۔ ان کی تحریک کوئی معمولی تحریک نہیں۔ ان کا مذہب یا عقیدہ کوئی معمولی مذہب یا عقیدہ نہیں۔ اس لئے وہ خود بھی کوئی معمولی کارکن نہیں۔

یہ معجزہ جہاں مشرکین کے لئے نوید عذاب تھا، وہاں کارکنوں کے لئے نوید ترقی تھا۔ جہاں مشرکین کی زندگی کا باب ختم ہونے کی بشارت دے رہا تھا، وہاں مسلمین کے شاندار مستقبل کی گواہی دے رہا تھا۔

مشرکین مکہ چونکہ عقیدہ آخرت کے منکر تھے۔ اس لئے ان پر واضح کر دیا گیا کہ جو خدا چاند کو دو ٹکڑے کر کے جوڑ سکتا ہے، وہ انسان کے بکھرے ہوئے اعضا بھی ایک جگہ جمع کرنے پر قادر ہے۔

جو خدا اپنے نبی کی انگلی کے اشارے سے چاند کو دو ٹکڑے کر سکتا ہے، وہ مشرکین کو ناکام اور مسلمین کو کامران بھی کر سکتا ہے۔ جو خدا نبی کے اشارے پر شق القمر جیسا مافوق الفطرت واقعہ رونما کر سکتا ہے، وہ نبی کے اشارے سے مشرکین پر کسی دن عذاب بھی مسلط کر سکتا ہے۔

بہر حال یہ نبی اکرم صلی اللہ علیہ وسلم کی سرد محاذ پر بہت بڑی کامیابی تھی اور مشرکین مکہ کے منہ پر بہت بڑا طمانچہ۔ ہائے ری بے عقلی!! مخالفین یہ سب کچھ دیکھ کر بھی ایمان نہیں لائے، بلکہ الٹا کہنے لگے کہ یہ تو جادو ہے جادو۔

اس واقعہ کے بعد سورہ قمر نازل ہوئی جو مشرکین کے لئے ایک اور صدمہ تھی۔ اس سورہ میں مشرکین کو اقوام سابقہ کے ساتھ مماثل کر کے اشارہ کیا گیا کہ اقوام ماضیہ بھی تمہاری طرح نبیوں سے معجزے طلب کرتی رہیں۔ معجزے دیکھنے کے بعد بھی وہ تمہاری طرح ایمان سے کتراتے رہیں۔ اللہ نے بالآخر ان کو مغضوب کیا۔ شاید تمہارے ساتھ بھی ایسا ہی ہو۔

سورہ قمر پر نظر ڈالنے سے پہلے معجزہ اور جادو کا فرق معلوم کر لیں۔

—((اللہ اکبر))—

سحر کا لغوی معنی جادو ہے اور جادو نظر بندی کا دوسرا نام ہے۔ جسے موجود دور میں مسمریزم کے نام سے یاد کیا جاتا ہے یہ دراصل ایک طرح کی شعبدہ بازی ہے اس سے قوتِ متخیلہ اور نظر پر اثر ڈالا جاتا ہے اسی کا ایک نام ہیناٹزم بھی ہے۔ یہ اس علم کے ایک طرح سے فنی ارتقاء کا نام ہے۔ جادو میں دراصل دیکھنے والے کی نظر اور تخیل پر قابو پایا جاتا ہے۔ دیکھنے والا ہی صرف پردوں کے پیچھے چلا جاتا ہے یعنی دیکھی جانے والی چیز کے متعلق اس کا تصور یا تخیلی خاکہ بدل جاتا ہے، مگر نہ وہ چیز اپنی اصلی حالت میں قائم رہتی ہے۔ آسان الفاظ میں یوں کہہ لیجئے کہ جادو صرف نظر کے دھوکے کا نام ہے۔

صاحب ”رحمت اللعالمین“ نے جادو کی مثال یوں بیان کی ہے ²⁶ جیسے ایک شخص رات کو چلتے ہوئے زمین پڑی ایک رسی دیکھ کر اسے سانپ سمجھ لیتا ہے۔ اپنی اس سمجھ یا سوچ کی وجہ سے اس پر اتنا ہی خوف طاری ہو جاتا ہے، جتنا کہ اصل سانپ دیکھ کر ہونا چاہے، حالانکہ یہ رسی سانپ نہیں، صرف رسی ہے۔

معجزہ لغوی اعتبار سے عام سا لفظ ہے جو اعجاز سے مشتق ہے جس کے معنی عاجز کر دینے والے کے ہیں۔ اصطلاحاً ایسے مافوق الفطرت واقعے کا نام ہے جو فطرت کے عمومی اصول و ضوابط کے مخالف وقوع پذیر ہو یہ صرف انبیاء اکرام کے ساتھ منسلک ہے یعنی عام آدمی خواہ کتنا ہی خدا کا لاڈلا کیوں نہ ہو، معجزہ پیدا نہیں کر سکتا۔ یہ کمال صرف نبیوں کے لئے مختص ہے۔

جادوگری نظروں کے دھوکے کا نام ہے جبکہ معجزہ میں اصلی حقیقت موجود ہوتی ہے اور یہ وہ چیز ہے جو نبی کو جادوگر سے اعلیٰ اور بلند و برتر بناتی ہے۔

مثلاً موسیٰ علیہ السلام پتھر پر عصا مارتے ہیں تو وہاں سے بارہ چشمے ابل پڑتے ہیں۔ یہ کوئی شعبدہ نہیں، بلکہ حقیقت تھی۔

قرآن مجید میں موسیٰ علیہ السلام اور مصر کے ساحروں کا قصہ مذکور ہے۔ مصری جادوگروں نے اپنی لاشیاں پھینکیں تو وہ سانپ بن کر چلنے لگیں۔ یہ ایک طرح کی نظر بندی تھی۔ حقیقت میں وہ لاشیاں تھیں جب ان کے مقابلہ میں موسیٰ علیہ السلام نے اپنا عصا پھینکا تو اس نے اڑدھا بن کر تمام سانپوں کو نگل لیا اور پھر جب اسے پکڑا تو وہ پہلے والا عصا تھا۔

مصری جادوگر اس حقیقت کو پا گئے کہ اگر یہ جادو ہوتا تو کچھ دیر بعد ان کی لاشیاں ظاہر ہو

جاتیں کیونکہ نظر بندی خاص وقت اور جگہ تک محدود ہوتی ہے۔ جبکہ ہزاروں کی تعداد میں لاشیاں نکل کر عصائے کلیمی دکھائی دے رہا ہے اور ان کی لاشیوں کا کوئی سراغ نہیں ملتا۔ چونکہ یہ حقیقت تھی جسے دیکھ کر مصری جادوگر مسلمان ہو گئے اور فرعون کو یہ کہنا پڑا کہ تم بھی موسیٰ کی جماعت کے آدمی ہو۔ تم موسیٰ سے ملے ہوئے ہو ورنہ یہ جادو کے سوا کچھ نہیں۔

بالکل فرعون کی طرح مشرکین مکہ نے بھی شق القمر کا عظیم اور مانوق الفطرت واقعہ دیکھنے کے بعد حقیقت کو ماننے سے انکار کر دیا۔ بعد میں سورۃ قمر کی صورت میں اللہ نے ان کی خوب ڈرگت بنائی۔

ان کو اقوام کہنے کی طرف متوجہ کر کے سمجھایا گیا کہ اقوام عاد و ثمود بھی معجزے دیکھ کر یہی بات کہتی تھیں کہ یہ تو صاف صاف جادو ہے۔ قوم نوح نے بھی اللہ کے نبی کو زچ کر دیا تھا۔ جو ان پر اللہ کا غضب ہوا۔ ان میں سے کسی قوم کو سیلاب نے غرق کر دیا کوئی قوم تیز طوفان کی نذر ہو گئی اور کسی کو صرف ایک چیخ نے ختم کر دیا۔

یہ قرآنی اسلوب کا کمال ہے۔ قصہ کسی کا بیان کیا جاتا ہے تو سمجھایا کسی کو جا رہا ہے۔ پنجابی کے مشہور معقولہ ”کہنا بیٹی کو سمجھانا بہو کو“ کے مصداق فرعون، قوم لوط، قوم عاد و ثمود کے عذابوں کی یاد دہانی اس لئے کروائی جا رہی ہے کہ مشرکین مکہ ان اقوام سابقہ سے عبرت پکڑیں اور مخالفت ترک کر کے تحریک اسلامی میں شامل ہو جائیں۔

بہر حال جنھیں ڈوبنا ہو ڈوب جاتے ہیں سفینوں میں۔ اس عظیم واقعہ نے بھی مشرکین پر کوئی اثر نہ کیا۔ ان کی زندگی کا مقصد ہی اسلام کی مخالفت تھا۔ سو وہ اپنے اس کام پر ڈٹے رہے۔

13 سالہ کی زندگی کا کوئی ایک لمحہ بھی ایسا نہیں جو بھرپور مخالفت سے خالی ہو۔ جیسے جیسے تحریک پھیلتی گئی، ایسے ایسے مخالفت تیز ہوتی گئی، مگر آفرین ہے!! نبی تو نبی ان کے کسی ادنیٰ صحابی کے پائے ثبات میں کبھی ذرہ بھر لغزش نہیں آئی۔

—((الحمد لله))—

حواشی:

1- سیرت النبی، جلد دوم، صفحہ 165، ابن ہشام، جلد اول۔

2- ابن ہشام، جلد اول، سرور عالم، جلد دوم۔

- 3- سرور عالم، جلد دوم، بروایت حضرت علیؑ۔
- 4- اراس ایک قبیلے کا نام تھا۔
- 5- ابن ہشام، جلد اول، سرور عالم، جلد دوم۔
- 6- آلم نَشْرَح آیت نمبر 4۔
- 7- سرور عالم، جلد دوم، بحوالہ اعلام النبوه از قاضی ابوالحسن۔
- 8- سرور عالم، جلد دوم، بحوالہ انساب الاشراف، جلد اول۔
- 9- ابن ہشام، جلد اول۔
- 10- ابن ہشام، جلد اول۔
- 11- عبد مناف دراصل بنو ہاشم کا مورث اعلیٰ تھا جس کی وجہ سے بنی ہاشم کو بنی عبد مناف کہا جاتا تھا۔
- 12- مندرجہ بالا آیات کی تفسیر دیکھئے تفہیم القرآن، انوار القرآن، تفسیر عثمانی، تفسیر مظہری، تفسیر ابن کثیر۔
- 13- دیکھئے تفسیر ابن کثیر، تفہیم القرآن، انوار القرآن، تفسیر مظہری۔
- 14- دیکھئے تفہیم القرآن، تفسیر سورہ مومن آیت 21 تا 32۔
- 15- انوار القرآن، تفہیم القرآن، تفسیر عثمانی میں تفصیلات دیکھئے۔
- 16- ابن ہشام، جلد اول۔ رحمت اللعالمین، سیرت النبیؐ، پیغمبر اعظم و آخر وغیرہ۔ پوری تیرہ سالہ کی زندگی قرآن اور عقیدہ آخرت کے حوالے سے ایسی باتوں سے بھری پڑی ہے۔
- 17- قصص القرآن، جلد دوم، سیرت انبیاء اکرام، جلد اول اور سیارہ کا انبیاء اکرام نمبر تفہیم القرآن۔
- 18- تاریخ ابن خلدون۔
- 19- تاریخ ابن خلدون، اور تاریخ طبری میں ان واقعات کی تفصیلات موجود ہیں۔
- 20- تاریخ ابن خلدون۔
- 21- قصص القرآن۔ سیرت انبیاء اکرام۔
- 22- سیدنا موسیٰ علیہ السلام اور سیدنا ہارون علیہ السلام اور قوم فرعون کا قصہ القرآن کا طویل ترین قصہ ہے کلام مجید کی 37 سورتوں میں یہ واقعات یا ان پر روشنی ڈالی گئی ہے جن آیات میں یہ

واقعات درج ہیں ان کی تعداد تقریباً 537 بنتی ہے۔ اس لیے واقعات کو موضوع کے موافق مختصر کرنے پر مجبور ہوں۔

-23 رحمت اللعالمین باب معجزات۔

-24 صحیحین میں عبداللہ بن مسعود حضرت علیؑ سے اور بیہقی میں جبیر بن مطعم یہ واقعہ روایت ہے۔

ان روایات میں حضرت علیؑ، جبیرؓ اور عبداللہ بن مسعود چشم دید جبکہ عبداللہ بن عباس اور انس بن مالک مرسل صحابی اور راوی ہیں۔

-25 انوار القرآن، جلد دوم، سورہ قمر آیت 1-2۔

-26 رحمت اللعالمین۔

سفارتی محاذ

یہودی علماء سے سفارت و مشاورت اور ان کے سوال؟

اتنے واضح دلائل سن کر بھی مخالفین اپنی ہٹ دھرمی پر قائم رہے۔ ان کے پاس کہنے سننے کو تو کچھ بھی نہ رہا تھا۔ اپنے پورے جتن کر چکے تھے، مگر انھیں کسی پل چین نہیں مل رہا تھا۔ اب تو ان کی عقل و فکر جواب دے چکی تھی۔ آخر فیصلہ کرتے ہیں کہ یہودیوں سے مدد لی جائے۔ وہ ضرور کوئی معقول حل بتائیں گے۔ سو یہود مدینہ کے پاس ایک سفارت بھیجتے ہیں۔ وہ سفارت اپنا مدعا بیان کرتی ہے کہ ”اے اہل کتاب، ہم محمد صلی اللہ علیہ وسلم کو جھٹلانے میں عاجز آچکے ہیں۔ کوئی ایسی تدبیر بتاؤ جس سے محمد صلی اللہ علیہ وسلم کو جھوٹا ثابت کیا جاسکے۔“

یہودی علماء انھیں مشورہ دیتے ہیں کہ ”جاؤ محمد صلی اللہ علیہ وسلم سے پوچھو کہ یعقوب کی اولاد مصر کیوں منتقل ہوئی۔ یقیناً وہ اس سوال کا جواب نہیں دے سکیں گے۔“

یہودی یہ اچھی طرح جانتے تھے کہ یہ واقعہ اہل کتاب کے سوا کوئی نہیں جانتا۔ مکہ میں تو کوئی یہودی بھی نہیں رہتا جس نے کسی سے یہ قصہ بیان کیا ہو۔ نہ ہی مکہ میں کوئی ایسی درس گاہ ہے جس میں لوگوں کو تاریخ سے روشناس کروایا جاتا ہو اور سب سے بڑھ کر یہ بات ہے کہ جس سے یہ سوال کیا جاتا ہے وہ اُمتی یعنی ان پڑھ ہیں۔ کبھی ممکن ہی نہیں کہ اس سوال کا جواب مل جائے۔

ان حالات کے پیش نظر بات تو واقعی بڑی گہری اور منجھی ہوئی تھی۔ قرآن سے تو یہی معلوم ہوتا تھا کہ اس سوال کا جواب ناممکن ہے۔

مشرکین کا وفد واپس آیا تو انھوں نے جھٹ پٹ یہ مطالبہ رکھ دیا کہ اے محمد صلی اللہ علیہ وسلم اگر تم واقعی سچے ہو تو بتاؤ کہ یعقوب علیہ السلام کی اولاد مصر کیوں منتقل ہوئی۔

یقیناً سوال کرنے والے اس زعم میں بیٹھے ہوں گے کہ ”لگ پتا جائے گا۔“ اب دیکھیں

گے کیسے جواب دیتے ہیں۔

ادھر یہ بات کوئی اتنی مشکل نہ تھی۔ جس خدا نے حضور صلی اللہ علیہ وسلم کو مبعوث کیا تھا، اسی خدا نے یعقوب اور یوسف علیہ السلام کو نبی بنایا تھا۔ وہ قادر مطلق تو ناممکن کو ممکن کرنے پر قادر تھا اس کے نزدیک نبی کو یہ قصہ بتا دینا کون سی مشکل بات تھی۔ چنانچہ سورہ یوسف کی شکل میں جواب وحی فرما دیا۔

مزے کی بات یہ ہے کہ قرآن کے عام اسلوب سے ہٹ کر یہ جواب وحی ہوا۔ قرآن کا عمومی اسلوب یہ ہے کہ کسی قصے کو کسی ایک جگہ مذکورہ نہیں کیا، بلکہ مختلف جگہوں پر جزو ابیان کیا، لیکن قصہ یوسف مسلسل ایک ہی سورہ میں بیان کر دیا۔

شاید اسی وجہ سے خود قرآن نے اسے احسن القصص قرار دیا۔ یاد رہے کہ قرآن میں واقعات اور قصے بیان کرنے کا صرف یہی مقصد ہے کہ پند و نصائح، حکمتیں اور نصیحتیں واضح کی جائیں تاکہ سننے والے عبرت پکڑیں اور دین میں داخل ہو جائیں۔

یہ سورہ مشرکین کے سوال کا بڑا واضح اور مدلل جواب تھا۔ اس کے نزول نے پورے مکہ میں جہلکا مچا دیا۔ یعقوب اور یوسف کا ذکر قرآن کی تصدیق اور ثبوت کی دلیل تھا۔ یوسف علیہ السلام کا خواب اور برادران یوسف کا حسد، حضور کے اعلان نبوت اور مشرکین مکہ کی بے جا مخالفت سے نسبت پیدا کر رہا تھا۔ اوپر سے قرآنی اسلوب کی مٹھاس اور محمد صلی اللہ علیہ وسلم کی شخصیت و کردار کی اثر آفرینی نے اس قصے کو چار چاند لگا دیئے۔ اسے جس نے ایک بار سننا بس بار بار سننے کے تجسس میں مبتلا ہو گیا۔

اس کی اثر آفرینی کا تو اب بھی یہی عالم ہے کہ جو ایک بار پڑھتا ہے اس کا دل بار بار پڑھنے کا مطالبہ کرتا ہے۔ گو اس کا اثر عام پیدائشی مسلمان کے لئے بڑا نادرل ہے، مگر اس وقت جب یہ قصہ پہلی بار تلاوت کیا گیا تو اس نے پورے مکہ کو ہلا کے رکھ دیا۔

آئیے حضرت یعقوب علیہ السلام اور حضرت یوسف علیہ السلام کے حالات زندگی کی تفصیلات سے اس قصے کی اثر آفرینی کا جائزہ لیتے ہیں۔ گو ہمارا موضوع مشرکین کی طرف سے کیا جانے والا سوال ہی ہے، مگر اس کا جواب پوری طرح سمجھنے کے لئے قصے کا حضرت یعقوب علیہ السلام سے شروع کرنا ضروری ہی نہیں ناگزیر بھی ہے۔

حضرت یعقوب علیہ السلام

سیدنا یعقوبؑ نے علیہ السلام حضرت اسحاق علیہ السلام کے بیٹے حضرت ابراہیم علیہ السلام کے پوتے اور حضرت اسماعیل علیہ السلام کے بھتیجے تھے۔ آپ کی والدہ کا نام زُرقہ اور بڑے بھائی کا نام عیسو تھا۔ آپ کا سن ولادت 1836 قبل مسیح بتایا جاتا ہے۔

دونوں بھائیوں میں کسی معاملہ پر ان بن ہو گئی۔ بڑا بھائی خون کا پیاسا ہو گیا تو یعقوب علیہ السلام کو جان کے لالے پڑ گئے۔ آپ جنگلوں میں نکل گئے۔ عرصہ دراز تک وہیں بھٹکتے رہے کچھ مدت بعد والدہ کی یاد نے ستایا تو چھپتے چھپاتے ملنے چلے آئے۔

دیکھتے ہی والدہ کا دل غنچہ بہار کی طرح کھل اٹھا۔ بچے نے سیس نوائے ماں کو بوسے دیئے، ماں نے شدت سے سینے کے ساتھ لگایا اور ساری کی ساری مادرانہ شفقت یعقوب پر نچھاور کر دی۔ سچ مانیے ان احساسات کی ترجمانی تو کوئی ماں ہی کر سکتی ہے۔

ماں ماں ہی ہوتی ہے۔ کہنے لگیں بیٹا تم یوں کب تک مارے مارے پھرتے رہو گے۔ چھوڑو یہ سب کچھ۔ میری ماں تو اپنے ماموں لابان کے پاس ”فدان“ میں چلے جاؤ۔ وہ شہر کا سردار اور بڑی شوکت و عزت والا ہے۔ اسے تیرے وہاں رہنے پر خوشی ہوگی اور پھر اس کی دو بیٹیاں بھی ہیں۔ ممکن ہے کہ ان میں سے کوئی تیرے نکاح میں دے دے۔

بیٹے کو ماں سے جدائی کٹھن نظر آ رہی تھی۔ کہنے لگا اماں میں آپ سے دور نہیں رہ سکتا۔

بیٹے کے احساسات ماں سے زیادہ کون سمجھ سکتا ہے۔ ماں نے کہا: ”مگر مجھے تمہاری جان عزیز ہے۔ اگر تیرے بھائی نے تجھے مار دیا تو میں زندہ درگور ہو جاؤں گی۔ میں تمہارے بھلے کو کہہ رہی ہوں۔ میری ماں اپنے ماموں لابان کے پاس چلا جا۔“

ماں کا حکم سر آنکھوں پر۔ بالآخر یعقوب علیہ السلام شہر حران یا فدان⁴ کو رو بہ سفر ہوئے۔ دو منزل کی ایک کرتے شہر حران میں پہنچے تو شہر کے نواح میں پانی پینے کی غرض سے ایک کنویں پر رکے۔ اس کنویں پر ایک خوبصورت دو شیزہ کو کھڑے دیکھا۔

ادھر لڑکی نے جب ایک اجنبی کو اپنی طرف متوجہ دیکھا تو تھوڑی سی ہمت کر کے پوچھا کہ تو کون ہے اور کدھر کا ارادہ ہے۔

حضرت یعقوب علیہ السلام نے جھجکتے ہوئے جواب دیا کہ تم مجھے اور میرے اونٹ کو پانی پینے کی اجازت دے سکتی ہو۔

لڑکی نے کہا: ہاں ہاں کیوں نہیں۔

اس کے بعد آپ نے خود پانی پیا اور اونٹ کو بھی پلایا۔ پانی پینے کے بعد پھر لڑکی کی طرف متوجہ ہوئے، مگر حیا کی وجہ سے زبان پر کوئی بات آ نہیں رہی تھی۔

اب کے لڑکی خاصی حیران ہو کر پوچھتی ہے کہ تم کون ہو اور کہاں جانا ہے۔

اس شہر کے سردار لابان میرے ماموں ہیں۔ مجھے اُن کے پاس جانا ہے اور میری ماں نے

بتایا تھا کہ لابان کی دو بیٹیاں بھی ہیں۔

یہ سن کر لڑکی نے کہا تم ٹھیک جگہ پر پہنچے۔ میں لابان کی بیٹی ”راحیل“ ہوں۔ میری ایک بڑی

بہن ”لیاہ“ بھی ہے۔ آؤ میں تمہیں تمہارے ماموں سے ملوانے دیتی ہوں۔

گھر میں داخل ہوتے ہی ماموں نے بڑا پر تپاک استقبال کیا۔ جب یعقوب نے اپنی

مصیبت بیان کی تو ماموں نے تسلی دیتے ہوئے کہا: ”بیٹا یہاں تمہیں کوئی خطرہ نہیں۔ میری محترم

بہن رفقہ کی آنکھوں کے نور بلا تکلف یہاں رہو۔ یہ گھر تمہارا اپنا ہے اور یہاں تم پوری طرح محفوظ و

مامون ہو۔“

یاد رہے!! اسرائیلی روایات میں لڑکی سے پہلی ملاقات پر دیکھتے رہنے کو بڑا مبالغہ آمیز حد

تک بیان کیا گیا۔ جبکہ قرآن اس معاملے میں بالکل خاموش ہے۔ اس بات کی وضاحت بے حد

ضروری ہے کہ نبیؐ کی ذات نبوت سے پہلے بھی اتنی ہی معصوم ہوتی ہے۔ جتنی کہ نبوت کے بعد۔

یعقوب علیہ السلام چونکہ نبی تھے اور نبی کسی اجنبی خاتون کو نظر غیر سے نہیں دیکھ سکتا۔ کنویں پر لڑکی

کی طرف دیکھنے کا مقصد پانی پینے کی اجازت مانگنا تھا۔ یعقوب علیہ السلام چونکہ پیکر شرم و حیا تھے،

اس لئے حیا مانع ہوئی۔ جب زبان نے کچھ یارا نہ کیا اور جب لڑکی نے خود بولنے میں پہل کر دی

تو آپ نے بھی جھجکتے ہوئے جواب دے دیا۔

مختصر یہ کہ حضرت یعقوب علیہ السلام ”حزان“ میں ماموں کے ہاں مقیم ہو گئے۔ ان کے

ماموں نے عہد لیا کہ وہ دس سال تک ان کی بکریاں چرائیں تو اس مدت کو حق مہر قرار دے کر اپنی

بڑی بیٹی لیاہ سے نکاح کر دوں گا، جبکہ حضرت یعقوب علیہ السلام اور ان کی والدہ کا میلان ”لابان“

کی چھوٹی بیٹی راہیل کی طرف تھا۔

لیکن لابان نے کہا کہ یہ ہماری روایات کے خلاف ہے۔ ہاں پہلے دس سال پورے کر کے لیاہ سے نکاح کر لو اور اگلے دس سال پھر بکریاں چرانے کا معاہدہ کرو تو راہیل بھی تمہارے نکاح میں دے دی جائے گی۔

چنانچہ آپ نے پہلی دس سالہ مدت پوری کرنے کے بعد لیاہ⁵ اور اگلی دس سالہ مدت پوری کرنے کے بعد راہیل سے نکاح کر لیا۔ ان کے علاوہ لیاہ کی کنیز زلفا اور راہیل کی کنیز بلہا بھی آپ کے نکاح میں آگئیں۔ ان چاروں بیویوں میں سے اولاد ہوئی جن کی تفصیل حسب ذیل ہے۔

1- لیاہ سے راؤ بین، شمعون، لاوی، یہودا، ویسا کر اور زبولون پیدا ہوئے۔

2- راہیل سے دو لڑکے یوسف اور بنیامین پیدا ہوئے۔

3- بلہا سے دان اور نفتالی نے جنم لیا۔

4- زلفا سے جاؤ اور اشیر ملے۔

یعقوب علیہ السلام کے ہاں کل بارہ بیٹے پیدا ہوئے۔ ان کی اولاد بڑی پھلی پھولی۔ بعض روایات میں مذکور ہے کہ آپ کی نسل میں سے ستر ہزار انبیاء اکرام پیدا ہوئے۔

یاد رہے کہ حضرت یعقوب علیہ السلام کا ہی دوسرا نام اسرائیل ہے۔ یہ عبرانی زبان کا لفظ ہے جس کے معنی ہیں اللہ کا بندہ۔ قرآن کی سات سورتوں⁶ کی گیارہ آیات میں آپ کا ذکر ملتا ہے۔

بہر حال! حضرت یعقوب علیہ السلام بیس سال حران میں گزارنے کے بعد اپنے دادا حضرت ابراہیم کے دارالہجرت فلسطین میں آ کر آباد ہوئے اور باقی زندگی وہیں گزاری۔

ادھران کے بڑے بھائی عسو گھر سے ناراض ہو کر اپنے تایا حضرت اسماعیل کے پاس شہر مکہ میں چلے گئے۔ ان کی لڑکی سے شادی کر کے کسی قریبی شہر میں آباد ہو گئے۔ عیسو تاریخ میں ”ادوم“ کے نام سے معروف ہوئے۔

ہمارا اصل موضوع تو سرد جنگ کا سفارتی محاذ ہے۔ چونکہ مشرکین نے یہ سوال کیا تھا کہ یعقوب علیہ السلام کی اولاد مصر کیسے جا آباد ہوئی۔ یوسف علیہ السلام کون تھے۔ اس لئے یہ معمولی سا تعارف ضروری تھا۔ تفصیلات سے پھر بھی گریز کیا ہے۔ آئیے سوال کے دوسرے حصے کی طرف چلتے ہیں یعنی یوسف علیہ السلام کون تھے اور یعقوب علیہ السلام کی اولاد مصر میں کیسے آباد ہوئی۔

—((الْحَمْدُ لِلَّهِ))—

یوسف علیہ السلام کون تھے اور مصر کیسے پہنچے؟

حضرت یعقوب علیہ السلام کی بارہ اولادیں تھیں جو چار بیویوں کے بطن سے پیدا ہوئیں۔
حضرت یعقوب علیہ السلام کی بڑی بیوی لیاہ اور چھوٹی بیوی راحیل دونوں سگی بہنیں تھیں۔
بلہا اور زلفا دونوں ان کی کنیریں تھیں جو راحیل اور لیاہ کے نکاح کے بعد حضرت یعقوب کی
زوجیت میں آئیں۔ بڑی بیوی لیاہ کے بطن سے چھ اور باقی تینوں کے بطن سے دو دو بیٹے پیدا
ہوئے۔

سیدنا یوسف علیہ السلام راحیل کے بطن سے پیدا ہوئے۔ جس وقت آپ اس دنیا میں
تشریف لائے، ان دنوں حضرت یعقوب علیہ السلام اپنے ماموں لابان کے پاس حاران میں
تھے۔ یاد رہے اسی کو شہر فدان یا آرام بھی کہا جاتا ہے۔ یوسف علیہ السلام کی پیدائش کے چند سال
بعد آپ کے والد محترم ہجرت کر کے ارض کنعان (موجودہ فلسطین) کے شہر جدون میں منتقل ہو
گئے۔ یہاں پہنچنے کے چند سال بعد راحیل کے بطن سے یوسف کے چھوٹے بھائی (بنیامین) بن
یامین پیدا ہوئے اور تھوڑے ہی عرصے بعد آپ کی والدہ راحیل کا انتقال ہو گیا۔

آپ کا حسب نسب نبی ابن نبی ابن نبی یعنی یوسف علیہ السلام ولد یعقوب علیہ
السلام ولد اسحاق علیہ السلام ولد ابراہیم علیہ السلام ہے۔

بہر حال والدہ کی وفات کے بعد آپ سے والد کی محبت دو چند ہو گئی۔ وہ خصوصی شفقت
کرنے لگے۔ پل بھر کے لئے آنکھوں سے اوجھل نہ ہونے دیتے۔ اسی وجہ سے سوتیلے بھائی
یوسف علیہ السلام سے حسد کرنے لگے۔ باپ کی یوسف علیہ السلام پر خصوصی نوازشیں انھیں ایک
آنکھ نہ بھاتی تھیں۔ وہ ہر وقت اسی حسد میں کڑھتے اور دانت پیستے رہتے تھے اور باپ کی نظروں
سے گرانے کے لئے طرح طرح کی سازشیں سوچتے رہتے تھے۔

جب یوسف علیہ السلام بارہویں سن میں ٹہل رہے تھے تو رات کو ایک عجیب و غریب خواب
دیکھتے ہیں یہیں سے ان کے مصائب و مشکلات کا ایک دور شروع ہو جاتا ہے۔

آپ نے والد محترم سے خواب عرض کیا کہ ابا جان میں نے رات کو خواب میں گیارہ ستاروں اور شمس و قمر کو اس حالت میں دیکھا کہ مجھے سجدہ کر رہے ہیں۔

والد محترم خواب سن کر گم سم سے ہو گئے۔ سوچ کی عمیق گہرائیوں میں ڈوب گئے۔ انتہائی غور و فکر کے بعد کہنے لگے: ”بیٹا یہ خواب کسی اور سے بیان نہ کرنا۔ کہیں ایسا نہ ہو کہ یہ خواب سن کر تیرے بھائی تیری جان کے دشمن ہو جائیں یا کوئی شیطانی چال چل جائیں۔ ہاں بیٹا یہ خواب سچ ثابت ہوگا۔ تیرا رب تجھے بہت نوازے گا اور میری اولاد پر اپنی نعمتیں تمام کر دے گا۔ جس طرح میرے باپ اسحاق علیہ السلام اور میرے دادا ابراہیم علیہ السلام پر نعمتیں تمام کی تھیں۔

اسے محض اتفاق ہی کہا جاسکتا ہے کہ جس وقت حضرت یعقوب علیہ السلام اپنے گوشہ جگر یوسف کو ان کے خواب کی تعبیر بتا رہے تھے۔ اس وقت یوسف کی خالہ اور سوتیلی ماں لیاہ کسی اوٹ سے یہ ساری باتیں سن رہی تھیں۔

یہ خواب ہضم کرنا ان کے لیے مشکل تھا۔ اس لئے سنتے ہی بیتاب ہو گئیں اور فوراً جا کر اپنے بیٹوں کو یوسف کے خواب اور اس کی تعبیر کے متعلق سب کچھ بتا دیا۔

یہ واقعہ جلتی پرتیل ڈالنے والی بات تھی۔ وہ تو پہلے ہی یوسف سے باپ کے والہانہ پیار پر کڑھتے رہتے تھے۔ اب تو کریلے نیم پر چڑھ گئے۔ اس واقعہ نے انہیں آپے سے باہر کر دیا۔ ان کے دلوں میں حسد و بغض نے پورا پورا گھر کر لیا۔ وہ سوچنے لگے کہ یوسف نے ان کا باپ ان سے چھین لیا ہے۔ کیوں نہ اس کا قصہ تمام کر دیا جائے تاکہ نہ رہے بانس اور نہ بچے بانسری۔

پہلے پہل تو یوسف کے قتل کی منصوبہ بندی ہوئی جسے ان کے بڑے بھائی یہودا نے یہ کہہ کر مسترد کر دیا کہ قتل کرنا خدا کے ہاں بہت بڑا جرم ہے اور اس جرم کی کڑی سزا مقرر ہے۔ پھر یہودا نے ہی مشورہ دیا کہ کہیں دور افتادہ علاقے میں لے جا کر یوسف کو کسی اندھے کنویں میں پھینک دیا جائے۔ جہاں سے کوئی نہ کوئی قافلہ انہیں نکال کر اپنے ساتھ لے جائے گا۔ اس طرح ہم قتل جیسے جرم سے بھی بچ جائیں گے اور یوسف بھی باپ کی نظروں سے دور ہو جائے گا۔ اس عقلمندانہ رائے سے سب نے اتفاق کیا اور اگلے دن اپنے والد کے پاس جا کر عرض کرنے لگے:

”ابا جان! لگتا ہے آپ یوسف کے متعلق ہم پر اعتبار نہیں کرتے۔ ہم نے جب بھی اسے گھمانے پھرانے یا سیر پانے کے لئے اپنے ساتھ جانے کی کوشش کی آپ نے انکار کر دیا۔ پتا نہیں آپ کیوں ڈرتے ہیں، حالانکہ وہ ہمارا لاڈلا اور ہم اس کے دل و جان سے خیر خواہ ہیں۔ ہم اس کا دکھ اپنا دکھ اور اس کی خوشی اپنی خوشی سمجھتے ہیں۔

یعقوب علیہ السلام نے جواب دیا: ”میرے بچو! تم نے یہ کیسے تصور کر لیا کہ مجھے تمہارے اوپر اعتبار نہیں۔“

اس پر یہود ابولا: ”اگر یہ بات نہیں تو اسے ہمارے ساتھ صحرا کی سیر کے لئے بھیج دیں۔ وہ وہاں کھیلے کودے گا۔ ہمارے ساتھ بکریاں چرائے گا۔ یوں ہمارے درمیان جو سوتیلے پن کی تھوڑی بہت اجنبیت ہے، وہ ختم ہو جائے گی۔“

دوسرا بھائی جو پاس ہی کھڑا تھا ابولا: ابا جان ہم یقین دلاتے ہیں کہ یوسف کی حفاظت و نگرانی میں کوئی کسر نہیں اٹھا رکھیں گے۔“

— ((الطہ اکین)) —

دراصل حضرت یعقوب علیہ السلام نے کل رات یہ خواب دیکھا تھا کہ یوسف ایک ٹیلے کی چوٹی پر اکیلے کھڑے ہیں اور ان پر دس بھیڑیے چاروں طرف سے حملہ آور ہیں۔ ان دس میں سے نو بھیڑیے چیر پھاڑنے کے لئے آگے بڑھتے ہیں تو دسواں یوسف کی حمایت میں اٹھ کھڑا ہوتا ہے۔ مگر اسی دوران زمین پھٹ جاتی ہے اور یوسف اس میں غائب ہو جاتے ہیں اور تین یوم بعد نمودار ہوتے ہیں۔

یعقوب علیہ السلام اسی خواب میں کھو جاتے ہیں۔ انھیں بیٹوں کی موجودگی کا احساس تک نہیں رہتا۔ کافی دیر بعد ایک بیٹا یوں گویا ہوتا ہے۔ ابا جان کدھر کھو گئے ہیں۔ آپ ہماری باتوں کا جواب تو دیں۔ اس سے تو یہی معلوم ہوتا ہے کہ آپ ہم سے بدگمان ہیں جو ہماری بات سے اتفاق نہیں کر رہے۔

یعقوب علیہ السلام خواب کے خیالوں سے نکل آتے ہیں اور جواب دیتے ہیں۔ نہیں بیٹا مجھے بدگمانی نہیں بس ایک وہم سا لگتا ہے کہ تمہاری غفلت یا لاپرواہی کی وجہ سے کہیں کوئی بھیڑیا یوسف کو نہ اٹھالے اور اگر ایسے ہوا تو میں کیسے زندہ رہوں گا۔

باپ کے یہ الفاظ سن کر سب یک زبان ہو کر کہنے لگے: ”ابا حضور کیا آپ کو ہماری مضبوطی، بہادری اور طاقت پر شک ہے؟ کیا ہم جیسے بہادروں کی موجودگی میں ایسا ممکن ہے؟ کیا ہمارے ہوتے ہوئے بھیڑیے ایسی جرأت کر سکتے ہیں۔ اگر آپ یہ سمجھتے ہیں تو پھر ہم سے زیادہ بزدل اور بے غیرت کون ہو سکتا ہے۔“

جب انہوں نے دیکھا کہ ان کی خواہش کا اونٹ کسی کروٹ نہیں بیٹھ رہا تو انہوں نے یوسف کو پیار دلا سہ دے کر اپنے ساتھ جانے پر آمادہ کر لیا۔ پھر ایک دن یوسف نے خود اپنے باپ سے

گزارش کی کہ وہ اپنے بھائیوں کے ساتھ جنگل کی سیر کو جانا چاہتے ہیں۔ غالباً یہ ان کی پہلی خواہش تھی جسے باپ ٹھکرانہ سکا۔ سو بھائیوں کے ساتھ جانے کی اجازت دے دی گئی۔

اس طرح یوسف کے سوتیلے بھائی اپنے منصوبے پر عمل درآمد کرنے میں کامیاب ہو گئے۔ جنگل میں پہنچ کر بکریاں چرنے چلنے کے لئے چھوڑ دی گئیں۔ آج میدان بالکل ان کے ہاتھ میں تھا اور قسمت بھی ان کا ساتھ دے رہی تھی۔ سوتیلے بھائیوں میں سے ایک نے یوسف کے پھول جیسے رخسار پر پورے زور سے طمانچہ رسید کیا۔ معصوم لڑھکنیاں لیتا ہوا مدد کے لئے دوسرے کے قدم میں جا گرا تو اس نے بھی مکوں اور گھونسوں کی بارش کر دی حتیٰ کہ وہ جس بھائی کے دامن میں پناہ گزین ہونے کی کوشش کرتا، وہی مارتے مارتے بے حال کر دیتا۔

الغرض اسے جب کہیں سے امان نہ ملی تو روتے روتے اور آہ وزاری کرتے ہوئے فریاد کناں ہوا۔ اے میرے محترم بھائیو! تم تو مجھے جنگل کی سیر کے لئے لائے ہو۔ انواع و اقسام کے جنگلی میوے اور پھل کھلانے کے لئے لائے ہو۔ پھلوں کے بدلے مکے اور جوتے کھلا رہے ہو۔ آخر میری غلطی کیا ہے؟ مجھ سے کون سی اتنی بڑی خطا سرزد ہو گئی ہے؟ بھائیو! میں نے تمہارا کیا بگاڑا ہے؟ میں نے کون سا پہاڑ ڈھا دیا ہے جو مجھے مارنے پر تلے ہوئے ہو۔ یہ نو عمر ان سے رو رو کر فریاد کرتا رہا۔ اس پر کسی کو ترس نہ آیا۔

ان میں سے ایک نے کہا ”تم جانتے ہو کہ تمہیں کیوں مارا جا رہا ہے۔“

یوسف نے عرض کیا: ”بھائی جان! میں یہی تو پوچھ رہا ہوں آخر میرا قصور کیا ہے۔“

دوسرا بولا: جاننا چاہتے ہو تو سنو! یہ تمہارا خواب اور تمہارے باپ کی طرف سے بتائی جانے والی تعبیر ہے۔

آپ نے روتے ہوئے عرض کیا: ”بھائیو!! اگر مجھے ایسا خواب نظر آیا ہے تو اس میں میرا کیا قصور ہے؟“

اس بات پر انہوں نے دوبارہ مارنا شروع کر دیا۔ مار کھاتے کھاتے جب وہ گر پڑا تو اسے کھینٹتے ہوئے بڑے بھائی یہودا کے پاس لے گئے۔ یوسف نے زار و قطار روتے ہوئے یہودا سے رحم کی اپیل کی۔ اسے تھوڑا سا ترس آ گیا۔ اس نوجوان نے ابھی تک خاموشی سے علیحدگی اختیار کر رکھی تھی۔ وہ اپنے بھائیوں سے کہنے لگا کہ ”تم نے گھر سے نکلتے ہوئے عہد کیا تھا کہ اسے قتل نہیں کرو گے، لہذا اپنے وعدے پر قائم رہو اور اسے قتل کرنے سے باز آ جاؤ۔“

یہ الفاظ سن کر سب شش و پنج میں پڑ گئے کہ اب کیا کیا جائے۔ کافی دیر سوچنے کے بعد ان

میں سے ایک نے کہا تو ٹھیک ہے اب اس طرح کرتے ہیں کہ اسے رستی سے باندھ کر کنویں میں پھینک دیتے ہیں۔ سب نے اس سے اتفاق کیا۔

پھر جب یوسفؑ کی قمیض اتارنے لگے تو اس نے گریہ زاری کرتے ہوئے عرض کیا:

”بھائیو خدا کے لئے مجھے بے پردہ نہ کرو۔ میری قمیض میرے جسم پر رہنے دو۔“

اس پر ایک بھائی بولا۔ بس بس اب تم خواب والے گیارہ ستاروں اور سورج چاند سے التجا کرو۔ وہ تمہیں سجدہ کر سکتے ہیں تو قمیض نہیں دے سکتے۔ اس طرح یوسف علیہ السلام التجائیں کرتے رہے، مگر کسی نے ایک نہ سنی۔ بالآخر تھک ہار کر انھوں نے آوازیں دینا شروع کر دیں۔ کوئی ہے کوئی ہے جو میرے بوڑھے باپ کو بتا سکے کہ ظالموں نے اس کے بیٹے کو کس بے دردی سے مارا پٹیا اور اب کنویں میں پھینک رہے ہیں، مگر یہ آواز صدا بہ صحرا بن گئی۔ کسی نے مدد کو نہ آنا تھا نہ کوئی آیا۔

آخر اسی میں جکڑ کر کنویں میں پھینکا جانے لگا۔ رسی سب سے بڑے بھائی یہودا کے ہاتھ میں تھی۔ وہ آہستہ آہستہ کنویں میں اتار رہا تھا تا کہ یکدم گرنے سے مر نہ جائے، مگر قریب کھڑے شمعون نے خنجر سے رسی کاٹ دی۔

مگر تدبیر خداوندی دیکھئے کہ عین اس وقت جب رسی کاٹ دی جاتی ہے، اللہ تعالیٰ جبرائیل کو حکم دیتے ہیں: ”یوسف کو بچالو۔“ جبرائیلؑ یوسف کو پکڑ کر پانی سے اوپر ایک پتھر پر بٹھا دیتے ہیں۔

قارئین!! خدا جو کرنا چاہتا ہے، اسے ساری دنیا مل کر بھی نہیں روک سکتی اور خدا جو نہیں کرنا چاہتا، اسے اگر ساری دنیا کرنے پر لگ جائے تو نہیں کر سکتی۔ یہی دیکھئے کہ یوسفؑ کے بھائی اپنی نظر میں یوسفؑ کو منظر عام سے ہٹا چکے ہیں جبکہ قدرت خداوندی دیکھیے کہ یہیں سے ایک نیا کھیل شرع کر رہی ہے۔

بہر حال!! اسی کنویں میں یوسفؑ پر وحی نازل ہوئی جس میں بھائیوں کی ستم رسانی اور ان کی آئندہ زندگی کے لئے عزت و شرف کی نوید تھی۔ بعض روایتوں کے مطابق جبرائیل جنت میں سے ایک قمیض لائے جو یوسف علیہ السلام نے پہنی۔ اس وحی کی قسم کے بارے بعض مفسرین میں اختلاف ہے۔ چونکہ میرے موضوع اختلافی مسلک نہیں فضائلی مسلک ہے اس لئے ہم اس بحث میں الجھے بغیر حسب موضوع چلتے ہیں۔

—((اللہ اکبر))—

گناہ آخر گناہ ہے۔ یہ اعصاب پر سواری کئے بغیر نہیں رہ سکتا۔ برادران یوسف ہنسی خوشی، اچھلتے کودتے گھر کی طرف رواں دواں تھے کہ احساس جرم نے خوشی کے رنگوں کو بے رنگ کرنا شرع کر دیا۔

ان میں سے ایک کہنے لگا: بھائیو ہم نے بہت بڑا جرم کیا ہے۔ ہمیں ندامت اور شرمندگی کے ساتھ خدا سے اپنے جرم کی معافی مانگنی چاہئے اور عہد کرنا چاہیے کہ بوڑھے باپ کی خدمت کرنے میں کوئی کسر نہیں چھوڑیں گے۔ ان کی خوشی اپنی خوشی اور ان کا دکھ اپنا دکھ سمجھیں گے۔ باقی تمام نے اس کی ہاں میں ہاں ملائی۔

اس دوران میں احساس جرم نے کسی اور کے دماغ میں انگڑائی لے کر احساس دلایا تو وہ بولا: ”بھائیو! کیا تمہیں معلوم ہے؟ یوسف علیہ السلام کو نہ پا کر تمہارے باپ پر کیا گزرے گی۔ سب سے بڑھ کر یہ کہ تم اپنے باپ کو کیا جواب دو گے۔ اسے یوسف علیہ السلام کے نہ آنے کی کیا وجہ بتاؤ گے۔“

واقعی! ظلم پھر ظلم ہے بڑھتا ہے تو مٹ جاتا ہے۔ اب انہیں احساس ندامت نے دبا لیا تھا۔ انہیں کچھ بھائی نہیں دے رہا تھا کہ باپ کو کیا جواب دیں گے۔ ان کے دل کی کیسے تشفی کریں گے۔ کافی سوچ فکر کے بعد ایک بولا: ”کیا تمہیں معلوم ہے کہ ابا جان نے چلنے سے پہلے کہا تھا، مجھے ڈر ہے یوسف علیہ السلام کو کوئی بھیڑیا نہ کھا جائے، لہذا اب یہی بہتر ہے کہ ابا جان کو بتایا جائے کہ ہمارے بھائی کو بھیڑیا کھا گیا۔ اس تجویز سے سب نے اتفاق کیا اور پھر اپنے سفید جھوٹ کو سچ دکھانے کے لئے انہوں نے ایک بکری ذبح کی۔ اس کے خون کے چھینٹے یوسف علیہ السلام کے کرتے پر لگا دیئے تاکہ ان کا ڈرامہ ہٹ ہو جائے۔“

جب وہ گھر میں داخل ہوئے۔ آسمان پر شفق کی سنہری کرنیں پھیلی ہوئی تھیں۔ انہوں نے باپ کی خدمت میں حاضر ہونے سے پہلے چہروں پر مگرچھ کے آنسو سجائے، رونی صورتیں بنائیں۔ ادھر یعقوب علیہ السلام بڑی شدت سے انتظار کر رہے تھے۔ اب یوسف کو ان کے درمیان نہ پایا تو غیر ارادی طور پر سینے میں زبردست چوٹ لگی۔ ایک ہوک سی اٹھی۔ جھٹ سے پوچھا: ”کدھر ہے میرا یوسف۔“

برادران یوسف نظریں جھکائے رونی سی صورتیں بنائے، مگرچھ کے آنسو بہاتے ہوئے بولے: ”ابا حضور! ہم جنگل میں دوڑنے کا مقابلہ کر رہے تھے۔ ہم دوڑتے دوڑتے کافی دور نکل گئے اور ہمارے پیارے بھائی یوسف کافی پیچھے رہ گئے۔ کھیل میں نکلنے کی وجہ سے ہمیں اس کا

کوئی خیال نہ رہا۔ بد قسمتی سے اسے ایک بھیڑیا اٹھا کر کھا گیا۔“
ابا جان ہمیں معلوم ہے کہ آپ ہماری بات پر یقین نہیں کریں گے۔ لیکن اپنی اس بات کا ثبوت ہمارے پاس یوسف کے کرتے کی شکل میں موجود ہے۔

یہ ساری رام کہانی سنانے کے بعد انہوں نے یوسف علیہ السلام کی خون آلودہ قمیض پیش کر دی۔ اس خبر نے یعقوب پر سکتہ طاری کر دیا۔ ان کی دنیا اندھیر ہو چکی تھی۔ کافی دیر وہ اس پاس سے بے خبر اسی حالت میں رہے۔ جب ہوش آیا تو یوسف کا کرتا پکڑا اور اسے الٹ پلٹ کر دیکھنے لگے۔ انھیں کرتا دیکھ کر تعجب ہوتا ہے کہ کرتا خون آلود ضرور ہے، مگر کہیں سے پھٹا ہوا نہیں۔ ذہن میں شک کا جالی بننے لگتا ہے کہ یہ کیسا فنکار قسم کا بھیڑیا ہے جس نے یوسف کو بڑی صفائی سے کرتا پھاڑے بغیر کھا لیا ہے۔ چنانچہ جلد ہی معاملے کی تہہ تک پہنچ جاتے ہیں۔

مگر نبی کے صبر و فراست کا اندازہ لگائیے کہ اس وقت انتہائی عقلمندی کا مظاہرہ کرتے ہیں۔ ان کی جگہ اگر کوئی اور ہوتا تو شاید آسمان سر پر اٹھا لیتا۔ بیٹوں کی ہڈی پسلی ایک کر دیتا۔ آپ نے صرف یہ کہنے پر اکتفا کیا:

”عزیز بیٹو! تم جتنے مرضی بہانے بنا لو، تمہارا جھوٹ چھپ نہیں سکتا۔ بقول تمہارے اگر واقعی یوسف علیہ السلام کو بھیڑیے نے کھایا ہے تو خدا کی قسم اس بھیڑیے سے زیادہ رحم دل اس دنیا میں کوئی موجود نہیں جس نے قمیض چیرے پھاڑے بغیر بڑی صفائی سے میرے یوسف کو کھا لیا۔“
بات تو واقعی پانی پانی کر دینے والی تھی۔ ان کا جھوٹ پکڑا جا چکا تھا۔ زمین انھیں چھپنے کو جگہ نہیں دے رہی تھی۔ بس سر جھکائے نظریں پاؤں میں گاڑھے کھڑے تھے۔ صاحبانِ تقاسیر کے مطابق انھیں اس شرمندگی کی حالت میں دیکھ کر اللہ کے نبی نے حکم دیا:

”جاؤ اس بھیڑیے کو پکڑ لاؤ جس نے میرے یوسف کو کھایا ہے میں اس سے تفصیلات

معلوم کر لوں گا۔“

یہ ان کے لئے صفائی پیش کرنے کا ایک اور موقع تھا چنانچہ وہ جھٹ پٹ بھیڑیے کی تلاش کو نکل کھڑے ہوئے۔ تھوڑا دور جا کر مشورہ کرنے لگے کہ اب کیا کیا جائے۔

ان میں سے ایک بولا: یہ کون سا مشکل کام ہے۔ جنگل میں چلتے ہیں۔ وہاں سے کوئی بھی بھیڑیا پکڑ کر اس کے منہ میں بکری کا خون لگا دیں گے اور اسے ابا جان کی سرکار میں پیش کر دیں گے۔ یہ مکارانہ تجویز سب کے دل کو لگی۔ یوں وہ جنگل کو نکل گئے۔

بھیڑیا پکڑنا ان کے لئے کوئی مشکل کام نہیں تھا۔ طاقت اور بہادری ان کی خداداد صلاحیتیں

تھیں۔ یہ تو ان کے بائیں ہاتھ کا کھیل تھا۔ یہ بہت معمولی کام تھا۔ چنانچہ معمولی تک و دو کے بعد انہوں نے ایک کمزور سا بھیڑیا پکڑا اس کے منہ کو بکری کا خون لگا دیا اور یعقوب علیہ السلام کی خدمت میں پیش کر دیا۔

اللہ کے نبی نے بھیڑیے کے قریب جا کر پوچھا: ”اے ظالم بھیڑیے تجھے میرے معصوم، نرم و نازک اور پھول سے بیٹے کو کھاتے ہوئے ذرا بھی ترس نہیں آیا۔“

یہ تو کسی کے وہم و گمان میں بھی نہ تھا کہ درندہ بھی بول پڑے گا۔ ان کے الفاظ غم کی شدت اور بیٹے کی جدائی کے عکاس تھے۔ اس وقت ان کی حیرانی کی کوئی حد نہ رہی جب بھیڑیے نے پھرل پھرل بولنا شروع کر دیا۔ اتنی نازک صورت حال دیکھ کر سب نیویاں ڈال کر کھسک گئے۔

سبحان اللہ! خدا کی شان ملاحظہ فرمائیے بھیڑیا اللہ کے نبی سے کچھ یوں مخاطب ہوتا ہے: ”اے اللہ کے نبی اور مجھے قسم ہے پیدا کرنے والے کی!! میں نے تمہارے یوسف علیہ السلام کو نہیں کھایا۔ نبیوں کا ماس ہم پر حرام ہے اور ہاں میں تو خود مدت سے تکلیف اور رنج میں مبتلا ہوں۔“

یعقوب علیہ السلام نے پوچھا تجھے کیا تکلیف ہے۔ بیان کرو۔ بھیڑیا کہنے لگا: ”چند روز قبل سفر کے دوران میرا بھائی مجھ سے بچھڑ گیا۔ میں پچھلے تین روز سے بھوکا پیاسا اس کی تلاش میں مارا مارا پھر رہا تھا کہ تمہارے بیٹوں نے مجھ کمزور کو پکڑ لیا اور میرے منہ پر بکری کا خون لگایا اور آپ کے حضور پیش کر دیا۔“

یہ سن کر یعقوب علیہ السلام نے بھیڑیے کو کھانا کھلایا۔ اس کے بھائی کے ملنے کی دعا کی اور رخصت کر دیا۔ چند دن بعد اس بھیڑیے کو اس کا بھائی مل گیا۔

—((اللہ اکبر))—

اللہ کے نبی بیٹے کی جدائی میں رورہے تھے کہ بارگاہ ایزدی سے جبرائیل حاضر ہوئے۔ یعقوب علیہ السلام نے بڑی بے تابی سے پوچھا: ”اے جبرائیل ہمارا یوسف ہمیں کہاں ملے گا۔ کیا میں اسے کبھی ڈھونڈ سکوں گا۔ وہ مجھے کہاں سے ملے گا۔“ پھر اسی حالت میں انہوں نے ہاتھ اٹھا دیئے اور دعا کرنے لگے کہ اے خدائے بزرگ و برتر میرے یوسف کو اپنی حفظ و امان میں رکھنا۔

جبرائیل نے فرمایا اے یعقوب علیہ السلام تو نے جسے اپنا بیٹا سوچا ہے، وہی اس کی حفاظت فرما رہا ہے۔ بے شک اس سے معلوم کر لے۔

اس پر یعقوب علیہ السلام کو یاد آیا کہ رخصت کرتے وقت اس نے اللہ کے بجائے یوسف کو

بیٹوں کے سپرد کیا تھا۔ انہوں نے دعا کے لئے ہاتھ اٹھادیئے اور گڑگڑا کر دعا مانگی کہ یا اللہ میں خطا دار ہوں۔ میری خطاؤں سے درگزر فرما۔

پھر انہوں نے جبرائیل سے کہا کہ ملک الموت سے پوچھو، کیا اس نے یوسف کی جان قبض تو نہیں کی۔ حضرت جبرائیل نے چند لمحوں بعد واپس آ کر بتایا کہ تمہارا بیٹا بقید حیات ہے اور ابھی تک اس کی روح قبض کرنے کا کوئی حکم نازل نہیں ہوا۔ یہ خبر سنا کر جبرائیل واپس چلے گئے۔ حضرت یعقوبؑ کے دل کو تھوڑی سی تسلی ہوئی، مگر وہ بیٹے کی جدائی میں مسلسل گریہ زاری کرتے رہے۔ بعض روایات میں درج ہے کہ روتے روتے ان کی آنکھوں کی روشنی جاتی رہی۔

یہاں مفسرین ایک اور روایت بیان کرتے ہوئے لکھتے ہیں کہ ایک دن یعقوب علیہ السلام نے کسی رشتہ دار کی دعوت کی۔ اسی دوران میں خدا کا ایک نیک بندہ کھانے کا سوال لے کر حاضر ہوا۔ یعقوب علیہ السلام نے کہا تم یہیں ٹھہرو، میں کھانا لے کر آتا ہوں۔ مہمانوں کے پاس جا کر وہ اس فقیر کو کھانا کھلانا بھول گئے۔ مفسرین لکھتے ہیں کہ وہ فقیر انتظار کرتے کرتے تھک گیا تو بدعا دے کر چلا گیا۔ اس کے یہ الفاظ تھے۔ ”اے خدا تو اس سے اس کی خوشیاں چھین لے۔“ اس کی یہ دعا قبول ہوئی جو اللہ تعالیٰ نے یہ پریشانی نازل کی۔ اسی لئے بذریعہ الہام یعقوب علیہ السلام کو بتایا گیا کہ اب تو چالیس سال تک اسی پریشانی میں مبتلا رہے گا۔

یہ علم ہونے کے بعد یعقوب علیہ السلام نے دعا کی کہ اے باری تعالیٰ مجھ سے یہ خطا ارادتا نہیں ہوئی۔

اس پر ایک بار پھر جبرائیل نازل ہوئے اور فرمایا کہ بندوں پر جو غم اور دکھ آتا ہے انہیں سمجھنا چاہئے کہ خدا جو چاہتا ہے، کرتا ہے۔ اس کے کاموں میں کسی کو دخل نہیں۔ جبرائیل ان الفاظ کے بعد واپس چلے گئے اور یعقوب علیہ السلام رو رو کر بیٹے کے لئے دعائیں مانگتے رہے۔

مفسرین کے مطابق برادران یوسف کنویں کی مسلسل نگرانی کر رہے تھے۔ دو دن اسی حالت میں گزر گئے۔ تیسرے دن ایک قافلہ ادھر آ نکلا یہ اسماعیلیوں کا قافلہ تھا جو شرق اردن یا حجاز مقدس سے مصر جا رہا تھا۔ یہ خالصتاً تجارتی قافلہ تھا جس کے پاس مصالحہ جات، کھالیں، نجورات اور بلسان تھے۔

یاد رہے یوسف کے دادا حضرت اسحاق علیہ السلام تھے۔ اسحاق علیہ السلام کے بڑے بھائی حضرت اسماعیل علیہ السلام اپنے والد حضرت ابراہیم علیہ السلام کے حکم سے مکہ مکرمہ میں آباد ہوئے تھے۔ یہ قافلہ انہیں کی نسل میں سے تھا۔ دوسرے الفاظ میں یوسف علیہ السلام کو کنویں میں

سے نکالنے والے کوئی پرانے نہیں، ان کے اپنے ہی تھے۔ مورخین کے مطابق یہ پہلا قافلہ تھا جس نے حجاز سے مصر کا تجارتی سفر کیا۔

قافلے والوں نے کنواں دیکھا تو وہاں رک گئے اور اونٹوں کو چرنے چگنے کے لئے چھوڑ دیا۔ قافلہ سالار نے بشریٰ نام کے ایک شخص کو پانی نکالنے کے لئے کہا۔ اور جب انھوں نے پانی نکالنے کے لئے کنویں میں ڈول ڈالا تو اس وقت جبرائیل اللہ کا حکم لے کر آئے اور کہا: ”اے یوسف! اس ڈول میں بیٹھ جاؤ۔“

یوسف یہ خیال کر رہے تھے کہ شاید ان کے بھائیوں کو ترس آ گیا اور وہ نکالنے کے لئے چلے آئے۔ کنویں سے نکل کر دیکھا تو معاملہ ہی کچھ اور تھا۔ ادھر پانی نکالنے والے کے سامنے بھی ایک نئی صورت حال تھی۔ ایک حسین و جمیل اور انتہائی خوبصورت لڑکا اس کے سامنے تھا۔

مفسرین لکھتے ہیں کہ حسن یوسف کا ثانی کوئی شخص اللہ نے پیدا ہی نہیں کیا۔ آگے چل کر مصر میں یوسف کو دیکھ کر عورتوں کے ہاتھ کاٹ لینے کا واقعہ مفسرین کے اس قول کی تصدیق کرتا ہے۔ وہ اسماعیلی جس نے ڈول باہر نکالا تھا۔ دیکھتے ہی پکار اٹھا ”ہذا غلام“ ”ہذا غلام“ اے قافلہ والو دیکھو کتنا حسین و جمیل غلام ہاتھ آ گیا ہے۔

قافلہ سالار نے دیکھتے ہی کہا: ”اوہ یارو! یہ تو کنویں میں سے چاند نکل آیا ہے۔“ حسن یوسف کے سامنے ان کی آنکھیں چندھیسی گئیں۔ جیسی تو انھوں نے پوچھا تھا اے نوجوان سچ سچ بتاؤ تم فرشتے ہو یا واقعی بنی آدم میں سے ہو۔

آپ نے بتایا کہ میں بھی تمہاری طرح کا انسان ہی ہوں۔ میرا تعلق بھی نسل آدم ہی سے ہے۔ اسی دوران میں برادران یوسف جو کنویں کی نگرانی کر رہے تھے۔ وہاں پہنچ گئے۔ سب سے بڑا بھائی یہودا کہنے لگا: ”اے قافلے والو یہ ہمارا غلام ہے۔ کسی غلطی پر ہم نے تھوڑا سا جھاڑا جھڑکا تو یہ اس کنویں میں آچھپا، لہذا تم اسے ہمارے حوالے کر دو۔ کیونکہ ہمارے غلام پر ہمارا ہی حق فائق ہے۔“

یہ سفید جھوٹ سن کر یوسف علیہ السلام کے دل میں خیال آیا کہ وہ اہل قافلہ کو اصل حقائق سے آگاہ کر دے۔ ارادہ بھانپتے ہوئے پاس ہی کھڑے شمعون نے کان میں مار دینے کی دھمکی دے کر بولنے سے روک دیا۔ یوں اہل قافلہ خاموشی دیکھ کر سمجھ گئے کہ یوسف جھوٹے ہیں اور دوسرے نوجوان سچے ہیں۔

قافلہ سالار کا نام مالک بن زعر تھا۔ اس نے برادران یوسف سے کہا کہ اگر واقعی یہ تمہارا

غلام ہے اور تمہارے ڈر کی وجہ سے اس کنویں میں آچھپا ہے تو تم اس طرح کرو! اسے ہمارے ہاتھ فروخت کر دو۔

بھائیوں کو یہ بات بہت پسند آئی۔ کہنے لگے: ”لاؤ کیا دیتے ہو۔“

مالک ابن زعر نے کہا: میرے پاس صرف اٹھارہ درہم ہیں جن سے بازار میں خرید و فروخت نہیں ہو سکتی۔ تم اگر چاہو تو ان کے عوض اپنا غلام میرے حوالے کر دو۔“

دراصل یہ اٹھارہ درہم کنعانی نہیں تھے اور کنعان میں راج بھی نہیں تھے۔ یہ کنعان اور حجاز کی نئی اور پرانی کرنسی کا فرق تھا جسے بعض مورخوں نے کھوٹے سکے لکھا ہے۔ حقیقت میں وہ کھوٹے درہم نہیں تھے، بس ان کا کنعان میں چلنا مشکل تھا۔

بہر حال برادران یوسف کی خواہش کوئی مال بنانا تو تھا نہیں وہ تو بس اسے اپنے باپ سے دور رکھنا چاہتے تھے۔ اس لئے وہ ان متروکہ درہموں پر راضی ہو گئے۔

— ((الطہ اکبیر)) —

بچپن کا واقعہ ہے کہ ایک دن یوسف نے آئینے میں اپنا سراپا دیکھا۔ لاشعوری طور پر ایک خود کلامی زبان سے پھسل گئی۔ اپنے آپ سے کہنے لگے: ”یوسف اگر تو غلام ہوتا تو دنیا میں کوئی بھی شخص تیرے دام نہ دے سکتا۔ سوچ کا یہ انداز خدا کو پسند نہ آیا جو اتنی تھوڑی قیمت اور کھوٹے سکوں کے عوض بکوا دیا۔ مفسرین کے بقول اس تھوڑے سے فخر کے عوض یہ پکڑ ہوئی جو صرف غیر مروج اٹھارہ درہم قیمت لگی۔

فارسی مقولہ ہے۔

مقربان را بیش بود حیرانی۔

بڑے لوگوں کی پریشانیاں بھی بڑی ہوتی ہیں۔

قارئین یہ تدبیر فطرت ہے کہ دانے کو گل و گلزار ہونے سے پہلے زمین کے اندر گلنا سڑنا پڑتا ہے۔ اللہ تعالیٰ کی ذات جتنا بڑا منصب قسمت میں لکھ دیتی ہے، اس منصب کے ساتھ اتنی بڑی سختیاں بھی لکھ دی جاتی ہیں۔ بڑے ظرف کے لئے بڑا کچھ کھونا بھی پڑتا ہے۔

میں تو صرف اتنا عرض کر دینا کافی سمجھتا ہوں کہ یوسف کے اس حالیہ کھیل کے متعلق انھیں یہ تندی باوجود مخالف صرف اونچا اڑانے کے لئے چلائی گئی تھی۔ جس شاہانہ منصب کے لیے آپ کو چنا گیا تھا ”اس کے لئے یہ سختیاں ضروری تھیں۔“

مختصر یہ کہ مالک بن زعر نے اٹھارہ درہم میں مستقبل کے شہنشاہ مصر اور خدا کے برگزیدہ نبی کو غلام بنا لیا۔ اس دور کے عام رواج کے مطابق یوسف کے پاؤں میں بیڑیاں ڈالیں اور ایک موٹا پشمینہ اوڑھا کر اونٹ پر سوار کر لیا۔ امیر قافلہ کافی عقلمند آدمی تھا۔ زمانے کے سیاہ و سفید سے واقف تھا۔ اسے اس بات کا اچھی طرح علم تھا کہ مصر میں وہ اس غلام کے منہ مانگے دام وصول کر لے گا۔ قافلہ مصر کی جانب رو بہ سفر تھا۔ فطرت کی بوقلمونی دیکھتے کہ اسی راستہ پر یوسف کی والدہ دفن تھیں۔ جب قافلہ قبر کے قریب پہنچا تو آپ بے اختیار اونٹ سے اتر کر والدہ کی قبر سے چمٹ کر رونے لگے۔ بے اختیار آنکھوں سے آنسو اور منہ سے یہ الفاظ نکل نکل کر گرنے لگے:

”اے ماں دیکھ میرے سوتیلے بھائیوں نے میرے ساتھ کیا سلوک کیا ہے۔ مجھے باپ کی خدمت سے محروم کر دیا۔ مجھے بے گھر اور بے وطن کر دیا۔ ماں اٹھ کے دیکھ تیرا بیٹا صرف چند درہم کے عوض بک گیا۔ ماں میں کہاں جاؤں، کدھر کا رخ کروں۔ اے ماں اٹھ کر دیکھ تو سہی، تیرا بیٹا غلامی کی بیڑیاں پہنے تیری قبر سے چمٹا پڑا ہے.....“

آپ والدہ محترمہ کی قبر سے چمٹے آہ وزاری میں ایسے محو ہوئے کہ قافلے کا خیال ہی نہ رہا۔ ادھر تھوڑی دور جا کر کسی نے دیکھا کہ نئے غلام کا اونٹ خالی جا رہا ہے تو اس نے قافلے کو روکنے کا کہہ کر خود پیچھے کو دوڑ لگا دی۔ یوسف کے سر پر کھڑا ہو کر بولا تیرے پہلے مالک ٹھیک ہی کہتے تھے۔ تو تو واقعی بھگوڑا ہے۔ یہ بولتے ہوئے اس بد بخت نے آپ کے منہ پر زور سے طمانچہ رسید کیا۔ ہائے! اس ہائے کے پیچھے کتنا کرب اور درد تھا۔ درد کی شدت سے بے اختیار آنسو بہہ نکلے اسی درد و کرب میں آپ اپنے خدا سے فریادی ہوئے:

”اے میرے خالق و مالک تو تو جانتا ہے کہ میں بے گناہ ہوں۔ یا اللہ مجھ میں شدا ندو مصائب برداشت کرنے کی ہمت نہیں۔ میرے مالک مجھے ان ظالموں کے ظلم سے محفوظ رکھ۔ میرے مولیٰ میری مدد فرما۔“

وہ آدمی گھسیٹ کر قافلے تک لے گیا اور اونٹ پر سوار کر دیا۔ یوں قافلہ دوبارہ عازم سفر ہوا، مگر اللہ کے نبی کی زبان سے نکلے ہوئے الفاظ بارگاہ خداوندی میں قبولیت پا چکے تھے۔ ہوا یوں کہ پرسکون اور صاف و شفاف فضا اچانک سیاہ بادلوں میں گھر گئی۔ سیاہ گھنگھور گھٹائیں بجلی کی چمک کے ساتھ کڑکنے لگیں۔ آندھی سے زیادہ تیز بخ بستہ ہوائیں چلنے لگیں۔ پھر اچانک اتنی تند و تیز بارش ہونے لگی کہ ہر طرف ہابا کار بج گئی۔

بیشتر قافلہ بکھر کر مر گیا اور جو بچے ان پر لرزہ طاری ہو گیا۔ سوچنے لگے پتا نہیں کون سا گناہ سرزد ہو گیا جو یہ عذاب نازل ہوا۔ وہ سیاہ بخت جس نے حضرت یوسفؑ کے نازک گالوں پر طمانچہ مارا تھا، ابھی تک زندہ تھا۔ چیخ چیخ کر کہنے لگا کہ یہ ساری خطا میری ہے۔ میں نے ہی اس معصوم پر ظلم کیا جو یہ قیامت ٹوٹی۔

باقی تمام مسافروں نے رحم کی درخواست کی جس پر حضرت یوسفؑ نے خدا سے دعا کی تو عذاب ٹل گیا۔ موسم حسب معمول نکھر گیا۔ لوگوں نے آپؑ کا شکر یہ ادا کیا اور قافلہ اپنی منزل کی طرف چل پڑا۔

(نوٹ: یہ تمام واقعات سورہ یوسف کی مختلف تفسیروں سے ماخوذ ہیں۔)

— ((الْحَمْدُ لِلَّهِ)) —

یوسف علیہ السلام کے وقت مصر



- دوتن: وہ مقام جہاں بائبل کے مطابق برادران یوسف نے حضرت یوسف کو کنویں میں پھینکا تھا۔
- سیکم: وہ جگہ جہاں حضرت یعقوب کی آبائی جائیداد تھی اب اس کا نام نابلس ہے۔
- جبرون: یہ وہ مقام ہے جہاں حضرت یعقوب رہتے تھے اس کو الخلیل بھی کہتے ہیں۔
- ممفس: قدیم مصر کا دار الحکومت۔ اب اسے ممف کہتے ہیں قاہرہ کے قریب اس کے کھنڈرات موجود ہیں۔
- بشمن: وہ علاقہ جہاں حضرت یوسف نے بنی اسرائیل کو آباد کیا تھا۔
- ایلیہ: فلسطین کی پرانی بندرگاہ اب اسرائیل کی سب سے بڑی بندرگاہ ہے، موجودہ نام ایلات ہے۔

یوسفؑ بازارِ مصر سے تختِ مصر تک

”عین شمس“ آج بھی مصر کے دارالحکومت ”قاہرہ“ کے نزدیک واقع ہے۔ یہ ان دنوں مصر کا دارالحکومت تھا۔ ریان فرعون مصر اسی دارالحکومت میں تختِ شاہی پر براجمان تھا۔ مصر میں داخل ہونے سے پہلے ہی یوسف علیہ السلام کا چرچا پورے ملک میں پھیل چکا تھا کہ مالک ابن زعر ایک غلام لا رہا ہے جس کا حسن و خوبصورتی میں کوئی ثانی نہیں۔ اس لئے جہاں جہاں سے قافلہ گزرتا، وہاں لوگ ہجوم کی شکل میں یوسف علیہ السلام کو دیکھنے کے لئے آکھڑے ہوتے۔ مالک ابن زعر اعلان کرتا جا رہا تھا کہ وہ اس غلام کو مصر کے دارالحکومت ”عین شمس“ میں فروخت کرے گا۔ اس اعلان نے خواہ مخواہ لوگوں میں اشتیاق پیدا کر دیا کہ چلئے دیکھتے ہیں، اس بے مثل غلام کی کیا قیمت لگتی ہے۔

جب قافلہ اپنی منزل مقصود پر پہنچا تو لوگوں نے دیکھ لیا کہ انہوں نے یوسف علیہ السلام کو جیسے سنا تھا، اس سے بھی بڑھ کر پایا۔ امیر قافلہ یوں تو یوسف علیہ السلام کو غلام سمجھ کر لایا تھا، مگر دورانِ سفر انتہائی عقیدت میں مبتلا ہو گیا۔ وہ جس گھر میں ٹھہرا، اسے خوب سجا یا، اپنے غلام کے لئے گھر کے در و دیوار سجائے۔ مخملیں قسم کے قالین بچھائے۔ خوبصورت پردے لگائے۔ صرف گھر سجانے پر ہی اکتفا نہیں کیا، بلکہ یوسف علیہ السلام کو انتہائی اعلیٰ قسم کا لباس اور سونے اور ہیروں سے مزین تاج پہنایا۔

اس کارروائی کے بعد اس نے مشتہر کیا کہ میرے پاس ایک خوبصورت، خوب سیرت، حیا دار، شرمیلا اور تابع فرمان غلام ہے۔ میں اسے فروخت کرنا چاہتا ہوں۔ خواہش مند حضرات فلاں دن فلاں جگہ فلاں وقت پر بولی کے لئے رابطہ کریں۔

یہ اعلان سنتے ہی پورا شہر تو کیا، پورا مصر امنڈ اچلا آیا۔ یہاں تل دھرنے کی جگہ نہ تھی۔ گاہک کم اور تحسن یوسعی کے تماشا کی زیادہ تھے۔ جو چند ایک خریدار تھے۔ وہ اپنی کم مائیگی کے ڈر سے بولی لگانے سے شرم محسوس کر رہے تھے۔ اس وقت ایک بار پھر یوسفؑ پریشان ہوئے۔ سوچنے لگے کہ

مالک ابن زعر نے مجھے میرے بھائیوں سے صرف اٹھارہ کھوٹے درہم کے عوض خرید لیا تھا، مگر آج کوئی اتنے بھی دینے کو تیار نہیں۔ کیا میں اس قدر بے مقصد اور بے فائدہ چیز ہوں۔

مفسرین فرماتے ہیں کہ اس وقت اللہ کی طرف سے بذریعہ الہام بتایا گیا کہ یوسفؑ یاد کرو اس وقت کو جب تم نے آئینے کے سامنے کھڑے ہو کر گھمنڈ کیا تھا۔ اب تجھے یہ دن دیکھنا پڑے، مگر ابھی تو خدا کا فضل و کرم بھی دیکھ لے گا۔

مالک ابن زعر نے دیکھا کہ لوگ تو صرف دیکھنے پر اکتفا کر رہے ہیں۔ اس طرح تو کوئی بولی دینے کا نہیں۔ اس نے خود بچے آڑھتیوں کی طرح کچھ یوں پہلی بولی کا اعلان شروع کیا۔ دیکھو بھائیو!! اس حسین و جمیل غلام کو دیکھو۔ یہ اپنی مثال آپ ہے۔ اس کی دنیا میں کوئی مثل نہیں۔ بے شک ساری دنیا میں تلاش کر کے دیکھ لو۔ اس جیسا خوبصورت نہیں ملے گا۔ ہاں تو ہے کوئی خریدار۔ کوئی بولی لگائے گا۔ کوئی نہیں تو چلو ٹھیک ہے میں خود ہی اس کی قیمت بتا دیتا ہوں۔ لو سنو۔ اگر کوئی خریدنا چاہے تو میں اسے ایک ہزار بدرے⁸ ساٹھ ہزار عقد مروارید، ایک ہزار جامہ اطلس، ایک ہزار گھوڑے، ایک ہزار رومی کینروں اور ایک ہزار تلواروں کے عوض بیچ سکتا ہوں۔ سبحان اللہ! کہاں اٹھارہ کھوٹے سکے اور کہاں اتنی حیران کن قیمت۔ یہ سب حسن و کمال قدرت ہے۔ یہ سن کر لوگ بس دیکھتے ہی رہ گئے۔ خریداروں کے ہاتھوں کے طوطے اڑ گئے۔ انہوں نے اپنے ارمانوں کا گلا گھونٹ لیا۔ حسرتوں کو ہائے حسرت کی گتھی میں بند کر لیا۔ بس سب کے دل کی دل میں ہی رہ گئیں۔

اور پھر عزیز مصر فوطیفار آگے بڑھا کہنے لگا۔ اس حسین و جمیل غلام کی یہ کیا قیمت ہوئی۔ میں اسے اس سے دوگنی قیمت پر خریدتا ہوں۔ چنانچہ اس نے دوگنی قیمت پر خرید لیا اور یوسف علیہ السلام کو اپنے گھر جا کر اپنی بیوی راعیل کے حوالے کر کے کہنے لگا:

”دیکھو اس غلام کا خیال رکھنا۔ ممکن ہے اس کی وجہ سے ہمیں کسی دن فوائد حاصل ہوں یا ہم اس کو لے پا لک بیٹا بنالیں۔“

یاد رہے کہ عزیز مصر کسی شخص کا نام نہیں، بلکہ یہ ایک عہدے کا نام تھا۔ جیسے ہمارے ہاں وزیراعظم یا صدر شخص کے نام نہیں۔ امام قرطبی کے نزدیک عزیز مصر ”فوطیفار“ لا ولد تھا۔ ابن کثیر کے نزدیک عزیز مصر ان دنوں وزارت خزانہ کے منصب کا نام تھا اور ریان بن اسیدان دنوں فرعون مصر تھا جو قوم عمالقمہ میں سے تھا۔

اور ہاں عزیز مصر کی بیوی کے نام میں اختلاف پایا جاتا ہے۔ قرآن⁹ نے اس عورت کو امراة

العزیز کا نام دیا ہے، لیکن مفسرین نے راعیل یا زلیخا نام لکھا ہے۔ دراصل لفظ زلیخا، زلیخ یا یزلیخ یا زلیخا سے ماخوذ ہے۔ جس کے معنی ہیں پھسلنا یا دروازہ بند کرنا۔ چونکہ عزیز مصر کی بیوی عشق یوسفی میں پھسلی تھی۔ جو اس کا صفاتی نام زلیخا ہو گیا۔ وقت گزرنے کے ساتھ ساتھ اصل نام میں بدلتا گیا۔ اسی لئے اکثر و بیشتر مورخین نے اس کا نام زلیخا ہی لکھا ہے۔

ان دنوں مصر کا زمانے میں طوطی بولتا تھا۔ مصری لوگ اپنے آپ کو مہذب ترین اور باقی قوموں کی محافظ تصور کرتے تھے۔ مورخین لکھتے ہیں کہ وہ اپنے آپ کو انتہائی اعلیٰ و ارفع سمجھتے تھے اور باقی اقوام و قبائل کو اجڈ اور بدو خیال کرتے تھے۔ اسی وجہ سے انہوں نے پچھلی چند صدیوں سے باقی اقوام سے میل ملاپ ختم کر لیا تھا اور کنعانی ان کے نزدیک انہیں اقوام ناخواندہ اور غیر مہذب میں شامل تھے۔ حالانکہ کنعانی خالصتاً ابراہیم علیہ السلام اور اسحاق علیہ السلام کی نسل میں سے تھے۔ شرف و بزرگی کے یہ معیار تو انسانوں کے اپنے پیدا کردہ ہیں۔ خدا کے نزدیک تو یہ چیزیں بے معنی ہیں۔ اس قدرت کاملہ کی نیرنگی دیکھئے کہ برادران یوسف علیہ السلام نے حسد اور بغض میں اپنے بھائی کو کنویں میں پھینک دیا۔ جب حجازی قافلہ نے انہیں کنویں سے نکال لیا تو بھائیوں نے اسے باپ سے دور کرنے کے لئے صرف اٹھارہ دینار کے عوض اسی قافلہ سالار کو بیچ دیا۔ اپنی نظر میں وہ یوسف علیہ السلام کی زندگی کا درخشندہ باب، یعنی وہ خواب بند کر چکے تھے، مگر قدرت کے ارادے میں کچھ اور ہی تھا۔

یوسف علیہ السلام کے لئے یہ غلامی دراصل شاہی کا پہلا زینہ ثابت ہوتی ہے۔ عزیز مصر کے گھر میں آپ کی پوشیدہ صلاحیتیں عظمندی، امانت، دیانت اور پاک و شفاف شخصیت وغیرہ کھل کر سامنے آ جاتی ہیں۔ عزیز مصر آپ علیہ السلام کا معترف ہوتا چلا جاتا ہے اور مہربانیاں اور بزرگانہ شفقتیں نچھاور کرنے لگتا ہے۔ اپنی بیوی زلیخا کو حکم دیتا ہے کہ اس بچے کے ساتھ غلاموں جیسا سلوک نہ کرے، بلکہ اسے اپنا بیٹا سمجھ کر سلوک کرے۔

یہ خدا کی قدرت کاملہ کا ہی کمال تھا کہ یوسف علیہ السلام کو غلامی میں بھی آقائی کے مزے دے دیئے۔ فوطیفار کی بیوی بھی ایسی تھی کہ دل و جان نچھاور کر رہی تھی۔ اپنا گھر کیا ہوتا ہے شاید یوسف کو بھلا دے۔ اتنی محبت اور شفقت اس گھر سے مل رہی تھی۔

پھر اسی جگہ سے اسی گھر سے یوسف علیہ السلام کی زندگی کا تاریک دور شروع ہوتا ہے۔ ایک سیاہ باب رقم ہوتا ہے جو شاندار ماضی پر ختم ہوتا ہے۔ یہ مشکلات کا نیا دور بھی اصل میں قطرے کے گوہر ہونے تک چلتا ہے۔

یاد رہے یہ واقعہ سورہ یوسف کی شکل میں مشرکین مکہ کے جواب میں مشرکین مکہ کے سامنے قرآن کے حلاوت آگئیں اثرات کے ساتھ بیان کیا جا رہا ہے۔ برادرانِ یوسف کا سراپا عزیزانِ محمد صلی اللہ علیہ وسلم کے سامنے پیش کیا جا رہا ہے۔ محمد صلی اللہ علیہ وسلم کی شخصیت و کردار کو یوسف علیہ السلام کے کردار سے رعایت دے کر بیان کیا جا رہا ہے کہ اے مشرکین مکہ! برادرانِ یوسف کے آئینے میں اپنا کردار دیکھ لو اور تدبیرِ خداوندی کا مقابلہ کرنے سے باز آ جاؤ۔

بہر کیف!! عزیز مصر کے گھر میں خوشیوں اور شفقتوں بھرے ماحول میں اچانک تغیر آتا ہے۔ یہ تغیر یوسف علیہ السلام کو جیل کی سلاخوں کے پیچھے لے جاتا ہے۔

—((اللہ اکبر))—

وقت کا پہیہ چلتا رہا۔ عزیز مصر، فوطیفار کی بیوی کسی اور نہج پر چل نکلی۔ اس کا زاویہ نگاہ کچھ غیر ضروری خواہشات کی پیروی کر رہا تھا۔ یہ انداز تو کچھ مرٹنے کی عکاسی کر رہا تھا۔ زلیخا اب باقاعدہ کسی منصوبہ بندی کے تحت حضرت یوسف علیہ السلام کی طرف مائل تھی۔ ہر وقت یوسف علیہ السلام کو اپنی نظروں کے سامنے رکھتی۔ انواع و اقسام کے کھانے کھلاتی، آرام و آسائش کا خاص خیال رکھتی۔ لباس فاخرہ پہنا کر سر پر مرصع قسم کا تاج پہنانا اور اعلیٰ قسم کی مسند پر بٹھانا اور پھر تصور جاناں کی کیفیت میں پہروں یوسف علیہ السلام کو دیکھتے رہنا اس کا معمول بن چکا تھا۔

گویا یوسف علیہ السلام کی دلجوئی اس کی زندگی کا مقصد اور خدمت اس کا معمول بن چکا تھا۔ یہ سب کچھ ایسے ہی نہیں تھا۔ یہ تو اک ہوک تھی جو اس کے دل سے نکل کر یوسف علیہ السلام کی خدمت پر مامور کر چکی تھی۔ اس ہوک کو زلیخا نے اپنے دل کے اندر بند کر لیا تھا، مگر یہ دل لگی، دلجوئی اور جذبے کسی پوشیدہ آواز کی بھرپور عکاسی کر رہے تھے۔ اگر واشگاف الفاظ میں بیان کیا جائے تو کہنا پڑے گا کہ زلیخا عشقِ یوسف علیہ السلام کی آگ میں جل رہی تھی۔ اس آگ نے آہستہ آہستہ الاؤ کی شکل اختیار کر لی۔ اس الاؤ نے بالآخر ایک دن زلیخا کی روح کو جلا دیا۔ روح جل گئی تو وہ آگِ شیطان بن کر باہر لپک پڑی۔

مجازی عشق میں اکثر یہی ہوتا ہے کہ عاشقِ عشق کی آگ میں جلتے جلتے صدق کو چھوڑ بیٹھتے ہیں۔ عشق میں صدق کو چھوڑنے کا سیدھا سیدھا مطلب یہ ہوتا ہے کہ عشق پر جذباتیت نے غلبہ پا لیا اور عاشقِ شیطان یا نفسِ امارہ بالسو کا غلام بن کر تحتِ اثری کے پاتال میں جا گرا۔

بہر حال اس محترمہ نے یوسف علیہ السلام کو اشارے کنائے سے اپنی طرف مائل کرنے کی بھرپور کوشش کی، مگر مردِ آہن کی پاکبازی اور جیاداری کے سامنے ناکام رہی، وہ مصر کی خاتونِ اول

نہ سہی خاتون دوم ضرور تھی۔ اس ناکامی نے اس کے اندر کے شیطان کو وحشی بنا دیا تھا۔
 حضرت یوسف علیہ السلام بھی جوانی کی دہلیز پر کھڑے تھے۔ جوانی یوں تو بڑی بدست
 ہوتی ہے۔ اوپر سے زلیخا کی مصاحبت۔ کون ہے جو اس رعنائی خیال سے اپنے آپ کو بچانے کی
 سوچے گا، مگر حضرت یوسف علیہ السلام تو نبی ابن نبی ابن نبی تھے۔ حیا اور شرافت اس
 خاندان کی پگ تھا۔ پاکبازی اس خاندان کا بنیادی وصف تھا۔ امانت اور دیانت اس قبیلے کا طرہ
 امتیاز تھا۔ سب سے بڑھ کر یہ کہ اللہ تعالیٰ نے مصریوں اور کنعانیوں کی ہدایت کے لئے اس غلام کو
 جن رکھا تھا۔ پھر یہ کیسے ممکن تھا کہ وہ مصر کی خاتون دوم کے اشارے کنائے پر مر مٹتا۔
 زلیخا کو یقین ہو گیا کہ ان تلوں میں تیل نہیں۔ یہ بیل اس طرح تو منڈھے چڑھنے سے
 رہی۔ کہیں ایسا نہ ہو کہ دل کے ارمان دل میں ہی رہ جائیں اور پنچھی ہاتھ سے نکل جائے۔ آخر اس
 نے اپنی سی کر گزرنے کا فیصلہ کیا۔

اس نے کسی بہانے سے حضرت یوسف علیہ السلام کو اپنے خاص خلوت خانہ میں بلا بھیجا۔ وہ
 آگے تو یہ محترمہ آرام سے اٹھی اور خلوت گاہ کے تمام دروازے بند کر دیئے۔ اس محترمہ کی مثبت
 حیات سلب ہو چکی تھیں اور وہ منفی جذبات کے تلاطم میں ڈوبتی چلی گئی۔ اب واضح انداز میں
 یوسف علیہ السلام کو اپنی طرف مائل کرنے لگی۔ حالات سازگار اور وقت مناسب تھا۔ فوطیفار کے
 پرکھوں کو بھی خبر نہ تھی کہ اس کی بیوی کیا کرنے لگی ہے۔ پھر عزیز مصر کی بیوی ہونے کے ناطے اسے
 کوئی ڈر یا خوف بھی نہ تھا۔ بالفاظ دیگر سارا مصر اس کا اپنا تھا۔ اس غلام (نعوذ باللہ) کی کیا
 حیثیت تھی کہ محترمہ کے حکم سے سر تابی کرتا۔

چہرے پر توبہ شکن مسکراہٹ بکھیرتے ہوئے حضرت یوسف علیہ السلام کو مخاطب کرتی ہے۔
 پیارے یوسف علیہ السلام تیرے بال کتنے نرم و ملائم ہیں۔
 حضرت یوسف علیہ السلام نے نظریں زمین پر گاڑتے ہوئے جواب دیا۔ یہی بال سب
 سے پہلے میرے جسم سے پراگندہ ہوں گے۔

وہ دوبارہ حسن پرستی اور اپنی آنکھوں میں سما لینے کے انداز میں بولی!! یوسف علیہ السلام! کیا
 تم کو معلوم نہیں کہ تمہاری آنکھیں کس قدر حسین اور خوبصورت ہیں۔ ان آنکھوں میں تو پوری
 کائنات کا حسن سمٹ آیا ہے۔

آپ نے بدستور بغیر دیکھے جواب دیا۔ اے میرے مالک فوطیفار کی زوجہ محترمہ یہی
 خوبصورت اور حسین آنکھیں سب سے پہلے بہہ جائیں گی۔

الغرض زلیخانے اپنے شیشے میں اتارنے کے لئے ہر حسین داؤ چلایا۔
یقیناً حضرت یوسف علیہ السلام کے لئے یہ بڑا کٹھن مرحلہ تھا۔ اس مرحلے کی سنگینی کا اندازہ
آپ کے ان الفاظ سے لگایا جاسکتا ہے جب آپ نے خدا سے مدد اور پناہ مانگی: وہ الفاظ کچھ یوں
ہیں۔

”میں خدا سے پناہ طلب کرتا ہوں بے شک تمہارا ابو ہر میرا آقا ہے، لیکن اللہ ظالموں اور
خیانت کرنے والوں کو پناہ نہیں دیتا۔“

خاتونِ مصر کے ترکش کے تمام تیر بے نشانہ رہے تو وہ جذبات¹⁰ کی وحشت میں یوسف
علیہ السلام پر ٹوٹ پڑی۔ اس مرحلے پر اللہ کے نبی نے خدا کو یاد کیا تو خلوت گاہ کے تمام دروازے
کھل گئے۔ وہ باہر کی طرف لپکے۔ زلیخانے پکڑنے کی بھرپور کوشش کی۔ اس کشمکش میں آپ کی
قمیض پیچھے سے پھٹ گئی۔

اسی حالت میں یوسف علیہ السلام اور زلیخا ایک ایک دوسرے کا پیچھا کرتے ہوئے باہر نکلے
تو سامنے عزیز مصر کو کھڑے پایا۔ فوطیفار اپنے ایک چچا زاد سے مصروف گفتگو تھا۔ اس نے بیوی اور
غلام کو اس حالت میں دیکھا تو حیرانی و پشیمانی کے بھنور میں غوطے کھانے لگا۔ اس کی آنکھیں غصے
سے شعلے برسانے لگیں۔

سچ ہے کہ عورت عورت ہی ہوتی ہے۔ خاوند کو غصے میں دیکھ کر زاوہ قطار رو رو کر کہنے لگی۔
اے میرے سر تاج تو ہی بتا۔ اس آدمی کی کیا سزا ہو سکتی ہے جو اپنے مالک کی غیر موجودگی میں اس
کی عزت پر ڈاکا ڈالتا ہے۔

بیوی کے اس بیان نے اسے آگ بگولا کر دیا تھا۔ اس پر ایک رنگ آ اور ایک رنگ جا رہا
تھا۔ اس سے پہلے کہ وہ فیصلہ صادر کرتا حضرت یوسف علیہ السلام بول پڑے۔ اے مالک آج
تیری بیوی نے مجھے ورغلائے میں کوئی کسر نہیں چھوڑی۔ اس نے مجھے اپنی طرف بلانے کی تمام
کوششیں کیں۔ آخر کار میں وہاں سے بھاگ نکلا، مگر اب آپ کو دیکھ کر اس نے مجھ پر الزام دھرو دیا
جو کہ سراسر جھوٹ ہے۔

فوطیفار آبدیدہ ہو کر مخاطب ہوا: ”یوسف علیہ السلام میں نے تمہیں غلاموں کی طرح نہیں،
بلکہ بیٹوں کی طرح رکھا ہے۔ اس پدرانہ پن میں اپنے گھر کا سب کچھ تجھے بنا دیا تھا، مگر آج تو نے
میری مہربانیوں کا یہ صلہ دیا۔“

عزیز مصر نے یہ الفاظ یوں تو بڑی روانی سے کہہ دیئے، لیکن اس کا دل ان لفظوں کی تردید کر

رہا تھا۔ وہ سوچنے لگا کہ میرے گھر میں اس غلام کو رہتے ہوئے عرصہ گزر گیا۔ اس کو کبھی کسی نے جھوٹ بولتے نہیں دیکھا۔ اتنی قبیح خیانت اور دروغ گوئی کیسے کر سکتا ہے۔

— ((اللہ اکبر)) —

عزیز مصر نے بہت بڑی بات کہہ دی تھی۔ اس بات نے یوسف علیہ السلام کو خاصہ پریشان کر دیا۔ وہ صحیح معنوں میں چکرا کر رہ گئے۔ سوچنے لگے کہ اپنی سچائی کے لئے گواہی کہاں سے لاؤں۔ یقیناً اس وقت زلیخا اور میرے سوا کوئی تیسرا کمرے میں موجود نہیں تھا۔ آپ علیہ السلام اسی فکر میں مگن تھے کہ اللہ تعالیٰ نے آپ کی سچائی ثابت کر دی۔

قارئین یہاں روایت میں تھوڑا سا اختلاف ہے۔ بعض لوگوں کا خیال ہے کہ سچائی کی دلیل عزیز مصر کے چچا زاد نے پیش کی اور بعض کا خیال ہے کہ سچائی کی دلیل وہاں پر موجود ایک شیر خوار بچے نے پیش کی۔ ہمارے نزدیک دوسری روایت زیادہ معتبر ہے۔

حضرت عبداللہ بن عباس[ؓ] اور حضرت ابو ہریرہ[ؓ] کی روایت کے مطابق وہاں پر موجود ایک شیر خوار بچے کو قوت گویائی ملی۔ یہ بچہ اس گھر کے صحن میں گہوارے میں پڑا کھیل رہا تھا۔ وہ اللہ کے حکم سے بول اٹھا کہ اے عزیز مصر یوسف کا کرتا دیکھو۔ اگر وہ آگے سے پھٹا ہوا ہے تو یوسف جھوٹا ہے۔ اگر پیچھے سے پھٹا ہے تو یوسف سچا ہے۔ "بات واقعی بڑی وزن دار تھی۔ یقیناً کرتا سامنے سے پھٹنے کا مطلب ہے کہ یوسف علیہ السلام نے زیادتی کرنے کی کوشش کی ہوگی۔ زلیخا نے اپنے آپ کو بچانے کے لئے ہاتھ چلائے۔ کرتا سامنے سے پھٹ گیا۔ کرتا پیچھے سے پھٹنے کا مطلب یہ تھا کہ یوسف اپنے آپ کو اس گناہ سے بچانے کے لئے بھاگ اٹھے۔ زلیخا نے پکڑنے کی کوشش کی تو کرتا ہاتھ میں آ گیا، مگر یوسف بھاگتے چلے گئے اس طرح کرتا پھٹ گیا۔

یہ واضح دلیل فوطیفار کے ذہن کو لگی۔ اس نے دیکھا کہ کرتا واقعی پیچھے سے پھٹا ہوا ہے۔ یوسف علیہ السلام کی سچائی سامنے آ گئی اور آگ بگولہ ہو کر زلیخا پر برس پڑا۔ اے خاتون تو جھوٹی ہے۔ تو نے ہی اس غلام کو ورغلانے کی کوشش کی۔

وہ جوش غضب میں اپنی بیوی کو مار ڈالنا چاہتا تھا، مگر وہ دورانِ اندیش تھا۔ دوسرے لفظوں میں وہ سرگشتہ خمارِ رسوم و قیود تھا۔ اس نے سوچا کہ اگر اس نے بیوی کو مار ڈالا تو بدنامی کا تھیو ماتھے پر چمٹ جائے گا۔ اس لئے اس نے ہوش و حواس سے کام لیتے ہوئے کہا۔ اے یوسف علیہ السلام جو کچھ ہو چکا، سو ہو چکا۔ اس بات کو بھلا دو۔ اس الزام سے درگزر کرو اور میری عزت کا خیال رکھتے ہوئے مجھے بدنامی سے بچانے کے لئے اس بات کو آئی گئی کر دو۔ حضرت یوسف علیہ السلام نے

خاموشی سے نظریں جھکا دیں جس کا مطلب تھا آپ کا حکم سر آنکھوں پر۔

پھر فوطیفار زلیخا سے مخاطب ہوا۔ بلاشبہ یہ سب تیری چالاکی ہے۔ تم عورتوں کی چالاکیاں تو بہت بڑی ہوتی ہیں۔ تو تو اپنی سی کرگزی تھی۔ یہ تو صرف اس اعلیٰ ظرف ہے جس کی وجہ سے نہ ہو سکا۔ اب تو اپنے کئے پر شرمندہ ہو اور استغفار کر۔ بے شک سراسر تو ہی قصور وار ہے۔

فوطیفار نے انتہائی عقلمندی کا مظاہرہ کرتے ہوئے اس معاملے کو رفع دفع کر دیا۔

زلیخا یہ راز پوشیدہ نہ رکھ سکی۔ عورتوں کے معمول کے مطابق اس بی بی نے کسی راز دار کو نہ بتانے کی شرط پر سب کچھ بتا دیا۔ پھر خواص کی بیگمات میں یہ راز نہ بتانے کی شرط کا سلسلہ ایسے رواں ہوا کہ چند دنوں میں کو بکو پھیل گئی بات شناسائی کی۔

مصاحبین کی بیگمات جو زلیخا کی سہیلیاں تھیں، وہ بھی زلیخا کی طرح خوبصورت اور ریاستی عہدہ داروں کی بیویاں تھیں۔ رتبے میں زلیخا سے کم نہ تھیں۔ ناک چڑھا چڑھا کر کھسر پھسر کرنے لگیں۔ ایک کہتی اری! دیکھا اپنے غلام پر مرثی ہے۔ دوسری کہتی یہ کتنی ناگوار حرکت ہے۔ تیسری بولتی کتنی شرم کی بات ہے۔ کہاں عزیز مصر کی بیوی اور کہاں دو کوڑی کا غلام۔ الغرض جتنے منہ تھے، اتنی باتیں۔ یہ عورتیں اپنی عزیز سہیلی کو قصور وار ٹھہرا رہی تھیں، مگر ساتھ ساتھ وہ سوچ بھی رہی تھیں کہ آخر وہ غلام بھی تو کوئی بڑی شے ہو گا جو زلیخا جیسی خوبصورت اور سکھڑ سیانی دیوانی ہوئی جا رہی ہے۔ ان بیگمات نے یوسف علیہ السلام کو ابھی تک نہیں دیکھا تھا۔

مفسرین لکھتے ہیں ان عورتوں میں ایک سپہ سالار (Army Chief) کی بیوی تھی۔ دوسری کو تو ال (Inspector General Police) کی بیوی، تیسری مصر کے ایک بہت بڑے سرمایہ دار تاجر کی بیگم، چوتھی حاجب کی زوجہ اور پانچویں شاہو، مطبخ کے نگران کی بیوی تھی۔

ان کے مذاق، پھبتیاں اور نوکدار باتیں زلیخا کو بڑی ناگوار گزریں۔ اس نے سوچا کہ اس بدنامی کو دور کر دینا چاہئے۔ یہ سوچ کر اس نے اپنی سہیلیوں اور عمائدین سلطنت کی بیویوں کو اپنے گھر میں پھلوں کی دعوت پر بلایا۔ محل کے ایک بڑے کمرے میں دسترخوان بچھائے۔ سب سے پہلے تو انھیں کھانا کھلایا اور کھانے کے بعد انواں واقسام کے پھل چن دیئے۔ پھل کاٹنے کے لئے انھیں چھریاں پیش کی گئیں۔

دوسری طرف یوسف علیہ السلام کو خوبصورت لباس اور مرصع تاج پہنا کر برابر والے کمرے میں بٹھا دیا گیا۔ جب یہ معزز خواتین چھریاں پکڑ کر پھل کاٹنے لگیں تو زلیخا نے غلام کو بلا بھیجا۔ یہ حکم سن کر جونہی یوسف علیہ السلام ان عورتوں کے سامنے سے گزرے تو مصاحبین مملکت اور

عمائدین شہر کی عورتیں بس ہائے ریتیری شان کہہ کر دیکھتی رہ گئیں۔ یوسف علیہ السلام کے حسن کا جادوان کے سر چڑھ گیا۔ جن چھریوں سے وہ پھل کاٹ رہی تھیں، مدہوشی میں انہوں نے اپنی انگلیاں کاٹ ڈالیں۔ کہنے لگیں زلیخا! یہ تیرا غلام تو واقعی کسی رتبے والا بزرگ یا فرشتہ ہے۔

زلیخا بولی دیکھانا میں کوئی غلط کہتی تھی۔ تم تو ایسے ہی باتیں بناتی رہیں۔ مجھ مجبور پر الزام لگاتی رہیں، لیکن اب میں فیصلہ کر چکی ہوں کہ اگر اس نے میری بات نہ مانی تو میں اسے جیل میں ڈلوادوں گی۔ یہ سن کر وہ تمام کی تمام یوسف علیہ السلام سے کہنے لگیں: ”تمہیں اپنی محسنہ سے اتنی بے توجہی نہیں برتنی چاہیے۔ تمہیں اپنی مالکہ کی خواہش کا خیال رکھنا چاہئے۔“

حضرت یوسف علیہ السلام نے بغلی کمرے میں جا کر بارگاہ الہی کے سامنے ہاتھ پھیلا دیئے: ”اے رب العزت جس کام کی طرف یہ عورتیں مجھے بلا رہی ہیں اس سے تو جیل جانا ہی بہتر ہے۔ اے میرے پروردگار اگر تو مجھے ان کے شر سے نہیں بچائے گا تو ممکن ہے میں ان کی طلب کا شکار ہو جاؤں۔ تو ہی میرے مولیٰ میری مدد کر اور مجھے ثابت قدمی عطا فرما۔“

اللہ تعالیٰ نے اسی وقت جبرائیل امین علیہ السلام کو بھیج کر قبول دعا اور نبی مقرر کیے جانے کی خوشخبری سنائی۔

فوطیفار سمجھ رہا تھا کہ بات آئی گئی ہوگئی، جبکہ زلیخا مرغ نیم بسل بن چکی تھی۔ ظالم عشق نے اسے تو پاگل بنا دیا تھا۔ اسے تو اپنا آپ یاد ہی نہیں رہا تھا۔ وہ تو ہر ایک کو رازدار سمجھ کر اپنا دل کھول کر رکھ دیتی تھی۔ اس لئے بات آئی گئی ہونے کی بجائے کو بکو پھیل گئی۔ فوطیفار کو اس تشہیر کا علم ہوا تو اس کے ہاتھوں کے طوطے اڑ گئے مگر وہ جوش میں ہوش قائم رکھنے کا قائل تھا۔ اس لئے اس نے فیصلہ کیا کہ یوسف کو جیل بھجوا دیا جائے۔ اس طرح یوسف علیہ السلام بھی کسی بہت بڑے گناہ سے بچ جائیں گے اور زلیخا کی نظروں سے دور رہنے کی وجہ سے زلیخا کو بھی شاید چین آ جائے گا۔ یوں وہ خود کسی پیش آمدہ بہت بڑے حادثے سے بچ جائے گا۔

مفسرین کے بقول اس طرح یوسف علیہ السلام کو مرصع تاج اور لباس فاخرہ پہنا کر جیل بھیجا گیا۔ جیل کے نگران (Supertandent) نے اعتراض کیا کہ یہ جیل کے قوانین کے خلاف ہے۔ زلیخا نے وضاحت کی یہ قیدی نہیں حصاری ہے۔ جس طرح آج ہم سزایافتہ کو قیدی اور زیر سماعت کیسوں والے زیر حراست افراد کو حوالاتی کہتے ہیں۔ اسی طرح اس دور میں بھی فیصلہ صادر ہونے کے بعد کسی ملزم کو قیدی کہا جاتا تھا اور زیر سماعت لوگوں کو حصاری گردانا جاتا تھا۔

زلیخا نے مزید حکم بھیجا کہ یوسف علیہ السلام کے ساتھ قیدیوں جیسا سلوک نہ کیا جائے۔

جیل کو خوب صاف رکھا جائے۔ اسے عود و عنبر سے معطر کیا جائے۔ ایک خوبصورت تخت بنایا جائے اور یوسف علیہ السلام کو ہر طرح کا آرام اور آسائش مہیا کی جائے۔ چنانچہ ناظم جیل نے اس حکم کی مکمل تعمیل کی۔

—((اللہ اکبر))—

ایک بے تصور کو تصور دار اور ایک بے گناہ کو گناہ گار قرار دے دیا گیا۔ یہ بھی تدبیر خداوندی تھی۔ محل سے نکل کر جیل جانا حضرت یوسف علیہ السلام کے لئے اچھا شگون ثابت ہوا۔ یہاں عمومی ماحول میں آپ کو اپنی صلاحیتیں اجاگر کرنے کا موقع ملا۔ اصل میں جیل کی زندگی آپ کے شاندار مستقبل کی بنیاد ثابت ہوتی ہے۔

آپ کے چند روز بعد دو اور اہم قیدی¹² جیل میں داخل ہوئے۔ ان میں سے ایک شاہی خانساماں ”محب“ اور دوسرا شاہی ساقی ”نیوشن“ تھا۔

دراصل واقعہ یوں ہوا کہ قیصر روم نے فرعون مصر ”ریان“ کو زہر دینے کے لئے چند آدمی بھیجے، مگر منصوبے کی تکمیل سے پہلے ہی فرعون کو اس سازش کا پتا چل گیا۔ اصل آدمیوں کا تو ابھی تک پتا نہیں چلا تھا۔ ان دونوں کو مشکوک سمجھ کر زیر حراست لے لیا گیا۔ یہ دونوں اس جرم سے انکاری تھے۔

یوسف علیہ السلام جب جیل پہنچے تو مفسرین کے بقول ان کی عمر چالیس برس ہو چکی تھی اور انھیں نبی مبعوث کر دیا گیا۔ آپ پیغمبرانہ اخلاق کے سبب قیدیوں کی دلجوئی کرتے۔ جسے غمگین دیکھتے، اسے تسلی دلا سہ دیکر غم غلط کرنے کی کوشش کرتے۔ رہائی کے لئے ڈھارس بندھاتے۔ اگر کوئی قیدی بیمار ہو جاتا تو اس کی عیادت کرتے اور صبر کی وصیت کرتے۔

حضرت یوسف کو ان نئے قیدیوں کی آمد کا علم ہوا تو آپ ان کے پاس گئے۔ انھیں تسلی دلا سہ دیا۔ صبر کی تلقین کی اور ساتھ ساتھ وعظ و تبلیغ سے بھی نوازا۔

وحی آنے کے بعد آپ کے کندھوں پر تبلیغ دین کی ذمہ داری عائد ہو چکی تھی۔ اس لئے آپ لوگوں کو خدا کی توحید کی طرف بھی بلا رہے تھے۔ یوں اپنے اخلاق اور آفاقی قسم کی تبلیغ سے آپ پوری جیل میں ہر دل عزیز ہو گئے۔

ایک روز ان نو آدمیوں نے کوئی خواب دیکھا۔ وہ دونوں حضرت یوسف علیہ السلام کے پاس حاضر ہوئے۔ اپنے اپنے خواب عرض کئے اور کہنے لگے کہ آپ ہمیں بزرگ معلوم ہوتے ہیں ہمارے خوابوں کی تعبیر بتائیے۔

حضرت یوسف علیہ السلام نے دیکھا کہ یہ دونوں ابھی جوان ہیں۔ خدا کے دین کے لئے کچھ کر سکتے ہیں۔ اس لئے آپ نے انھیں دین کی طرف بلائے ہوئے کہا۔ بے شک اللہ تعالیٰ نے مجھے علم تعبیر عطا کیا ہے۔ اس کے علاوہ اس نے مجھے یہ علم بھی عطا کیا ہے جو کچھ تمہارے کھانے لئے آنا ہوتا ہے۔ میں پہلے ہی بتا دیتا ہوں کہ آج کیا، کتنا اور کس وقت آئے گا اور تم دیکھ لیتے ہو، وہی کچھ آتا ہے جو میں بتاتا ہوں۔

ذَالِكَمَا مِمَّا عَلَّمَنِي رَبِّي ۝

مفہوم: یہ کوئی رمل، جفر، کہانت یا شعبدہ نہیں۔

یہ تو میرا ب بذریعہ وحی مجھے تعلیم کرتا ہے، مگر میں تم سے ایک اور بات کہتا ہوں۔ ذرا اس پر غور کیجئے۔ میں اس قوم میں شامل نہیں جو اللہ پر ایمان نہیں لائے اور نہ ہی اس کی عبادت کرتی ہے۔ میں تو اپنے بڑوں یعنی ابراہیم علیہ السلام، اسحاق علیہ السلام اور یعقوب علیہ السلام کی پیروی کرتا ہوں۔ میرے بزرگ اللہ کے ساتھ کسی کو شریک نہیں کرتے۔ یہ تو محض فضل ربی ہے جو اس نے اہل ایمان پر کیا کہ انھیں ہدایت یاب کیا، مگر اکثر لوگ خدا کی اس نعمت کا شکر نہیں بجا لاتے۔

عزیزم! تم نے کبھی غور کیا، کئی ایک معبودوں کی عبادت کرنا بہتر ہے یا صرف اس خدا کی جو غالب دیکتا ہے تم خدا کے علاوہ جس کی بھی عبادت کرتے ہو، اس کی حقیقت اس کے سوا کچھ نہیں کہ محض چند نام ہیں جن کو تمہارے آباؤ اجداد نے اپنی طرف سے گھڑ لیا ہے۔ خدا کی طرف سے ان کی کوئی تصدیق نہیں ملتی۔

حکومت اور اقتدار تو صرف اللہ ہی کے لئے مخصوص ہے اور اس خدائے بزرگ و برتر کا حکم ہے کہ اس کے سوا کسی کی عبادت نہ کی جائے۔ اسی کا نام سیدھا دین ہے، مگر اکثریت اس بات سے ناواقف ہے۔

اس کے بعد ان دونوں کے خواب پوچھے گئے تو نبیوں نے بتایا کہ اس نے خواب میں دیکھا کہ وہ انکو رنجور رہا ہے۔

اس کی تعبیر آپ نے یہ بتائی کہ وہ اپنے پرانے کام یعنی شاہی ساتی کے عہدے پر بحال ہو جائے گا۔

مغرب نے خواب عرض کرتے ہوئے کہا کہ اس نے سر پر روٹیوں کا ایک ٹوکرا رکھا ہوا

ہے، ان روٹیوں پر اڑتے ہوئے پرندے جھپٹ رہے ہیں۔ آپ نے اس کی تعبیر یوں بیان کی کہ جرم ثابت ہونے پر سزائے موت ہو جائے گا اور اس کی لاش پرندے نوچیں گے۔

یہ بتانے کے بعد آپ نے نیوشن سے وعدہ لیا کہ جب وہ رہا ہو کر دربار میں جائے تو بادشاہ کو بتادے کہ تیرے قید خانے میں ایک بے گناہ قیدی پڑا ہے۔ ان دونوں قیدیوں نے اسلام قبول کر لیا۔

کچھ عرصہ بعد یہ تعبیریں سچ ثابت ہو گئیں، لیکن نیوشن رہا ہونے کے بعد اپنا وعدہ بھول گیا۔ اسے دنیا داری میں وعدہ یاد نہ رہا۔ یوسف علیہ السلام کو مزید چند سال قید میں گزر گئے۔

مفسرین کے بقول یوسف علیہ السلام کا قید میں رہنے کا کل عرصہ آٹھ سال بنتا ہے۔ ان آٹھ سالوں میں آپ کا صبر اور استقامت بام عروج پر نظر آتے ہیں۔

اسی طرح ایک دن فرعون مصر ریان خواب دیکھتا ہے کہ سات دہلی گایوں نے سات موٹی تازی گایوں کو نگل لیا۔ اسی طرح کھیت کی سرسبز و شاداب سات بالیوں کو سات سوکھی بالیوں نے نگل لیا۔ یہ خواب دیکھ کر فرعون مصر بڑا پریشان ہوا نجومی اور کاہن تعبیر بتانے کے لئے بلائے گئے، مگر کسی نے کوئی معقول جواب نہ دیا۔

اس خواب سے نیوشن کو یوسف علیہ السلام یاد آ گئے۔ اف میرے خدایا! میں نے تو ان سے ایک وعدہ کیا تھا کہ رہا ہونے کے بعد میں بادشاہ سے آپ کی بے گناہی کا ذکر کروں گا۔ یاد آتے ہی وہ آگے بڑھا اور عرض کیا: ”بادشاہ حضور اگر کچھ مہلت دیں تو میں اس خواب کی تعبیر لاسکتا ہوں۔“

فرعون مصر ریان نے اجازت دی۔ جب نیوشن جیل پہنچا تو یوسف علیہ السلام عبادت یا نماز میں مصروف تھے۔ وہ فارغ ہوئے تو نیوشن نے فرعون کا خواب بیان کر کے اس کی تعبیر پوچھی۔

حضرت یوسف علیہ السلام کے صبر و بردباری کا اندازہ لگائیے کہ نہ تو نیوشن کو سالوں وعدہ بھولے رہنے پر ملازمت کی، نہ مطعون کیا اور نہ ہی تعبیر بتانے میں کسی کنجوسی سے کام لیا اور نہ ہی منفی سوچ کو نزدیک پھڑکنے دیا کہ انھی لوگوں نے مجھے برسوں بے گناہ قیدی بنائے رکھا۔ اب اگر یہ تباہ ہوتے ہیں تو ہو جائیں، میری جانے بلا، ان سے تعلق ہی کیا، تا صرف خواب کی تعبیر ہی بتائی، بلکہ تعبیر کے معنی اثرات سے بچنے کا حل بھی بتادیا۔

فرمایا اس خواب کی تعبیر کی بنا پر تم لوگ سات سال جم کر کھیتی باڑی کرو گے۔ پیداوار خوب

ہوگی۔ جب فصل کی کٹائی کا وقت آئے تو اپنی ضرورت سے زائد غلہ بالیوں میں ہی رکھ کر محفوظ کر لیتا۔ اس کے بعد سات سال سخت قحط سالی کے ہوں گے۔ ان سات برسوں میں تمہارا جمع کیا ہوا غلہ تمہارے کام آئے گا۔ بعد ازاں پھر ایک سال ایسا آئے گا کہ گھٹائیں خوب جم کر برسیں گی۔ لوگ پھلوں اور دانوں سے عرق و تیل خوب نکالیں گے۔ سات موٹی گائیں اور سرسبز بالیاں خوشحالی کی علامت ہیں اور سات دبلی گائیں اور خشک بالیاں قحط کی علامت ہیں جو خوش حالی کے سالوں میں ہونے والی پیداوار کو کھا جائیں گی۔

حضرت یوسف علیہ السلام نے تعبیر کے ساتھ ایک اضافی بیان بھی جاری کر دیا کہ خشک سالی کے بعد بارش خوب ہوں گی۔ حضرت قتادہ کے بقول یہ اضافی بیان منجانب وحی تھا۔ تاکہ لوگوں کو پتا چل جائے کہ یہ تعبیر منجانب اللہ ہے۔

— ((اللہ اکبر)) —

نیوشن نے واپس جا کر بادشاہ کو تعبیر بتائی اور ساتھ ہی یوسف علیہ السلام کے اخلاق، عادات اور معاملات کا بھی ذکر کر دیا۔ یہ باتیں سن کر ریان متاثر ہوئے بغیر نہ رہ سکا۔ اس کے دل میں اس خواہش نے جنم لیا کہ ایسے نفیس اور عمدہ شخص کی زیارت کرنی چاہئے۔ اس نے نیوشن کو حکم دیا کہ اس آدمی کو فوراً دربار میں حاضر کرو۔

مگر ساقی نے حضرت یوسف علیہ السلام کو پیغام دیا تو آپ نے باہر آنے سے معذرت کرتے ہوئے فرمایا کہ میں اس وقت تک باہر نہیں آؤں گا جب تک عورتوں کا معاملہ واضح نہیں ہو جاتا۔

یاد رہے یہ بھی کمال خداوندی ہے وہ جس طرح انبیاء اکرام کو یقین عطا فرماتے ہیں، اسی طرح فہم و فراست میں بھی حد کمال پر بٹھاتے ہیں۔ حضرت یوسف علیہ السلام اللہ کے نبی تھے اور نبی کی شخصیت پر جھوٹے الزام کا داغ بھی دین کے لئے مضر ہوتا ہے ویسے بھی نبی کسی کا احسان مند ہونا (ماسوا دینی کام کے) گوارا نہیں کرتا۔ اس لئے آپ نے سوچا کہ میں جس جھوٹے الزام میں گرفتار ہوں۔ اگر اس کی برات ثابت ہو جائے تو پھر رہائی میرا قانونی حق ہوگا۔

عقل مندی کا تقاضا بھی یہی تھا کہ جس جھوٹے الزام میں برسوں جیل کاٹی، اس کی حقیقت ہر خاص و عام پر واضح ہو جائے تاکہ عصمت یوسفی پر کسی کو شک و شبہ نہ رہے۔ اس کے علاوہ دینی اور تحریکی کام کے لئے ایک اعتماد اور یقین کی فضا درکار ہوتی ہے۔ اس شکوک و شبہات والی فضا میں

کھل کھلا کر دعوت و تبلیغ کا کام ممکن نہیں تھا پھر عزیز مصر کو یہ یقین دلانا بھی مقصود تھا کہ یوسف علیہ السلام نے ان کی امانت میں خیانت نہیں کی۔

حضرت یوسف علیہ السلام کا جواب لے کر ساقی فرعون کے پاس پہنچا تو اس نے تحقیقات کا حکم دے دیا۔ ادھر تحقیقات شروع ہوئیں، ادھر حضرت یوسف علیہ السلام نے دعا کے لئے ہاتھ اٹھا دیئے۔ جبرائیلؑ نے قبول دعا کی خوشخبری سنائی۔ آپؑ والد بزرگوار کی جدائی سے بڑے پریشان تھے۔ جبرائیلؑ سے والد محترم کے متعلق دریافت کیا تو انہوں نے فرمایا کہ وہ بھی آپؑ کی یاد میں پریشان ہیں۔ آپؑ کی یاد سے فارغ ہوں تو اللہ تعالیٰ کی عبادت میں لگے رہتے ہیں۔

آپؑ نے پوچھا، کیا ان کی اس غم و الم کے عوض فلاح بھی ہوگی یا نہیں۔
جبرائیلؑ نے جواب دیا۔ انھیں اس کے عوض ہر روز ایک شہید کا درجہ ملے گا۔ یہ سن کر آپؑ مطمئن ہو گئے اور جبرائیلؑ واپس چلے گئے۔

ادھر تحقیقات کا عمل شروع تھا۔ صورتحال کچھ اس طرح ہو گئی کہ عورتیں سچ بولنے پر مجبور ہو گئیں۔ وہ ساری کی ساری ایک زبان بولیں۔

”خدا کی پناہ ہم نے تو یوسف میں کوئی برائی نہیں دیکھی۔“

اب زلیخا کی باری تھی اس سے اس واقعہ کے متعلق پوچھا گیا تو اس نے سوچا کہ تمام معزز خواتین ایک زبان ہیں۔ اب اس کی دال گلنے سے رہی۔ اس لئے اس نے بھی اقبال جرم کرتے ہوئے کہا کہ میں¹⁴ نے ہی یوسف علیہ السلام سے اپنی خواہش پوری کرنے کی کوشش کی تھی، بلاشبہ وہ تو اس معاملہ میں سچے ہیں۔

حقائق سامنے آ جانے کے بعد ناظرین و حاضرین میں یوسف علیہ السلام کی زیارت کا بے پناہ اشتیاق پیدا ہوا۔ ایک جم غفیر آپؑ کو جیل سے دربار تک لانے کے لئے گیا۔ یوں آپؑ غلاموں کی منڈی سے دربار مصر تک پہنچے۔

آپؑ کے اخلاق و کردار کی شہرت بام عروج تک پہنچ چکی تھی۔ لوگ دیوانہ وار آپؑ کی زیارت کے لئے آرہے تھے۔ بالآخر آپؑ کو انسانی فطرت اور خدا کی مہربانیوں کا اعلان کرنا پڑا۔ آپؑ نے عوام الناس کو مخاطب کیا۔

لوگو! میں اپنے نفس کو بطور انسان بری اور پاک نہیں سمجھتا۔ کیونکہ نفس تو ہمیشہ برا ہی سوچتا ہے، سوائے اس نفس کے جس پر خدا رحیم ہو۔ بالفاظ دیگر میری پاکدامنی خدا کے رحم و کرم کی عکاس

ہے، بے شک میرا رب بڑا غفور الرحیم ہے۔
 قارئین مضمون مشرکین مکہ کے سامنے باندھا جا رہا ہے۔ یہ خوشبوئیں صحن حرم میں بکھیری جا
 رہی ہیں۔ یہ گل افشانی مخالفین اسلام کے سامنے کی جا رہی ہے۔ آج ہم پیدائشی مسلمان سورۃ
 یوسف کے اس تاثر کو سمجھنے سے قاصر ہیں جس تاثر نے ریگزارِ مکہ کے ذرات کو تڑپا کے رکھ دیا تھا۔
 آج کا مسلمان سورہ یوسف کے ان ادبی محاسن اور فصاحت و بلاغت کی اثر آفرینیوں سے نابلد
 ہے جس نے عتبہ شیبہ، ابولہب، ابو جہل، ولید بن مغیرہ، نظر بن حارث اور امیہ بن خلف جیسوں کی
 نیندیں حرام کر دی تھیں۔

—((الحمد لله))—

اولاد یعقوب مصر میں

قدرت خداوندی کا کمال دیکھئے کہ وہ کنعان کے چرواہے کو اپنے دور کے ترقی یافتہ ملک کی امارت کے لئے منتخب کر لیتی ہے۔

یوسف علیہ السلام کی بے گناہی انھیں جیل سے دربار تک لے جاتی ہے اور زلیخا کا اقبال جرم آپ کی پاکبازی اور اعلیٰ ظرفی کو شہرت دوام بخش دیتا ہے۔ یوں فرعون کے دل میں آپ کی عزت و منزلت دوچند ہو جاتی ہے۔

زلیخا کا شوہر فوطیفار بھی وہاں موجود تھا۔ ریان اسے مخاطب کرتا ہے۔ یوسف علیہ السلام تیرا غلام ہے۔ تو اسے ہمارے ہاتھ فروخت کر دے تاکہ میں اسے تیری جگہ عزیز مصر مقرر کر سکوں۔ فوطیفار نے غلامی سے فوراً آزاد کر دیا۔ پھر وہ یوسف علیہ السلام سے مخاطب ہوتا ہے: ”تم عقلمند اور امین ہو۔ میں تمہیں وزارت دینا چاہتا ہوں آپ کا کیا خیال ہے۔“

بعد ازاں یوسف علیہ السلام کی پسندیدہ وزارت کے متعلق پوچھا گیا تو آپ نے کہا مجھے وزارت خزانہ دے دی جائے۔ میں امین بن کر اس کی حفاظت کروں گا اور لوگوں کی خوراک کی ضروریات بھی پوری کروں گا۔ آپ کی یہ تجویز کردہ وزارت آپ کو سونپ دی گئی۔

یاد رہے کہ ان دنوں اتنی لمبی چوڑی کا بیسہ رکھنے کا رواج نہیں تھا۔ عموماً دو چار وزیر ہی کافی سمجھے جاتے تھے۔ خیال یہی ہے کہ عزیز مصر اصل میں وزارت عظمیٰ کا نام تھا۔ جس کے زیرِ کمان خزانہ، خارجہ اور خوراک کے محکمے تھے۔ وزارت داخلہ اور دفاع وغیرہ سپہ سالار اعظم کے زیرِ کمان تھیں اور باقی تمام امور براہ راست بادشاہ کے پاس تھے۔

مفسرین کے بقول حضرت یوسف علیہ السلام مصر کے پہلے فرد تھے جو وزیر خوراک و خزانہ مقرر ہوئے۔ آپ نے ریان کو اسلام کی دعوت دی جو اس نے قبول کر لی۔ اسلام قبول کرنے کے بعد اس نے آپ کو پورے مصر کا وزیر اعظم یعنی عزیز مصر بنا دیا۔ بعد ازاں اس نے سب کچھ آپ کے حوالے کر دیا۔ حضرت یوسف نے امور سلطنت سنبھالنے کے بعد سات سالہ قحط سے بچنے کی

تدبیریں شروع کر دیں۔ آپ نے حکومتی خزانے سے غلہ خریدنا شروع کیا۔ خوشحالی کے دو سالوں میں اناج جمع کیا جاتا رہا۔ علاوہ ازیں نئی زمینوں کو حکومتی سطح پر قابل کاشت بنایا جاتا رہا۔ زمین آباد ہو جاتی تو کاشتکاروں کے حوالے کر دی جاتی۔

اناج کو گلنے سڑنے اور کیڑا لگنے سے بچاؤ کی یوں تدبیر کی گئی کہ اناج کو بالیوں سمیت گودام کیا گیا۔ اس طرح سات سال اناج ہر قسم کے گزند سے محفوظ رہا۔

سابق عزیز مصر جناب فوطیفار بدنامی کے زیر اثر بیمار ہو گئے اور دو ہی سال بعد راہی ملک عدم ہوئے۔ مفسرین کے بقول فوطیفار کی وفات کے بعد زلیخا یوسف علیہ السلام کے نکاح میں آ گئیں۔ بعض غیر مصدقہ روایات کے مطابق نکاح کے وقت بی بی زلیخا اماں زلیخا ہو چکی تھیں۔ نکاح کے بعد معجزانہ طور پر اللہ کے فضل و کرم سے جوان ہو گئیں۔ ان روایتوں کی قرآن وحدیث یا کسی معتبر راوی سے تصدیق نہیں ملتی۔ (اللہ اعلم)

والی مصر حضرت یوسف علیہ السلام کے نکاح کو چھ برس بیت گئے۔ اس دوران زلیخا سے دو بیٹے پیدا ہوئے ایک کا نام مثنسی اور دوسرے کا نام افرامیم تھا۔ یہ 1708 قبل مسیح کا زمانہ بتایا جاتا ہے۔

اب فرعون کے خواب کی تعبیر کا وقت بھی آن پہنچا۔ صرف ایک ہی سال کی خشک سال نے آدھی دنیا کو بھوکا بنکا کر دیا۔ صرف مصر میں اس قحط سے بچنے کی منصوبہ بندی کی گئی تھی۔ مصر میں اناج کی موجودگی کی خبر قریبی ممالک میں جنگل کی آگ کی طرح پھیل گئی۔ سب سے پہلے یمن کی شہزادی نے مصر سے غلہ منگوا لیا۔

نئے والی مصر نے ضرورت مندوں کے لئے بقدر ضرورت غلہ دینے کی اجازت دے رکھی تھی۔ اس دریا دلی پر بعض لوگوں نے اعتراض کیا کہ اگر آپ یونہی غلہ بانٹتے رہے تو عنقریب ہم خود حاجت مند بن جائیں گے۔

آپ نے جواب دیا کہ لوگ اناج کے بغیر بھوکے مر جائیں گے۔ غلہ ہوتے ہوئے ضرورت مندوں کو بھوکے رکھنا بہت بڑا گناہ ہے، لہذا اس غرض سے جو بھی مصر میں داخل ہوگا اسے غلہ ضرور فروخت کیا جائے گا۔

ملک کنعان ان دنوں موجودہ فلسطین کے شہر الخلیل اور مضافات کا نام تھا۔ جہاں آج بھی حضرت ابراہیم علیہ السلام، حضرت اسحاق علیہ السلام، حضرت یعقوب علیہ السلام اور حضرت یوسف علیہ السلام کے مزارات واقع ہیں۔ یہ علاقہ بھی قحط سالی کی لپیٹ میں آ گیا۔

— ((السلام علیہم)) —

ایک دن حضرت یعقوب علیہ السلام نے اپنے بیٹوں سے کہا: ”سنا ہے کہ والی مصر نے وافر مقدار میں غلہ گودام کر رکھا ہے اور وہ ضرورت مندوں کو فروخت کر رہا ہے۔ تم بھی مصر جاؤ اور اناج خرید لاؤ۔ باپ کے حکم کی تعمیل ہوئی۔ یوسف علیہ السلام کے دس بھائیوں نے روانہ ہونے سے پہلے اپنے سوتیلے، اور یوسف علیہ السلام کے سگے، بھائی بنیامین کو بھی ساتھ لے جانے کے لئے اصرار کیا تو یعقوب علیہ السلام نے صاف انکار کر دیا۔

ہر آدمی کو ایک اونٹ کے وزن اٹھانے کی مقدار برابر اناج دیا جاتا تھا۔ وہ مصر پہنچ کر والی مصر کے سامنے پیش ہوئے تو والی مصر نے پہچان لیا، مگر برادران یوسف علیہ السلام نہیں جانتے تھے کہ جو والی مصر ان کے سامنے کھڑا ہے، یہ وہی یوسف علیہ السلام ہے جسے انھوں نے کنویں میں پھینک دیا تھا۔ بعد ازاں اٹھارہ کھوٹے سکوں کے عوض بیچ دیا تھا۔

یوسف علیہ السلام عبرانی زبان بولتے ہوئے پوچھتے ہیں تم کون ہو۔ کہاں سے آئے ہو۔ تمہاری شکل و صورت کسی شاہی خاندان سے ہونے کی دلالت کر رہی ہے۔ اس سوال سے وہ ڈر گئے کہ شاید والی مصر اس بہانے غلہ دینے سے انکار کرنا چاہتے ہیں۔ انھوں نے جھوٹ بول دیا۔ جب ان سے ذرا سختی سے پوچھا گیا تو خالی ہاتھ لوٹنے کے خوف سے سچ بولنے پر مجبور ہو گئے۔ شمعون یوں گویا ہوا:

”اے عزیز مصر حقیقت تو یہ ہے کہ ہم اپنے والد بزرگوار کے بارہ بیٹے تھے۔ ہم میں سے ایک جس کا نام یوسف تھا، باپ اس سے بہت پیار کرتا تھا۔ وہ ایک روز ہمارے ساتھ جنگل کی سیر کو گیا تو ایک بھیڑیے نے اسے کھا لیا۔“

حضرت یوسف علیہ السلام نے پوچھا: ”تمہارے باپ کو صبر کیسے آ گیا۔“
شمعون نے جواب دیا: ”اس سے چھوٹے کا نام بنیامین تھا۔ ہم اپنے باپ کی دل لگی کے لئے اسے ان کے پاس چھوڑ آئے ہیں۔“ حضرت یوسف علیہ السلام نے پوچھا: ”تمہاری اس بات کا کوئی گواہ ہے۔“ سب سے بڑا بھائی یہودا کہنے لگا: ”جناب عالی ہم اس ملک میں اجنبی ہیں یہاں ہماری گواہی کون دے گا۔“

حضرت یوسف علیہ السلام نے کہا کہ اگر آئیندہ آؤ تو بنیامین کو ساتھ لیتے آنا۔
یہودا کہنے لگا: ”مگر ہمارا باپ تو بنیامین کو ایک ساعت کے لئے آنکھوں سے اوجھل نہیں ہونے دیتا۔“

ان میں سے ایک کا نام نفتالی تھا۔ وہ کہنے لگا ہم آئندہ ضرور بنیامین کو ساتھ لائیں گے۔ اس بات پر حضرت یوسف نے بات ختم کرتے ہوئے کہا: ”چلو ٹھیک ہے، تم یوں کرو، ایک کو ادھر چھوڑ جاؤ۔ جب تم بنیامین کو لے آؤ گے۔ یہاں رہنے والے کو بھی چھوڑ دیا جائے گا۔“ عزیز مصر کا حکم تھا، اسے ٹالنا کسی کے بس میں نہ تھا۔ پہلے تو وہ تمام ایک دوسرے کو مشورہ دیتے رہے کہ تم یہاں ٹھہر جاؤ۔ جب کسی نے بھی رضا مندی ظاہر نہ کی تو قرعہ اندازی کی گئی اور قرعہ شمعون کے نام نکلا۔

باقی کو غلہ دے دیا گیا۔ دس میں سے نو کے لئے جانے کا حکم تھا۔ ادھر ملازمین کو حکم ملا کہ ان کے غلے کے اندر خفیہ انداز سے ان کی قیمت یعنی رقم بھی رکھ دی جائے تاکہ وہ رقم دینے کے بہانے دوبارہ آجائیں۔

ابن کثیر نے اس کی کافی وجوہات لکھی ہیں جن میں سے چند ایک حسب ذیل ہیں:

1- ایک وجہ تو یہ بتائی جاتی ہے کہ ممکن ہے کہ حضرت یوسف علیہ السلام نے بھائیوں سے قیمت لینا گوارا نہ کیا ہو۔ غلے کی قیمت اپنی جیب سے ادا کر دی ہو۔
2- یہ بھی ہو سکتا ہے، یوسف علیہ السلام نے یہ گمان کیا ہو کہ اگر آج قیمت لے لی تو شاید آئندہ آنے کے لئے ان کے پاس رقم ہی نہ ہو۔

3- تیسری خوبصورت وجہ بیان کی ہے کہ یہ چونکہ اولاد نبی تھی۔ یعقوب علیہ السلام ابھی بقید حیات تھے۔ جب ان کو پتا چلے گا کہ غلے کی رقم واپس آگئی ہے تو وہ انھیں یہ رقم لوٹانے کے لئے ضرور دوبارہ بھیجیں گے۔

بہر حال!! جب وہ اناج لے کر گھر پہنچے تو کیا دیکھتے ہیں کہ ان کی رقم واپس آگئی ہے۔ وہ اپنے باپ سے کہنے لگے: ”ابا جان! مصری کارندوں کی غلطی سے اناج کی قیمت بھی واپس آگئی ہے۔ اسے واپس کر دینا چاہئے۔ ویسے بھی عزیز مصر نے ہماری بڑی آؤ بھگت کی ہے اور بنیامین کو ساتھ لانے کا وعدہ بھی لیا ہے۔“

ایک تو بیٹوں کا اصرار تھا، دوسرا رقم واپس آجانے کی وجہ سے باپ نے دوبارہ واپس جانے کی اجازت دے دی، لیکن ساتھ ہی کہہ دیا کہ بنیامین کے متعلق میں ایسا ہی اعتماد رکھوں جیسا یوسف کے متعلق رکھا تھا۔

ان الفاظ کا سیدھا سیدھا مطلب یہی تھا کہ میرے بیٹو! تمہاری بات کا کیا اعتبار؟ یوسف علیہ السلام کی طرح بنیامین کو بھی کھو بیٹھوں۔

آفرین ہے کہ اس کے باوجود، انہوں نے کلمہ حق کہہ دیا اور کہا کہ ہمارا خدا اللہ وحدہ لا شریک ہے۔ وہ اس زمین و آسمان کا مالک و خالق ہے اور ہم اسی خدا کے آگے سجدہ ریز ہوتے ہیں۔ اس کے علاوہ ہم کسی کو معبود تسلیم نہیں کرتے۔ اگر ہم کسی اور کو معبود مانیں تو یہ بہت بڑا گناہ ہوگا۔ اس طرح ظالم بادشاہ کے سامنے کلمہ حق کہنا یقیناً بڑے دل گردے کا کام ہے۔ مطلبی اور لالچی لوگ ایسا نہیں کر پاتے۔

خدا کا نام سن کر بادشاہ مشتعل ہو جاتا ہے۔ پہلے تو قتل کی دھمکی دیتا ہے۔ پھر کچھ سوچ کر کہتا ہے: ”جاؤ میں تمہیں تین دن کی مہلت دیتا ہوں۔ ان دنوں میں تمہارا عقیدہ بدل گیا تو ٹھیک، ورنہ سرعام پھانسی لگا دیئے جاؤ گے۔“

اس مختصر مدت سے فائدہ اٹھاتے ہوئے، وہ نوجوان بھاگ کھڑے ہوئے۔ ان دنوں میں وہ بس چلتے ہی چلے گئے۔ شہر اور آبادیاں ان کے راستے میں آتی رہیں، مگر وہ کہیں رکنے نہیں۔ اس طرح وہ کسی دور افتادہ پہاڑی سلسلے میں جا گھے۔ راستے میں کہیں سے ایک کتابھی ان کے ساتھ ہو لیا۔ انہوں نے کتے کو بھگانے کی پوری کوششیں کیں، مگر اس نے ان کا پیچھا نہیں چھوڑا۔ بس ان کے ساتھ ساتھ چلتا رہا۔

چلتے چلتے دفعتاً انہیں ایک وسیع و عریض غار کا دہانہ نظر آیا۔ اسے محفوظ جان کر وہ غار کے اندر چلے گئے۔ ان کا کتا غار کے دہانے پر بیٹھ گیا۔ تمام نوجوان بڑی لمبی مسافت طے کر کے یہاں تک پہنچے تھے۔ تھکاوٹ سے اعصاب ٹوٹ رہے تھے۔ چنانچہ وہ غار کے اندر بیٹھتے ہی سو گئے۔ اللہ تعالیٰ کی قدرت کاملہ نے ان پر لمبی نیند طاری کر دی اور وہ سوئے رہے۔ خدا تعالیٰ کی ذات بڑی قدرتوں والی ہے۔

اس کی قدرت کاملہ کے کمالات اس کائنات ارضی پر بکھرے پڑے ہیں۔ ان توحید پرستوں پر خدا کی خاص عنایت ہوئی۔ لمبی نیند کے دوران میں نہ انہیں بھوک لگی، نہ ان کے جسموں کو زمین نے گزند پہنچائی اور نہ کوئی جنگلی جانور یا حشرات الارض میں سے کوئی زہریلا کیڑا ان تک پہنچ سکا۔ مفسرین کے بقول یہ نوجوان (309) یا تین سو (300) سال اسی حالت میں سوئے رہے اور ہرگز ند سے محفوظ رہے۔

— ((اللہ اکبر)) —

جب وہ بیدار ہوئے تو دنیا بدل چکی تھی۔ چند ادیوی ڈائنا (Diana) کے پجاری مسیحت اختیار کر چکے تھے اور فقہی اور فروری بحثوں میں الجھ چکے تھے۔ مسیحت کی شکل میں گو توحید اپنائی جا

چکی تھی، مگر عقیدہ آخرت اور حیات بعد الموت کے عقیدے میں ابھی اختلاف پایا جاتا تھا۔ بھاری اکثریت اب بھی عقیدہ آخرت کی منکر تھی۔

انہیں دنوں اصحاب کہف لمبی نیند سے بیدار ہوتے ہیں۔

یاد رہے کہف اس پہاڑی غار کو کہتے ہیں جو وسیع و عریض ہو۔ جونگ اور چھوٹی ہوا سے غار ہی کہا جاتا ہے۔ وہ نیند سے اٹھ کر ایک دوسرے سے پوچھتے ہیں کہ وہ کتنی دیر سوئے۔ ان میں سے ہر ایک نے قیاس آرائی کی۔ کسی نے ایک دن، کسی نے آدھا دن، کسی نے دن کا بھی چوتھائی حصہ بتایا۔ بالآخر وہ اس نتیجے پر پہنچے کہ اللہ ہی بہتر جانتا ہے کہ وہ کتنی دیر سوئے؟

جاگنے کے تھوڑی دیر بعد انہیں بھوک اور پیاس کا احساس ہوا۔ انہوں نے اپنی جیبیں ٹٹولیں تو چاندی کے کچھ سکے برآمد ہوئے۔ وہ سکے انہوں نے اپنے ایک ساتھی کو دیئے اور کہا کہ جاؤ شہر سے سامان خورد و نوش خرید لاؤ۔

اور ساتھ ہی نصیحت کرتے ہیں۔ دیکھنا پوری پوری احتیاط برتنا، کہیں ایسا نہ ہو کہ لوگ تمہیں پہچان کر سنگسار کر دیں یا بادشاہ کے حوالے کر دیں۔ اگر بادشاہ کو خبر ہوگئی تو ہمارے پاس اس کے سوا چارہ نہیں ہوگا کہ یا تو اللہ کا نام لینا چھوڑ دیں اور یا پھر اللہ کی راہ میں جان دے دیں۔ اگر انہوں نے زبردستی اپنے مذہب میں شامل کر لیا تو یقیناً ہم فلاح نہ پاسکیں گے۔

جب یہ شخص شہر میں داخل ہوا تو دیکھ کر حیران رہ گیا کہ نہ کہیں مندر ہے اور نہ بت پرستی۔ مندروں کی جگہ ہیکل (مساجد) یا گرجے تعمیر ہو چکے ہیں۔ لوگ عیسائیت کے مطابق عبادت کر رہے ہیں۔

پھر بھی وہ ڈرتا ڈرتا ایک تندور یا کچھ فروش کی دکان پر پہنچا۔ وہاں سے چند روٹیاں خریدیں اور چاندی کے سکے تھما دیئے۔ ان چاندی کے سکوں پر پرانے بادشاہ کی تصویر تھی۔ یہ کرنسی تو مدتوں پہلے تبدیل ہو چکی تھی۔

دکاندار روپے دیکھ کر حیران رہ جاتا ہے۔ پوچھتا ہے یہ روپے تو نے کہاں سے لئے ہیں۔ وہ نوجوان جواب دیتا ہے۔ یہ روپے تو میرے اپنے ہیں میں نے کہیں سے نہیں لئے۔

دکاندار اور نوجوان میں تو تکار شروع ہو جاتی ہے۔ بات بڑھتے بڑھتے دور نکل جاتی ہے۔ لوگوں کا مجمع اکٹھا ہو جاتا ہے۔ ہر کوئی دیکھنے والا یہ کرنسی دیکھ کر حیران رہ جاتا ہے۔ بات چلتی چلتی کو تو ال تک پہنچ جاتی ہے۔ پولیس پکڑ کر معاملے کو کو تو ال کے سامنے پیش کر دیتی ہے۔

کو تو ال نوجوان سے پوچھتا ہے: "اے نوجوان صحیح صحیح بات کرو۔ یہ سکہ تو بہت پرانا ہے اس

وقت جب یہ سکہ رائج تھا۔ فلاں بادشاہ کی حکومت تھی۔ اس کو مرے ہوئے صدیاں گزر گئیں۔ یہ سکہ تو ہمارے بوڑھوں نے بھی نہیں دیکھا۔ جبکہ تم ابھی نو جوان ہو۔ سچ بتاؤ اصل معاملہ کیا ہے۔
 نو جوان یہ سن کر حیران رہ گیا کہ جس ظالم بادشاہ کے خوف سے وہ غار میں پناہ لینے پر مجبور ہوئے تھے، وہ مدت پہلے مر چکا۔ واقعہ بڑا چونکا دینے والا تھا۔ نو جوان کے پاؤں تلے سے زمین نکل گئی۔ رنگ فق ہو گیا۔ کچھ دیر وہ دم بخود حالت میں کھڑا رہا اور پھر آہستگی سے خود کلامی کے انداز میں کہنے لگا:

”اس ظالم بادشاہ کے خوف اور ڈر سے ابھی کل ہی تو میں اور میرے ساتھیوں نے ایک غار میں پناہ لی تھی۔“

واقعہ تو ناقابل یقین تھا۔ اس لئے کو تو ال اس نو جوان کو لے کر اس غار کی طرف چل نکلا۔ لوگوں کا ہجوم بھی ان کے ساتھ تھا۔ وہاں پہنچ کر یہ بات سچ ثابت ہو گئی جو لوگوں میں پہلی کی طرح عام ہو گئی کہ پرانے زمانے میں چند نو جوان اپنا ایمان بچانے کے لئے غائب ہو گئے تھے۔ پھر ان کا آج تک پتا نہیں چل سکا۔

یہ خبر ایسی نہ تھی جو چھپی رہ جاتی۔ آنا فانا پورے شہر میں یہ ہوا پھیل گئی کہ ظالم بادشاہ کے خوف سے غائب ہونے والے نو جوان مل گئے ہیں۔ تین سو سال پرانا واقعہ تھا۔ بڑا حیران کن اور پر تجسس تھا۔ لوگ جوق در جوق ان کو دیکھنے کے لیے بھاگ کھڑے ہوئے۔ بادشاہ وقت کو پتا چلا تو خود حاضر خدمت ہوا اور دعائیں حاصل کیں۔

اب ان نو جوانوں پر حقیقت افشا ہوئی کہ وہ تین سو سال پہلے کے لوگ ہیں۔ انہوں نے لوگوں سے سلام و دعا کی اور غار میں جا کر لیٹ گئے۔ اس کے بعد عوام الناس نے تلاش کی ہزار کوششیں کیں، مگر ان کو ملنا تھا نہ ملے۔

اور جب لوگ تلاش سے مایوس ہو گئے تو انہوں نے یادگار کے طور پر اس پہاڑی پر ایک مسجد تعمیر کر دی۔

یوں قوم میں جو مناظرہ حیات بعد الموت کا چل رہا تھا، ختم ہو گیا۔ اصحاب کہف کا یہ واقعہ قوم میں پھیلے غلط اختلافات کو ختم کر گیا۔ لوگوں کو یقین آ گیا کہ اگر یہ نو جوان تین سو سال سونے کے بعد اسی حالت میں اٹھائے جاسکتے ہیں جس حالت میں سوئے تھے تو انسان مرنے کے بعد کیوں نہیں اٹھایا جاسکتا۔ جو خالق کائنات یہ سب کچھ کر سکتا ہے، اس کے لیے مرنے کے بعد زندہ کر لینا کونسا مشکل کام ہے۔

— ((اللہ اکبر))) —

قارئین یہ واقعہ مشرکین کے سوال کرنے پر پیش کیا گیا۔ اب ذرا سرد جنگ کے حوالے سے غور کیجئے اور سورہ کہف کی اثر آفرینی کا اندازہ لگائیے کہ کل تک جو لوگ اس زعم میں یہ سوال کر رہے تھے کہ اس کا جواب محمد ﷺ کے پاس نہیں ہے۔ اس یقین کے ساتھ سوال کر رہے تھے کہ اس کا جواب نہ ملنے کی صورت میں ہم محمد ﷺ کو جھٹلانے میں کامیاب ہو جائیں گے۔ اسلام سے متاثر ہونے والوں کو سمجھانا آسان ہو جائے گا کہ دیکھیں میاں! ہم نے محمد ﷺ سے یہ سوال کیا تھا جس کا جواب وہ نہیں دے پائے۔ یقیناً اگر وہ نبی ہوتے اور واقعی اللہ تعالیٰ کے بھیجے ہوئے ہوتے تو یہ کونسی مشکل بات تھی۔ پھر جس دنیا اور آخرت والے خدا کی وہ بات کرتے ہیں، اگر واقعی محمد ﷺ کا خدا ایسا ہی تھا جیسا وہ بتاتے ہیں تو اس کے لئے یہ گرہ کھول دینا کونسا مشکل کام تھا۔ بس میاں! چھوڑو کس کے پیچھے لگے ہوئے ہو (نعوذ باللہ) یہ سب جھوٹ ہے۔

لیکن مشرکین کے تصورات کی عمارت دھڑام سے گر پڑی۔ ان کی ساری منصوبہ بندی دھری کی دھری رہ گئی جب سورہ کہف نے تاریخ کا سربستہ راز پھول کے رکھ دیا۔ گم گشتہ اوراق تاریخ کو ان کے سامنے پیش کر دیا تو انھیں چھپنے کے لیے جگہ نہیں مل رہی تھی۔

آج ہم پیدائشی مسلمان قرآن کے ان اثرات کو محسوس کرنے سے قاصر ہیں جو اہل مکہ نے محسوس کئے تھے۔ ذرا دیکھئے جب یہ واقعہ پہلی دفعہ اہل مکہ کے سامنے پیش کیا گیا ہوگا تو وہ کیوں نہ جھوم جھوم اٹھے ہوں گے۔ اصحاب کہف کے آئینے میں حضور ﷺ اور صحابہ اکرام کی جماعت کو دیکھ رہے ہوں گے انھیں اصحاب کہف کی تصویریں اسلام کے فدائیوں کی شکل میں نظر آ رہی ہوں گی۔

ظالم اور بت پرست بادشاہ کا سراپا مشرکین مکہ کی صورت میں نظر آ رہا ہوگا۔ (Diana) چندا دیوی کے پجاری لات منات اور عروٹی کی شکل میں دکھائی دیتے ہوں گے یقیناً کرداروں کی اس مماثلت نے سچے کو سچا اور جھوٹے کو جھوٹا ثابت کر دیا ہوگا۔ لامحالہ کئی نوجوان یہ سن کر واشکاف اعلان حق کر چکے ہوں گے۔ کئی مناسب موقع کی تلاش کر رہے ہوں گے اور کئی سچ اور جھوٹ کے تجسس میں گھر گئے ہوں گے۔

پھر سب سے بڑھ کر یہ کہ مخالفین اسلام بھی عقیدہ آخرت کے منکر تھے۔ عقیدہ آخرت ایسی حقیقت ہے جو ماننے والوں کو خود بخود توحید کا پابند بنا دیتا ہے۔ روز جزا اور اعمال کی جوابدہی کا تصور انسان کو احکامات خداوندی کا پابند بنا دیتا ہے اور جب تصور آخرت عقیدہ آخرت میں بدل جائے تو تمام عقائد خود بخود درست ہو جاتے ہیں۔ مثلاً عقیدہ آخرت اور احکامات الہی کا ذریعہ تو

رسالت ہی ہے۔ بندوں پر احکامات الہی علیحدہ علیحدہ تو نازل نہیں ہوتے۔ یہ تو سب کچھ کسی رسول یا نبی کے ذریعے بتایا جاتا ہے۔ جب آخرت، روز جزا و سزا، جنت اور دوزخ کو مان لیا تو رسالت کو تسلیم کرنے میں کوئی ہچکچاہٹ باقی نہیں رہتی۔

اصحابِ کہف کے مذکورہ واقعہ میں بھی یہی بیان کیا گیا ہے کہ شہر افسوس (Afcivis) کے لوگ رسالت کو مان لینے کے باوجود اس بحث میں الجھے ہوئے تھے کہ مرنے کے بعد انسان کو کیسے زندہ کیا جائے گا۔ تقریباً تین سو سال پہلے والے جوانوں کو پیش کر کے شہر افسوس والوں پر یہ واضح کر دیا گیا کہ اگر ان نو جوانوں کو اتنا عرصہ حالتِ نیند میں رکھنے کے بعد اسی حالت میں جگایا جاسکتا ہے جس حالت میں وہ سوئے تھے تو مرنے کے بعد انسان کو زندہ کر لینا کونسا مشکل ہے۔ افسوس (Afcivis) والوں نے یہ دیکھا تو سارا جھگڑا ختم ہو گیا اور وہ آخرت کے قائل ہو گئے۔

یہ تو ”کہنا بیٹی کو اور سمجھانا بہو کو“ والی بات ہے۔ اس میں کوئی شک نہیں یہ تاریخ کا ایک گم گشتہ واقعہ ہے، لیکن اس کے مخاطب اہل مکہ تھے۔ وہ بھی تو آخرت سے انکار کر رہے تھے۔ واقعہ پرانا تھا، لیکن عبرت اور نصیحت کی جدت لیے ہوئے تھا۔ مشرکین کو بڑا کھل کر بتایا جا رہا ہے کہ دیکھو ایک ظالم اور بت پرست بادشاہ نے اللہ کے ماننے والوں سے کیا سلوک کیا اور اللہ نے اپنے بندوں پر کیسا کرم فرمایا۔ انھیں کس نے کامران کیا اور ان کو لوگوں کے لیے کس نے ذریعہ ہدایت بنایا۔

اے اہل مکہ آج تم بھی اس روش پر چل نکلے ہو۔ تمہارے پاس میرا رسول میری آیات بیان کر رہا ہے۔ تمہیں ہدایت کی طرف بلا رہا ہے اور تم اس کی مخالفت کر رہے ہو۔ دیکھ لینا تمہارا انجام ان ظالموں سے مختلف نہیں ہوگا۔

یہ واقعہ ایک تعبیر بھی ہے اور عبرت بھی۔ ایک نصیحت بھی ہے اور دھمکی بھی۔ مخالفین کے سوال کا جواب بھی ہے اور بد عقیدہ لوگوں کے لئے ایک نیا سوال بھی۔ مشرکین کی عقل کا تاریخی ماتم بھی ہے اور عقل والوں کے لیے کامیابی کی نوید بھی۔

جن کے مقدر میں ہدایت لکھی جا چکی تھی، وہ بلا خوف و خطر حصارِ دین میں داخل ہو گئے اور جن کی قسمت تاریک تھی، وہ اس بحرِ فیض کے ساحل پر کھڑے ہو کر بھی پیاسے ہی رہے۔

—((الْحَمْدُ لِلَّهِ))—

نوٹ:- تفصیلات کے لیے دیکھئے۔ تفسیر ابن کثیر۔ سورہ الکہف، تفسیر القرآن تفسیر عثمانی، تفسیر مظہری، موضع القرآن۔ تفسیر الامام سیرت۔ ااکرام۔

ذوالقرنین کون تھے؟

ذوالقرنین کا اصل نام مصعب²⁶ بن عبد اللہ تھا۔ یہ سام بن نوح کی اولاد میں سے تھے۔ بعض ماہرین علم الانساب ان کا سلسلہ حمیر بن سبا سے ملاتے ہیں جو تاریخ میں سبا کی خاندان کے نام سے معروف تھا۔ ذوالقرنین اس شخص کا لقب ہے، مگر قرآن نے بھی یہ لقب ہی استعمال کیا ہے۔ اس کا دور حکومت تقریباً دو ہزار سال قبل مسیح ہے۔ اس لحاظ سے یہ حضرت ابراہیم علیہ السلام کے ہم عصر ہیں۔

در اصل عربی میں ”قرن“ سینگ کو کہتے ہیں۔ چونکہ انہوں نے مشرق و مغرب تک حکومت کی، اس لیے اسے ذوالقرنین یعنی دو قرنوں والا کہا گیا۔

ذوالقرنین اللہ کے نبی²⁷ تھے۔ سلیمان علیہ السلام کی طرح نیک اور عادل بادشاہ تھے۔ ان کے وزیر اعظم حضرت خضر علیہ السلام تھے جن کا ذکر حضرت موسیٰ علیہ السلام کے ساتھ آتا ہے۔

ذوالقرنین پیادہ پانچ کے لئے گئے۔ ان دنوں حضرت ابراہیم علیہ السلام مکہ میں تھے۔ انہیں پتا چلا تو ذوالقرنین کا مکہ سے باہر نکل کر استقبال کیا۔ پھر آپ دونوں حرم شریف میں گئے۔ طواف کعبہ کیا قربانیاں دیں اور حضرت ابراہیم علیہ السلام نے آپ کے لیے دعا اور نصیحت فرمائی۔ بعض مفسرین کے بقول وہ دو قرن یعنی دو صدیاں تخت حکومت پر براجمان رہے۔ قرآن نے آپ کے چار اوصاف بیان کئے ہیں۔

1- لقب یا نام ذوالقرنین تھا۔

2- وہ اتنے بڑے حکمران تھے کہ عنان حکومت مشرق و مغرب سے لے کر شمال تک پھیلی ہوئی

تھی۔

3- وہ صاحب ایمان اور عادل بادشاہ تھے۔

4- یاجوج اور ماجوج سے بچاؤ کے لیے ایک آہنی دیوار تعمیر کی۔ آئیے قرآنی اثرات سے بھی

استفادہ کر کے دیکھیں۔ قرآن ذوالقرنین کا ذکر کچھ یوں کرتا ہے۔

مفہوم: ہم نے ان کو زمین پر صاحب اقتدار بنایا اور ایسا صاحب اقتدار بنایا کہ ہر قسم کے وسائل کی بھرمار کر دی۔ اس اللہ کے نیک بندے نے پہلے مغرب کی طرف مہم جوئی کی، یہاں تک کہ وہ غروب آفتاب کی جگہ پر پہنچ کر کیا دیکھتا ہے کہ سورج ایک کالے پانی کی جھیل میں غروب ہو رہا ہے۔

وہاں اسے ایک ظالم، مشرک اور بے ہدایت قوم ملی۔ اللہ تعالیٰ نے حکم دیا: ”اے ذوالقرنین تمہیں کھلی چھٹی ہے جس طرح چاہو، اس قوم پر تصرف کرو یعنی سزا دو یا نرمی برتو۔“
قارئین!! یہی چیز ذوالقرنین کو نبی ثابت کرتی ہے۔ کسی عام آدمی کو براہ راست حکم نہیں دیا جاتا۔ خدا کا یہ حکم الہام ہے یا وحی یہی ذوالقرنین کے نبی ہونے کی دلیل ہے۔ آگے اللہ بہتر جاننے والا ہے۔

بہر کیف ذوالقرنین نے کہا کہ اس قوم میں سے جو ظالم ہوگا، ہم اسے سزا دیں گے اور جو سیدھا راستہ اختیار کرے گا، اسے معاف کر دیا جائے گا اور ہاں ظالم جب اللہ کی طرف لوٹیں گے تو وہاں بھی سخت عذاب ان کا منتظر ہوگا۔ پس جوان میں سے ایمان لایا اور نیک راستہ اختیار کیا، خدا کے ہاں اس کی اچھی جزا ہے اور ہم بھی اس کے ساتھ نرمی کا انداز اختیار کریں گے۔

مغربی مہم سے فارغ ہو کر اس نے مشرقی مہم شروع کی یہاں تک کہ طلوع آفتاب کی حد تک پہنچ گئے۔ وہاں انہوں نے دیکھا کہ سورج ایسی قوم پر طلوع ہو رہا ہے جس کے پاس دھوپ سے بچنے کا کوئی انتظام نہیں۔

غالباً یہ قوم جنگلی اور بے گھر قوم تھی جو ابھی تک فن تعمیر سے نا آشنا تھی۔

یہاں قبضہ و تصرف کے بعد ذوالقرنین تیسری مہم یعنی شمال کی طرف نکل کھڑے ہوئے۔ مہم جوئی کرتے کرتے وہ دو پہاڑوں کے درمیان یعنی انتہائی شمال میں ایک ایسی قوم کے پاس پہنچے جو ان کی زبان نہیں جانتی تھی۔ بڑی مشکلوں سے انہیں سمجھایا گیا۔

اس قوم کے اکابرین ذوالقرنین کے دربار میں فریادی ہوئے کہ یہاں یا جوج اور ماجوج جاہی پھیلاتے رہتے ہیں۔ بادشاہ سلامت ہمارے اور اس قوم کے درمیان ایک بند تعمیر کر دیجئے، ہم اس کام کے لیے آپ کی حکومت کو ٹیکس دینے کے لیے تیار ہیں۔

بادشاہ وقت ذوالقرنین نے جواب دیا: ”مجھے کسی ٹیکس کی ضرورت نہیں۔ مجھے میرے اللہ نے جو کچھ دے رکھا ہے، میرے لیے وہی کافی ہے۔ میں تمہارے اور ان کے درمیان بند باندھ دیتا ہوں تم صرف محنت سے میری مدد کرو۔“

بادشاہ نے لوہے کی چادریں لانے کے لیے کہا۔ ان چادروں سے پہاڑوں کے درمیانی درے کو پاٹ دیا گیا پھر آگ دھکا دی گئی۔ جب یہ لوہے کی چادریں کھٹکنے لگیں تو ان پر پگھلا ہوا تانبا ڈال دیا گیا۔ اس طرح یہ لوہے کی دیوار یا جوج ماجوج کے سامنے ایک مضبوط حد بن گئی۔ اب اسے عبور کرنا ان کے لیے ناممکن تھا۔

دیوار مکمل ہونے کے بعد ذوالقرنین نے خدا کا شکر ادا کرتے ہوئے کہا: ”یہ سب میرے رب کی رحمت ہے، مگر جب اللہ کا حکم آ جائے گا تو اس کو ریزہ ریزہ کر دیا جائے گا بے شک میرے رب کا وعدہ برحق ہے۔“

تفسیر میں مزید تفصیلات درج ہیں۔ مفسرین بڑی معتبر روایات کے حوالے سے بتاتے ہیں کہ یہ اقوام یا جوج ماجوج بھی انسانی نسل میں سے ہیں، کیونکہ قرآن و حدیث میں کہیں جن وانس اور فرشتوں کے علاوہ ان²⁸ کے برابر کی مخلوق کا ذکر نہیں ملتا۔ مفسرین تو باقاعدہ ان نبیوں کے نام بھی بتاتے ہیں جن کو اس قوم کی طرف مبعوث کیا گیا۔

اس کے ساتھ ساتھ مفسرین اور محدثین یہ بھی بتاتے ہیں کہ یا جوج ماجوج صبح سے شام تک اس دیوار کو توڑنے کی کوشش میں لگے رہتے ہیں۔ شام تک دیوار کا کچھ حصہ باقی رہ جاتا ہے۔ شام کو وہ کل دوبارہ اس دیوار کے بقیہ حصہ کو توڑنے کا ارادہ کر کے کام ختم کر دیتے ہیں۔ اللہ کی قدرت سے ٹوٹی ہوئی دیوار رات کو جڑ جاتی ہے۔ وہ اگلے دن پھر پہلے کی طرح شام کو کام بند کر دیتے ہیں کہ یہ قوم اس کام پر اس وقت تک لگی رہے گی جب تک اللہ کی مرضی سے دیوار کے ٹوٹنے کا وقت نہیں آ جاتا۔

بالآخر وہ انشاء اللہ کہہ کر کام شروع کریں گے تو یہ دیوار ٹوٹ جائے گی اور یا جوج ماجوج دنیا میں تباہی مچا دیں گے۔ ادھر عیسیٰ علیہ السلام کا ظہور ہوگا۔ وہ امت محمدیہ میں شامل ہوں گے۔ سب سے پہلے دنیا کو فتنہ دجال سے نجات دلائیں گے اور دوسری مہم یا جوج ماجوج کے خلاف شروع کریں گے۔

—((الْحَمْدُ لِلَّهِ))—

موسیٰ علیہ السلام اور خضر علیہ السلام کی ملاقات

ایک دن حضرت موسیٰ علیہ السلام بنی اسرائیل²⁹ سے خطاب فرما رہے تھے کہ کسی نے پوچھا فی زمانہ سب سے بڑا عالم کون ہے۔ آپ نے جواب دیا کہ مجھے اللہ بزرگ و برتر نے سب سے زیادہ علم عطا کیا ہے۔

اللہ تعالیٰ کو یہ بات ناگوار گزری۔ فوراً وعید نازل ہوئی۔ تمہارا منصب یہ تھا کہ اپنے آپ کو علم خداوندی کے سپرد کرتے یعنی کہتے اللہ ہی علیم و خبیر ہے۔ اے موسیٰ مجمع البحرین یہ جاؤ۔ وہاں ہمارے ایک بندے سے ملو۔ وہ کئی امور میں تجھ سے زیادہ عالم ہے۔

حضرت موسیٰ نے عرض کیا: ”اے پروردگار اس نیک بندے تک پہنچنے کا کیا طریقہ ہے۔“ اللہ تعالیٰ نے ارشاد فرمایا ایک مچھلی پکڑ کر اپنے توشہ دان میں رکھ لو اور مجمع البحرین کی طرف چلنا شروع کر دو۔ جہاں وہ مچھلی غائب ہو جائے۔ اس مقام پر تلاش کرنے سے وہ بندہ مل جائے گا۔

حضرت موسیٰ علیہ السلام نے مچھلی پکڑ کر اپنے توشہ دان (Tiften) میں رکھی اپنے خلیفہ یوشع بن نون علیہ السلام کو ساتھ لیا اور دو سمندروں کے ملاپ کی طرف کوچ کیا۔

وہ خدا کا نیک بندہ کون تھا۔ قرآن اس بارے میں خاموش ہے۔ اکثر علمائے تاریخ اور فقہائے حدیث اس بات پر متفق ہیں کہ اس نیک بندے کا نام خضر علیہ السلام تھا۔

حضرت موسیٰ علیہ السلام حضرت خضر علیہ السلام کی تلاش کو نکل کھڑے ہوئے۔ چلتے چلتے اس مقام پر پہنچے جہاں دو سمندر آپس میں ملتے تھے۔ لمبی مسافت تھی۔ کافی دن مسلسل چلتے چلتے آپ بے حال سے ہو چکے تھے۔ کچھ دیر ستانے کی غرض سے ایک پتھر پر ٹیک لگا کر سو گئے۔ آپ کے ساتھی یوشع بن نون پر بھی بیٹھتے ہی نیند طاری ہو گئی۔

اللہ کے حکم سے اس مچھلی میں حرکت پیدا ہوئی اور وہ زنبیل (توشہ دان) سے نکل کر سمندر میں تیرنے لگی۔ خدا کی قدرت سے مچھلی جہاں تیرتی جا رہی تھی، وہاں پانی برف کی طرح جمنا چلا جا

رہا تھا۔ پانی پر برف کی ایک پٹی سی نمودار ہو رہی تھی۔ دیکھنے والے کو ایسا معلوم ہوتا تھا جیسے سمندر کے بیچ میں ایک خط یا لکیر کھینچ کر ایک پگڈنڈی بنا دی گئی ہے۔

اتفاق سے حضرت یوشع علیہ السلام حضرت موسیٰ سے پہلے بیدار ہو گئے۔ انھوں نے یہ سارا منظر چشم خود دیکھ لیا، مگر جب موسیٰ علیہ السلام جاگے انھیں یہ واقعہ بتانا بھول گئے۔

انھوں نے اٹھتے ہی اپنا سفر دوبارہ شروع کیا مسلسل ایک دن اور ایک رات چلتے رہے۔ دوسرے دن کا آغاز تھا کہ موسیٰ فرمانے لگے۔ مجھے تھکان نے نڈھال کر دیا اور بھوک اپنی پوری شدت سے چمک اٹھی ہے۔ یوشع لاؤ وہ مچھلی بھون کر کھاتے ہیں۔

یہاں حضور ﷺ فرماتے ہیں کہ اپنی منزل تک موسیٰ کو تھکن محسوس نہیں ہوئی۔ یہ سفر بھول کی وجہ سے بتائی گئی منزل سے آگے کا تھا، اس لیے موسیٰ کو بھوک اور تھکاوٹ نے آیا۔

مچھلی کا سن کر یوشع کو یاد آیا کہ وہ تو بتانا ہی بھول گئے پھر موسیٰ سے مخاطب ہوئے حضرت مقام صخرہ پر جب ہم لیٹ گئے تو مچھلی زنبیل سے نکل کر سمندر میں داخل ہو گئی۔ وہ جہاں جہاں چلتی گئی وہاں وہاں ایک راستہ نمودار ہوتا گیا اور جب آپ بیدار ہوئے تو میں یہ بتانا بھول گیا۔ شاید یہ شیطان کی کارستانی تھی۔

یہ سن کر موسیٰ علیہ السلام نے فرمایا: ”جس مقام کی ہمیں تلاش تھی، یہ وہی مقام ہے جہاں مچھلی غائب ہوئی۔“ پھر دونوں واپس مقام صخرہ کی طرف چل دیے۔ وہاں پہنچ کر موسیٰ علیہ السلام حضرت یوشع کو باہر بٹھا کر مچھلی کے بنائے ہوئے راستے پر سمندر میں داخل ہو گئے جہاں یہ راستہ ختم ہوا، وہاں دیکھا تو حضرت خضر علیہ السلام عمدہ پوشاک پہنے بیٹھے تھے۔ موسیٰ نے سلام عرض کیا اور تعارف کروایا۔ میں ہوں موسیٰ۔ حضرت حضرت نے کہا: ”موسیٰ بنی اسرائیل کے نبی۔“ حضرت موسیٰ نے جواب دیا ”ہاں“ بزرگوار میں تم سے وہ علم حاصل کرنے آیا ہوں جو خدا نے صرف تمہیں عطا کیا ہے۔

حضرت خضر علیہ السلام نے فرمایا: ”تم میرے ساتھ رہ کر صبر نہیں کر سکو گے۔ خدا تعالیٰ نے مجھے اپنے رموز و اسرار کا وہ تکوینی علم عطا کیا ہے جو تمہیں نہیں ملا اور خدا نے جو شرعی علم تجھے عطا کیا ہے، وہ مجھے نہیں ملا۔“

حضرت موسیٰ کہنے لگے: ”انشاء اللہ آپ مجھے صبر و ضبط کرنے والا پائیں گے۔“ پھر حضرت حضرت نے کہنے لگے: ”میں صرف ایک شرط پر تمہارے ساتھ چل سکتا ہوں کہ جو کچھ نظر آئے اگر تمہاری عقل اور علم کے منافی ہو تو اس پر اعتراض نہیں کرو گے، یہاں تک کہ میں خود اس کی

حقیقت تمہیں نہ بتا دوں۔

موسیٰ علیہ السلام نے کہا: ”مجھے منظور ہے میں کسی عجیب بات پر اصرار نہیں کروں گا۔“

—((اللہ اکبر))—

یہ شرائط طے پانے کے بعد موسیٰ اور حضرتؑ کا سفر شروع ہو جاتا ہے۔ وہ سمندر کی طرف چل پڑے۔ ساحل پر پہنچے تو ایک کشتی پر نظر پڑی۔ حضرت علیہ السلام نے کشتی والوں سے کرایہ پوچھا۔ وہ کشتی والے حضرت علیہ السلام کے واقف کار تھے۔ انہوں نے کرایہ لینے سے انکار کر دیا اور بھند دونوں کو کشتی پر سوار کر لیا۔ کشتی سوئے منزل تیرنے لگی۔ کشتی کچھ زیادہ دیر نہ چلی تھی کہ حضرتؑ حضرت علیہ السلام نے کشتی کا ایک تختہ اکھاڑ کر سوراخ کر دیا۔

بڑا عجیب آدمی ہے۔ کشتی والوں نے مفت سوار کیا یعنی احسان کیا اور اس احسان کا یہ بدلہ۔ موسیٰ علیہ السلام سے برداشت نہ ہو سکا۔ کہنے لگے یہ تو بڑی عجیب بات ہے۔ اس طرح تو یہ کشتی اپنے سواروں سمیت ڈوب جائے گی۔

حضرت علیہ السلام نے کہا: ”ہوئی ناں وہی بات جو میں کہتا تھا کہ آپ صبر اور ضبط نہیں کر سکیں گے۔“

حضرت موسیٰ شرمندہ سے ہو کر کہنے لگے: ”بھول چوک معاف۔ میں تو اس وعدہ کو بالکل بھول ہی گیا تھا۔ اس لیے میرے ساتھ زیادہ سختی سے کام نہ لیں۔“

اسی اثناء میں ایک چڑی اڑتی ہوئی آئی اور ایک قطرہ پانی کا اٹھا کر چلتی بنی۔ اس پر حضرتؑ حضرت علیہ السلام یوں گویا ہوئے: ”بے شک علم الہی کے مقابلہ میں میرا اور تیرا علم ایسے ہی ہے جیسے چڑیا کی چونچ میں سمندر کے پانی کا یہ قطرہ۔“

اسی اثناء میں کشتی ساحل کے قریب چلی گئی۔ آپ دونوں اتر کر ایک سمت چل دیے۔ ان کا سفر ساحل کے ساتھ ساتھ جاری تھا۔ کیا دیکھتے ہیں کہ ایک میدان میں بچے کھیل رہے ہیں۔ حضرتؑ نے آگے بڑھ کر ایک بچے کو پکڑا اور مار دیا۔

حضرت موسیٰ سے یہ برداشت نہ ہو سکا۔ کہنے لگے: ”تم نے یہ کیا کیا۔ ناحق ایک معصوم کی جان لے لی۔ یہ بہت بڑا ظلم ہے۔“

حضرتؑ حضرت بول اٹھے: ”میاں میں نے تو پہلے ہی کہا تھا آپ میرے ساتھ رہ کر صبر نہیں کر سکیں گے۔“

حضرت موسیٰ نے درخواست کی: ”اس بار معاف کر دیجئے۔ اگر آئندہ بھی ایسا ہی ہوا تو مجھے الگ کر دینا۔“

ایک بار پھر دونوں محوسفر ہوئے۔ چلتے چلتے ایک بستی میں پہنچے۔ اس بستی کے رہنے والے خوشحال اور آسودہ حال تھے۔ مہمان نوازی ان پر واجب تھی۔ آپ دونوں نے مہمان بننے کی درخواست کی۔ جسے بستی والوں نے ٹھکرا دیا۔ آپ وہاں سے چل دیے۔ ابھی بستی میں سے گزر رہے تھے کہ دیکھتے ہیں کہ ایک دیوار گرنے کے قریب ہے۔ حضرت خضر نے سہارا دے کر اس دیوار کو کھڑا کر دیا۔

موسیٰ علیہ السلام کی طبیعت پر یہ بات بھی گراں گزری۔ سوچنے لگے بڑا عجیب آدمی ہے بستی والوں نے مہمان بنانے سے انکار کر دیا۔ اس دیوار کی مزدوری کے عوض کھانا حاصل کیا جاسکتا تھا۔ یہ تو کیا نہیں، الثامفت کھاتے میں دیوار سیدھی کر دی۔ بستی والوں نے یہی احسان کیا تھا کہ ہمیں بستی سے نکل جانے کا حکم دیا۔ ایسے لوگوں کے ساتھ اس نیکی کا کوئی جواز نہیں بنتا۔ یہ سوچ کر موسیٰ علیہ السلام نے ٹوکا، حضرت یہ تردد کرنے کی ضرورت کیا تھی۔

یہ الفاظ سن کر حضرت خضر علیہ السلام گرم ہو گئے۔ کہنے لگے: ”بس بھئی میرا تمہارا تمہا ممکن نہیں۔“

”هَذَا فِرَاقٌ بَيْنِي وَ بَيْنِكَ“³⁰

مفہوم: ”اب میری تمہاری جدائی کا وقت آ گیا ہے۔“

پھر حضرت خضر نے ان واقعات کی طرف اشارہ کرتے ہوئے بتایا کہ یہ سب کچھ اللہ کی مرضی کے تابع تھا۔ میں نے کوئی کام اپنی طرف سے نہیں کیا، بلکہ خدا کی طرف سے عطا کردہ احکامات یا اس تکوینی علم کے مطابق کیا جو اپنی خاص عنایت سے اللہ تعالیٰ نے مجھے دیا ہے۔

بعد ازاں آپ نے موسیٰ علیہ السلام کو ان واقعات کے حقائق بتائے اور رخصت ہو گئے۔ ان حقائق کو اللہ تعالیٰ نے سورہ الکہف میں جس طرح بیان کیا، اس کا مفہوم کچھ یونہی تھا جو اوپر بیان کیا گیا۔

قارئین!! یہ میری کمزوری۔ کم علمی یا قرآن کے متعلق احتیاط سمجھ لیجئے جو ترجمے کو تقابلی انداز میں لکھ رہا ہوں۔ اس انداز تحریر کا کسی اور کو فائدہ ہونہ ہو، مجھے کم از کم یہ فائدہ حاصل ہے کہ میرا ضمیر مطمئن ہے کہ ترجمے میں کسی بیشی کی صورت میں جو مواخذہ ہوتا ہے، شاید مفہوم میں وہ مواخذہ نہ

ہو۔ شاید کم علمی یا کم فہمی کی بنا پر اللہ کسی کمی بیشی سے درگزر فرمادے۔ اس لیے لفظ ترجمہ کی بجائے مفہوم لکھ دیتا۔ ہوں اللہ ہماری کوتاہیوں سے درگزر فرمائے ”آمین“

ان واقعات کی حقیقت قرآن نے کچھ یوں بیان فرمائی:

”بس اب میرے اور تمہارے درمیان علیحدگی کا وقت آ گیا ہے، مگر جن باتوں پر آپ سے صبر نہیں ہو سکا، ان کی حقیقت کچھ یوں تھی۔ جس کشتی میں ہم نے سوراخ کیا، وہ کشتی چند مسکینوں کی ملکیت تھی اور وہ کشتی جس بندرگاہ پر اتر رہی تھی، وہاں کا ظالم بادشاہ ہر اچھی اور نئی کشتی اپنے قبضہ میں لے لیتا تھا۔ ان مساکین کی مدد کے لیے ہم نے اس کشتی میں سوراخ کر دیا تاکہ بادشاہ اسے پرانی سمجھ کر چھوڑ دے۔ چنانچہ ایسا ہی ہوا۔

رہا بچہ قتل کرنے کا معاملہ تو اس میں حقیقت یہ تھی کہ اس بچے کے والدین انتہائی نیک اور پاک باز تھے۔ یہ بچہ بڑا ہو کر سرکشی اور کفر کرنے والا تھا۔ مجھے اس کے والدین پر ترس آیا اور میرے دل نے گواہی دی کہ اس لڑکے کے عوض اللہ تعالیٰ انھیں نیک اور صالح اولاد عطا فرمائے، اس لیے اس بچے کو قتل کر دیا۔“

مفسرین کے بقول یہ امر ربی تھا۔ خضر علیہ السلام نے اپنی طرف سے نہیں کیا۔ بعد ازاں واقعی اللہ تعالیٰ نے اس مقتول بچے کے والدین کو نیک اور صالح اولاد سے تسکین عطا کی۔

اور ہاں جو دیوار میں نے سیدھی کی، وہ دو یتیم لڑکوں کی ملکیت تھی۔ اس دیوار کے نیچے ان کا خزانہ دفن تھا۔ ان لڑکوں کا والد ایک نیک انسان تھا اور بستی کے لوگ ظالم تھے۔ بس تمہارے پروردگار کی مرضی یہ تھی کہ جب یہ نوعمر جوان ہوں تو ان کا خزانہ انھیں مل جائے۔

مفسرین کہتے ہیں اگر دیوار گر جاتی تو شاید لوگ خزانہ لوٹ کر لے جاتے، اس لیے خضر علیہ السلام نے اپنے رب کے حکم سے وہ دیوار سیدھی کر دی۔

آخر میں خضر علیہ السلام نے کہا: ”یاد رکھو میں نے جو کچھ کیا اللہ کے حکم سے کیا۔ اپنے اختیار سے نہیں کیا اور یہ ان باتوں کی حقیقت ہے جس پر تم صبر نہ کر سکتے۔“

اس کے بعد خضر علیہ السلام حضرت موسیٰ سے علیحدہ ہو گئے۔

—((اللہ اکبر))—

مشرکین کے وجود پر یہ بہت بڑا تازیانہ تھا۔ یہ ان کے سوالیہ عمل کا رد عمل تھا۔ اپنے زعم میں انھوں نے بہت بڑا علمی اور منطقی حملہ کیا تھا، مگر مدلل جوابی حملہ (Counter Attack) نے نہ

صرف مکہ بلکہ نواح مکہ میں حضور کی سچی اور حقیقی شہرت کو بام عروج تک پہنچا دیا۔ پہلے بھی عرض کر چکا ہوں کہ بھرپور مخالفت نے تحریک اسلامی کو دوسرے علاقوں میں پہنچنے کا موقع فراہم کیا۔ مخالفت جتنی شدید ہوتی گئی، بانی انقلاب اور اس کی تحریک کے اثرات اسی تیزی سے پھلتے چلے گئے۔

اسلام نے تشہیر و اشاعت کی وہ منازل، جو بہت زیادہ مادی اور مالی وسائل خرچ کرنے کے بعد طے کرنا تھیں، وہ مخالفتوں کی اندھی مخالفت کے باعث بغیر کسی کوشش کے طے ہو گئیں۔

اہل مدینہ بھی پہلے پہل مشرکین کی زبانی اسلام سے متعارف ہوئے۔ ان میں سے کچھ تو خود کسی غرض سے مدینہ آئے تو انھیں محمد صلی اللہ علیہ وسلم کی مصاحبت سے روکا گیا۔ یہ غالباً اوس و خزرج کے لوگ تھے جو تقریباً آدھی صدی کی جنگ و جدل میں اپنا سب کچھ لٹا چکے تھے۔ اس طویل جنگ و جدل نے ان میں امن اور حقیقت پسندی کو پیدا کر دیا تھا۔ یہ لوگ لڑائی جھگڑوں سے گھمن اور اکتاہٹ محسوس کر رہے تھے۔ جب انھیں ایک نبی کے متعلق بتایا گیا، گو بتانے والے اسے جادو گر کا ہن یا کاذب کی شکل میں پیش کر رہے تھے (نعوذ باللہ)، لیکن سننے والے افراد کے ذہن حقیقت کو سمجھنے اور پرکھنے کا ادراک حاصل کر چکے تھے۔ اس لیے وہ فطری تجسس کے ہاتھوں مجبور ہو کر حضور صلی اللہ علیہ وسلم کے قریب آتے گئے۔

ان کے علاوہ یہود مدینہ سے بار بار مدد طلب کی گئی۔ جس کے جواب میں قرآنی زبان وا ہوئی تو اہل مدینہ کے تمام شکوک دور ہوتے گئے اور وہ اسلام کی حقانیت کے قائل ہوتے چلے گئے۔

یہ کہنا سجا ہے کہ اہل مدینہ صرف اور صرف مشرکین کی مخالفت کی وجہ سے اسلام کے قریب آئے اور ایسا قریب آئے کہ آئندہ چند سالوں میں اسلامی تحریک کا بنیادی ستون ثابت ہوئے۔ مستقبل قریب میں ان کا تجسس یقین میں بدل گیا۔ پھر تجسس یقین میں ایسا بدلہ کہ جذبوں کی بام عروج تک جا پہنچا، بلکہ یہ کہنا زیادہ مناسب ہوگا ان کا یقین جذبوں کی معراج پہ جا ٹھہرا۔

یقیناً اہل مدینہ کے جذبات کی ترجمانی کے لیے یہ مناسب وقت نہیں۔ ان کے جذبات کو مناسب وقت پر پیش کیا جائے گا۔

حواشی:

- 1- سیرت انبیاء اکرام، جلد اول، صفحہ 294-295۔ ابن کثیر تفسیر سورہ یوسف تفہیم القرآن، انوار القرآن، تفسیر مظہری۔
- 2- سیرت الانبیاء، جلد اول۔
- 3- یہ روایت تورات کی ہے۔
- 4- کچھ روایتوں میں شہر ”حران“ لکھا ہے اور کچھ میں شہر فدان درج ہے۔
- 5- ان دنوں دو سگی بہنیں بیک وقت نکاح رکھی جاسکتی تھیں۔ مگر شریعت محمدیہ میں جائز نہیں۔
- 6- سورہ بقرہ، آیات 132-133-136-140۔ سورہ انعام، آیت 84۔ سورہ مریم، آیت 5۔
- سورہ انبیاء، آیت 72۔ سورہ نساء، آیت 163۔ سورہ یوسف، آیات 6-38۔ سورہ ص، آیت 45
- 7- بعض مفسرین نے قافلہ سالار کا نام مالک بن زعر لکھا ہے۔
- 8- بدرہ اس وقت ایسی تھیلی کو کہتے تھے جس میں سات ہزار دینار یا ایک ہزار درہم ہوتے تھے۔
- 9- سورہ یوسف آیت 30 اور آیت 51
- 10- سورہ یوسف آیت نمبر 23 تا 35
- 11- مسند احمد۔ مستدرک حاکم، سیرت انبیاء اکرام، جلد اول۔
- 12- ابن کثیر۔
- 13- سورہ یوسف۔ آیات 36 تا 42
- 14- سورہ یوسف۔ آیات 50 تا 57
- 15- سورہ یوسف۔ آیات 58 تا 68۔ تفہیم القرآن۔ تفسیر ابن کثیر۔ تفسیر مظہری۔ ترجمان القرآن۔
- 16- یہ روایت تورات کی ہے۔
- 17- یہ تمام واقعات دیکھیے سورہ یوسف آیت 69 تا 87
- 18- تفسیر درمنثور سورۃ یوسف۔
- 19- تفسیر مظہری سورۃ یوسف، سیرت انبیاء اکرام قصص القرآن اور تفسیر قرطبی

- 20 تفہیم القرآن سورہ یوسف آیت 88
- 21 سیرت انبیاء اکرام جلد اول
- 22 سورۃ یوسف آیات 88 تا 98
- 23 تفسیر ابن کثیر بروایت حضرت حسنؓ
- 24 سیرت انبیاء اکرام جلد اول، تفسیر مظہری سورۃ یوسف آیات 99 تا 104
- 25 سورہ بقرہ، پہلا رکوع۔
- 26 تاریخ ابن ہشام۔
- 27 ابن کثیر البدائیہ والنہائیہ
- 28 بہشتی زیور از مولانا اشرف علی تھانویؒ۔
- 29 قصص القرآن۔
- 30 سورۃ الکہف رکوع 9-10

آفرین ہے کہ اس کے باوجود، انہوں نے کلمہ حق کہہ دیا اور کہا کہ ہمارا خدا اللہ وحدہ لا شریک ہے۔ وہ اس زمین و آسمان کا مالک و خالق ہے اور ہم اسی خدا کے آگے سجدہ ریز ہوتے ہیں۔ اس کے علاوہ ہم کسی کو معبود تسلیم نہیں کرتے۔ اگر ہم کسی اور کو معبود مانیں تو یہ بہت بڑا گناہ ہوگا۔ اس طرح ظالم بادشاہ کے سامنے کلمہ حق کہنا یقیناً بڑے دل گردے کا کام ہے۔ مطلبی اور لالچی لوگ ایسا نہیں کر پاتے۔

خدا کا نام سن کر بادشاہ مشتعل ہو جاتا ہے۔ پہلے تو قتل کی دھمکی دیتا ہے۔ پھر کچھ سوچ کر کہتا ہے: ”جاؤ میں تمہیں تین دن کی مہلت دیتا ہوں۔ ان دنوں میں تمہارا عقیدہ بدل گیا تو ٹھیک، ورنہ سرعام پھانسی لگا دیئے جاؤ گے۔“

اس مختصر مدت سے فائدہ اٹھاتے ہوئے، وہ نوجوان بھاگ کھڑے ہوئے۔ ان دنوں میں وہ بس چلتے ہی چلے گئے۔ شہر اور آبادیاں ان کے راستے میں آتی رہیں، مگر وہ کہیں رکنے نہیں۔ اس طرح وہ کسی دور افتادہ پہاڑی سلسلے میں جا گھسے۔ راستے میں کہیں سے ایک کتابھی ان کے ساتھ ہو گیا۔ انہوں نے کتے کو بھگانے کی پوری کوششیں کیں، مگر اس نے ان کا پیچھا نہیں چھوڑا۔ بس ان کے ساتھ ساتھ چلتا رہا۔

چلتے چلتے دفعتاً انھیں ایک وسیع و عریض غار کا دہانہ نظر آیا۔ اسے محفوظ جان کر وہ غار کے اندر چلے گئے۔ ان کا کتا غار کے دہانے پر بیٹھ گیا۔ تمام نوجوان بڑی لمبی مسافت طے کر کے یہاں تک پہنچے تھے۔ تھکاوٹ سے اعصاب ٹوٹ رہے تھے۔ چنانچہ وہ غار کے اندر بیٹھتے ہی سو گئے۔ اللہ تعالیٰ کی قدرت کاملہ نے ان پر لمبی نیند طاری کر دی اور وہ سوئے رہے۔ خدا تعالیٰ کی ذات بڑی قدرتوں والی ہے۔

اس کی قدرت کاملہ کے کمالات اس کائنات ارضی پر بکھرے پڑے ہیں۔ ان توحید پرستوں پر خدا کی خاص عنایت ہوئی۔ لمبی نیند کے دوران میں نہ انھیں بھوک لگی، نہ ان کے جسموں کو زمین نے گزند پہنچائی اور نہ کوئی جنگلی جانور یا حشرات الارض میں سے کوئی زہریلا کیڑا ان تک پہنچ سکا۔ مفسرین کے بقول یہ نوجوان (309) یا تین سو (300) سال اسی حالت میں سوئے رہے اور ہرگز ند سے محفوظ رہے۔

— ((اللہ اکبر)) —

جب وہ بیدار ہوئے تو دنیا بدل چکی تھی۔ چند ادیوی ڈائنا (Diana) کے پجاری مسیحیت اختیار کر چکے تھے اور فقیہی اور فروعی بحثوں میں الجھ چکے تھے۔ مسیحیت کی شکل میں گو توحید اپنائی جا

چکی تھی، مگر عقیدہ آخرت اور حیات بعد الموت کے عقیدے میں ابھی اختلاف پایا جاتا تھا۔ بھاری اکثریت اب بھی عقیدہ آخرت کی منکر تھی۔

انہیں دنوں اصحاب کہف لمبی نیند سے بیدار ہوتے ہیں۔

یاد رہے کہ اس پہاڑی غار کو کہتے ہیں جو وسیع و عریض ہو۔ جو تنگ اور چھوٹی ہو اسے غار ہی کہا جاتا ہے۔ وہ نیند سے اٹھ کر ایک دوسرے سے پوچھتے ہیں کہ وہ کتنی دیر سوئے۔ ان میں سے ہر ایک نے قیاس آرائی کی۔ کسی نے ایک دن، کسی نے آدھا دن، کسی نے دن کا بھی چوتھائی حصہ بتایا۔ بالآخر وہ اس نتیجے پر پہنچے کہ اللہ ہی بہتر جانتا ہے کہ وہ کتنی دیر سوئے؟

جاگنے کے تھوڑی دیر بعد انہیں بھوک اور پیاس کا احساس ہوا۔ انہوں نے اپنی جیبیں ٹٹولیں تو چاندی کے کچھ سکے برآمد ہوئے۔ وہ سکے انہوں نے اپنے ایک ساتھی کو دیئے اور کہا کہ جاؤ شہر سے سامان خور و نوش خرید لاؤ۔

اور ساتھ ہی نصیحت کرتے ہیں۔ دیکھنا پوری پوری احتیاط برتنا، کہیں ایسا نہ ہو کہ لوگ تمہیں پہچان کر سنگسار کر دیں یا بادشاہ کے حوالے کر دیں۔ اگر بادشاہ کو خبر ہوگئی تو ہمارے پاس اس کے سوا چارہ نہیں ہوگا کہ یا تو اللہ کا نام لینا چھوڑ دیں اور یا پھر اللہ کی راہ میں جان دے دیں۔ اگر انہوں نے زبردستی اپنے مذہب میں شامل کر لیا تو یقیناً ہم فلاح نہ پاسکیں گے۔

جب یہ شخص شہر میں داخل ہوا تو دیکھ کر حیران رہ گیا کہ نہ کہیں مندر ہے اور نہ بت پرستی۔ مندروں کی جگہ ہیکل (مساجد) یا گرجے تعمیر ہو چکے ہیں۔ لوگ عیسائیت کے مطابق عبادت کر رہے ہیں۔

پھر بھی وہ ڈرتا ڈرتا ایک تندور یا کچھ فروش کی دکان پر پہنچا۔ وہاں سے چند روٹیاں خریدیں اور چاندی کے سکے تمہا دیئے۔ ان چاندی کے سکوں پر پرانے بادشاہ کی تصویر تھی۔ یہ کرنسی تو مدتوں پہلے تبدیل ہو چکی تھی۔

دکاندار روپے دیکھ کر حیران رہ جاتا ہے۔ پوچھتا ہے یہ روپے تو نے کہاں سے لئے ہیں۔ وہ نوجوان جواب دیتا ہے۔ یہ روپے تو میرے اپنے ہیں میں نے کہیں سے نہیں لئے۔

دکاندار اور نوجوان میں تو تکار شروع ہو جاتی ہے۔ بات بڑھتے بڑھتے دور نکل جاتی ہے۔ لوگوں کا مجمع اکٹھا ہو جاتا ہے۔ ہر کوئی دیکھنے والا یہ کرنسی دیکھ کر حیران رہ جاتا ہے۔ بات چلتی چلتی کو تو ال تک پہنچ جاتی ہے۔ پولیس پکڑ کر معاملے کو کو تو ال کے سامنے پیش کر دیتی ہے۔

کو تو ال نوجوان سے پوچھتا ہے: "اے نوجوان صحیح صحیح بات کرو۔ یہ سکہ تو بہت پرانا ہے اس

وقت جب یہ سکہ رائج تھا۔ فلاں بادشاہ کی حکومت تھی۔ اس کو مرے ہوئے صدیاں گزر گئیں۔ یہ سکہ تو ہمارے بوڑھوں نے بھی نہیں دیکھا۔ جبکہ تم ابھی نو جوان ہو۔ سچ بتاؤ اصل معاملہ کیا ہے۔
 نو جوان یہ سن کر حیران رہ گیا کہ جس ظالم بادشاہ کے خوف سے وہ غار میں پناہ لینے پر مجبور ہوئے تھے، وہ مدت پہلے مر چکا۔ واقعہ بڑا چونکا دینے والا تھا۔ نو جوان کے پاؤں تلے سے زمین نکل گئی۔ رنگ فق ہو گیا۔ کچھ دیر وہ دم بخود حالت میں کھڑا رہا اور پھر آہستگی سے خود کلامی کے انداز میں کہنے لگا:

”اس ظالم بادشاہ کے خوف اور ڈر سے ابھی کل ہی تو میں اور میرے ساتھیوں نے ایک غار میں پناہ لی تھی۔“

واقعہ تو ناقابل یقین تھا۔ اس لئے کو تو ال اس نو جوان کو لے کر اس غار کی طرف چل نکلا۔ لوگوں کا ہجوم بھی ان کے ساتھ تھا۔ وہاں پہنچ کر یہ بات سچ ثابت ہو گئی جو لوگوں میں پہلی کی طرح عام ہو گئی کہ پرانے زمانے میں چند نو جوان اپنا ایمان بچانے کے لئے غائب ہو گئے تھے۔ پھر ان کا آج تک پتا نہیں چل سکا۔

یہ خبر ایسی نہ تھی جو چھپی رہ جاتی۔ آنا فانا پورے شہر میں یہ ہوا پھیل گئی کہ ظالم بادشاہ کے خوف سے غائب ہونے والے نو جوان مل گئے ہیں۔ تین سو سال پرانا واقعہ تھا۔ بڑا حیران کن اور پر تجسس تھا۔ لوگ جوق در جوق ان کو دیکھنے کے لیے بھاگ کھڑے ہوئے۔ بادشاہ وقت کو پتا چلا تو خود حاضر خدمت ہوا اور دعائیں حاصل کیں۔

اب ان نو جوانوں پر حقیقت افشا ہوئی کہ وہ تین سو سال پہلے کے لوگ ہیں۔ انہوں نے لوگوں سے سلام و دعا کی اور غار میں جا کر لیٹ گئے۔ اس کے بعد عوام الناس نے تلاش کی ہزار کوششیں کیں، مگر ان کو ملنا تھا نہ ملے۔

اور جب لوگ تلاش سے مایوس ہو گئے تو انہوں نے یادگار کے طور پر اس پہاڑی پر ایک مسجد تعمیر کر دی۔

یوں قوم میں جو مناظرہ حیات بعد الموت کا چل رہا تھا، ختم ہو گیا۔ اصحاب کہف کا یہ واقعہ قوم میں پھیلے غلط اختلافات کو ختم کر گیا۔ لوگوں کو یقین آ گیا کہ اگر یہ نو جوان تین سو سال سونے کے بعد اسی حالت میں اٹھائے جاسکتے ہیں جس حالت میں سوئے تھے تو انسان مرنے کے بعد کیوں نہیں اٹھایا جاسکتا۔ جو خالق کائنات یہ سب کچھ کر سکتا ہے، اس کے لیے مرنے کے بعد زندہ کر لینا کونسا مشکل کام ہے۔

— ((اللہ اکبر)) —

قارئین یہ واقعہ مشرکین کے سوال کرنے پر پیش کیا گیا۔ اب ذرا سرد جنگ کے حوالے سے غور کیجئے اور سورہ کہف کی اثر آفرینی کا اندازہ لگائیے کہ کل تک جو لوگ اس زعم میں یہ سوال کر رہے تھے کہ اس کا جواب محمد ﷺ کے پاس نہیں ہے۔ اس یقین کے ساتھ سوال کر رہے تھے کہ اس کا جواب نہ ملنے کی صورت میں ہم محمد ﷺ کو جھٹلانے میں کامیاب ہو جائیں گے۔ اسلام سے متاثر ہونے والوں کو سمجھانا آسان ہو جائے گا کہ دیکھیں میاں! ہم نے محمد ﷺ سے یہ سوال کیا تھا جس کا جواب وہ نہیں دے پائے۔ یقیناً اگر وہ نبی ہوتے اور واقعی اللہ تعالیٰ کے بھیجے ہوئے ہوتے تو یہ کوئی مشکل بات تھی۔ پھر جس دنیا اور آخرت والے خدا کی وہ بات کرتے ہیں، اگر واقعی محمد ﷺ کا خدا ایسا ہی تھا جیسا وہ بتاتے ہیں تو اس کے لئے یہ گرہ کھول دینا کونسا مشکل کام تھا۔ بس میاں! چھوڑو کس کے پیچھے لگے ہوئے ہو (نعوذ باللہ) یہ سب جھوٹ ہے۔

لیکن مشرکین کے تصورات کی عمارت دھڑام سے گر پڑی۔ ان کی ساری منصوبہ بندی دھری کی دھری رہ گئی جب سورہ کہف نے تاریخ کا سربستہ راز پھول کے رکھ دیا۔ گم کشتہ اوراق تاریخ کو ان کے سامنے پیش کر دیا تو انھیں چھپنے کے لیے جگہ نہیں مل رہی تھی۔

آج ہم پیدائشی مسلہ ان قرآن کے ان اثرات کو محسوس کرنے سے قاصر ہیں جو اہل مکہ نے محسوس کئے تھے۔ ذرا دیکھئے جب یہ واقعہ پہلی دفعہ اہل مکہ کے سامنے پیش کیا گیا ہوگا تو وہ کیوں نہ جھوم جھوم اٹھے ہوں گے۔ اصحاب کہف کے آئینے میں حضور ﷺ اور صحابہ اکرام کی جماعت کو دیکھ رہے ہوں گے انھیں اصحاب کہف کی تصویریں اسلام کے فدائوں کی شکل میں نظر آ رہی ہوں گی۔

ظالم اور بت پرست بادشاہ کا سراپا مشرکین مکہ کی صورت میں نظر آ رہا ہوگا۔ (Diana) چندا دیوی کے پجاری لات منات اور عزمی کی شکل میں دکھائی دیتے ہوں گے یقیناً کرداروں کی اس مماثلت نے سچے کو سچا اور جھوٹے کو جھوٹا ثابت کر دیا ہوگا۔ لامحالہ کئی نوجوان یہ سن کر واشکاف اعلان حق کر چکے ہوں گے۔ کئی مناسب موقع کی تلاش کر رہے ہوں گے اور کئی سچ اور جھوٹ کے تجسس میں گھر گئے ہوں گے۔

پھر سب سے بڑھ کر یہ کہ مخالفین اسلام بھی عقیدہ آخرت کے منکر تھے۔ عقیدہ آخرت ایسی حقیقت ہے جو ماننے والوں کو خود بخود توحید کا پابند بنا دیتا ہے۔ روز جزا اور اعمال کی جوابدہی کا تصور انسان کو احکامات خداوندی کا پابند بنا دیتا ہے اور جب تصور آخرت عقیدہ آخرت میں بدل جائے تو تمام عقائد خود بخود درست ہو جاتے ہیں۔ مثلاً عقیدہ آخرت اور احکامات الہی کا ذریعہ تو

رسالت ہی ہے۔ بندوں پر احکامات الہی علیحدہ علیحدہ تو نازل نہیں ہوتے۔ یہ تو سب کچھ کسی رسول یا نبی کے ذریعے بتایا جاتا ہے۔ جب آخرت، روز جزا و سزا، جنت اور دوزخ کو مان لیا تو رسالت کو تسلیم کرنے میں کوئی ہچکچاہٹ باقی نہیں رہتی۔

اصحابِ کہف کے مذکورہ واقعہ میں بھی یہی بیان کیا گیا ہے کہ شہر افسوس (Afcivis) کے لوگ رسالت کو مان لینے کے باوجود اس بحث میں الجھے ہوئے تھے کہ مرنے کے بعد انسان کو کیسے زندہ کیا جائے گا۔ تقریباً تین سو سال پہلے والے جوانوں کو پیش کر کے شہر افسوس والوں پر یہ واضح کر دیا گیا کہ اگر ان نو جوانوں کو اتنا عرصہ حالتِ نیند میں رکھنے کے بعد اسی حالت میں جگایا جاسکتا ہے جس حالت میں وہ سوئے تھے تو مرنے کے بعد انسان کو زندہ کر لینا کونسا مشکل ہے۔ افسوس (Afcivis) والوں نے یہ دیکھا تو سارا جھگڑا ختم ہو گیا اور وہ آخرت کے قائل ہو گئے۔

یہ تو ”کہنا بیٹی کو اور سمجھانا بہو کو“ والی بات ہے۔ اس میں کوئی شک نہیں یہ تاریخ کا ایک گم گشتہ واقعہ ہے، لیکن اس کے مخاطب اہل مکہ تھے۔ وہ بھی تو آخرت سے انکار کر رہے تھے۔ واقعہ پر انا تھا، لیکن عبرت اور نصیحت کی جدت لیے ہوئے تھا۔ مشرکین کو بڑا کھل کر بتایا جا رہا ہے کہ دیکھو ایک ظالم اور بت پرست بادشاہ نے اللہ کے ماننے والوں سے کیا سلوک کیا اور اللہ نے اپنے بندوں پر کیسا کرم فرمایا۔ انھیں کس نے کامران کیا اور ان کو لوگوں کے لیے کس نے ذریعہ ہدایت بنایا۔

اے اہل مکہ آج تم بھی اس روش پر چل نکلے ہو۔ تمہارے پاس میرا رسول میری آیات بیان کر رہا ہے۔ تمہیں ہدایت کی طرف بلا رہا ہے اور تم اس کی مخالفت کر رہے ہو۔ دیکھ لینا تمہارا انجام ان ظالموں سے مختلف نہیں ہوگا۔

یہ واقعہ ایک تعبیر بھی ہے اور عبرت بھی۔ ایک نصیحت بھی ہے اور دھمکی بھی۔ مخالفین کے سوال کا جواب بھی ہے اور بد عقیدہ لوگوں کے لئے ایک نیا سوال بھی۔ مشرکین کی عقل کا تاریخی ماتم بھی ہے اور عقل والوں کے لیے کامیابی کی نوید بھی۔

جن کے مقدر میں ہدایت لکھی جا چکی تھی، وہ بلا خوف و خطر حصارِ دین میں داخل ہو گئے اور جن کی قسمت تاریک تھی، وہ اس بحرِ فیض کے ساحل پر کھڑے ہو کر بھی پیاسے ہی رہے۔

—((الحمد لله))—

نوٹ:- تفصیلات کے لیے دیکھئے۔ تفسیر ابن کثیر۔ سورہ الکہف، تفہیم القرآن تفسیر عثمانی، تفسیر مظہری، موضع القرآن۔ تصص الامیاء سیرت اہل اکرام۔

ذوالقرنین کون تھے؟

ذوالقرنین کا اصل نام مصعب²⁶ بن عبداللہ تھا۔ یہ سام بن نوح کی اولاد میں سے تھے۔ بعض ماہرین علم الانساب ان کا سلسلہ حمیر بن سبا سے ملاتے ہیں جو تاریخ میں سبائی خاندان کے نام سے معروف تھا۔ ذوالقرنین اس شخص کا لقب ہے، مگر قرآن نے بھی یہ لقب ہی استعمال کیا ہے۔ اس کا دور حکومت تقریباً دو ہزار سال قبل مسیح ہے۔ اس لحاظ سے یہ حضرت ابراہیم علیہ السلام کے ہم عصر ہیں۔

در اصل عربی میں ”قرن“ سینگ کو کہتے ہیں۔ چونکہ انھوں نے مشرق و مغرب تک حکومت کی، اس لیے اسے ذوالقرنین یعنی دو قرنوں والا کہا گیا۔

ذوالقرنین اللہ کے نبی²⁷ تھے۔ سلیمان علیہ السلام کی طرح نیک اور عادل بادشاہ تھے۔ ان کے وزیر اعظم حضرت خضر علیہ السلام تھے جن کا ذکر حضرت موسیٰ علیہ السلام کے ساتھ آتا ہے۔

ذوالقرنین پیادہ پانچ کے لئے گئے۔ ان دنوں حضرت ابراہیم علیہ السلام مکہ میں تھے۔ انھیں پتا چلا تو ذوالقرنین کا مکہ سے باہر نکل کر استقبال کیا۔ پھر آپ دونوں حرم شریف میں گئے۔ طواف کعبہ کیا قربانیاں دیں اور حضرت ابراہیم علیہ السلام نے آپ کے لیے دعا اور نصیحت فرمائی۔ بعض مفسرین کے بقول وہ دو قرن یعنی دو صدیاں تخت حکومت پر براجمان رہے۔

قرآن نے آپ کے چار اوصاف بیان کئے ہیں۔

1- لقب یا نام ذوالقرنین تھا۔

2- وہ اتنے بڑے حکمران تھے کہ عنان حکومت مشرق و مغرب سے لے کر شمال تک پھیلی ہوئی

تھی۔

3- وہ صاحب ایمان اور عادل بادشاہ تھے۔

4- یاجوج اور ماجوج سے بچاؤ کے لیے ایک آہنی دیوار تعمیر کی۔ آئیے قرآنی اثرات سے بھی

استفادہ کر کے دیکھیں۔ قرآن ذوالقرنین کا ذکر کچھ یوں کرتا ہے۔

مفہوم: ہم نے ان کو زمین پر صاحب اقتدار بنایا اور ایسا صاحب اقتدار بنایا کہ ہر قسم کے وسائل کی بھرمار کر دی۔ اس اللہ کے نیک بندے نے پہلے مغرب کی طرف مہم جوئی کی، یہاں تک کہ وہ غروب آفتاب کی جگہ پر پہنچ کر کیا دیکھتا ہے کہ سورج ایک کالے پانی کی جھیل میں غروب ہو رہا ہے۔

وہاں اسے ایک ظالم، مشرک اور بے ہدایت قوم ملی۔ اللہ تعالیٰ نے حکم دیا: ”اے ذوالقرنین تمہیں کھلی چھٹی ہے جس طرح چاہو، اس قوم پر تصرف کرو یعنی سزا دو یا نرمی برتو۔“
قارئین!! یہی چیز ذوالقرنین کو نبی ثابت کرتی ہے۔ کسی عام آدمی کو براہ راست حکم نہیں دیا جاتا۔ خدا کا یہ حکم الہام ہے یا وحی یہی ذوالقرنین کے نبی ہونے کی دلیل ہے۔ آگے اللہ بہتر جاننے والا ہے۔

بہر کیف ذوالقرنین نے کہا کہ اس قوم میں سے جو ظالم ہوگا، ہم اسے سزا دیں گے اور جو سیدھا راستہ اختیار کرے گا، اسے معاف کر دیا جائے گا اور ہاں ظالم جب اللہ کی طرف لوٹیں گے تو وہاں بھی سخت عذاب ان کا منتظر ہوگا۔ پس جوان میں سے ایمان لایا اور نیک راستہ اختیار کیا، خدا کے ہاں اس کی اچھی جزا ہے اور ہم بھی اس کے ساتھ نرمی کا انداز اختیار کریں گے۔
مغربی مہم سے فارغ ہو کر اس نے مشرقی مہم شروع کی یہاں تک کہ طلوع آفتاب کی حد تک پہنچ گئے۔ وہاں انہوں نے دیکھا کہ سورج ایسی قوم پر طلوع ہو رہا ہے جس کے پاس دھوپ سے بچنے کا کوئی انتظام نہیں۔

غالباً یہ قوم جنگلی اور بے گھر قوم تھی جو ابھی تک فن تعمیر سے نا آشنا تھی۔

یہاں قبضہ و تصرف کے بعد ذوالقرنین تیسری مہم یعنی شمال کی طرف نکل کھڑے ہوئے۔ مہم جوئی کرتے کرتے وہ دو پہاڑوں کے درمیان یعنی انتہائی شمال میں ایک ایسی قوم کے پاس پہنچے جو ان کی زبان نہیں جانتی تھی۔ بڑی مشکلوں سے انہیں سمجھایا گیا۔

اس قوم کے اکابرین ذوالقرنین کے دربار میں فریادی ہوئے کہ یہاں یا جوج اور ماجوج تباہی پھیلاتے رہتے ہیں۔ بادشاہ سلامت ہمارے اور اس قوم کے درمیان ایک بند تعمیر کر دیجئے، ہم اس کام کے لیے آپ کی حکومت کو ٹیکس دینے کے لیے تیار ہیں۔

بادشاہ وقت ذوالقرنین نے جواب دیا: ”مجھے کسی ٹیکس کی ضرورت نہیں۔ مجھے میرے اللہ نے جو کچھ دے رکھا ہے، میرے لیے وہی کافی ہے۔ میں تمہارے اور ان کے درمیان بند باندھ دیتا ہوں تم صرف محنت سے میری مدد کرو۔“

بادشاہ نے لوہے کی چادریں لانے کے لیے کہا۔ ان چادروں سے پہاڑوں کے درمیانی درے کو پاٹ دیا گیا پھر آگ دھکا دی گئی۔ جب یہ لوہے کی چادریں پگھلنے لگیں تو ان پر پگھلا ہوا تانبا ڈال دیا گیا۔ اس طرح یہ لوہے کی دیوار یا جوج ماجوج کے سامنے ایک مضبوط حد بن گئی۔ اب اسے عبور کرنا ان کے لیے ناممکن تھا۔

دیوار مکمل ہونے کے بعد ذوالقرنین نے خدا کا شکر ادا کرتے ہوئے کہا: ”یہ سب میرے رب کی رحمت ہے، مگر جب اللہ کا حکم آ جائے گا تو اس کو ریزہ ریزہ کر دیا جائے گا بے شک میرے رب کا وعدہ برحق ہے۔“

تفسیر میں مزید تفصیلات درج ہیں۔ مفسرین بڑی معتبر روایات کے حوالے سے بتاتے ہیں کہ یہ اقوام یا جوج ماجوج بھی انسانی نسل میں سے ہیں، کیونکہ قرآن و حدیث میں کہیں جن وانس اور فرشتوں کے علاوہ ان²⁸ کے برابر کی مخلوق کا ذکر نہیں ملتا۔ مفسرین تو باقاعدہ ان نبیوں کے نام بھی بتاتے ہیں جن کو اس قوم کی طرف مبعوث کیا گیا۔

اس کے ساتھ ساتھ مفسرین اور محدثین یہ بھی بتاتے ہیں کہ یا جوج ماجوج صبح سے شام تک اس دیوار کو توڑنے کی کوشش میں لگے رہتے ہیں۔ شام تک دیوار کا کچھ حصہ باقی رہ جاتا ہے۔ شام کو وہ کل دوبارہ اس دیوار کے بقیہ حصہ کو توڑنے کا ارادہ کر کے کام ختم کر دیتے ہیں۔ اللہ کی قدرت سے ٹوٹی ہوئی دیوار رات کو جڑ جاتی ہے۔ وہ اگلے دن پھر پہلے کی طرح شام کو کام بند کر دیتے ہیں کہ یہ قوم اس کام پر اس وقت تک لگی رہے گی جب تک اللہ کی مرضی سے دیوار کے ٹوٹنے کا وقت نہیں آ جاتا۔

بالآخر وہ انشاء اللہ کہہ کر کام شروع کریں گے تو یہ دیوار ٹوٹ جائے گی اور یا جوج ماجوج دنیا میں تباہی مچا دیں گے۔ ادھر عیسیٰ علیہ السلام کا ظہور ہوگا۔ وہ امت محمدیہ میں شامل ہوں گے۔ سب سے پہلے دنیا کو فتنہ و جال سے نجات دلائیں گے اور دوسری مہم یا جوج ماجوج کے خلاف شروع کریں گے۔

موسیٰ علیہ السلام اور خضر علیہ السلام کی ملاقات

ایک دن حضرت موسیٰ علیہ السلام بنی اسرائیل²⁹ سے خطاب فرما رہے تھے کہ کسی نے پوچھا فی زمانہ سب سے بڑا عالم کون ہے۔ آپ نے جواب دیا کہ مجھے اللہ بزرگ و برتر نے سب سے زیادہ علم عطا کیا ہے۔

اللہ تعالیٰ کو یہ بات ناگوار گزری۔ فوراً وعید نازل ہوئی۔ تمہارا منصب یہ تھا کہ اپنے آپ کو علم خداوندی کے سپرد کرتے یعنی کہتے اللہ ہی علیم و خبیر ہے۔ اے موسیٰ! مجمع البحرین یہ جاؤ۔ وہاں ہمارے ایک بندے سے ملو۔ وہ کئی امور میں تجھ سے زیادہ عالم ہے۔

حضرت موسیٰ نے عرض کیا: ”اے پروردگار اس نیک بندے تک پہنچنے کا کیا طریقہ ہے۔“ اللہ تعالیٰ نے ارشاد فرمایا ایک مچھلی پکڑ کر اپنے توشہ دان میں رکھ لو اور مجمع البحرین کی طرف چلنا شروع کر دو۔ جہاں وہ مچھلی غائب ہو جائے۔ اس مقام پر تلاش کرنے سے وہ بندہ مل جائے گا۔

حضرت موسیٰ علیہ السلام نے مچھلی پکڑ کر اپنے توشہ دان (Tiften) میں رکھی اپنے خلیفہ یوشع بن نون علیہ السلام کو ساتھ لیا اور دو سمندروں کے ملاپ کی طرف کوچ کیا۔

وہ خدا کا نیک بندہ کون تھا۔ قرآن اس بارے میں خاموش ہے۔ اکثر علمائے تاریخ اور فقہائے حدیث اس بات پر متفق ہیں کہ اس نیک بندے کا نام خضر علیہ السلام تھا۔

حضرت موسیٰ علیہ السلام حضرت خضر علیہ السلام کی تلاش کو نکل کھڑے ہوئے۔ چلتے چلتے اس مقام پر پہنچے جہاں دو سمندر آپس میں ملتے تھے۔ ایسی مسافت تھی۔ کافی دن مسلسل چلتے چلتے آپ ٹڈ حال سے ہو چکے تھے۔ کچھ دیر ستانے کی غرض سے ایک پتھر پر ٹیک لگا کر سو گئے۔ آپ کے ساتھی یوشع بن نون پر بھی بیٹھتے ہی نیند طاری ہو گئی۔

اللہ کے حکم سے اس مچھلی میں حرکت پیدا ہوئی اور وہ زنبیل (توشہ دان) سے نکل کر سمندر میں تیرنے لگی۔ خدا کی قدرت سے مچھلی جہاں تیرتی جا رہی تھی، وہاں پانی برف کی طرح جمنا چلا جا

رہا تھا۔ پانی پر برف کی ایک پٹی سی نمودار ہو رہی تھی۔ دیکھنے والے کو ایسا معلوم ہوتا تھا جیسے سمندر کے بیچ میں ایک خط یا لکیر کھینچ کر ایک پگڈنڈی بنا دی گئی ہے۔

اتفاق سے حضرت یوشع علیہ السلام حضرت موسیٰ سے پہلے بیدار ہو گئے۔ انہوں نے یہ سارا منظر بچشم خود دیکھ لیا، مگر جب موسیٰ علیہ السلام جاگے انہیں یہ واقعہ بتانا بھول گئے۔

انہوں نے اٹھتے ہی اپنا سفر دوبارہ شروع کیا مسلسل ایک دن اور ایک رات چلتے رہے۔ دوسرے دن کا آغاز تھا کہ موسیٰ فرمانے لگے۔ مجھے تھکان نے ٹھہال کر دیا اور بھوک اپنی پوری شدت سے چمک اٹھی ہے۔ یوشع لاؤ وہ مچھلی بھون کر کھاتے ہیں۔

یہاں حضور ﷺ فرماتے ہیں کہ اپنی منزل تک موسیٰ کو تھکن محسوس نہیں ہوئی۔ یہ سفر بھول کی وجہ سے بتائی گئی منزل سے آگے کا تھا، اس لیے موسیٰ کو بھوک اور تھکاوٹ نے آیا۔

مچھلی کا سن کر یوشع کو یاد آیا کہ وہ تو بتانا ہی بھول گئے پھر موسیٰ سے مخاطب ہوئے حضرت مقام صخرہ پر جب ہم لیٹ گئے تو مچھلی زنبیل سے نکل کر سمندر میں داخل ہو گئی۔ وہ جہاں جہاں چلتی گئی وہاں وہاں ایک راستہ نمودار ہوتا گیا اور جب آپ بیدار ہوئے تو میں یہ بتانا بھول گیا۔ شاید یہ شیطان کی کارستانی تھی۔

یہ سن کر موسیٰ علیہ السلام نے فرمایا: ”جس مقام کی ہمیں تلاش تھی، یہ وہی مقام ہے جہاں مچھلی غائب ہوئی۔“ پھر دونوں واپس مقام صخرہ کی طرف چل دیے۔ وہاں پہنچ کر موسیٰ علیہ السلام حضرت یوشع کو باہر بٹھا کر مچھلی کے بنائے ہوئے راستے پر سمندر میں داخل ہو گئے جہاں یہ راستہ ختم ہوا، وہاں دیکھا تو حضرت خضر علیہ السلام عمدہ پوشاک پہنے بیٹھے تھے۔ موسیٰ نے سلام عرض کیا اور تعارف کروایا۔ میں ہوں موسیٰ۔ حضرت خضر نے کہا: ”موسیٰ بنی اسرائیل کے نبی۔“

حضرت موسیٰ نے جواب دیا ”ہاں“ بزرگوار میں تم سے وہ علم حاصل کرنے آیا ہوں جو خدا نے صرف تمہیں عطا کیا ہے۔

حضرت خضر علیہ السلام نے فرمایا: ”تم میرے ساتھ رہ کر صبر نہیں کر سکو گے۔ خدا تعالیٰ نے مجھے اپنے رموز و اسرار کا وہ تکوینی علم عطا کیا ہے جو تمہیں نہیں ملا اور خدا نے جو شرعی علم تجھے عطا کیا ہے، وہ مجھے نہیں ملا۔“

حضرت موسیٰ کہنے لگے: ”انشاء اللہ آپ مجھے صبر و ضبط کرنے والا پائیں گے۔“ پھر حضرت خضر کہنے لگے: ”میں صرف ایک شرط پر تمہارے ساتھ چل سکتا ہوں کہ جو کچھ نظر آئے اگر تمہاری عقل اور علم کے منافی ہو تو اس پر اعتراض نہیں کرو گے، یہاں تک کہ میں خود اس کی

حقیقت تمہیں نہ بتادوں۔

موسیٰ علیہ السلام نے کہا: ”مجھے منظور ہے میں کسی عجیب بات پر اصرار نہیں کروں گا۔“

—((اللہ اکبر))—

یہ شرائط طے پانے کے بعد موسیٰ اور خضرؑ کا سفر شروع ہو جاتا ہے۔ وہ سمندر کی طرف چل پڑے۔ ساحل پر پہنچے تو ایک کشتی پر نظر پڑی۔ خضر علیہ السلام نے کشتی والوں سے کرایہ پوچھا۔ وہ کشتی والے خضر علیہ السلام کے واقف کار تھے۔ انہوں نے کرایہ لینے سے انکار کر دیا اور بصد دونوں کو کشتی پر سوار کر لیا۔ کشتی سوئے منزل تیرنے لگی۔ کشتی کچھ زیادہ دیر نہ چلی تھی کہ حضرت خضر علیہ السلام نے کشتی کا ایک تختہ اکھاڑ کر سوراخ کر دیا۔

بڑا عجیب آدمی ہے۔ کشتی والوں نے مفت سوار کیا یعنی احسان کیا اور اس احسان کا یہ بدلہ۔ موسیٰ علیہ السلام سے برداشت نہ ہو سکا۔ کہنے لگے یہ تو بڑی عجیب بات ہے۔ اس طرح تو یہ کشتی اپنے سواروں سمیت ڈوب جائے گی۔

خضر علیہ السلام نے کہا: ”ہوئی ناں وہی بات جو میں کہتا تھا کہ آپ صبر اور ضبط نہیں کر سکیں گے۔“

حضرت موسیٰ شرمندہ سے ہو کر کہنے لگے: ”بھول چوک معاف۔ میں تو اس وعدہ کو بالکل بھول ہی گیا تھا۔ اس لیے میرے ساتھ زیادہ سختی سے کام نہ لیں۔“

اسی اثناء میں ایک چڑی اڑتی ہوئی آئی اور ایک قطرہ پانی کا اٹھا کر چلتی بنی۔ اس پر حضرت خضر علیہ السلام یوں گویا ہوئے: ”بے شک علم الہی کے مقابلہ میں میرا اور تیرا علم ایسے ہی ہے جیسے چڑیا کی چونچ میں سمندر کے پانی کا یہ قطرہ۔“

اسی اثناء میں کشتی ساحل کے قریب چلی گئی۔ آپ دونوں اتر کر ایک سمت چل دیے۔ ان کا سفر ساحل کے ساتھ ساتھ جاری تھا۔ کیا دیکھتے ہیں کہ ایک میدان میں بچے کھیل رہے ہیں۔ حضرت خضرؑ نے آگے بڑھ کر ایک بچے کو پکڑا اور مار دیا۔

حضرت موسیٰ سے یہ برداشت نہ ہو سکا۔ کہنے لگے: ”تم نے یہ کیا کیا۔ ناحق ایک معصوم کی جان لے لی۔ یہ بہت بڑا ظلم ہے۔“

حضرت خضر بول اٹھے: ”میاں میں نے تو پہلے ہی کہا تھا آپ میرے ساتھ رہ کر صبر نہیں کر سکیں گے۔“

حضرت موسیٰ نے درخواست کی: ”اس بار معاف کر دیجئے۔ اگر آئندہ بھی ایسا ہی ہوا تو مجھے الگ کر دینا۔“

ایک بار پھر دونوں محوسفر ہوئے۔ چلتے چلتے ایک بستی میں پہنچے۔ اس بستی کے رہنے والے خوشحال اور آسودہ حال تھے۔ مہمان نوازی ان پر واجب تھی۔ آپ دونوں نے مہمان بننے کی درخواست کی۔ جسے بستی والوں نے ٹھکرا دیا۔ آپ وہاں سے چل دیے۔ ابھی بستی میں سے گزر رہے تھے کہ دیکھتے ہیں کہ ایک دیوار گرنے کے قریب ہے۔ حضرت خضر نے سہارا دے کر اس دیوار کو کھڑا کر دیا۔

موسیٰ علیہ السلام کی طبیعت پر یہ بات بھی گراں گزری۔ سوچنے لگے بڑا عجیب آدمی ہے بستی والوں نے مہمان بنانے سے انکار کر دیا۔ اس دیوار کی مزدوری کے عوض کھانا حاصل کیا جاسکتا تھا۔ یہ تو کیا نہیں، الثامفت کھاتے میں دیوار سیدھی کر دی۔ بستی والوں نے یہی احسان کیا تھا کہ ہمیں بستی سے نکل جانے کا حکم دیا۔ ایسے لوگوں کے ساتھ اس نیکی کا کوئی جواز نہیں بنتا۔ یہ سوچ کر موسیٰ علیہ السلام نے ٹوکا، حضرت یہ تردد کرنے کی ضرورت کیا تھی۔

یہ الفاظ سن کر حضرت خضر علیہ السلام گرم ہو گئے۔ کہنے لگے: ”بس بھی میرا تمہارا نبھا ممکن نہیں۔“

”هَذَا فِرَاقٌ بَيْنِي وَ بَيْنِكَ“³⁰

مفہوم: ”اب میری تمہاری جدائی کا وقت آ گیا ہے۔“

پھر حضرت خضر نے ان واقعات کی طرف اشارہ کرتے ہوئے بتایا کہ یہ سب کچھ اللہ کی مرضی کے تابع تھا۔ میں نے کوئی کام اپنی طرف سے نہیں کیا، بلکہ خدا کی طرف سے عطا کردہ احکامات یا اس تکوینی علم کے مطابق کیا جو اپنی خاص عنایت سے اللہ تعالیٰ نے مجھے دیا ہے۔ بعد ازاں آپ نے موسیٰ علیہ السلام کو ان واقعات کے حقائق بتائے اور رخصت ہو گئے۔ ان حقائق کو اللہ تعالیٰ نے سورہ الکہف میں جس طرح بیان کیا، اس کا مفہوم کچھ یوں ہی تھا جو اوپر بیان کیا گیا۔

قارئین!! یہ میری کمزوری۔ کم علمی یا قرآن کے متعلق احتیاط سمجھ لیجئے جو ترجمے کو تقہیبی انداز میں لکھ رہا ہوں۔ اس انداز تحریر کا کسی اور کو فائدہ ہونہ ہو، مجھے کم از کم یہ فائدہ حاصل ہے کہ میرا ضمیر مطمئن ہے کہ ترجمے میں کمی بیشی کی صورت میں جو مواخذہ ہوتا ہے، شاید مفہوم میں وہ مواخذہ نہ

ہو۔ شاید کم علمی یا کم فہمی کی بنا پر اللہ کسی کمی و بیشی سے درگزر فرمادے۔ اس لیے لفظ ترجمہ کی بجائے مفہوم لکھ دیتا۔ ہوں اللہ ہماری کوتاہیوں سے درگزر فرمائے ”آمین“

ان واقعات کی حقیقت قرآن نے کچھ یوں بیان فرمائی:

”بس اب میرے اور تمہارے درمیان علیحدگی کا وقت آ گیا ہے، مگر جن باتوں پر آپ سے صبر نہیں ہو سکا، ان کی حقیقت کچھ یوں تھی۔ جس کشتی میں ہم نے سوراخ کیا، وہ کشتی چند مسکینوں کی ملکیت تھی اور وہ کشتی جس بندرگاہ پر اتر رہی تھی، وہاں کا ظالم بادشاہ ہر اچھی اور نئی کشتی اپنے قبضہ میں لے لیتا تھا۔ ان مساکین کی مدد کے لیے ہم نے اس کشتی میں سوراخ کر دیا تا کہ بادشاہ اسے پرانی سمجھ کر چھوڑ دے۔ چنانچہ ایسا ہی ہوا۔“

رہا بچہ قتل کرنے کا معاملہ تو اس میں حقیقت یہ تھی کہ اس بچے کے والدین انتہائی نیک اور پاک باز تھے۔ یہ بچہ بڑا ہو کر سرکشی اور کفر کرنے والا تھا۔ مجھے اس کے والدین پر ترس آیا اور میرے دل نے گواہی دی کہ اس لڑکے کے عوض اللہ تعالیٰ انھیں نیک اور صالح اولاد عطا فرمائے، اس لیے اس بچے کو قتل کر دیا۔“

مفسرین کے بقول یہ امر ربتی تھا۔ خضر علیہ السلام نے اپنی طرف سے نہیں کیا۔ بعد ازاں واقعی اللہ تعالیٰ نے اس مقتول بچے کے والدین کو نیک اور صالح اولاد سے تسکین عطا کی۔

اور ہاں جو دیوار میں نے سیدھی کی، وہ دو یتیم لڑکوں کی ملکیت تھی۔ اس دیوار کے نیچے ان کا خزانہ دفن تھا۔ ان لڑکوں کا والد ایک نیک انسان تھا اور بستی کے لوگ ظالم تھے۔ بس تمہارے پروردگار کی مرضی یہ تھی کہ جب یہ نوعمر جوان ہوں تو ان کا خزانہ انھیں مل جائے۔

مفسرین کہتے ہیں اگر دیوار گر جاتی تو شاید لوگ خزانہ لوٹ کر لے جاتے، اس لیے خضر علیہ السلام نے اپنے رب کے حکم سے وہ دیوار سیدھی کر دی۔

آخر میں خضر علیہ السلام نے کہا: ”یاد رکھو میں نے جو کچھ کیا اللہ کے حکم سے کیا۔ اپنے اختیار سے نہیں کیا اور یہ ان باتوں کی حقیقت ہے جس پر تم صبر نہ کر سکتے۔“

اس کے بعد خضر علیہ السلام حضرت موسیٰ سے علیحدہ ہو گئے۔

—((اللہ اکبر))—

مشرکین کے وجود پر یہ بہت بڑا تازیانہ تھا۔ یہ ان کے سوالیہ عمل کا رد عمل تھا۔ اپنے زعم میں انھوں نے بہت بڑا علمی اور منطقی حملہ کیا تھا، مگر مدلل جوابی حملہ (Counter Attack) نے نہ

صرف مکہ بلکہ نواح مکہ میں حضور کی سچی اور حقیقی شہرت کو بام عروج تک پہنچا دیا۔ پہلے بھی عرض کر چکا ہوں کہ بھرپور مخالفت نے تحریک اسلامی کو دوسرے علاقوں میں پہنچنے کا موقع فراہم کیا۔ مخالفت جتنی شدید ہوتی گئی، بانی انقلاب اور اس کی تحریک کے اثرات اسی تیزی سے پھلتے چلے گئے۔

اسلام نے تشہیر و اشاعت کی وہ منازل، جو بہت زیادہ مادی اور مالی وسائل خرچ کرنے کے بعد طے کرنا تھیں، وہ مخالفتوں کی اندھی مخالفت کے باعث بغیر کسی کوشش کے طے ہو گئیں۔

اہل مدینہ بھی پہلے پہل مشرکین کی زبانی اسلام سے متعارف ہوئے۔ ان میں سے کچھ تو خود کسی غرض سے مدینہ آئے تو انہیں محمد صلی اللہ علیہ وسلم کی مصاحبت سے روکا گیا۔ یہ غالباً اوس و خزرج کے لوگ تھے جو تقریباً آدھی صدی کی جنگ و جدل میں اپنا سب کچھ لٹا چکے تھے۔ اس طویل جنگ و جدل نے ان میں امن اور حقیقت پسندی کو پیدا کر دیا تھا۔ یہ لوگ لڑائی جھگڑوں سے گھن اور اکتاہٹ محسوس کر رہے تھے۔ جب انہیں ایک نبی کے متعلق بتایا گیا، گو بتانے والے اسے جادو گر کاہن یا کاذب کی شکل میں پیش کر رہے تھے (نعوذ باللہ)، لیکن سننے والے افراد کے ذہن حقیقت کو سمجھنے اور پرکھنے کا ادراک حاصل کر چکے تھے۔ اس لیے وہ فطری تجسس کے ہاتھوں مجبور ہو کر حضور صلی اللہ علیہ وسلم کے قریب آتے گئے۔

ان کے علاوہ یہود مدینہ سے بار بار مدد و طلب کی گئی۔ جس کے جواب میں قرآنی زبان وا ہوئی تو اہل مدینہ کے تمام شکوک دور ہوتے گئے اور وہ اسلام کی حقانیت کے قائل ہوتے چلے گئے۔

یہ کہنا بجا ہے کہ اہل مدینہ صرف اور صرف مشرکین کی مخالفت کی وجہ سے اسلام کے قریب آئے اور ایسا قریب آئے کہ آئندہ چند سالوں میں اسلامی تحریک کا بنیادی ستون ثابت ہوئے۔ مستقبل قریب میں ان کا تجسس یقین میں بدل گیا۔ پھر تجسس یقین میں ایسا بدلہ کہ جذبوں کی بام عروج تک جا پہنچا، بلکہ یہ کہنا زیادہ مناسب ہوگا ان کا یقین جذبوں کی معراج پہ جا ٹھہرا۔ یقیناً اہل مدینہ کے جذبات کی ترجمانی کے لیے یہ مناسب وقت نہیں۔ ان کے جذبات کو مناسب وقت پر پیش کیا جائے گا۔

حواشی:

- 1- سیرت انبیاء اکرام، جلد اول، صفحہ 294-295۔ ابن کثیر تفسیر سورہ یوسف تفہیم القرآن، انوار القرآن، تفسیر مظہری۔
- 2- سیرت الانبیاء، جلد اول۔
- 3- یہ روایت تورات کی ہے۔
- 4- کچھ روایتوں میں شہر "حران" لکھا ہے اور کچھ میں شہر فدان درج ہے۔
- 5- ان دنوں دو سگی بہنیں بیک وقت نکاح رکھی جاسکتی تھیں۔ مگر شریعت محمدیہ میں جائز نہیں۔
- 6- سورہ بقرہ، آیات 132-133-136-140۔ سورہ انعام، آیت 84۔ سورہ مریم، آیت 5۔
- سورہ انبیاء، آیت 72۔ سورہ نساء، آیت 163۔ سورہ یوسف، آیات 6-38۔ سورہ ص، آیت 45
- 7- بعض مفسرین نے قافلہ سالار کا نام مالک بن زعر لکھا ہے۔
- 8- بدرہ اس وقت ایسی تھیلی کو کہتے تھے جس میں سات ہزار دینار یا ایک ہزار درہم ہوتے تھے۔
- 9- سورہ یوسف آیت 30 اور آیت 51
- 10- سورہ یوسف آیت نمبر 23 تا 35
- 11- مسند احمد۔ مستدرک حاکم، سیرت انبیاء اکرام، جلد اول۔
- 12- ابن کثیر۔
- 13- سورہ یوسف۔ آیات 36 تا 42
- 14- سورہ یوسف۔ آیات 50 تا 57
- 15- سورہ یوسف۔ آیات 58 تا 68۔ تفہیم القرآن۔ تفسیر ابن کثیر۔ تفسیر مظہری۔ ترجمان القرآن۔
- 16- یہ روایت تورات کی ہے۔
- 17- یہ تمام واقعات دیکھیے سورہ یوسف آیت 69 تا 87
- 18- تفسیر درمنثور سورۃ یوسف۔
- 19- تفسیر مظہری سورۃ یوسف، سیرت انبیاء اکرام قصص القرآن اور تفسیر قرطبی

- 20 تفہیم القرآن سورہ یوسف آیت 88
- 21 سیرت انبیاء اکرام جلد اول
- 22 سورۃ یوسف آیات 88 تا 98
- 23 تفسیر ابن کثیر بروایت حضرت حسنؓ
- 24 سیرت انبیاء اکرام جلد اول، تفسیر مظہری سورۃ یوسف آیات 99 تا 104
- 25 سورہ بقرہ، پہلا رکوع۔
- 26 تاریخ ابن ہشام۔
- 27 ابن کثیر البدائیہ والنہائیہ
- 28 بہشتی زیور از مولانا اشرف علی تھانویؒ۔
- 29 قصص القرآن۔
- 30 سورۃ الکہف رکوع 9-10

سرد جنگ کا محاذِ وہشت گردی

محاذِ وہشت گردی

درالارقم کی قرآنی اور تاریخی تشریحات سے ایوانِ ندوہ میں ہلچل مچ گئی۔ ابو جہل، عتبہ، امیہ بن خلف، ولید بن مغیرہ، نضر بن حارث اور دارالندوہ کی تمام گورننگ باڈی پریشان پھرنے لگی۔ جب ان میں سے کسی سے قرآن کے بیان کردہ تاریخی اعلامیے کے متعلق پوچھا جاتا تو بغلیں جھانکنے لگتے۔ بائی انقلاب اور قرآن کا ان کے پاس کوئی جواب نہ تھا۔ صابی کہنے کے علاوہ ان کے پاس کوئی لفظ نہ تھا۔ اپنے باپ دادا کے دین پر قائم رہنے کے سوا ان کے پاس کوئی دلیل موجود نہ تھی۔ ان کے ہر لفظ کو کاؤنٹر فار (Counter for) کیا جا رہا تھا۔

عرب کے عام روایتی انداز کے مطابق وہ رسول اللہ ﷺ کے ماننے والوں کو زیادہ سے زیادہ یہ کہہ سکتے تھے، یہ باپ دادا کے دین سے پھرے ہوئے لوگ ہیں۔ یہ تو گستاخانِ اسلاف ہیں۔ ان کی کیا سنتا اور ان سے کیا تعلق رکھنا۔

یہ سب کچھ کہنے کے لیے انھوں نے ایک لفظ صابی گھڑا جو ان کی ساری مخالفت کا عکاس تھا۔ یاد رہے صابی اس کو کہتے ہیں جو باپ دادا کے دین سے باغی ہو گیا ہو۔

یہ لفظ ان کے سارے الزامات، الحاد اور بے دینی کو آسانی سے ادا کر دیتا تھا۔ اس کا سیدھا سیدھا مطلب یہی تھا کہ مسلمانوں کی ایک نہ سنو۔ یہ گمراہ لوگ ہیں۔ ان کا فرقہ باپ دادا کے صدیوں پرانے دین سے باغی ہے۔ یہ جماعت یا فرقہ تمام عربوں کو باپ دادا کے دین سے گمراہ کرنا چاہتا ہے۔ یہ کہہ دینا کونسا مشکل کام تھا۔ یہ کہنے میں ہینک لگتی تھی نہ پھٹکڑی۔ اس لیے یہ غلط خبر (Disinformation) بڑی سرعت سے پھیلائی جا رہی تھی۔

تمام اہل مکہ کا حسب نسب تو ابراہیم علیہ السلام سے ملتا تھا۔ ان کے مورث اعلیٰ تو خلیل و ذبیح علیہما السلام ہی تھے۔ وہ بھی بت شکن تھے اور محمد صلی اللہ علیہ وسلم بن عبد اللہ بھی بت شکن۔ ان کا مذہب بھی توحیدی تھا اور محمد صلی اللہ علیہ وسلم بن عبد اللہ کا بھی توحیدی دین تھا۔ ان کا دین اور تعلیمات بھی وہی تھیں جو حضور ﷺ پیش کر رہے تھے۔ اس حوالے سے مشرکین کا پروپیگنڈا جھوٹ اور باطل تھا۔ باپ دادا کے دین سے تو وہ خود ہی پھرے ہوئے تھے۔ یہ تو الٹا چور کو تو وال کو ڈانٹنے والی بات تھی۔

دارالندوہ کی تمام مشینری بڑی مشکل میں پھنس چکی تھی۔ ابراہیم اور اسماعیل کے اس تاریخی کردار کو وہ جھٹلا بھی نہ سکتے تھے۔ تمام مناسک حج قرآنی بیان کی بہترین دلیل تھے۔ اگر یہ نہ بھی ہو تو پھر بھی بت پرستی کا تاریخی کردار ابراہیم و اسماعیل سے کیسے منسلک کرتے۔ قرآن کی تاریخی تشریحات نے مشرکین کو ہر جگہ لا جواب کر دیا تھا۔

ان سے کچھ نہ بن پڑا تو کہنے لگے چھوڑو یا یہ تو اَمَّا طَبِيرُ الْاَوَّلِيْنَ یعنی پرانے گھسے پٹے قصبے ہیں۔ یہ اس جدید سائنسی اور ترقی یافتہ دور میں چلنے والی باتیں تھوڑی ہیں۔ ہمیں تو جدید دور کے سائنسی اور آزادی پسند تقاضوں سے ہم آہنگ دین کی ضرورت تھی۔ اس کے برعکس ہمیں ہزاروں سال پرانے بے گھر اور غاروں میں رہنے والے غیر مہذب (Uncivilized) انسانی نظام سے وابستہ کیا جا رہا ہے۔ یہ کوئی چلنے والی باتیں ہیں۔ نہ نہ ہرگز نہیں۔ اب انسان پڑھ لکھ چکا ہے۔ مہذب اور شائستہ بن چکا ہے۔ اتنے دقیانوسی دین کو کون قبول کرے گا۔ (نعوذ باللہ) دل کے سمجھانے کو خیال اچھا تھا۔

اس غیر مصدقہ افواہ (Disinformation) کے جواب میں قرآن نے آدم علیہ السلام اور حوا علیہما السلام، ہابیل اور قابیل، طوفان نوح، اقوام عاد و ثمود، ابراہیم اور نمرود، موسیٰ اور فرعون، اور اقوام بنو اسرائیل کے ادوار کی حق و باطل کی طویل کشمکش کو پیش کر دیا۔

ان تمام قصوں میں بھرپور کشش اور تجسس تھا جو مکہ کے صاحب ادراک نوجوانوں کو اپنی طرف کھینچے چلا جا رہا تھا۔

قرآن کے اس طویل نثریاتی اعلا میے سے بوکھلا کر نصر بن حارث سمیران سے خوبصورت طوائفیں خرید لایا اور مکہ میں موسیقی کی محفلیں جمانی شروع کر دیں۔ نوجوانوں میں جوانی کے بھرپور جذبات ابھارنے کے لیے ان نیم برہنہ اور ایمان شکن اداؤں کی حامل لونڈیوں کو مسلمانوں کے

پیچھے لگا دیا۔ پھر خود بھی موسیقی کی دھن پر سر بکھیرتے ہوئے سات سروں کا دریا بہاتے ہوئے، رستم اور اسفندیار کے قصے کہانیاں سنانے بیٹھ گیا۔ لوگوں کو پکڑ پکڑ کر ان تو بہ شکن رنڈیوں سے ملوانا اور کہتا آؤ میں تمہیں قرآن سے زیادہ فصیح اور شیریں کلام سنواتا ہوں (نعوذ باللہ)۔

نضر بن حارث یہ کھسی پٹی کہانیاں سورۃ یوسف اور سورۃ کہف کے اس آفاقی پیغام کو جھٹلانے کے لیے پیش کر رہا تھا۔ وہ ان سربستہ رازوں کا مقابلہ کرنا چاہتا تھا۔ جن کا قرآنی بیان سن کر تورات اور انجیل بھی جھینپ سی گئی ہوں گی۔ قرآن کی اس پراسراریت نے پوری فضائے عرب کو حیران کر دیا تھا۔

ان کی اثر آفرینی کا تو اب بھی یہ عالم ہے کہ جو ایک بار سنتا ہے، بار بار سننے کو بیقرار رہے۔ مکہ کے نوجوانوں کے لیے یہ قرآنی قصے نضر بن حارث کی رومانوی داستانوں سے کہیں زیادہ دلچسپ تھے۔ اوپر سے قرآن کا یہ شریاتی مواد سلسلہ وار چھوٹی چھوٹی اقساط میں پیش کیا جا رہا تھا۔ اس کے اس انداز سے لوگوں میں تجسس اور طلب کا جذبہ بام عروج تک پہنچ چکا تھا۔

— ((الطباہکین)) —

(Disinformation) جھوٹی خبروں کے پھیلاؤ کو روکنے کا یہ بہترین طریقہ ہے کہ لوگوں میں طلب اور تجسس کا جذبہ ابھارا جائے۔ جزوا اور قسط وار ایسا مواد نشر کیا جائے جسے ایک بار سننے کے بعد خواہ مخواہ دل چاہے کہ اس سے آگے دیکھئے کیا ہوتا ہے؟ اور پھر بات کو ایسی جگہ تک مکمل چھوڑ دیا جائے کہ اگلی قسط یا منظر دیکھنے پر انسان اپنے دل کے ہاتھوں مجبور ہو جائے۔

سرد جنگ میں آج بھی اس تشویش اور تجسس کو برقرار رکھنے کے لیے گہری سوچ بچار سے کام لیا جاتا ہے کہ کون سی بات کس جگہ ہونی چاہیے۔ کون سا منظر کس جگہ پر لانا چاہیے، بلکہ آج کل تو شریاتی اعلا میے پر بھرپور غور و خوض کیا جاتا ہے۔ مواد کی باقاعدہ پیمائش کی جاتی ہے۔ سامعین و حاضرین و ناظرین کی نفسیات پر غور کیا جاتا ہے۔ ماحول پر نظر دوڑائی جاتی ہے۔ لوگوں کی نجی اور مجموعی دلچسپیوں کا احاطہ کیا جاتا ہے اور یہ سب کچھ کرنے کے بعد دیکھا جاتا ہے کہ اس نثریے کا ماحول پر تاثر کس حد تک اور کتنا گہرا ہوگا۔ کتنے فیصد لوگ دلچسپی لیں گے۔ کیا نثریہ مطلوبہ ہدف چھونے کے قابل ہوا ہے یا نہیں۔ یہ غلط واقعاتی رفتار یعنی غلط اطلاع کا (Disinformation) رخ کس حد تک موڑ سکتا ہے۔

قرآن بھی شاید انسان کے فطری نفسیاتی عمل کے پیش نظر تھوڑا تھوڑا کر کے قسط وار 23 سال

کے عرصہ میں نازل ہوا۔ اس کی دلچسپی اور تجسس کا اس بات سے اندازہ لگایا جاسکتا ہے کہ ابو جہل، عقبہ اور ربیعہ وغیرہ خود ایک دوسرے سے چھپ چھپا کر قرآن سنا کرتے تھے۔

اس کی ایک وجہ تو یہ تھی کہ قرآن عرب کی عام روزمرہ کے عین مطابق تھا۔ نصر بن حارث کے قصے عجیبی کردار تھے۔ عرب کی ان سے تہذیبی و ثقافتی مطابقت نہ تھی جبکہ قرآنی قصے زیادہ تر ان کے اپنے علاقوں کے معروف کردار تھے۔ ان کے ماحول اور ثقافت سے مماثل تھے۔ تاریخی اعتبار سے زیادہ تر ان کے اپنے آباؤ اجداد کے متعلق تھے۔ روایتی طور پر عرب اپنے بزرگوں کی پوجا کرتے تھے۔ اس لیے قرآن کا بیان عجیبی داستانوں سے زیادہ موثر تھا۔

سب سے بڑی وجہ قصہ بیان کرنے والے کا کردار اور شخصیت تھی۔ حضور ﷺ کے کردار اور شخصیت کے مقابلہ میں مکہ کے تمام چودھری ریت کے اس ٹیلے کی مانند تھے جو ہوا کے معمولی جھونکے سے اپنی جگہ بدل کر دوسری جگہ چلا جاتا ہے۔ یعنی ایک مفاد پرست اور مصلحت کوش (Diplomate) آدمی کا کیا اعتبار کہ جو بات آج کر رہا ہے، وہ کل بھی کرے گا یا نہیں۔ اپنی زبان پر قائم رہے گا یا نہیں۔

پھر دارالارقم اور دارلندوہ کے مابین تحریکی نصب العین کی سچائی اور خلوص کا بھی مسئلہ تھا۔ ایک طرف زندگی کے اعلیٰ و ارفع مقاصد تھے، دوسری طرف صرف جھوٹی اور خود ساختہ عزت و بزرگی تھی۔ ان دونوں ایوانوں کو حزب اللہ اور حزب المشکرین یا حزب الشیطان کہا جائے تو بات جلدی سمجھ آ جائے گی۔

حزب اللہ یعنی اللہ کے ماننے والے صرف اور صرف اسی کے آگے جھکنے والے انسانوں کی با مقصد جماعت تھی۔ ان کا وجود زیادہ مستحکم تھا۔ ان کا معبود حقیقی اور سچا تھا۔ لاشعوری طور پر ان میں تحریکی سچائی اور اثر آفرینی تھی۔ ان کی سچائی اور خلوص بہ تجسس اور کشش آمیز تھی۔

ان کے مقابل حزب الشیطان تھی یعنی جھوٹے، لعین اور دھتکارے ہوئے لوگوں کی ترغیبات میں پھنسے ہوئے، خدا کی ذات کا انکار کرنے والے، اپنے ہاتھوں سے تراشے ہوئے پتھروں کی پوجا کرنے والے۔ یہ کسی مرکزیت پر قائم نہیں تھے، سینکڑوں ان گنت بتوں کی پوجا کرنے والے انسانوں کا گروہ یا جتھا تھا۔

جن کے مراکز یعنی دیوتا علیحدہ علیحدہ ہوں، وہ فطری طور پر اکٹھے نہیں رہ سکتے۔ اگر وقتی طور پر اکٹھے ہو بھی جائیں تو عقیدوں کی دوری ان کے اجتماعی کاموں یا باتوں میں فطری منافقت اور

جھوٹ پیدا کر دیتی ہے۔ اس فطری حسد اور بغض کی وجہ سے ان کی باتوں میں اثر اور سچائی نظر نہیں آتی۔ جب قول میں اثر اور سچائی کا فقدان ہو تو مخالفانہ کوششوں کا پھیلاؤ سکڑتا چلا جاتا ہے بس یہی کچھ اکابرین قریش کے پاس تھا جس کے کڑوے اثرات ہلا آخرا نہیں کو سمیٹنا تھے۔

— ((اللہ اکبر)) —

عقیدے کی سچائی اور مرکزیت حزب اللہ کے یقین و ایمان میں پختگی اور تنظیم کو وسعت دے رہی تھی۔ غیر محسوس انداز سے اس کے اثرات اہل مکہ کے دلوں میں سرایت کر رہے تھے۔

اس اثر و نفوذ پر تمام مخالفین پھڑک اٹھے۔ ان کے پاس اس کے سوا کوئی چارہ نہ تھا کہ تحریک اسلامی کو بزور قوت یا دہشت اور غنڈہ گردی سے روک دیا جائے۔ اسلام قبول کرنے والوں کے منہ تشدد اور مار پیٹ سے دوسری طرف پھیر دیے جائیں۔

پھر مخالفین نے یہی کچھ کیا کہ نبی برحق ﷺ کی 13 سالہ مکی زندگی انتہائی طوفان بدتمیزی اور مار دھاڑ سے بھری پڑی ہے۔

مسلمانوں کو قرآن کی تلاوت کا جذبہ بے قرار و بے خود کیے دیتا تو سرداران مکہ قرآن کی آواز سنتے ہی ان پر ٹوٹ پڑتے۔

حضرت ابو بکر صدیقؓ نماز صبح میں قرأت با آواز بلند پڑھتے تھے۔ ایک دن وہ کسی عام گزرگاہ کے قریب نماز پڑھ رہے تھے، سننے والے اینٹ پتھر لیکر ان پر ٹوٹ پڑے۔ بڑی مشکل سے انہوں نے حضرت ابو بکرؓ کو چھوڑا۔ آپ کئی روز تک اس مار پیٹ کی تکلیف میں گھر میں پڑے رہے۔

شاید سورۃ جن میں اللہ تعالیٰ نے آپؐ کی طرف اشارہ کیا ہے ”اور جب اللہ کا بندہ اپنے رب کو پکارنے کے لیے کھڑا ہوا تو لوگ اس پر ٹوٹ پڑے۔“

حضرت ابو بکر صدیقؓ کو اذیتیں دی گئیں تو آپؓ باہر مجبوری مکہ سے نکل پڑے۔ راستے میں احابش قبیلے کا سردار ملا۔ اس نے پوچھا صدیقؓ کدھر جا رہے ہو۔ آپؓ نے جواب دیا۔ میری قوم نے مجھے سخت اذیتیں دے کر نکال دیا ہے۔ احابش کے سردار نے رنجیدہ ہو کر کہا۔ اے صدیقؓ تم تو معاشرے کی زینت ہو۔ تم تو معصیت زدوں کے کام آنے والے، غریبوں کے حامی اور نیک خو انسان ہو۔ چلو میں تمہیں پناہ دیتا ہوں پھر اس نے حرم میں کھڑے ہو کر اعلان کیا۔ اے قریش میں ابن ابی قحافہ کو پناہ دیتا ہوں۔ اب کوئی ان سے بھلائی کے سوا تعرض نہ کرے۔

حضرت عبداللہ بن مسعودؓ ایک دن کعبہ کے صحن میں سورۃ رحمن با آواز بلند پڑھنے لگے تو

مشرکین ان پر ٹوٹ پڑے۔ اتنا مارا اتنا مارا کہ چہرہ خون سے تر ہوا گیا، مگر وہ برابر تلاوت کرتے رہے۔ یہاں تک کہ پوری سورۃ رحمن پڑھ کے دم لیا۔

یاد رہے کہ وہ پہلے صحابی رسول ہیں جنہوں نے حضور ﷺ کے بعد سب سے پہلے حرم شریف میں قرآن ہاواز بلند تلاوت کی۔

جب آپ دار ارقم بن ابی ارقم میں واپس آئے تو صحابہ نے خون آلود حالت میں دیکھ کر کہا ہمیں اسی چیز کا ڈر تھا، مگر ان کے تحریکی اور تنظیمی لگاؤ کا اندازہ کیجئے۔ وہ کہنے لگے۔ بخدا آج دشمنان دین میری نظروں میں جتنے ذلیل ہوئے، اتنے پہلے کبھی نہ تھے۔ اگر آپ لوگ اجازت دیں تو میں اسی طرح ان کے سامنے کل بھی قرآن تلاوت کروں۔

دوستوں نے ہاتھ باندھ کر کہا نہ بس بس میاں اتنا ہی کافی ہے تم نے انہیں وہ باتیں سنوا دیں جنہیں وہ سننا نہیں چاہتے تھے۔

— ((اللہ اکبر)) —

تشدد، غنڈہ گردی، لوٹ مار اور دہشت گردی کے مقام پر کھڑی رہنے والی تحریکیں بہت جلد اپنا ہدف چھو لیتی ہیں کیونکہ جسمانی اور روحانی اذیت ہی انسانی اعصاب معطل کرنے کا سب سے بڑا حربہ ہے۔ جو کارکنان اس اذیت ناک مرحلے میں ثابت قدم رہیں۔ ان کی تحریکوں کو انقلاب برپا کرنے سے کوئی طاقت نہیں روک سکتی۔

اس مرحلے پر عموماً تحریکیں غلط منصوبہ بندی یا غیر نظریاتی اور کم تربیت یافتہ کارکنان کی وجہ سے ناکام ہو جاتی ہیں۔ غیر نظریاتی کارکنان جب تشدد اور غنڈہ گردی سے مرعوب ہو کر منہ موڑ لیتے ہیں تو تحریک میں ایک عام سی بددلی پھیل جاتی ہے۔ باقی ماندہ کارکنان کو یا تو زیر زمین ہونا پڑتا ہے یا تحریک سے دور رہنا پڑتا ہے۔ ایسی پر تشدد و فضا میں ذاتی تحفظ انسان کی فطری کمزوری کے طور پر سامنے آتا ہے۔

سرد جنگ کا یہ مرحلہ بالکل ایسے ہی ہے، جیسے باقاعدہ جنگ میں اگلے مورچوں (First Line) پر لڑنے والی فوج کے اگلے مورچوں میں سے کسی نفسیاتی یا ذہنی بیجان کے زیر اثر چند سپاہی بھاگ کھڑے ہوں تو پورے دفاعی محاذ (Defensive Sector) میں بددلی کی لہر دوڑ جاتی ہے۔ باقی ماندہ سپاہی بھی بددل (Demoral) ہو کر یا تو بھاگ کھڑے ہوتے ہیں یا پھر انہیں (Tactical) تدبیراتی پسپائی اختیار کرنا پڑتی ہے تاکہ بددلی جیسے نفسیاتی خوف پر قابو پا کر سپاہ کو دوبارہ منظم

(Reorganize) کیا جاسکے۔ اکثر دیکھنے میں یہی آیا ہے کہ ایک دفعہ اکٹرا ہوا قدم کبھی سنبھلنے نہیں پایا ماسوا اس کے کہ کوئی بہترین ملٹری لیڈر اپنی لیاقت اور قائدانہ صلاحیت کے بل بوتے حالات پر قابو پالے۔

اسی طرح سرد جنگ میں انقلابی تحریکوں کے لیے یہ مرحلہ بہت نازک ہوتا ہے۔ یہاں معمولی کمزوری بھی ناقابل تلافی نقصان میں بدل جاتی ہے ماسوا اس کے کہ انقلابی قائد اعلیٰ صلاحیتوں سے کام لے کر اس نازک موڑ پر تحریک کو بخشن و خوبی سے نکال لے۔

آئیے ذرا اس مرحلے پر بانی تحریک اسلامی کا بھی تھوڑا سا جائزہ ہو جائے۔

ابولہب حضور ﷺ کے سگے چچا، پڑوسی اور قریبی تھا، مگر اسلام کے سب سے پہلے اور بڑے دشمن بھی وہی تھا۔ آپ کے خلاف ہر سازش کی ابتداء بھی اسی کے گھر سے ہوئی۔ اس کی بیگم اُمّ جمیلہ جو گوئی میں استاد مانی جاتی تھی۔ اس کے شدید مخالفانہ رویے کے جواب میں قرآن نے سورہ لہب کی شکل میں چوٹ ماری تو تمام گھرانہ آگ بگولا ہو گیا۔ ان کے دندانِ ستم اور تیز ہو گئے۔

پیغمبر اسلام ﷺ کو ان کے گھر جانے کے لیے ان کے دروازے کے سامنے سے گزرنا پڑتا۔ وہ محترمہ پوری طرح جان چکی تھی کہ جو گوئی اور کانٹے بچھانے والا عمل کوئی زیادہ کارگر نہیں رہا۔ اب اس بی جمالو نے مردہ جانوروں کی اوجڑی اور انتڑیاں اور گلی سڑی مردہ کھالیں حضور کے گھر پھینکنا شروع کر دیں۔

پیغمبر اسلام صلی اللہ علیہ وسلم نے اس وار کو بھی صبر و شکر سے سہہ لیا تو وہ واہ واہ جھالوشہر کے اوباش لڑکوں کو پیسے دیکر بلا لیتی اور اینٹیں روڑے مارنے پر لگا دیتی۔ مکہ کے اوباش لڑکے رحمت عالم صلی اللہ علیہ وسلم پر اینٹوں روڑوں کی بارش کر دیتے۔ اس سنگ باری سے بعض اوقات آپ کے گھر کی کھڑکیاں اور دروازے ٹوٹ جاتے۔ یاد رہے ان دنوں کھڑکیاں لکڑی کی بنتی تھیں۔

آپ سرکار صلی اللہ علیہ وسلم کو گلی میں گزرتے دیکھ لیتی تو انھیں لڑکوں سے پتھر مروا کر لہو لہان کر دیتی۔ آپ اپنی آستین سے چہرے کا خون صاف کرتے ہوئے گھر میں داخل ہوتے تو وقا شعار بیوی کا کلیجہ منہ کو آنے لگتا۔ حضرت خدیجہ کے دل پر تیر چلنے لگتے۔ وہ درد بھرے لہجے میں فرماتیں۔ یا محمد صلی اللہ علیہ وسلم آپ بہت تکالیف اٹھا رہے ہیں۔

حضور جواب میں فرماتے ”خدیجہ جب انسان یہ جان لے کر وہ تکالیف کس مقصد اور کس ذات کے لیے اٹھا رہا ہے تو پھر کسی دکھ درد کا احساس ہی نہیں رہتا۔“

نظر یہ سے لگن اور مقاصد کا حصول واقعی انسان کو ناقابل تسخیر بنا دیتا ہے، مگر انسان پھر بھی انسان ہی رہتا ہے۔ اس کے اعصاب کبھی نہ کبھی تھکاوٹ محسوس کر ہی لیتے ہیں۔ بلا ناغہ روزانہ کی اذیت رسانی کچھ نہ کچھ تو انسان کو تھکا ہی دیتی ہے۔ اسی طرح ایک دن حضور ﷺ نے خدا کے آگے ہاتھ پھیلا دیے۔

”اے میرے رب کریم تو بہتر جانتا ہے کہ ان میں سے کوئی بھی تیرا دین قبول کرنے کے لیے تیار نہیں۔“

یہ عجز اور انکسار بھی ذات خداوندی کو گوارا نہ ہوئی۔ فوراً حکم آیا: ”جو حکم دیا گیا ہے، اسے کھول کر سنا دو اور مشرکوں کی ایذا رسانی پر توجہ نہ دو۔“

—((الْحَمْدُ لِلَّهِ))—

حضور صلی اللہ علیہ وسلم کے قتل کی سازش (نعوذ باللہ)

نبوت کے چوتھے سال تک مشرکین عام اذیتیں دینے پر اکتفا کرتے رہے۔ اب جبکہ انھیں یقین ہو گیا کہ اسلام کا چراغ بجھنے کی بجائے اس کی ضیا پاشیوں میں اضافہ ہو رہا ہے تو انھوں نے بانی تحریک کو ختم دینے کا فیصلہ کیا۔ (نعوذ باللہ)

پیغمبر اسلام صلی اللہ علیہ وسلم کی عادت شریفہ تھی کہ صبح تڑکے اٹھ کر حرم میں چلے جاتے اور دیر تک اپنے رب کے حضور رکوع و سجود کرتے رہتے۔

دارالندوہ کی اسمبلی نے سوچا کہ سب سے پہلے محمد صلی اللہ علیہ وسلم کا یہ معمول ختم کیا جائے۔ انھوں نے آپ سرکار کو بلا کر حکم دیا کہ وہ حرم میں داخل نہ ہوں۔ آپ نے جواب دیا: ”حرم خدا کا گھر ہے اور خدا کے گھر آنے سے مجھے کون روک سکتا ہے۔“

ابو جہل، ولید بن مغیرہ اور عتبہ وغیرہ نے کہا ہم روک کر دکھائیں گے۔

ان دنوں صحرائے عرب میں سزائے موت دینے کے لیے ایک طریقہ یہ بھی رائج تھا کہ جسے سزائے موت دینا ہوتی، اس کے منہ پر گندگی اور خون سے بھری اونٹ کی او جری چڑھا دی جاتی اور گلے میں گھسی کی طرح اس کا منہ کسی رسی سے باندھ دیا جاتا۔ اس طرح مقتول کا پورا نظام تنفس مکمل طور پر آکسیجن کے حصول و اخراج کے لیے معطل ہو جاتا۔ اوپر سے گندگی اور کثافت چند لمحوں میں اس کے اعصاب کو معطل کر دیتی۔ یوں وہ چند لمحوں میں تڑپ تڑپ کر زندگی کو خیر باد کہہ دیتا۔

ایک دن رسالت مآب ﷺ اپنے رب کے حضور سجدہ ریز تھے۔ ابو جہل اور اس کے ساتھی بے باؤں حرم میں داخل ہوئے۔ ان کے پاس گندگی سے بھری اونٹ کی او جری تھی۔ اللہ کے نبی ﷺ دنیا و مافیہا سے بے خبر اپنے رب کے حضور سجدہ ریز تھے۔ ابو جہل نے مہرتی سے او جری رسالت مآب ﷺ کے سر پر چڑھا دی۔ اس کے دوسرے ساتھیوں نے اوپر سے دبوچ لیا۔ آپ سرکار صلی اللہ علیہ وسلم اس میں بری طرح پھنس گئے۔ انھوں نے ہوا بھرے غبارے کی طرح

اوجری منہ پر کس دی۔

پینمبر انقلاب نے اپنے طور پر اس عذاب سے نجات حاصل کرنے کی پوری کوشش کی، مگر ممکن نہ ہو سکا۔ حرم میں موجود لوگوں میں سے چند ایک آپ کی مدد کرنا چاہتے تھے، مگر سرداران مکہ کے ڈر سے دبکے کھڑے رہے۔ حرم میں موجود عورتوں میں سے ایک عورت اس منظر کی تاب نہ لا سکی۔ وہ منہ لپیٹ کر نبی کے گھر کی طرف دوڑ کھڑی ہوئی اور ہانپتی کانپتی آواز میں حضور کی بیٹی رقیہ سے کہا جتنی جلدی ہو سکے، اپنے باپ کی مدد کو پہنچو۔ اگر دیر ہوگئی تو محمد ﷺ کو زندہ نہ دیکھ سکو گی (نعوذ باللہ)

حضرت رقیہ روتی پینٹی شور مچاتی کعبہ کی طرف دوڑ پڑیں۔ مشرکین نے جب سیدہ رقیہ کو آتے دیکھا تو فوراً کھسک لیے اور منہ چھپا کر بھاگ نکلے۔ محترمہ رقیہ نے زسی کھولی اور اوجری سے آپ کو نجات دلائی۔ بیٹی نے اپنے سر کی چادر سے باپ کے چہرے سے کٹافٹوں کو صاف کیا۔ گھر پہنچ کر بانی انقلاب نے بیٹی کی مدد سے خون صاف کیا۔ پھر غسل فرمایا اور کپڑے بدلے۔ حضرت رقیہ نے وہ کپڑے فوراً دھو کر دھوپ میں ڈال دیے۔

اپنے مشن سے لگن کا یہ عالم تھا کہ اگلے روز سرور عالم صلی اللہ علیہ وسلم پھر لوگوں کے سامنے بلا خوف و خطر درس قرآن دے رہے تھے۔ آج آپ کے سجدوں میں پہلے سے بھی زیادہ خشوع و خضوع تھا۔ مخالفوں کی مخالفت کے زہر میں بجھ کر آج آپ کی آواز اور لب و لہجہ پہلے سے بھی زیادہ اثر آفرین تھا۔

— ((الطہ اکبیر)) —

سرد جنگ میں پروپیگنڈا کی ایک اصطلاح شاکنگ Stalking بہت زیادہ استعمال ہوتی ہے۔ عرف عام میں اسے یوں سمجھنا چاہیے کہ ایک منصوبے کی ناکامی کی شکل میں دوسرا منصوبہ پہلے سے تیار ہوتا ہے۔ مشرکین مکہ کی مسلسل کارروائیاں اسی زمرے میں آتی ہیں۔

قریش مکہ چونکہ اس نتیجے پر پہنچ چکے تھے کہ بانی تحریک کو ختم کئے بغیر تحریک کو دبانانا ممکن ہے۔ اس لیے وہ قتل کا کوئی موقع ضائع نہیں کرنا چاہتے تھے۔

حرم شریف میں پہروں سجدے میں پڑے رہنا حضور ﷺ کا معمول تھا۔ اس بار انہوں نے عتبہ کو حضور کے قتل کی ذمہ داری سونپی۔ عتبہ حرم میں داخل ہوا تو رسول اللہ ﷺ حسب معمول سجدہ ریز تھے۔ عتبہ نے اپنے جوتے اتار دیے۔ وہ دبے پاؤں چلتا ہوا حضور ﷺ کے سر پر جا کھڑا ہوا۔ بڑی پھرتی سے اوپر چادر لپیٹ کر اتنا شدید حملہ کیا کہ آپ کی ناک اور منہ سے خون بہہ

کر سجدہ گاہ پر پھیل گیا۔ پہلا وار ہی بڑا زبردست تھا۔ اوپر سے دشمن دین نے بڑی تیزی سے پے در پے کئی وار کیے۔ مگر اس دفعہ نبی کی قوت مدافعت نے حملہ آور کی ایک نہ چلنے دی۔ آپ صلی اللہ علیہ وسلم کی مدافعت قوت سے خائف ہو کر وہ بھاگ کھڑا ہوا۔ آپ گھر واپس آئے اور خون آلود چہرہ صاف کر کے دوبارہ خدا کی حمد و ثناء میں لگ گئے۔

یہ واقعات تو حیران کن ہیں ہی، لیکن اصل حیرت یہ دیکھ کر ہوتی ہے کہ سرکارِ دو عالم صلی اللہ علیہ وسلم نے قتل کرنے والوں کے خلاف کبھی برا لفظ تک نہیں بولا، بلکہ الثانیان کے لیے اپنے رب سے ہدایت طلب کرتے رہے۔

آپ نے ہر دشمنی اور ہر اذیت ناک مخالفت کو صبر و شکر کے عمیق سمندر میں ڈبو دیا۔ ادھر مخالفین ہیں کہ کوئی موقع ہاتھ سے نکلے نہیں دیتے۔ ادھر آپ سرکار ہیں کہ پیانہ صبر ہاتھ سے چھوٹنے نہیں دیتے۔ اب تو نہ صرف بانی تحریک کو نشانہ بنایا جا رہا تھا، بلکہ ہر اس آدمی پر عقوبت خانے کھل جاتے جو اس عالمی انقلابی تحریک میں شامل ہو جاتا۔

—((السلامة اکھیر))—

موجودہ دور سرد جنگ کا دور ہے کم و بیش دنیا کے تمام چھوٹے بڑے ممالک چاہنے یا نہ چاہنے کے باوجود کسی نہ کسی سطح پر، کسی نہ کسی محاذ پر سرد جنگ میں ملوث ہیں۔ خصوصاً تیسری دنیا کے غریب اور مسلم ممالک تو خواہ مخواہ عالمی سرد جنگ کا نشانہ بنے ہوئے ہیں (G-8) گروپ آٹھ کی سپر طاقتیں اس عالمی سرد جنگ کو متحرک کرنے میں اہم کردار ادا کر رہی ہیں اور قانون بین الاقوام ان کی پشت پر ہے۔ تیسری دنیا کے اکثر مسلمان ممالک میں ایک غدیر کی سی حالت طاری ہے۔ دہشت گردی ان ممالک میں معمول بن چکی ہے۔ عوام کہیں راہ چلتے گولیوں کا نشانہ بن رہے ہیں، کہیں لوگ بم دھماکوں کی نذر ہو رہے ہیں اور کہیں اسی دہشت گردی سے قوم کی معاشی اور سیاسی حالت کو کمزور کیا جا رہا ہے۔ بہر حال دہشت گردی کے مقاصد کا تاریخ کے ساتھ تجزیہ کرنے سے پتا چلتا ہے کہ اس کے مقاصد تاریخ میں بھی یہی تھے جو آج ہیں۔

آج کسی ملک کی سیاسی ساخت کو کمزور کرنے اور اندرونی عدم استحکام پیدا کرنے یا قومی سطح پر بدولی پھیلانے یا معاشی ناہمواری پیدا کرنے کے لیے دہشت گردی کی جاتی ہے۔

مثلاً ناپسندیدہ حالات میں عوام اپنی حکومت کے خلاف اٹھ کھڑے ہوتے ہیں جس سے ملک میں شدید معاشی اقتصادی اور سیاسی بحران جنم لیتے ہیں۔ ان حالات میں متعلقہ قوم تنزیلی کی طرف تیزی سے بڑھنے لگتی ہے حتیٰ کہ وہ وقت آ جاتا ہے جب اقوام عالم پاکستان جیسے نظریاتی

ملک کو ٹوٹے دیکھ لیتی ہیں یا زوں جیسا شو شلسٹ ملک اقتصادی بد حالی کے ہاتھوں مرنے لگتا ہے۔ اگر یہی دہشت گردی یا سرد جنگ کسی تحریک یا تنظیم کے خلاف برپا کی جائے تو اس کا مقصد تنظیمی کارکنوں کو بددل کرنا یا تحریک کے تیز ترین اثرات کے پھیلاؤ کی رفتار کم کرنا ہوتا ہے، لیکن اچھے قائد اس مرحلے پر اپنے ملک یا تنظیم کو بحسن و خوبی نکال لیتے ہیں۔

مکہ کی دہشت گردی کا نشانہ بننے والے اہل ایمان کے حالات سن کر شاید ”را“، ”موساد“ کے جی بی اور سی آئی اے کے مظالم بھی شرمناک جائیں۔

لیکن آفرین ہے وہ کارکن جنہوں نے جان بوجھ کر عیش و آرام کی زندگی کو لات ماری جنہوں نے ارادتا کانٹوں سے بھرے راستے چنے۔ جو دیکھتے ہوئے بھی آتش نمرود میں کود پڑے۔ جنہوں نے عیش و عشرت کی جگہ مشکلات زیست کو منتخب کیا۔ جنہوں نے وزراء، امرا، نوابوں و ڈیروں سرداروں اور چودھریوں میں بیٹھنے کی بجائے غلاموں کے ساتھ بیٹھنے کو ترجیح دی۔ جنہوں نے عالی شان محل چھوڑ کر فاقہ کشی کے بیابانوں میں بسیرا کیا۔ جنہیں جلمگاتی کوٹھیوں کی بجائے پہاڑی چٹانیں زیادہ خوبصورت اور مخملیں نظر آئیں۔ جنہوں نے دین کی خاطر اپنا سب کچھ چھوڑ دینا بہتر سمجھا۔ جو اپنا آپ اپنے اعزہ و اقارب چھوڑ کر دین کے حصار میں چلے گئے۔ جنہوں نے نہ صرف مال و اولاد، بلکہ رگوں کا خون تک چھوڑ کر تحریک اسلامی کو دے دیا دین میں داخلے کے بعد جن کی زندگی کا ایک ایک لمحہ دکھوں، تکلیفوں اور مصائب سے عبارت ہے۔ جن کی زندگی کا ایک ایک دن تاریخ میں ایک الگ داستان کی طرح رقم ہے۔

آئیے ذرا اس ساز کو چھیڑ کر دیکھیں تو سہی جس میں ہمارے شاعر ارا ابتدائی ماضی کے نغمے خاموش ہیں۔ مکہ کے ان نوجوانوں کے حالات پر نظر ڈالنے کی کوشش تو کریں۔ جنہوں نے مصائب کی آمدیوں کے نہ صرف تھپڑے سہے، بلکہ ظلم کی ان آمدیوں کا رخ موڑ کے رکھ دیا۔ جن کے ایمان و یقین نے ظلم و بربریت کی تاریک ترین راتوں میں بھی تحریک اسلامی سے وابستگی کی شاعر تاریخ رقم کی۔

—((الحمد لله))—

رسول اللہ ﷺ کے ساتھیوں پر بربریت

حضرت ابو بکر صدیق رضی اللہ تعالیٰ عنہ جسے احابش کے سردار نے مکہ کی زینت قرار دیا تھا۔ نوفل بن خویلد انھیں حضرت طلحہ کو پہروں باندھے رکھتا۔ کوڑے مار مار کر کہتا کہ محمد ﷺ کا دین ترک کرو گے تو کھولوں گا، مگر اس دشمن دین کو ہمیشہ صاف صاف جواب ملا۔

حضرت زبیر بن عوام کا چچا انھیں چٹائی میں لپیٹ کر درخت سے لٹکا دیتا اور نیچے سے کڑوی دھونی دے کر کہتا اب اسلام سے رجوع کرو گے کہ نہیں۔
حضرت زبیرؓ جواب دیتے میں کفر کبھی نہیں کروں گا۔

حضرت عثمان کا چچاؓ انھیں رسیوں سے باندھ کر مارتا پیٹتا اور کہتا تو نے باپ دادا کا دین چھوڑ کر محمد ﷺ کا دین قبول کیا۔ میں تمہیں اس وقت تک مارتا رہوں گا جب تک تو محمد ﷺ کا دین چھوڑ نہیں دیتا۔

حضرت مصعبؓ بن عمیر کو ان کے چچا زاد بھائی عثمان بن طلحہ نے اذیتیں دے دے کر بے ہوش کر دیا۔ یہاں تک کہ ایک دن وہ چوری چھپے بھاگ نکلنے میں کامیاب ہو گئے اور مکہ سے باہر کسی دور افتادہ مقام پر رہنے لگے۔ پہلی ہجرت حبشہ میں مسلمانوں کے ساتھ ملک حبشہ چلے گئے۔

حضرت سعد بن ابی وقاص کو ان کی ماں نے بڑا تنگ کیا۔ اس بڑی بی نے سعد کے اسلام لانے پر بھوک ہڑتال کر دی۔ سائے میں بیٹھنا ترک کر دیا۔ حضرت سعد کے لیے یہ بہت بڑی ذہنی اذیت تھی۔

حضرت خالد بن سعید کے والد نے باپ دادا کے دین کو چھوڑنے کی پاداش میں بیٹے کو گھر سے نکال دیا۔

یہ وہ لوگ تھے جو مکہ میں صاحب اثر اور اہل ثروت تھے۔ انھیں مکہ میں خاندانی لحاظ سے بڑا اثر و نفوذ حاصل تھا۔ ان کے علاوہ مکہ میں بہت بڑی تعداد لوٹ پوٹوں اور غلاموں کی بھی آباد تھی۔

عرب میں لوٹڈی اور غلام کی حیثیت یا قدر و قیمت جانوروں سے بھی کم تھی۔ مکہ میں ان کا کوئی خاندانی، سیاسی یا معاشرتی وجود نہیں تھا۔ قانونی طور پر یہ اپنے آقاؤں کے رحم و کرم پر تھے۔ وہ جب اور جس وقت چاہتے، قید حیات سے ان کی جان چھڑا دیتے۔ ان کے قتل کا کوئی قصاص لیا جاتا، نہ دیا جاتا۔ یہاں تک کہ کسی غلام یا لوٹڈی کے قتل کا مقدمہ کسی پنچایت، جرگے یا عدالت میں درج ہوتا نہ سماعت ہوتا۔

الغرض غلاموں کی زندگی یکسر حیوانی زندگی کے مترادف تھی۔ معاشرے میں وہ اپنی مرضی سے جینے کے بنیادی حق سے محروم تھے۔

جب اسلام نے آقا و غلام کے تصور سے پاک انسانوں کی معاشرتی اور سیاسی برابری کا اعلان کیا تو غلاموں کے دلوں میں بھی زندگی کے حسین اور خود مختاری کے خوابوں نے انگڑائی لی اور مکہ کے موالی اعلان نبوت کے ساتھ ہی اسلام کی طرف کھچے چلے آئے۔

قارئین! مکہ کے مسلمانوں پر ڈھائے جانے والے مظالم کچھ ایسا موضوع ہے جو علیحدہ تصنیف کا متقاضی ہے، مگر یہاں با امر مجبوری چند واقعات پیش کرنے پر اکتفا کروں گا۔ چند افراد کے نام اور حالات بیان کئے دیتا ہوں جنہوں نے آگے چل کر اسلامی تاریخ میں درخشاں باب رقم کئے۔

— ((الحمد لله)) —

غلاموں پر ظلم کے پہاڑ ٹوٹ پڑے

عرب میں غلاموں کی زندگی یکسر حیوانی زندگی کے مترادف تھی۔ انہیں معاشرے میں اپنی مرضی سے جینے کا حق تک حاصل نہیں تھا۔ ان کے تحفظ کے لیے کوئی عدالتی، اثالتی، پنچائیتی اخلاقی یا معاشرتی قانون موجود نہ تھا۔ غلاموں کی قدر و قیمت جانوروں جیسی بھی نہ تھی۔

عرب اپنے اونٹوں اور بکریوں کی حفاظت کے لئے کئی سال جنگ لڑ سکتے تھے، مگر غلاموں کی زندگی اور موت سے انہیں کوئی تعلق نہ تھا۔ لونڈیوں اور غلاموں کی قیمت اونٹ گھوڑے اور بکری کی ٹانگ کے برابر بھی نہ تھی۔ عرب کی منڈیوں میں اونٹ گھوڑا بکری تلوار نیزہ اور گندم کی روٹی مہنگی اور لونڈی غلام سستا تھا۔

اب اسلام نے غلام اور آقا سے پاک انسانوں کی معاشرتی اور سیاسی برابری کا اعلان کیا تو زندگی کے بنیادی حقوق سے محروم طبقہ یعنی غلاموں اور لونڈیوں کے دلوں میں بھی زندگی کے حسین خوابوں نے انگڑائی لی۔ وہ لاشعوری طور پر اسلام کے اس عادلانہ نظام کے حصار میں آتے چلے گئے۔ کئی مرد و خواتین نے بغیر حیل و حجت کے پہلی آواز پر لبیک کہہ دی۔

مکہ کے سرداروں کو یہ بات بہت ناگوار گزری۔ ان کے لیے نیچ ذاتوں کی معاشرتی و سیاسی برابری کا تصور ہی جان لیوا تھا۔ ان کو اپنا معاشرتی اثر و نفوذ ختم ہونا نظر آنے لگا۔ اپنی بڑی بڑی خود ساختہ دستاریں خاک میں رتی نظر آنے لگیں۔ سیاسی و معاشرتی عہدے چھیننے دکھائی دینے لگے۔ گورے کالے کا فرق مٹتا محسوس ہونے لگا تو وہ تمام بربری سوچوں کے ساتھ اٹھ کھڑے ہوئے۔ تمام تر طاقت اور وسائل کے ساتھ اسلام قبول کرنے والے غلاموں کو کچلنے پر اتر آئے۔

— ((اللہ اکبر))) —

غلاموں میں حضرت زید بن حارثہ¹² کے بعد حضرت بلال حبشی دوسرے شخص تھے جو حلقہ بگوش اسلام ہوئے۔ آپ امیہ بن خلف کے غلام تھے۔ امیہ بن خلف کے دل پر سانپ ریٹکنے

گئے۔ اس نے آگ بگولا ہو کر حضرت بلالؓ کو مارنا پھینا شروع کر دیا، مگر وہ ایمان پر ڈٹ گئے۔ امیہ حضرت بلالؓ کے گلے میں رسی ڈال کر شہر کے اوباش لڑکوں کو پکڑا دیتا۔ وہ اوباش انھیں مکہ کی دہکتی چٹانوں پر کھینچتے۔ وہ کھینچتے کھینچتے تھک جاتے، مگر آپؐ کے پائے ثبات میں ذرہ برابر لغزش نہ آتی۔ اگلے دن آپؐ کو پھر دہکتی ریت اور کونلوں پر لٹا دیا جاتا۔ جسم کی چربی پکھل پکھل کر کونلوں سے بھا دیتی۔ پھر اوپر پتھر رکھ دیے جاتے۔ امیہ بن خلف اوپر چڑھ کر کہتا: لات وغری کی پیروی میں پلٹ آؤ، مگر آفرین ہے تحریک اسلامی کا یہ کارکن جس سے مس نہ ہوتا احد احد پکارتا جاتا۔ اس پاداش میں کئی دن بھوکا رکھا جاتا۔ پھر وہی عمل دہرایا جاتا۔ حضرت بلالؓ پھر وہی الفاظ دہراتے جاتے۔ بلا آخر ایک دن حضرت ابو بکر صدیقؓ نے امیہ بن خلف کو کئی گنا قیمت ادا کر کے حضرت بلالؓ کو خرید کر آزاد کر دیا۔ یہی حضرت بلالؓ نبی اکرم صلی اللہ علیہ وسلم کے موذن رہے۔

حضرت بلالؓ کی استقامت دیکھ کر حضرت ضمیر کی دو لونڈیاں ”لبینہ“ اور ”زینیرہ“ اسلام لے آئیں۔ حضرت عمرؓ انھیں کوڑے مارتے مارتے ٹڈھال ہو جاتے، مگر وہ ایمان پر مضبوط ہوتی گئیں۔ انھیں بھی حضرت ابو بکر صدیقؓ نے خرید کر آزاد کر دیا۔

یاد رہے ان دنوں حضرت عمرؓ بھی مسلمان نہیں ہوئے تھے۔

ان کے بعد ”غزیرہ“¹³ اسلام لائی۔ وہ کسی کی کینرہ نہیں، بلکہ آزاد تھی وہ مکہ میں آ کر سرعام اسلام کی تبلیغ کرنے لگی۔ اہل قریش نے بڑا ڈرایا دھمکایا، مگر وہ خوف زدہ نہ ہوئیں۔ مشرکین نے دیکھا کہ حضرت غزیرہؓ تبلیغ اسلام سے دستبردار ہونے کی نہیں تو انھیں اغوا کر کے مکہ کے باہر ایک قافلے کے پاس لے گئے۔ ایک اونٹ کے ساتھ رسیوں سے جکڑ دیا۔ قافلے والوں سے کہا اسے کوئی روٹی پانی نہ دینا جب یہ بھوک و پیاس سے مر جائے تو اونٹ سے اتار کر صحرا میں پھینک دینا تاکہ جنگلی جانوروں کا لقمہ بن جائے۔

حضرت غزیرہؓ فرماتی ہیں کہ تین دن کی بھوک اور پیاس نے مجھے قریب المرگ کر دیا تھا، مگر چوتھے روز مجھے اپنے ہونٹوں پر ٹھنڈے پانی کی نمی محسوس ہونے لگی۔ میں نے نیم بے ہوشی کی حالت میں پانی پینا شروع کیا۔ اتنا سیر ہو کر پیا کہ واقعی میری پیاس ختم ہو گئی اور میں ہوش میں آ گئی۔ اہل قافلہ کا خیال تھا کہ میں ابھی تک مر چکی ہوں گی۔ وہ میرے پاس آئے۔ مجھے ہشاش بشاش دیکھ کر حیرت میں ڈوب گئے۔ میں نے انھیں واقعہ سنایا تو ڈرنے لگے۔ میری رسیاں کھول کر معافی مانگی۔ ایک روایت کے مطابق حضرت غزیرہؓ نے دعوتِ اسلام دی تو وہ سارا قافلہ مسلمان

ہو گیا۔

حضرت عمار بن [ؓ]14 یا سرکواو ہے کی گرم سلاخوں سے داغا جاتا۔ ان کے والد اذیتوں کی تاب نہ لاتے ہوئے شہید ہو گئے۔ ان کی والدہ کو ابو جہل نے اذیتیں دے دے کر شہید کر دیا۔

حضرت خبابؓ بن ارت [ؓ]15 کا قرضہ عاص بن وائل کے ذمے تھا۔ اس نے قرضہ واپس کرنے سے انکار کر دیا انہوں نے تقاضا کیا تو اذیتوں کے پہاڑ توڑ دیے۔ انہیں دہکتے ہوئے کونلوں پر لٹا دیا جاتا۔ یہاں تک کہ جسم سے کھال پکھل کر کونلوں کو بجا دیتی، مگر آفرین صد آفرین اسلام کے وہ جاں نثار ذرہ برابر نہیں ڈولے۔

یہ چند واقعات ہیں۔ اصل میں کوئی مسلمان مشرکین کی ایذا رسانیوں سے محفوظ نہیں تھا۔

—((الْحَمْدُ لِلَّهِ))—

اسلام کی پہلی شہیدہ

حضرت سمیہؓ ابو جہل کی کنیز تھی۔ مکہ کی کنیزوں میں سے باشعور اور سمجھدار۔ آپ مکہ میں ”تقرہ“ یعنی لیڈی ہیلتھ وزٹریا نگران زچہ و بچہ کا کام سرانجام دیتی تھیں۔ یاد رہے ”تقرہ“ کا کام ”دانیہ“ سے مختلف ہے ”دانیہ“ وضع حمل میں زچہ و بچہ کی مدد کرتی ہے جبکہ ”تقرہ“ حاملہ خاتون کی مسلسل نگرانی کرتی ہے خواتین کو مفید مشورے دیتی ہے جس طرح آج کل لیڈی ہیلتھ وزٹرز کام کرتی ہیں۔

حضرت سمیہؓ چونکہ ”تقرہ“ تھی۔ اس لیے ابو جہل کے گھر خصوصی طور پر اور مکہ میں عمومی طور پر ان کو عزت کی نگاہ سے دیکھا جاتا تھا۔ انھوں نے اپنے بیٹے ”عمار، اور خاوند یا سر کے ساتھ اسلام قبول کر لیا تو انھیں بھی اسلام سے روکنے کی کوششیں شروع ہو گئیں۔ ابو جہل نے بڑی سختی سے دین اسلام چھوڑنے کا حکم دیا۔ مگر آپؓ نے جواب دیا کہ میں اس دین کو نہیں چھوڑوں گی۔ ابو جہل نے کوڑے برسائے شروع کر دیے۔ اتنا مارا اتنا مارا کہ آپؓ نے ہوش ہو کر زمین پر گر گئیں۔ سوئے اتفاق حضرت ابو بکر صدیقؓ¹⁶ کا گزر وہاں سے ہوا۔ وہ کیا دیکھتے ہیں کہ سمیہؓ مار پیٹ کی وجہ سے نڈھال پڑی ہیں۔ انھوں نے ابو جہل سے کہا کہ میں اس کنیز کو خریدنا چاہتا ہوں۔ ابو جہل نے بیچنے سے انکار کر دیا۔

حضرت ابو بکرؓ نے کہا اگر تو اس کو بیچنے پر تیار ہو جائے تو میں تمہیں سو دینا دینے پر تیار ہوں ابو جہل نے پھر انکار کر دیا۔“

حضرت ابو بکرؓ نے قیمت اور بڑھادی۔ ابو جہل اپنی ضد پر قائم رہا۔ حضرت ابو بکرؓ قیمت بڑھاتے رہے۔ ابو جہل انکار کرتا رہا یہاں تک حضرت ابو بکرؓ ”سمیہؓ“ کی قیمت ”اہل قاضیہ“ تک لے گئے، مگر وہ لعین اہل قاضیہ پر بھی رضامند نہ ہوا۔

”اہل قاضیہ“ دراصل عربوں کی قدیم مصالحتی یا امانتی رسم تھی جس کے تحت مقتول کے ورثا کو ”دیت“ کی رقم خود تعین کرنے کا حق دے دیا جاتا۔ یوں وہ منہ مانگی رقم وصول کر لیتے۔

قارئین آج جب میں مسلمان کو مسلمان کے درپے آزاد دیکھتا ہوں۔ مسلمان کے منہ سے مسلمان کو کافر کافر کہتے سنتا ہوں تو بے خود سا ہو جاتا ہوں۔ اس بے خودی کے عالم میں حضرت ابو بکر صدیقؓ میری فکر و روح میں سرایت کر جاتے ہیں۔ میں خود سے سوال کرتا ہوں۔ کیا مسلمان اتنا ارزاں ہے۔ کیا کلمہ گو کی یہی اہمیت اور قیمت ہے جو ہم لگا رہے ہیں۔ میرا رواں رواں چیخ اٹھتا ہے۔ نہیں نہیں ایسا نہیں۔ اگر مسلمان کی قیمت کا تعین کرنا ہے تو ابو بکرؓ و عثمانؓ و عمرؓ و علیؓ سے پوچھو تمہیں کیا معلوم کہ دل میں ایمان رکھنے والا کتنا قیمتی ہے۔

حضرت سمیہؓ سے پہلے حضرت ابو بکرؓ چھڑ دوں کو خرید کر آزاد کر چکے تھے جن میں دو مرد اور چار عورتیں تھیں۔ مگر حضرت سمیہؓ کو آزاد کروانے میں ناکام رہے۔

حضرت سمیہؓ کی مکہ میں ہر دلعزیزی کا اس بات سے اندازہ لگایا جاسکتا کہ مکہ کی سر آوردہ خواتین اکٹھی ہو کر ابو جہل کے پاس گئیں کہ اس بیچاری پر ظلم بند کر دو جس نے ایام حمل میں بے شمار قریشی عورتوں کی مدد کی۔ ابو جہل نے ان کی بات ماننے سے بھی انکار دیا۔

بعد ازاں ابو جہل اتنے کوڑے برساتا اتنے کوڑے مارتا کہ حضرت سمیہؓ کا جسم لہو لہان ہو جاتا۔ اتنی اذیتوں کے بعد جب محمد ﷺ کے دین کے بارے میں پوچھا جاتا تو آپ صاف صاف کہہ دیتیں کہ قربان ہو جاؤں گی، مگر محمد ﷺ کا دین کبھی نہیں چھوڑوں گی۔

جب ابو جہل عاجز آ گیا تو سمیہؓ کے قتل کا فیصلہ کر لیا ایک دن انھیں حرم شریف میں لے جا کر عوام الناس کے سامنے پھر وہی سوال دہرایا۔ آپ نے پھر وہ اقرار کیا کہ رسول اللہ کے دین کو نہیں چھوڑ سکتی۔

ابو جہل نے طیش میں آ کر اتنی زور سے نیزہ مارا کہ اس محترم ہستی کے سینے سے پیٹھ تک آر پار ہو گیا اور یوں آپ نخلستان شہادت کا پہلا پودا ہو گئیں جس کے بیج سے آج تک شہادت کے کھیت اگ رہے ہیں۔ فصلوں کی فصلیں کٹ رہی ہیں۔ یہ سلسلہ قیامت تک جاری و ساری رہے گا۔

اسلام کی خاطر جان قربان کر دینے والی روایت حضرت سمیہؓ نے ڈالی۔ اس رسم کی بانی آپؓ ہیں۔ اسلام کی سب سے پہلی شہید آپؓ ہیں۔ اللہ آخرت کی تمام عزتیں آپؓ کے نام کر دے۔

آمین یا رب العالمین!

مسلمانوں کے ہاتھ غلام فروخت کرنے پر قدغن

نفسیاتی لحاظ سے یہ ایک اہل حقیقت ہے۔ خوف دل کے اندر چھپے وسوسے یا ڈر کا نام ہے اور ہر ڈرانے والا اندر سے ڈرا ہوا ہوتا ہے۔ خوف دلانے کا مقصد ہی اپنے دل کے اندر چھپے ہوئے خطرے کو تسلی دینا ہے۔ آجر، اجیر سے ڈرتا ہے۔ کارخانہ دار مزدور سے ڈرتا ہے کہ کہیں اس کو اپنی قوت بازو کا اندازہ ہو گیا تو میرے لیے خون نچوڑنے والا کوئی نہیں رہے گا۔ میری مل، میرا کارخانہ، میرا سرمایہ دھرے کا دھرا رہ جائے گا۔ سو وہ اجیر کو ڈراتا بھی ہے، بہلاتا بھی ہے، ورغلاتا بھی ہے کہ اس کا کام چلاتا رہے۔ حاکم محکوم سے اس لیے ڈرتا ہے کہ اگر محکوم کو اس کی حاکمانہ چالوں کا ادراک ہو گیا تو میرا اقتدار و اختیار چھن جائے گا۔ میں محکوم کی جگہ بیٹھنے پر مجبور کر دیا جاؤں گا۔ اس لیے عوام کو اپنے زیر اطاعت رکھنے کے لیے خود ساختہ قوانین اور فرامین کے ذریعے ڈراتا دھمکاتا رہتا ہے۔ لڑاتا بھڑاتا رہتا ہے۔

تحریک اسلامی کے خلاف سرداران مکہ کے پاس کوئی منشور یا ضابطہ تو تھا نہیں۔ اس لیے وہ اپنی خاندانی اور قبائلی طاقت کے زعم پر لوگوں کو ڈراتے دھمکاتے اور پھسلاتے ورغلاتے تھے۔ اسلام اور قرآن کے حلاوت آگئیں اثرات بڑی تیزی سے عوام الناس کو متاثر کر رہے تھے۔ خاص طور پر موالی اور غلام تو تیزی سے اسلام قبول کر رہے تھے۔ سرداران مکہ اپنی تمام کوششیں ان کے خلاف بروئے کار لارہے تھے۔

اب مسلمان جس مظلوم کو دیکھتے، اسے خرید کر آزاد کر دیتے۔ غلامی سے نجات اور زندگی میں اپنی مرضی اور آزادی کا احساس ان لوگوں کو اس نئے انقلابی دین کی طرف لارہا تھا۔

حضرت سمیہؓ کی شہادت کے بعد دارالندوہ یعنی مشرکین مکہ کی پارلیمنٹ کے چار اعلیٰ ممبران کی مجلس بیٹھی۔ ولید بن مغیرہ، ابوسفیان، ابولہب اور ابولہب کی بیوی ام جیلہ پر مشتمل ہنگامی

سٹینڈنگ کمیٹی بنی۔ یہ جائزہ کمیٹی اس نتیجے پر پہنچی کہ جو بھی غلام یا کنیز دائرہ اسلام میں داخل ہو جاتی ہے وہ واپسی کا نام تک نہیں لیتی۔ ہمارا کوئی سلوک، کوئی تشدد دان پر اثر انداز نہیں ہوتا۔ اوپر سے ابو بکر صدیقؓ ہر قیمت پر اسے خریدنے کو تیار کھڑے نظر آتے ہیں۔ یوں تمام لوگ دائرہ اسلام میں چلے جائیں گے۔ اس سے پہلے کہ ہمارے لیے کوئی راستہ نہ رہے، مسلمانوں کے ہاتھوں غلاموں کی فروخت بند کر دو۔

اس جائزہ کمیٹی نے فیصلہ کیا کہ آئندہ کوئی شخص کسی غلام یا لونڈی کو اس طرح اس حالت میں فروخت نہیں کرے گا کہ وہ اسلام کے ساتھ آزاد ہو جائے۔

یوں اپنی طرف سے انہوں نے کنیزوں اور غلاموں کے لیے اسلام کا راستہ بند کر دیا، لیکن معاشرے پر ان کی منطق کے منفی اثرات مرتب ہو رہے تھے۔ ان کی بے اصولیاں تحریکِ اسلامی کے لیے اچھے اثرات پیدا کر رہی تھیں۔ ان کے فیصلے کسی مقصد، منشور یا ضابطے کے تابع نہ تھے۔ یہ تو بس ان کی وحشت اور بربریت یا اندرونی اضطراب تھا، اس لیے سننے اور دیکھنے والے محسوس کر رہے تھے۔ یہ احساس صاحبِ شعور لوگوں کو اسلام کی طرف کھینچ رہا تھا۔

اس قائمہ کمیٹی کے موجودہ فیصلہ کے بعد قریش کے چند نوجوان علانیہ اسلام کے حصار میں آگئے۔ ان میں عثمانؓ بن عفان، عبدالرحمنؓ بن عوف، سعدؓ بن ابی وقاص، طلحہؓ بن عبید اللہ اور سعدؓ بن عمر شامل تھے۔ بعد ازاں ان اصحاب کی خدمات تاریخِ اسلامی کے سرورق بنیں۔ ان صحابہ کرامؓ کی جواں بہمتی نے اسلام کو دنیا کے طول و عرض پر پھیلا دیا۔ قیصر و کسریٰ جیسی سپر طاقتیں ان کی منصوبہ بندی کے سامنے ہوا کا بگولا ثابت ہوئیں۔ قارئین!! اس فیصلے کے بعد مشرکین نے حضور ﷺ کی ذات کو حرم شریف میں داخل ہونے سے روکنا شروع کر دیا۔ عام کارکنانِ تحریکِ اسلامی کے ساتھ ساتھ نبی اکرم ﷺ پر بھی تشدد بڑھا دیا۔ کوئی دن ایسا نہ ہوتا جس دن آپؐ پتھروں سے لہولہا نہ ہوتے۔

حرمِ کعبہ عربوں کی اپنی روایات کے مطابق اتنا مقدس تھا کہ دو جانی دشمن بھی وہاں ایک دوسرے پر ہاتھ نہ اٹھاتے، مگر سرکارِ دو عالم صلی اللہ علیہ وسلم اور ان کے پیروکاروں کو یہاں بھی معاف نہ کیا گیا۔ اسلام کی راہ میں پہلی خاتون حضرت سمیہؓ کو بھی حرم کے اندر شہید کیا گیا۔ اس کے بعد پہلے مرد کو بھی یہیں پر شہید کیا گیا۔ اس کو آگے بیان کرنے سے پہلے یہ سمجھ لینا ضروری ہے کہ

خانہ کعبہ خاکدان، ارضی پر اللہ کا پہلا گھر ہے۔ اس کی بنیاد آدم علیہ السلام نے رکھی۔ اسے ابراہیم اور اسماعیل علیہ السلام نے مکمل کیا۔ اس کعبے کی حرمت کی تکمیل لیے محمد ﷺ مبعوث ہوئے، لیکن آپ ﷺ اور آپ کے صحابہ کے خلاف پوری جاہلیت، پوری حیوانیت، پوری بربریت اپنی پوری شیطانی فکروں کے ساتھ یہیں اٹھ کھڑی ہوئی۔

نوٹ: یہ تمام واقعات سیرت اور احادیث کی کتب سے لیے گئے۔

—((الحمد لله))—

اسلام کے لیے پہلے مرد کی شہادت

سرکارِ دو عالم ﷺ جب بھی گھر سے باہر نکلتے ان کی راہ میں کانٹے بچھا دیے جاتے۔ اوباش نوجوانوں کے ذریعے گندگی پھینکی جاتی۔ پتھر برساتے جاتے، مگر لاکھوں درود و سلام آپ ﷺ پر کہ آپ انتہائی خطرناک حالات میں بھی جان کی پروا کئے بغیر خانہ خدا میں جانے سے غیر حاضری نہ کرتے۔ مشرکین دشمنی میں اتنے آگے نکل گئے کہ انہوں نے احترام ”حرم“ کو بھی پس پشت ڈال دیا۔

ایک دن آپ سرکارِ حرم سے گھر آ رہے تھے۔ قریش کے لوگوں نے راستے میں شدید پتھراؤ کیا۔ آپ اتنے زخمی ہوئے کہ بڑی مشکل سے گھر پہنچے۔ گھر پہنچتے ہی نڈھال ہو کر گر پڑے۔ اگلے دن تک زخموں کو سہلاتے رہے۔ شدید تکلیف کی وجہ سے اگلے دن حرم شریف میں جانے سے محروم رہے۔ صحابہ اکرامؓ نے جب آپ کو غیر حاضر دیکھا تو اپنے طور پر عبادت شروع کر دی۔ سارے صحابہ نماز و نوافل اور رکوع و سجود کی حالت میں چلے گئے۔

قریش مکہ نے چند اجرتی غنڈوں کے ذریعے اس جماعتِ مسلمین پر حملہ کر دیا۔ کئی مسلمان شدید زخمی ہو گئے۔ ان میں سے ایک مرد مجاہد، جس کا نام حارثؓ تھا، شدید زخمی ہو گئے اور زخموں کی تاب نہ لاتے ہوئے چند لمحوں میں جان جانِ آفرین کو پیش کر دی۔ جناب حارثؓ بوقت شہادت سجدے کی حالت میں تھے۔

یوں جناب حارثؓ تحریکِ اسلامی کے وہ پہلے شہید کہلائے جنہوں نے مردوں میں سے سب سے پہلے نخلِ اسلامی کو اپنے خون سے سینچا۔ غزلِ شہادت کا طرح مصرع جو حضرت سمیہؓ نے اپنے خون سے لکھا تھا، آپ اس طرح کا مصرع ثانی ہو گئے اور یوں مطلع مکمل کر گئے۔ اللہ آپ پر کروڑوں رحمتیں نازل فرمائے ”آمین“

إِنَّا لِلّٰهِ وَ إِنَّا إِلَيْهِ رَاجِعُونَ

یاد رہے حضرت حارث رضی اللہ عنہ حضرت خدیجہ کے پہلے خاوند کے بیٹے تھے۔ یوں رسول

اللہ صلی اللہ علیہ وسلم کے سوتیلے بیٹے تھے۔

بعد ازاں مشرکین نے حرم شریف کے راستوں کی مسلسل نگرانی شروع کر دی۔ جو مسلمان کسی بھی راستے پر مل جاتا، اس پر تشدد کر کے حرم شریف میں داخل ہونے سے روکا جاتا۔ جیسا کہ پہلے ابواب میں دارالارقم کا ذکر ہو چکا ہے۔ ان حالات کے پیش نظر حضور سرور کائنات نے حضرت ارقم بن ابی ارقم کے گھر کو اسلام کے کی اشاعت و تبلیغ کے لیے مخصوص کیا جو مکہ سے قدرے باہر ایک گھائی کے درمیان واقع تھا۔

مشرکین کو اس پہلو بھی اطمینان نہیں آیا وہاں بھی انہوں نے سازشیں شروع کر دیں۔ حضرت سعد بن ابی وقاص کی روایت کے مطابق ہماری وہاں پر بھی چوبیس گھنٹے نگرانی کی جانے لگی۔ دارالارقم میں داخل ہونے کے لیے طویل راستوں سے چھپ چھپ کر جانا پڑتا۔ اگر قرب و جوار والے دیکھ لیتے تو ہم پر ٹوٹ پڑتے۔ یہاں تک کہ ہمیں ہر روز نئی جگہ تلاش کرنی پڑتی۔ اگر کسی نئی جگہ ہم دو دن اکٹھے ہو جاتے تو مشرکین پتا چلا لیتے اور ہمیں مجبوراً جگہ تبدیل کرنا پڑتی۔

یوں ایک دن ہم ”ابوذوب“ نامی گھائی میں مصروف عبادت تھے کہ ابوسفیان کے ساتھ احنس بن شریق جیسے باشعور لوگوں نے ہم پر نماز کی حالت میں حملہ کر دیا۔ مجبوراً ہمیں بھی اپنا دفاع کرنا پڑا۔ میرے قریب ایک اونٹ کی ہڈی پڑی تھی میں نے پکڑی اور ایک شخص کے دے ماری۔ اس حملہ آور کا سر پھٹ گیا اور وہ خون آلود چہرے کے ساتھ لٹے پاؤں دوڑ نکلا۔ یوں اسلام کی مخالفت کرنے والے کسی شخص کا خون بہانے والے پہلے فرد حضرت سعد بن ابی وقاص ٹھہرے۔

قارئین اس تشدد اور بربریت کا سلسلہ کافی طویل ہے سو ہم اپنے موضوع کی طرف لوٹتے

ہیں۔

—((الْحَمْدُ لِلَّهِ))—

ظلم کے اثرات و نتائج

دارالندوہ اسلام کے خلاف لڑی جانے والی اس سرد جنگ میں بڑی مضبوط، جامع، سخت اور مسلسل منصوبہ کرتا رہا، مگر ناکام وہ اس لیے کہ ان کے پاس نہ تو کوئی منشور تھا اور نہ ہی انسانیت کے لیے کوئی فلاحی و اصلاحی ضابطہ۔ ساتھ ہی ان کی اپنی بدکردار اور بد مزاج شخصیتیں بھی ان کی ناکامیوں کا بہت بڑا سبب تھیں۔ اب جبکہ قرآن اور بانی انقلاب نے انہیں ہر جگہ ناکام بنا دیا تو مخالفین نفسیاتی طور پر ہیجانی اور مضبوط الحواسی کی کیفیت میں مبتلا ہو گئے۔ بدحواسی کے عالم میں غنڈہ گردی اور دہشت گردی پر اتر آئے۔ انہیں اپنا خاندانی اثر و نفوذ ہوا ہوتا نظر آنے لگا۔ غلاموں اور موالیوں کے ہاتھوں انہیں اپنی پگڑیاں اچھلتی نظر آنے لگیں۔ اس سارے عمل میں چونکہ ان کے اپنے بھائی بیٹے بھتیجے اور خواتین بھی شامل تھیں اس لیے وہ حواس باختگی میں اسلام لانے والوں پر ٹوٹ پڑتے۔ وہ اس برے انداز سے تشدد کرنے لگے کہ اپنے اعمال کے نتائج و اثرات پر سوچ ہی نہ سکے۔

انہیں یہ سوچنے کا موقع ہی نہ مل سکا کہ جس تحریک کو وہ روکنا چاہتے ہیں، ان کی بھرپور اور پر تشدد مخالفت کی وجہ سے تیزی سے پھیل رہی ہے اور دن بدن وقت کی گرفت ان کے ہاتھوں سے نکل رہی ہے۔ ان کے اپنے پرانے بنتے جا رہے ہیں۔ ان کے زر خرید یعنی سائے بھی دشمن ہوتے جا رہے ہیں۔ یہ سب کچھ ان کی اپنی کرتوتوں کا نتیجہ ہے۔ سب سے بڑھ کر یہ کہ انہیں خیال ہی نہ رہا کہ ان کے ایجاد کردہ کرتوتوں کا نتیجہ بھی بالآخر انہیں خود ہی بھگتنا ہے۔

دہشت گردی یا تشدد اور جنگ کسی بھی تحریک کو روکنے کا آخری داؤ ہے۔ سرد جنگ کے ماہرین انتہائی ناگزیر حالات میں یہ تدابیر اختیار کرتے ہیں۔ اگر ضرورت پڑے تو انتہائی خفیہ انداز میں تخریب کاری کا سہارا لے کر تشدد کارروائیاں انجام دیتے رہتے ہیں اور مخالفین پر غیر محسوس انداز سے دباؤ بڑھاتے جاتے ہیں۔ لوگوں کے سامنے اپنے مقاصد کو سچے انداز میں بیان کر کے اپنی حمایت یا غیر جانبداری پر آمادہ کرتے رہتے ہیں۔ کھلے تشدد یا جنگ کو آخری آپشن بنا کر محفوظ رکھتے ہیں۔

قارئین!! ظلم اور تشدد ایسی ناگوار چیز ہے جسے کوئی طبیعت قبول کرنے کے لیے تیار نہیں ہوتی۔ ظلم اور تشدد ایسا رویہ ہے جو طبیعتوں میں ناگواری پیدا کرتا ہے۔ فطری طور پر انسان ناگوار ماحول کو پسند نہیں کرتا۔ عوام تو کیا خواص بھی ایسے ماحول سے کئی کترانے لگتے ہیں۔ ظلم ہمیشہ سچائی کے خلاف اور حقائق سے منافی راستوں پر چلتا ہے۔ اس لیے عموماً ظلم اور تشدد کے ذریعے اپنی بات منوانا مشکل ہی نہیں ناممکن بھی ہے۔

یہ بھی حقیقت ہے کہ ظلم ہمیشہ طاقت کے زعم میں کیا جاتا ہے اور طاقت کا زعم حماقتوں کی طرف لے جاتا ہے۔ اس لیے آج ہم تاریخ انسانی کے مطالعہ سے پتا چلا لیتے ہیں کہ ظالم ہمیشہ احمق رہے ہیں اور مظلوم ہمیشہ دانا و عقل مند۔ ظالم تمام تر طاقتوں کے باوجود ناکام ہوئے اور مظلوم کامیاب و کامران۔ ظالم کی فکر سلب ہو جاتی ہے۔ اسے اچھائیاں بھی برائیاں نظر آنے لگتی ہیں۔ وہ اپنی برائیوں کو بھی اچھائیاں سمجھنے لگتا ہے۔ اس لیے دانشمندی اس کے نزدیک نہیں پھٹکتی۔ دوسروں کی تباہی کے فیصلے اس کی اپنی مکمل تباہیوں پر منتج ہو جاتے ہیں، مگر اس چیز کا ظالم کو آخری لمحے تک ادراک و شعور نصیب نہیں ہوتا۔

مشرکین مکہ بھی انہیں کیفیات سے دو چار تھے۔ وہ تحریک اسلامی کے اثرات کو سمجھنے کی بجائے دبانے کی تدبیریں کرتے رہے۔ ان کی پر تشدد کارروائیاں عوام الناس کو ناگوار گزرتی رہیں۔ اس کے نتیجے میں وہ جوق در جوق اسلام کی طرف دوڑتے رہے۔ ان کا کوئی تشدد، کوئی ظلم لوگوں کو اسلام قبول کرنے سے نہ روک سکا۔

حضرت سمیہؓ اور حضرت حارثؓ کی شہادتیں عوام الناس ہی نہیں، بلکہ خواص پر بھی شاق گزریں۔ ان حضرات کی اپنے ایمان پر استقامت نے لوگوں کو سوچنے پر مجبور کر دیا کہ یہ دین ہے کیا چیز، جسے لوگ ایک دفعہ قبول کرنے کے بعد جان تو دے دیتے ہیں، مگر پیچھے نہیں ہٹتے۔ اس کو قریب سے دیکھا تو جائے۔ ایک دفعہ اس کے قریب ہونے میں حرج ہی کیا ہے۔ ذرا دیکھا تو جانا چاہے نا۔

مشرکین کی ان کارروائیوں سے لوگوں میں پر تجسس ہیجان پیدا ہو جاتا۔ فطری مجبوری کے تحت جب لوگ آپ ﷺ کے قریب جاتے تو تمام سچائیاں ان کے رگ و پے اور ذہن و شعور میں سرایت کر جاتیں۔ رسول اللہ صلی اللہ علیہ وسلم کی مکی زندگی کا مطالعہ کرنے سے پتا چلتا ہے کہ مکہ میں اسلام کی تشہیر و اشاعت مخالفین کی شدید مخالفت کی وجہ سے عرب کے طول و عرض میں پھیل گئی۔ اہل قریش کے پر تشدد انداز کی وجہ سے حضرت ابوذرؓ غفاری اور حضرت عمرؓ جیسے افراد حلقہ

مگوشِ اسلام ہوئے۔ حضرت عثمان بن عفان، سعد بن ابی وقاص، عبدالرحمن بن عوف جیسے لوگ حضرت سمیہؓ کی شہادت دیکھ کر مسلمان ہوئے۔

ایک طرف مشرکین کی ناگوار حرکات اور دوسری طرف بانی تحریک صلی اللہ علیہ وسلم کی شخصیت و کردار۔ تحریکی مقاصد سے لگن اور قرآن کے سحر آگین اثرات نے اس مشکل وقت میں بھی کارکنوں کے حوصلے بلند رکھے جو سختیاں اور تشدد برداشت کرنے میں لذت محسوس کرنے لگے، بلکہ تشدد کرنے والے تھک تھک کر اسلام کی طرف پلٹتے رہے۔

نفسیاتی طور پر ظلم اس وقت جنم لیتا ہے جب ظالم کے دل میں مظلوم کی طرف سے اُن جانا خوف جنم لیتا ہے۔ ظالم کے پاس اپنی بات منوانے کا کوئی حل موجود نہیں ہوتا۔ اپنی خود ساختہ شخصیت لوگوں میں ہر دل عزیز بنانے کا کوئی طریقہ نظر نہیں آتا تو وہ ظلم پر اتر آتا ہے۔ ظلم جب بڑھتا ہے تو مٹ جاتا ہے، خون جب گرتا ہے تو جم جاتا ہے۔

ظالم چاہے کتنا طاقتور اور خونخوار کیوں نہ ہو دلوں کو مسخر کرنا اس کے بس سے باہر ہوتا ہے۔ دلوں کو جیتنے کا ذریعہ صرف پیار اور محبت ہی ہے۔ وہشت اور جبر دلوں میں دوری پیدا کرنے والی چیزیں ہیں۔ ان ہتھیاروں سے مسلح ہو کر نا کوئی جیتا ہے اور نا ہی جیت سکتا ہے۔

مشرکین مکہ بھی کچھ اس انداز سے لوگوں کے دلوں کو مسخر کرنا چاہتے تھے۔ ان کے مقابلہ میں رسول اللہ ﷺ اور آپ کے صحابہؓ کی جماعت کسی طور اپنے مشن سے ہٹنے کے لیے تیار نہ تھی۔ ہر سختی اور ہر نیا تشدد ان کی تحریکی وابستگی میں مضبوطی پیدا کر رہا تھا۔ کمپرسی کے باوجود ان کی تعداد میں صبح و شام اضافہ ہو رہا تھا۔ جبر اور ظلم کے دنوں میں جو تحریکیں پنپتی رہتی ہیں، ان کو انقلاب برپا کرنے سے روکنا مشکل ہی نہیں ناممکن ہو جاتا ہے۔

ایک اور پتے کی بات بتاتا جاؤں۔ اللہ کے خاص بندے ظالم کی بجائے مظلوم بننا پسند فرماتے ہیں، خواہ اپنے سے بہت زیادہ کمزور لوگوں کے مقابلے میں کیوں نہ ہوں۔ بے شک لوگ انہیں بزدلی کی علامت سمجھنے لگیں، حالانکہ وہ اپنے دور کے بہترین انسان ہوتے ہیں جو حق و باطل کی معرکہ آرائی میں سینے تان کر کھڑے ہو جاتے ہیں۔ عام لوگوں کے ساتھ کمزوری دکھانے کی وجہ ان کی حد سے بڑھی ہوئی یہ احتیاط ہوتی ہے۔ کہیں وہ ظالم نہ بن جائیں۔ سو اسلام کی اولین جماعت پر نظر ڈالیں تو بظاہر ایسا ہی نظر آتا ہے، مگر وہ لوگ بھی حق بات سے ذرا برابر پیچھے نہیں ہٹے۔ اسلام کے ابتدائی 13 سال ان مثالوں سے بھرے پڑے ہیں۔

حواشی:

- 1- ابن ہشام۔
- 2- ابن ہشام جلد اول سیرت النبیؐ جلد دوم۔
- 3- سورہ جن آیت نمبر 19
- 4- سورہ حجر آیات 93 تا 95
- 5- سرور عالم جلد دوم۔
- 6- ابن ہشام جلد اول۔
- 7- ابن ہشام۔
- 8- ابن ہشام۔ سیرت سرور عالم۔
- 9، 10، 11- مسلم ابوداؤد، ترمذی۔
- 12- ابن ہشام، سیرت النبی صلی اللہ علیہ وسلم۔
- 13، 14، 15- سیرت ابن ہشام، سیرت النبیؐ، ابن سعد۔
- 16- ابن ہشام۔

سرد جنگ کا معاشی و معاشرتی محاذ

معاشی و معاشرتی محاذ

اقتصادی اور تجارتی نا کہ بندی ہر دور میں کسی ملک تنظیم گروپ یا نظریے کے خلاف بہت بڑے ہتھیار رہے ہیں۔ اکثر اوقات جو کارروائی بڑے سے بڑا ملک یا بڑے سے بڑی فوج نہیں کر سکی، سرد جنگ میں اقتصادی پابندیوں کا محاذ کھول کر یا جغرافیائی اور معاشرتی نا کہ بندی کر کے بغیر لڑے اور مادی وسائل آگ میں جھونکے بغیر بڑی سے بڑی کامیابی حاصل کی جاتی ہے۔

ہر دور میں ہر قوم، ہر نظریاتی انقلابی گروپ کو مخالف پروپیگنڈہ کا دفاع کرنے کے لیے اپنے تنظیمی اور تحریکی نظریات کی نشر و اشاعت کے لیے بے پناہ وسائل کی ضرورت کو بڑی شدت سے محسوس کیا جاتا رہا۔ اپنے حریفوں کو بے بس کرنے کے لیے سرد جنگوں میں اقتصادی و معاشرتی پابندیوں کو بڑی چابکدستی سے استعمال کیا جاتا رہا، مگر سرد جنگ میں دہشت گردی اور اقتصادی و تجارتی نا کہ بندی انتہائی اقدام ہیں۔ ان احوال سے گزرنے کے بعد کسی تحریک کو کھلی جنگوں کے ذریعہ بھی روکنا ناممکن ہو جاتا ہے۔ کیونکہ روزی روٹی اور معاشرتی تحفظات انسان کی فطری کمزوریاں ہیں جو تحریک اپنے کارکنوں کو نظریاتی تربیت کے ذریعے ان بنیادی کمزوریوں سے مبرا کر دیتی ہے، انھیں جنگ کے ذریعے ختم کرنا یا روکنا ناممکن ہو جاتا ہے۔ کسی تحریک کا اس حالت سے گزر جانے کا سیدھا سیدھا مطلب ہوتا ہے کہ ان لوگوں کے مقاصد رائج الوقت نظریات یا قواعد و ضوابط سے بہت بلند و بالا ہیں جو رائج الوقت نظاموں کے ماننے والوں کو مافوق الفطرت معلوم ہوتے ہیں۔ نفسیاتی طور پر ان کو دبانے کی کوششیں کرنے والے خود غیر محسوس انداز میں دبتے چلے جاتے ہیں۔ یہ دباؤ ان کے اندرونی خلفشار کا نتیجہ ہوتا ہے۔ اندرونی خلفشار ان کے اعصاب کو توڑ کے رکھ دیتا ہے۔ اس لیے وہ یا تو اعصاب شکنی کے ہاتھوں تنگ آ کر اسی تحریک کا

حصہ بن جاتے ہیں یا پھر کسی میدان جنگ میں موٹ کا شکار ہو جاتے ہیں۔

تدبیراتی لحاظ سے اقتصادی و معاشرتی ناکہ بندی کا جائزہ لینے سے یہ منطقی سامنے آتی ہے۔ جس طرح ایک ماہر جرنیل یا ملٹری لیڈر اپنے حریف کو بے بس کرنے کے لیے اس کے ذرائع مواصلات رسد اور کمک کاٹنے کی کامیاب چال چلنے کی ہر ممکن سعی کرتا ہے، اسی طرح اپنی سالمیت اور بقا پر نظر رکھنے والی قومیں بھی اپنے مخالفین کے خلاف اقتصادی اور معاشرتی ناکہ بندی کی کانٹے دار تار بچھائے رکھتی ہیں۔

آج کے نکتہ ورمیری اس بات سے یقینی اتفاق کریں گے کہ ہزاروں سال پہلے بھی اور آج بھی اور کل کے برس بھی وہ قوم ترقی کے تمام راستے پھلانگ کر گزر جاتی ہے جو بہترین سرمایہ کار ہو۔ جو معیار مقدار اور قیمت کے لحاظ سے بہترین مصنوعات کے ذریعے دنیا کی منڈیوں میں مخالفین پر اپنی چھاپ لگا دے۔ اس خاصیت کا آج اور کل میں فرق صرف اتنا ہے کہ کل یہ نتائج ایماندارانہ تجارتی سرمایہ کاری سے حاصل کیے جاتے تھے اور آج تجارت کے ساتھ ذاتی ملکی مصنوعات کا معیاری ہونا بھی ضروری ہو گیا ہے آج محفوظ معاشی ذخائر میں بے پناہ اضافہ کے بغیر ترقی دیوانے کا خواب بن جاتی ہے۔

— ((اللہ اکبر)) —

تاریخ کا موازنہ کیا جائے تو ایران و روم کی صدیوں چلنے والی چپقلش کی وجوہات صرف اقتصادی اجارہ داری کا حصول ہی تھا اور آج تیسری دنیا کے ممالک خصوصاً مسلمان ملکوں کے خلاف امریکا یورپ اور دنیا کی یہودی لابی یہی ہتھیار استعمال کر رہی ہے تاکہ اقتصادی وسائل کو اپنے کنٹرول میں رکھ کر اپنے نظریات کو مسلط رکھا جاسکے۔

پچھلے ابواب میں عرض کر چکا ہوں کہ حضور ﷺ نے نبوت ملنے سے پہلے حضرت خدیجہؓ کے ساتھ مل کر ایماندارانہ تجارتی تدبیر سے بہترین تجارتی سرمایہ کاری کر کے اپنی تجارتی و اقتصادی صلاحیتوں کا لوہا منوالیا تھا۔ یہ اس بات کی بہت بڑی دلیل تھی کہ آپؐ مستقبل قریب میں اقتصادی نظم و نسق سنبھالنے والے تھے اور بہترین صلاحیتوں سے سنبھالنے والے تھے۔

مخالفین اسلام کے پاس مسلمانوں کے مقابلے میں بے پناہ اقتصادی و مادی وسائل تھے۔ معاشرتی حوالے سے بھی وہ زیادہ اثر و نفوذ والے تھے۔ وہ اپنے وسائل و اختیارات تحریک ختم الرسل صلی اللہ علیہ وسلم کے خلاف انتہائی مہارت اور اجتماعی مشاورتی انداز سے استعمال کر رہے تھے۔ زندگی کا ہر شعبہ کچھ تو ویسے کسی نہ کسی طرح ان کے قبضہ و اختیار میں تھا اور بنی ہاشم کے خلاف

اجتماعی معاشی سیاسی اور مادی سوچ فکر اس میں اور جان ڈال دیتی تھی۔ بلاشبہ اس وقت تو وقت بھی ان سے پوچھ کر چلتا تھا۔ ایران و روما کے بڑے بڑے جنگی قافلے بھی ریگزار عرب میں اپنے راستے بھول جاتے تھے۔ گھوڑے اور شہسوار راستے بھول کر خانہ بدوش عربوں کے رحم و کرم پر ہوتے۔ گجی کارواں صحرائے نجد کی وسعتوں میں گم اور روم کے تجارتی قافلے یثرب کی گھاٹیوں اور جان لیوا موسم میں پھنس کر بدوی عربوں سے زندگی کی بھیک چلو بھر پانی کی صورت میں مانگ رہے ہوتے۔ وہ خانہ بدوش جسے چاہتے خشکی کے اس عمیق سمندر سے ساحل سمندر تک پہنچا دیتے، جسے چاہتے خشک گہرائیوں میں پیاسا مرنے کے لیے تڑپاتے رہتے۔

الغرض شاہانِ جابر یعنی قیصر و کیسریٰ بھی یہاں آ کر ان کے جوتوں کی ٹھوک پر ہوتے۔ اتنے طاقتور قبائلی سرداروں کے سامنے (نعوذ باللہ) محمد صلی اللہ علیہ وسلم اور ان کے مفلس و ناتواں ساتھی کیا حیثیت رکھتے تھے۔ ان چند تحرکی جاٹاروں کا ان سے کیا مقابلہ تھا۔

مگر قدرتِ خداوندی جو کرنا چاہتی ہے اسے ساری دنیا مل کر بھی روک نہیں سکتی۔ جو نہیں کرنا چاہتی، اسے ساری دنیا مل کر بھی نہیں سکتی۔ اس نے چاہا تو آدم کو مٹی سے پیدا کر کے اشرف المخلوقات بنا دیا، کوئی اسے روک نہ سکا۔ ابراہیم کو بت تراش کے گھر پروان چڑھا کر بت شکن بنا دیا۔ نمرود کی کوسوں لمبی چوڑی چتا میں اپنے خلیوں کو سلامت رکھنا چاہا تو کوئی انہیں جلانہ سکا۔ نمرود کو ایک معمولی لنگڑے پتھر سے مروانا چاہا تو کوئی بچانہ سکا۔ فرعون کے گھر موسیٰ علیہ السلام کو پالنا چاہا تو کوئی انہیں نکال نہ سکا۔ فرعون کو غرقاب نیل کرنا چاہا تو کوئی اسے سنبھال نہ سکا۔ تمام جہانوں کا مالک اللہ ہے اور تمام جہان اس کے حکم کے تابع ہیں۔ اس کا حکم ایسا ہے کہ مجال ہے کوئی اس کی مرضی کے بغیر آنکھ جھپک سکے، پر مار سکے یا سانس لے سکے۔ اس مالک کے خلاف کوئی طاقت طاقت نہیں۔ کوئی دانش دانش نہیں۔ کوئی تدبیر تدبیر نہیں۔ کوئی دلیل دلیل نہیں۔ کوئی فیصلہ فیصلہ نہیں۔ کوئی حکم حکم نہیں۔ کوئی مصلحت مصلحت نہیں۔ یہ اپنی خواہشوں کے پروردہ جھوٹی آناؤں کے اسیر مشرکین مکہ کیا چیز تھے۔ قدرتِ خداوندی کے مزاج میں جو تھا، اسے ہو کے رہنا تھا اور ہو کے رہا، مگر ہوا اس وقت جب کارکنانِ اسلام نے اپنے آپ کو مزاجِ خداوندی کے مطابق اللہ اور رسول کی مرضی کے قابل ثابت کر دیا۔ تحریک کے مقاصد یعنی اللہ اور رسول کے مشن کو پوری دنیا تک پہنچانے کے اہل ثابت کر دیا۔

—((الْحَمْدُ لِلَّهِ))—

ہجرت کرنے والی پہلی اسلامی جماعت (ہجرت حبشہ)

مخالفین اسلام مسلمانوں پر ہر قسم کے وار کر رہے تھے۔ ہر قسم کا تشدد، دھونس اور دھاندلی آزما رہے تھے۔ اگرچہ حضرت عمر رضی اللہ تعالیٰ عنہ، اور حضرت حمزہؓ کے قبول اسلام کے بعد مسلمان اپنے آپ کو قدرے محفوظ اور مضبوط محسوس کرنے لگے، مگر مشرکین کی سازشوں میں کوئی نمایاں تبدیلی نہ آسکی۔ حضرت عمرؓ کے قبول اسلام کے بعد ان کا قبیلہ بنی عدی اسلام لے آیا تھا۔ یہ قبیلہ نواح مکہ کے مضبوط ترین قبائل میں شامل تھا۔ اس کی طاقت اور حیثیت کو چیلنج کرنا کافی مشکل تھا۔ اس کے باوجود مسلمانوں کی تیزی سے بڑھتی ہوئی تعداد مشرکین کو ہلکان کئے ہوئے تھی۔ اب انھوں نے ایک اور زاویے سے مسلمانوں کو تنگ کرنے کا سوچا۔ ایک نئے انداز سے مسلمانوں کو زچ کرنے کی۔ تدبیر اختیار کی وہ تدبیر مسلمانوں کا معاشرتی اور معاشی بائیکاٹ تھی۔ پنجابی زبان میں اسے حقہ پانی بند کر دینا کہتے ہیں۔ مشرکین نے مسلمانوں کے ساتھ لین دین اور خرید و فروخت پر پابندی لگا دی۔ لوگوں کو مسلمانوں سے رشتہ دینے اور لینے سے منع کر دیا گیا۔ عرب کی سرزمین جہاں ذریعہ معاش صرف تجارت ہو اور سماجی حیثیت کا تعین صرف قبیلہ ہی کرتا ہو، وہاں پر معاشی اور سماجی بائیکاٹ کا تصور ہی انسانی خیالات کو بے ترتیب کر دیتا ہے۔ اوپر سے اسلام اپنے ابتدائی سالوں میں تھا۔ لوگ اسلام میں نئے نئے داخل ہو رہے تھے۔ ان کے عقائد بھی اتنے راسخ نہ تھے۔ کاروبار اور سماج سے کٹ کر زندگی گزارنا مشکل ہی نہیں، ناممکن بھی تھا۔ یہ نفسیاتی لحاظ سے مفلوج کر دینے والی کارروائی تھی۔ نوخیز مسلمانوں کا اس حالت میں قائم رہنا ایک معجزہ ہی تو تھا، ورنہ ایسی حالت میں بڑے بڑوں کا پتا پانی ہو جاتا ہے۔ خاندانی سہارے کے بغیر بڑی بڑی مضبوط دیواریں گر کر ہیبت ناک منظر پیش کرنے لگتی ہیں۔ روزگار چھن جانے کے خوف سے بڑے بڑے خوددار اور انا پرست اپنے انتہائی مخالفین کے تلوے چاٹنے لگتے ہیں۔

ایسی حالت میں قوموں، تنظیموں اور تحریکوں کا سہارا صرف ان کے راہنما ہی ہوتے ہیں۔ اچھے راہنما ایسی حالت میں بہترین اور انتہائی نظریاتی فیصلوں کے ذریعے قوموں، تحریکوں یا تنظیموں کو آسان راستوں پر ڈال دیتے ہیں۔

اسلام کی تحریک اللہ کی اپنی تحریک تھی۔ اللہ تعالیٰ نے اس تحریک کو قیامت تک پہنچانے کی ذمہ داری اپنی کائنات میں سے افضل ترین ہستی حضور ﷺ کو دی تھی۔ وہ ذات پاک ﷺ اللہ کی زمین پر اللہ کی تحریک کے لیے، اللہ کی مرضی کے عین مطابق فیصلے صادر فرما رہی تھی۔

اسلام اپنے ابتدائی ایام سے ہی شدید مخالفت کے گھیراؤ میں تھا، مگر لاکھوں کروڑوں درود و سلام محمد ﷺ پر جنھوں نے ہمیشہ اپنی ذات سے بالاتر ہو کر اپنی جان کی پرواہ کئے بغیر ہمیشہ وہ افکار پیش کئے، وہ تدابیر اختیار کیں، جو کسی کے وہم و گمان میں بھی نہ تھیں۔

اس بار بھی آپ نے وہ فیصلہ کیا جو آپ سے پہلے کسی نبی رسول یا دنیا کے کسی لیڈر سے نہ ہو پایا یعنی اپنے آپ کو دشمنوں کے گھیرے میں رکھ کر مسلمانوں کو حبشہ کی طرف ہجرت کرنے کا حکم دیا۔

یاد رہے حبشہ مملکت روم کی اختیاری ریاست تھی جس کا مذہب عیسائیت تھا اور اس کا والی ان دنوں نجاشی کے نام سے پکارا جاتا تھا۔

آپ نے ہجرت کرنے والے مسلمانوں کو مکہ سے چھوٹی چھوٹی ٹولیوں میں نکالا تاکہ مخالفین کو پتہ نہ چل سکے کہ مسلمان کس طرف جا رہے ہیں۔ مکہ میں سب سے پہلے حضرت جعفر بن ابی طالب اور ان کی اہلیہ اسماء روانہ ہوئے۔ ان کے بعد حضرت عثمان بن عفان، جو آپ ﷺ کے داماد یعنی حضرت رقیہ کے شوہر تھے۔ حضرت رقیہ ابولہب کے بیٹے سے طلاق کے بعد حضرت عثمان کے نکاح میں آئیں۔

ان کے بعد حضرت زبیر بن عوام، عبد اللہ بن مسعود، ابو حذیفہ، سہلہ دختر سہیل بن عمر، عبد الرحمن بن عوف، عامر بن ربیعہ اور ان کی زوجہ لیلیٰ بنت ابوخیثمہ۔ سہیل بن بیضاء، حاطب بن عمر مصعب بن عمیر، ام سلمہ بنت امیہ، ابوسلمہ اور ان کی اہلیہ، اور عثمان بن مظعون۔

پہلی ہجرت حبشہ کرنے والوں کی تعداد باختلاف روایات تقریباً ایک سو نو (109) ہے۔ بعض روایات میں ہے کہ حضرت جعفر اور ان کی اہلیہ اسماء دونوں کشتی کے ذریعے بحرِ قلزم کے راستے حبشہ پہنچے۔ اسی وجہ سے حضرت اسماء کو ”بحریہ“ یعنی ”بحرِ پیا“ کا لقب ملا۔ بعض روایات

کہتی ہیں کہ حضرت جعفر اور ان کی اہلیہ دوسری جماعت کے ساتھ تھے۔ بہر حال ان تمام افراد نے تین یا چار جماعتوں کی شکل میں حبشہ کو ہجرت کی۔

حبشہ پہنچنے کے پہلے ہی روز حضرت اسماء نے ایک بیٹے کو جنم دیا۔ اس لحاظ سے ہجرت کرنے والوں کی کل تعداد (110) ایک سو دس بنتی ہے۔ اتفاق یہ ہوا کہ اسی دن شاہ حبشہ کی بیوی نے بھی ایک بیٹے کو جنم دیا حضرت اسماء نے رضا کارانہ شاہ حبشہ کے نومولود کو دودھ پلانے کی پیش کش کی جو قبول کر لی گئی۔ یوں حبشہ کے بادشاہ کا بیٹا اور حضرت جعفر کا بیٹا رضائی بھائی بن گئے۔

—((الْحَمْدُ لِلَّهِ))—

مسلمان دربارِ نجاشی میں

نبی اکرم ﷺ نے جس خدشے کے پیش نظر مسلمانوں کو چھوٹی چھوٹی جماعتوں میں تقسیم کر کے مکہ سے نکالا تھا، وہ خدشہ سچ ثابت ہو گیا۔ یہ نبی کی فراست کا منہ بولتا ثبوت ہے۔ جس وقت مشرکین باخبر ہوئے، اس وقت تک مسلمان ان کی پہنچ سے باہر تھے۔ بالآخر انہوں نے عمرو بن العاص اور عمارہ بن ولید کو یہ ذمہ داری سونپی کہ وہ حبشہ جا کر نجاشی سے کہیں کہ وہ ان کے مفرور ان کے حوالے کر دے۔ اگر وہ مان لے تو تمام لوگوں کو واپس لے آئے عمرو بن العاص اپنے ساتھی عمارہ بن ولید کے ہمراہ شاہِ حبشہ کے دربار میں حاضر ہو کر یوں مخاطب ہوا۔

”آدابِ سلام بادشاہِ سلامت۔ آپ نے ہمارے جن افراد کو اپنی پناہ میں لے رکھا ہے، وہ ہمارے مفسدین ہیں۔ ہمارے باپ دادا کے دین سے پھرے ہوئے لوگ ہیں۔ وہ ہمارے آباؤ اجداد کو برا بھلا کہتے ہیں اور ہمارے عقائد کو جھوٹا اور باطل قرار دیتے ہیں۔ جو لوگ آج اپنے آباؤ اجداد کو برا بھلا کہتے اور ان کے نظریات کو جھوٹا قرار دیتے ہیں۔ ہمیں خدشہ ہے کہ تیری پناہ میں رہ کر وہ تیری عوام کے عقائد کو بھی تبدیل کر دیں گے۔ بادشاہِ سلامت بہتری اسی میں ہے کہ آپ ان کو ہمارے حوالے کر دیں تاکہ ہم مکہ لے جا کر انہیں ان کے قبائل کے حوالے کر دیں۔ ان کے قبائل نے ہمیں آپ کے پاس اسی لیے بھیجا ہے۔“

مخالفینِ اسلام کی یہ بہت بڑی کارروائی تھی۔ اگر نجاشی کانوں کا کچا ہوتا تو اپنا کان دیکھنے کی بجائے کتے کے پیچھے دوڑ پڑتا۔ وہیں سے حکم دیتا کہ مسلمانوں کو ان کے حوالے کر دو، مگر وہ دانا، عقل مند اور انصاف پسند تھا۔ اس نے انصاف کا راستہ اختیار کرتے ہوئے مسلمانوں کو بھی سننے کا فیصلہ کیا۔ اپنے درباریوں کو حکم دیا کہ ”پناہ گزین“ مسلمانوں کو پیش کیا جائے۔ حکم سنتے ہی پیادے دوڑ پڑے۔ اسی وقت مسلمانوں کو لا پیش کیا۔

جب مسلمان حاضر ہو گئے تو بادشاہ نے کہا ”یہ لوگ آپ کو خطا کار بتا رہے ہیں اور ان کا مطالبہ ہے کہ آپ لوگوں کو ان کے حوالے کر دیا جائے۔ بقول ان کے تمہارے خاندان تمہاری

واپسی چاہتے ہیں تمہارے پاس اپنی صفائی میں کہنے کے لیے کچھ ہے۔“

بادشاہ کی یہ وضاحت سن کر حضرت جعفرؓ بن ابی طالبؑ آگے بڑھے اور یوں گویا ہوئے۔ ”اے والی حبشہ ان دونوں سے پوچھا جائے آیا ہم نے سر زمین مکہ میں کسی کو قتل کیا یا ڈاکا ڈالا۔ زنا کیا کسی کے گھر چوری کی یا کوئی اور قانونی یا اخلاقی جرم کیا۔“

شاہ حبشہ نے یہ سوال قریش کے ایلیچوں کے سامنے دہرایا تو انہوں نے خاموشی سے نظریں جھکا لیں۔

حضرت جعفرؓ بن ابی طالبؑ دوبارہ مجبور ہوئے ”اے شاہ حبشہ ہم لوگ مٹی پتھر اور لکڑی سے بنی مورتیاں اور بت بوجتے تھے۔“ پر تعیش زندگی ہمارا نصب العین تھا۔ کمزوروں پر ظلم و ستم ہماری عادت تھی۔ ہر برائی ہمارے نزدیک باعث فخر تھی۔ یوں ہم زندگی کے تاریک ترین اندھیروں میں بھٹک رہے تھے۔ اس دوران اللہ تعالیٰ نے ہمارے درمیان محمد ﷺ بن عبد اللہ کو پیغمبر بنا کر بھیجا۔ انہوں نے ہمیں سیدھی راہ دکھلائی۔ توحید پرستی کی طرف بلایا بتوں کی پوجا ترک کرنے کا درس دیا۔ برے کاموں سے توبہ کرنے اور نیک کام سرانجام دینے کی تلقین کی۔ یتیموں مسکینوں پر ظلم و ستم کی بجائے صلہ رحمی کرنے کا حکم دیا۔“

ہمارا گناہ صرف یہ ہے کہ ہم ان پر ایمان لے آئے۔ یہ لوگ بت پرستی پر ڈٹے رہے۔ اللہ کے نبی کی تعلیمات کو ٹھکرا دیا۔ نہ صرف ان کی تعلیمات کو ٹھکرایا، بلکہ اہل ایمان پر ظلم و ستم کرنے لگے۔ اللہ کے نبیؐ کو گالی گلوچ دینے لگے۔ ہمارے نبیؐ پر سنگ باری کرتے اور دیگر اذیتیں پہنچاتے۔ الغرض ان لوگوں نے اہل ایمان کو ایذا رسانی کا کوئی دقیقہ فرو گزاشت نہیں کیا۔“

شاہ حبشہ نے فریقین کو سننے کے بعد عمرو بن العاص اور عمارہ بن ولید کے تحائف واپس دینے کا حکم دیا اور قریش کے سفیروں سے کہا کہ ”جو لوگ میری پناہ میں ہیں، وہ میرے بہت زیادہ قریب ہیں، میرا ان کا خدا ایک ہے۔ میں کسی کو یہ اجازت نہیں دوں گا کہ کوئی میری پناہ میں آنے والوں کو اپنے ساتھ لے جا کر اذیت اور ایذا رسانی کا نشانہ بنائے۔“

یہ حکم سن کر قریش کے سفیر اپنا سامنہ لے کر کھسک گئے۔ بعد ازاں شاہ حبشہ نے حضرت جعفرؓ بن ابی طالبؑ سے استفسار کیا کہ وہ اسے محمد ﷺ کے متعلق مزید کچھ بتائیں۔ حضرت جعفرؓ نے سورہ صہریم کی چند آیات تلاوت فرمائیں۔ ان آیات میں حضرت عیسیٰ اور حضرت مریم کا ذکر تھا۔ نجاشی چونکہ خود مسیحی تھا، یہ آیات سن کر رو دیا۔ دربار میں موجود باقی افراد بھی رو دیے۔ بالآخر نجاشی نے ان الفاظ کے ساتھ دربار برخاست کیا کہ ”تمہارا نبی سچا اور عظمت والا ہے۔ تم لوگ

جب تک چاہو، اس ملک میں قیام کرو تم سے کوئی تعرض نہیں کرے گا۔“
 حبشہ میں مقیم مسلمان خوش و خرم رہنے لگے۔ انھیں مکہ کی طرح یہاں تکلیف پہنچانے والا
 کوئی نہ تھا۔ انھیں کسی سے کوئی خطرہ نہ تھا، لیکن یہاں انھیں اور طرح کے مسائل سے دوچار ہونا
 پڑا۔ مکہ کی نسبت ملک حبشہ زیادہ ترقی یافتہ تھا۔ یہاں کا طرز بود و باش اپنے وقت کی ترقی کی پوری
 آب و تاب اور رعنائیوں سے بھرپور تھا۔ مہاجرین میں سے دو افراد حبشہ کے کلیساؤں کی شان و
 شوکت سے مرعوب ہو کر اسلام سے پھسل گئے یعنی مسیحیت میں داخل ہو گئے۔ وہ دو اشخاص ۳
 عبید اللہ بن جحش اور سکران بن عمر تھے۔ عبید اللہ بن جحش قبول اسلام سے پہلے ”حنیف“ لوگوں میں
 شمار ہوتے تھے۔ حنیف ان لوگوں کو کہا جاتا تھا جو اسلام سے پہلے حقیقت کی تلاش میں تھے۔ اس
 نے بھی اپنی پہلی زندگی حقیقت کی جستجو میں صرف کی۔ اعلان نبوت کے بعد اسلام میں آ گیا۔ اپنی
 زوجہ اعم حبیبہ کے ساتھ ہجرت حبشہ کرنے والی جماعت میں شامل ہوا، لیکن حبشہ پہنچ کر اسلام سے
 دستبردار ہو گیا۔

دوسرا شخص سکران بن عمر اپنی بیوی حضرت سودہ کے ساتھ ہجرت حبشہ کرنے والی جماعت
 میں شامل ہوا اور کچھ عرصہ بعد مرتد ہو گیا۔ اس کی بیوی حضرت سودہ حبشہ سے مکہ چلی آئیں۔

—((اللہ اکبر))—

مشرکین مکہ کے لیے پہلی بری خبر ”مسلمانوں کی ایک کثیر تعداد کا حبشہ کی طرف نکل جانا تھا،
 دوسری اس سے بھی بری خبر ”ان کی سفارت کا نجاشی کے دربار سے ناکام لوٹنا تھا۔“
 ظاہر ہے ان خبروں نے ان کے دماغ ابال کر رکھ دیے ہوں گے۔ ان کے سینے شق کر دیے
 ہوں گے۔ یہ خبریں سن کر ان کے دیدے کھلے کھلے رہ گئے۔ ان کے لیے تو یہ ان ہونی تھی جو
 ہو گئی۔ اس ان ہونی کو دیکھ کر وہ نہ تو تائب ہوئے اور نہ ہی اللہ کے حضور گڑ گڑا کر اپنے پچھلے کیے پر
 پچھتائے، بلکہ ایک نئے ہرُوش کے ساتھ ظلم و ستم پر اتر آئے۔ مسلمانوں کا جینا دو بھر کر دیا۔

ابو جہل کو تو ان خبروں نے باؤلا کر دیا۔ وہ ہلکا ہو گیا ہلکا وہ پاگلوں کی طرح ایک ایک مسلمان
 سے مل کر انھیں لتاڑنے لگا۔ ایک ایک کے گھر جا کر کہتا تھا تجھے شرم نہیں آتی، اپنے باپ دادا کے دین
 کو چھوڑتے ہوئے۔ اے فلاں تو اپنے اجداد کے عقیدے کو باطل قرار دیتا ہے تو تجھے کیا حق ہے
 اس سرزمین پر رہنے کا۔ بول بولتا کیوں نہیں، ہیں میں کیا کہتا ہوں۔ بول بولتا کیوں نہیں کیا
 تیرے باپ دادا ”لات“ ”منات“ ”عزری“ کی پیروی کرتے ہوئے نہیں مرے۔ بول بولتا

کیوں نہیں۔ اس کو تو جیسے کسی پاگل کتے نے کاٹ لیا تھا اور وہ باؤلا ہو گیا تھا باؤلا۔ ان لوگوں نے مسلمانوں سے لین دین یکسر بند کر دیا۔ مسلمانوں کا قرض واپس کرنے سے انکار کر دیا۔ اگر ملنے والا مسلمان عوام الناس میں سے ہوتا تو ابو جہل تب تک اس پر کوڑے برساتا رہتا جب تک وہ تھک نہ جاتا یا بیچارے مسلمان بیہوش نہ ہو جاتے۔

قارئین! مخالفین اسلام نے مسلمانوں کے سارے کھاتے (Credits) بند کر دے اور ان کی ”ہنڈی“ (Bill of Exchange) روک لی، لیکن آفرین ہے ان جانثاروں نے کسی نقصان کی پروا نہ کی۔ کسی رعب اور سختی کو خیال میں نہ لائے۔ کوئی سزا انھیں اسلام سے غفلت پر آمادہ نہ کر سکی۔ مسلمانوں کو جتنا دبانے کی کوششیں کی گئیں، اسلام اتنی تیزی سے پھیلتا گیا۔ حبشہ تک اسلام کی آواز انتہائی مخالفت کی وجہ سے ہی پہنچی تھی۔ مسلمانوں کو مجبوراً ہجرت کرنا پڑی۔ مخالفین وہاں بھی انھیں شاہ حبشہ کے دربار تک لے گئے اور یوں شاہ حبشہ کے کانوں تک قرآن کی تلاوت پہنچی تو اسے کہنا پڑا کہ تمہارا نبی سچا اور عظیمستوں والا ہے۔

مخالفین عقل مند ہوتے تو اب ہی سچائی کو بھانپ لیتے لیکن فراست ان کے قریب سے بھی نہ گزری تھی۔ ان کے دماغوں کو ادراک و شعور کی ہوا تک نہ لگی تھی۔ اندھی مخالفت برائے مخالفت ان کے ذہنوں سے سوچنے سمجھنے کی صلاحیتیں سلب کر چکی تھی ان کی سویاں بس اسلام کو ختم کر دینے پر اڑی ہوئیں تھیں اسلام اللہ کا دین ہے اُسے ختم کر دینا ان کے بس سے باہر تھا اللہ اور اس کے رسول صلی اللہ علیہ وسلم سے مقابلہ ناممکن تھا یہ بات ان کی سمجھ سے بالا تھی سو وہ اپنی سی کرتے رہے اور سمجھنے والے راہ ہدایت پاتے رہے۔

حبشہ کے بادشاہ نجاشی کے دربار تک مسلمانوں کا پیچھا کیا گیا وہاں بھی ناکامی نے ان کا منہ چڑھایا تو یہ غلط خبر (Disinformation) پھیلا دی گئی کہ تمام اہل مکہ مسلمان ہو گئے یہ افواہ مکہ میں نہیں حبشہ میں مشتہر کی گئی تاکہ ہجرت حبشہ کرنے والے خود بخود واپس آجائیں۔

سرد جنگ کے حوالے سے یہ جھوٹی خبر سیاہ پروپیگنڈہ (Black Propaganda) کے زمرے میں آتی ہے اس میں سچائی ذرہ برابر شامل نہیں ہوتی کورا جھوٹ ہوتا ہے مگر یہ جھوٹ بنانے والے خوب سوچ سمجھ کر بناتے ہیں تاکہ سننے والا سنتے ہی سردھننے لگے کہ واہ کیا خوب سچ ہے۔ موجودہ دور میں ”سی آئی اے“ ”موساد“ اور ”را“ سی این این اور بی بی سی کے ذریعہ ایسی جھوٹی خبریں خوب سچائی کے لبادے میں لپیٹ کر مشتہر کی جاتی ہیں۔

بہر حال!! جب حبشہ جانے والے مسلمانوں نے یہ جھوٹی خبر سنی تو ان میں سے بیشتر سچ سمجھ کر واپس مکہ آ گئے۔ اس جھوٹی خبر پھیلانے کا مقصد حبشہ میں اسلام کے پھیلاؤ کو روکنا تھا۔ ظاہر ہے مسلمانوں کا وہاں مستقل قیام دوسرے ملک میں اسلامی نظریات منتقل کر سکتا تھا جس سے تحریک اسلامی تقویت حاصل کر سکتی تھی۔ مشرکین نے سفارت کے ذریعے کھویا ہوا مشن انواہ (Disinformation) کے ذریعہ حاصل کر لیا۔

گو اس میں تحریک اسلامی کو کچھ نقصان ضرور ہوا لیکن بانی تحریک حضرت محمد صلی اللہ علیہ وسلم نے اس مشکل کو بھی بحسن و خوبی سنبھال لیا۔ یہاں بھی اللہ کی مدد مسلمانوں کے شامل حال رہی واپس آنے والے لوگ جانی نقصان سے محفوظ رہے۔

—((الحمد لله))—

سخت معاشی و معاشرتی ناکہ بندی (شعب ابی طالب میں محصوری)

ایوان دارالندوہ نے ایک بل پاس کیا۔ اس کے تحت مسلمانوں کا معاشی اور معاشرتی بائیکاٹ کر دیا گیا۔ دوسرے الفاظ میں معاشی و معاشرتی قتل عام شروع کر دیا گیا۔ حضرت خالد بن سعید اس دور کے اسلحہ سازی کے بہترین انجینئر تھے۔ ان کا بنایا ہوا سامان حرب و ضرب ایران و روم کی منڈیوں میں بھی مانگا جاتا تھا۔ مکہ کے سوداگر ادھار تلواریں نیزے اور دوسرا سامان جنگ بنوا کر دنیا کی منڈیوں میں فروخت کرتے تھے۔ سامان کی قیمت مہینوں نہیں سالوں بعد ادا کی جاتی۔ اسی طرح ایک اور کاریگر حضرت خباب بن الارت تھے۔ ان سے بھی سامان حرب و ضرب بنوایا جاتا۔ قیمت سالوں بعد ادا کی جاتی۔ نئی قانون سازی کے بعد ان کا قرض ادا کرنے سے صاف انکار کر دیا گیا۔

عاص بن وائل کے ذمہ حضرت خبابؓ کا بہت زیادہ قرضہ واجب الادا تھا۔ حضرت خبابؓ تقاضا کرتے تو عاص بن وائل کہتا: ”تیرا صاحب یہ جو کہتا ہے کہ جنت میں سونا چاندی، کپڑے اور خدمت گار ہیں۔ وہاں جا کر مجھ سے لے لینا کیونکہ وہاں تیری پوزیشن مجھ سے زیادہ مضبوط ہوگی۔“ صرف اس جواب پر اکتفا نہیں کیا گیا، بلکہ انھیں دہکتے ہوئے انکاروں پر لٹا دیا جاتا یہاں تک کہ جسم کی چربی پکھل کر ان کو نلوں کو بجا دیتی۔

حضرت خالد بن سعید کے والد نے انھیں گھر سے نکال دیا۔ آپؓ نے والد سے دو ٹوک کہہ دیا: ”جا تو میرا رزق بند کر لے۔ میرا خدا مجھے رزق دینے والا ہے اور وہ حضور سرور کونین صلی اللہ علیہ وسلم کے پاس آ کر رہنے لگے۔“

اقتصادی ناکہ بندی کی یہ ابتدائی مشقیں تھیں جو تمام مسلمانوں پر نافذ تھیں۔ اسی وجہ سے نبوت کے پانچویں سال 83 مردوں اور 20 عورتوں کو حبشہ کی طرف ہجرت کرنا پڑی۔

—((اللہ اکبر))—

اب دارالندوہ نے پہلے سے پاس شدہ بل غور و فکر اور ترمیم و اضافہ کے لیے دوبارہ ایوان میں پیش کیا۔ غور و فکر کے بعد اسے تحریری شکل دی گئی۔ اس تحریری بل کو قانونی ضابطے کی طرح مسلمانوں کے مقاطعے کے لیے نافذ کر دیا گیا۔ اسے ایک ”صحیفہ“ کی طرح لکھ کر حرم شریف کی دیوار پر لٹکا دیا گیا۔

یاد رہے ”صحیفہ“ عربی میں اس تحریری عبارت کو کہتے ہیں جو کسی حکم، فرمان یا قانونی و مذہبی اعلان کو مشتہر کرتی ہو۔ مذکورہ بالا اشتہار پر جو فرمان لکھا گیا، اس کی جزئیات کچھ یوں تھیں:

1- ”محمد ﷺ اور ان کے ساتھیوں کو مکہ ۶ میں رہنے کا کوئی حق نہیں۔“

2- مکہ کے کسی شہری کو مسلمانوں سے گفتگو کرنے کی اجازت نہیں۔

3- مکہ کا کوئی شہری کسی مسلمان سے مصافحہ نہیں کرے گا۔

4- مکہ کا کوئی شہری مسلمانوں سے کسی قسم کی خرید و فروخت یا لین دین مت کرے۔

5- تمام اہل مکہ کو مسلمانوں سے رشتہ لینے اور دینے کی سخت ممانعت ہے۔

6- اگر کوئی شخص کسی مسلمان کا مقروض ہے تو صاف انکار کر دے۔

7- بالا احکامات اس وقت تک نافذ العمل ہیں جب تک محمد ﷺ اپنے دین سے تائب نہیں

ہو جاتے یا بنو ہاشم ان کی حمایت سے دستبردار نہیں ہو جاتے یعنی (نعوذ باللہ) انھیں قتل کے لیے ہمارے حوالے نہیں کر دیتے۔“

یہ فرمان حرم شریف کی دیواروں پر لکھ دیا گیا یا لکھ کر لٹکا دیا گیا۔ دارالندوہ کی طاقت اور اس

کے فرامین کی اہمیت کا اندازہ اس بات سے بخوبی ہو جاتا ہے کہ 616 سن عیسوی میں یعنی نبوت

کے ساتویں سال حضور ﷺ تمام بنی ہاشم اور تمام اہل ایمان کا مقاطعہ کر دیا گیا۔ اس حکم کے

سامنے تمام بنی ہاشم کی ایک نہ چلی۔ نہ صرف سردر کونین صلی اللہ علیہ وسلم، بلکہ ان کی سرپرستی کرنے

والے غیر مسلم بنی ہاشم کا بھی ہر طرح سے بائیکاٹ کر دیا گیا۔ بنو ہاشم کی خاندانی غیرت نے بھی یہ

گوار نہ کیا کہ اس مشکل گھڑی میں محمد ﷺ کو تنہا چھوڑ دیا جائے۔ پیر سالہ سردار قبیلہ ابو طالب بھی

موجود تھے۔ اگر وہ چاہتے تو مذکورہ فرمان کی حمایت کر کے حضور ﷺ کے سوا باقی بنو ہاشم کو اس

مشکل سے نکال سکتے تھے۔ بنی ہاشم میں صرف ابو لہب ایسا تھا جس نے قبیلے کا ساتھ نہیں دیا۔ باقی

سارا خاندان ہاشمی حضور ﷺ کے ساتھ مکہ سے باہر ایک گھائی شعب ابی طالب میں چلا گیا۔

شعب عربی میں اس شکاف کو کہتے ہیں جو پہاڑوں میں قدرتی طور پر بنا ہو، مگر غار یا دڑے

سے بڑا ہو۔ اصطلاحاً شعب اس گھائی کو کہا جاتا ہے جو وادی کی طرح پہاڑوں کے درمیان گھرا ہوا

ہو مگر طول و عرض یا جسامت میں واوی سے چھوٹا ہو۔

مکہ میں موجود دس قبائل کے ناموں سے منسوب ایسی دس گھائیاں تھیں جو ان کی ملکیت تھیں۔ اگر کوئی در ماندہ شخص کسی قبیلہ سے سیاسی و اخلاقی پناہ مانگتا تو اہل مکہ نہ صرف پناہ دیتے، بلکہ اس کی ہر طرح مدد و اعانت بھی کرتے، لیکن اس پناہ گزین کو اہل خانہ کے ساتھ رکھنے کی بجائے اپنی مخصوص خاندانی گھائی میں بھیج دیا جاتا۔

شعب ابی طالب ذاتی طور پر ابو طالب کی ملکیت اور اجتماعی طور پر پورے بنو ہاشم کے مصرف میں تھی۔ یہ گھائی تو صرف در ماندہ، مفلوک الحال اور بے وطن لوگوں کے لیے مختص تھی۔ انہیں کیا معلوم کہ تقدیر انہیں بھی کسی دن بے خانماں کر کے اس میں چھپنے پر مجبور کر دے گی۔ یہ تو اتنی بڑی نہ تھی کہ اتنے بڑے قبیلے کو سما سکے۔ یہ تو صرف چند مجبور و مقہور نفوس کے لیے مخصوص کی گئی تھی، مگر تقدیر کے انداز بہت نرالے ہیں۔

آج بھی اگر سعودی عرب میں جائیں تو مکہ شہر سے باہر نکل کر پتا چلتا ہے کہ سنگلاخ اور بے آب و گیاہ چٹائیں کتنی دریدہ دلیری سے زندگی کا منہ چڑا رہی ہیں۔ یہ تو آج کا حال ہے جبکہ دولت کی کثرت کے بل حکومت نے پانی کی بڑی بڑی پائپ لائنوں سے انگارہ نما وادیوں کو خوش نما بنا دیا ہے۔ آج سے چودہ صدیاں قبل اس موسمی شدت میں زندگی کا مقابلہ کرنا کتنا کٹھن ہوگا۔

—((اللہ اکبر))—

اس اقتصادی اور معاشرتی بائیکاٹ کے بعد مسلمان صرف دو صورتوں میں یہاں قیام کر سکتے تھے۔ پہلی صورت یہ تھی کہ وہ اپنے مذہب سے پھر جاتے۔ یہ ناممکن تھا۔ یہ تو تحریکی تنظیمی اور معاشرتی لحاظ سے اپنے (Blank Warrant) پھانسی کے حکم نامے پر دستخط کرنے کے مترادف تھا۔ دنیا کا کوئی بھی انقلابی کارکن اپنی موت تو قبول کر سکتا ہے، لیکن اس طرح کی تدبیر (Option) اختیار نہیں کر سکتا۔

دوسری صورت جنگ کی تھی۔ جنگ کی صورت میں اکیلے بنی ہاشم کو مکہ کے نو قبائل سے مقابلہ کرنا پڑتا۔ اسلامی تحریک ابھی اپنے پرائمری دورا نیے میں تھی۔ ابھی تو شاید تحریک کا پورا منشور یا اساسی ضابطہ بھی نامکمل تھا۔ تنظیم کی جنگی پیمانے پر معمولی تربیت بھی نہ ہونے پائی تھی۔ مکہ کے باقی نو قبائل کے مقابل مادی اور افرادی وسائل بھی نہ ہونے کے برابر تھے۔ دوسرا آپشن بھی خود کشی کے مترادف تھا اور پھر حضور ﷺ جیسے راہنما سے یہ توقع بھی نہیں کی جاسکتی کہ آپ کوئی ایسا فیصلہ جو تنظیم کو ختم کر دینے کے مترادف ہو، صادر فرمائیں گے۔ چونکہ آپ ﷺ تو پوری کی پوری

انسانیت کے ہادی تھے ہیں اور رہیں گے، نہ صرف انسان، بلکہ تمام کی تمام مخلوقات، نہ صرف اس کائنات ارضی، بلکہ اس دنیا کے بعد کی راہنمائی بھی آپ ہی کو کرنا تھی۔ آپ کے فیصلوں کے اثرات بھی آپ کی قائدانہ عظمتوں کی طرح عظیم و سلیم رس تھے۔ اس لیے یہاں بھی آپ نے وہ فیصلہ کیا جو اثر آفرین اور تنظیم کی تحریکی تربیت و اصلاح کے لیے بہترین تھا۔ آپ نے پہلے دو آپشن کی بجائے تیسرا انتہائی آپشن لیا یعنی ”شعب ابی طالب میں محصوری۔“

مسلمان آنا فانا حضور ﷺ کے ساتھ مکہ سے نکل پڑے۔ انہوں نے مکہ سے خروج انتہائی تیزی سے کیا۔ اس لیے وہ سامان خورد و نوش کی مناسب مقدار اپنے ساتھ نہ لے جاسکے۔ اگر وہ غلہ وغیرہ کی مناسب مقدار لے بھی جاتے تو زیادہ سے زیادہ کتنی دیر چلتا۔ ہفتہ دو ہفتے یا مہینہ دو مہینے، مگر یہ محصوری تو تقریباً 616 سن عیسوی سے 619 سن عیسوی تک محیط تھی یعنی نبوت کے پانچویں سال کے اوائل سے نبوت کے آٹھویں سال کی ابتداء تک تین سال تک جاری رہی۔ مسلسل تین سال تو انتہائی بڑا ذخیرہ بھی وفانہ کرتا۔

قریش نے مسلمانوں کے ساتھ خرید و فروخت کرنے کی سخت نگرانی کی۔ محل وقوع کے لحاظ سے شعب ابی طالب ایسی جگہ واقعی تھی جہاں مکہ کی طرف آنے والے قافلوں کی گرد بھی دکھائی نہ دیتی تھی۔ اگر کوئی قافلہ زیادہ منافع کی غرض سے ادھر رخ کرنے کی کوشش کرتا تو اسے سختی سے روک لیا جاتا۔

یہ انتہائی درد و کرب ناک وقت تھا جو فدایان رسول اللہ ﷺ نے شعب ابی طالب میں گزارا۔ یہ صرف ان حضرات صحابہؓ ہی کا حوصلہ تھا جو اس حالت میں بھی زندگی کے اعلیٰ و ارفع مقاصد کی پاسبانی پر ڈٹے رہے۔ اگر حریص و اقتدار پرست جھوٹی پھوں پھاں رکھنے والے یا مداح و ستائش کے پروردہ ہوتے تو کبھی کے تائب ہو کر پرسکون زندگی کا رخ اختیار کر لیتے۔ حالات کے ساتھ مصالحت کر کے اپنے گھروں کو لوٹ جاتے، مگر ان کے دلوں میں اللہ اور اس کے رسول ﷺ کا عشق سرایت کر چکا تھا۔ وہ جان چکے تھے کہ یہی راستہ نجات کا راستہ ہے۔ یہی کام اس دنیا کا اعلیٰ و ارفع کام ہے۔ زندگی کی یہ مشکلات بہت عارضی ہیں۔ ان مشکلات کا معاوضہ اس ساری دنیا سے عظیم ہے۔ ہمارا عقیدہ اور یقین ایسا ہے اگر ہم اس پر مستحکم رہے تو موت بھی ہمیں فنانہ کر پائے گی۔ اگر ہم اس راستے میں فنا ہو جائیں تو یہ ہماری عظمت اور بقا پر تلخ ہوگی۔

غرب کی تاریخ میں ماہ حرام کے چار مہینوں کو بڑی اہمیت حاصل رہی ہے۔ ان مہینوں میں کشت و خون، جنگ و جدل اور جھگڑے فساد کو حرام سمجھا جاتا رہا ہے۔ محصوری کے زمانہ میں مسلمان اس

رعایت سے فائدہ اٹھاتے ہوئے شہر آ کر سامانِ خورد و نوش خرید کر لے جاتے۔ چونکہ ان کے پاس وسائل بہت کم تھے۔ تاجر اور کاروباری حضرات بھی توقید میں پڑے تھے۔ ان کے کاروبار ختم ہو چکے تھے اس لیے سوکھا چمڑا اور کھالیں بھی خرید کر لے جاتے تھے۔ جنھیں پورا سال اُبال اُبال کر کھایا جاتا۔ ایوانِ ندوہ کے کسی بھی نمائندہ کو خاص طور پر ابو جہل یا ابولہب وغیرہ کو پتا چل جاتا تو وہ موقع پر پہنچ کر مال کی بولی اتنی دے دیتے کہ مسلمان اس قیمت پر خریداری کرنے سے عاجز آ جاتے۔ ابولہب مکہ آنے والے ہر تاجر سے کہتا، وہ مسلمانوں سے اپنے مال کی اتنی قیمت مانگے کہ کوئی مسلمان خرید نہ سکے۔ اگر کسی کا مال ضائع ہو گیا تو میں تم اس کی قیمت ادا کر دوں گا۔ یوں اکثر اوقات قیمت پہنچ سے باہر ہونے کی وجہ سے مسلمانوں کو خالی ہاتھ واپس جانا پڑتا۔

اس کمپرسی کے عالم میں جب بچوں کے پاس خالی ہاتھ لوٹتے تو دل میں تنگی محسوس کرتے۔ اپنے اہل خانہ سے کہتے کہ ہانڈیاں پانی سے بھر کر چولہے پر چڑھا دیں۔ یوں پانی سے بھری ہانڈی چولہے پر اُبلتی تو بچے سمجھتے کہ کھانا پک رہا ہے، مگر ہنڈیا میں کھانا تھا اور نہ پکا، لیکن وہ معصوم بچے کی امید پر انتظار کرتے کرتے سو جاتے۔

غربت ہم لوگوں میں سے اکثر نے سنی اور دیکھی ہوگی، مگر اس قسم کی غربت کا تصور بھی مجال ہے کہ بچے والدین کے ہوتے ہوئے ان کی آنکھوں کے سامنے کھانا پکنے کے انتظار میں سو جائیں۔ آفرین ہے ان ماؤں پر جنھوں نے اللہ اور اس کے رسول کی خاطر اپنی ممتا کو بھی جلتی چتا پر چڑھا دیا۔ صد آفرین ان باپوں پر جنھوں نے دین اور ایمان کی خاطر ایسی لازوال تاریخ رقم کی جس کی مثال رہتی دنیا تک پیش کرنا ناممکن ہے۔ اللہ ان اصحابِ رسول پر اربوں کھربوں رحمتیں نازل فرمائے۔

انسانی تاریخ کے کسی موڑ پر کسی قوم کے خلاف ایسی معاشی و معاشرتی ناکہ بندی نظر نہیں آتی اور نہ ہی تاریخ میں کسی قوم تنظیم یا تحریک کے کارکنوں میں ایسا عزم و حوصلہ ملتا ہے۔ پرسکون اور عیش و عشرت سے بھرپور زندگی کو لات مات کر بھوک اور افلاس کو قبول کرنا بڑا دل گردے کا کام ہے۔ بے یقین اور مصلحت کوش تو چند گھنٹے ایسی تحریک کے ساتھ نباہ نہیں کر پاتے۔ کتنے آہنی عزم پوش تھے یہ حضرات صحابہؓ جو مکہ کی سرد جنگ کے اس گھمسانِ رن میں بھی مشکلاتِ زیست اور کرب ناک مصائب کا یوں مذاق اڑاتے نظر آتے ہیں جیسے قسمت کو چیخ چیخ کر کہہ رہے ہوں: اپنی تمام خوف ناک حالتوں کے ذریعے ہماری برداشت، صبر، عزم، حوصلے اور ایمان کو آزمالے۔ کر لے وہ سب کچھ جو تیرے پاس ہے۔ ہمارے ہم وطنوں کا جبر کیا چیز ہے۔ پوری کی پوری کائنات مل کر بھی

ہمارے ایمان کو ذرہ برابر جنبش نہیں دے سکتی۔

ایسے ناقابل تسخیر انقلابیوں کو تسخیر کرنے کی سوچنے والے احمقوں کی جنت میں رہ رہے ہوتے ہیں۔ ایسے لوگوں پر فتح پانا ناممکن ہوتا ہے۔ ایسے لوگوں کو ختم کرنے کی سوچنے والا دیوانگی کے خوابوں میں پلا بڑھا ہوتا ہے۔ یقیناً مخالفین اسلام بھی دیوانوں سے کم نہیں ہوتے۔ اسلام اللہ کا دین ہے۔ اس دین کو ختم کرنا اللہ تعالیٰ کا مقابلہ کرنے کے مترادف ہے اور اللہ سے مقابلہ دیوانے کے خواب سے کیا کم ہے؟

—((اللہ اکبر))—

انہیں دنوں کی بات ہے، حضرت خدیجہؓ کے بھتیجے حکیم بن حزامؓ اپنی پھوپھی جان کے لیے کچھ سامان خورد و نوش لے کر شعب ابی طالب کی طرف چلے۔ قریش نے علاقے کی مکمل ناکہ بندی کر رکھی تھی۔ ان کی کسی گارڈ یا پٹرول کے ہتھے چڑھ گئے۔ ان سے نہ صرف سامان ضبط کر لیا گیا، بلکہ اتنا مارا پیٹا گیا کہ وہ تین دن تک خطرے کی حالت میں رہے۔

یہ محاصرہ سن 10 نبوی تک جاری رہا آخر ہشام، عبدالمطلب کے نواسے۔ ابو طالب کے بھانجے حضور ﷺ کے پھوپھی زاد زہیر، زمعہ بن اسود اور کئی دوسرے مصلحین نے مل کر اس بائیکاٹ کو ختم کر دیا۔ یہ حضرات ہتھیار باندھ کر محصورین کے پاس گئے اور انہیں واپس مکہ لے آئے، لیکن کچھ روایتوں کے مطابق یہ تمام اکٹھے ہو کر ایوان ندوہ کے سامنے پیش ہوئے اور خاندان بنو ہاشم کو واپس مکہ لانے کی درخواست کی، مگر مشرکین نے وہی پرانا جواب دہرایا کہ ”محمد صلی اللہ علیہ وسلم اپنے دین سے دستبردار ہو جائیں تو واپس آ سکتے ہیں ورنہ وہیں (نعوذ باللہ) اپنی موت کا انتظار کریں۔ ہم انہیں مکہ کی طرف دیکھنے بھی نہیں دیں گے۔ نبی برحق اقتدار پرست ہوتے تو مصائب سے گھبرا کر دین سے چشم پوشی کر لیتے یا کم از کم مصلحت پسندی سے کام لے کر وقتی طور پر یہ مطالبہ مان لیتے۔ عارضی یاد دکھاوے کے طور پر ہی تبلیغ کا سلسلہ روک کر اپنے آپ کو اور اپنے تحریکی کارکنوں کو حالات کی کج روی سے بچانے کی تدبیر اختیار کر لیتے اور بہتر حالات میسر آنے پر دین کی نشر و اشاعت دوبارہ شروع کر دیتے۔

مگر آپ ﷺ تو قیامت تک آنے والی نسل انسانی کے قائد تھے۔ مصلحت پسندی ان کی لغت سے خارج تھی۔ انہیں اللہ کی حقانیت اور اپنی رسالت کا پورا پورا یقین تھا۔ اس قسم کی عارضی مصلحت پسندی اختیار کرنا خود آپ اپنی رسالت کی نفی کرنے کے مترادف تھا۔ سو آپ صلی اللہ علیہ وسلم نے سن سات نبوی سے سن دس نبوی تک مسلسل تین سال بھوک اور مفلسی کو گلے لگانا پسند

فرمایا۔ چڑا اور کھالیں ابال ابال کر کھاتے رہے، مگر مجال ہے ذرہ برابر جھول دکھائی ہو۔“
یہ تین سال تمام بنی ہاشم کے لیے کڑی آزمائش تھی، مگر حضور صلی اللہ علیہ وسلم اور آپ کے ساتھی اس کڑی آزمائش پر بحسن و خوبی پورے اترے۔ بھوک۔ پیاس اور دوسرے آلام و مصائب نے تحریک کو اور مضبوط کر دیا۔ کارکنان کے عزم اور مضبوط کر دیے۔ جذبے اور دو بالا کر دیے۔ ان کا اپنے اوپر اعتماد و یقین اور بڑھ گیا۔ اب کم از کم مسلمانوں کے متعلق یہ سوچا جاسکتا تھا کہ ایسے باہمت جان نثاروں کی معیت میں تحریک اسلامی ہر قسم کے تھر، جنگل، بیلے اور سمندر عبور کر سکتی ہے۔ ان کے جذبات کسی لالچ، طمع، دہشت، دباؤ، مشکل یا دھونس دھاندلی سے کم نہیں کیے جاسکتے۔

مشرکین مکہ نے یہ انتہائی کارروائی اس زعم میں کی تھی کہ مسلمان اب کے جم نہیں سکیں گے۔ اتنے مشکل حالات کا مقابلہ کرنا انسانی بس سے باہر ہے۔ برعکس اس کے مسلمان نہ صرف عزم و حوصلے کی آہنی دیوار ثابت ہوئے، بلکہ خود انھیں اپنے عزم و ہمت نے خود اعتمادی کے بام عروج تک پہنچا دیا۔ عام حالات میں شاید وہ اپنے متعلق اس قسم کا خیال بھی نہیں کر سکتے تھے۔

یہ اہل حقیقت ہے کہ نفع و نقصان قادر مطلق کے اختیار و تصرف میں ہے۔ اس کائنات کو بنانے والا اسے چلانا بھی جانتا ہے اور وہ خوب جانتا ہے کہ کائنات کے لئے کون کون سے عوامل ضروری ہیں اور اسے قیامت کے دن تک پہنچانے کے لئے کس کس عروج و زوال کی ضرورت ہے۔ کن کن ارتقائی عوامل کے نشیب و فراز سے ہمکنار کرنا ضروری ہے۔ انسان ہمیشہ اپنی ذاتی خواہشات و مفادات کے تابع فکر و عمل کرتا ہے۔ اللہ بزرگ و برتر اپنی مخلوقات کے لئے فیصلے صادر فرماتا ہے۔ انسان اپنی رائے میں کسی کو ختم کرنے کی تدبیر کر رہا ہوتا ہے۔ اللہ کی مرضی اس تدبیر کے شامل نہ ہو تو وہ اسی انسانی تدبیر کو اس کے ہدف کے لئے عزت و شرف اور عروج و ترقی کا ذریعہ بنا دیتا ہے۔ اللہ والے ایسے مواقع پیدا ہی نہیں ہونے دیتے جس میں اللہ کی مرضی ان کے خلاف متحرک ہو یعنی اللہ کے بندے اللہ کی مخلوقات کے نقصان کا سوچنا بھی گوارا نہیں کرتے۔

شعب ابی طالب میں تین سالہ محسوری مسلمانوں کے لیے اعلیٰ مکتبی تربیت (Accadamic Training) کا درجہ رکھتی ہے۔ دنیا کی ہر عسکری درسگاہ (Military Academy) میں تربیت کنندگان (Caddets) کو مختلف مراحل سے گزارا جاتا ہے۔ تربیت کنندگان کے اجسام اور دماغ بالکل صاف (Raw) کرنے کے بعد نئی فکر و قوت کی عمارت تعمیر کی جاتی ہے۔ دوسرے لفظوں میں سختیوں کی بھٹی میں رکھ کر بہتا ہوا لادابنا کر عسکری قائدانہ اصول و ضوابط کے نقش و نگار کے مطابق تعمیر نو کی جاتی ہے۔ سخت مراحل سے گزارنے کا مقصد آئینہ

متوقع پیش آمدہ کٹھن مراحل کے لیے تیار کرنا ہوتا ہے۔ اب ہم تاریخ کے آئینے میں دیکھ سکتے ہیں کہ وہ محصورین آگے چل کر نہ صرف بہترین حکمران اور بہترین جرنیل بھی ثابت ہوئے۔ اس لیے ہم یہ نتیجہ اخذ کرنے میں حق بجانب ہیں کہ قدرت خداوندی اس جماعت صحابہؓ کو شاید اس لیے ایسی مشکلات سے گزار رہی تھی کہ وہ آئندہ پیش آنے والی مشکلات میں ثابت قدم رہ سکیں۔ زندگی کے کٹھن ترین مراحل میں بہترین فیصلے کر سکیں۔

گو سرد جنگ کا یہ مرحلہ مسلمانوں کے لیے انتہائی اعصاب شکن اور تباہ کن تھا، مگر مسلمان اس سے کامران لوٹے، فتح یاب ہوئے۔ وقتی طور پر مسلط معاشی و معاشرتی بد حالی نے انہیں نئے تجربات دیے، جن کی روشنی میں ان کے لیے آئندہ زندگی میں فیصلے کرنا آسان ہو گئے۔ اسلام کی خاطر اپنے ان قریبی رشتہ داروں کو چھوڑنا آسان ہو گیا۔

—((اللہ اکبر))—

سن 10 نبوی یعنی محصوری کے تیسرے سال حضور¹⁰ پر نور صلی اللہ علیہ وسلم کو ذاتی لحاظ سے شدید صدمات سے دوچار ہونا پڑا۔ ایک تو حضرت خدیجہؓ کی وفات اور دوسرے غم گسار اور انتہائی ہمدرد چچا ابوطالب کی وفات۔ آپ ﷺ نے اس سال کو ”عام الحزن“ یعنی سال غم قرار دیا۔ حضرت خدیجہ رضی اللہ تعالیٰ عنہ نے زندگی کو خیر باد کہا تو ان کی عمر 65 برس تھی۔ یہ حادثہ جانکاہ شعب ابی طالب میں محصوری کے آخری سال پیش آیا۔ اگر میں مارکسزم کے نظریہ حیات کا قائل ہوتا تو ضرور کہتا کہ حضرت خدیجہؓ اور ابوطالب کی وفات جیسے واقعات شعب ابی طالب میں بھوک پیاس پریشانی اور غم کی وجہ سے پیش آئے، مگر ہم خدا پر ایمان رکھنے والے اس عقیدہ پر کاربند ہیں کہ زندگی اور موت، خوشی اور غم، رزق اور افلاس عزت و ذلت سب اللہ بزرگ و برتر کے اختیار میں ہے۔ ساری دنیا مل کر کسی کا ایک سانس بڑھانا چاہے تو بڑھا نہیں سکتی۔ تمام مخلوقات مل کر کسی ذی نفس کی زندگی کے چند سانس کم کرنا چاہیں تو وہ کر نہیں سکتیں۔ ہمارے نزدیک ہر تدبیر تقدیر کی محتاج ہے اور تقدیر کا مقرر کرنے والا یا کاتب تقدیر صرف اور صرف اللہ تعالیٰ ہے جو مخلوقات کی بہت وضع اور عقل و ظرف کے مطابق ان کی تقدیر لکھتا ہے۔ مثلاً چیونٹی کی تقدیر اس کی وضع قطع کے مطابق مچھلی سے مختلف ہے۔ شیر کا رزق اس کی قطع و برید کے مطابق، ہرنی یا بکری سے مختلف ہے۔ انسان کی تقدیر اس کی عقل و شرف کے مطابق، حشرات الارض، جانوروں اور حیوانوں حتیٰ کہ جنات اور فرشتوں سے مختلف ہے۔ اسی طرح ہر انسان عقل، شکل، قسمت و تقدیر اور ظرف میں دوسرے سے مختلف ہے۔ بہر حال اتنا ضرور ہے کہ محصوری کے آلام و مصائب نے مسلمانوں کے

جسمانی مدافعتی نظام کو کمزور ضرور کیا ہوگا۔ بھوک، پیاس اور پریشانیاں ان دو شخصیات کی مرض الموت ضرور بنی ہوں گی۔ اس کی سب سے بڑی دلیل یہی ہے کہ کسی راوی نے ان دو شخصیات کی امراض کا ذکر نہیں کیا جو وجہ اموات بنی۔ اس لیے ہم نتیجہ اخذ کرنے میں حق بجانب ہیں کہ شعب ابی طالب کی سختیوں کی وجہ سے حضرت خدیجہؓ اور ابوطالب کی اموات وقوع پذیر ہوئیں۔

حضور ﷺ کا اپنی وفا شعار بیوی سے محبت کا یہ عالم تھا کہ حضرت خدیجہؓ کی رحلت پر آپ صلی اللہ علیہ وسلم مسلسل دو دن تک روتے رہے پھر زندگی بھر جب آپ کو حضرت خدیجہؓ کی یاد آ جاتی تو آنکھیں چھم چھم برسنے لگتیں۔

میرے خیال میں دنیا میں کوئی اور ایسی مثال نہیں ملتی کہ کوئی مرد ایسی بیوی کو اس قدر چاہے جو عمر میں ان سے پندرہ (15) سال بڑی ہو۔ ان سے منسلک ہونے سے پہلے بیوہ ہو۔ اسے اس قدر چاہے کہ اپنی زندگی کے آخری سانس تک اس جذباتی انداز میں منسلک رہے کہ یاد آنے پر بے اختیار رو پڑتے۔

نبی مکرم ﷺ اور حضرت خدیجہ رضی اللہ عنہا کی عمروں میں بہت بعد تھا، لیکن ازدواجی زندگی کے پہلے دن سے لے کر آخری لمحے تک کوئی اختلاف نہیں ہوا۔ حضرت خدیجہؓ جس دن آپ سے منسلک ہوئیں تو مکہ کی مالدار ترین خاتون تھیں۔ ان دنوں حضور ﷺ کے ہاتھ خالی تھے۔ ان کی مالی اعانت اور مدد نے خفیہ تبلیغ میں بہت اہم کردار ادا کیا۔ پھر علانیہ تبلیغ کے بعد جب مخالفین نے آپ پر سختیوں کے پہاڑ توڑ دیے۔ یہ حضرت خدیجہؓ ہی تھیں جن کے پاس آ کر آپ کو حوصلہ اور سکون ملتا تھا۔ حضرت خدیجہؓ کے ہمت بڑھانے سے آپ سب کچھ بھول کر نئے عزم و حوصلے سے دوبارہ دین کی تبلیغ و اشاعت کے لیے نکل کھڑے ہوتے۔

نواح مکہ کی مالدار ترین ہستی جب ابدی جہان کی طرف روانہ ہوئیں تو ایک پائی نقد نہ تھی، یہاں تک کہ کفن کے لیے کپڑا بھی موجود نہ تھا۔ اوپر اوڑھنے والا صرف ایک صووقہ تھا صرف صووقہ۔ وہ شاید بامر مجبوری بچا چونکہ اس کے بغیر گزارا نہ تھا۔

صووقہ دراصل اس چادر کو کہتے ہیں جو اتنی بڑی ہو کہ عورت اوڑھ کر پردے میں اتر جائے۔ سو اسی چادر سے دنیا کی خاتون اول کو کفن دے کر دفنایا گیا۔

اس واقعہ کے دو دن بعد ابوطالب کی وفات کا واقعہ پیش آیا جسے اگلے باب میں بیان کیا جاتا ہے۔

انا لله وانا اليه راجعون.

—((الْحَمْدُ لِلَّهِ))—

شرارِ بوہنی

حضرت خدیجہ رضی اللہ عنہا کی رحلت کے دو دن بعد حضور ﷺ کے غم گسار اور انتہائی ہمدرد چچا ابوطالب بھی انتقال فرما گئے۔ اس روایت میں تھوڑا سا اختلاف ہے۔ بعض راویوں کے نزدیک ابوطالب پہلے فوت ہوئے۔ بعض کے نزدیک حضرت خدیجہؓ نے پہلے وفات پائی۔ بہر حال اس اختلاف سے واقعات کی صحت پر کوئی اثر نہیں پڑتا۔ دو دن کے وقفے سے دونوں کی وفات ثابت ہے۔ قطع نظر اس کے کہ ابوطالب نے اگرچہ کلمہ حق تسلیم نہیں کیا۔ اس کے باوجود عمر بھر ہر دکھ ہر تکلیف میں حضور ﷺ پر تن من دھن نثار کیا۔ ہر گھڑی ہر مشکل میں ساتھ دیا۔

وفات کے وقت ابوطالب کی عمر چھپاسی برس تھی۔ ان کی مرض الموت بھی محسوری میں بھوک پیاس اور دردناک پریشانیاں تھیں۔ ابوطالب چونکہ نبی ہاشم کے سردار تھے۔ جان کنڈنی کے وقت ابو جہل، عبداللہ بن امیہ، عباس بن عبدالمطلب اور ابولہب وغیرہ ان کے پاس کھڑے تھے۔

حضور ﷺ نے محترم و مکرم بزرگ و مشرف چچا سے فرمایا: ”چچا موت سے پہلے لا الہ الا اللہ کہہ لیجئے تاکہ میں خدا کے ہاں آپ کی شہادت اور گواہی دے سکوں۔“ پاس کھڑے ابو جہل اور ابن ابی امیہ نے کہا: ”کیا تم اپنے باپ دادا کے دین کو چھوڑ دو گے ابوطالب نے کہا میں اپنے باپ دادا کے دین پر مروں گا۔“ پھر اپنے پیارے بھتیجے آنحضرت ﷺ کی طرف متوجہ ہوئے: ”میں وہ کلمہ ضرور پڑھ لیتا، لیکن قریش کیا کہیں گے؟ کہ موت سے الٹ ڈر گیا ہو۔“ حضور ﷺ نے فرمایا: ”میں اس وقت تک آپ کے لیے دعائے مغفرت کرتا رہوں گا جب تک اللہ مجھے منع نہیں فرمادیتا۔“

مگر ایک اور روایت سے ¹² پتا چلتا ہے کہ موت کے وقت ابوطالب کے ہونٹ ہل رہے تھے۔ حضرت عباس بن عبدالمطلب نے کان لگا کر سنا تو انہوں نے حضور ﷺ سے کہا، جو کلمہ آپ کہہ رہے تھے ابوطالب وہی پڑھ رہے ہیں۔

یاد رہے حضرت عباس اس وقت تک ابھی مسلمان نہیں ہوئے تھے۔ ویسے بھی یہ روایت اصول روایت و روایت پر پوری نہیں اترتی۔ اس لیے زیادہ ممکن یہی ہے کہ ابوطالب کا خاتمہ ایمان پر نہیں ہوا۔ آگے اللہ بہتر جانتا ہے اس لیے یہ معاملہ اللہ پر ہی چھوڑ دینا زیادہ بہتر ہے۔ اس میں کوئی شک نہیں حضرت خدیجہ کی طرح ابوطالب کی مرض الموت بھی شعب ابوطالب کی محسوری ہی میں ہوئی تھی۔

حضرت خدیجہ کا حضور صلی اللہ علیہ وسلم کے لیے ایثار اور قربانی تو اتنی حیران کن نہیں۔ وہ حضور کے بیوی ہونے کے ساتھ ساتھ ایک عظیم المرتبت پیغمبر کی بھی بیوی تھیں۔ انھیں تو اپنے خاوند اور پیغمبر کی زوجہ ہونے کے ناتے سب کچھ کرنا ہی تھا۔ اگر نہ کرتیں تو نوح علیہ السلام کے گھر والوں کی طرح نافرمانوں میں شمار ہوتیں۔

مگر ابوطالب کی قربانیاں بڑی حیرت انگیز اور قابل داد ہیں۔ وہ نہ تو محمد ﷺ کو نبی جانتے تھے اور نہ ہی ان کے دین کو سچا سمجھتے تھے۔ اس فکری اختلاف کے باوجود عمر بھر نبی اکرم صلی اللہ علیہ وسلم سے زندگی کے کسی معاملے میں اختلاف کیا، نہ لمحہ بھر کے لیے ساتھ چھوڑا۔ اس پیرانہ سالی میں شعب ابی طالب میں قید نہ بھی ہوتے تو قبیلے کا سردار ہونے کے ناتے انھیں مکہ سے نکالنے والا کوئی نہ تھا اور مذہبی معاملے میں اہل شرک کے ساتھ ان کی ہم آہنگی بھی تھی۔ چونکہ وہ محمد ﷺ کی وجہ سے اسلام کے مخالف نہ سہی اسلام کو قبول بھی نہ کرتے تھے۔ اس حوالہ سے بھی انھیں مکہ سے نکالنے والا کوئی نہ تھا، مگر ان کی خاندانی غیرت نے حضور صلی اللہ علیہ وسلم کو چھوڑنا گوارا نہ کیا۔ آپ کے ساتھ ضعیف العمری میں قید و بند کی صعوبتوں کو گوارا کر لیا۔ یقیناً امت پر ابوطالب کے بہت بڑے احسانات ہیں۔ مگر فیصلہ اللہ ہی کے سپرد ہے اور اللہ بہتر فیصلے کرنے والا ہے۔

—((اللہ اکبر))—

ایک دن کسی نے اس اشتہار یا اعلامیے کو پڑھنے کی کوشش کی جس پر مسلمانوں کے خلاف اقتصادی اور سماجی بائیکاٹ کے نکات لکھے ہوئے تھے پڑھنے والے کو دیکھ کر حیرانی ہوئی کہ ماسوا ان الفاظ کے ”تیرے نام سے اے اس گھر کے مالک“ باقی تمام الفاظ دیمک نے چاٹ لیے ہیں۔ یہ دیکھنا تھا کہ اس نے بھاگم بھاگ باقی لوگوں کو بتایا۔ ایک ایک کر کے سب نے دیکھا۔ جو جو دیکھتا گیا، اس کے دل میں ایک ان جانا خوف داخل ہوتا گیا۔ سوئے اتفاق یہ واقعہ ان دنوں پیش آیا جب ابوطالب دارفانی کو سدھار گئے اور قبیلہ بنی ہاشم کی پگ ابولہب کے سر پر رکھی جانے والی تھی۔ فرمان قریش کو دیمک نے کھالیا تو قریش کے چند جوانوں نے مسلمانوں کے واپس آنے

کی تحریک پیدا کی اور ساتھ ہی ساتھ ابوطالب کی وفات کے اثرات تھے چونکہ بنی ہاشم کی سرداری کے لیے بھی فیصلہ ہونا تھا۔ ان وجوہات نے مسلمانوں کو مکہ بلانے پر مجبور کر دیا۔

تین سال بعد جب مسلمان واپس مکہ آئے تو ان کی حالت انتہائی قابل رحم تھی۔ کسی کے پاس کپڑا نہیں ہے تو کسی کے پاس جوتا نہیں۔ بڑے بڑے امیر کبیر لوگ بالکل قلاش ہو چکے تھے۔ حضرت ابو بکر صدیقؓ جیسے رئیس مکہ جن کو دولت کے لحاظ سے نواح مکہ کا امیر ترین شخص کہا جاتا تھا۔ انھوں نے اسلام پر بے دریغ خرچ کیا۔ درجنوں غلام اور لونڈیاں خرید کر آزاد کئے۔ پانی کے کئی کنویں خرید کر عوام الناس کے مصرف میں دے دیے۔ ملک حبشہ کو ہجرت کرنے والوں کا خرچ اپنی جیب سے ادا کیا۔ جب مکہ واپس آئے تو ان کے پاس صرف پانچ ہزار درہم باقی تھے۔ صرف پانچ ہزار درہم باقی غریب اور نادار مسلمانوں کی حالت کا خود بخود اندازہ ہو جاتا ہے۔

بہر کیف!! ابوطالب کی وفات سے خاندان بنی ہاشم میں ایک اعلیٰ سیاسی عہدہ خالی ہو گیا۔ اس عہدے پر کسی بزرگ کا انتخاب ضروری تھا۔ مگر بد قسمتی سے عرب کے عام دستور کے مطابق سرداری کی پگ صرف ابولہب کے سر رکھی جاسکتی تھی۔ یاد رہے ابولہب وہی شخص ہے جو اسلام کا دیرینہ اور زہریلا دشمن تھا۔ علانیہ تبلیغ کے ابتدائی سالوں میں جتنی مخالفت اس نے کی، شاید ہی کوئی اس کے برابر ہو۔ یہ واقعہ نوٹ کرنے کا مقصد بھی یہی ہے کہ چراغ مصطفویؐ کے مقابلے میں شراب بولہبی ایک علامت ہے اور یہ علامت سرد جنگ میں بہت بڑی اہمیت کی حامل ہے۔ ابولہب کے سر پر قبیلے کی سرداری کی دستار رکھ دی گئی۔ وہ سردار بنی ہاشم بن گیا تو اس کی پہلی فکر یہی تھی کہ کسی نہ کسی طرح محمد ﷺ کو قبیلہ بدر کیا جائے۔

چند روزہ سوچ بچار کے بعد اس نے تمام بنی ہاشم کو اپنے گھر دعوت پر بلایا۔ جب تمام لوگ آگئے تو وہ آپ ﷺ سے یوں مخاطب ہوا کہ ”میں اس بات کی وضاحت چاہتا ہوں یہ جو آپ کہتے ہیں کہ تمام مشرک جہنم میں ڈالے جائیں گے، تمہارا کیا خیال ہے تمہارے دادا عبدالمطلب جہنم میں ہیں یا جنت میں۔“

ظالم نے بہت بڑی چال چلی تھی۔ اپنی طرف سے جلا کر بھسم کر دینے والا کوئلہ پھینکا تھا۔ شراب بولہبی کا خطرناک ترین کارڈ کھیلا تھا جو جیتی ہوئے کھیل کو ہراسکتا تھا۔ ظالم نے حضور ﷺ کو بہت بڑے امتحان میں ڈال دیا تھا۔ اگر کوئی مصلحت کوش ہوتا تو بل پہ منڈا منڈا ڈال کر بات گول مول کر جاتا، مگر ایسے معاملات میں مصلحت اختیار کرنا رسالت مآب ﷺ کے لیے خود اپنے مشن کی لٹی کرنے کے مترادف تھا۔ آپ نے جواب میں سورہ توبہ کی یہ آیات تلاوت فرمائیں جن کا

مفہوم درج ذیل ہے: 13.

”اللہ کے بندے اور وہ لوگ جو اہل ایمان ہیں، خدا سے مشرکوں کے لیے مغفرت طلب نہ کریں، چاہے وہ ان کے قریبی رشتہ ہی کیوں نہ ہوں۔“

پھر اس نے ابوطالب کے متعلق پوچھا تو حضورؐ نے جواب دیا ”انہوں نے اپنے اجداد کا دین نہیں چھوڑا۔ اس لیے ان کا معاملہ خدا کی مرضی پر ہے۔“

پھر اور بزرگوں کے متعلق پوچھا تو آپ ﷺ نے مختصر کرتے ہوئے کہا ”خدا کا حکم قطعی ہے اس میں کانٹ چھانٹ یا رو رعایت کا سوال ہی پیدا نہیں ہوتا۔“

عربوں کی عام روایت کے مطابق اپنے اجداد کو تنقید کا نشانہ بنانا نہ صرف قبیلے کی توہین، بلکہ قبائلی رسومات و قواعد سے بغاوت کے مترادف تھا۔ حضور ﷺ نے اس سے قبل نام لے کر کبھی اپنے بزرگوں سے متعلق اس قسم کی بات نہ کی تھی۔ اب چونکہ ابولہب شرارتا نام لے رہا تھا تو آپ ﷺ کو بھی وضاحت کرنا پڑی۔ یہ وضاحت ابولہب کی منشاء کے عین مطابق تھی۔ یہ الفاظ سن کر تمام سامعین پر سناٹا طاری ہو گیا۔ سب متحیر ہو کر حضورؐ کو دیکھ رہے تھے۔

ابولہب یہی حالات پیدا کرنا چاہتا تھا۔ پیغمبر اسلام صلی اللہ علیہ وسلم اگر صاف صاف کہنے والے نہ ہوتے تو اتنی تکلیفیں کیوں اٹھاتے۔ موقع سے فائدہ اٹھاتے ہوئے ابولہب نے اہل قبیلہ سے کہا۔ کیا مجھے حق نہیں کہ محمد ﷺ کو قبیلہ سے نکال دوں۔ ان کا جرم ایسا نہیں جسے معاف کیا جا سکے۔ تمام اہل قبیلہ نے ابولہب کی تائید کی۔

اس نے اعلان کیا: ”میں نے محمد صلی اللہ علیہ وسلم کو قبیلہ بدر کیا۔ آج کے بعد ہمیں ان سے کوئی سروکار نہیں۔“ اس کے بعد مجلس برخواست کر دی۔

پہلی دفعہ جب اہل مکہ نے حضور ﷺ کو شہر سے نکالا تو اس وقت تمام بنی ہاشم (ماسوا ابولہب کے) اپنے سردار ابوطالب سمیت آپ کے دکھ درد میں برابر کے شریک تھے۔ پہلا سردار بھی سگا چچا تھا۔ یہ بھی چچا ہے۔ فرق صرف اتنا ہے۔ وہ بھتیجے کی خاطر جان دینے کے لیے تیار تھا اور یہ جان لینے پر تلا ہوا ہے۔ اُس دن بیابان میں چچا اپنے قبیلہ کے ساتھ آپ کی حفاظت پر کھڑا تھا اور آج حضور صلی اللہ علیہ وسلم بالکل تنہا ہیں۔ صرف اللہ کی ذات پر بھروسا ہے۔

ماضی میں جسمانی یا روحانی تکالیف سے چور گھر آتے تو وفا کی پیکر زوجہ محترمہ سکون بخش باتوں سے تمام روحانی کلفتیں دور کر دیتیں اور جسمانی زخموں پر مرہم پٹی کر کے تازہ دم کر دیتیں۔ ساتھ ہی بزرگ چچا ہمیشہ باپ کی طرح دلداری کرتے جس سے امید بندھ جاتی۔ آج نہ شفیق چچا

ہیں، نہ وفا شعار بیوی۔ ان دونوں کی موت بھی آج صحیح معنوں میں یاد آئی تھی۔ آج تو حال دل سنانے کے لیے بھی کوئی موجود نہ تھا۔ آپ ﷺ تنہا تھے اور کافی دیر تنہائیوں میں کھوئے رہے۔ بلا آخر تنہا فکروں سے نکل کر اپنے رب کے حضور سجدہ ریز ہو گئے۔ مغفرت طلب کی۔ مدد مانگی تو اللہ تبارک تعالیٰ نے بھی مدد کی انتہا کر دی۔ نوازشوں کے تمام دروازے کھول دیے۔ اپنے محبوب کی دلجوئی کے لیے فرش سے عرش پر بلا لیا۔ فرش سے عرش پر بلانے کو معراج النبی سے تعبیر کیا۔ معراج آپ کے تمام دکھوں کا مداوا تھی جسے ہم آئیندہ صفحات میں تفصیلاً بیان کرنے چلتے ہیں۔ اللہ ہمارا حامی و ناصر ہو۔

—((الحمد لله))—

حواشی:

- 1- ابن ہشام، سیرت سرور عالم صلی اللہ علیہ وسلم۔
- 2- تفہیم القرآن، تفسیر ابن کثیر۔
- 3- ابن ہشام، سیرت النبی۔
- 4، 5- ابن ہشام، ابن سعد، سیرت النبی، مسلم شریف، بخاری شریف۔
- 6- مسند احمد جلد اول، ابن ہشام جلد اول تاریخ اسلام، سیرت النبی سیرت سرور عالم۔
- 7- تاریخ ابن۔ ابن ہشام، ابن سعد، بخاری، مسلم، سیرت النبی، سیرت سرور عالم۔
- 8- ابن ہشام، مسند احمد بن حنبل، سیرت النبی۔
- 9- ابن ہشام۔ ابن سعد، سیرت النبی۔ سیرت سرور عالم۔
- 10- ابن ہشام، تاریخ اسلام، سیرت محمد، سیرت النبی۔
- 11- بخاری باب اطنائز، مسلم شریف، سیرت النبی۔
- 12- سیرت النبی جلد اول، ابن ہشام مطبوعہ مصر۔
- 13- سورۃ توبہ آیہ: 114

معراج النبی صلی اللہ علیہ وسلم

معراج النبی صلی اللہ علیہ وسلم کا تاریخی پس منظر

تحریک اسلامی کو اثرات مرتب کرتے ہوئے دس گیارہ سال گزر چکے تھے۔ بانی تحریک اس دشت کی سیاہی میں زندگی کی باون (52) بہاریں گزار چکے تھے۔ غالب خیال یہی ہے کہ 628 سن عیسوی اور دس یا گیارہ سن نبوی کا زمانہ تھا۔

تحریکی کارکن انتہائی جبر و تشدد کا انتہائی پامردی سے مقابلہ کر رہے تھے۔ انتہائی مخالفت کے باوجود تحریکی اثر و نفوذ عوام میں سرایت کر رہا تھا۔ تنظیمی ڈھانچہ دن بدن مضبوط ہو رہا تھا۔ جہاں مخالفین نئے نئے قوانین جکڑ چھ کے لیے نافذ کر رہے تھے، وہاں عوامی اکثریت کے دل خود بخود اسلامی نظریات کی طرف ہو رہے تھے۔

نواح مکہ میں ولولہ انگیز کارکنوں کی ایک ایسی جماعت تربیت پا چکی تھی جو جانوں پر کھیل جانے کو ہمہ وقت تیار تھی۔ علاوہ ازیں مدینہ کے بڑے قبائل اوس اور خزرج کی اکثریت حلقہ بگوش اسلام ہو چکی تھی۔

الغرض حالات پوری شدت سے تقاضا کر رہے تھے کہ اسلام کی اشاعت و تبلیغ کے لیے کوئی مضبوط و محفوظ مستقر ہونا چاہیے۔ کسی آزاد اور خود مختار علاقے کا ہونا ضروری ہے۔ مکہ کے اندر رہ کر تحریک کا مزید زندہ رکھنا مشکل ہوتا جا رہا ہے۔ خطرہ نظر آ رہا تھا کہ سنگینی حالات کی طوالت کہیں کارکنوں میں مایوسی اور بددلی نہ پھیلا دے۔ کہیں کارکن معاشی، معاشرتی اور خاندانی مشکلات کے سامنے ڈھیر نہ ہو جائیں کہیں۔ دباؤ کا تسلسل ان کے اعصاب شل نہ کر دے۔

نفسیات کے ماہرین ہماری اس رائے سے اتفاق کریں گے کہ انسانی اعصاب کی مضبوطی جذبوں کی محتاج ہے اور جذبے کسی خاص نظریے یا مقصد کے تابع ہیں۔ نظریے یا مقاصد امید و

یاس کے تابع ہوتے ہیں اور امید و بیم کے ساتھ انسان مخصوص وقت تک ہی چلتا ہے۔ اگر امیدیں لمبی ہو جائیں۔ امیدوں کے بر آنے کا وقت طویل ہو جائے تو انسانی اعصاب ٹوٹ پھوٹ کا شکار ہو کر اچھے بھلے انسان کو ہمیشہ ہمیشہ کے لیے ضائع کر دیتے ہیں۔ وہی انسان جو ہر امید حالات میں ناقابل تسخیر نظر آتا ہے۔ امیدیں ٹوٹنے پر ریت کی دیوار کے مانند خس و خاشاک کی طرح ہوا ہو جاتا ہے۔ بالکل یہی خطرہ تحریک اسلامی کو لاحق تھا۔ محفوظ اور آزاد مقام کے بغیر تحریک کو مزید تقویت دینا ناممکن ہو چلا تھا۔

شاید حالات و واقعات کے تناظر میں ”اسرا“ اور ”معراج“ کا وہ واقعہ پیش آیا جس نے زمانے کی رفتار بدل کے رکھ دی۔ قیامت تک آنے والی انسانیت کو ایسے موڑ پر لا کھڑا کیا جہاں کھڑا ہر شخص انگشت بدنداں نظر آنے لگا۔ یہ انسانی زندگی کا بہت بڑا واقعہ تھا اور عقل کا بہت بڑا امتحان تھا۔ قلت فکر کا شکار اور معرفت عقل و دل سے عاری لوگ آج تک خدا کا غضب و قہر، دنیا و آخرت کے لیے اپنے اوپر مسلط کر رہے ہیں۔ چونکہ یہ کائنات تو بڑی وسیع و عریض ہے۔ اس کے پورے پورے اسرار و رموز آج تک انسانیت سے مخفی ہیں۔ کسی کے سامنے پیش نہیں کئے گئے۔ پیغمبروں کو بھی چند ایک سے آگہی دی جاتی رہی جو انتہائی ضروری ہوتے اور وہ عام انسانی عقل و فکر سے ماورا تھے۔ عام انسانوں تک ان اسرار و رموز کا علم انھیں کے ذریعہ پہنچا۔ تسلی کے لیے چند ایک قرآنی دلائل اشارتاً قارئین کے حوالے کرتے ہیں۔

حضرت آدم علیہ السلام پہلے انسان ہیں جو پہلے جنت میں اور بعد ازاں زمین پر بسائے گئے۔ ان کو جنت اور زمین کی نعمتوں سے براہ راست فائدہ اٹھانے کا موقع ملا نہیں، بلکہ موقع دیا گیا تاکہ آنے والی انسانیت کی راہنمائی کر سکیں۔

حضرت ابراہیم علیہ السلام¹ کو زمین اور آسمان کے اندرونی انتظامات کا مشاہدہ کروایا گیا اور مردوں کے زندہ کرنے کا عمل دکھایا گیا۔

حضرت موسیٰ علیہ السلام² کو طور پر جلوہ ربانی دکھایا گیا اور دنیا کے³ انتظام و انصرام کا تکوینی لحاظ سے جائزہ لینے کے لیے ایک خاص مدت تک حضرت خضر علیہ السلام کے ساتھ سفر کروایا گیا۔ حضرت عیسیٰ علیہ السلام کو بغیر باپ کے پیدا کر کے اللہ تعالیٰ نے ایک انتہائی اور غیر فطری کرشمہ سازی کی۔ ایسے ہی کچھ علامات و جلوے حضور ﷺ کے لیے تھے۔ آپ⁴ کبھی جبریل علیہ السلام کو آسمان پر پورے وجود کے ساتھ دیکھتے ہیں اور کبھی وہی مقدس فرشتہ اتنا قریب آ جاتا ہے کہ درمیانی فاصلہ⁵ کو کانوں سے بھی کم رہ جاتا ہے اور کبھی وہی مقدس روح⁶ صدرۃ المنتہیٰ پر ملتی

ہے۔

یوں اللہ تعالیٰ کی ذات انبیاء علیہم السلام پر اپنی تخلیقات کے اسرار و رموز کھول کر عام انسانوں کو نبیوں کے ذریعہ آگہی دیتی ہے۔ سوال یہ کیا جاتا ہے کہ عام انسانوں کو کیوں نہیں؟ جواب یہ ہوا بنی اسرائیل نے ضد کی، وہ بھی موسیٰ علیہ السلام کے توسط سے ”یارب ارنی“ کہا تو حکم ہوا ”لن ترانی“ کا جواب ملا۔ بار بار ضد کرنے پر تھوڑی سی جھلک دکھائی گئی تو سمیت موسیٰ علیہ السلام کوئی ایک بھی متحمل نہ ہو سکا۔ سو معلوم ہوا عام انسان کی فکر اور وجود اس اہل نہیں جو نبیوں کو دکھایا جائے، ایسا ہی ہر کس و ناکس پر بھی کھول دیا جائے۔

بہر حال معراج النبی ﷺ اس عام سے فہم و شعور سے بالاتر تھی۔ چونکہ عنقریب تحریک اسلامی ایک اہم موڑ مڑنے والی تھی۔ مستقبل قریب میں ان کے بانی محمد ﷺ کو ریاستی و حکومتی ذمہ داریوں سے نبرد آزما ہونا تھا۔ مکہ کے پُر تشدد حالات میں کارکنوں کا مزید رہنا نقصان دہ ہو سکتا تھا۔ اس لیے تحریک و تنظیم کو مزید آگے چلانے کے لیے کسی آزاد و خود مختار ریاست و حکومت کی ضرورت تھی۔ اس ریاست اور حکومت کے لیے کوئی دستور یا ضابطہ چاہے تھا اس اساسی دستور کے لیے اللہ تعالیٰ نے اپنے رسول حضرت محمد ﷺ کو اپنے پاس آسمانوں پر بلا لیا جسے آج ہم معراج النبی صلی اللہ علیہ وسلم کے نام سے یاد کرتے ہیں۔ معراج تو بہت سارے انبیاء کو نصیب ہوئی، لیکن معراج النبی ان سب سے مختلف بھی ہے اور اہم بھی۔ اس نے قیامت تک آنے والی خلقت کا رخ موڑ کر رکھ دیا۔ یہ آج بھی اسلام میں ”اساسی دستور“ کا درجہ رکھتی ہے۔

یہ تو تھا اس واقعہ کا تاریخی پس منظر۔ آئیے اس سفر کی جزئیات کی طرف چلتے ہیں۔ آسانی کے لیے اسے تین حصوں میں بیان کیا جائے گا۔ نمبر 1 مکہ سے اقصیٰ تک نمبر 2 اقصیٰ سے سدرۃ المنتہیٰ تک نمبر 3 سدرۃ المنتہیٰ سے واپس مکہ تک اور اس کا لوگوں سے ذکر اور لوگوں کا رد عمل۔

— ((الْحَمْدُ لِلَّهِ)) —

کائناتِ انسانی کا پہلا آسمانی سفر

آج جب چاند مشتری اور زہرہ کی طرف خلائی شٹلز بھیجی جاتی ہیں تو برقیاتی ریڈیائی میڈیاں پر روانگی کی تصاویر دکھائی جاتی ہیں۔ ایسے مشن بھیجنے والے ممالک اپنی عملی تحقیقات کا خوب پرچار کرتے ہیں۔ اپنے ان نئے کارناموں کی خوب تشہیر کرتے ہیں۔ اس تشہیر میں خوب رنگ آمیزی کرتے ہیں۔ سننے اور دیکھنے والے خوب متاثر ہوتے ہیں۔ یقیناً اسلام سے ناواقف لوگوں کے لیے یہ بہت بڑا حیران کن کارنامہ ہوتا ہے۔ اگر انھیں لوگوں کو آج سے چودہ صدیاں قبل آسمانوں کی طرف کیے جانے والے دنیا کے پہلے آسمانی سفر کی تفصیلات پیش کر دی جائیں تو شاید انھیں ذرہ برابر حیرانی نہ ہو کیونکہ موجودہ فضائی یا آسمانی تسخیرات مشینی اور فضائی ٹیکنالوجی کی محتاج ہیں جب کہ معراج النبی ﷺ کی آسمانی تسخیرات اللہ عظیم و کبیر کے حکم سے وقوع پذیر ہوئیں۔

اس سے قبل بھی چند انبیاء اکرام نے آسمانی سفر کیا، لیکن انھیں واپس نہیں بھیجا گیا یہ اعزاز صرف محمد رسول عربی ﷺ کو ملا کہ آپ واپس آئے اور سفر کی تفصیلات سے انسانوں کو آگاہ کیا۔ اس لیے ہم اس کو ”دنیا کا پہلا آسمانی سفر“ گردانتے ہیں۔ سب سے بڑی بات یہ ہے کہ یہ سفر کسی خلائی شٹل کا محتاج نہیں تھا۔ یہی چیز شتی القلب لوگوں کو درطہ حیرت میں ڈالتی ہے کہ کروڑوں نوری سالوں کی منزل رات کے ایک تہائی حصہ میں کیسے طے ہوئی؟“

بات صرف اتنی ہے عقل و دلیل مانگتی ہے اگر دلیل سمجھ میں نہ آئے تو مانگتی نہیں، حالانکہ حقائق روز روشن کی طرح واضح ہیں۔ مثلاً خدا کو کسی نے نہیں دیکھا مگر وہ ہے اپنی تمام قدرتوں کے ساتھ موجود ہے۔ اس کی قدرتیں جا بجا نظر آ رہی ہیں۔ ماننے والے بن دیکھے ہی مانے جاتے ہیں جنہوں نے نہیں ماننا وہ ہم نامانے ہی کہے جاتے ہیں۔ ان کے لیے کوئی دلیل، کوئی منطق کوئی مثال کارگر نہیں۔ ان کا انکار دراصل نجی اور ذاتی انکار ہے جسے ان کے اندرونی خلفشار کا ہی نام دیا جاسکتا ہے۔ اندرونی خلفشار شیطانی عمل ہے اور شیطان کے لیے کوئی دلیل وجہ اقرار نہیں ہو سکتی۔

اس نے اللہ کی قدرتوں کو جتنا قریب سے دیکھا، شاید ہی کسی اور منکر نے دیکھا ہو۔ وہ خوب جانتا ہے کہ کائنات ارضی کا پورا نظام صرف ”کن“ کہنے سے عمل میں آ گیا وہ اللہ کو اس کی تمام ربوبیتوں کے حوالے سے جانتا اور مانتا تھا۔ پھر بھی منکر ہو گیا صرف اس وجہ سے کہ آدم علیہ السلام کو اپنا حریف سمجھ بیٹھا۔ چونکہ اسے مخلوقات کا بزرگ بنا دیا گیا اور اس کی نسلوں کو اشرف المخلوقات۔ یہ حریفانہ تعصب ہی ذاتی خلفشار تھا جس نے شیطان کے دل میں انتشار پیدا کیا اور وہ اللہ تعالیٰ کے حکم کا انکاری ہو گیا، حالانکہ وہ خدا کو جانتا بھی تھا اور مانتا بھی تھا۔ اس ایک انکار نے اسے خدا سے دور کر دیا۔ اللہ تعالیٰ اور اس کے ماننے والوں کے نزدیک شیطان لعین اور دھتکارا ہوا ٹھہرا جو آج بھی ہے۔ یہ اللہ تعالیٰ کے خلاف کھلی بغاوت تھی۔ اس باغیانہ حکم عدلی کی تعزیر اس سے کہیں زیادہ سخت تھی، مگر خدائے وحدہ لا شریک نے اپنی حکمتوں کے مطابق سزا دی یعنی انسان کو جانچنے کے لیے مثبت اور منفی رجحانات سے رنگ بھرا۔ منفی رجحانات شیطان سے منسوب کر دیے اور مثبت رجحانات اپنے قرب کا ذریعہ ٹھہرائے۔ یوں حضرت ابن آدم کی پڑتال بھی ہوتی چلی گئی۔

یہی رجحانات محمد رسول اللہ کے دور میں بھی موجود تھے۔ انھیں کے تابع مکہ میں دو جماعتیں نمایاں ہوئیں۔ پہلی جماعت حزب اللہ یعنی اللہ اور رسول کے ماننے والے۔ دوسری جماعت منکرین توحید و رسالت یعنی حزب الشیطان یا شیطان کی طرح منفی رجحانات کے تابع چلنے والے۔ دوسری جماعت مکہ کے اندر قدرے مضبوط، طاقتور اور مکہ کی اکثریت پر مشتمل تھی۔ اس جماعت نے مسلمانوں کا ناطقہ بند کر دیا۔ نبی مکرم کا جینا دو بھر کر دیا تو اللہ تعالیٰ نے اپنے رسول پر خصوصی عنایت فرمائی یعنی انھیں آسمانوں پر بلا لیا۔ اپنی قدرتوں کے تمثیلی خاکے دکھانے کے بعد چند نئے احکامات کے ساتھ واپس بھیج دیا۔ یقیناً وہ احکامات تحائف معراج کہلانے کے قابل ہیں۔

بہر حال جب یہ واقعہ منکرین کے سامنے پیش کیا گیا تو انھوں نے شیطانی روایت کے عین مطابق ماننے سے صاف انکار کر دیا، جبکہ مطمئن دلوں والے اصحاب رسول نے من و عن تسلیم کر لیا۔ انھوں نے کوئی بُرا ہان طلب نہیں کی۔ ان کے لیے یہی کافی تھا کہ یہ رسول اللہ ﷺ فرما رہے ہیں۔ شقی القلب لوگوں کو منطقی اور عقلی دلائل بھی راہ راست پر نہ لاسکے جنھیں ڈوبنا ہو ڈوب جاتے ہیں سفینوں میں۔ ہدایت تو طلبگاروں کا نصیب ہے۔ جس دل میں خلفشار ہو، اسے تو انکار ہی ملتا ہے، اتر نہیں۔

ہم اطمینانِ قلوب کے لیے اسے عقلی اور منطقی لحاظ سے آخر میں پیش کر دیں گے تاکہ کوئی حجت باقی نہ رہے، ورنہ ضرورت نہیں۔ آئیے معراجِ النبیؐ کی تفصیلات سے فائدہ اٹھانے کی کوشش کریں:

ہم قارئین کی آسانی کے لیے سفر معراج تین ذیلی مرحلوں میں بیان کریں گے:

1- مکہ سے اقصیٰ تک

2- اقصیٰ سے سدرۃ المنتہیٰ تک

3- سدرۃ المنتہیٰ سے واپس مکہ تک

—(((الحمد لله)))—

مکہ سے اقصیٰ تک

حضور ﷺ بعض روایات کے مطابق حرم شریف مقامِ حطیم میں، بعض روایات کے مطابق اپنے گھر میں سو رہے تھے۔ جبریل امین آپ کے پاس آئے اور تین بار آہستگی سے دایاں پاؤں دبایا۔ تیسری بار نیم بیداری کی حالت میں آپ کو لے کر چاہِ زم زم کے پاس گئے۔ آپ کا سینہ چاک کیا۔ آب زم زم سے دھویا۔ محدثین کے بقول علم و حکمت اور ایمان و یقین سے بھرا اور بند کر دیا۔ اسے تاریخ و سیرت میں ”شق صدر“ کے نام سے یاد کیا جاتا ہے۔ آپ کے ساتھ ایسا عمل زندگی میں تیسری دفعہ کیا گیا۔

یاد رہے عربی زبان و ادب میں شق صدر کے معنی سینہ چاک کرنے کے ہیں۔ موجودہ دور میں یہ عمل بائوپاس یا ہارٹ سرجری کے لیے کیا جاتا ہے، مگر شق صدر اور موجودہ سرجری میں اتنا ہی فرق ہے جتنا کہ عام آدمی اور نبی یا رسول میں فرق ہوتا ہے۔ اس لیے ”شق صدر“ بھی علامت کے طور پر صرف حضور ﷺ کے ساتھ مخصوص ہے۔ شق صدر کسی اور کے ساتھ منسوب نہیں کیا جا سکتا۔ ویسے بھی عام آدمی کا سینہ کسی بیماری کے علاج کے تابع کھولا جاتا ہے جبکہ آپ (نعوذ باللہ) نہ بیمار تھے نہ ہی کسی علاج کے محتاج۔ آپ کے ساتھ تو خدائے بزرگ و برتر کی خاص حکمتوں کے تابع ایسا ہوتا رہا۔ خدا کی ان حکمتوں کے متعلق وثوق کے ساتھ تو کچھ نہیں کہا جا سکتا، محض قیاس کیا جا سکتا ہے کہ شاید انسان میں خدا کی تجلیات براہِ راست دیکھنے کی سکت نہیں یا وہ دیکھ کر دل و دماغ میں محفوظ نہیں رکھ سکتا یا آپ کو یہ جو انوکھا نیا اور دنیا میں یکتا سفر درپیش تھا اس شق صدر (آپریشن) کے بغیر اس کا متحمل ہونا ناممکن تھا۔ اس لیے یہ سب کچھ کیا گیا۔

ہمارے اس قیاس کی بنیاد بھی کچھ پرانی ہے۔ اس سے پہلے موسیٰ علیہ السلام اور ان کی قوم نے اللہ سے آرزو کی۔ یارب ارنی۔ اللہ تعالیٰ نے کہا ”لن ترانی“۔ انھوں نے بار بار اللہ کو دیکھنے کی ضد کی تو اللہ نے اپنے جلوؤں میں سے معمولی بہت معمولی سی جھلک دکھائی تو ساری قوم یک لخت بیہوش ہو گئی یعنی بنی اسرائیل اللہ کے جلوؤں کی معمولی جھلک دیکھنے کی بھی متحمل نہ ہو سکی۔

ہمارے قیاس کی بنیاد بھی یہی ہے۔ چونکہ آپؐ کو چند گھڑیوں بعد اللہ عظیم و کبیر کے روبرو حاضر ہونا تھا۔ شاید اس لیے ”شق صدر“ کیا گیا تاکہ پیش آنے والی تجلیات کے متحمل ہو سکیں۔ ویسے اللہ عظیم و خبیر ہے۔ ہمیں تو اس قیاس کا بھی حق نہیں۔ محض دل کی بات زبانِ قلم پر آگئی، ورنہ، اللہ تو اللہ ہے، اسے جاننے کی نہیں ماننے کی ضرورت ہے اس کو ماننا ہی انسان کی پہچان ہے اللہ ہمیں ماننے والا بنائے اللہ کو جاننے کی ضرورت نہیں ماننے کی ہے جو مان لیتا ہے اسے پہچان خود بخود ہو جاتی ہے۔

بہر حال!! شق صدر کے بعد آپؐ کے سامنے ایک چوپایہ پیش کیا گیا۔ جو قد کے لحاظ سے نچر اور گدھے کے درمیان قد کا تھا۔ اس کا رنگ سفید اور نام ”براق“ تھا۔ اپنی نظر کی حد تک قدم رکھتا تھا یعنی برق رفتاری سے چلتا تھا۔ شاید اس کا نام بھی اس کی برق رفتاری کی وجہ سے براق ہوا۔ اس سے قبل چند انبیاء اکرامؑ اس پر سفر کر چکے تھے۔ اس کی رانوں پر دو پر تھے جسے وہ پاؤں سے کھجا رہا تھا۔ حضور ﷺ سے کہا گیا کہ اس پر سوار ہو جائیں۔ آپؐ سوار ہونے لگے تو وہ شوخی کرنے لگا۔ جبریل علیہ السلام نے اس کی ایال پر ہاتھ رکھ کر کہا اے براق جو کچھ تو کر رہا ہے اس سے تجھے شرم نہیں آتی۔ خدا کی قسم! اس سے پہلے تجھ پر کوئی ایسی شخصیت نہیں بیٹھی جس کی قدر و منزلت اللہ تعالیٰ کے ہاں محمد ﷺ سے زیادہ ہو۔ یہ الفاظ سن کر اس کے پسینے چھوٹ گئے اور وہ سکون سے کھڑا ہو گیا۔

اور حضور خاتم النبیین ﷺ اس پر سوار ہو گئے۔ جبریل علیہ السلام بھی آپؐ کے ساتھ اسی سواری پر عازم سفر ہوئے۔ سفر کی شروعات مکہ سے شمال کی جانب ہوئیں۔ پہلی منزل مدینہ تھی جہاں آپؐ نے اتر کر نماز پڑھی۔

یاد رہے منزل عربی میں میلوں کی پیمائش کا پیمانہ ہے دس (10) میل کا فاصلہ ایک منزل کے برابر ہوتا ہے، مگر یہاں ہم آسانی کے لیے لفظ منزل رکنے (Stop) کے معنی میں استعمال کر رہے ہیں۔

جبریل علیہ السلام نے آپؐ کو بتایا کہ یہاں آپؐ عنقریب ہجرت کر کے آنے والے ہیں۔ یہاں سے آپؐ نے کوہ طور کا رخ کیا۔ طور سینا پہنچ کر بتایا گیا کہ یہاں حضرت موسیٰ علیہ السلام خدا سے ہمکلام ہوتے رہے۔

تیسری منزل جبرون تھی جہاں آپؐ کے جد امجد حضرت ابراہیم علیہ السلام کی قبر تھی۔ اس جگہ حضور ﷺ اترے فاتحہ خوانی کی اور چل دیے۔

بعد ازاں بیت اللحم کا رخ کیا یہ وہ جگہ تھی جہاں حضرت عیسیٰ علیہ السلام کی پیدائش ہوئی۔ یہ بھی مافوق الفطرت واقعہ تھا یعنی عیسیٰ علیہ السلام بن باپ کے معجزاتی طور پر پیدا ہوئے، اس لیے وہ مقام اور جگہ بھی آپ کو دکھائی گئی۔

زمینی سفر کی پانچویں اور آخری منزل ”ایلیا“ یعنی بیت المقدس تھی۔ ”ایلیا“ موجودہ اسرائیل کی بندرگاہ ایلات کا پرانا نام تھا جسے ”بیت المقدس“ بھی کہتے ہیں اور اسی کو تاریخ میں یروشلم بھی کہا جاتا رہا۔ بیت عربی میں گھر کو کہتے ہیں، مقدس کے معنی پاک کے ہیں۔ مسجد اقصیٰ چونکہ حرم مکہ کی طرح اللہ کا گھر ہے اس لیے اسے بیت المقدس کہا جاتا ہے اور اسی نسبت سے ایلات شہر کو بیت المقدس کہا جاتا ہے۔

یہاں آپ براق سے اتر گئے۔ پہلے اہیاء اکرام ہیکل سلیمانی¹⁰ کے ساتھ براق باندھا کرتے تھے۔ اس جگہ رومی شہنشاہ جسٹینین نے گرجا تعمیر کر دیا تھا۔ اس لیے جبریل نے ایک چٹان یا پتھر میں انگلی گھما کر ایک سوراخ کیا اور اس کے ساتھ براق باندھ دیا۔

آدم علیہ السلام سے لے کر اب تک مبعوث ہونے والے تمام انبیاء اکرام اللہ وہاں استقبال کے لیے موجود تھے انہوں نے خوب گرم جوشی سے استقبال کیا اور تمام کے تمام نماز کے لیے صفوں میں کھڑے ہو گئے۔ کچھ دیر امامت کے لیے ایک دوسرے کی طرف دیکھا گیا۔ آخر کار حضرت جبریل علیہ السلام نے حضور ﷺ کو پکڑ کر امامت کے لیے آگے کر دیا۔ آپ نے تمام انبیاء اور مرسلین کو نماز پڑھائی۔

بعد ازاں میزبانی کا دور شروع ہوا۔ آپ کو دو پیالے پیش کئے گئے۔ ایک میں دودھ اور دوسرے میں شراب تھی۔ بعض مبہم روایات کے مطابق تین پیالے پیش کئے گئے۔ ایک میں دودھ، دوسرے میں شراب اور تیسرے میں پانی تھا۔ بہر کیف آپ سرکار ﷺ نے دودھ¹² کا پیالہ اٹھایا اور بسم اللہ پڑھ کر پی لیا۔

جبریل علیہ السلام نے مبارک باد دیتے ہوئے کہا کہ آپ کی امت نے بھی فطرت کی راہ پالی اور آپ نے بھی۔ بعض مفسرین نے وضاحت کی کہ فطرت کی راہ یہی تھی، اگر آپ شراب پی لیتے تو آپ کی امت لہو و لعب میں پڑ جاتی۔ دودھ صالحیت کی مثال ہے۔

علاوہ ازیں دوران سفر میں کسی پکارنے والے¹³ نے پکارا، ادھر آؤ۔ آپ نے سنی ان سنی کر دی۔ جبریل نے کہا: ”یہ یہودیت کا داعی ہے“۔ دوسری طرف سے آواز آئی، ادھر آؤ۔ آپ متوجہ نہ ہوئے۔ جبریل نے بتایا: ”یہ عیسائیت کی طرف بلا رہا ہے۔“ پھر ایک خوبصورت عورت

نے اپنی طرف بلایا۔ آپ ملتفت نہ ہوئے۔ جبریل نے کہا: ”یہ دنیا تھی“۔ بعد ازاں ایک بوڑھی عورت نے آواز دی تو آپ نے نظریں پھیر لیں۔ جبریل نے کہا: ”باقی ماندہ زندگی کا اندازہ اس عورت کی باقی ماندہ زندگی سے کر لیجئے۔ آخر میں ایک باریش شخص نے اپنی طرف متوجہ کرنے کی کوشش کی۔ اس کو بھی آپ سرکار ﷺ نے نظر انداز کر دیا تو جبریل نے وضاحت فرمائی۔ یہ شیطان تھا جو آپ کو صراطِ مستقیم سے ہٹانا چاہتا ہے۔“

قارئین یہ واقعات پورے سفرِ معراج کے دوران پیش آئے ہم نے پڑھنے، سمجھنے، سننے، سنانے والوں کی آسانی کے لیے ایک ہی جگہ بیان کر دیے۔ اللہ کی بیشی معاف فرمائے۔ سفر کا پہلا حصہ ختم ہوا۔ آئیے دوسرے مرحلے سے استفادہ کرنے کی کوشش کریں۔ شاید اسی بہانے شفاعت نصیب ہو جائے۔

—((الحمد لله))—

اقصىٰ سے پہلے آسمان تک

در اصل پہلا حصہ زمین سے زمین تک سفر کا ہے۔ دوسرا حصہ زمین سے آسمان اور آسمانوں سے بھی آگے سدرة المنتہی تک کا ہے۔ بیت المقدس جسے مسجد اقصیٰ کے نام سے بھی یاد کیا جاتا ہے۔ یہاں پر نبیوں سے ملاقات اور نماز و امامت کے بعد آسمانوں کی طرف روانگی ہوئی۔ وہاں ایک شاندار سیڑھی تین دی گئی۔

یہاں ایک مقام ہے جسے قبۃ الصخرۃ¹⁴ یعنی پتھروں کا گنبد کہا جاتا ہے۔ وہاں سے آپؐ سوئے آسمان روانہ ہوئے۔ اس جگہ آپؐ نے قدموں کے نشان چھوڑے جس طرح ابراہیم علیہ السلام نے مقام ابراہیم پر اپنے قدموں کے نشان چھوڑے تھے۔ حج کی سعادت حاصل کرنے والے حجاجِ اکرام مقام ابراہیم کی زیارت سے خوب لطف اندوز ہوتے ہیں۔

حضور ﷺ فرماتے ہیں ”میں نے اس¹⁵ سیڑھی سے بہتر کبھی کوئی چیز نہیں دیکھی اور یہی وہ چیز ہے جس کی طرف مرنے والے موت کے وقت نکلنے لگا کر دیکھتے ہیں۔ معراج عربی میں سیڑھی کو کہتے ہیں۔ اسی لیے اس سفر کو معراج کہا گیا۔

یہاں بھی جبریلؑ آپؐ کے ساتھ عازم سفر تھے۔ بعض روایات کے مطابق جبریلؑ نے آپؐ سرکارؐ کا ہاتھ پکڑا ہوا تھا۔ یہ روایت اگرچہ ضعیف ہے، مگر خلاف قیاس نہیں۔ کسی بھی نئے اور اجنبی سفر کے لیے انسان کو کسی نہ کسی راہنما (Guide) کی ضرورت ہوتی ہے، یقیناً نئے سفر کی نئی چیزوں کو جاننے اور نئی باتوں کو سمجھنے کے لیے کسی جاننے والے کی ضرورت تھی جبریلؑ اس کام کے لیے اللہ کے حکم سے مقرر تھے۔ بلاشبہ جبریلؑ نے ان سفری ضرورتوں کو خوب نبھایا۔

آسمان اول:

اقصىٰ سے چل کر آسمان اول پر پہلی منزل ہوئی۔ جبریلؑ کی معیت میں نبی مکرم صلی اللہ علیہ وسلم آسمان اول کے دروازے پر پہنچے تو دروازہ بند تھا۔ اس دروازے کا نام ”باب الحفظہ“ یعنی

نگہبانوں (Guards) کا دروازہ تھا۔ یہاں پر موجود گارڈ کمانڈر کا نام ”اسماعیل“¹⁶ تھا جو فرشتوں میں سے تھا۔ اس کے زیرِ کمان بارہ ہزار کمانڈر تھے۔ ان بارہ ہزار کمانڈروں میں ہر ایک کے زیرِ کمان بارہ ہزار فرشتے تھے۔ یوں اسماعیل کے زیرِ کمان کل فورسز کی تعداد تقریباً دو کروڑ چالیس لاکھ تھی۔

قارئین!! اللہ تعالیٰ کی عظمتوں کا اندازہ لگالیجئے کہ نظام کائنات کیسا عظیم الشان ہوگا۔ اتنی بھاری فورس صرف ایک دروازے کی محافظ گارڈ ہے۔ نظامہائے دنیا و آخرت کے لیے کیسی کیسی افواج ہوں گی۔

حضور سرور کائنات ﷺ فرماتے ہیں: ”پروردگار¹⁷ کھلم کے اس لشکر کو میرے سوا کسی اور انسان نے نہیں دیکھا۔“ دستک دینے پر اسماعیل نے پوچھا: اے جبریلؑ یہ کون ہیں؟ جبریل نے کہا: ”محمد صلی اللہ علیہ وسلم ہیں۔“ اُس نے پوچھا کیا بلوائے گئے ہیں۔ جبریل نے جواب دیا: ”ہاں“ اس نے خوشی سے دروازہ کھول دیا اور گرجوشی سے استقبال کیا۔ وہاں پر موجود تمام فرشتوں سے حضور انور ﷺ کا تعارف کروایا گیا۔ اسماعیل اور اس کی محافظ گارڈ سے ملنے کے بعد آپ آگے بڑھے تو اور فرشتے بھی استقبال کے لیے کھڑے تھے جن کے نام تو روایات میں موجود نہیں۔ ہر فرشتے کا ہنس ہنس کر ملنا اچھی بات کرنا اور دعا دینا متفق علیہ ہے۔

آدم علیہ السلام:

آپ یوں ملتے ملائے سلام دعا کرتے آگے بڑھ گئے تو کیا دیکھتے ہیں کہ ایک انسانی شکل کے بزرگ بیٹھے ہیں۔ ان کے دائیں اور بائیں سے بہت سی انسانی روہیں گزر رہی ہیں۔ وہ دائیں دیکھ کر ہنستے اور بائیں دیکھ کر رو دیتے ہیں۔ عجیب ماجرا ہے۔ پوچھا جبریلؑ یہ حضرت کون ہیں؟ جواب ملا حضورؑ یہ آپ کے جدِ امجد حضرت آدم علیہ السلام ہیں۔ پوچھا یہ ماجرا کیا ہے؟ جواب ملا ان کے دائیں سے نیک روہیں گزاری جاتیں ہیں تو ہنس کر کہتے ہیں۔ نیک روح ہے جو نیک جسم سے نکلی، مگر بائیں سے گزرنے والی بد کردار اور گناہ گار ارواح ہیں۔ انھیں دیکھ کر دکھ محسوس کر کے رو دیتے ہیں اور کہتے ہیں خبیث روح ہے جو خبیث جسم سے نکلی۔

اللہ کی راہ میں لڑنے والے:

اس کے بعد دیکھا ایک جگہ بہت سے لوگ فصل کاٹ رہے ہیں حیرانی کی بات تھی کہ جتنی فصل کٹ جاتی، اتنی پھر آگ آتی۔ پوچھا جبریلؑ یہ کون لوگ؟ جواب ملا یہ وہ لوگ ہیں جو اللہ کی

راہ میں اپنی جان و مال سے جہاد کرتے رہے۔

نماز چھوڑنے والے:

آگے چلے تو دیکھ کر ٹھٹھک گئے۔ منظر بڑا عجیب و غریب تھا۔ انسانوں کے سر کچلے جا رہے تھے۔ آپ نے پوچھا یہ کیا ہو رہا ہے؟ عرض کیا حضور یہ وہ لوگ ہیں جن کی سرگرائی انہیں نماز سے روک رہی۔

قارئین نماز مومن کی پہچان ہے۔ مومن اور کافر کے درمیان فرق کرنے والی چیز ہے۔ اقرار حق کے بعد اہم ترین فرض ہے۔ بندے اور خالق کے درمیان رابطے کا ذریعہ ہے۔ مومن پر خالق کا انعام ہے کہ اس نے ایک عام آدمی کو نماز کے ذریعے اپنے آپ سے ہمکلام کر لیا۔ اس لیے اسے مومن کی معراج کہا گیا۔ یہ جنت کی چابی ہے۔ قبر میں کئے جانے والے سوالوں میں سے ایک سوال ہے۔ یہ کسی حالت میں معاف نہیں ماسوا جنون یا بیہوشی کے۔ سب سے بڑی بات یہ کہ یہ معراج النبی ﷺ کے تحفوں میں سے ایک تحفہ ہے۔ اس کی ادائیگی نہ تو مشکل ہے اور نہ ہی ناممکن۔ انسان کو اللہ نے مشکل کو آسان اور ناممکن کو ممکن بنانے کے وصف سے نوازا ہے۔ پھر انسان اسے مشکل اور ناممکن کیوں بنا لیتا ہے۔ اس کی صرف یہی وجہ ہے کہ اس نے اپنی ترجیحات بدل لیں۔ خالق کی عظمت دل سے نکال دی۔ نبی کی محبت سے دل نا آشنا ہو گیا اور اللہ سے ہمکلامی کی اہمیت کھو بیٹھا، ورنہ نماز کا قائم کرنا کوئی مشکل نہیں تھا۔ اللہ ہم سب کو اپنے ہدایت یافتہ تابع فرمان بندے بنائے ”آمین“۔

زکوٰۃ نہ دینے والے:

بعد ازاں ایسے لوگوں پر نظر پڑی جن کے کپڑوں کو پیوند لگے ہوئے تھے اور جانوروں کی طرح گھاس چر رہے تھے۔ پوچھا یہ کون؟ عرض کیا یا رسول اللہ یہ وہ لوگ ہیں جنہیں اپنے مال سے زکوٰۃ اور خیرات سے مال کم ہونے کا ڈر تھا۔

امانتیں ہٹپ کرنے والے:

اس سے آگے ایک ایسا شخص دیکھا جو لکڑیوں کا ایک گٹھا باندھ کر اٹھانے کی کوشش کرتا ہے۔ مگر گٹھا اٹھتا نہیں۔ وہ بجائے کم کرنے کے اور ڈال لیتا ہے۔ فرمایا جبریل یہ احمق کون ہے۔ جواب

آیا یہ وہ آدمی ہے جو ذمہ داریوں اور امانتوں کا زیادہ بوجھ اٹھانے کے قابل نہیں تھا، لیکن یہ کم کرنے کے بجائے اپنا بوجھ بڑھاتا چلا گیا۔

فتنہ پرداز مقرر:

اس کے بعد تو بڑا ہی عجیب منظر دیکھنے کو ملا۔ کچھ لوگوں کی زبانیں اور ہونٹ چپچی سے کترے جارہے تھے۔ پوچھا یہ کیا؟ عرض کیا یہ وہ مقرر ہیں جن کی زبانوں سے ادا ہونے والے غیر ذمہ دارانہ الفاظ فتنے برپا کر دیا کرتے ہیں۔

تیسیموں کا مال کھانے والے:

اس سے آگے چند ایسے لوگ کھڑے تھے جن کے ہونٹ اونٹوں جیسے تھے اور گول پتھروں جیسے انگارے ہاتھوں میں تھے۔ ان انگاروں کو نکل رہے تھے اور انگارے نکلتے ہی ان کی پشتوں سے باہر نکل جاتے۔ کہا جبریلؑ یہ کیا چیز ہیں؟ عرض کیا یہ وہ لوگ ہیں جو تیسیموں پر ظلم کرتے اور ان کے مال کھا جاتے ہیں۔

سود کھانے والے:

ان سے چند قدم کے فاصلے پر ایسے لوگ پھر رہے تھے جن کے پیٹ بڑھے ہوئے اور پیٹوں میں سانپ بھرے ہوئے تھے۔ دوزخ کے عذاب میں دوڑنے والے انھیں روند دیتے، مگر بھاری بھرم پیٹوں کی وجہ سے ان میں اپنے آپ کو پہچانے کی ہمت نہ تھی!! جبریلؑ یہ کون؟ کہا حضورؐ یہ سود خور ہیں۔

فتنہ انگیز بات کرنے والا:

پھر ایک پتھر میں سوراخ ہوا۔ اس میں سے ایک موٹا تازہ بیل نکل آیا۔ نکلنے کے بعد اس بیل نے واپس جانے کی کوشش کی، مگر سوراخ کی تنگی نے اسے واپس جانے سے روک رکھا۔ جبریلؑ یہ کیا؟ عرض کیا یا رسول اللہ ﷺ یہ اس غیر ذمہ دار شخص کی بدترین مثال ہے جو بغیر سوچے سمجھے فتنہ انگیز بات کر جاتا ہے، بعد ازاں ضمیر کے ستانے پر تلافی کرنا چاہتا ہے، مگر کر نہیں سکتا۔

الزام لگانے والے:

آگے چند لوگ اپنا گوشت کھا رہے تھے۔ پوچھا یہ شخصیات کون ہیں؟ فرمایا یہ دوسروں پر طعن و تہمت اور الزام باندھنے والے حضرات ہیں۔

چغل خور:

اپنا گوشت نوچنے والوں کے قریب ہی تاپنے کے بڑے بڑے ناخنوں والی شخصیات کھڑی تھیں۔ یہ حضرات اپنے ناخنوں سے اپنا منہ نوچ رہے تھے۔ اے جبریل! یہ حضرات؟ عرض کیا یا حضرت! یہ دوسروں کی عزت پر حملہ کرنے والے اور پیٹھے پیچھے برائیاں کرنے والے ہیں۔

زانی مرد و خواتین:

چغل خوروں کے بعد چند اور احمق مرد و خواتین نظر پڑے۔ ان کے ایک طرف تازہ گوشت پڑا تھا اور دوسری طرف باسی و بدبودار گوشت بدبو افشانی کر رہا تھا۔ وہ احمقین تازہ گوشت چھوڑ کر متعفن اور باسی بڑے مزے مزے سے کھا رہے تھے۔ سوال کیا یا جبریل! یہ کیا؟ کہا یہ وہ مرد اور زنانیاں ہیں جنہوں نے منکوحہ و حلال بیویوں اور شوہروں کے ہوتے ہوئے غیر منکوحہ عورتوں اور مردوں سے حرام کاری کی۔

حرام زادے پیدا کرنے والی عورتیں:

اب کہ ایسی پردہ دار نظر¹⁸ آئیں جن کی چھاتیاں سنبوں میں پرو کر لٹکا دیا گیا تھا (قارئین پردہ دار کہنے پر فتویٰ نہ آجائے عورت کے لیے پردہ اسلام میں واجب ہے، لیکن بیان کردہ واقعہ بھی پردہ داروں کا ہی ہے) دریافت کیا یہ کیا معاملہ ہے؟ کہا حضورؐ یہ وہ معزز پردہ دار ہیں جن کے شوہران پر اعتماد کرتے رہے، مگر ان معزز بیگمات نے ایسے بیٹے پیدا کئے جو شوہروں کے علاوہ غیروں کے تھے۔ اس کے متعلق حضورؐ نے فرمایا: ”اللہ کا غضب اس عورت پر بہت سخت ہو گیا۔ جس نے کسی خاندان میں ایسے بچے کو داخل کر دیا جو کسی غیر کے نطفے سے پیدا ہوا یعنی اپنے اصل شوہر کا نہ تھا اور پھر اس بچے نے اس خاندان کا مال معیشت کھا لیا اور وارث بن گیا۔ ان کی چیزیں دیکھ لیں یعنی محرم ہو گیا۔“

دوزخ کا داروغہ:

غالب خیال یہی ہے کہ یہ تمام مشاہدات تمثیلی قسم کے تھے۔ ان کی تفصیلات دیکھتے دیکھتے ایک فرشتہ سے ملاقات ہوئی جو تمام فرشتوں کے مزاج کے خلاف نہ مسکرایا اور نہ ہی اس کے چہرے پر تھی وہ قدرے ترش روئی سے پیش آیا۔ باتیں تو اس نے بھی اپنائیت کے انداز میں کیں، مگر چہرے مہرے اور خدو ندل سے خشک مزاجی مترشح تھی۔ حضور صلی اللہ علیہ وسلم نے اس خشک مزاجی کا سبب دریافت کیا۔ تو پتا چلا کہ یہ تو دوزخ کے منتظم ہیں جن کا نام ”مالک“ ہے۔

جبریل علیہ السلام نے تفصیلات میں بتایا کہ اس نے آج تک کسی سے خوش روئی سے بات نہیں کی اور نہ ہی آئینہ کسی سے کرے گا۔ یہ سن کر سرور عالم صلی اللہ علیہ وسلم نے دوزخ دیکھنے کی خواہش ظاہر کی۔ جبریل نے کہا ”مالک“ محمد ﷺ دوزخ دیکھنا چاہتے ہیں۔“ فرمایا اس کے بعد تو اس نے دوزخ کا ڈھکنا اٹھا دیا اور کیا دیکھا کہ دوزخ جوش میں ابل رہا ہے اور شعلے انتہائی بلند یوں کو چھو رہے ہیں۔ حضور فرماتے ہیں مجھے ایسے محسوس ہو رہا تھا جیسے جو کچھ دیکھا ہے سب کچھ دوزخ کی لپیٹ میں آ جائے گا۔ آپ نے جبریل سے کہا مالک کو حکم دو کہ بند کر دے۔ اس نے دوزخ سے کہا خاموش ہو جا اور وہ خاموش ہو گیا۔ شعلے جہاں سے نکلے تھے، وہیں ختم ہو گئے اور ”مالک“ نے وہی ڈھکنا رکھ دیا جو اٹھایا تھا۔

—((الْحَمْدُ لِلَّهِ))—

پہلے آسمان سے سدرۃ المننتی تک

مذکورہ بالا نظارے پہلے آسمان کے تھے۔ ابھی تو ابتدائے عشق تھا۔ انتہائی نظاروں کا دیکھنا باقی تھا۔ بہر حال سفر جاری تھا پہلے آسمان کے بعد آپ دوسرے آسمان پر پہنچے۔ یہاں بھی محافظ فوج نے استقبال کیا۔ تعداد ان کی بھی پہلے آسمان جتنی تھی۔ دروازہ کھولنے سے پہلے سپہ سالار نے جبریل سے ¹⁹ پوچھا، ساتھ کون؟ جبریل نے کہا محمد ﷺ ہیں۔ اس نے مزید پوچھا کہ کیا کیا بلوائے گئے ہیں۔ جواب ملا: ”ہاں“ تب اس نے اندر آنے کی اجازت دی۔ سلام دعا تعارف اور علیک سلیک ہوئی۔

(Security) محافظ افواج ²⁰ سے ملنے کے بعد آپ آگے بڑھے۔ ایک جگہ حضرت عیسیٰ بن مریم اور یحییٰ بن زکریا علیہ السلام بیٹھے تھے۔ یاد رہے یہ دونوں نبی سگے خالہ زاد تھے۔ ان سے سلام دعا کے بعد آپ نے جبریل سے پوچھا کہ یہ کون ہیں: جواب آیا یہ آپ کے بھائی یحییٰ علیہ السلام اور عیسیٰ علیہ السلام ہیں۔

تیسرے آسمان پر:

یہاں بھی محافظ افواج کے سپہ سالار نے شناخت کے بعد دروازہ کھولا اور خوش آمدید کے ساتھ اندر بلا یا۔

یہاں ایک انتہائی خوبصورت شخصیت بیٹھی تھی۔ ان کا چہرہ چودھویں کے چاند کی طرح صاف و شفاف اور منور تھا۔ پوچھا جبریل یہ کون؟ (قارئین یہ بھلا کون ہو سکتے تھے؟ جی ہاں! یہ یوسف علیہ السلام ہی تھے) جبریل نے عرض کیا یہ یوسف بن یعقوب بن اسحاق بن ابراہیم ہیں۔

چوتھے آسمان پر:

پھر شناخت اور استقبال کے بعد آپ آسمان چہارم پر پہنچے تو وہاں حضرت اور لیس علیہ

السلام سے ملاقات ہوگئی۔ راوی²¹ مزید لکھتا ہے کہ نبیؐ نے فرمایا یہ جو قرآن میں ”وَرَفَعْنَا مَكَانًا عَلِيًّا“ یعنی ہم نے اسے بلند مقام پر بٹھایا، اس سے مراد حضرت ادریس علیہ السلام کا ہی رتبہ اور مقام ہے جو انھیں چوتھے آسمان پر بٹھا دیا گیا۔“

پانچویں آسمان پر:

پانچویں آسمان پر آپؐ کیا دیکھتے ہیں کہ ایک درمیانی عمر کا شخص بیٹھا ہے۔ حضور ﷺ نے درمیانی عمر کا اتنا خوبصورت آدمی اس سے پہلے کبھی نہیں دیکھا تھا۔ اس کے سر پر سفید عمامہ، سفید داڑھی اور سرخ و سفید چہرے کا سفید عمامہ اور سفید داڑھی مبارک سے کیا خوبصورت ملاپ (Contrast) تھا۔ دریافت کیا: یہ کون؟ کہا یہ اپنی قوم کے محبوب ہارون بن عمران حضرت موسیٰ علیہ السلام کے بھائی ہیں۔

قارئین یاد رہے ہر آسمان پر فرشتوں کی محافظ گارڈ ایک ہی تعداد میں استقبال کرتی رہی۔

چھٹے آسمان پر:

شناخت اور تصدیق کے بعد آپؐ چھٹے آسمان میں داخل ہوئے تو وہاں تو ایک بلند قامت بڑی بڑی آنکھوں اور گندی رنگ والے شخص کو پایا۔ پوچھا: یہ کون؟ جواب آیا: یہ آپ کے بھائی حضرت موسیٰ بن عمران ہیں۔ یاد رہے موسیٰ علیہ السلام اور ہارون علیہ السلام دونوں سگے بھائی تھے۔ دونوں ہی نبی تھے، مگر صاحب شریعت و کتاب صرف موسیٰ ہی تھے۔ حضرت ہارون علیہ السلام شریعت موسوی کے مقلد تھے۔ موسیٰ علیہ السلام پر ”تورات“ اتاری گئی۔

ساتویں آسمان پر:

یہاں بھی تصدیق کے مراحل سے گزرنا پڑا۔ تصدیق اور تعارف کے بعد آپؐ آگے بڑھے تو ایک جگہ درمیانی عمر کا ایک انتہائی ذی وقار و ذی وجاہت شخص بیت المعمور کے سامنے انتہائی پروقار انداز میں ایک کرسی پر براجمان تھا۔

قارئین بیت عربی میں گھر کو کہتے ہیں اور معمور کا لفظ عظیم الشان کے معنی میں استعمال ہوتا ہے۔ چنانچہ بیت المعمور کے معنی عظیم الشان گھر کے ہوئے۔ جس طرح حرم کعبہ کو بیت اللہ یعنی اللہ کا گھر کہا جاتا ہے۔ کائنات ارضی پر یہ سب سے عظمت والی جگہ ہے۔ یہاں انسان اور نہ جانے

کتنی زمینی مخلوقات روزانہ طواف و زیارت و عبادت کرتی ہیں۔ اسلامی اصول و شریعت کے مطابق اس کی زیارت کرنے والوں کا فریضہ حج ادا ہو جاتا ہے۔ اسلام میں یہ فرض عبادت ہے اور دین اور اہم رکن ہے۔ ثواب کے لحاظ سے یہ تمام عبادتوں سے افضل ہے بالکل اسی طرح آسمانوں پر بیت المعمور ہے جہاں آسمانی مخلوقات یعنی فرشتے طواف و عبادت کرتے ہیں۔ روایات میں ہے، یہاں سے روزانہ ستر ہزار فرشتے عبادت کی غرض سے آتے جاتے ہیں اور جو فرشتہ یہاں سے ایک دفعہ گزر جاتا ہے، قیامت تک پھر اس کی باری نہیں آئے گی۔

بیت المعمور کے سامنے جو حضرت براجمان تھے، ان کے متعلق پوچھا: ”اے جبریل یہ حضرت کون ہیں؟“ عرض کیا اے اللہ کے نبیؐ یہ آپ کے پردادا حضرت ابراہیم خلیل علیہ السلام ہیں۔“

حضور ﷺ فرماتے 22 ہیں: ”تمہارے محمدؐ سے قریب ترین مشابہت ان سے زیادہ کوئی اور نہیں رکھتا۔“

چونکہ تعمیر کعبہ حضرت ابراہیم اور ان کے بڑے بیٹے حضرت اسماعیل کے ہاتھوں ہوئی، شاید اسی لیے اللہ تعالیٰ نے انھیں آسمانی بیت اللہ کے سامنے بیٹھنے کا اعزاز بخشا۔ ویسے بھی یہ کہا جاتا ہے کہ بیت اللہ سے نوے ڈگری پر یعنی عین خانہ کعبہ کے اوپر آسمان پر بیت المعمور واقع ہے۔ ہر حالت اور ہر گھڑی فرشتے آسمانوں سے بیت اللہ پر اترتے رہتے ہیں۔

سدرۃ المنتہی:

آسمانوں سے آگے مزید ارتقاء جاری تھا۔ اب آپ سفر معراج کی آخری منزل سدرۃ المنتہی کی طرف روانہ ہوئے۔ یہ وہ مقام ہے جو خالق و مخلوق کے درمیان حد فاصل کی حیثیت رکھتا ہے۔ یہ کلی مجہول مطلق ہے (Absolutely Unknown) اس کو اللہ کی ذات کے سوا کوئی نہیں جانتا۔ سادہ الفاظ میں یہی کہنا کافی ہے کہ یہ پیش گاہ ربّ عرش العظیم ہے۔ یہاں تک مخلوقات کے علوم ختم ہو جاتے ہیں۔ اس سے آگے جو بھی ہے، وہ سربستہ راز ہے۔ اس سے آگے کا علم نہ کسی فرشتے کو بتایا گیا اور نہ ہی کسی نبی کے ذہن میں ڈالا گیا۔ احکامات کی بجا آوری کے سلسلہ میں نیچے سے جو کچھ جاتا ہے، وہ یہاں وصول کر لیا جاتا ہے اور اللہ کی طرف سے دیے جانے والے احکامات یہاں سے جاری کر دیے جاتے ہیں۔

جنت کی سیر:

جنت ایک تصور نہیں، اخروی حقائق میں سے ایک حقیقت ہے۔ یہ صرف مومنین و صالحین کے لیے ہے۔ اس پر ایمان لانا اتنا ہی ضروری ہے جتنا توحید و رسالت اور فرشتوں پر ایمان لانا ضروری ہے۔ اللہ کے فضل و رحمت سے تمام مسلمین اس کے نظاروں سے مستفید ہونے والے ہیں۔

سدرۃ المنتہی کے قریب سے آپ کو جنت کا نظارہ دکھایا گیا۔ سیر کرتے کرتے آپ نے ایک جگہ ایک انتہائی خوبصورت لڑکی دیکھی جسے ہم اپنی رومانوی زبان میں ”حور“ کہتے ہیں۔ رسالتاً ﷺ نے اس حور سے پوچھا: ”وہ کون ہے؟“ اس نے جواب دیا: ”میں زید بن حارثہ کی لوٹھی ہوں۔ آپ نے واپسی پر زید کو یہ خوش خبری سنا دی۔“

قارئین جنت کا ذکر بڑا دلچسپ اور رومانوی ہے۔ اس کی تفصیلات کا بیان انتہائی خوبصورت بیان ہے جسے علماء کرام مزے مزے سے بیان کرتے ہیں اور سننے والے مسحور کن انداز میں سنتے ہیں۔ کچھ مستغرقین نما مسلمان اس پر اعتراض کرتے ہیں کہ علماء حضرات جنت کو بہت زیادہ بڑھا چڑھا کر بیان کرتے ہیں اور نوجوانوں میں رومانوی پلچل مچا دیتے ہیں۔ خیر ہر بندے کا اپنا انداز فکر ہے، لیکن میرے خیال میں جنت ایسی جگہ ہے جس کی خوبصورتی، جس کے حسن، جس کے نظارے، جس کے رومانوں کو لفظوں میں تراشنا، جملوں میں سجانا، ترکیبوں، تلمیحوں سے حلاوت آگیاں بنانا ممکن نہیں۔

کسی چیز کا بڑھا چڑھا کر بیان کرنا تو وہ ہوتا ہے جو اصل سے زیادہ بیان کیا جائے۔ جو بیان اصل سے عشرِ عشر بھی نہ ہو، اس کا بڑھانا چڑھانا چہ معنی دارد۔ بس کچھ لوگوں کا تو تیرہ ہی یہی ہے کہ اپنی برائیوں، کوتاہیوں اور تقصیروں پر پردہ ڈالنے کے لیے دوسروں میں کیڑے نکالتے رہتے ہیں۔ علماء کرام چونکہ ان کو سیدھی راہ کی طرف بلاتے رہتے ہیں، اس لیے وہ ان کی بات بات پر تنقید کرتے رہتے ہیں۔

بہر حال جنت کے حسن و زیبائش، عشق و رومان، رنگ و لذائذ کا بیان کرنا یقین و ایمان کی دلیل اور نیکی کا باعث ہے اس کے بیان سے دلوں کو خوشی اور ایمان کی تازگی ملتی ہے، اس کو الفاظ کی حریری واطلسی چادر میں لپیٹ کر خوب مزے مزے سے بیان کرنا چاہیے تاکہ سننے والے کے دل میں اس کا حصول جنون کی حد تک بڑھ جائے اور وہ اس کے حصول کے لیے اللہ اور رسول کی محبت

میں پاگل ہو جائے۔ رہا مسئلہ باتیں بنانے والوں، ان کا تو کام ہی یہی ہے انھیں اپنا کام کرنے دو۔ تم اپنا کام کرتے رہو۔ ان کے کام کا صلہ ان کے لیے، تمہارے کام کا صلہ تمہارے لیے۔ ایک بات تمام کے تمام مسلمان بھائی یاد رکھیں۔ جنت کی ساری کی ساری تصویر کشی بذریعہ قرآن ہوئی یا پھر سرکارِ دو عالم صلی اللہ علیہ وسلم کی زبان مبارک سے بیان ہوئی، اس لیے اس کے بیان پر سردھنا ایمان کی علامت اور اس کے بیان سے کراہت محسوس کرنا غربتِ ایمان کی علامت ہے۔ اس لیے احتیاط ضروری ہے۔ ویسے میں کوئی مولوی نہیں ہوں جو مولویوں کی حمایت کرتا پھروں۔ میں تو احتیاط اپنے تنقید نگار بھائیوں سے دین کے معاملات میں احتیاط برتنے کی گزارش کر رہا ہوں۔ اللہ تعالیٰ اپنے محبوب ﷺ کی تمام امت کو جنت الفردوس میں جگہ دے۔ ”آمین۔“

—((اللہ اکبر))—

آئیے ذرا موضوع کی طرف!!! سدرۃ عربی میں پیری کے درخت یا پیری نما درخت کو کہتے ہیں اور منجہا انتہا سے ہے اس کے لغوی معنی ہیں انتہائی کنارہ۔ یہ مقام چونکہ زمین و آسمان کے آخری کنارے پہ واقع ہے۔ یہاں ایک بہت بڑا درخت جو پیری سے مشابہہ ہے جس کے متعلق خیال کیا جاتا ہے کہ یہ زمین و آسمان کے طول و عرض اور وسعتوں سے بھی بڑا ہے۔ چونکہ مخلوق خدا اللہ عظیم و برتر کی تجلیات کو براہِ راست دیکھنے کی متحمل نہیں ہو سکتی، اس لیے خیال یہی ہے یہاں سے نور اور روشنیاں پتوں سے چھن چھن کر آتی ہیں۔

مثال کے طور پر گرمیوں کی دھوپ میں کھڑے ہو کر دھوپ کو برداشت کرنا کتنا کٹھن ہوتا ہے جبکہ کسی گھنے درخت کے سائے میں چلے جانے سے سورج کی تلخ دھوپ بھی ماند پڑ جاتی ہے۔ یہ ایک ادنیٰ سی مثال ہے، ورنہ اللہ کا نور تو اللہ کا نور ہے۔ بنی اسرائیل نے اللہ کے نور کو دیکھنے کی ضد کی۔ اللہ نے منع فرمایا۔ موسیٰ علیہ السلام کے بار بار درخواست کرنے پر معمولی سی روشنی ڈالی تو پوری کی پوری بنی اسرائیلی قوم ایک جھلک نہ دیکھ سکی۔ بے ہوش ہو گئی۔

بہر حال جبریل ²³ مدین سدرۃ المنتہی سے پہلے ٹھہر گئے۔ انھوں نے عرض کیا: ”مجھ میں اس سے آگے جانے کی سکت نہیں۔“

سرکارِ دو عالم ﷺ آگے بڑھے تو ایک اور بلند مقام تھا۔ یہاں طالب و مطلوب آمنے سامنے تھے۔ یہاں آپ سے گفتار و کلام ²⁴ ہوا۔

قارئین خدا سے ملاقات کے متعلق روایات میں اختلاف ہے۔ ہمیں اس اختلاف سے سروکار نہیں۔ ہمارا تعلق تو فضائلِ سیرتِ انبی صلی اللہ علیہ وسلم سے ہے۔ ویسے بھی اللہ سے ملاقات

والی روایت بیان کرنے سے اللہ کی عظمت میں کوئی فرق نہیں آتا۔ اللہ تو اللہ ہے اور نبی نبی ہے اور وہ اللہ کا مقرر کیا ہوا۔ ملاقات ہوئی یا نہیں۔ اس کے تسلیم کرنے یا نہ تسلیم کرنے سے ایمان و یقین میں فرق کا اندیشہ نہیں، سو ہم نے بھی حضور کی فضیلت والی روایت کی پیروی کی۔ اللہ کی بیشی معاف فرمائے۔

دراصل سرکارِ دو عالم ﷺ کو یہ اعزاز اس لیے بخشا گیا کہ آپ کو عنقریب حرم کعبہ کو خدا حافظ کہنا تھا۔ اللہ تعالیٰ خوب جاننے والا تھا۔ اس کے رسول نے اس کی واحدانیت کی خاطر کتنے مصائب جھیلے۔ ان کے خاندان تک نے انھیں ترک دیا۔ کس غم و اندوہ اور کسمپرسی میں بسر اوقات کر رہے ہیں۔ شدائد کے گھپ اندھیرے ان کے گرد منڈلا رہے ہیں۔ یہ موقع ایک طرح سے تسلی و تشفی اور دلجوئی کے لیے فراہم کیا گیا۔ ساتھ ہی ساتھ ہمت بڑھانے کے لیے یہ بتانا مقصود تھا کہ آپ سے پہلے بھی ایسے نبی گزر چکے ہیں جنہوں نے بڑے بڑے مصائب دیکھے۔ بعض نے تو اپنی جانیں تک قربان کر دیں۔ اکثر و بیشتر نے اپنا مال و متاع اور عزیز و اقارب چھوڑ چھاڑ کر اپنے چند پیروکاروں کے ساتھ خدا کی راہ میں ہجرت کی۔ اب آپ کو بھی ہجرت کر کے مدینہ جانا ہے۔ اس لیے پرانی یعنی مکی زندگی کی تکالیف پر دلجوئی اور آئینہ مدنی زندگی کے لیے ایک لائحہ عمل دیا گیا۔

جس طرح موسیٰ علیہ السلام نے بنی اسرائیل کے ساتھ مصر سے ہجرت کی، اسی طرح آپ کو بھی صحابہ اکرامؓ کے ساتھ مکہ سے ہجرت کرنا تھی۔ شاید پیغمبروں کے ساتھ ملوانے کا مقصد بھی یہی تھا کہ ارادوں میں مزید مستقل مزاجی اور پائیداری کو پختہ کیا جائے تاکہ آئینہ پیش آنے والی سیاسی سماجی معاشی اور ریاستی ذمہ داریوں کو مستقل مزاجی سے نبھاسکیں۔

ریاستی امور کے لیے چند نئے احکام دیے گئے جن کو آپ نے انسانیت تک عملی حالت میں پہنچانا تھا۔ یہ احکام سب سے پہلی اسلامی ریاست و حکومت کے لیے بنیادی و اساسی دستور کی حیثیت رکھتے تھے۔

جس طرح پاکستانی آئین میں قرارداد مقاصد کو بنیادی اہمیت حاصل ہے۔ گو قانون سازی کرتے وقت کسی پاکستانی حکومت نے اس بنیادی مقصد سے فائدہ اٹھانے کی کوشش نہیں کی۔ لیکن نبی رحمت صلی اللہ علیہ وسلم نے اسلامی قانون کی اساسی شقوں کو نہ صرف عملی طور پر نافذ کیا، بلکہ اس اساسی دستور کو مد نظر رکھتے ہوئے پوری کی پوری قانون سازی کی۔ ہمارے خیال کے مطابق خدا کی طرف سے یہی آپ کی ذمہ داری تھی جو آپ نے کما حقہ نبھائی۔ ان احکام کا خاکہ

حسب ذیل ہے:

1- ہر روز پچاس نمازیں فرض ہوئیں جن کی تحفیف 26 ہوتے ہوتے یہ پانچ رہ گئیں۔
سورۃ بقرہ کی آخری دو آیات تعلیم کی گئیں بعض مفسرین کے بقول یہ دونوں آیات 27 ایمان کا حصہ ہیں۔ ترجمہ ملاحظہ فرمائیں۔ آیت اول:

آیت نمبر 284 ”رسول اللہ ﷺ اور مومنین ان آیات پر ایمان رکھتے ہیں جو رسول اللہ کے رب کی طرف سے ان پر اتاری گئیں۔ ان میں سے ہر ایک ایمان لایا اللہ پر اور اس کے فرشتوں پر اور اس کی کتابوں پر اور اس کے رسولوں پر۔ یہ کہتے ہوئے تمام کے تمام پیغمبروں پر ایمان لائے کہ ہم انبیاء کے درمیان ایمانی تفریق نہیں کرتے اور انھوں نے کہا ہم نے آپ کا فرمان سنا اور ہم نے آپ کا حکم مانا۔ ہم تجھ سے بخشش مانگتے ہیں۔ اے ہمارے رب مرنے کے بعد تیری طرف لوٹ کر جانا ہے۔“

آیت دوم آیت نمبر 285

”اللہ کسی کو تکلیف نہیں دیتا، مگر جس قدر اس کی گنجائش ہے جو نیکی جو نفس کرے گا اس کا فائدہ اسی کو ملے گا اور جو بدی کرے گا اس کا وبال بھی اسی پر ہوگا۔ یعنی تم کہو کہ اے ہمارے رب ہم سے مواخذہ نہ کرنا۔ ہم کو سزا نہ دینا اگر ہم یاد نہ رہنے کی وجہ سے کسی واجب کو ترک کر دیں یا بے پروائی کی وجہ سے کسی کام کو درست طور پر نہ کر پائیں۔ اے ہمارے رب نہ لا دہم پر بھاری بوجھ۔ جیسا کہ تو نے ہم سے پہلوں پر لا دیا تھا۔ اے ہمارے رب اور ہم پر نہ ڈال ایسا بار جس کی ہم میں طاقت نہ ہو اور ہمارے گناہوں کی سزا سے درگزر فرما اور ہمارے گناہوں پر پردہ ڈال دے اور ہم پر رحم فرما تو ہی ہمارا راب ہے، لہذا ہمیں کو کا فرق قوم پر فتح یاب کر۔“

قارئین یہ آیات مومنین کے لیے معراج کا تحفہ ہیں۔ یہ آیات ہر مسلمان کے دل و دماغ پر نقش ہونی چاہئیں۔ یہ عقائد اور ایمان کا حصہ بھی ہیں اور اپنی زبان و دل سے اقرار بھی۔ ان آیات کی تلاوت اور ورد کے انسانی نفس پر بڑے اچھے اثرات مرتب ہوتے ہیں۔ سب سے بڑھ کر یہ کہ ان آیات کے الفاظ بڑی اچھی دعا ہیں۔ یہ مفصل بھی ہے اور جامع بھی۔

2- شرک کے سوا تمام گناہوں کی بخشش کا امکان ظاہر کیا گیا۔ 28

3- نیکی کا ارادہ کرنے پر ایک نیکی اور نیکی کرنے پر دس کا ثواب دینے کا مژدہ سنایا گیا، برعکس اس کے گناہ کے ارادے پر قدغن نہیں لگی، جب تک گناہ سرزد نہ ہو جائے۔

4- والدین کے ساتھ بھلائی کرنے کا حکم ہوا اور دوسروں اعزہ کے ساتھ صلہ رحمی کی تلقین

ہوئی۔

- 5- غریبوں، مسکینوں، پناہ گزینوں اور مسافروں کی دستگیری کرنے کا حکم ملا۔
 - 6- فضول خرچی اور اسراف سے پرہیز کرنے کی وعید سنائی گئی۔ کنجوسی سے بچنے کو کہا گیا۔
 - 7- زنا سے سخت ممانعت کی گئی۔
 - 8- انسانی جان کے قتل سے روک دیا گیا۔ ماسوا شرعی حق کے۔
 - 9- یتیموں اور دوسرے انسانوں سے غصب کئے ہوئے مال کو حرام ٹھہرایا گیا۔
 - 10- ناپ تول میں ایمانداری اختیار کرنے کا حکم ملا۔
 - 11- تکبر اور غرور سے نفرت کا حکم ملا۔
 - 12- خلاف عقل کاموں سے پرہیز اختیار کرنے پر زور دیا گیا۔
- ان احکام کے ساتھ ہی ملاقات کا سلسلہ ختم کر دیا گیا اور یہ سلسلہ ایسا ختم ہوا کہ قیامت تک کوئی بھی انسان اس شرف سے باریاب نہ ہو سکے گا۔

—((الْحَمْدُ لِلَّهِ))—

سفرِ معراج سے واپسی

بارگاہ رب العزت سے ملاقات کے بعد واپسی کا مرحلہ شروع ہوا۔ آپ احکام کی وصولی کے ساتھ نیچے اترے تو چھٹے آسمان پر موسیٰ علیہ السلام سے دوبارہ سلام دعا ہوئی۔ انہوں نے معراج کی روداد پوچھی آپ نے تفصیلات بتائیں تو موسیٰ علیہ السلام نے کہا باقی سب ٹھیک ہے۔ نمازوں کے معاملہ میں میرے سامنے میری قوم بنو اسرائیل کا تلخ تجربہ ²⁹ موجود ہے۔ نماز بڑی بوجھل (نعوذ باللہ) چیز ہے۔ آپ کی امت یہ ذمہ داری بجا طور پر نبھانے سے قاصر رہے گی واپس جائیے اور ان میں کمی کی گزارش کیجئے۔ نبی اکرم نے واپس جا کر ان میں کمی کی درخواست کی تو دس کم ہو گئیں۔ پھر موسیٰ علیہ السلام کے پاس آئے تو انہوں نے پھر وہی بات دہرائی۔ حضور نے پھر درخواست کی تو دس اور کم ہو گئیں، حتیٰ کہ بار بار درخواست کرنے پر تخفیف ہوتے ہوتے پانچ کی فرضیت واجب ہو گئی، مگر ثواب پچاس کے برابر رہا۔

موسیٰ علیہ السلام نے مزید التماس کے لیے کہا تو حضور صلی اللہ علیہ وسلم نے جواب دیا، اب مجھے شرم آتی ہے۔ اب میں نہیں جاؤں گا۔

قارئین!! منکرین حدیث معراج یہ اعتراض اٹھاتے ہیں کہ اگر پانچ کا ثواب پچاس کے برابر دینا تھا تو بار بار بلوا کے سودے بازی کی کیا ضرورت تھی۔ دراصل شتی القلب لوگوں کے شکوک دور کرنا کافی پیچیدہ معاملہ ہے۔ یہ اللہ اور اس کے لاڈلے رسول کا معاملہ تھا۔ ہمارے خیال میں اللہ کے ساتھ یہ ایمان اور یقین رکھنا کہ اس کو کائنات کی تخلیق سے پہلے قیامت تک ہونے والے ایک ایک واقعہ کا علم ہے اللہ کے اس علم پر یقین رکھنا انسان کے اپنے یقین و ایمان کا حصہ ہے، اس لیے رسول اللہ کی ہر بات کو من و عن قبول کیا جانا ہی اصل ایمان ہے۔

رہا مسئلہ اعتراض کرنے والوں کا تو ان کا مقصد اعتراضات کے ذریعے ایمان کی تجدید یا تقویت نہیں، بلکہ ان کا مقصد تو صرف اور صرف اسلام کی حقانیت کو اعتراضات کے پردے میں پھینکا ہوتا ہے تاکہ کمزور عقیدہ لوگ ابہام کا شکار ہو کر اسلام سے دور ہو جائیں۔

ان لوگوں کی تسلی کے لیے عرض کر دینا ضروری ہے کہ اللہ تعالیٰ نے قرآن میں واضح فرمایا کہ ”میں نے جن وانس کو صرف اپنی عبادت کے لیے ہی پیدا کیا ہے۔“ اس سے تو صاف ظاہر ہے کہ زندگی کے جو مقاصد ہم نے استوار کر رکھے ہیں، اللہ کے ہاں ان کی کوئی اہمیت نہیں۔ خدا کی عطاؤں کا بدل تو شاید یہی ہو کہ انسان ہمہ وقت ہر سانس، ہر لمحہ اللہ کی مرضی کے مطابق سرنگوں رہے۔ اس کی مرضی کے مطابق اپنے آپ کو ڈھال لینا ہی شکرانِ نعمت ہے۔ مگر اللہ تو اللہ ہے۔ وہ خالق ہے۔ مخلوقات تخلیق کرنے والا تخلیق کار کی حیثیت سے اپنی مخلوق کی بنیادی کمزوریوں کو خوب جاننے والا ہے۔ ان کمزوریوں کی وجہ سے رحم کرتے ہوئے اس نے واضح کر دیا ہے کہ اگر تمہارے اوپر پچاس نمازوں کی ذمہ داری ڈال دی جاتی تو تم کیا کرتے۔ یہ تمہارے اوپر تمہارے پیغمبر کے ذریعے احسان کیا گیا۔ تم صرف پانچ پڑھو۔ میرے پاس ثواب کی کمی نہیں۔ ثواب پچاس کا دوں گا یعنی یہ تھوڑی سی عبادت چوبیس گھنٹے کی عبادت کے برابر ہوگی بشرطے کہ نجی کاموں میں اللہ کی مرضی شامل حال رکھو اور معاشی و معاشرتی معاملات بھی منشاءِ خداوندی کے مطابق ادا کرو۔

اب اس کرم اور مہربانی کا عوض یہی ہے کہ مسلمان پانچ تو خوب دل جمعی، باقاعدگی اور خشوع و خضوع سے ادا کریں۔ اللہ ہمیں اپنی اطاعت میں قبول فرمائے۔ متقی پیر ہیزگار اور نماز قائم کرنے والا بنائے۔ ”آمین“

بہر حال بعد ازاں اسی سیڑھی کے ذریعہ واپس بیت المقدس لایا گیا۔ وہاں ابھی تمام انبیاء کرام موجود تھے۔ انھیں پھر نماز پڑھائی اور براق پر سوار ہو گئے۔

راستے میں مکہ سے 25 میل دور مقام ضحیان کے قریب ایک مسافر قافلہ سویا ہوا تھا انھوں نے پانی سے بھرا ہوا ایک برتن ڈھانک رکھا تھا۔ آپ نے ڈھکنا اٹھایا اور پانی پی لیا۔ اس کے چند ساعت بعد وہ قافلہ بھی مکہ کی طرف چل دیا۔ آپ بھی گھر آ گئے اور براق واپس چلا گیا۔ آپ جب گھر پہنچے تو صبح ہو رہی تھی آپ کے گھر کے دروازے کی کنڈی بدستور بل رہی تھی۔

واقعہ معراج کا ذکر اور لوگوں کا رد عمل

گھر میں آپؐ کی ملاقات اُمّ ہانی سے ہوئی۔ صبح ہو رہی تھی آپؐ نے یہ واقعہ اُمّ ہانی کو سنایا اور روایتی اہتمام کے مطابق آپؐ سوئے حرم چلنے لگے تو اُمّ ہانی نے پلو پکڑ کر درخواست کی کہ یہ واقعہ لوگوں کو نہ سنائیے گا۔ یہ واقعہ سن کر مخالفین خوب اچھالیں گے۔ آپؐ کے خلاف بولنے کا موقع مل جائے گا۔

اُمّ ہانی کی اس بات پر آپؐ یہ کہتے ہوئے گھر سے باہر نکل گئے: ”میں یہ واقعہ ضرور بیان کروں گا۔“

یہ آپؐ کی شخصیت کا اعجاز تھا یا اللہ کے کلام کی تاثیر۔ آپؐ کے سخت مخالفین بھی نئی باتیں سننے کے منتظر رہتے تھے۔ آپؐ حرم شریف میں پہنچے تو سب سے پہلے ابو جہلؓ ملا۔ اس نے بڑے اشتیاق سے پوچھا کوئی نئی بات یا خبر؟ ”فرمایا: ”ہاں ہے۔“ پوچھا کیا؟ فرمایا: ”آج رات میں بیت المقدس گیا۔“ حیرانی سے بات اچکتے ہوئے کہنے لگا۔ راتوں رات گئے اور صبح یہاں موجود ہو۔ فرمایا: ”ہاں۔“ کہنے لگا قوم کو بلاؤں۔ ان کے سامنے یہی بات کہو گے فرمایا: ”ضرور کہوں گا۔“ تب ابو جہل نے آوازیں لگا لگا اہل مکہ کو جمع کیا اور کہا لو اب سب کے سامنے وہی بات کہو جو مجھے سنائی۔

آپؐ نے سفر معراج کے تمام واقعات اللہ تعالیٰ سے گفتگو اور رسولہ احکام کی وصولی تک بیان کر دیے۔

لوگ بڑے مسحور کن انداز میں سنتے رہے۔ مجمع ایسے تھا جیسے واقعات کے تاثر میں کھو گیا ہو۔ تمام لوگوں نے خوب انہماک سے واقعات سنے۔ عوام الناس کے لیے تو یہ ایک اچھی اور نئی خبر تھی۔ یہ نشر یہ حسن و خوبصورتی اور واقعاتی تاثر سے بھر پور تھا، مگر مکہ کے چودھریوں کے دلوں پر سانپ لیٹ رہے تھے۔ انھیں اس خبر سے اپنی سرداریاں چھنتی نظر آ رہی تھیں۔ اپنا خاندانی اثر و نفوذ مکہ کی گلیوں میں رُلتا نظر آ رہا تھا۔ ان کی تڑپ قومی یا ملکی نہیں تھی۔ ان کی پریشانی ذاتی اور سیاسی

تھی، حالانکہ انھیں معلوم تھا کہ محمد ﷺ جھوٹے نہیں۔ وہ خوب جانتے تھے کہ محمد ﷺ نے عمر بھر جھوٹ نہیں بولا، لیکن انھیں یہ دکھ تھا کہ رسالت والی پگ محمد ﷺ کے سر پر کیوں لگی (نعوذ باللہ) اسی حسد اور بغض نے انھیں نہ دین ڈاڑھ پھوڑا اور نہ دنیا کا۔ وہ دین و دنیا دونوں سے ہی گئے۔

آپ نے جو نہی بات ختم کی، کسی آدمی نے سر پر ہاتھ رکھ لیا اور کوئی مذاق میں تالیاں پیٹنے لگا۔ کوئی کہتا مکہ سے اتنے ہفتوں کا سفر ایک رات کے تہائی حصہ میں کیسے ختم ہو گیا۔ اب پتا چلا محمد صلی اللہ علیہ وسلم واقعی دیوانے³² ہیں (نعوذ باللہ)

واقعہ تو واقعی چونکا دینے والا تھا۔ اس سے پہلے اس قسم کا واقعہ ہوا ہوتا یا کسی نے دیکھا یا سنا ہوتا۔ اس سے قبل تو کسی سائنسدان نے بھی آسمانوں کی تحقیق نہ کی تھی اور مکہ والوں کے پاس تو کوئی سکول یا کالج یا ایسا ادارہ بھی نہ تھا جو انھیں اس علم کی سوجھ بوجھ دے دیتا۔ یہ تو دنیا کا پہلا اور انوکھا واقعہ تھا۔ انھوں نے تو بکریوں، گھوڑوں اور اونٹوں کے سوا کچھ دیکھا بھی نہ تھا۔ مشرکین مکہ کی سرداریوں پر تو براہ راست زد پڑ رہی تھی انھوں نے تو ایسا کرنا ہی تھا۔ موجودہ دور کے جدید ٹیکنالوجی سے وابستہ یہودیت کے پروردہ منکرین حدیث و سنت بھی اس واقعہ کے عقلی دلائل طلب کر رہے ہیں۔

بہر حال مخالفین نے یہ خبر آنا فانا پھیلا دی اور کئی کمزور عقیدہ مسلمان³³ بھی گوگو کا شکار ہو گئے۔

حضرت ابو بکرؓ کی تصدیق:

ایک گروہ دوڑتا ہوا حضرت ابو بکرؓ کے پاس پہنچا۔ ان کا خیال تھا کہ وہ بھی انکار کر دیں گے اور ان کا انکار تحریک اسلامی پر کاری ضرب ثابت ہوگا۔ جب محمد ﷺ کے دست راست پھر جائیں گے تو تحریک کی جان میں جان نہیں رہے گی۔ اس لیے انھوں نے خوب نمک مرچ لگا کر واقعہ سنایا۔

حضرت نے تمام واقعات بغور سننے کے بعد پوچھا ”کیا یہ“³⁴ واقعی محمد ﷺ نے بیان فرمایا ہے۔“ جواب ملا ہاں ہاں محمد ﷺ ہی نے فرمایا ہے۔ حضرت ابو بکرؓ نے بغیر کسی حیرانی کے کہا: ”تو اس میں حیرانی کی کوئی بات ہے۔ میں تو یہ بھی جانتا ہوں رسول اللہ کے پاس خدا کی طرف سے اکثر وحی آتی ہے اور میں اس کی روزانہ تصدیق کرتا ہوں۔“ یہ کہہ کر حضرت ابو بکرؓ بھی حرم میں تشریف لے گئے۔ اپنے آقا ﷺ سے دریافت کیا، کیا واقعی ایسا ہوا ہے۔ سرکارِ مکی و مدنی نے

جواب دیا: ”ہاں واقعی ایسا ہوا ہے۔“

حرم میں تماش بینوں کا مجمع آقائے نامدار صلی اللہ علیہ وسلم پر پھبتیاں کس رہا تھا۔ کوئی دیوانہ، کوئی سر پھرا (نعوذ باللہ) کوئی کچھ اور کوئی کچھ اور بک رہا تھا۔ لوگ طرح طرح کی چھوڑ رہے تھے۔ الغرض جتنے منہ اتنی باتیں۔

حضرت ابو بکرؓ کو ایک منطقی ترکیب سوجھی۔ انہوں نے لچوں لفتگوں کی زبانیں بند کرنے کے لیے ان کو متوجہ کرتے ہوئے کہا جیسا کہ تم سب لوگ جانتے ہو۔ میں تجارت کی غرض سے بیت المقدس کئی بار جا چکا ہوں۔ ہم ابھی وہاں کی چیزوں کے متعلق پوچھ لیتے ہیں۔ لوگوں کو ترکیب پسند آئی۔

تب حضور ﷺ سے عرض کیا مسجد اقصیٰ کا نقشہ³⁵ بیان فرمادیجئے۔ آپ نے ایک ایک چیز کھول کر بیان کر دی یعنی زبان مبارک نے اقصیٰ کے نقشے کھول کر رکھ دیے۔ ایسا لگتا تھا جیسے ایک ایک نقش ایک ایک چیز دیکھ دیکھ کر بیان فرما رہے ہیں۔

حضرت ابو بکرؓ کی اس تدبیر سے مخالفین نے چپ سادھ لی۔ سننے کے بعد ان کی زبانوں پر تالے پڑ گئے۔ وہ سب اچھی طرح جانتے تھے کہ محمد ﷺ آج تک اقصیٰ نہیں گئے۔ اس مجمع میں اکثر لوگ ایسے تھے جو کئی کئی بار اقصیٰ دیکھ چکے تھے۔ سو وہ اپنا سامنہ لیکر ایک ایک کر کے کھسک گئے۔ چند لمحے پہلے بڑبڑ کرنے والے اکیلے اکیلے نیویں نیویں ہو کر نکل گئے۔

سننے والوں میں سے کچھ واقعاتی تجسس کے حصار میں پھنس گئے۔ وہ دل سے تو قائل ہو چکے تھے، مگر مزید تصدیق کے لئے چند اور نشانات دریافت کرنے لگے تو آپ نے ایک تو سفر کے پہلے مرحلے والا وہ واقعہ بیان فرمایا جس³⁶ میں ایک قافلے کا اونٹ براق کی آواز سے بدک کر کھو گیا تھا اور قافلہ والے اسے تلاش کرتے پھر رہے تھے۔ آپ نے دیکھا تو اونٹ ان تک پہنچا دیا۔

دوسرا واقعہ مقام ضحمان میں ٹھہرنے والے قافلہ کا بیان کیا۔ ان کے مکے سے آپ نے پانی پی کر خالی کر دیا تھا۔ اس قافلے کے متعلق مزید فرمایا، اب تک ”مقام بیضا“ کے کوہ معصیم پر سے اتر چکا ہے۔ اس قافلے کے آگے ایک بھورا سیاہی مائل اونٹ ہے۔ اس کے اوپر دو تھیلے ہیں جن میں سے ایک سیاہ رنگ کا اور دوسرا مختلف رنگوں کا ہے۔

یاد رہے کوہ معصیم کے مقام پر آج کل مسجد عائشہ صدیقہ واقع ہے یہ مقام مدینہ کی طرف سے آنے والوں کا میقات ہے اور میقات اس جگہ کو کہتے ہیں جہاں سے احرام کی نیت کر کے پاک و صاف ہو کر احرام باندھا جاتا ہے یہ احرام عمرہ کرنے کے بعد اتارا جاتا ہے۔

لوگ سنتے ہی معجم کی طرف تصدیق کے لیے دوڑ پڑے۔ یہ جگہ حدودِ حرم میں شامل ہے۔ چنانچہ وہ قافلہ مکہ میں داخل ہو رہا تھا۔

قارئین اونٹ کے گم ہونے کا واقعہ بھی۔ اسی قافلہ کو پیش آیا اور پانی بھی اسی قافلہ کے برتن سے پیا گیا، لہذا لوگوں نے یہ دونوں واقعات تصدیق کر لیے اور ایمان لانے یا نہ لانے کے تذبذب میں مبتلا افراد اس تصدیق کے بعد ایمان لے آئے۔

حضرت ابو بکرؓ کے نام کے ساتھ اس دن سے صدیق اکبرؓ کے لقب کا اضافہ کر دیا گیا انہوں نے سنتے ہی کہا تھا کہ اگر یہ بات محمد ﷺ فرماتے ہیں تو بالکل درست ہے، اس لیے اس کے بعد وہ صدیق اکبر یعنی سب سے بڑے تصدیق کرنے والے ہو گئے۔ اللہ ان کے درجات بلند فرمائے اور ہمیں بھی انہیں کی طرح دین کے خادم بنائے۔ ”آمین“

—(((الحمد لله)))—

اسلام کا پہلا بنیادی دستور یا قرار داد مقاصد

آسانی کے لیے اس مضمون کو دو حصوں میں پیش کیا جا رہا ہے۔ پہلا حصہ معراج سے پہلے معراج کے فوراً بعد اور معراج کے دوران وصول ہونے والے احکام کی وضاحت پر مشتمل ہے اور دوسرا حصہ بنیادی آئین اور اس کے جائزہ سے متعلق ہے۔

چونکہ اسلام سے پہلے دنیا کے تمام نظام اور مذہبی ضابطے اپنی افادیت کھو چکے تھے۔ پوری دنیا ہوس پرستوں کے ہاتھ میں تھی۔ ہر طرف مارا ماری کا عالم تھا۔ زندگی ظلم، نا انصافی اور سیاسی ہوس پرستی کی فحش میں قید تھی۔ اسلام کا مقصد چونکہ پوری دنیا کی اصلاح کر کے قیامت تک آنے والی نسل انسانی کو راہنما اصول و قوانین مہیا کرنا تھا۔ اس لیے واقعہ معراج سے پہلے بھی اور بعد میں بھی اخلاقی، سیاسی، معاشرتی اور معاشی پسند و ناصح سے نوازا گیا۔ وہ نصیحتیں بھی آگے چل کر جب مدینہ میں اسلامی ریاست قائم ہو گئی تو اسلام کے بنیادی آئین میں شامل ہو گئیں۔ اگرچہ انھیں اخلاقی اصول و ضوابط کے تحت ہی نافذ کیا گیا۔ وہ نصیحتیں عبادات کی شکل میں بھی ہیں اور اخلاق و کردار کو مرتب کرنے کی شکل میں بھی۔ ان کے ذریعے افراد کی انفرادی زندگی بھی ارتقائی منازل طے کرتی رہی اور تمدنی زندگی بھی شاہراہ ترقی پر آگے بڑھتی رہی، لہذا پہلے ہم ان پسند و ناصح پر بحث کرتے ہیں بعد میں بنیادی آئین کو زیر مطالعہ میں لائیں گے۔

واقعہ معراج کے اگلے دن سے مسلسل دو ³⁷سوں تک حضرت جبرائیل مسلسل تشریف لاتے رہے۔ ہنجا نہ نماز کی ترتیب اور اوقات بتاتے رہے۔ پہلے دن نماز کے کم از کم اور دوسرے دن نماز کے زیادہ سے اوقات کی تعلیم کرتے رہے۔

توحید کے بعد نماز اہم ترین فرض ہے۔ اگرچہ فرائض کا اجر انفرادی ہے، مگر اس کے مظاہر معاشرتی زندگی میں اخوت و بھائی چارہ پیدا کرتے ہیں۔

تعصب اور بے راہ روی ختم کرتے ہیں امت کو ذات پات اور اونچ نیچ سے پاک کر کے نظم و ضبط میں لے آتے ہیں اور محمود و ایاز کو ایک صف میں لاکھڑا کر دیتے ہیں۔

واقعہ معراج کے فوراً بعد سورۃ بنی اسرائیل نازل ہوئی۔ اس لیے لوگوں کو معراج کے احکامات کی تعلیم کے ساتھ اس سورۃ میں موجود نصیحتیں بھی بیان فرمائی گئیں۔ تعلیم کی جانے والی پہلی انتالیس آیات ہیں پہلی آیت کے سوا باقی ساری کی ساری عبرت و نصیحت پر مبنی ہیں۔

سُبْحٰنَ الَّذِیْ اَسْرٰی بِعَیْدِہ یعنی ”پاک ہے وہ ذات جو لے گیا اپنے بندے کو“ کے علاوہ اس سورۃ میں کہیں معراج کا ذکر نہیں۔ اس کے بعد کی آیات میں قوم بنی اسرائیل کا وہ باب کھلتا ہے جس میں وہ مصریوں کی غلامی سے نکل کر آزادانہ زندگی کے مالک و مختار ہوئے۔ اللہ تعالیٰ نے انھیں ہر طرح کی نعمتوں سے نوازا، مگر تاکید صرف یہ تھی کہ تورات سے راہنمائی حاصل کریں۔ اللہ کے ساتھ کسی کو شریک نہ ٹھہرائیں، مگر وہ انقیاد کے بجائے مفسد اور خدا کے سرکش ہو گئے۔ سو پہلے ان پر اہل بابل اور پھر مصریوں کو مسلط کر دیا گیا۔

ان آیات کے مخاطب صرف مسلمان ہی نہ تھے، پوری عرب قوم اور بعد ازاں پوری دنیا تھی۔ عرب میں چونکہ یہودی اور عیسائی بھی موجود تھے اس لیے انھیں ان کی اپنی تاریخ سے عبرت دلائی گئی۔ پیش بندی کے طور پر مسلمانوں کی تربیت کی جا رہی تھی۔ یہ کارکنان تحریک اسلامی کے لیے تشبیہ بھی تھی کہ اللہ کے ہر حکم کے لیے کمر ہمت باندھے رکھو۔ کسی وقت کچھ بھی ہو سکتا ہے۔ یہ ہجرت کے لیے تیار رہنے کا اشارہ (Red Alert) بھی تھا اور مسلمانوں کے لیے دنیا و آخرت میں انعامات کی نوید بھی۔

معراج کی ہدایات کے ماخذوں پر غور کیا جائے تو واضح ہو جاتا ہے کہ تحریک اسلامی عنقریب بہت اہم موڑ مڑنے والی ہے۔ بہت جلد اسلامی ریاست وجود میں آنے والی ہے۔ اس ریاست میں اللہ کے رسول اور اصحاب رسول ہی سب کچھ ہوں گے۔ اس لیے انھیں پیش آمدہ ذمہ داریوں اور حالات کے لیے تیار کیا جا رہا ہے۔

قارئین یہ کسی بھی انقلابی تحریک کا بہت بڑا راز ہے کہ ہر لمحہ، ہر گھڑی نظم و ضبط قائم رکھا جائے۔ اچانک واقعات اور ہنگامی حالات بھی تنظیم کو بے ترتیب نہ کر پائیں اور یہ اس وقت تک ممکن نہیں جب تک ہر کارکن کو ربط و فرائض کا علم نہ ہو۔ آئینہ سرانجام دیے جانے والے کاموں (Task) کا پتہ نہ ہو۔ یہ ساری کی ساری پیش بندی غیر محسوس انداز سے شاید اسی لیے کی جا رہی تھی۔ اشارے کنائے میں ہر کارکن کو کام ہانٹے جا رہے تھے۔ ہر آدمی کو اعمال و کردار کے لحاظ سے خود ذمہ دار قرار دے دیا گیا یعنی اگر وہ سیدھا چلے گا تو اس میں اس کی اپنی بھلائی ہوگی۔

غلطیاں کرنے پر اپنا ہی نقصان کرے گا۔

سورۃ بقرہ کی آخری دو آیات جو معراج میں تعلیم ہوئیں، ہماری اس بحث کا مفصل اور جامع ثبوت ہیں۔ انفرادی اور شخصی ذمہ داریاں عائد کر کے معاشرے کو مربوط ارتقائی منازل سے شناسنا کروادیا گیا۔ یوں ہر فرد رضا کارانہ اپنی ذمہ داریاں (Duties) نبھانے لگ گیا۔ ہر شخص دوسروں پر تنقید کرنے کی بجائے اپنے اعمال میں دوسروں سے آگے بڑھنے کی کوشش کرنے لگا۔

سورۃ بنی اسرائیل، سورۃ یوسف اور قرآن کے مختلف حصوں میں اقوام کہن کے انجام بتا کر تنبیہ کی گئی کہ جس قوم کے بڑے لوگ فحاشی نا انصافی اور بے حیائی کے دلدادہ ہو گئے، ان سے اقتدار و مراتب چھین لئے گئے۔ انہیں آزادی کے بجائے صدیوں پر محیط قید غلامی میں دے دیا گیا۔

کارکنوں کے لیے یہ بڑے واضح اشارے تھے۔ گو اس وقت صاحب ادراک ہی ان اشاروں کو سمجھ سکتے تھے۔ ایسی باتوں نے کارکنوں کو خوش خبریاں بھی دیں اور تنبیہات بھی کیں۔ خوش خبریاں اس طرح کہ بنی اسرائیل کو مصریوں کی قید سے چھڑا کر اقتدار کی مسندوں تک پہنچا دینا خوش تھے۔ چونکہ مسلمان بھی عنقریب ہجرت کر کے مشرکین مکہ کی سازشوں سے محفوظ ہونے والے تھے اور انہیں بھی اقتدار ملنے والا تھا۔ تنبیہات یوں کہ کل جب اقتدار تمہارے پاس ہوگا، دنیا کے سیاہ و سفید کے مالک تم ہو گے، زندگی کے سورج تمہاری مرضی سے طلوع ہوں گے، وقت تم سے پوچھ کر چلے گا، اس وقت کہیں تم بھی پچھلی قوموں کی طرح کفرانِ نعمت نہ کرنا۔ بے حیائی نا انصافی اور ظلم اختیار کر کے خدا کے غضب کے حقدار نہ بن جانا۔ یہ چیزیں بربادی ہی لاتی ہیں۔ تم آج مظلوم ہو۔ اقتدار اور خوش حالی بڑی ظالم چیزیں ہیں۔ یہ خدا کو بھلا دیتی ہیں۔

آج کے مظلوموں کو کل تم ہی ریاستی، معاشرتی اور عدالتی مہروں کو چلانے والے ہو گے۔ اپنے اندر ایسے گھٹیا اور سفلی جذبات و خیالات کو پیدا نہ ہونے دینا۔

ان تنبیہات کے علاوہ عقیدہ آخرت کے ذریعہ بھی جنت یا دوزخ کی شکل میں جزا و سزا کی خوش خبریاں اور مایوسیاں تعلیم کی گئیں۔ مسلمانوں میں مستقل مزاجی اور قوت برداشت پیدا کرنے کے لیے تعلیم کیا گیا کہ تمہاری نظر میں شاید دنیا اور اس کی کامیابیاں ہی اہم ہوں۔ اگر یہ سوچ ہے تو پھر سراسر غلطی پر ہو۔ اصل کامیابیاں تو آخرت کی ہیں جہاں تمہیں ہمیشہ ہمیشہ رہنا ہے۔ یہ تبھی ممکن ہے جب تم ایک ایک سانس اللہ کے احکام کی بجا آوری اور رسول اللہ کی اتباع میں صرف کرو

گے۔ دنیا پرستوں کی خوشحالی بظاہر خوش حالی ہے۔ صرف دنیا کا تصور رکھنا اخلاقی برتری، بلند ظرفی، حیا داری اور انصاف جیسے اوصاف سے محروم کر دیتا ہے۔ یوں دنیا بھی بے سکون رہتی ہے اور آخرت بھی۔ آخرت کے انجام کو مد نظر رکھ کر چلو گے تو دنیا و آخرت دونوں جہانوں کی کامیابیاں تمہارے قدم بقدم ہوں گی۔ آخرت کو بھول گئے تو خدا اور اس کے رسول اور اس کے دین کو بھی بھول جاؤ گے اور اقوامِ عاد و ثمود اور بنی اسرائیل کی طرح دونوں جگہ ناکامیاں پاؤ گے۔

یہ تمہیں بنیادی دستور یا قرارداد و مقاصد کے لیے تمہیدی نصیحتیں جنہیں ہجرت کے بعد بنیادی دستور یعنی میثاقِ مدینہ میں شامل کر لیا گیا۔ اس لیے ہم معراج شریف میں وصول ہونے والے احکام کے ساتھ ساتھ بعد میں ملنے والے احکامات کو بھی بنیادی آئین میں بحث کریں گے۔

—((الْحَمْدُ لِلَّهِ))—

جائزہ بنیادی دستور

آئیے اسلامی دستور کے بنیادی نکات کا جائزہ ہو جائے جن پر آئینہ اسلامی ریاست کو استوار ہونا تھا۔ یہ نکات دراصل وہ احکام ہیں جو معراج کے وقت یا اس کے بعد موصول ہوئے۔ ان کا سطحی سا علمی و منطقی جائزہ حسب ذیل ہے:

1- توحید:

سورۃ بقرہ کی دوسری آخری (Second last) آیت میں اللہ پر ایمان، رسولوں پر ایمان فرشتوں پر ایمان، کتابوں پر ایمان اور قرآن مجید فرقانِ حمید کی حقانیت پر یقین کی تلقین فرمائی گئی۔ توحید دراصل عقائد باطلہ کی نفی اور اللہ کے اللہ ماننے کا یقین ہے۔ اگر یہ عقیدہ دل میں سرایت نہ کرے تو باقی تمام عقائد بے معنی ہیں۔

پوری کی پوری کائناتوں کا مالک و خالق صرف خدا ہی ہے اور ہر ملکیت اپنے مالک کی طرف منسوب کی جاتی ہے۔ کسی مالک کی ملکیت غیر مالک کی طرف منسوب کرنا اصل مالک کی ملکیت غصب کرنے کے مترادف ہے۔ اللہ تو اللہ ہے وہ ہر چیز کا بلا شرکتِ غیر مالک و مختار ہے۔ اس لئے ریاست و حکومت میں توحید کو فرض کر دیا گیا۔ اسلامی آئین کی بنیاد ہی اس عقیدے پر استوار ہوئی۔ ریاست کے تمام قوانین توحید کے تابع کر دیے گئے۔ اگر اس عقیدے سے ماورا قوانین بنے تو وہ ریاست قطعاً اسلامی ریاست نہیں اور وہاں کی حکومت سراسر غیر اسلامی حکومت ہے، اس لیے اسلام کے بنیادی دستور میں اس عقیدے کو فرض کر دیا گیا۔ خدا کے بتائے ہوئے توحیدی نظام کے علاوہ کسی ریاست کو اسلامی قرار دینا اللہ کے ساتھ بہت بڑی زیادتی ہے۔

دوسرے الفاظ میں اسلامی ریاست کی تمام کی تمام مشینری، تمام کے تمام ادارے صرف اور صرف اللہ کی واحدانیت کے لیے کام کرتے ہیں۔ اسی کو مقتدر اعلیٰ مانتے ہیں۔ اسی کے اقتدار اعلیٰ کے عقیدے کو مضبوط کرنے میں سرگردان رہنے کا نام اسلامی ریاست یا معاشرہ ہے۔ خدا کے علاوہ

کسی اور کو مقتدر اعلیٰ ماننے والے انبیاء اور آسمانی کتابوں سے فیض یاب نہیں ہو سکتے۔ سو وہ دینوی و اخروی زندگی میں اللہ کی رحمتوں سے محروم کر دیئے جاتے ہیں۔ اقوام عاد و ثمود کی طرح تباہی و بربادی ان کا مقدر بن جاتی ہے یا بنی اسرائیل کی طرح محرومی و غلامی ان پر مسلط کر دی جاتی ہے۔ یاد رہے تو حید صرف ایک عقیدہ ہی نہیں، اسلامی نظام ریاست و حکومت کا اہم ستون بھی ہے۔ اس لیے مدینہ کی پہلی اسلامی ریاست میں اسلامی آئین کی عمارت اسی اصول پر کھڑی کی گئی۔

2- والدین کے حقوق:

محسنوں کے ساتھ بھلائی کرنا تو دنیا کے اکثر و بیشتر اخلاقی ضابطوں میں موجود ہے، مگر اکثر و بیشتر قوانین کی زبانیں خاموش اور آنکھیں بند ہیں۔ والدین انسان کی نسلی ترویج و ترقی کی بنیادی اکائی ہیں۔ وہ نہ صرف نسل انسانی کو آئندہ زمانے تک پہنچاتے ہیں، بلکہ اپنے وسائل اور حالات کے مطابق بہترین غذا اور تعلیم کا بھی بندوبست کرتے ہیں۔ اولاد کے لیے ہر قسم کی مشکلات برداشت کرتے ہیں۔ خود بھوکے رہ کر بھی اولاد کو کھلاتے پلاتے ہیں۔ اپنی تمام خواہشات اپنی اولاد پر قربان کر دیتے ہیں۔ اس کائنات ارضی پر اللہ اور رسول کے بعد انسان کا والدین سے بڑا محسن کوئی نہیں۔ اس لیے اسلام نے اولاد کے لیے والدین کی خدمت واجب کر دی۔ اللہ اور رسول کے بعد والدین کے حقوق پر زور دیا۔

آج اسلام پر سب سے زیادہ تنقید کرنے والی یورپی یونین انسانیت اور انسان کے بنیادی حقوق کا سب سے زیادہ پرچار کرنے والی اقوام متحدہ اس بنیادی انسانی حق پر گوئی، اندھی اور بہری ہے۔ اس کے پروردہ ممالک نے انسانی ترویج و ترقی کی بنیادی اکائی ”والدین“ کو دارالآمانوں (Old homes) میں قید کر دیا۔ قارئین غیر جانبداری سے فیصلہ کیجیے کیا، والدین کا یہ جرم ہے کہ اس نے اولاد کو پالا پوسا، پڑھایا لکھایا۔ اولاد کے لیے اپنی خواہشیں بھی قربان کر دیں اور ان کی پڑھی لکھی، مہذب، شائستہ اور ترقی یافتہ اولاد نے اس عمر میں، جس میں انھیں اولاد کے سہارے کی ضرورت تھی، دارالآمان (Old homes) کی اجنبی اور خیراتی زندگی کے حوالے کر دیا۔ کیا یہ ان کے احسانات کا بدلہ ہے کیا یہ مہذب پن ہے۔ کوئی گیا گزرا انسان بھی اپنے محسنوں کے ساتھ ایسا نہیں کرتا جو اقوام متحدہ اور یورپی یونین کر رہی ہے۔ ان کے مہذب پن پر لاکھ لعنت بھیجئے اور ان کی تعلیم و تہذیب سے دور رہئے جو تعلیم و ترقی والدین کو بڑھاپے میں نہ سنبھال سکے، اس تعلیم سے

ناخواندگی بہتر اور اس ترقی سے تنزل اچھا ہے۔

لیکن آفرین ہے یہ اعزاز صرف اسلام کو حاصل ہے جس نے والدین کے حقوق کو تمام انسانی حقوق سے زیادہ اہمیت دی۔ اولاد کے لیے سب سے بڑے محسن والدین کو قرار دیا گیا۔ والدین کی ناراضی کو خدا کی ناراضی کہا گیا۔ والدین کو بیٹھی نظر سے دیکھنے کو حج کے برابر ثواب کا درجہ دیا گیا اور والدین کی نافرمانی کرنے والوں کے لیے آخرت کا حصہ ختم کر دیا گیا آخرت میں سزا کی وعید بھی سنائی گئی۔

قارئین!! یہ کاغذی بات نہیں ہے۔ آگے چل کر اس حق کی رو سے معاشرے کی بنیادی اکائی خاندان کی سربراہی والدین کو دے دی گئی۔ والدہ کو حق وراثت دیا گیا اور والد کو سربراہ کی حیثیت سے نافرمان اولاد کو عاق کرنے کا حق دیا گیا۔ اسلامی شریعت و فقہ میں خدا اور رسول کے بعد اولاد کے لیے والدین کو دنیا کی معزز و محترم ترین ہستیاں قرار دیا گیا۔

3- اجتماعی زندگی:

کسی قوم کی ترقی کی رفتار کو اس کی اجتماعی زندگی کے آئینے میں دیکھا جاسکتا ہے۔ اگر افراد کی اجتماعی زندگی حق شناسی، ہمدردی، انصاف پسندی، نغمکساری، ہمدردی، غنودرگزر اور اجتماعی تعاون کے سانچے میں ڈھلی ہوئی ہو تو وہ افراد معاشرہ یا اقوام ناقابل تخیر ہو جاتے ہیں۔

اسلام کے بنیادی آئین کی زیر دفعہ تین مدینہ کی ریاست میں صدقات واجبہ و نافلہ کے احکامات نافذ العمل ہوئے۔ وراثت و وقف کے قوانین بنائے گئے۔ خدمت گاروں کی خدمات کا صلہ دینے کے لیے ”حجہ“ جیسے قوانین متعارف ہوئے۔ محتاج، مساکین اور یتیم انسان اہل ثروت کی توجہ کے حقدار ٹھہرائے گئے۔ مہمانوں کے حقوق بھی مقرر کئے گئے۔ آئینہ سالوں میں حال یہ تھا کہ لوگ زکوٰۃ دینے والوں کو تلاش کرتے پھرتے اور زکوٰۃ لینے والا کوئی نہ ملتا۔ مہمانوں کو تلاش کیا جاتا۔ بستوں اور محلوں میں اعلان کئے جاتے۔ کوئی مہمان ہے تو میرے گھر ٹھہرے۔ اپنی تعریف و نمائش کے لیے نہیں، بلکہ مہمان نوازی کا حق ادا کرنے کے لیے۔

بعد ازاں کمال احساس ہمدردی پیدا ہوا۔ ہر آدمی اپنے ساتھ رہنے بسنے والوں کے حقوق محسوس کرتا اور حق ادا کر کے احسان چڑھانے کے بجائے یا حق دینے پر احسان جتانے کے بجائے اس کا مشکور و ممنون ہوتا کہ اس نے حق ادا کرنے کا موقع دیا۔

اس دور کی تاریخ دیکھ کر احساس ہوتا ہے کہ لوگوں نے اپنی زندگی تو وقف ہی اس مقصد کے

لیے کر دی تھی کہ دوسروں کے لیے جیا جائے۔ وہ تو خدا سے جو کچھ بھی مانگتے تھے، دوسروں کی خدمت کے لیے مانگتے تھے۔ بعد ازاں اخلاقی حقوق کے تعین نے اسلامی ریاست کے اجتماعی نظام کو چار چاند لگا دیے۔ جو علاقے اسلامی قلمرو میں آئے، وہ امن عامہ، انصاف اور اجتماعی زندگی کے لحاظ سے پوری دنیا میں نمونہ بن گئے۔ تاریخ آج تک اُس خوبصورت معاشرتی نظام کا نعم البدل پیش نہیں کر سکی۔

4۔ فضول خرچی کی اور کنجوسی کی ممانعت:

اگرچہ یہ شب معراج کی نصیحت تھی، لیکن بعد ازاں تمام افراد کو فضول خرچی سے بزور روکا گیا یعنی وہ اخراجات جو غیر ضروری تھے۔ اسلامی حکومت نے حرام قرار دے دیے۔ حضور کی زندگی تو خیر سے کفایت شعاری کا بہترین نمونہ تھی۔ آپ کے بعد خلفاء راشدین نے اپنے دفتری اخراجات میں انتہائی حد تک کمی کر دی۔ ضرورت سے زیادہ وظائف بیت المال کے سپرد کر دیے۔ اپنے گھروں کے چراغ تک جلانا بند کر دیے تاکہ ریاستی خزانے پر بوجھ نہ پڑے۔

یوں دولتِ اسلامیہ کے خزانے کی گردش فضولیات، فخر و ریا، نمود و نمائش، عیاشی و فحاشی اور فسق و فجور کے بجائے اجتماعی و ریاستی ضروریات مساکین و یتیم و حاجتمندوں کی امداد کی طرف مڑ گئی۔

فضول خرچی کو نہ صرف اخلاقی و تعلیمی تربیت کے ذریعہ ختم کیا گیا، بلکہ سخت قانونی نفاذ کے ذریعہ بھی محاسبہ کیا گیا۔

خلفائے راشدین کے دور میں کئی گورنر، کئی قاضی اور کئی جنرل صرف اس لیے معطل کیے گئے کہ وہ ایک کے بجائے دو جوڑے کپڑوں کے رکھتے تھے۔ اسلام کے بہت بڑے جنرل حضرت خالد بن ولید کو صرف اس لیے معطل کر دیا گیا کہ وہ یمن کی ریشمی شالیں اوڑھتے تھے۔

فضول خرچی اسلامی شریعت کے مطابق کفرانِ نعمت ہے اور فضول خرچ شیطان کے بھائی ہیں اور تمام مسلمان شیطان کو خوب جانتے ہیں۔

آج کے بنکار خوب جانتے ہیں کہ دولت کا منجمد کر دینا معاشرتی اور قومی زندگی کے لیے کتنا نقصان دہ ہے۔ دولت اجتماعی زندگی کا بہترین ٹانگ ہے۔ اقوام کی بہت بڑی طاقت ہے۔ اس طاقت کو احراف یعنی فضول خرچی کے بھانپھڑ میں جلا دینا دولت کو دریا میں بہا دینے کے مترادف ہے۔

بالکل اسی طرح قوم کو کنجوسی کے ہمالیہ میں برف کر دینا اس کی شاہ رگ دبا دینے کے برابر ہے۔ کسی ایسے فرد کے ہاتھ میں دے دینا، جو سانپ بن کر بیٹھ جائے، معاشرتی و قومی زندگی کے لیے ایسے ہی ہے جیسے کسی چلتے پھرتے انسان کا خون نچوڑ کر جار میں رکھ دیا جائے۔ دولت کی متوازن گردش ہی قومی اور معاشرتی زندگی کی صحت کی ضامن ہے۔

اسلام نے جہاں فضول خرچوں کا اخلاقی، معاشرتی اور قانونی محاسبہ کیا، وہاں بخل اور کنجوسی کو بھی حرام قرار دیا۔ کنجوس آدمی کی جائز کمائی بھی حرام قرار دے دی گئی۔ تربیتی و تعلیمی نظام کے ذریعے کنجوسی پر واہ واہ کرنے کے بجائے پرزور مذمت کرنے والی رائے عامہ ہموار کی۔ تصور آخرت اور کئی اور تعلیماتی ذرائع سے مرنے کے بعد محاسبہ کا خوف پیدا کیا۔

بعد ازاں تجارتی اخلاقی، کاروباری ضابطے نافذ کر کے زراندوزی اور ذخیرہ اندوزی کی حوصلہ شکنی کی۔ یہی وجہ تھی کہ مکہ سے خالی ہاتھ نکلنے والے کئی کئی دن فاقوں میں رہنے والے مہاجرین آگے چل کر دنیا کے بہترین معیشت گر، بہترین سرمایہ کار اور بہترین برآمد و درآمد کنندگان ثابت ہوئے۔

5- نسل کشی کی ممانعت اور معاشی نظام:

دراصل عربوں میں نسل کشی کا بڑا رواج تھا۔ خاص طور پر بیٹیوں کو پیدا ہوتے ہی مار دینا یا زندہ درگور کر دینا معمولی بات تھی۔ بیٹی کی پیدائش کو باعثِ ننگ و عار تصور کرتے تھے اور معاشی بوجھ سمجھتے تھے۔ یہ خدا کے نظامِ تخلیق میں بہت بڑی تخریب کاری تھی۔ بیٹے ہوں یا بیٹیاں، سب کا رازق اللہ تعالیٰ ہے۔ نہ صرف انسان، بلکہ بے شمار مخلوقات کے رزق کا بندوبست تخلیق کائنات کے وقت ہی کر دیا گیا تھا۔ اس معاملے میں پریشان ہونا بے یقینی کے مترادف ہے اور بے یقینی ایسا روحانی مرض ہے جو انسان سے کچھ کرنے کی صلاحیتیں چھین لیتا ہے۔ یہ بے دینی سے بدتر ہے۔ بے دین کا کوئی عقیدہ یا ایمان نہیں ہوتا جبکہ صاحبِ ایمان اگر بے یقین ہو تو وہ روحانی اور جسمانی ترقی سے محروم رہ جاتا ہے۔

دوستو!! انسان کی موجودہ شکل و صورت کئی منازل کے بعد وجود میں آئی۔ اللہ تعالیٰ نے سب سے پہلے ارواحِ تخلیق کیں اور ہزاروں سال انسان کی روح عالمِ ارواح میں رونق افروز رہی۔ وہاں جس قسم کی خوراک یا رزق مطلوب تھا، اس کا پورا پورا انتظام اللہ نے کر دیا۔ عالمِ ارواح سے انسان ایک خاص نسلی اور تخلیقی عمل کے ذریعے ماں کے پیٹ میں جلوہ افروز رہا۔ ماں کے پیٹ

میں جس قسم کا رزق چاہئے تھا، اللہ تعالیٰ مہیا کرتا رہا۔ ماں کے پیٹ میں انسان ایک وقت تک تنہا رہا۔ جب وہ وقت ختم ہوا تو اللہ کے حکم سے اس دنیوی کائنات میں جلوہ افروز ہوا۔ اللہ نے پیدائش سے بچپن تک جس قسم کا رزق چاہیے تھا، ماں کی چھاتی میں منتقل کر دیا۔

یاد رہے عالم ارواح کا رزق اور تھا، ماں کے پیٹ کا رزق اور تھا۔ ماں کے پیٹ والا رزق اگر پیدائش کے بعد انسان کو پیش کیا جاتا تو شاید وہ دیکھتے ہی قے یا متلی کر دیتا، لیکن سبحان اللہ خالق نے کیا خوبصورت رزق کا اہتمام کیا۔ دو سال کے لیے ماں کی چھاتیوں میں دودھ بھر دیا جو حضرت انسان خوب مزے مزے سے نوش فرماتا رہا۔ ذرا غور فرمائیے عالم ارواح سے شکمِ مادر تک کا سفر انسان نے کیسے طے کیا۔ کیا کھایا، کہاں سے کھایا، کس نے انتظام کیا۔ جو ذات غیر شعوری زندگی میں انسانی زندگی کے لیے اتنے احسن رزق کا اہتمام کر سکتی ہے۔ اس کے لیے اس دنیا میں کونسی مشکل بات ہے، جو اہتمام رزق میں مشکل محسوس کرے۔ کیا اس کے خزانوں میں کمی آگئی ہے (نعوذ باللہ) اتنی بے یقینی اچھی نہیں۔ رزق کے خوف سے بیٹیوں کو زندہ درگور کر دینا یا منصوبہ بندی کے ذریعے مانع حمل کام کرنا نسلِ انسانی پر بہت ظلم ہے۔ خالق کائنات کے نظام میں بہت بڑی تخریب ہے۔

پتھروں میں پلنے والے کیڑوں کو رزق کون پہنچاتا ہے۔ آدم علیہ السلام کے بدن میں انسانی روح پھونکنے والے خالق پر اتنی بے اعتمادی و بے یقینی اچھی نہیں۔ آدم کے وجود میں سے حضرت حوا کو پیدا کرنے والے رب پر یقین رکھنا ہی اصل کامیابی ہے۔ یقین رکھو اللہ سے اسباب ہیں، اسباب سے اللہ نہیں۔ حضرت عیسیٰ علیہ السلام کو ظاہری ازدواجی سبب یعنی بن باپ کے مریم علیہا السلام کے پیٹ سے پیدا فرما دیا۔ آدم و حوا کو پہلے جنت میں، بعد ازاں خاکدانِ ارضی پر رزق کا اہتمام کس نے کیا۔

بہر حال اسلام کی پہلی ریاست کے بنیادی آئین میں معاشی ناانصافی کے دروازے بند کر دیئے گئے۔ دولت کی نمود و نمائش پر پابندی لگادی گئی۔ بعد ازاں سود، شراب، بھوے اور رشوت کو حرام قرار دے کر قانونی تعزیریں لاگو کر دی گئیں۔ انسانوں کے درمیان برتری و بزرگی کا معیار دولت کی بجائے تقویٰ رکھ دیا گیا۔ معاشرتی محاسبہ کا ایسا نظام وضع کیا گیا کہ معاشی ناانصافی اور کاروباری غصب ختم ہو گیا۔

رزق کا سامان کرنا تو خدا کے ذمہ ہے اور وہ اپنی ذمہ داریوں کو خوب نبھانا جانتا ہے۔ مٹھی القلب لوگ اس عقیدے میں ابہام پیدا کرتے ہیں۔

نسلوں کی افزائش کو اس خوف سے روک دینا کہ انسان زیادہ ہونے سے رزق کم ہو جائے گا، سیدھی سیدھی نظامِ فطرت میں دخل اندازی ہے۔ لوگ یہ کیوں نہیں سوچتے جو خدا انسانوں کو اس زمین پر بسانے کا اتنا وسیع و عریض اور لاکھوں سالوں پر محیط انتظام کر سکتا ہے، اس کے لیے ایک خاندان یا ایک دو نسلوں کے لیے رزق کا بندوبست کرنا کون سی مشکل ہے۔ جبکہ بذریعہ قرآن اللہ تعالیٰ یقین بھی دلا رہا ہے۔

اسلام کے بنیادی آئین کی اس دفعہ نے دنیا کے تمام تصوراتی اور تخمینی نظاموں کی نفی کر دی جو اس کی آڑ میں زمانہ قدیم میں کبھی نسل کشی اور کبھی ضبطِ ولادت کا ناقابلِ معافی جرم کرواتے رہے۔ جن کی وجہ سے ماضی قریب میں بیٹیاں زندہ درگور کر دینے کا جرم ہوتا رہا اور آج کل اسی جرم کی تیسری حالت ہمارے سامنے ہے یعنی حمل کا ساقط کر دینا۔ اسلام کے بنیادی دستور کی اس دفعہ پر غور کرنے سے پتا چلتا ہے کہ انسان کھانے والے کم کرنے کی تخریبی سوچ چھوڑ کر وسائل بڑھانے کی کوشش کرے اور افرادی قوت کم کرنے کی بجائے افراد کے لیے مربوط و مضبوط معاشی وسائل پیدا کرے۔ وسائل ترتیب و تنظیم میں ہوں گے تو زیادہ افراد کم وقت میں زیادہ پیسہ کمالیں گے۔ اگر وسائل بڑھانے کی بجائے افراد کی پیدائش روکنے پر ہی وقت ضائع کیا جاتا رہا تو کم وسائل بھی افرادی قوت کے بغیر ضائع ہو جائیں گے۔

اس لیے اسلام نے ایک تخریبی سوچ ختم کر کے ایک تنظیمی، اصلاحی اور تعمیری سوچ کو آگے

بڑھایا۔

6- زنا سے ممانعت:

زنا ایک ایسا عمل ہے جو افرادی اور اجتماعی دونوں لحاظ سے نقصان کا باعث ہے۔ اس سے معاشرتی جرائم کی راہ کھلتی ہے اور افرادی طور پر مضر صحت اثرات جنم لیتے ہیں۔

دنیا کے ہر مذہب اور ہر ضابطے میں نکاح کا کوئی نہ کوئی اصول یا روایت پائی جاتی ہے۔ خاندان معاشرتی زندگی کی بنیادی آکائی ہے۔ زنا خاندانی زندگی کے خلاف بہت بڑی تخریب ہے۔ خاندان سے معاشرے ملک اور اقوام نے ترتیب پائی۔ اس ترتیب کو توڑنا انسانوں کو حیوانوں کی طرح جنگلوں اور غاروں میں دھکیلنے کے مترادف ہے۔ اس لیے ہر دور میں، ہر قوم میں، ہر علاقے میں ازدواجی زندگی کی ابتدا کے لیے کوئی اصول یا کوئی اخلاقی و معاشرتی بندھن قائم رہا ہے۔

زنانہ قدیم میں جن اقوام نے ازدواجی زندگی کے بنیادی اصولوں کو چھوڑا، تب ہی اور بربادی ان کا مقدر بنی۔ قوم لوط اس کی واضح مثال ہے۔ موجودہ دور میں پورپی اقوام نے فرد کی آزادی کے نام پر اپنے معاشرے میں نکاح اور زنا کا فرق ختم کیا تو آج ان کی خاندانی زندگی انتہائی منتشر نظر آتی ہے۔ اُن میں ایڈز جیسی مہلک بیماریاں جنم لے چکی ہیں۔ معاشرے کی بنیادی اکائی ”خاندان“ منتشر ہو رہا ہے۔

بہر حال!! اسلام کے بنیادی آئین میں زنا جیسے جرم پر خصوصی توجہ دی۔ اسے حدود کے تحت فوجداری جرم قرار دیا گیا۔ آخر کار یہ جرم اسلامی قانون کے ایک وسیع تعزیراتی باب کی بنیاد بنا۔ اسلام میں تہمت زنا کو بھی فوجداری جرم قرار دیا گیا۔ زنا کو روکنے کے لیے خواتین کے لیے پردے کے احکامات نافذ ہوئے۔ فحاشی کے تمام ذرائع کو بھی فوجداری جرائم میں شامل کیا گیا۔ شراب موسیقی اور رقص پر بھی پابندی لگا دی گئی۔

ایسے ازدواجی قوانین بنائے گئے کہ نکاح کرنا آسان ہو گیا۔ اخلاقیات میں زنا کو خدا کی ناراضی کا ذریعہ بتایا گیا اور حکمرانوں کے لیے یہ وعید سنائی گئی کہ ظلم کی حکومت قائم رہ سکتی ہے، بے حیائی کی حکومت کا قائم رہنا ممکن نہیں۔

عورتوں کو معاشرتی تحفظ دینے کے لیے وراثت میں ان کا حصہ مقرر کیا گیا۔ تہمت زنا کو بھی فوجداری جرم قرار دیا گیا۔ زنا کی شہادتوں کے لیے ایک معیار مقرر کیا گیا۔ محکمہ کو تو ال جیسے ہم پولیس کہتے ہیں کو حکم دیا گیا کہ وہ اس کی تفتیش میں شہادتوں کی موقع پر موجودگی کی تصدیق ضرور کریں۔ دور کی شہادتوں پر فرد جرم عائد نہ کریں۔ یوں مدینہ میں یہ جرم بالکل ختم ہو گیا۔ لوگ اس جرم سے اتنے تائب ہوئے۔ کئی کئی سال کوئی مقدمہ درج نہ ہوتا۔ اگر ہوتا بھی تو عینی شاہدوں کی طرف سے نہیں، خود جرم کرنے والوں کی طرف سے درج ہوتا۔ لوگ خدا کے خوف کی وجہ سے جرم سرزد ہونے کی صورت میں خود ہی عدالت میں پیش ہو کر سزا طلب کرتے تاکہ آخرت میں مواخذہ نہ ہو۔

7- انسانی جان کا قتل:

ہر انسان قابل احترام ہے۔ کوئی فرد نہ اپنی جان لے سکتا ہے اور نہ کسی دوسرے کی۔ انسانی حرمت خدا کی قائم کردہ ہے۔ اسے خدا کے حکم سے اسی حد تک توڑا جاسکتا ہے جتنی وہ ذات باری تعالیٰ رعایت دے۔ حکم مل جانے پر بھی زیادہ خون ریزی کی ممانعت اور لاشوں کی بے حرمتی تک

جرم ہے۔ اسی دفعہ کو بنیاد بنا کر مدینہ کی اسلامی ریاست نے خودکشی کو حرام اور جرم قرار دیا۔ قتل عمد کی سزا قتل رکھی۔ قتل خطا کے لیے کفارہ اور خون بہا رکھے۔ قتل بالحق کی پانچ صورتیں مقرر کر دیں:

..... I یہ کہ کوئی قتل عمد کا مجرم ثابت ہو جائے۔

..... II دین حق کے کسی مخالف گروہ کی مخالفت اس حد تک چلی جائے کہ جنگ ناگزیر ہو جائے۔

..... III کسی شادی شدہ مرد عورت نے جرم زنا کا ارتکاب کیا ہو۔

..... IV کسی گروہ نے اسلامی حکومت کا تختہ اُلٹنے کی کوشش کی ہو۔

..... V یا کوئی شخص دین اسلام اختیار کرنے کے بعد اس سے پھر گیا ہو۔

ان سزاؤں کے اختیارات مکمل باشرع قاضیوں کو دیئے گئے۔ کسی گروہ، ملک یا قوم کے خلاف جنگ کے اختیارات مجلس شوریٰ یا خلیفۃ المسلمین کو دیئے گئے۔

8- وفائے عہد:

معاہدے خواہ افراد آپس میں کریں یا حکومتوں کے مابین ہوں، اسلام کی رو سے ان کی پابندی ضروری ہے۔ عہد و پیمان کی خلاف ورزی پر خدا کے ہاں بھی پوچھ گچھ ہوگی۔ یہ صرف اخلاقی درس ہی نہ تھا۔ اسلامی ریاست نے آئینہ سالوں میں اسی دفعہ کو داخلی و خارجی پالیسی کے بنیادی اصولوں میں شامل کیا اور افراد کے درمیان ہونے والے معاہدوں کو عدالتی دائرہ اختیار میں دے دیا۔

9- یتیموں کے ساتھ حسن زن:

اس سے پہلے بھی عربوں میں یتیموں کی کفالت کرنے کا رواج تھا۔ جیسے آپ اپنے چچا ابو طالب کی کفالت میں رہے اور ان کے بیٹے حضرت علیؑ آپ کی کفالت میں اور حضرت جعفرؑ آپ کے چچا حضرت عباس کی کفالت میں پلے۔ کفیل بننے کا مطلب تھا کہ مال و جان کی حفاظت کی ذمہ داری یتیم کے بالغ ہونے تک نبھانا۔ عمومی لحاظ سے ایسا نہیں تھا۔ اکثر کفیل یتیموں کا مال ہڑپ کر جاتے۔ اُن پر طرح طرح کے ظلم ڈھاتے۔ یہ بہت بُری روش تھی۔ اس روش کو اسلام کے ساتھ روایتی انداز میں چلانا ممکن نہیں تھا۔ سو اسلام نے بنیادی آئین میں روایتی روش کو یکسر بدل دیا۔ یتیموں مسکینوں کی کفالت افراد سے لے کر ریاست کو دے دی۔ ریاست کو ان کے جان و مال کا محافظ اور امین بنا دیا۔

بنیادی آئین کی یہ دفعہ بھی آگے چل کر قانون کے ایک باب کا موجب بنی۔ عشر، زکوٰۃ،

صدقات واجبہ و نافلہ بھی اسی زمرے میں آئے۔ بیت المال اور وقف کے قوانین متعارف ہوئے۔ ریاست نے اُن افراد کی ذمہ داری اٹھالی جو اپنی حفاظت نہ کر سکتے تھے۔

10- ناپ تول میں انصاف:

اس دفعہ کے تحت محکمہ احتساب بنایا گیا جس کی ذمہ داری تھی کہ وہ بازاروں میں جا کر باٹ اور پیانے چیک کرے اور کم ناپنے تو لنے سے بزور طاقت بند کیا جائے۔ اسی کے تحت تمام شاہی افسران کو تجارت اور لین دین میں اونچ نیچ کرنے والوں پر نظر رکھنے یا محکمہ احتساب کے ساتھ تعاون کرنے کے اختیارات ملے۔

11- تکبر و نخوت کی ممانعت:

فخر و مباہات، نخوت و تکبر انسان کو گھٹیا پن کی طرف لے جاتے ہیں۔ اس کے ذرائع نمود و نمائش اور اختیارات ہیں۔ یہ بھی ایک معاشرتی جرم ہے۔ اس سے معاشرے میں ناہمواریاں اور دل آزادیاں جنم لیتی ہیں۔ دل آزاریاں محرومیاں پیدا کرتی ہیں اور محرومیاں جرائم پیدا کرتی ہیں۔ تکبر و نخوت اور بے جا نمود و نمائش ختم کیے بغیر ریاستی قوانین کا اجرا مشکل ہو جاتا ہے۔ اس لیے اسلام نے اس کو ناپسندیدہ عمل قرار دیا اور قرآن نے تاریخ کے نخب بستہ صفحات میں سے شداہ، نمرود، ہامان اور قارون جیسے کئی متکبروں کی ایسی تصویر کشی کی کہ پڑھنے سننے والا اس عمل سے نفرت کرنے لگتا ہے۔ بعض جگہ تو بڑا واضح انداز میں فرمایا کہ تم اکڑ کر اور سینہ تان کر چلنے سے نہ تو پہاڑوں کے برابر ہو سکتے ہو اور نہ ہی تمہارے بھاری قدم زمین پھاڑ سکتے ہیں۔

یہ درس صرف واعظانہ حد تک محدود نہ رہا بعد میں گورنروں عمال و حکام، جنزلوں اور قاضیوں کی تقرریاں اس دفعہ کو مد نظر رکھ کر کی جاتی رہیں اور ان میں غلط صفات کے پائے جانے پر معطلیاں بھی ہوتی رہیں۔

12- بے علم باتوں سے پرہیز:

اور یہ جو حکم ہوا کہ ایسی باتوں کی کھوج میں مت نکلو جو تمہارے علم و شعور کی حدود سے باہر ہوں، اس کو بھی اسلامی آئین کا جزو بنا دیا گیا۔ اس کی ایک وجہ تو عرب کی توہم پرستی تھی۔ بذریعہ آئین عربوں کو توہم پرستی سے روک دیا گیا۔ انفرادی اور اجتماعی زندگی میں فرضی قیاس اور وہم کی

بجائے حقیقی علوم کی طرف لوگوں کا رخ موڑ دیا گیا۔ دوسری وجہ شاید یہ تھی کہ مسلمان بھی اللہ کو دیکھنے کی ضد کریں اور نقصان اٹھائیں یا مافوق الفطرت باتوں کا علم حاصل کرنے یا ان کی تحقیق و تعلیم میں اپنی زندگی ضائع نہ کر دیں۔

اس حکم کی پیروی اخلاقی ریاستی انتظام و انصرام، نظام تعلیم، نظام معیشت اور نظام عدالت میں مختلف طریقوں سے اختیار کی گئی۔ ان بے شمار خرابیوں سے اسلامی معاشرے کو محفوظ کر دیا گیا جو صرف فرضی وہم و گمان سے جنم لیتی تھیں۔ قانونی نفاذ میں یہ اصول اختیار کیا گیا کہ محض شبہ کی بنیاد پر کسی کو مجرم نہیں ٹھہرایا جاسکتا۔ بنیادی دستور کی آٹھویں دفعہ کے تحت تہمت اور الزام تراشی کو جرم قرار دیا گیا۔ اخلاقی ضابطوں میں بدگمانی سے بچنے کی تلقین کی گئی۔ تفتیشی جرائم میں یہ وضاحت کی گئی کہ محض شک کی بنیاد پر کسی کو زیر حراست یا حوالات میں نہیں لایا جاسکتا۔ نظام تعلیم سے ان تمام علوم کو خارج کر دیا گیا جو محض ظن و تخمین اور اڈٹ پٹانگ پر مشتمل تھے۔ غیر مسلم اقوام کے ساتھ بھی انہیں تعزیرات کے تحت سلوک کیا گیا۔ علاوہ ازیں اشاعتی اور تبلیغی ذرائع سے ذہنی تربیت کی گئی کہ ہر شخص وہم و گمان کے معاملوں میں اپنا محاسبہ خود کرتا رہے حتیٰ کہ اسلامی ریاست نے اس حکم خداوندی کو نہ صرف آئین کا حصہ بنایا، بلکہ انتہائی سختی سے نافذ بھی کیا۔

علاوہ ازیں حسد، بغض، جھوٹ، غیبت اور کینہ پروری کے خلاف نفرت پیدا کی گئی ان چیزوں کو کبیرہ گناہوں میں شامل کیا گیا۔ آخرت میں ان کے محاسبہ کی وعید سنائی گئی۔ اخلاقیات میں ان چیزوں کو قابل نفرت درجہ دیا گیا۔ علمی، تعلیمی اور تدریسی نصابوں میں ایسے مستقل اور لازمی ابواب شامل کئے گئے جن سے پڑھنے سننے والا ان برائیوں سے ہمیشہ ہمیشہ تائب ہو جاتا اور اپنی آئندہ زندگی ان گناہوں سے پاک رکھتا اور معاشرتی زندگی میں ان برائیوں کے مرتکب لوگوں سے نفرت کرنے لگتا۔

دوسرے لفظوں میں۔ اسلامی معاشرے کو ایسی بنیادوں پر استوار کیا گیا کہ اسلامی ریاست کا تہذیب و تمدن دیکھ کر فرشتے بھی عیش عیش کراٹھے۔ خود اللہ تعالیٰ بزرگ و برتر نے صحابہ کرام کو جنت میں داخلہ کے گرین کارڈ جاری کر دیے۔

یہی وجہ ہے کہ تاریخ انسانی اسلامی نظام حیات کا کوئی تقابل پیش نہیں کر سکی۔ یاد رہے یہ تصدیق لفظی نہیں۔ کوئی بھی قاری تاریخ اٹھا کے جائزہ لے سکتا ہے۔ ہمارے ان الفاظ کے حق میں بے شمار تاریخی شہادتیں موجود ہیں۔

معراج النبی کا عقلی و منطقی جائزہ

یہ واقعہ ماہِ رجب 38 کی ستائیسویں تاریخ کو پیش آیا۔ ان دنوں سن ہجری ابھی شروع نہیں ہوا تھا۔ سن عیسوی ہی مروج تھا۔ قمری لحاظ سے رجب سال کا ساتواں مہینہ تھا۔

تاریخ انسانی کا جائزہ لینے سے پتا چلتا ہے کہ عقائد پہلے نازل ہوئے اور علوم بعد میں۔ عقائد کا نزول علوم سے پہلے ہوا۔ عقائد میں اللہ کے احکامات ہوتے ہیں اور علوم میں کلیے۔ مفروضے، قاعدے، مباحث، تشریحات اور میزانیے وغیرہ۔

اللہ تعالیٰ نے حضرت انسان کو پیدا فرمانا چاہا تو فرشتوں کی محفل میں تذکرہ کیا۔ فرشتوں نے کہا یا رب العزت یہ انسان دنیا میں فساد اور خون خرابہ کرے گا۔ اللہ تعالیٰ نے جواب دیا میں بہتر جانتا ہوں۔ فرشتے خاموش ہو گئے۔ اللہ تعالیٰ کا یہ فرمان کہ ”میں بہتر جانتا ہوں“ فرشتوں کے لیے حکم تھا کہ تم اس کو معلوم کرنے کی کوشش نہ کرو۔ چنانچہ انھوں نے سر تسلیم خم کیا۔ وہ خاموش ہو گئے۔ خاموشی ان کا عقیدہ اور ایمان ہوا انھوں نے مزید جاننے کی خواہش ہی نہ پیدا ہونے دی۔

انسان تخلیق ہو گیا۔ اس کی دنیوی زندگی شروع ہوئی۔ اللہ نے فرشتوں اور جنات میں سے ابلیس کو آدم کے سامنے سجدہ کرنے کا حکم دیا۔ فرشتے سجدہ ریز ہو گئے۔ وہ صاحب عقیدہ تھے۔ شیطان کھڑا رہا۔ وہ جانتا چاہتا تھا کہ اللہ کے علاوہ سجدہ کیوں؟ مگر وہ یہ نہ جان سکا کہ اس جاننے سے پہلے اللہ کا واضح حکم آدم کو سجدے کا حکم ٹوٹ رہا ہے۔ صاحب علم تھا۔ جاننے کے چکر میں پڑ گیا۔ صاحب یقین ہوتا تو بن جانے ہی سجدہ ریز ہو جاتا اور کامران ٹھہرتا۔ اس کے علم نے اسے خود سر کر دیا، اور اسی زعم میں مارا گیا۔

آدم کو جنت میں داخل کیا گیا۔ اس کے وجود سے حوا کو پیدا کر کے میاں بیوی کی حیثیت سے جنت میں عیش کے لیے چھوڑ دیا گیا، مگر ساتھ ہی اللہ کا حکم تھا کہ وہ جو ایک درخت کھڑا ہے، اس کے دانے کو ہاتھ نہیں لگانا، مگر حضرت انسان بھی متردد تھا کہ اس دانے کو کھانے سے کیا ہوتا ہے۔ ایک دن ابلیس کے بہلاوے میں اور کچھ پر تجسس فطرت کے ہاتھوں مجبور ہو کے ان

حضرات نے اس درخت کا پھل کھا لیا۔ پھر کیا تھا جنت سے نکال دیئے گئے۔ کائنات ارضی پر بھیج دیئے گئے۔ بہر حال لمبا قصہ ہے۔ یہ بیان کرنے کا مقصد ہے، اگر وہ صاحبان ایک اللہ کے حکم کی بجا آوری میں کمی نہ کرتے تو نہ وہ اس دنیا میں آتے اور نہ ہم اس بحث میں مبتلا ہوتے۔ خیر اللہ کو یہی منظور تھا اور یقیناً وہ حکمتوں کو جاننے والا ہے۔

قارئین عقائد میزان سے باہر ہوتے ہیں، مگر ماوراء العقل یا افسانوی نہیں ہوتے۔ یاد رکھیے عقائد کا تعلق ایمانیات سے ہے۔ سائنس سے نہیں۔ عموماً دلائل طلب کرنے والے ایمان نہیں لاتے۔ فرعون نے موسیٰ سے، نمرود نے ابراہیم علیہ السلام، ابو جہل نے حضور صلی اللہ علیہ وسلم سے کتنے دلائل مانگے اور معجزات طلب کئے۔ وہ معجزات دیکھنے کے باوجود وہ ایمان نہیں لائے۔ جو لوگ ایمان لائے، انہوں نے کوئی دلیل طلب نہیں کی۔ عقائد کے متعلق دلائل طلب کرنا عقیدے کی تحقیق نہیں تحقیر کے زمرے میں آتا ہے۔ اسی لیے تو دلیل طلب کرنے سے ایمان نصیب نہیں ہوتا۔

معراج النبی ایک معجزہ ہے اور معجزہ خود اپنے لیے بہت بڑی دلیل ہوتا ہے۔ اس کے لیے اور کسی دلیل کی ضرورت نہیں ہوتی۔ عقیدے کو من و عن ماننا ہی ایمان ہے۔ اس لیے تحقیق سے فائدہ کم، نقصان زیادہ ہوتا ہے۔

کوئی بھی عقیدہ ماوراء العقل نہیں ہوتا۔ بات صرف ادراک کی ہے، شعور کی ہے۔ اگر عقل و دل شعور کے اس بالغ مقام پر ہیں جہاں اللہ کے احکامات سن کر ماننے کی ضرورت محسوس کی جاتی ہے، جاننے کی نہیں۔ اس مقام پر بات سمجھ بھی آ جاتی ہے اور انسان تحقیق میں وقت ضائع کرنے کی بجائے عمل میں مصروف ہو جاتا ہے۔ بس یہ تو انسان کے اندر کی کیفیات ہیں۔ اپنی اندرونی کیفیات کے مطابق ہی انسان اظہار و بیان و عمل کرتا ہے۔ آئیے ذرا عقل اور منطق کے پاس چلتے ہیں۔ معراج النبی صلی اللہ علیہ وسلم کے متعلق ان کا کیا خیال ہے۔

— ((اللہ اکبر)) —

معراج النبی صلی اللہ علیہ وسلم ایک عقیدہ ہے جیسے اللہ کو ماننا ایک عقیدہ ہے۔ فرشتوں کو اللہ کی مخلوق تسلیم کرنا ایک عقیدہ ہے۔ ورنہ اللہ تعالیٰ کو کس نے دیکھا۔ اس کی پہچان تو اس کی قدرتوں سے ہے۔ اسی طرح فرشتے کس نے دیکھے۔ ان کی شناخت بھی اللہ اور اس کے انبیاء اکرام کی وجہ سے ہے۔ اسی طرح معراج النبی صلی اللہ علیہ وسلم ایک عقیدہ ہے۔ اس پر یقین رکھنا جزو ایمان

ہے۔ عقائد کا تعلق ماننے سے ہے، جاننے سے نہیں۔

کیا یہی کافی نہیں کہ حضور صلی اللہ علیہ وسلم کے ساتھ یہ واقعہ پیش آیا اور قرآن نے اس کی تصدیق کی، اس سے بڑی شہادت کوئی نہیں۔ کوئی مانے یا نہ مانے اس سے کیا فرق پڑتا ہے، وگرنہ انکار کرنے والے تو ابھی تک قرآن کا بھی انکار کیے جا رہے ہیں۔ ان کا علاج ممکن نہیں۔ ان کے دلوں پر انکار کی مہر لگی ہوئی ہے۔ وہ اقرار نہیں کریں گے قرآن کے الفاظ ان پر صادق ہیں۔

”وہ لوگ اندھے ہیں، گونگے ہیں بہرے ہیں، وہ اس کا شعور نہیں رکھتے۔“

اس کے باوجود ہم علم، منطق اور دلیل کی طرف چلتے ہیں، تاکہ انکار کرنے والے یہ نہ سمجھیں کہ عقائد ماوراء العقول ہوتے ہیں۔

قارئین! جب یہ واقعہ اہل مکہ کے سامنے بیان کیا گیا اس کی مخالفت کرنے والے کون لوگ تھے۔ کیا وہ سارے کے سارے اللہ کے نبی سے محض حسد، بغض، شریکہ بازی اور اپنی چودھر کے تابع ہی مخالفت کرنے والے نہیں تھے؟ کیا ان کے پاس کوئی بہتر نظام حیات موجود تھا اور آج بھی اعتراض کرنے والے کس مذہب یا کس طبقہ فکر سے تعلق رکھتے ہیں۔ کیا کل والے اور آج والے نئے اور پرانے عقائد اور فکر کے لحاظ سے ایک ہی مکتبہ فکر (School of thought) سے تعلق نہیں رکھتے؟؟

نئے اور پرانے معترضین میں فرق صرف اتنا ہے کہ پہلے اعتراض کرنے والے سیدھا سیدھا انکار کر دیتے تھے۔ آج والے انتہائی سرد اور نفیس انداز میں اعتراض کرتے ہیں۔ سوچ دونوں کی مخالفت برائے مخالفت کے تابع ہے۔

واقعہ معراج کی تفصیلات پیچھے بیان کی جا چکی ہیں۔ اب اعتراض شدہ باتوں کا سطحی سا جائزہ لے کر منطق اور دلیل کی طرف چلتے ہیں۔

باختلاف روایت حضور صلی اللہ علیہ وسلم گھر میں سوئے ہوئے تھے۔ جبریل علیہ السلام آئے۔ تین بار پاؤں دبا کر اٹھایا اور حرم میں لے گئے۔ شق صدر کیا یعنی سینہ کھولا۔ آپ زمزم سے دھویا۔ حکمت اور دانائی بھری اور سینہ بند کر دیا۔ اُس کے بعد براق کی طرف لے جایا گیا۔ آپ اس پر سوار ہوئے اور بیت المقدس پہنچے۔ وہاں انبیاء اکرام کے ساتھ تعارف و امامت کے بعد ایک سیڑھی کے ذریعے آسمانوں پر گئے مختلف مظاہر فطرت دیکھے۔ سدرۃ المنتہیٰ پر اللہ سے ہم کلام ہوئے اور واپس آ گئے۔

واپس آئے تو گھر کے دروازے کا کنڈا بھی مل رہا تھا اور بستر بھی گرم تھا۔ صبح ہو رہی تھی۔

اُمّ ہانی سے ملنے کے بعد حرم میں تشریف لے گئے۔ ابو جہل سے ملاقات ہوئی۔ اس نے پوچھا کوئی نئی بات۔ آپ نے فرمایا: ”ہاں ہے۔“ پھر آپ نے واقعہ معراج بیان فرمایا۔ ابو جہل تلملا کر کہنے لگا۔ یہ قوم کے سامنے بیان کرو گے۔ فرمایا: ”ہاں ضرور کروں گا۔“ ابو جہل نے آوازیں دے دے کر لوگوں کو اکٹھا کیا اور کہا سنیے محمد صلی اللہ علیہ وسلم کیا فرماتے ہیں۔

آپ نے من و عن واقعہ معراج بیان فرمایا: ماننے والوں نے سنتے ہی آمنا و صدقا کہا اور انکار کرنے والوں نے ہا ہا کار مچا دی۔ یہ کیسے ممکن ہے رات کے ایک تہائی حصے میں مکہ سے بیت المقدس اور آسمانوں کی سیر اور واپسی۔ یہ ناممکن ہے۔ یہ ہو نہیں سکتا۔

قارئین یہ ہو گیا۔ کوئی مانے یا نہ مانے۔ اس کی مرضی۔ بلانے والے نے بلانا چاہا تو بلا لیا۔ اس کے لیے کون مشکل ہے۔ وہ جو کرنا چاہے، کر لیتا ہے۔ اسے کوئی روکنے والا نہیں۔ وہ اللہ تو اتنے وقت میں اس سے کروڑوں اربوں گنا زیادہ کرنے پر قادر ہے۔ بہر حال آئیے منطق اور دلیل کی بات کرتے ہیں۔

پہلے انکار کرنے والوں نے صاف انکار کر دیا۔ موجودہ انکار کرنے والے انکار کرتے ہیں، مگر اقرار کے ساتھ۔ مستشرقین کہتے ہیں: ”ممکن ہے یہ واقعہ خواب میں ہوا ہو۔ اگر خواب میں ہوا ہو تو علم فزکس کی بحث پیش نہیں آتی۔ سب سے پہلے تو ہم یہی بحث کرتے ہیں۔ چلیں ایک بات تو تصدیق ہوئی۔ معراج النبی وقوع پذیر ہوئی۔ خواہ خواب ہی سہی۔ خواب کو حسب ذیل دلائل سے زیر بحث لے آتے ہیں۔ فیصلہ قارئین خود کر لیں۔

1- متفق علیہ روایت ہے۔ جبریل علیہ السلام نے تین دفعہ پاؤں دبا کر بیدار کیا۔

قارئین پاؤں کا تعلق روح سے ہے یا جسم سے۔ اگر پاؤں کا تعلق روح سے ہے تو یہ غلط ابہام جاری رکھنے میں کوئی حرج نہیں کہ معراج خواب میں وقوع پذیر ہوئی۔ اگر پاؤں جسم کا حصہ ہیں تو واقعاتی ابہام پیدا کرنے کی سوچی سمجھی سازش ہے اور یہ عظیم واقعہ نہ ماننے کے مترادف ہے۔

2- نیند کی حالت جسم کے لیے ہے یا روح کے لیے۔ اگر روح سو جاتی ہے تو اسے جگانا ضروری ہے۔ اگر روح سوتی ہی نہیں تو جاگتے کو جگانا چہ معنی دارد۔ یہ حقیقت ہے کہ نیند جسم کے لیے ہے، روح کے لیے نہیں۔ جسم سوتا ہے، روح جاگتی ہے۔ روح عالم ارواح سے تخلیق انسان تک یعنی ماں کے پیٹ تک اور ماں کے پیٹ سے لے کر پیدائش آدمی تک پیدائش آدم سے لے کر موت تک اور موت سے لے کر حشر تک نہ کہیں سوئی اور نہ ہی سوئے گی۔ روح تو مختلف منازل سے گزرتی ہے، اپنی اصلی اور جاگتی ہوئی حالت میں۔ نیند کی حالت جسم کے لیے ہے سو جسم سوتا اور

جسم ہی بیدار ہوتا ہے۔ طبعیات اور فزکس کا فیصلہ بھی یہی ہے کہ جسم سوتا ہے اور جسم جاگتا ہے۔ جگایا سے جاتا ہے جو نیند کی حالت میں جائے۔ جو نیند کی حالت میں گیا نہیں، اسے جگانے کا تک نہیں بنتا، لہذا نیند کی حالت میں جسم اطہر، تھا سو پاؤں دبا کر اسے جگایا گیا۔ روح تو سوتی ہی نہیں، اسے ہی اگر معراج پر لے جانا مقصود تھا تو پاؤں دبانے کی ضرورت ہی نہیں۔ بس خاموشی سے روح کو ہی آواز دی جاتی اور معراج پر لے جاتے۔

3- شق صدر یعنی سینہ کھولا گیا اور سینہ کا تعلق بھی جسم سے ہے، روح سے نہیں، بلکہ حقیقت یہ ہے کہ روح بذات خود کوئی نقش و نگار یا شکل و صورت نہیں رکھتی۔ روح کے کوئی ہاتھ پاؤں ناک کان منہ آنکھیں بازو پاؤں ٹانگیں نہیں۔ یہ سب چیزیں جسم کا حصہ ہیں۔ اس لیے جسم کو جگایا گیا۔ شق صدر بھی جسم کے ساتھ ہوا تاکہ جسم کو اس انوکھے سفر پر تیار کیا جائے۔ سو معراج جسم اطہر کے ساتھ وقوع پذیر ہوئی۔

4- جسم اطہر گھر سے نکلا تو دروازہ کھولا گیا۔ دروازہ کھولنے سے کنڈا ہلا جو واپسی تک ہلتا چلا گیا۔ روح کے لیے دروازہ کھولنے کا تکلف ضروری نہیں تھا جیسے آج ہم خواب میں گھر سے باہر نکل جاتے ہیں، ہمارے کمروں کے دروازے مقفل رہتے ہیں انھیں کھولنے کی ضرورت نہیں پڑتی۔ ایسے ہی معراج اگر خوابی ہوتی تو دروازہ کھولنے کی ضرورت نہ تھی۔

5- پانچویں اور اہم بات یہ کہ جب یہ واقعہ اہل مکہ کے سامنے بیان کیا گیا تو ان میں سے مخالفین نے ماننے سے انکار کر دیا۔ اعتراض کیا کہ اتنا لمبا سفر رات کے ایک تہائی حصہ میں کیسے ممکن ہے۔ قارئین ذرا غور کیجیے۔ اگر روح یا خواب کا معاملہ ہوتا تو اعتراض والی بات ہی کوئی نہ تھی۔ اعتراض تو صرف جسمانی سفر پر تھا۔ خواب تو سبھی دیکھتے رہتے تھے۔ روحانی سفر کی باتیں بھی کم و بیش جب سے آپ مبعوث ہوئے سبھی سن رہے تھے۔ قرآن بذریعہ وحی نازل ہو رہا تھا جس کا ذریعہ وحی تھا اور وحی لانے والا فرشتہ روح القدس ہی کہلاتا تھا جس کا نام جبریل تھا۔ ان کا آنا جانا روحانی انداز میں ہی تھا۔ اس بات پر شاید کسی کو اعتراض نہ ہوتا کہ روح اپنی اصلی حالت میں جسم اطہر کے بغیر یا خواب کی حالت میں سدرۃ المنتہی سے بھی آگے گئی اور واپس آگئی۔

6- واقعہ میں بیان کیا گیا کہ جب آپ واپس آئے تو کنڈا ابھی ابل رہا تھا اور بستر بھی گرم تھا۔ چونکہ کنڈے کا پلٹے رہنا اور بستر کا گرم ہونا ایک معجزاتی عمل تھا۔ اس لیے یہ بتانا بھی ضروری تھا کہ بستر گرم تھا اور کنڈا ابل رہا تھا۔

7- جناب قارئین!! سواری جسم کے لیے ہے یا روح کے لیے۔ یہ جو "براق" نام کی سواری

بھیجی گئی، یہ جسم کے لیے تھی یا روح کے لیے۔ جسمانی اعتبار سے آج تک کسی نے خواب میں کوئی حقیقی سواری استعمال کی۔ خواب میں تو خوابی قسم کی فرضی سواری ہو سکتی ہے۔ جسم کو سوار کرنے والی سواری نہیں ہو سکتی یعنی خواب سی غیر حقیقی سواری تو ہو سکتی ہے، باقاعدہ جیتی جاگتی جسم رکھنے والی سواری نہیں۔

8- آپ سرکار سوار ہونے لگے تو براق نے شوخی کی۔ جبریل علیہ السلام نے کہا تجھے شرم نہیں آتی۔ یاد رکھ آج تک تجھ پر کوئی ایسی شخصیت سوار نہیں ہوئی جو مراتب میں اللہ کے ہاں محمد صلی اللہ علیہ وسلم سے زیادہ معتبر ہو۔ اگر جسم اطہر موجود نہیں تھا پھر نہ تو سواری کے لیے براق جیسے مرکب کی ضرورت تھی، نہ ہی براق شوخی کرتا اور نہ ہی جبریل کو درج بالا الفاظ سے خبر لینے کی ضرورت تھی۔

9- ایک اور اہم بات: جب جسم نیند کی حالت میں ہوتا ہے۔ دماغ اور جسم کے کچھ خلیے یا سیل تھکاوٹ کے ہاتھوں مجبور ہو کر سو جاتے ہیں۔ کچھ خلیے یا سیل جو بیداری کی حالت میں سوئے رہتے ہیں نیند کی حالت میں جاگتے رہتے ہیں۔ وہ مسلسل جسم کو تھپڑے یعنی نیند کے سگنل پاس کرتے رہتے ہیں، جب نیند پوری ہو جاتی ہے تو وہ سیل یا خلیے نیند کے اشارے پاس کرنا بند کر دیتے ہیں اور آہستہ آہستہ سوئے ہوئے خلیے بیدار ہونا شروع ہو جاتے ہیں۔ چند ساعتوں میں بیداری کا عمل وقوع پذیر ہو جاتا ہے۔ یہ انسانی جسم کے اندر مثبت متضاد عوامل ہیں جو جسمانی زندگی کے لیے ضروری ہیں۔ نیند اور بیداری میں بڑا فرق ہے۔ آپ کو نیند سے بیدار کیا گیا کہ جسم و روح دونوں کے ساتھ معراج کروائی جائے۔

یاد رہے روح کا جسم سے مربوط رہنا ہی زندگی ہے۔ جب روح جسم سے نکل جاتی ہے جسم دینیوی کائنات سے فارغ ہو جاتا ہے۔ زندگی سے ہاتھ دھو بیٹھتا ہے۔ مردہ بن جاتا ہے۔ بے جان لاش قرار پاتا ہے۔ اس کی یہ دنیا منقطع ہو جاتی ہے۔ روح سے جسمانی زندگی ہے۔ روح خارج تو جسم مردہ۔ جو لوگ خواب میں روح جسم سے نکال دیتے ہیں، غلطی پر ہیں روح اللہ کا حکم ہے۔ حکم ربی ہے۔ اللہ کے حکم سے ایک خاص عمل تولید کے بعد جسم میں منتقل ہوتی ہے اور روح اور جسم ملکر اس دار فانی میں جلوہ گر ہوتے ہیں۔ ان کی اس جلوہ گری کے لیے بھی ایک وقت متعین ہوتا ہے۔ اس متعین وقت پر روح جسم کو چھوڑ دیتی ہے جسے ہم قضا، یا موت کا نام دیتے ہیں۔ یہ موت بھی اللہ کا حکم ہے جو روح کو جسم سے کھینچ لیتا ہے۔

اس بحث کا مقصد یہ بتانا مقصود تھا کہ روح جسم کو کسی حالت میں، کسی وقت موت سے پہلے نہیں چھوڑتی۔ اس لیے یہ کہنا کہ نیند کی حالت میں روح جسم کو چھوڑ کر خوابوں میں چلی جاتی ہے،

سراسر غلط ہے۔ روح جسم سے موت تک لحوہ بہ لحوہ منسلک رہتی ہے۔

خواب کی حالت میں جسم یا دماغ کے ایسے خلیے یا سیل بیدار ہوتے ہیں جو بیداری کی حالت میں سوئے رہتے ہیں۔ وہ خلیے یا سیل دماغ کو زندہ رکھنے کے لیے کچھ اعصاب کو متحرک کر دیتے ہیں۔ وہ مخصوص اعصاب متحرک ہو کر یا تو واقعات دیکھنے لگ جاتے ہیں یا ایسے خیالات کو ترتیب دینا شروع کر دیتے ہیں جو دیکھنے میں نئے اور پرانے واقعات کی آمیزش پر مبنی ہوتے ہیں۔ روح جسم سے لحوہ بھر کے لیے موت تک جدا نہیں ہوتی۔ اس لیے روح کا جسم سے جدا ہو کر معراج جیسے مقامات تک پہنچنا ممکن نہیں اور معراج جیسے مافوق الفطرت واقعہ کا جسم کے بغیر وقوع پذیر ہونا ممکن نہیں۔

10- قارئین!! معراج النبی صلی اللہ علیہ وسلم ایک معجزہ ہے۔ معجزات صرف نبیوں سے متعلق

ہیں۔ نبوت و رسالت کا انکار معجزے سے بھی انکار کرتا ہے۔ معراج کو خواب قرار دینا یا صرف روح سے منسلک کرنا معجزہ سے انکار کرنے کا سرد اور عالمانہ انداز ہے۔ اس لیے معراج النبی کو من و عن آنکھیں بند کر کے بغیر کسی وضاحت کے تسلیم کر لینا ہی ایمان ہے۔

11- دنیا میں ہمیشہ مختلف مذاہب کی پیروی کرنے والے موجود رہے ہیں اور ہر مذہب میں

ایسے عقائد موجود رہے ہیں جنہیں علم فزکس یا علم طبیعیات کے اصولوں پر پرکھنا ممکن نہیں۔ جیسا کہ آگ کا کام جلانا ہے، مگر ابراہیم علیہ السلام کو نہیں جلا سکی۔ چھری کا کام کاٹنا ہے، اسماعیل علیہ السلام کو نہیں کاٹ سکی۔ وہی چھری جو اسماعیل کی گردن پر بے کار ثابت ہوئی دسبے کی گردن پر فوراً چل گئی۔

پانی کا کام ڈبونا ہے جو موسیٰ اور ان کے بارہ قبائل کے لیے راستے بنا کر پار اُتار دیتا ہے۔

اسی وقت، اسی جگہ فرعون اپنے لاؤ لشکر سے گزرنا چاہتا ہے تو اسے غرق کر دیتا ہے۔ اسی طرح بنی اسرائیل کے لیے جنت سے بکے پکائے کھانے آ جانا موسیٰ علیہ السلام کا مردوں کو زندہ کرنا سلیمان علیہ السلام کا ہواؤں سمیت تمام مخلوقات پر حکومت کرنا تمام مخلوقات کی ضیافت کرنا اور تمام مخلوقات کے لیے پکایا جانے والا کھانا ایک مچھلی کا ایک نوالہ کر لینا صالح علیہ السلام کی اونٹنی کا بچے سمیت آنا فانا پہاڑوں سے پیدا ہو جانا اس کا قوم صالح کے تمام کنوئیں خشک کر دینا اور اسے مارنے کی صورت میں قوم پر عذاب الہی نازل ہو جانا کس لیبارٹری میں پرکھا جاسکتا ہے۔

حضرت عیسیٰ علیہ السلام کی بغیر باپ کے پیدائش کوئی سائنس، کوئی طب، کوئی فزکس مانے گی۔ کس کس کو سائنسی حوالوں سے ثابت کر کے منواؤ گے۔ فزکس اور طبیعیات تاریخ انسانی میں جلوہ

افروز ہونے والے کون کون سے معجزات سائنسی کسوٹی پر حل کرے گی۔

معراج النبی صلی اللہ علیہ وسلم ایک معجزہ ہے جس طرح پہلے ادیان میں معجزات رونما ہوئے تو انہیں عقیدے اور ایمان کے طور پر تسلیم کیا گیا۔ اسی طرح معراج النبی صلی اللہ علیہ وسلم جیسے معجزے کو بھی عقیدہ اور ایمان سمجھ کر ہی تسلیم کرنے میں بہتری ہے۔

بہر حال اس علمی اور منطقی بحث کے بعد بات کھل کر سامنے آگئی کہ آپ کا سفر معراج خوابی یا روحانی نہیں، بلکہ بحسدہ یعنی جسم کے ساتھ تھا۔ اللہ کے لیے کوئی مشکل نہیں، وہ جو کرنا چاہے کر لیتا ہے اور ہاں ماننے یا نماننے سے اسے کوئی فرق نہیں پڑتا۔ کوئی مان لے تو اس میں ماننے والے کا اپنا ہی فائدہ ہے۔ نہ ماننے والا خسارے میں رہے گا۔

اللہ کو اللہ ماننا ایک عقیدہ ہے، علم نہیں۔ اسی طرح انبیاء اکرام اللہ کی طرف سے ہیں۔ رسول کو رسول اللہ ماننا ایک عقیدہ ہے، علم نہیں۔ فرشتے اللہ کی مخلوق ہیں انہیں تسلیم کرنا عقیدہ ہے، علم نہیں۔ اگر کوئی کہے میں اللہ کو اللہ ماننے سے پہلے اللہ کا علم حاصل کرنا یا اللہ کو جاننا ضروری سمجھتا ہوں تو یہ بیوقوفی ہے، نادانی ہے۔ حکم ماننے کا ہے، جاننے کا نہیں۔ حکم تسلیم کا ہے تصدیق کا نہیں۔ جب پہلے حکم سے انکار کر دیا تو پھر ماننے نہ مانے، جانے نہ جانے ایک ہی بات ہے۔ بس جی اپنے یقین و ایمان کی فکر کرو۔ اعتراض کرنے والے اللہ پر بھی اعتراض کرتے رہتے ہیں۔ رسولوں کے زمانے سے لے کر اب تک اعتراض کئے جا رہے ہیں۔ ان کا کوئی علاج نہیں انہیں اپنی کرنے دو۔ تم اپنے ایمان پر ڈٹے رہو۔ اللہ کو بہتری منظور ہوئی تو خود بخود راستے نکال دے گا۔

اس سے پہلے عقل اور منطق کے حوالے سے معراج پر کافی بحث ہوگئی اور عقلی اور منطقی دلائل و براہین سامنے آگئے اب ذرا سائنس اور علم کے پردے اٹھا کے دیکھیں، وہ خود کیا ہے جو عجیب و غریب قسم کے اعتراضات باندھے جا رہے ہیں۔

—((الحمد لله))—

معراج النبیؐ کا سائنسی جائزہ

سائنس بذات خود نامکمل تھی، نامکمل ہے اور نامکمل رہے گی۔ یہ ہمیشہ سے معلوم کی تلاش میں ہے۔ اس کا جو معلوم ہے، وہ محدود ہے۔ نامعلوم کی وسعت، گہرائی، طول و عرض ہی نامعلوم ہے۔ گویا نامعلوم نامعلوم وقت تک دراز ہے۔ اس نامعلوم کی حدود ہیں۔ بہت کچھ معلوم ہو جانے کے بعد بھی نامعلوم نامعلوم ہے۔ بہت کچھ اور معلوم ہونے کے بعد بھی نامعلوم نامعلوم ہی رہے گا۔ اس لیے معلوم یا حاصل کی بنیاد پر نامعلوم کا تعین ممکن نہیں۔ نہ جانے جو معلوم ہو گا وہ کتنا اور کس وقت تک کے لیے ہو گا۔ اس لیے اگر معلوم ہو گیا تو بھی اسے معلوم کہنا ممکن نہیں۔ کیا معلوم جو معلوم ہے، وہ کتنا ہے۔ اس کی مقدار کتنی ہے اور کس وقت تک ہے بس یہی کہنا بہتر ہو گا۔

ٹھہرتا نہیں ہے کاروان وجود

موجودہ دور علم سائنس کا دور ہے۔ ہر بات سائنسی کسوٹی پر رکھی جاتی ہے، حالانکہ ہر بات سائنس نہیں ہوتی۔ سائنس کے اپنے مطلق کلیے، نظریے اور اضافتیں بھی بدلتی رہتی ہیں۔ کوئی بھی سائنسی نظریہ حرف آخروں میں ہوتا۔ جب سائنس کے اپنے پیش کردہ نظریات حرف آخروں میں تو عقائد کو سائنسی تجربہ گاہ میں لانا سراسر نادانی اور جہالت ہے۔ عقائد وقت کے ساتھ بدلتے نہیں یا بدلے نہیں جاسکتے۔ مثلاً عقیدہ توحید آدم علیہ السلام سے لے کر آج تک ایک چلا آ رہا ہے اور قیامت تک یونہی اور اسی حالت میں چلتا رہے گا۔ عقیدہ آخرت جو اصحاب کہف کے وقت تھا، وہی آج ہے اور یہی قیامت تک رہے گا۔ یہ سائنس کو شرف حاصل ہے جو پرانے اصول بتدریج ختم کر کے نئے اصول اپناتی جاتی ہے۔ چونکہ سائنس ایسا نہ کرے تو سائنس سائنس نہ رہے۔ یہی عمل اس کی زندگی کا ضامن ہے۔

یاد رکھیے سائنس کوئی مذہب نہیں رکھتی اور عقائد کسی نہ کسی مذہب کا حصہ ہوتے ہیں۔ سائنس اپنے کلیے اور اضافتیں بدلنے سے سائنس بنتی ہے۔ جبکہ عقیدہ میں معمولی تبدیلی بھی اسے ایمانیات سے خارج کر دیتی ہے۔ اس اختلاف کے باوجود سائنس اور عقیدے میں مماثلتیں بھی

موجود ہیں۔

مثلاً عقیدہ قوانین فطرت کا عکاس اور مظہر ہوتا ہے جبکہ سائنس چھپے ہوئے قوانین فطرت کی تلاش میں رہتی ہے۔ عقائد کے ذریعے معلوم قوانین فطرت کی جستجو میں رہتی ہے۔ عقائد میں موجود اسرار و رموز کو جاننے میں لگی رہتی ہے۔ بہر حال دونوں کے اپنے اپنے معیار ہیں ان کے مطابق ہی عمل پذیر رہتے ہیں۔

آئیے ذرا سائنسی کارروائی وجود پر بھی نظر ثانی کر کے دیکھیں۔ ارسطو کہتا ہے حقیقت کی تلاش کے لیے ہمیں فطری اصولوں کی پیروی کرنی چاہیے۔ مثلاً یہ ایک فطری اصول ہے کہ ہر چیز ایک مقام رکھتی ہے۔ نیچے گرنے والی چیز کا اصل مقام ہی زمین ہے۔ دھواں ہمیشہ اوپر اٹھتا ہے۔ اس کا مقام ہی فضا ہے۔ بقول شاعر۔

ٹھہرتا نہیں کاروان وجود

آن سٹائن کے بقول خلا میں کوئی ایسا معیار نہیں جو مطلق ہو۔ کسی نسبت تناسب سے اس کی پیمائش ممکن نہیں۔ وقت کا بھی کوئی پیمانہ نہیں۔ اس کا تعین بھی صرف ”ازل سے ہے اور ابد تک رہے گا“ سے ہی کیا جاسکتا ہے۔ ابد کب سے ہے۔ ازل کب تک رہے گا۔ تعین ناممکن ہے۔ بقول اقبال:

ازل اس کے پیچھے ابد اس کے سامنے

ذرا اور جامعیت کے ساتھ اقبال ہی فرماتے ہیں:

تیرے شب و روز کی اور حقیقت ہے کیا

ایک زمانے کی روجس میں نہ دن ہے نہ رات

آن سٹائن مزید کہتا ہے۔ نظام الارض اور نظام السموات مکمل ہم آہنگی اور ربط کے ساتھ حرکت پذیر ہیں۔ فضائے بسیط میں نہ حدود ہیں، نہ سمت۔ اس لیے تکوینی نظام کی اصلی رفتار معلوم کرنے کے لیے روشنی کی رفتار کو معیار قرار دینا بے معنی ہے۔ فضائے بسیط کا مطلق معیاری پیمانہ معلوم نہیں کیا جاسکتا۔ بقول غالب:

ہے کہاں تخیل کا دوسرا قدم یارب

ہم نے دہشتِ امکان کو اک نقشِ پاپا

نوٹ (یہ اقوال بلاوجہ بیان نہیں کئے جارہے۔ عرض کرنے کا مقصد سائنس کے ہر رخ سے یارائے کی تصویر کشی کرنا اور معراج جیسے عقائد کی عظمت اور سائنس سے تجزیاتی مطالعہ پیش کرنا

ہے۔ گلیلیو کے مطابق کائنات کے سارے نظام میکاکی (Magnatic) عمل کے تابع ایک ہی سمت میں متحرک ہیں۔

دو ہزار برس تک تو سائنس خیالی نظریات کے تاروپونتی رہی۔ ارسطو سے دو ہزار سال بعد جب اٹلی پہنچی تو انہوں نے جدید سائنس کی بنیاد نظریات کی بجائے ٹھوس تجربات پر اٹھائی۔ سولہویں صدی عیسوی میں گلیلیو اور اسحاق نیوٹن نے جو تجربے کئے اور جو نتائج اخذ کئے، ان سے میکاکی تصور نے جنم لیا۔ یہاں سے سائنس ایک نیا موڑ مڑی۔ پرانے تصورات ختم ہوتے چلے گئے۔ نیوٹن نے مشاہدات سے روشنی کی رفتار کشف کی۔

انیسویں صدی عیسوی میں نیوٹن کے نظریات کی بنیاد بھی ڈمگانے لگی۔ اس کے بعد آئین سٹائن نے نظریہ اضافیت مرتب کیا۔ جس سے زمان مکان اور وقت کی بحث نکلی۔ 1900ء سے 1927ء کے لگ بھگ دو اور نظریے دنیا کے سامنے آئے جن سے ایک بار پھر سائنس کی بنیادیں ہل گئیں۔ ایک کا تعلق کوانٹم (Quantum) یعنی مادہ اور مقدار کی بنیادی اکائیوں کے متعلق تھا اور دوسرا اضافیت (Relativity) یعنی کائنات کی ساخت اور اس کے نظام سے تھا۔ اسی تصور کو آئین سٹائن نے آگے بڑھا کر زمان و مکان اور وقت کے دائرے میں پھیلا دیا۔

بہر حال یہ ہے سائنس کے وقت کے ساتھ بدلتے رُخوں کا خاکہ جبکہ عقیدے اپنی پہلی حالت میں قیامت تک قائم رہنے والی چیز ہیں۔ اللہ تعالیٰ نے جتنا علم کسی کو دینا چاہا، تصورات کے ذریعے کشف کر دیا۔ نظریہ اضافیت کے مطابق کسی واقعہ کے زمان و مکان کا صرف اسی وقت تعین کیا جاسکتا ہے جب اس کے ”مکان“ کا بھی حوالہ لیا جائے۔ اسی سے یہ اصول مرتب ہوا کہ اگر کوئی قدرت کے مظاہر کو اس طرح پیش کرنا چاہے کہ اس کے نتائج کا ساری کائنات پر اطلاق کیا جاسکے تو پہلے اسے وقت اور فاصلہ کو متغیر (Verriable) مقدار مان کر آگے بڑھنا ہوگا کیونکہ وقت کی طرح فاصلہ کا تصور بھی اضافی ہوتا ہے۔ وقت کا لحاظ رکھے بغیر فاصلہ کا تصور نہیں کیا جاسکتا۔

ہمارے خیال کے مطابق زمینی اور سماوی نظام کے درمیان اگر کسی چیز کا وقت یا فاصلہ معلوم کرنا مقصود ہو تو متعلقہ جگہ پر متعین گھڑی کے پیمانوں اور فرق کو بھی ملحوظ خاطر رکھنا ضروری ہے مثلاً ہم لاہور اور سعودی عرب کے وقت کو دیکھیں تو تین ساڑھے تین گھنٹے کا فرق نظر آئے گا سعودیہ سے امریکہ کے وقت کا موازنہ کرنا چاہیں تو شاید آٹھ دس گھنٹے کا فرق نظر آئے، اس لیے جس مقام سے وقت یا فاصلہ معلوم کیا جانا مقصود ہے اور جس جگہ تک فاصلے کا تعین کرنا چاہتے ہو، اس جگہ کا

وقت یعنی دونوں مقامات کے درمیان گھڑی کی سوئیوں کے فرق کو معلوم کیا جانا ضروری ہے۔ زمینی پیمانہ ایک ہونے کے باوجود گھڑی کی سوئیوں میں ایک جگہ سے دوسری جگہ تک مختلف ہے تو نظام ارضی اور نظام سماوی کے تو پیمانے ہی بدل جاتے ہیں۔ اگر کوئی سائنس دان زمین و آسمان کے درمیان کسی وقت اور فاصلے کا تعین کرنا چاہتا ہے تو ضروری ہے کہ متعلقہ سیارے پر چلنے والی گھڑی کا پیمانہ معلوم کرے اور پھر اپنے مقصود تک غور و فکر کرے۔ زمین سے زمین تک گھڑی کی سوئیوں میں گھنٹوں اور دنوں تک کا فرق ہے آگے بڑھیں تو سماوی نظام قدرت میں پیمانے ہی بدل جاتے ہیں مثلاً:

حیات عیسیٰ علیہ السلام سے پتا چلتا ہے کہ انھیں زندہ آسمانوں پر اٹھایا گیا۔ انھوں نے دنیا میں دوبارہ جلوہ افروز ہونا ہے۔ ابھی وہ چوتھے آسمان پر بقید حیات ہیں۔ جس آسمان پر وہ جلوہ افروز ہیں۔ وہاں وقت کا پیمانہ اور ہے۔ اس آسمان کا ایک دن ہمارے زمینی ایک ہزار سال کے برابر ہے۔ اگر ہم عیسیٰ علیہ السلام کے زمین سے اٹھائے جانے سے اب تک وقت کا تعین کرنا چاہیں تو دو طریقوں سے کرنا پڑے گا۔ زمینی حساب سے اور آسمانی حساب سے۔ زمینی حساب سے تو انھیں 2006ء سال ہو چکے ہیں جبکہ آسمانی وقت کے حساب سے ابھی آسمانوں پر دو دن گزرے ہیں اور تیسرا بھی طلوع ہو رہا ہے۔

قارئین!! یقیناً جہاں ایک دن ایک ہزار سال کا ہے، یقیناً وہاں کی فزکس اور طبیعیات مختلف ہوگی۔ وہاں مخلوقات کی عمریں لمبی ہیں۔ وہاں کی خوراک، آب و ہوا اور ماحول کے اثرات بھی جسموں پر مختلف ہوں گے۔ علاوہ ازیں فزکس کے حوالے سے رفتار کے جسموں پر اثرات بھی مختلف ہوں گے۔ زمین پر تو ایک صدی میں کروڑوں انسان معدوم ہو جاتے ہیں جبکہ وہاں گھڑی کی سوئیاں ہمارے ہزار سال میں ایک دن کا فاصلہ طے کرتی ہیں۔ یہی پیچیدگی معراج النبی صلی اللہ علیہ وسلم کے سمجھنے میں درپیش ہے، لیکن پھر قدرت کی عظیم و کبیر عظمتوں کو مانے بغیر نہیں بنتی۔ اللہ کی کائنات بڑی وسیع و عریض ہے۔ بہت کچھ معلوم ہو جانے کے بعد بھی شاید قیامت تک نامعلوم نامعلوم ہی رہے۔ کائنات بسیط انتہائی پر اسرار ہے۔ بے شمار اسرار کھل جانے کے بعد بھی شاید راز راز ہی رہے۔ جستجو سائنس کی حیات ہے۔ اسے جاری رہنا چاہیے!! آئیے سائنس کی تبدیلی کا ایک جائزہ اور ہو جائے۔

—((اللہ اکبر))—

ایک زمانہ تھا جب لوگ دن اور رات کو آٹھ پہروں میں تقسیم کر کے وقت کا تعین کرتے

تھے۔ چار پہر دن اور چار پہر رات، بعد ازاں دن کی گھڑیاں ایجاد ہوئیں۔ دن اور رات کا تعین گھڑیوں سے کیا جانے لگا۔ 18 گھڑیاں دن کی اور 18 گھڑیاں رات کی اور آج دن اور رات 24 گھنٹوں میں تبدیل ہو چکے ہیں۔ گھنٹے منٹوں میں اور منٹ سیکنڈوں میں بدل چکے ہیں۔

ناپ تول کا نظام اور لیس علیہ السلام سے شروع ہوا۔ سنا ہے کہ چیزیں باقاعدہ تولی جاتی تھیں۔ ان کے پیمانے معلوم نہیں ہو سکے۔ اس کے بعد سیر اور من کے باٹ ایجاد ہوئے جو بیسویں صدی تک رائج رہے۔ اب بھی دنیا کے اکثر ممالک میں رائج ہیں۔

اس کے بعد ناپ تول کا اعشاری نظام آیا جس میں سرسہا ہی، رتی، ماشہ کی جگہ گرام اور ملی گرام نے لے لی، فاصلے ماپنے کے لیے انچ گز کرم فرلانگ میل اور منزل استعمال ہوتی تھی جس کی جگہ میٹر، ملی میٹر، فٹ اور کلو میٹر نے لے لی۔ الغرض سائنس اپنے پیمانے بدلتی رہتی ہے۔ عقائد اور ایمانیات پر سائنسی پیمانوں کا لاگو ہو جانا ضروری نہیں یا ایمانیات و عقائد کا ان پیمانوں پر پورا اترنا ضروری نہیں۔

جیسا کہ حضرت عیسیٰ علیہ السلام آسمانوں پر اٹھا لیے گئے ظاہر ہے ان کا آسمانی سفر کسی غیر معمولی رفتار سے ہوا۔ اب اگر ہم فزکس کے پیمانے اٹھا کے بیٹھ جائیں کہ وہ جی آسمانوں پر کیسے گئے کس رفتار سے گئے۔ مزاحمتِ ہوا (Resistance of air) نے ان پر اثر کیا یا نہیں۔ اگر اثر کیا تو کتنا کیا۔ کس حد تک کیا۔ اگر نہیں کیا تو کیوں نہیں کیا۔ وہ جس جگہ پر بقید حیات ہیں۔ اس جگہ کا ایک دن ایک ہزار سال کا ہے۔ کیوں ہے؟

کیسے ہے؟ یہ سب فضول اور احمقانہ باتیں ہیں۔ اللہ تو اس سے بھی زیادہ عظمتوں اور قدرتوں والا ہے۔

اسی طرح اگر کوئی اصحابِ کہف کی زندگی کا طبعیاتی تجزیہ کرنے لگ جائے تو بیوقوفانہ حرکت تصور کی جائے گی۔ ایسی ہی بیوقوفیوں کی وجہ سے اللہ تعالیٰ نے یہ معجزہ دکھا۔ وہ ایسے ہی لوگ تھے جو عقیدہ آخرت کو جھٹلا رہے تھے۔ جو کہتے تھے موت کے بعد انسان مرجاتا ہے۔ اس کی ہڈیاں اور گوشت گل سڑ جاتی ہیں۔ یہ کیسے ممکن ہے، انسان دوبارہ پھر جی اٹھے گا۔

انہیں لاشعور لوگوں کو دکھانے کے لیے عقیدہ آخرت کو زندہ رکھنے کے لیے اللہ تعالیٰ نے صدیوں نیند کی حالت میں بغیر کھائے پیئے زندہ رکھ کر دکھا دیا کہ خدا ہر چیز پر قادر ہے۔ وہ جو کرنا چاہتا ہے، کر لیتا ہے۔ اس کی مرضی پر کسی کا عمل دخل نہیں۔ اس نے جو کرنا ہے اسے جھٹلانا ممکن نہیں۔ اس نے جو حکم دیا ہے، اسے من و عن ماننا اور اس کے ہر حکم کے سامنے سر تسلیم خم کرنا ہی حق

بندگی ہے۔

خدا کی تخلیق کردہ کائنات بڑی وسیع و عریض ہے۔ ہم زمینی اشیاء کے لیے روشنی کی رفتار کو آخری حد قرار دے سکتے ہیں۔ سماوی نظاموں کے بارے کچھ کہنے کے قابل نہیں۔ ہماری فکر اور بصارت ظاہر بین ہے۔ ہمیں خود اپنے باطن کا علم نہیں۔ سماوی نظام کے متعلق ہم جو کچھ بھی جانتے اور کہتے ہیں یا انبیاء کے ذریعہ بتایا گیا ہے یا پھر محض تخمین و قیاس پر مبنی ہے۔ اور قیاس تو قیاس ہے۔ سائنسی مفروضے یا کھپے کی طرح کسی بھی وقت غلط ثابت ہو سکتا ہے۔ سائنس کی بنیاد قیاس پر ہے۔ منطقی علم پر نہیں علم وہ ہے جو مطلق معلوم ہو۔ جس علم نے نامعلوم میں بدل جانا ہے اسے علم نہیں فن کہا جاسکتا ہے۔

ہمیں تو یہ بھی بتایا گیا ہے کہ آخرت میں ایک دن دنیا کے پچاس ہزار سال کے برابر ہوگا۔ جس دنیا کا دن پچاس ہزار سال کا ہوگا، وہ دنیا اس دنیا سے کتنے ہزار گنا بڑی ہوگی۔ ہم محض سائنس کے قیاس سے اس کا اندازہ نہیں کر سکتے۔ ہاں بند آنکھوں سے یقین کر لیں تو ساری کی ساری وسعتیں تحت الشعور میں سما جاتی ہیں۔

آخر میں تھوڑی سی ریاضیاتی میزان معلومات میں اضافہ کے لیے پیش کئے دیتے ہیں۔ آپ کی پیش کی جانے والی روایت کے مطابق براق نام کی ایک سواری پیش کی گئی جس کی رفتار کا ایک قدم حد نگاہ تک تھا حد نگاہ سے مراد نظر کی رفتار ہے۔ یہ اصول نیوٹن ہی کا مفروضہ ہے۔ روشنی کی رفتار نظر کی رفتار کے برابر ہے۔ نظریاً روشنی کی رفتار 286282 میل فی سیکنڈ ہے۔ سفر معراج رات کے ایک چوتھائی حصہ میں اختتام پذیر ہوا۔ چوتھائی حصہ تقریباً چار گھنٹوں کے 14400 سیکنڈ بنتے ہیں۔ فی ثانیہ نظر کی رفتار 286282 ہوئی۔ کل وقت x فی ثانیہ رفتار = کل سفر۔

$$286282 \times 14400 = \text{دو ارب اٹھائیس کروڑ چوبیس لاکھ ساٹھ ہزار آٹھ سو میل۔}$$

لہذا چار گھنٹوں میں کل سفر دو ارب اٹھائیس کروڑ چوبیس لاکھ ساٹھ ہزار سفر بنا، مگر اس میں صرف سفر ہی سفر نہیں۔ بلکہ زیادہ وقت تعارف و ملاقات اور چیزوں کے دیکھنے دکھانے میں بھی صرف ہوا۔ اگر ایک گھنٹہ سفر پر خرچ کیا جائے تو گھنٹے میں ستاون کروڑ ایک لاکھ بارہ ہزار ایک سو پندرہ میل سفر بنتا ہے

چنانچہ ایک گھنٹہ وقت تعیین کر کے درج بالا سفر قیاس کیا جاسکتا ہے۔ حتیٰ فیصلہ نہیں دیا جاسکتا۔ اللہ ہی جاننے والا ہے۔ اس ذات کے ظاہری و باطنی معاملات میں کسی کو عمل دخل نہیں۔ آخر

میں فزکس کی اُلجھن بھی حل کئے دیتے ہیں۔ فزکس کہتی ہے کہ اتنی رفتار سے اگر کوئی چیز سفر کرے، ہوا کی مزاحمت کی وجہ سے رگڑ کا شکار ہو کر آگ کی لپیٹ میں آ جاتی ہے۔ بظاہر سوال میں وزن ہے، مگر یہ سفر تین نفوس پر مبنی تھا۔ تینوں نذوس ہی جنس کے لحاظ سے مختلف تھے اور مختلف سیاروں کی مخلوقات میں سے تھے۔

پہلی چیز ہے مرکب جس کی جنس نوری، ناری یا خاکی کا پتا نہیں چل سکا، لیکن تھی وہ زمین کے علاوہ کسی اور سیارے کی مخلوق۔ دوسرے تھے محمد صلی اللہ علیہ وسلم جو انسانوں میں سے تھے اور تیسرے تھے، جبریل علیہ السلام جو نوری مخلوق میں سے تھے۔ اگر تینوں زمینی مخلوق ہوتے تو فزکس کی پریشانی بجا تھی۔ فزکس کے مفروضے اہل ارض پر اپلائی ہوتے ہیں۔ نوری خود نور سے ہیں یعنی روشنی سے روشنی اور آگ ہم جنس ہیں، اس لیے آگ روشنی پر اثر انداز نہیں ہوتی۔

اس کے علاوہ جبریل کی جسامت مختلف روایات کے مفاہیم کے مطابق خلاؤں پر محیط ہے۔ یہ عام سی بات ہے۔ اگر دو جسم سفر پذیر ہوں۔ ایک جسم سینکڑوں گنا بڑا اور دوسرا جسم سینکڑوں گنا چھوٹا ہو تو ہوا کی رگڑ بڑے جسم پر اثر انداز ہوگی۔ چھوٹے پر نہیں۔ بڑا جسم تو ویسے ہی چھوٹے جسم کو اپنی لپیٹ میں لیے ہوئے ہوتا ہے۔ جبریل علیہ السلام کے جسم نے ویسے ہی آپ صلی اللہ علیہ کو اپنی لپیٹ میں لیا ہوا تھا۔ جبریل چونکہ خود تو نور تھے۔ انھیں فزکس کی رو سے کوئی مسئلہ درپیش ہی نہیں تھا۔ آپ کو اگر فزکس کی رو سے کوئی مسئلہ درپیش تھا، وہ جبریل کے جسمانی حصار میں ہونے کی وجہ سے ختم ہو چکا تھا۔ یہ محض فزکس کی خواہ مخواہ کی اُلجھن ہے، ورنہ کوئی معاملہ ہی نہیں۔

ایک گاڑی میں ایک مسافر سفر کناں ہے۔ سفری لحاظ سے دونوں سفر کر رہے ہیں۔ گاڑی بھی مسافر بھی۔ حرکتی لحاظ سے یا جسمانی لحاظ سے ایک متحرک ہے اور دوسرا ساکن یعنی گاڑی حرکت میں ہے اور مسافر غیر متحرک بیٹھا بیٹھا سفر کیے جا رہا ہے۔ گاڑی ہر قسم کی مزاحمت کا سامنا کر رہی ہے۔ سوار کو کسی مزاحمت کا سامنا درپیش نہیں۔ اس حوالے سے بھی دیکھا جائے تو راستے کی ہر مشکل کا سامنا کرنے کے لیے براق جو تھا۔ آپ صلی اللہ علیہ وسلم نے تو بس سفر کرنا تھا، سو کر لیا۔ براق چونکہ کسی اور سیارے اور جنس سے تعلق رکھتا تھا، اس پر ہماری سائنس اور فزکس کے اصول اپلائی ہی نہیں ہوتے۔

محترم قارئین یہ مباحث تو اعتراضات کی گرہ کھولنے کے لیے ہیں، ورنہ ان کی کیا ضرورت ہے۔ یہی کافی ہے بلانے والے نے بلانا چاہا تو بلایا لیا۔ بلانے والا قضا و قدر کا ماتک اور عظیم و خبیر۔ اس کی عظمتوں کا تو شعور پانا بھی کم ظرفوں سے بعید ہے۔

کسی نے فرعون سے کہا تیرے اقتدار کو موسیٰ ختم کرے گا۔ اس نے کہا میں اسے پیدا ہی نہیں ہونے دوں گا۔ اس نے اپنے ملک کے نو مولود بچے مروانے شروع کر دیئے۔ یہاں تک کہ ستر ہزار نو مولود بچے قتل کروا دیئے۔ اس خوف سے کہ نہ موسیٰ پیدا ہو اور نہ میرا اقتدار چھینے۔ اس ربِّ عظیم و کبیر نے نہ صرف موسیٰ کو پیدا فرمایا، بلکہ فرعون ہی کے گھر اس کی اپنی بیوی کی گود میں پرورش کا اہتمام کر دیا۔ موسیٰ علیہ السلام فرعون کے گھر میں پل بڑھ کر فرعونیت کے خاتمہ کا سبب بنے۔ روکنے والے ہزار ہا جتن کر کے بھی تدبیرِ خداوندی کے نفاذ کو نہ روک سکے۔ خدا کے معاملات میں کسی کو دخل نہیں۔ وہ سب کچھ کرنا جانتا ہے۔ اس نے نہ معلوم اس کائنات کے حقائق میں سے کتنے چھپا رکھے ہیں۔ کتنے سر بستہ راز سائنس، عقل، علم اور منطق کی حدود سے، نظر کی بصارت سے فکر کی رسائی سے دور مدفون پڑے ہیں۔ نہ جانے کون کون سے رموز ہر چیز کے فنا کا نظارہ کر کے خود بھی فنا ہو جائیں گے۔ باقی رہ جائے گا نام اللہ کا:

عشق کی تقویم میں عصر رواں کے سوا

اور زمانے بھی ہیں جن کا نہیں کوئی نام

(اقبال)

فطرت کے راز ہائے بستہ اور حقائق کی حقیقت بیان کرنا بھی فطرت کے خلاف سراٹھانے کے مترادف ہے۔ اس لیے استغفر اللہ کے ساتھ بحث ان عظیم الفاظ میں ختم کرتے ہیں:

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ

مفہوم: اول و آخر فنا ظاہر و باطن فنا

نقش گہن ہو کہ نو منزل آخر فنا

(اقبال)

— ((الحمد لله)) —

سفر طائف اور جنوں کا قبولِ اسلام

مشرکین مکہ کو سفرِ معراج والی بات ہضم نہیں ہو رہی تھی۔ ان کے دل و دماغ میں اسلام دشمنی کا ایسا زہر بھر چکا تھا جس کا تریاق کسی کے پاس نہ تھا۔ وہ ہادیؑ برحق صلی اللہ علیہ وسلم کی جان لینے پر تل گئے۔ انہی دنوں قبیلہ بنی حنیفہ کے چند لوگ مکہ میں وارد تھے۔ مشرکین نے بنی حنیفہ میں سے ایک کرایے کا قاتل تلاش کر لیا یعنی ایک آدمی کو ہادیؑ برحق سرور کونین صلی اللہ علیہ وسلم کے (نعوذ باللہ) قتل کے لیے اجیر کر لیا۔

آپؐ کو اللہ تعالیٰ نے بذریعہ وحی اس سازش کی خبر پہنچادی اور حکم دیا کہ مکہ سے نکل جائیں۔ آپؐ راتوں رات طائف کی طرف روانہ ہو گئے۔

اس وقت طائف بلادِ عرب کا خوبصورت سرسبز اور خوش فضا مقام تھا۔ یہ مکہ کے جنوب میں واقع تھا اس دور میں سواری اونٹن چھریا گھوڑے کی تھی۔ اونٹ کے ذریعہ طائف کا سفر دو دن کا تھا اور چھریا گھوڑے پر ایک دن میں کٹ جاتا تھا۔ یہ شہر سطحِ سمندر سے اٹھارہ سو میٹر (1800) کی بلندی پر واقع ہے۔ وہاں بیٹھا پانی وافر مقدار میں موجود ہے۔ بارشیں بھی معمول سے زیادہ ہوتی تھیں۔ مکہ اور نواحِ مکہ کے دولت مندوں نے اکثر وہاں باغات، سیرگاہیں اور حویلیاں تعمیر کر رکھی تھی۔ طائف کے لوگ بڑے امیر اور مالدار تھے۔ عام عرب کی نسبت ان کا معیار زندگی بڑا بلند تھا۔ ان کے پیشے زمینداری تجارت اور سود خوری تھے۔ ان دنوں اہل طائف اونٹنی کے دودھ اور کھجور کی بجائے گندم کی روٹی استعمال کرتے تھے۔ معاشی لحاظ سے مضبوط ہونے کی وجہ سے باقی عربوں کی نسبت عام پریشانیوں سے فارغ تھے۔ اس لیے وہ لوگ اپنا کچھ وقت عیاشی و فحاشی اور فن و ہنر مندی پر خرچ کر دیتے تھے۔ ان دنوں نواحِ عرب جہالتوں میں ڈوبا ہوا تھا۔ نواحِ عرب میں ایک ہی حکیم³⁹ تھا جو طائف کا رہنے والا تھا جس کا نام حارث بن کلدہ تھا۔ اس نے یہ فن ایرانیوں سے سیکھا تھا۔

اس کے علاوہ عرب کا اکلوتا منجم، فلکیات کو علمی طور پر جاننے والا عمرو بن اُمیہ، بھی طائف کا

ہی رہنے والا تھا۔

قارئین! یاد رہے شہر طائف کا پرانا نام ”واج“ تھا۔ لفظ طائف کے لغوی معنی دیوار یا حصار کے ہیں۔ واقعہ یوں ہوا کہ طائف کے ایک باشندے نے شاہ ایران کے لیے کوئی انتہائی خدمت انجام دی۔ شاہ ایران نے خوش ہو کر کہا۔ مانگو جو مانگنا ہے۔ اس نے کہا اے بادشاہ سلامت: تم اگر مجھے عرض کرنے کی اجازت دیتے ہو تو میں اپنے شہر واج کے گرد دیوار تعمیر کرنے کی درخواست کرتا ہوں۔

اس درخواست پر شاہ ایران نے آزمودہ کار معمار بھیج کر شہر کے گرد دیوار تعمیر کروادی۔ اس کے بعد اس شہر کا نام واج کی بجائے ”طائف“ یعنی ”محصور یا دیوار“ والا ہو گیا۔ عرب کے بدنام زمانہ بتوں میں سے تیسرے نمبر کا بت ”لات“ بھی اسی شہر میں ایک ٹیلے پر رکھا ہوا تھا۔ اس ٹیلے کو مقدس تصور کیا جاتا تھا۔

آپ صلی اللہ علیہ وسلم نے طائف پہنچ کر عبدیلیل کے گھر کا دروازہ کھٹکھٹایا۔ یہ شخص حضرت عبدالمطلب کا چچا زاد بھائی تھا۔ آپ کے دادے کا بھائی سمجھ کر اس کے گھر گئے تھے، مگر اس نامعقول نے ملنے سے انکار کر دیا۔ نہ صرف ملنے سے انکار کر دیا، بلکہ اپنے نوکروں اور شہر کے اوباش لڑکوں کو پتھر مارنے کا حکم دیا۔ عبدیلیل کے ملازموں اور شہر کے اوباشوں نے آپ کو پتھروں سے لہولہان کر دیا، یہاں تک کہ خون آپ کے جوتوں میں جم گیا۔ مجبوراً آپ طائف کے ایک باغ میں چھپنے پر مجبور ہو گئے۔ عبدیلیل کے نوکر آپ کو کھوکھو کر واپس چلے گئے۔

یہ باغ عتبہ بن ربیعہ اور شیبہ بن ربیعہ کا تھا۔ وہ خود آپ سرکار کے انتہائی دشمنوں میں سے تھا۔ وہ مکہ کا رہنے والا تھا۔ آپ کو پناہ نہیں دینا چاہتا تھا اور نہ ہی اس نے پناہ دی۔ اس کے غلام یا اس باغ کے مالی کو آپ کی حالت پر رحم آ گیا وہ انگور کا گچھا توڑ کر لایا اور پیش کیا۔ آپ نے دعوت باغ قبول فرمائی اور بسم اللہ پڑھ کر کھانا شروع کیا۔

وہ غلام مسیحیت کا پیروکار تھا۔ بسم اللہ کے الفاظ سن کر حیران رہ گیا۔ پوچھنے لگا آپ مسیحی ہیں۔ آپ نے کہا: ”نہیں“ وہ غلام کہنے لگا یہ کلام تو ہم مسیحیت کے پیروکاروں کا شعار ہے۔ اگر آپ مسیحی نہیں تو پھر یہ بسم اللہ کے کلمات آپ کی زبان پر کیسے آ گئے۔

آپ نے فرمایا میں اللہ کی طرف سے بھیجا ہوا رسول ہوں۔ وہ اللہ وحدہ لا شریک ہے۔ میں ان لوگوں کو اللہ کی واحدانیت کی طرف بلاتا ہوں۔ اسی لیے یہ لوگ مجھے پتھر مار مار کر لہولہان کر دیتے ہیں۔

اس عیسائی غلام کا نام ”عدس“ بتایا جاتا ہے۔ اس نے کہا میں عیسیٰ علیہ السلام کا ماننے والا ہوں۔ خدائے یکتا کی پوجا پر یقین رکھتا ہوں۔ اگرچہ انگور پیش کرنے کے لیے مجھے عتبہ بن ربیعہ نے کہا ہے، مگر وہ کسی صورت آپ کو پناہ نہیں دیں گے۔ اس لیے آج رات کی تاریکی میں آپ کا یہاں سے نکل جانا ضروری ہے کیونکہ لوگ آپ کی تلاش میں پھر رہے ہیں۔ یہاں سے بحفاظت نکلنے میں آپ کی مدد کر سکتا ہوں۔

پھر رات کو آپ ”عدس“ کی مدد سے بحفاظت حدود طائف سے نکل کر مکہ کی حدود میں داخل ہوئے۔

سرکارِ دو عالم صلی اللہ علیہ وسلم بھوکے پیاسے، اوپر سے جسم زخموں سے چور، حدودِ مکہ میں داخل ہوئے۔ تو آپ کا بال بال چھدا ہوا تھا۔ جسمِ اطہر کا رواں رواں درد سے کراہ رہا تھا، مگر صدقے جائیں آپ کے حوصلوں اور جذبوں کے۔ کیا مجال جو ایک لفظ بھی شکوے یا شکایت کا منہ سے نکلا ہو۔ جبریل امین آتے ہیں۔ عرض کرتے ہیں اللہ کے رسول صلی اللہ علیہ وسلم کا حکم ہو تو اس شہر طائف کو زمین سے اٹھا کر اُلٹ دوں۔ رحمت اللعالمین صلی اللہ علیہ وسلم کا جواب سنئے۔ آپ نے انتہائی ترحمانہ انداز میں کہا: نہیں نہیں جبریل ایسا نہ کرنا۔ شاید ان کی آئینہ نسلیں ہی ہدایت یاب ہو جائیں اور پھر آپ نے دعا کے لیے ہاتھ اٹھا دیئے اور انتہائی ہمدردانہ اور رقت انگیز انداز سے طائف والوں کے لیے اپنے رب کے حضور مناجات کیں۔

آپ نے طائف سے نکل کر نواحِ مکہ میں مقام ”بطنِ محلہ“ میں قیام کیا رات کا وقت تھا۔ ہر طرف خاموشی اور تاریکی کا دبیز پردہ تھا۔ یہاں آپ نے سورہ مریم کی تلاوت شروع کر دی۔ انسانیت کا درد سوز بن کر اور حالیہ واقعات کی تکالیف نے انتہائی گداز کی صورت اختیار کر لی۔ اوپر سے زہنِ مبارکہ سے الطمان کے ساتھ اُترنے والے الفاظ نے خاموش فضاؤں میں ارتعاش پیدا کر دیا۔ تاریکی کے پردوں میں لپٹی فضا بیکراں کا ذرہ ذرہ مرعش ہو گیا ہوگا۔ کیا پر کیف سماں ہو گا جس کی کیفیات الفاظ میں بیان کرنا ممکن نہیں۔

فضائے بیکراں میں جنوں کی ایک جماعت آوارہ عناں تھی۔ ان کے کانوں تک قرآنی الفاظ کی درد سوز میں گندمی آواز پہنچی تو وہ ثانیہ بھر بھی دور نہ رہ سکے۔ فوراً خدمتِ اقدس میں حاضر ہو کر مشرف باسلام ہوئے۔ اللہ تعالیٰ نے قرآن مجید میں اس واقعہ کی تصدیق کی۔ ”سورۃ احقاف“ میں یوں اپنے رسول کی حوصلہ افزائی کی:

”اور وہ وقت آن پہنچا۔ ہم نے جنوں کی ایک جماعت تمہارے پاس بھیجی اور وہ جب

قرآنی آیات سن کر حاضر ہو گئے تو ایک دوسرے سے کہنے لگے خاموشی سے کان لگا کر سنو۔“
یاد رہے بطنِ نخل وہی مقام ہے جہاں آج کل ”مسجد جن“ واقع ہے۔ یہ جگہ آج کل زیارت گاہِ خاص و عام ہے۔

یہاں ایک وضاحت کرتے چلیں۔ متشرقین کا اپنی آراء اور نظریات کو تاریخ اور سیرت میں سمونے کا ایک اپنا طریقہ ہے۔ وہ انتہائی عالمانہ انداز سے غلط قسم کے دلائل کو انتہائی سادگی سے واقعہ میں درج کر دیتے ہیں اور اکثر قارئین ان کی پر خار تحریر کو سادہ، عام فہم اور معقول سمجھ کر سر دھننے لگتے ہیں۔ مثلاً وہ جنات کے قبولِ اسلام والے واقعہ کو یوں سیوتاڑ کرتے ہیں۔ ایک فرانسیسی متشرق نے لکھا ہے یہاں جنات سے مراد کوئی اور مخلوق نہیں، بلکہ جنگل کے لوگ ہیں۔ عرب کے صحراؤں میں رہنے والے اکثر افراد کو تہذیب (Civilisation) کا پتا نہیں ہوتا۔ ان خاندانوں میں تہذیب و تمدن کی آشنائی نہیں ہوتی۔ اس لیے انھیں پہلی نظر دیکھنے سے کوئی عجیب و غریب مخلوق ہونے کا گمان گزرتا ہے۔ اس طرح کی دلیلوں سے وہ تاریخی حقائق اور تخلیقی سچائیوں کو چھپاتے پھرتے ہیں۔ ہمارے نزدیک یہ تجاہلِ عارفانہ ہے۔ اسلام میں رخنے ڈالنے کا عالمانہ سرد انداز ہے جو سراسر تاریخ کے ساتھ زیادتی ہے۔

جنات کے مخلوق ہونے کا عندیہ خود اللہ تعالیٰ نے کئی جگہ دیا ہے جو قرآن پاک میں کئی جگہوں پر درج ہے۔ جنات انسانوں کی پیدائش سے بھی پہلے کی مخلوق ہیں۔ عقائد اور اعمال کے لحاظ سے انسان کے برابر کی مخلوق ہیں۔ اس واقعہ میں ان کو جنات کی بجائے جنگلی انسان کہنا اسلام، تاریخ اور سیرت رسولؐ سے سراسر زیادتی ہے۔ اس سوچ کے پیچھے متشرقین کی بچپن سے تربیت کی جانے والی انتہائی کٹھن اسلام دشمن فکر کار فرما ہے، مگر ہمارے کم خواندہ قارئین جو اسلامی تاریخ و تمدن سے نا آشنا ہیں، ایسے ہی جملے پڑھ کر ایک طرف ان مصنفین کو غیر جانبداری کے تمننے سجاتے پھرتے ہیں۔ دوسری طرف اپنے ہم مذہبوں کی تحریروں میں کیڑے نکالنا شروع کر دیتے ہیں۔

یاد رکھیے اپنے خیالات و نظریات تحریروں میں دھونس دینے سے تاریخ نہیں بدلتی۔ تاریخ لوح بھی ہے، قلم بھی، یہ ماضی کے چہرے پر تختی کی طرح کنڈاں ہے۔ اسے تراش یا رگڑ کر مٹایا نہیں جاسکتا۔ انسان کی بہتری اور فلاح اسی میں ہے کہ تاریخ کو اس کے اپنے مخصوص انداز میں ہی زندہ رہنے دے۔ تاریخ کو اس کی حالت پر ہی چھوڑ دے تاکہ آئینہ نسلیں کماھٹے فائدہ اٹھاتی

رہیں۔ اگر کسی نے ذاتی نظریات تاریخ میں ٹھونک دیئے تو پھر تاریخ تاریخ نہ رہے گی، بلکہ انسانی گروہ بندیوں کی طرح تعصبات کا گورکھ دھندا بن جائے گی اور آئندہ آنے والی نسل انسانی تعصب اور رجعت کا شکار ہو کر خود انسانیت کے خاتمے کا سبب بن جائے گی۔ ہاں معلومات میں اضافہ کے لیے نوٹ کیجئے تاریخ ایسا صحیفہ ہے جس کا اپنا کوئی مذہب نہیں۔ یکسر لادین ہے، مگر دنیا کے تمام مسٹر ادیان اسی کی وجہ سے زندہ ہیں۔ اسی نے زندہ رکھے ہوئے ہیں۔ اتنی غیر جانبدار ہے کہ اپنے آپ کو ہر قسم کے نظریاتی مفروضات سے محفوظ رکھتی ہے۔ اتنی بے وقاہ ہے کہ ہر صاحب اقتدار و اختیار سے اپنا سمجھتا ہے، لیکن یہ کسی کی نہیں۔ اتنی ہر جاتی ہے کہ ہر کس و ناکس سے آنکھیں لڑائے رکھتی ہے اور کسی کو احساس ہی نہیں ہونے دیتی کہ وہ کسی اور کی بھی ہے۔ حقیقت یہ ہے کہ تاریخ کا یہی انداز سب سے دلربا ہے۔ اسی میں انسان کی بقا اور دوام ہے۔ اس کو اپنا بنانے سے بہتر ہے کہ اسے آزاد ہی رہنا دیا جائے تاکہ آئندہ نسل انسانی اس کے تجربات سے فائدہ اٹھا سکے۔

— ((اللہ اکبر)) —

عرب میں قبیلہ سے کٹ کر رہنا ناممکن تھا۔ آپ کے مد نظر اپنی ذات نہ تھی۔ اگر صرف اپنی ذات مد نظر ہوتی تو کچھ لے اور کچھ دے کر مشرکین کے ساتھ عہد باندھ کر آرام سے بیٹھ جاتے۔ ایسی حالت میں جبکہ مخالفین کی طرف سے بڑی بڑی پیش کشیں ہو چکی تھیں جن کا ذکر پچھلے ابواب میں کیا جا چکا ہے۔ آپ کی نظر ان صحابہ اکرام پر تھی جو روز بروز غیر محفوظ ہوتے جا رہے تھے یا پھر آپ کی نظر انسانیت پر تھی جو اللہ کی نافرمانیوں کی وجہ سے دنیا و آخرت میں غیر محفوظ ہوتی جا رہی تھی۔ آپ کے سامنے ایک عظیم مقصد تھا۔ آپ کی تمام تکلیفیں تمام درد، تمام پریشانیاں مقاصد کی عظمتوں میں دب گئیں۔

یہی وجہ تھی کہ آپ بھوک پیاس اور شدید زخمی ہونے کے باوجود تھکے نہیں۔ دنیاوی تکالیف کے آگے جھکے نہیں اور دنیاوی آسائشوں کے ہاتھوں بکے نہیں، بلکہ پہلے سے بھی زیادہ عزم اور حوصلے کے ساتھ اپنے کام میں لگے رہے۔

طائف میں آپ کا ورود اللہ کے حکم سے تھا، اس لیے واپسی مکہ میں اس وقت تک ممکن نہ تھی جب تک اللہ کوئی نہ کوئی سبب نہ پیدا کر دیتا۔ اس لیے آپ کو ارج مکہ میں بیٹھ کر کسی نہ کسی سے حق جوار یعنی پناہ لینے کی کوشش کرتے رہے۔

آپ نے سب سے پہلے احنس بن شریک⁴⁰ کے پاس قاصد بھیجا۔ احنس قبیلہ بنی زہرہ کا سردار تھا۔ اس وقت سردار قبیلہ چیف یا فوڈل لارڈ کی حیثیت رکھتا تھا۔ اس نے جواب بھیجا کہ خواہش تو یہی ہے کہ آپ کو پناہ دی جائے، لیکن قبیلہ قریش کے ساتھ عہد و پیمان میں ہوں۔ ایک معاہدے میں منسلک ہونے کی وجہ سے پناہ دینے میں معذور ہوں۔

اس جواب کے بعد والی دو جہاں صلی اللہ علیہ وسلم نے سہیل بن عمر سے رابطہ کیا۔ وہ تھا تو قریش میں سے ہی، مگر اس کے قبیلے کی شاخ کا قبیلہ قریش سے بہت اوپر جا کے ملاپ تھا۔ سہیل بن عمرو⁴¹ نے بھی معذوری ظاہر کر دی۔

ساتی کوٹر صلی اللہ علیہ وسلم یمن مظلہ میں قیام پذیر رہے۔ یہاں تک کہ رجب کا مہینہ یعنی ایام حج شروع ہو گئے۔ آپ ایک ایک قبیلے کے سردار سے ملتے۔ قرآنی آیات سناتے۔ دنیاوی حشمت اور دنیا کے طول و عرض پر حکومت کی پیش گوئی سناتے اور آخری کامیابیوں کی ضمانت پیش کرتے۔ ان میں سے کچھ تو سن کر خاموشی سے اٹھ جاتے۔ کچھ مذاق اڑاتے اور کچھ (نعوذ باللہ) مجنون کہنا شروع کر دیتے۔ کسی نے آپ کی باتوں پر توجہ نہ دی۔ آفرین ہے آپ کی محنت لگن اور جذبوں پہ صد آفرین۔ پندرہ قبائلی سرداروں سے انکار سننے کے باوجود سولہویں کو دعوت اسلام پیش کی جا رہی ہے۔ سولہواں قسمت کا دعویٰ نکلا وہ نہ تو ہنسا اور نہ ہی اسے جھوٹ نظر آیا۔ یہ شخص اُس یثرب سے آیا ہوا تھا جس یثرب کو مدینہ النبی کے نام سے چار چاند لگنے والے تھے۔

قرآنی آیات سنتے ہی اس کی حالت دگرگوں ہو رہی تھی۔ اس نے اپنے ساتھ آنے والے باقی پانچ افراد کو آوازیں دے کر بلا لیا۔ ان پانچ افراد نے بھی جب قرآنی آیات سنی تو ان کی حالت بھی دگرگوں ہوئی۔ وہ تمام حضرات مسلمان ہو گئے اور وعدہ کیا کہ ہم اپنے قبیلے کے باقی افراد کو بھی آپ کی بیعت میں لائیں گے۔

چند روز بعد ہادی برحق نے ”نوفل“ قبیلے کے سردار سے رابطہ کیا۔ اس نے آپ کو حق جو ار دے دیا۔ یوں آپ بنی نوفل کی حمایت میں آنے کے بعد اپنے گھر میں رہنے لگے۔

آپ نے گھر واپسی کے چند دنوں بعد حضرت سودہ کو اپنے نکاح میں لے لیا۔ یہ وہی سودہ ہیں جنہوں نے اپنے خاوند کے ساتھ حبشہ کو ہجرت کی اس کا خاوند مرتد ہو گیا تو محترمہ کو خطرہ لاحق ہوا، کہیں مجھے بھی عیسائی بننے پر مجبور نہ کر دے۔ انہوں نے طلاق لی اور واپس مکہ آ گئیں۔ تفصیلات ہجرت حبشہ کے باپ میں بتائی جا چکی ہیں۔

حضرت سوڈہ کے نکاح کے کچھ عرصہ بعد حضرت ابو بکر صدیق رضی اللہ عنہا نے درخواست کی کہ آپ ان کی بیٹی عائشہ صدیقہ کو اپنی زوجیت میں قبول فرمائیں۔ آپ نے فرمایا عائشہ ابھی کم عمر ہے شادی کے قابل نہیں ہوئی۔

حضرت ابو بکرؓ نے عرض کیا فی الحال آپ رشتہ قبول فرمائیں۔ حلقہ ازدواج میں بالغ ہونے پر داخل ہو جائے گی۔ آپ نے قبول فرمایا، لہذا یہ نسبت 620ء میں قائم ہوئی۔ حضرت عائشہؓ وہ پہلی شخصیت ہیں جو مسلمان کے گھر مسلمان کی حیثیت سے داخل ہوئیں یعنی ان کے کان میں توحید کا پیغام سنایا گیا۔ رخصتی ہجرت کے بعد ہوئی۔

—((الْحَمْدُ لِلَّهِ))—

اسلام کا پہلا حربی حلف (بیعت عقبہ اول اور دوم)

مکہ میں رسول خدا صلی اللہ علیہ وسلم کی زندگی انتہائی کرب میں گزر رہی تھی۔ آپ ہر قسم کے جوہر و ستم برداشت کر رہے تھے۔ آپ کی حیات مبارکہ کو ہر قسم کے خطرات لاحق تھے، مگر آپ نے ہر خطرے کی پروا کئے بغیر تبلیغی کام جاری رکھا۔

اس سال 621ء کو حج پر قافلوں کی آمد شروع ہوئی تو مدینہ سے بھی بارہ افراد پر مشتمل ایک جماعت حج پر پہنچی۔ یہ مدینہ کے دو قبائل کی نمائندہ جماعت تھی۔ دو افراد ایک قبیلہ سے اور دس افراد دوسرے قبیلہ سے تھے۔ انھوں نے مقام ”عقبہ“ پر حضور صلی اللہ علیہ وسلم سے ملاقات کی۔ مدینہ کے حالات سے آگاہ کیا۔ وہاں اسلام کے پھیلاؤ کے امکانات پر تبادلہ خیال کیا۔

عقبہ مکہ اور منیٰ کے درمیان ایک گھاٹی کا نام ہے۔ یہ وہی مقام ہے جہاں ابراہیم علیہ السلام نے اپنے فرزند اسمعیل کو قربانی کے لیے ذبح کرنا چاہا۔ مشیت ایزدی سے اسمعیل کی بجائے ایک دنبہ ذبح ہو گیا۔ حضرت ابراہیم اس مقام پر اسمعیل کو ذبح کرنے کی نیت سے تشریف فرما تھے۔ شیطان نے مختلف طریقوں سے روکنے کی کوشش کی۔ حضرت ابراہیم اس کے بہکاوے میں نہ آئے، بلکہ انھوں نے مٹی کی مٹھی پھینکتے ہوئے لعنت بھیجی تو اللہ کی قدرت سے وہ پتھر ہو گیا۔ عربی میں اس مجسمے کو حمر کہا جاتا ہے۔ یہ منیٰ میں اب بھی موجود ہے۔ آج حج پر جانے والے ان حمرات پر پتھر مارتے ہیں۔ یہ سنت ابراہیمی حج کے ارکان میں سے ہے۔

مدینہ سے آنے والے بارہ افراد عقبہ میں آپ سے ملے انھوں نے بتایا کہ مدینہ کے یہودی بھی پشین گوئیاں کر رہے ہیں۔ ہمارے ہاں آخری نبی آنے والے ہیں وہ پیغمبر کی نسبت یہود سے کر رہے ہیں ہم ان کی باتیں سن کر شرمندہ ہوتے تھے کہ ہم میں سے کوئی نبی نہیں۔ ہم سوچتے تھے کہ کاش ہم بھی اہل کتاب ہو جاتے۔ آج ہم بہت خوش ہیں۔ ہمیں بھی کتاب والا مل گیا۔ ہم بھی اہل کتاب ہو گئے۔

اس کے علاوہ انہوں نے بتایا کہ آیات قرآنی اہل مدینہ پر تیزی سے اثرات چھوڑ رہی ہیں۔ پچھلے سال سے اب تک کافی افراد اسلام کے قریب آ گئے۔

بعد ازاں سیاسی حالات زیر بحث آئے۔ انہوں نے بتایا کہ مختلف قبائل میں بادشاہ مقرر کرنے پر عارضی معاہدہ ہو چکا تھا۔ ایک زرگر نے تاج شاہی کے لیے عبداللہ بن اُبی کے سر کا پ بھی لے لیا تھا، لیکن کچھ قبائل کا خیال ہے کہ ہمیں سربراہی کے لیے بادشاہ کی ضرورت نہیں۔ کسی پیغمبر کی ضرورت ہے۔ پیغمبر چونکہ اللہ کا نمائندہ ہوتا ہے، اس لیے وہ معاملات کو زیادہ بہتر انداز سے چلا سکتا ہے، اس لیے ہمیں جلد بازی سے کام نہیں لینا چاہئے۔

یا حضور صلی اللہ علیہ وسلم آپ کا تعلق چونکہ قریش سے ہے۔ آپ کے نہیال ہم میں سے ہیں۔ آپ کے والد بزرگوار عبداللہ کی قبر مبارک بھی مدینہ میں ہے۔ اس لیے مدینہ والے آپ کو اپنے ہاں بلانے پر متفق ہیں۔ اہل مدینہ کے ذہنوں میں یہ بات مثبت ہے کہ ایک پیغمبر باہمی اختلافات دور کرنے کے لیے بادشاہ یا رئیس سے بہتر ہے۔

آپ نے یہ باتیں سن کر کہا کہ تم میرے ساتھ بیعتِ ثانی کرنے پر تیار ہو۔ بیعتِ ثانی عرب میں ایسے معاہدے کو کہتے تھے جس میں قبیلہ یا قبائل ایسے شخص کے ساتھ معاہدہ کرتے تھے جس کا کوئی قبیلہ نہ ہو یا جو قبیلہ بدر کر دیا گیا ہو۔ معاہدہ کرنے والا قبیلہ اس شخص کو مکمل رکنیت دے دے۔

بعد ازاں مدینہ کے ان دو قبائل کے نمائندوں نے حضور سرور کونین صلی اللہ علیہ وسلم کے ساتھ اسی جگہ مقام عقبہ پر وفاداری کا عہد باندھا۔ اس بیعت کو بیعت النساء بھی کہتے ہیں جس کا مطلب ہے کہ بیعت کرنے والا حلف اٹھائے گا کہ پناہ دینے والے کی حفاظت اپنے بال بچوں سے بھی زیادہ کرے گا۔

پھر جب انہوں نے حلف اٹھا لیا تو پیغمبر خدا صلی اللہ علیہ وسلم نے فرمایا۔ اگر تم لوگ اپنے حلف پر قائم رہے تو اللہ تعالیٰ تمہیں جنت نصیب فرمائے گا۔ اگر میرے ساتھ بے وفائی کی تو یہ اللہ کی مرضی پر چھوڑنا ہوں، وہ تمہیں سزا دے یا بخش دے۔

حج کی ادائیگی کے بعد جب وہ لوگ مدینہ لوٹنے لگے تو حضرت محمد صلی اللہ علیہ وسلم نے اپنا ایک خاص نمائندہ تعلیم و تبلیغ کے لیے ان کے ساتھ کر دیا۔ وہ نمائندہ حضرت ابن عمیرؓ تھے۔ اس کی ذمہ داری اسلام میں داخل ہونے والوں کو قرآنی تعلیمات سے سرفراز کرنا تھا۔ یہ نوجوان صحابی انتہائی خوش الحان تھے۔

یاد رہے سب سے پہلے حرم شریف میں سورہ رحمن کی تلاوت اسی قاری نے انجام دی تھی جس پر مشرکین نے جناب ابن عمیرؓ کو مار مار کر ادھ مووا کر دیا تھا۔ اس کے بعد آپ نے انھیں یوں باواز بلند تلاوت کرنے سے منع فرما دیا تھا۔

مدینہ میں تحریک اسلامی کے اثرات توقع سے زیادہ سرایت کر رہے تھے۔ 621 سن عیسوی کے اختتام تک، ماسوائے یہودی قبائل کے باقی تمام قبائل میں اسلام پھیل چکا تھا۔ نوجوان قاری کی قرآن خوانی نے اپنا رنگ جمالیا تھا۔ ایک سال کے عرصہ میں یہودیوں کے علاوہ بیشتر مدینہ مشرف بہ اسلام ہو چکا تھا۔ یہودی اگرچہ اسلام نہیں لائے تھے، مگر حضور نبی اکرمؐ کو مدینہ لانے پر متفق ہو چکے تھے۔ ان کا نظریہ تھا کہ پیغمبر صلی اللہ علیہ وسلم کی وساطت سے کم از کم ان کے باہمی لڑائی جھگڑے ختم ہو جائیں گے۔

ہجرت بہت انتہائی قدم تھا جس پر آپ اپنے آپ اور اپنے ساتھیوں کو آمادہ کر رہے تھے۔ آپ کو شدت سے احساس تھا کہ مدینے کی طرف قدم اٹھانے سے آپ مکہ سے یکسر کٹ جائیں گے۔ مکہ آپ کو انتہائی عزیز تھا۔ آپ یہ بھی احساس تھا کہ مدینہ پہنچ کر اسلام کے زیر اثر ایک نئے معاشرے کی تشکیل ہوگی۔ اس معاشرے میں گورے، کالے، امیر، غریب اور قبائلی تعصب کا امتیاز ختم ہو جائے گا اور معاشرہ ایک امت کی حیثیت سے ابھرے گا۔ یقیناً یہ امت ایک جسد واحد کی طرح دنیا کو اپنے حصار میں لے لے گی۔ اس کی راہنمائی میں پوری دنیا محفوظ و مامون ہو جائے گی۔

اس سال 622 سن عیسوی کو ایک بار پھر اہل مدینہ حج و زیارت کے لیے مکہ آئے۔ اس دفعہ حج کے علاوہ ان کا اور بھی مشن تھا ان کی جماعت کی تعداد پچھتر تھی جن میں تہتر مرد اور دو خواتین تھیں۔ مکہ پہنچ کر یہ تمام افراد خفیہ طور پر معروف گھاٹی عقبہ میں جمع ہو گئے۔ آپ صلی اللہ علیہ وسلم نے قرآنی آیات تلاوت کرنے کے بعد بیعت کرنے کو کہا۔ ان حضرات نے گرجوشی سے بیعت کی یعنی رسالت مآب صلی اللہ علیہ وسلم کی ہر حالت میں حفاظت کا حلف اٹھایا۔ حلف لینے کے بعد سرور کونین صلی اللہ علیہ وسلم نے فرمایا آپ لوگوں نے میرے ساتھ معاہدہ کیا ہے کہ خطرے کی صورت میں اپنے آل اولاد کی طرح میرا دفاع کرو گے لیکن یہ بھی ممکن ہے کہ اسلام کی ترقی و عروج کے لیے ہم جنگ کرنے پر مجبور ہو جائیں تو ایسی صورت میں کیا۔ آپ لوگ اللہ کی راہ میں تلوار اٹھا لو گے اور کیا تم میرے ساتھ جنگی معاہدہ یعنی ”بیعت حرب“ کرنے پر تیار ہو۔ انہوں نے عرض کیا یا حضرت ہم تیار ہیں، لیکن ہمیں اندیشہ ہے کہ جب آپ فتح یاب ہو جائیں گے تو ہمیں چھوڑ کر کہیں

مکہ نہ چلے آئیں۔ اس پر آپؐ نے بھی ان کے ساتھ معاہدہ کیا کہ تم مجھ سے ہو اور میں تم میں سے۔ اے اہل یثرب تمہارا خون میرا خون اور میرا خون تمہارا خون ہے۔ تمہارے ساتھ جنگ کرنے والا مجھے اپنے مقابل پائے گا۔ اللہ کی راہ میں پیکار کی صورت میں تم مجھے اپنے ہمراہ پاؤ گے۔

یوں ان افراد نے آپؐ کے ہاتھ پر بیعت کی۔ آپؐ نے ان کے لیے بارہ سربراہ مقرر کیے جن میں نو افراد مختلف گھرانوں میں سے ایک قبیلے کے تھے اور باقی تین کسی اور قبیلے کے۔ اس کے بعد آپؐ نے اسلامی مساوات اور بھائی چارے کا درس دے کر ان لوگوں کو رخصت کر دیا۔

تاریخین یہ اسلام کا پہلا جنگی معاہدہ تھا جو اہل مدینہ اور رسول اللہؐ کے درمیان ہوا تھا۔ یوں تو بیعت ثانی بھی جنگی معاہدہ ہے۔ لیکن وہ دفاعی قسم کا تھا۔ بیعتِ حرب سے مراد جارحانہ جنگ کا عہد ہے اس لیے ہم بیعت الحرب کو ہی اسلام کا پہلا جنگی معاہدہ کہیں گے۔ اس معاہدے کی اسلام میں بڑی اہمیت ہے۔ اس کی وجہ سے ہی تاریخ انسانی نے ایک نیا رخ اختیار کیا۔ یہ معاہدہ ماہِ رجب سن 622ء میں وقوع پذیر ہوا۔

اس کے بعد حضور صلی اللہ علیہ وسلم اور آپؐ کے صحابہؓ نے ہمہ تن ہجرت کی تیاریاں کیں اور منصوبہ بندی شروع کر دی جسے ہم اگلے باب میں بحث کرتے ہیں۔

—((الْحَمْدُ لِلَّهِ))—

حواشی:

- 1- سورة النعام آية 75
- 2- سورة بقرآية 260
- 3- سورة اعراف آية 143 سورة كهف آية 60 تا 82
- 4- سورة تگوير آية 23
- 5- سورة نجم آية 6 تا 9
- 6- سورة نجم آية 13 تا 18
- 7- بخاری۔ مسلم۔ طبقات ابن سعد۔
- 8- ابن ہشام۔ طبقات ابن سعد۔

- 9- ابن جرید اور ابن اسحاق سے روایت ہے۔
- 10- مسلم شریف، ترمذی شریف۔
- 11- ابن ہشام، سیرت النبی۔
- 12- سیرت سرور عالم، ابن ہشام۔
- 13- سیرت سرور عالم۔
- 14- ابن ہشام، سیرت النبی۔
- 15- ابن ہشام جلد اول۔
- 16- ابن ہشام جلد اول۔
- 17- ابن ہشام، بخاری، مسلم، ترمذی وغیرہ۔
- 18- درج بالا تمام واقعات تھوڑے بہت لفظی اختلاف کے ساتھ سیرت، حدیث اور تاریخ کی تمام کتب میں درج ہیں۔ تفصیلات کے لئے دیکھئے۔ بخاری، نسائی، ترمذی، ابو داؤد مسلم شریف، سیرت ابن ہشام، سیرت النبی، سیرت سرور عالم، تاریخ ابن خالدون۔
- 19- ابن ہشام جلد اول۔
- 20- ابن ہشام جلد اول۔
- 21- ابن ہشام جلد اول، سرور عالم۔
- 22- ابن ہشام جلد اول۔
- 23- بخاری کتاب الصلوٰۃ۔
- 24- سیرت سرور عالم جلد اول۔
- 25- سورۃ بنی اسرائیل اور سورہ نوح کی تفاسیر میں تفصیلات موجود ہیں۔
- 26- بخاری، مسلم، ابن ہشام۔
- 27- تفسیر ابن کثیر جلد اول، تفسیر مظہری جلد اول، تفسیم القرآن جلد اول۔ آیہ 284-285
- 28- مسلم۔ ترمذی، بخاری، ابن ہشام، سرور عالم۔ سیرت النبی۔
- 29- ابن ہشام۔
- 30- ابن ہشام جلد اول۔
- 31- ابن ہشام جلد اول، سیرت سرور عالم۔

- 32- ابن ہشام، بخاری، ترمذی۔
- 33- ابن ہشام، بخاری۔
- 34- سیرت سرور عالم، ابن ہشام۔
- 35- بخاری، مسلم، مسند احمد، ترمذی۔
- 36- ابن ہشام۔
- 37- بخاری۔ ابوداؤد۔ ابن ہشام۔
- 38- ابن ہشام، سیرت النبیؐ، سیرت سرور عالم، بخاری شریف، تاریخ طبری، تاریخ ابن خلدون، سیرت محمدؐ۔
- 39- تاریخ ابن خلدون۔
- 40- ابن خلدون، سیرت النبیؐ۔
- 41- ابن خلدون، سیرت النبیؐ تاریخ طبری۔

ہجرت

جداگانہ معاشرتی و عالمی تشخص

جداگانہ تشخص کے بغیر کوئی قوم بطور قوم یا ملت دنیا میں متعارف نہیں ہو سکتی۔ ایک منفرد تشخص ہی کسی قوم کو دنیا میں نمایاں کرنے کا ضامن ہوتا ہے۔ اس تشخص میں اس قوم کے نظریات، اس کے رسوم و رواج، طرز زندگی، معاشرتی ضابطے وغیرہ سب کچھ شامل ہوتے ہیں۔ اسلام چونکہ نظام حیات تھا۔ اس لیے اس کی تہذیب و معاشرت کلی طور پر جداگانہ ہونے کا تقاضا کر رہی تھی۔ تربیتی لحاظ سے 13 سالہ کی زندگی میں ماننے والوں کو پختہ کر دیا گیا تھا۔ اس تحریک کے جداگانہ نعرے۔ منفرد نظریے سکھائے جا چکے تھے۔

تاریخ میں عرب ہمیشہ قبائلی تقسیم میں منقسم رہے۔ کبھی سیاسی مذہبی یا تمدنی لحاظ سے پورا عرب کسی ایک نظریے کے زیر اثر، کسی مشترک سیاسی نظام پر یکجا نہیں ہوا۔ عرب ہمیشہ قبائلی ناہمواریوں میں پلتے بڑھتے رہے۔ معاشرتی اونچ نیچ ہمیشہ ان کا طرزہ امتیاز رہا۔

621 عیسوی اور 622 عیسوی نہ صرف اسلامی تاریخ میں اہمیت رکھتے ہیں، بلکہ عالمی تاریخ میں بھی ایسے ہی اہم خیال کئے جاتے ہیں۔ جن سالوں میں دنیا یکسر مخالف سمت میں رخ (U-Turn) بدلتی نظر آتی ہے۔ بیعت الحرب کو تاریخ کا معمولی واقعہ نہیں سمجھنا چاہیے۔ یہ تاریخ کا غیر معمولی واقعہ ہے یہ معاہدہ آئینہ چند سالوں میں دنیا کی رفتار ہی بدل دیتا ہے۔ پوری دنیا کے تمام نظامہائے زندگی اس کے معمولی جھونکے سے خس و خاشاک طرح ہوا ہوتے نظر آتے ہیں۔

اس واقعہ کے چند ہفتوں بعد تاریخ نے دوئی اصطلاحات سنیں۔ ایک اصطلاح ”مہاجر“ اور دوسری تھی ”انصار“۔ مہاجر یعنی ہجرت کرنے والے۔ انصار یعنی ”نصرت“ کرنے والے۔ ان دو اصطلاحات نے عربوں کی پرانی پہچان ہی ختم کر دی۔ قبائلی اونچ نیچ، رنگ و نسل، مقیم اور اجنبی کے

امتيازات ختم کر کے معاشرتی پہچان کے دو نشان مقرر کر دیئے یعنی مہاجر یا انصار۔ اب کوئی مسلمان ان دو قبیلوں سے باہر نہ تھا۔ خواہ گورا تھا یا کالا، عربی تھا یا عجمی، غریب تھا یا امیر، وہ یا تو مہاجرین میں سے تھا یا پھر انصار یعنی مدینہ والوں میں سے۔

یہ دونوں طبقے نظریاتی لحاظ سے یکجان دو قالب تھے۔ اسلامی تاریخ ان دو طبقوں میں سے کسی ایک کو دوسرے پر فوقیت نہیں دیتی۔ اسلام کے پھیلاؤ میں کوئی ایک طبقہ دوسرے سے برتر نہیں گردانا جاسکتا۔

اس معاہدے کے تھوڑا عرصہ میں جب مسلمان ہجرت کر کے مدینہ تشریف فرما ہوئے تو انصار نے وہ عدیم المثال قربانی پیش کی کہ مثال نہیں ملتی۔ انہوں نے مہاجرین مکہ کے سامنے اپنا سب کچھ پیش کر دیا۔ مال جان گھریا سب کچھ۔

آپ صلی اللہ علیہ وسلم نے ایک مہاجر کو ایک انصار کا تنظیمی و مذہبی بھائی بنا دیا۔ انصار نے اتنی کشادہ دلی اور اعلیٰ ظرفی کا مظاہرہ کیا کہ دنیا کی تاریخ میں ایسی مثال ڈھونڈنے سے نہیں ملتی۔

انصار نے مہاجر بھائیوں کو اپنے گھر کا آدھا حصہ، مال مویشی میں سے آدھا، کھیت کھلیان کا آدھا حصہ حتیٰ کہ جس کی دو بیویاں تھیں، اس نے ایک بیوی بھی شادی کے لیے پیش کر دی۔ یہ علیحدہ بات ہے کہ کسی مہاجر نے کسی انصار کی بیوی والی پیش کش قبول نہیں کی۔

گھریا اور کاروبار میں بھی اکثر شریک نہیں ہوئے۔ بس کچھ عرصہ سر چھپاوے کے طور پر ان کے ہمراہ رہے۔ ان کے کاروبار میں معاونت کرتے رہے۔ اپنی محنت مزدوری کر کے گزر اوقات کرنے کو ترجیح دیتے رہے اور تھوڑے عرصہ بعد اپنے مکانات تعمیر کر کے انصار بھائیوں سے شکرے کے ساتھ اجازت لے کر اپنی اپنی کٹیوں میں آ بسے، لیکن یہ دنیا میں انوکھی اخوت تھی۔ جداگانہ قسم کا بھائی چارہ تھا۔ اس سے پہلے دنیا نے اس قسم کا عملی مظاہرہ نہیں دیکھا تھا۔

—((اللہ اکبر))—

مشرکین کا خیال تھا کہ وہ اوجھے، ہتھکنڈوں سے تحریک اسلامی کو ختم کرنے میں کامیاب ہو جائیں گے، لیکن انہیں یہ احساس نہ تھا کہ تحریک اسلامی کو ختم کرنے کے لیے ان کے پاس جھوٹ کے سوا کچھ بھی نہ تھا۔ ان کے مقابل اللہ کے ہاں محترم ترین ہستی تھی۔ دنیا کی بزرگ ترین شخصیت تھی۔ اگر انہیں اپنی طاقت کا ڈم تھا تو حضور صلی اللہ علیہ وسلم اور آپ کے ساتھیوں کو اپنے رب پر پورا بھروسہ تھا۔ مخالفین اسلام کی جنگ باطل کے لیے تھی، جبکہ فدایان اسلام کی جنگ حق کے لیے تھی۔ وہ اپنی انا، اپنی جھوٹی پھوں پھاں کے لیے لڑ رہے تھے تو کارکنان تحریک اسلامی اللہ اور اس

کے رسول کی ذات کے لیے لڑ رہے تھے۔ ان کو جھوٹ پر بھروسا تھا تو مسلمانوں کو سچ پر اعتماد تھا۔ حق و باطل سچ اور جھوٹ کی کشمکش میں ہمیشہ سچ ہی غالب آتا ہے اور یقیناً ایسا ہی ہوا۔

”بیعت الحرب“ رجب 622ء کو انتہائی خفیہ انداز میں وقوع پذیر ہوئی۔ یہی وجہ تھی کہ آپ نے مسلمانوں کو فوراً واپسی کا حکم دے دیا۔ مدینہ سے آنے والے مسلمانوں نے ایسا ہی کیا۔ وہ اسی وقت تعمیل حکم رسالتاب میں مکہ سے نکل کھڑے ہوئے۔

مخالفین نے ابھی تک محمد صلی اللہ علیہ وسلم سے تعرض نہیں کیا یا غفلت برتی تو اس کا مطلب یہ نہیں تھا کہ انھیں رسول اللہ یا ان کی جماعت پر ترس آ گیا تھا۔ اس غفلت کی وجہ یہ تھی کہ انھیں ایک قبیلہ نے اپنی پناہ میں لیا ہوا تھا، ورنہ وہ تو بغیر کسی توقف کے آپ کو (نعوذ باللہ) قتل کر دینا چاہتے تھے۔

مسلمانانِ مدینہ پو پھٹنے سے پہلے ہی سوئے مدینہ چلے گئے انھوں نے قریش کے تعاقب سے بچنے کے لیے ساحلی راستہ اختیار کیا۔ ابھی انھیں تین دن نہیں گزرے تھے کہ قریش نے مدینہ سے آنے والوں کے مقاصد کی بوسونگھ لی اور تحقیقات شروع کر دیں۔ انھوں نے مدینہ سے آنے والے زائرین سے پوچھ گچھ شروع کر دی، لیکن مدینہ سے آنے والے عام بت پرست زائرین کو ان پچھتر افراد کی سرگرمیوں کا کوئی علم نہیں تھا جنھوں نے بیعتِ حرب کی تھی۔ قریش کو اور تو کچھ نہ ملا، مگر وہ اتنا ضرور جان گئے کہ ان افراد کے راتوں رات مکہ چھوڑنے کی یہی وجہ ہو سکتی ہے کہ وہ مسلمان ہو گئے ہیں۔

ان دنوں مکہ اور مدینہ کا سفر قافلے کی صورت میں گیارہ دن کا تھا۔ تیز رفتار سفید اونٹ یہی فاصلہ تین دن میں پھلانگ لیتا تھا۔ مشرکین نے سفید اونٹ پکڑے اور مسلمانوں کا تعاقب شروع کر دیا۔ چونکہ مسلمان راستے بدل کر سفر کر رہے تھے۔ اس لیے سفید اونٹ بھی ان کی گرد کو نہ پہنچ سکے، ہاں البتہ وہ ایک عام تاجر کو پکڑنے میں کامیاب ہو گئے۔

بیچارے تاجر کی شامتِ اعمال۔ ناحق سفر کھوٹا کرنے پر مجبور ہوا۔ تحقیقات کی گئیں تو اس نے واضح جواب دیا۔ میں قافلے میں شامل ضرور تھا، مگر مجھے کسی سے ملنے یا کسی قسم کے معاہدہ کا کوئی علم نہیں۔ وہ سچ کہہ رہا تھا۔ مسلمانوں نے اپنی تمام سرگرمیاں انتہائی خفیہ انداز میں انجام دیں۔ مدینہ سے آنے والے لوگوں کے بارے میں کسی کو کانوں کان خبر نہ ہوئی۔ مشرکین اُس تاجر کو قتل کی پرچہ مانا چاہتے تھے۔ مگر مجبور تھے کہ وہ تاجر بھی عرب کے معروف اور مضبوط قبیلے سے تعلق رکھتا تھا۔ علاوہ ازیں وہ مکہ میں بھی صاحبِ اثر تھا۔ اس کے کئی ایسے واقف حال تھے۔ ان کے

ساتھ اس کی گاڑھی چھنتی تھی۔ بہر کیف مشرکین نے طوہاؤ کرہا سے اس شرط پر رہا کر دیا کہ وہ دو جاسوس مدینے میں لے جائے تاکہ وہ اہل مدینہ سے معلوم کر سکیں کہ ان کا محمد صلی اللہ علیہ وسلم کے ساتھ کس قسم کا معاہدہ ہوا ہے۔

دوسری طرف حضور ﷺ نے مکہ کے مسلمانوں کو حکم دیا کہ وہ مختلف جماعتوں یا چھوٹی چھوٹی ٹولیوں کی شکل میں خفیہ انداز میں مدینہ کی طرف ہجرت کریں اور انصار کے ہاں پناہ گزین ہوں۔ ان دنوں مکہ کوئی اتنا بڑا شہر نہیں تھا کہ درجنوں افراد غائب ہوں اور شہر میں پتہ نہ چل سکے۔ چنانچہ مشرکین کو پتا چل گیا کہ مسلمان ہجرت کر کے جا رہے ہیں۔ سو انہوں نے فیصلہ کیا کہ مسلمانوں کو زبردستی روکا جائے۔ یوں مسلمانوں میں سے تین افراد ان کے ہتھے چڑھ گئے۔ عباس بن ربیعہ۔ امیہ بن عاص اور ہاشم بن عاص۔ ان تینوں نے ایک ساتھ نکلنے کا فیصلہ کیا، لیکن ہاشم بن عاص روانگی کے وقت اچانک غائب ہو گئے۔ بقیہ دو نے کافی انتظار کے بعد روانگی اختیار کی۔ بات یہ ہے کہ حضرت ہاشم کی مسلمانی ابھی تک خفیہ تھی قریش کو علم ہوا تو انہوں نے گرفتار کر لیا اور انہیں باندھ کر تہمتی ہوئی ریت پر پھینک دیا۔

ان دنوں عرب میں جیل ویل نہیں تھی۔ عرب کی پہلی جیل آپ کی رحلت کے کئی سال بعد کوفہ میں تعمیر ہوئی۔ اس لیے سزا دینے کے لیے دکھتا ہوا ریگزار ہی استعمال کیا جاتا یا قید کے لیے کسی گھائی کو استعمال کیا جاتا۔

—((الحمد لله))—

ہجرت ایک عظیم قربانی

لوگ کام کاج سے فارغ ہو کر گھروں کی طرف آرام کے لیے جا رہے تھے، مگر آپ ﷺ اپنے جدا امجد اسماعیل کی طرح اللہ کے عظیم حکم کی بجا آوری کے لیے تیار کھڑے تھے۔ حرم کی دیوار سے لپٹ کر فرما رہے تھے۔ اے مکہ میں تجھے چھوڑنا نہیں چاہتا، مگر تیرے بیٹے مجھے یہاں رہنے نہیں دیتے۔ یہ بڑا کرب آمیز منظر تھا۔ آپ رورہے تھے۔ اس لیے نہیں کہ گھر بار اور عزیز و اقارب چھوٹ رہے تھے، بلکہ اس لیے کہ حرم شریف کی قرابتیں چھوٹ رہی تھیں۔ وہ گھر جسے آپ کے دادا ابراہیم اور آپ کے باپ اسماعیل نے تعمیر کیا تھا۔ اسے بسانے اور آباد کرنے کے لیے آپ مبعوث ہوئے تھے۔ اسے یونہی بغیر آباد کئے چھوڑ کر جانا انتہائی کٹھن تھا۔ آپ اللہ کے اس گھر کی خاطر جان تو پیش کر سکتے تھے، اسے یوں چھوڑنا گوارا نہ کر سکتے تھے۔ مگر اللہ کا حکم ہی ایسا تھا جس سے سرتابی ناممکن تھی۔ آپ سے اللہ اور اس کا گھر حرم سے جدائی کی قربانی مانگ رہا تھا۔ یہ قربانی بلا آخر آپ کو دینا تھی، بڑے دل گردے کے ساتھ، بڑے حوصلوں کے ساتھ، بڑے جذبوں کے ساتھ۔

قارئین!! آپ کی ذات تو خیر آپ ہیں۔ آپ کی اللہ سے وارفتگی کی کوئی میزان نہیں کوئی الفاظ نہیں جن میں بیان کی جائے، بلکہ بیان سے انتہائی بالا و عظیم ہے۔

حرم شریف کا آج بھی یہ اعجاز ہے۔ اسے دیکھ کر خوشی کی انتہا نہیں معلوم رہتی۔ جو کیف و سرور پہلی نظر دیکھنے سے ہوتا ہے، اسے بیان نہیں کیا جاسکتا۔ ان کیفیات کو بیان کرنا ممکن ہی نہیں۔ حرم سے وابستگی اور انس کی شدت جتنی جلدی دل میں جاگزیں ہوتی ہے، اسے بیان نہیں کیا جاسکتا۔ دل میں تیزی سے سرایت کر جانے والے اس انس کی الفاظ میں تصویر کشی کرنا ممکن نہیں۔ یہ تو بس وہی جانتا ہے جو اس کیفیت سے گزرا ہو۔ اس کی جدائی بھی بڑی کٹھن ہے۔ اگر الفاظ میں بیان کی جاسکتی تو یوں کہا جاسکتا ہے۔ موت کے وقت دنیا سے جدائی بھی شاید اتنی کٹھن نہ ہو جتنی حرم کعبہ سے جدائی۔

بہر حال! رات سر پر آئی تو آپؐ نے لوگوں کی امانتیں حضرت علیؑ کے سپرد فرمائیں۔ انھیں تاکید کی کہ یہ امانتیں لوگوں کے سپرد کر کے تم بھی چلے آنا۔ خود حضرت ابو بکر صدیق کی معیت میں عازم سفر مدینہ ہوئے۔

ادھر مشرکین نے آج رات آپؐ کے قتل (نعوذ باللہ) کا منصوبہ بنا رکھا تھا۔ طے شدہ منصوبہ کے مطابق وہ حضورؐ کے گھر پہنچے۔ حضرت علیؑ آپؐ کے بستر پر چادر اوڑھ کر سوئے ہوئے تھے انھوں نے جگایا اور پوچھا محمد ﷺ کدھر ہیں۔ حضرت علیؑ کے ذمہ لوگوں کی امانتیں تھیں۔ وہ سچے انسان تھے۔ جھوٹ بولنا انھوں نے سیکھا ہی نہ تھا۔ چنانچہ بغیر کسی توقف کے انھوں نے بتا دیا کہ آپؐ مکہ سے نکل چکے ہیں۔

مشرکین کا آج کا منصوبہ فیل ہو چکا تھا۔ مدینہ پہنچ کر انھیں آپؐ کے پکڑے جانے کی امید بھی نہ تھی، اس لیے ان کے لیے آج ہی تھا، بس آج۔ آج کے بعد مشرکین کے لیے اندھیرا ہی اندھیرا تھا۔ وہ خدا کی قدرتوں کا آج ہی مقابلہ کرنا چاہتے تھے، مگر ناکام۔ ناکامی پھن پھیلانے ان کا منہ چڑا رہی تھی۔ وہ جل بھن گئے تھے، جل بھن۔ وہ جلے بھنے آپؐ کے تعاقب میں نکل کھڑے ہوئے۔ نواحِ مکہ کو گھیرے میں لے کر تلاش شروع کر دی۔ صرف یہی نہیں، بلکہ اشتہار دے دیے۔ سر کی قیمت رکھ دی کہ جو محمد ﷺ کو پکڑ لائے یا ان کے خفیہ ٹھکانے کی اطلاع کرے ”سوسرخ اونٹ“ لے سکتا ہے۔ آپؐ کو مکہ والوں نے اشتہاری قرار دے دیا۔ آپؐ کے سر کی قیمت (نعوذ باللہ) سوسرخ اونٹ مقرر کر دی گئی۔

آپؐ اور ابو بکر صدیقؓ گھر سے نکلے تو پکڑے بھی پھٹے ہوئے تھے۔ گھر سے کچھ بھی نہ لیا۔ شاید کچھ لوگ کہیں کہ آپؐ کے پاس ہوتا تو لیتے۔ نہیں یہ بات نہیں۔ لوگوں کی امانتیں تو آپؐ کے پاس تھیں۔ اگر کوئی اور ہوتا تو ان لوگوں کی امانتیں اپنے اوپر حلال کر لیتا جو آپؐ کے قتل کا منصوبہ لیے بیٹھے تھے۔ وہ امانتیں ہی لے دوڑتا۔ بات یہ ہے کہ آپؐ کو اللہ اور اس کے دین کے سوا کسی چیز کی فکر نہ تھی۔ اللہ اور اس کا دین آپؐ کے ساتھ تھے تو آپؐ نے ساتھ اور کیا لیتا تھا۔

آپؐ ایک لمبا چکر کاٹ کر غارِ ثور تک پہنچے۔ ابو بکرؓ کے ہمراہ اس کے اندر اتر گئے۔ اللہ کی قدرت کاملہ دیکھئے ایک وقت تھا جب اللہ تعالیٰ اصحابِ کہف کو اسی طرح کی غار میں صدیوں تک پناہ دیے رکھی اور ان کا بال بیکانہ ہونے دیا۔ ایک وقت یہ ہے کہ اس کا محبوب اہی اپنے صحابی کے ساتھ ایک غار میں اترے ہیں تو اللہ نے اپنی قدرت کاملہ سے ایک مکڑی کو کہا کہ اس غار کے منہ پر جالا بن دے۔ اس نے جالا بن دیا۔ ایک کبوتری کے دل میں ڈالا کہ اس چالے پر اٹھ دے دے

دے وہ اٹھ دے دے آئی۔

اب تعاقب کرنے والی پارٹیوں میں سے ایک پارٹی غارِ ثور پر پہنچتی ہے تو انھیں یقین آ جاتا ہے۔ یہاں کوئی داخل نہیں ہوا۔ اگر کوئی یہاں داخل ہوتا تو کم از کم یہ جالا ضرور ٹوٹ جاتا۔ وہ پارٹی واپس ہوئی اور دوسری پھرتی پھرتی آگئی انھوں نے بھی یہی نتیجہ اخذ کیا۔

ادھر غار میں داخل ہونے سے پہلے جناب رسالتاً کے پاؤں کے تلوے پھٹ چکے تھے۔ غار کے اندر دو افراد کے لیٹنے کی جگہ نہ تھی۔ زخموں کی شدت اور تھکاوٹ کو دیکھتے ہوئے آقائے مدنی صلی اللہ علیہ وسلم کے ساتھی حضرت ابو بکرؓ نے پتھروں پر سر رکھنے کی بجائے اپنے ران پر سر رکھ لیا اور ساتھ ہی اپنی سروالی چادر پھاڑ پھاڑ کر غار کے اندر کے سوراخ بند کر دیے تاکہ کوئی موذی جانور نہ نکلنے پائے۔

حضرت ابو بکرؓ نے سونے سے پہلے غار میں مزید نظر دوڑائی تو ایک سوراخ نظر آیا۔ اب چادر ختم ہو چکی تھی۔ اس سوراخ پر ایڑی رکھ کر سو گئے۔ اس سوراخ میں ایک سانپ بیٹھا ہوا تھا۔ اس نے باہر نکلنے کی کوشش کی تو آگے ابو بکرؓ کی ایڑی پڑی تھی۔ اس سانپ نے باہر نکلنے کے لیے ڈنگ مارا۔ حضرت ابو بکرؓ درد کی شدت سے تڑپ اٹھے اور اٹھ کر بیٹھ گئے۔ چہرے پر تریلیاں بھر گئیں۔ پسینے کے چند قطرے حضورؐ کے چہرے پر جا گرے۔ یوں آپؐ کی آنکھ کھل گئی۔ آپؐ نے دیکھا کہ ابو بکرؓ کے چہرے کا رنگ پھیکا پڑ رہا ہے۔ فوراً سمجھ گئے۔ ضرور کوئی تکلیف ہے۔ پوچھنے پر معلوم ہوا کہ سانپ نے ڈس لیا ہے۔ فوراً ڈنگ کو کاٹنے کی جگہ سے اوپر باندھ دیا اور لعاب مبارک لگایا۔ ابو بکرؓ فوراً پرسکون ہو گئے۔

ہم نے یہ روایت اپنے اسلاف سے سنی ہے کہ اس سانپ سے پوچھا گیا تو نے ابو بکرؓ کو کیوں ڈنگ مارا۔ اسے بولنے کی قوت ملی۔ اس نے جواب دیا: میں کئی صدیوں سے حضورؐ کی زیارت کے لیے اس غار میں چھپا بیٹھا ہوں۔ آج جو زیارت کا موقع آیا تو تمام سوراخ بند کر دیے گئے۔ میرے پاس اس کے سوا کوئی چارہ نہ تھا۔ یہ روایت ہم اپنے بزرگوں سے بچپن سے سنتے آ رہے ہیں۔ آگے اللہ بہتر جانتا ہے۔

مسلل تین دن آپؐ غارِ ثور میں چھپے رہے۔ تین دن کی مارا ماری کے بعد قریش جب تھک ہار کر واپس لوٹ گئے تو طے شدہ منصوبے کے مطابق حضرت صدیقؓ کا غلام عامر بن فہیرہ دوسفید اونٹنیاں لیکر مذکورہ مقام پر آ گیا اور آپؐ قدرے مشکل، لیکن قدرے محفوظ ساحلی راستے سے مدینہ کی طرف روانہ ہو گئے۔

مدینہ سے مکہ کا سفر عام سواری پر سات دن میں طے ہوتا تھا جبکہ سفید اونٹنی یہ سفر تین دن میں پیٹ لیتی تھی۔

آپؐ بھی ایک اعلیٰ نسل کی سفید اونٹنی پر سوار تھے جس کا نام ”قصوی“ تھا۔

اس غار میں تین معجزے ظاہر ہوئے۔ ایک غار ثور کے منہ پر مکڑی کا جالا بننا دوسرا کبوتر کا جالے پر انڈے دینا ان دو معجزات کی وجہ سے مشرکین یقین کرنے پر مجبور ہو گئے کہ کم از کم اس غار کے اندر کوئی نہیں داخل ہوا۔ اگر کوئی داخل ہوتا تو نہ انڈے بچتے اور نہ مکڑی کا بنا ہوا جالا۔

تیسرا معجزہ سانپ کا کاٹنا لعاب مبارک سے اس زہر کا اثر ختم ہو جانا اور سانپ کا بولنا کہ میں صدیوں سے آپؐ کی زیارت کا منتظر ہوں۔ اس سے یہ بھی معلوم ہوتا ہے کہ مخلوقات کو کتنی دیر پہلے معلوم ہو چکا تھا کہ آپؐ مبعوث ہونے والے ہیں۔

اہل مکہ عقل مند ہوتے تو مسلسل ناکامیاں دیکھ کر تائب ہو جاتے یا کم از کم مخالفت ہی ترک کر دیتے۔ اب تو آپ صلی اللہ علیہ وسلم مکہ سے دور جا چکے تھے۔ اگر کامیاب ہو کر لوٹتے تو یہ ان کی اپنی خاندانی کامیابی قرار پاتی۔ اگر ناکام ہوتے تو ان کی خواہش کے مطابق (نعوذ باللہ) مکہ والوں کی جان چھوٹ جاتی، مگر وہ تو ابن شیطان تھے۔ اللہ کے دربار سے دھتکارے جا چکے تھے۔ اتنی ناکامیوں سے شرمندگی کے بجائے انتہائی بے غیرتی اور ڈھٹائی سے اسلام کی مخالفت کرتے رہے۔ الغرض مدینہ میں بھی مسلمانوں کے لیے مشکلات ایجاد کرتے رہے۔

—((الْحَمْدُ لِلَّهِ))—

آؤدینے چلیں

اہل قریش کے ہر کارے ہر طرف اعلان کر چکے تھے کہ محمد ﷺ کو پکڑنے یا ہتھ دینے والے کو سوسرخ اونٹ انعام دیے جائیں گے۔ یہ خبر سن کر انعام کے لالچ نے مکہ کے ہر شخص کے دل میں خواہش پیدا کر دی تھی کہ (نعوذ باللہ) وہ محمد ﷺ کو پکڑ کر راتوں رات امیر ہو جائے۔

آپ نے اسی حکمت کے تحت بحیرہ احمر کے ساتھ قدرے طویل اور مشکل ساحلی راستہ اختیار کیا تھا۔ غار ثور میں تین دن چھپے رہنے کی وجہ سے مخالفین تھک ہار کر اپنی تنگ و دو تقریباً ختم کر چکے تھے، مگر صحرائے عرب کے بدوی قبائل راستوں پر نظر رکھے ہوئے تھے۔

آپ قبیلہ بنو مدیجہ کے علاقوں سے گزر رہے تھے۔ بنی مدیجہ کے ایک شخص نے آپ کو دیکھ لیا۔ وہ فوراً اپنے سردار سراقہ بن مالک کے پاس پہنچا۔ وہ اپنے خیمے میں براجمان تھا۔ اس شخص نے کہا: ”اے سراقہ میں نے فلاں جگہ دو اونٹ سواروں کو دیکھا ہے جو جہاز اونٹنیوں پر سوار ہیں۔ مجھے یقین ہے کہ ان میں سے ایک محمد ﷺ ہیں۔“

سراقہ بن مالک زریک آدمی تھا۔ بتائی ہوئی نشانیوں سے سمجھ گیا کہ یقیناً یہ مسافر محمد صلی اللہ علیہ وسلم ہی ہیں، لیکن سارا انعام اکیلے وصول کرنے کے چکر میں خبر لانے والے سے کہنے لگا: ”نہیں تجھے غلط فہمی ہوئی ہے۔ یہ دونوں افراد تورات کو میرے مہمان تھے آج صبح یہاں سے نکلے ہیں۔“

خبر لانے والے کی خواہشات پر پانی پھیر کر خود سراقہ بن مالک اپنے چند خواص کے ساتھ تیز رفتار گھوڑوں پر تعاقب کے لیے اٹھ کھڑا ہوا۔ سراقہ اور اس کے ساتھی بہت جلد آپ تک پہنچ گئے۔ سراقہ جب قریب ہونے کی کوشش میں تلوار سونت کر آگے بڑھا تو اس کا گھوڑا گھٹنوں تک زمین میں دھنس گیا اور زمین پر گر گیا۔ سراقہ نے اسے اٹھایا۔ دوبارہ سوار ہو کر لگام کھینچی تو گھوڑا پھر زمین میں دھنس گیا اور گر پڑا۔ اس نے تیسری بار گھوڑے کو اٹھایا۔ تھکی دی اور سوار ہو کر لگام تانی تو تیسری بار بھی ایسا ہی ہوا۔

سراقہ سمجھدار آدمی تھا دوہر جاہلیت کے عربوں کی طرح فال نکالنے پر یقین رکھتا تھا اس نے فال نکالنے کا فیصلہ کیا۔ فال نکالی تو فال بھی اس کی خواہش کے خلاف نکلی۔ چوتھی بار پھر گھوڑے پر چڑھا۔ ایڑ لگائی چوتھی بار بھی وہی ہوا جو پہلے تین بار ہوا تھا۔ یوں وہ شخص آپ اور آپ کے ہمراہی حضرت ابو بکرؓ میں پہنچنے میں ناکام ہوا۔

قارئین!! یہ سفر ہجرت کا چوتھا معجزہ تھا جو اللہ کے فضل و رحمت سے وقوع پذیر ہوا۔ سراقہ کی حالت یہ کچھ دیکھ کر متحیر ہو گئی۔ وہ سمجھ گیا کہ اللہ کا نبی سچا ہے جو میری تمام کوششیں ناکام ہو گئیں۔ چنانچہ وہ زور زور سے چلایا۔ یا محمد ﷺ رکے۔ میں آپ سے گفتگو کا خواہشمند ہوں۔ آپ رک گئے تو سراقہ نے گھوڑا اپنے ساتھیوں کے حوالے کیا اور پیدل آپ کی طرف دوڑا۔ پاس پہنچ کر کہنے لگا: یا محمد ﷺ میں قریش کا اتحادی ہوں اور چاہتا تھا کہ آپ کو پکڑ کر قریش کے حوالے کر دوں اور بدلے میں سو سرخ اونٹ وصول کروں، لیکن اب مجھے یقین ہو گیا کہ آپ برحق ہیں۔ کیونکہ میرا گھوڑا چار بار زمین میں دھنسا اور گرا، لہذا میرا علم کہتا ہے کہ آپ ضرور قریش مکہ پر غالب آئیں گے۔ میں اس دن کے لیے آپ سے امان طلب کرتا ہوں۔ آپ نے پوچھا: ”اس دن کے لیے امان طلب کرنے کا مطلب کیا ہے۔“ سراقہ کہنے لگا یا حضور ﷺ جس دن آپ کو قریش پر غلبہ حاصل ہو جائے۔ اس دن قریش کی حمایت کرنے کی پاداش میں مجھے اور میرے قبیلے کو انتقام کا نشانہ نہ بنائیں۔

رحمت اللعالمین نے فرمایا: جاؤ اس دن تم اور تمہارا قبیلہ امان میں ہوں گے۔ تمہیں کوئی گزند نہ پہنچائے گا۔

اس دن سے سراقہ نے آپ کی تلاش میں آنے والے افراد کو اپنی حدود میں داخل ہونے سے منع کر دیا۔ اگر کوئی کسی قیاس و اندازے سے یہاں آ بھی جاتا تو اسے یہ کہہ کر ٹال دیا جاتا کہ محمد ﷺ یہاں سے نہیں گزرے۔

بعد ازاں سراقہ بن مالک مسلمان ہو گئے، بلکہ رضی اللہ تعالیٰ عنہ و رضوعنہ کے مصداق ہو گئے اور اسلام کے نامور جرنیل بنے۔ ایسے جرنیل جن کی جنگی تدبیریں آج دنیا کی عسکری درسگاہوں میں پڑھائی جاتی ہیں۔

اس کے بعد یہ مختصر قافلہ سوائے منزل روانہ ہوا۔ دو دن کے بعد آپ کا سامنا ایک اور مکی کارواں سے ہوا جس میں آپ کے رشتے کے بھائی زبیر بن عوام بھی سفر کناں تھے۔ آپ نے زبیر بن عوام سے کچھ کپڑے اور سامان خورد و نوش لیا اور سفر جاری رکھا۔

دو دن بعد قبیلہ بنی اسلم میں تشریف فرما ہوئے جس کا سردار اوس بن ہاجر تھا۔ اوس بن ہاجر نے اپنے قبیلے کا ایک آدمی بطور راہنما آپ کے ساتھ کیا۔ اس گائیڈ کا نام مسعود تھا۔ اگلا سفر اس کی راہنمائی میں شروع ہوا۔

دور جاہلیت کے عربوں میں قبائلی تقسیم آج کی کالونیل ریاستوں سے زیادہ آزاد اور مضبوط تھی۔ ان کی قبائلی حدود میں بے جا مداخلت روکنے کے لیے کوئی اقوام متحدہ نہ تھی، بلکہ ہم تاریخ میں دیکھتے ہیں تو حیران رہ جاتے ہیں۔ اس وقت ناخواندہ اور بدوی عرب قبائل ہمارے آج کے ”نوآزاد ممالک“ سے زیادہ خود مختار تھے۔ کسی قسم کی سلامتی کونسل ان پر مسلط نہ تھی۔ اپنی قبائلی حدود میں ان قبائل کے شہری ہم سے زیادہ آزادی اور سکون محسوس کرتے تھے۔ ہم سے زیادہ پُر امن تھے۔ ان کے باہمی مشاورتی فیصلے ہماری آج کی اسمبلیوں سے زیادہ مانے جاتے تھے۔ ان فیصلوں پر تمام قبیلہ بلا تفریق خواص و عوام بخوشی عمل کرتا تھا۔

سفری راہنما صرف راستوں کی راہنمائی کرنے والا نہ تھا، بلکہ پورے عرب کے اندر سفری راہنما ایک پاسپورٹ کی حیثیت رکھتا تھا۔ صحرا میں بکھرے خاندان گائیڈ کو اپنے سردار یا قبیلے کا ایلچی سمجھتے تھے۔ اس راہنما کے لئے پہچان کے مخصوص سگنل یا اشارے مقرر تھے ان پر عمل کر کے گائیڈ کسی قافلے کو اپنی حدود سے پار لے جاتا تھا۔

بہر حال مسعود نے عرض کیا: ”یا حضور صلی اللہ علیہ وسلم! میں اپنے قبیلے کی حدود تک ہی آپ کا ساتھ دے سکتا ہوں۔ اس سے آگے نہیں اس قبیلے کی حدود بستی قبا سے جا ملتی تھیں۔ چنانچہ مسعود کو اس کی قبائلی حدود پر پہنچ کر رخصت دے دی گئی وہ واپس اپنے قبیلے میں چلا گیا۔“

بستی قبا کے نزدیک پہنچ کر آپ ﷺ رک گئے اور حضرت ابو بکر رضی اللہ عنہ سے مخاطب ہوئے۔ اے ابو بکر اس اونٹنی کو جس پر میں سوار ہوں، میرے ہاتھوں فروخت کر دو۔ حضرت ابو بکر رضی اللہ عنہ حیرت سے بولے: ”یا رسول اللہ ﷺ اس قصویٰ کو خریدنے کی کیا ضرورت ہے۔ میں ویسے ہی آپ کی نذر کر دیتا ہوں۔“

یاد رہے قصویٰ اونٹ کی ایک خاص نسل کا اسم صفت تھا۔ اس نسل کے اونٹ سفید یا سرخ رنگ پر مبنی تھے۔ یہ بار برداری کے لیے استعمال نہیں کئے جاتے تھے۔ عرب میں یہ اونٹوں کی ایک اعلیٰ نسل گردانی جاتی تھی۔ لوگ اسے شوق سے پالتے تھے۔ سواری یا دوڑ کے لیے استعمال کرتے تھے۔ اس نسل کا ڈڑکی میں قدم لبا ہوتا تھا۔ دوسری نسلوں کے مقابلہ میں یہ دو گنا سفر کاٹتے تھے۔ جو سفر اونٹوں کی عام نسل دو دن میں طے کرتی۔ قصویٰ نسل وہی فاضلہ ایک دن میں پاٹ لیتی تھی۔

کچھ لوگ ان اونٹوں کے کان کاٹ دیتے تھے۔ ان لوگوں کا خیال تھا کہ گوش بریدہ اونٹنی زیادہ دوڑ سکتی ہے۔ کان کٹنے کی وجہ سے بھی لوگ اسے قصویٰ کہتے تھے۔ چونکہ اس اونٹنی کے کان بھی کٹے ہوئے تھے۔ اس لیے اسے بھی قصویٰ کہا جاتا تھا۔

بعد ازاں یہی قصویٰ نام اسم خاص میں بدل گیا اور تاریخ میں یہ اونٹنی قصویٰ کے نام سے ہی پہچانی گئی۔ صرف تاریخ میں ہی نہیں، بلکہ حیات مبارکہ میں ہی لوگ اسے قصویٰ کے نام سے یاد کرتے تھے۔

بہر حال آپ نے اس اونٹنی کو نذر لینے سے انکار کر دیا تو حضرت ابو بکرؓ نے اسے آپ کے ہاتھوں فروخت کر دیا۔ تاریخ میں انسانوں کے ساتھ ساتھ اس قصویٰ کا کردار بھی مثبت ہو گیا۔ آج آپ سرکار کے سفروں کا ذکر اس قصویٰ کے بغیر نامکمل سا رہ جاتا ہے۔ کوئی بھی شخص جو رسول اللہ صلی اللہ علیہ وسلم کے سفر کی معلومات حاصل کرنا چاہتا ہے، اسے قصویٰ سے بھی متعارف ہونا پڑتا ہے۔

— ((البلد الحکیم)) —

قبیلہ بنی اسلم کا گائیڈ مسعود اپنے قبیلے کی حدود تک چھوڑ کر واپس ہوا۔ اس کے قبیلے کی حدود قبا تک تھیں۔ وادی قبا حدود مدینہ میں شامل تھی۔ یہ بستی مدینہ کے جنوب میں واقع تھی۔ ان دنوں مدینہ کا کل رقبہ نو اسی علاقے ملا کرتیں مربع کلومیٹر کے برابر تھا۔ یہاں دو مختلف نظریے اور مذہب رکھنے والے دو گروہ آباد تھے۔ ایک یہودی اور دوسرے بت پرست۔ بت پرست یہاں کے مقامی باشندے تھے یعنی اصل عرب تھے اور یہودی ہزاروں سال پہلے کہیں تبتان اسعد کے زمانے میں یہاں آ کر آباد ہوئے تھے۔

تاریخ مدینہ میں اس شہر کے مختلف نام رہے، لیکن آمد رسول کے وقت اس کو دو مختلف اور متضاد ناموں سے پکارا جاتا تھا۔ اکثر لوگ اسے یثرب کے نام سے پہچانتے تھے جس کے معنی تکلیف پہنچانے یا بیمار کر دینے کے ہیں۔ یہ نام صحرائی یا بدوی باشندوں کا دیا ہوا تھا۔ مدینہ شہر دو پہاڑوں کے درمیان واقع ہے جو اسے شمال اور جنوب سے گھیرے ہوئے ہیں۔ اس کے مشرق مغرب میں آتش فشاں لاوا منجمد ہے۔ مدینہ کی آب و ہوا معتدل اور باقی جزیرۃ العرب کی نسبت بارشوں کی اوسط زیادہ تھی۔ شہر کے ایک کنارے پانی کا ایک بڑا تالاب بھی تھا جو بارش سے سارا سال بھر رہتا تھا۔ آپ زمانہ طفلی سے اپنے ننھیال کے ہاں آتے جاتے رہتے تھے۔ اس تالاب میں نہاتے اور تیراکی سیکھتے رہتے تھے۔ آپ نے تیراکی کا فن یہیں سے سیکھا۔

مدینہ میں کل چھ قبائل آباد تھے جن میں تین یہودیوں کے اور تین اعراب کے تھے۔ یہ لوگ بھی باقی عربوں کی طرح قبائلی تقسیم اور نظم و ضبط کے پابند تھے۔ اس کی آبادی بہتر (72) قلعوں میں بقید حیات تھی۔ ان قلعوں میں سے (59) انسٹھ قلعے یہودیوں کے اور باقی عربوں کے تھے۔ باقی عربوں کی طرح بات بات پر جنگ و جدل ان کا بھی معمول تھا۔ یہاں کے لوگوں کے پیشے زراعت، باغبانی، مویشی پالنا، تجارت، زرگری اور گوہر فروشی تھے۔

یہاں بھی باقی عرب کی طرح نہ پولیس تھی اور نہ جیل۔ دشمنی دوستی بس قبائلی زندگی کے تابع تھی۔ جرم کی شکل میں قبیلہ ہی فیصلہ کرتا اور قبیلہ ہی سزا دیتا۔ اگر دو قبیلوں کے مابین جنگ چھڑ جاتی تو کئی دہائیوں تک جاری رہتی۔ کوئی صلح کروانے والا نہ تھا۔ یہاں کے دو مشہور قبائل اوس اور خزرج کے درمیان ایک جنگ چالیس سال پر محیط ہے۔ اسے تاریخ میں جنگِ داحس کے نام سے یاد کیا جاتا ہے۔ باہمی قبائلی معرکہ آرائیاں یہاں کا معمول تھا۔ اوس و خزرج کے باہمی انتشار سے اور تو کسی کو کوئی فائدہ نہ ہوا ہاں، البتہ ایک شخص تھا جس نے مقبولیت پائی وہ عبداللہ بن ابی تھا۔ اس نے منافقانہ حد تک غیر جانبدار بن کر دونوں قبائل کو لڑائے رکھا اور اپنی مقبولیت بڑھا تا رہا، یہاں تک کہ مختلف قبائل اسے بادشاہ بنانے پر متفق ہو گئے۔ سناروں نے اس کے سر کا ماپ بھی لے لیا تھا تا کہ تاج شاہی بنایا جاسکے، لیکن اسی دوران میں آمد رسول کی خبر مدینہ پہنچی تو ان لوگوں نے سوچا کہ بادشاہ کی نسبت نبی زیادہ بہتر ہے۔ کیونکہ نبی اللہ سے رابطے میں ہوتا ہے۔

ان دنوں مدینہ میں ”اشق“ نامی شخص تھا جو انسانی قتل کے سلسلہ میں خون بہا مقرر کرتا تھا۔ یہی منصب مکہ میں حضرت ابو بکرؓ کے پاس تھا۔ مدینہ میں خون بہا کی شرح 100 سرخ اونٹ آنکھ پھوڑنے کی شرح 50 اونٹ اور دانت توڑنے کی سزا دانت توڑنا تھی۔

اور ہاں مدینہ کا دوسرا نام طیبہ تھا جس کے معنی پاک صاف جگہ کے ہیں۔ یرث اور طیبہ باعتبار معنی ایک دوسرے کی ضد تھے۔ آپؐ نے اس کا نام مدینہ رکھا جس کے معنی شہر کے ہیں۔ اس لفظ سے کسی قسم کی تو قیر نہیں ہوتی۔ سادہ لفظ ”مدینہ“ یعنی ”شہر“ سے کسی نظریہ و فکر کی نفی نہیں ہوتی۔ اس لیے اسی نام کو تاریخ میں مقبولیت ملی جو اب بھی قائم ہے اور قیامت تک قائم رہے گی۔

— ((الطہ اکبیر)) —

16 جولائی 622 عیسوی کا گرم دن تھا جب آپؐ بستیِ قبا میں داخل ہوئے۔ سورج اپنی آب و تاب سے آگ برسا رہا تھا۔ آپؐ کے استقبال کو آنے والے گرمی کی شدت سے گھبرا کر گھروں میں جا گھسے سورج کے شباب کا وقت تھا۔ شعاعوں کی شدت سے زمین دہک رہی تھی۔

جب آپؐ کی بستی میں داخل ہوئے۔ گلی کوچوں میں ہوکا عالم تھا۔ کوئی پرندہ بھی پر نہیں مار رہا تھا۔ ایک یہودی جس کا نام غالباً شلوم تھا، اتفاق سے ادھر آ نکلا۔ اس کو بھی باقی قبائلوں کی طرح آمدِ رسولؐ کا علم تھا، لہذا وہ دیکھتے ہی پہچان گیا، مگر وہ یہ نہ سمجھ سکا کہ ان دو میں سے اللہ کا نبیؐ کون ہے۔ دیکھنے کے بعد وہ دوڑ دوڑ کر چلا آیا: ”اے یہودیو! دیکھو تمہارا نجات دہندہ آن پہنچا۔“ مدینہ کے یہودی بھی آمدِ رسولؐ صلی اللہ علیہ وسلم کے منتظر تھے۔ قبائلوں نے شلوم کی چیخ پکار سنی تو مردوزن بچوں سمیت نکل آئے تاکہ آپؐ کو ایک نظر دیکھ سکیں۔ یہ دیکھ سکیں کہ اللہ کا نبیؐ کیسا ہے؟ بچیوں نے دف بجا کر استقبالی ترانے گائے۔

آج اگر بد قسمتی سے قریش مکہ موجود ہوتے تو شاید چلو بھر پانی میں ڈوب مرتے کہ انہوں نے جس نبیؐ صلی اللہ علیہ وسلم کو دھکا دیا، مدینہ والے غیر ہو کر بھی ہاتھوں پر اٹھا رہے ہیں، مگر یہ کیسے ہوتا۔ قریش مکہ کی قسمت پھوٹ چکی تھی۔ ان کو ان کی عقلی اور خاندانی برتری کے زعم نے اچاٹ کر دیا تھا۔ ان کی بصارتیں لٹ چکی تھیں۔ ان کی سماعتیں کھو چکی تھیں۔

آپؐ نے کھجور کے دو درختوں کے سامنے اونٹنیوں کو بٹھایا اور سائے میں کھڑے ہو گئے۔ ابھی تک لوگ پہچان نہیں سکے تھے کہ ان دو اشخاص میں سے رسول اللہ ﷺ کون ہیں۔ اسی اثناء میں حضرت صدیق اکبرؓ نے رُخ بھانپ لیا۔ انہوں نے اپنا عمامہ اتارا اور رسول اللہ ﷺ پر سایہ کر کے کھڑے ہو گئے تاکہ لوگ پہچان لیں کہ اللہ کا رسول کون ہے۔

اس دوران لوگوں نے رسول اللہ ﷺ کو بخوبی پہچان لیا اور عربوں کی رسم کے مطابق ”ہاہلہ“ مچانا شروع کر دیا۔ ہاہلہ دراصل عربوں کا مخصوص رسمیہ انداز ہے جو وہ مخصوص آواز نکال کر ادا کرتے ہیں۔ یہ رسم آج بھی عربوں میں قائم ہے۔ عرب علاقوں میں سکونت اختیار کرنے والے بیرونی لوگ اسے خوب جانتے ہیں۔

یہ محلہ بنی عمرو بن عوف تھا۔ رسول اللہ نے پوچھا۔ یہ جگہ کس کی ملکیت ہے۔ ایک نوجوان نے جواب دیا۔ یہ باغ اور یہ جگہ میری ملکیت ہے۔ آپؐ نے فرمایا کیا ہمیں ان درختوں کے نیچے کچھ دیر ٹھہرنے کی اجازت ہے۔ اس نوجوان نے جواب دیا۔ آپؐ جب تک چاہیں یہاں قیام کر سکتے ہیں۔

اسی اثناء میں ایک مسلمان خاتون اُمّ کلثوم آ گئیں۔ اس نے درخواست کی کہ آپؐ اس کے گھر میں قیام فرمائیں۔ آپؐ نے فرمایا کہ ہم آپؐ کو زحمت نہیں دینا چاہتے۔ اس خاتون نے بھند ہو کر کہا: ”یا رسول اللہ ﷺ میرے گھر میں ایک حجرہ خالی ہے۔ وہ میرے استعمال میں بھی نہیں،

لہذا آپ اور حضرت ابو بکرؓ بلا تکلف اس میں رہائش پذیر ہو سکتے ہیں میں خود آپ کے اونٹوں کی دیکھ بھال اور دانہ پانی کا خیال رکھوں گی، لہذا اُمّ کلثوم کے اصرار پر رسول اللہ ﷺ حضرت ابو بکرؓ کی معیت میں وہاں خالی حجرے میں قیام پذیر ہو گئے۔

اہل مدینہ کو بھی آمد رسول کی خبر پہنچ چکی تھی۔ سب سے پہلے حضرت عمر بن خطابؓ قبا میں پہنچے۔ بعد ازاں باقی مسلمان بھی حاضر خدمت اقدس ہوئے۔ لمحہ بہ لمحہ لوگوں کا ہجوم بڑھ رہا تھا۔ اس چھوٹے سے حجرے میں لوگوں سے ملنا مشکل ہو رہا تھا۔ یہاں ایک مسلمان سعد بن حشیم تھا جس کا گھر کافی کشادہ تھا۔ اس نے اپنے گھر کو رسول اللہ ﷺ کے اختیار میں دے دیا۔ لوگوں سے میل ملاقات کے لیے اللہ کے نبیؐ نے سعد کا گھر مقرر کیا اور آرام کے لیے اُمّ کلثوم کا حجرہ مقرر ہوا۔

قبا پہنچنے کے تیسرے دن مسجد تعمیر کرنے کا فیصلہ ہوا۔ انصار میں سے ایک شخص نے زمین بطور ہدیہ پیش کرنے کی پیشکش کی، لیکن آپ نے جگہ خریدنے کی خواہش ظاہر کی اس کی بازاری قیمت نکال کر اس صحابی کو ادا کر دی گئی۔ مورخین نے قیمت نہیں درج کی۔ اس لیے ہم قیمت کا اندازہ نہیں لکھ سکتے۔ اتنا ضرور ہے کہ مسجد قبا کی جگہ کی قیمت ضرور ادا کی گئی۔

زمین خریدنے کے بعد تعمیر کا سلسلہ شروع ہوا جس میں تمام مہاجرین و انصار نے بڑھ چڑھ کر حصہ لیا۔ تمام مسلمانوں نے رسول اللہ کے ساتھ بڑے ذوق شوق سے تعمیری کام کیا۔ کوئی پتھرا رہا تھا تو کوئی گارا بنا رہا تھا۔ حضرت عمرؓ جیسے شرفاء مکہ اپنے ہاتھوں سے بڑھ چڑھ کر حصہ لے رہے تھے۔ زمانہ جاہلیت میں عمرؓ کو اگر اس کام کا لاکھوں دینار معاوضہ بھی دیا جاتا تو شاید وہ ایسا کام کرنے پر تیار نہ ہوتے۔ یہ فیضان رسول رحمت صلی اللہ علیہ وسلم ہی تھا کہ اکابرین مہاجرین و انصار اللہ کے نبیؐ کے ساتھ ایک دوسرے سے بڑھ چڑھ کر تعمیری کام کر رہے تھے۔

اسلام کی یہ پہلی مسجد تقریباً بیس دنوں میں تیار ہو گئی تو آپ صلی اللہ علیہ وسلم نے مدینہ جانے کا ارادہ ظاہر فرمایا۔

مسجد قبا تعمیر ہو رہی تھی تو یہودیوں کے چند مذہبی لوگوں نے یہ جاننے کے لیے آپ سے ملاقات کی کہ آپ موسیٰ کے دین میں کب شامل ہو رہے ہیں۔ ان کے اس وہم کی وجہ بھی تھی۔ مسجد قبا کی محراب کا رخ بیت المقدس کی طرف تھا بعد ازاں اللہ کے حکم سے مسجد کا رخ خانہ کعبہ کی طرف کر دیا گیا۔ اسی لیے اس مسجد کو مسجد ”قبلمین“ یعنی دو قبلوں والی مسجد بھی کہا جاتا ہے۔

یہودیوں نے مختلف سوالوں کے ذریعے جاننا چاہا کہ آپ دین موسیٰ قبول کریں گے یا

نہیں۔ آپ نے جواب میں انھیں بتانے کی کوشش کی کہ وہ دین موسیٰ قبول نہیں کریں گے جواب سن کر یہودی عالموں نے واضح اور ٹھوس انداز میں کہا: ”اے محمد صلی اللہ علیہ وسلم اگر تم نبی بننا چاہتے ہو تو سب سے پہلے دین موسیٰ اختیار کرو کیونکہ دنیا میں صرف قوم یہود ہی ہے جس میں نبی آتے ہیں اور کوئی قوم نہیں جو نبوت کے منصب کے قابل ہو۔ ویسے بھی یہودیوں کا مقام اعلیٰ ہے۔ یہ دنیا میں پہلے نمبر پر اور باقی اقوام دوسرے، تیسرے اور چوتھے نمبر پر ہیں۔“

یہ باتیں سن کر آپ صلی اللہ علیہ وسلم نے اس وفد سے فرمایا: ”اے علمائے یہود میں پیغمبر اپنی مرضی سے نہیں بنا۔ اللہ نے مجھے معبود کیا ہے۔ اللہ کی نظر میں کوئی قوم دوسری قوم پر فوقیت نہیں رکھتی۔ اللہ کے ہاں تمام انسانوں کا معاملہ ایک جیسا ہے۔ سب برابر ہیں۔ وہ کسی وسیلے کا محتاج نہیں۔ وہ جب چاہے جسے چاہے، اپنے رابطے میں لے سکتا ہے۔ یہ امتیاز صرف یہودیوں کو ہی حاصل نہیں۔“

مسجد قبا میں پہلی نماز جمعہ کے دن ادا کی گئی۔ حضور ﷺ نے جمعہ کو مسلمانوں کی اجتماعی عبادت کا دن قرار دیا۔ یہ فیصلہ بھی یہودیوں پر شاق تھا کیونکہ ان کا خیال تھا کہ ہفتے کا دن ہی اجتماعی عبادت کے لیے مقرر کیا جائے گا۔

یہی وجوہات تھیں کہ ماسوائے شلوم کے قبائلیں کسی یہودی نے اسلام قبول نہیں کیا۔ یہ شلوم وہی شخص ہے جس نے قبائلیں داخلے پر آپ کو سب سے پہلے دیکھا اور شور مچا کر اہل قبا کو آپ صلی اللہ علیہ وسلم کی آمد کی خبر دی۔

یہودیوں کی اس بے چینی پر ہی آپ صلی اللہ علیہ وسلم نے بروز جمعہ یہودیوں کو مخاطب کرتے ہوئے یہ سمجھانے کی کوشش کی کہ اللہ کے ہاں کوئی قوم کسی قوم سے افضل نہیں۔ سب انسان برابر ہیں، ماسوائے امتیاز اور پرہیزگار لوگوں کے۔

اب یہودیوں پر واضح ہو چکا تھا کہ آپ صلی اللہ علیہ وسلم یہودیت پر آنے والے نہیں۔ اس لیے انھوں نے روایتی انداز میں جھوٹا پروپیگنڈہ شروع کر دیا۔ انھوں نے ایک افواہ پھیلا دی کہ اللہ کی طرف سے اذن ملا ہے کہ جو عورت اسلام لائے گی وہ بانجھ ہو جائے گی۔ اس افواہ نے مسلمانوں پر قدرے اثر بھی کیا۔ وجہ یہ تھی کہ مسلمان عورتیں اور مرد سفر کی تھکن اور آب و ہوا کی تبدیلی کی وجہ سے بیمار پڑ گئے تھے۔

یہ افواہ سن کر آپ نے مسلمانوں کو مسجد قبا میں جمع کر کے فرمایا۔ یہ جو افواہ پھیلی ہوئی ہے، یہ قطعاً اللہ کی طرف سے نہیں ہے، لہذا مردوں کا فرض ہے کہ وہ عورتوں کو حوصلہ دیں۔ جو آدمی اپنے

بیٹھے بول سے کسی کو سکون دے گا، اللہ کے ہاں اس کا اجر محفوظ ہے۔

اس افواہ کے بعد ہی قبلہ تبدیل کرنے کا حکم بھی موصول ہوا۔ قبلہ کی تبدیلی حضور ﷺ کی خواہش تھی کیونکہ آپ کو خانہ کعبہ سے بڑی محبت تھی۔ اسے تعمیر بھی آپ کے جد امجد ابراہیم اور اسماعیل علیہ السلام نے کیا تھا۔

—((اللہ اکبر))—

قبا میں 20 دن قیام کے بعد آپ سرکارِ مدینہ کی طرف روانہ ہوئے۔ پورا شہر استقبال کے لیے اٹھ آیا تھا۔ پیرو جوان سردوزن سب پر جوش انداز سے زیارت نبی کے منتظر تھے۔ بچیاں استقبالی ترانے گا رہی تھیں۔ ”وداع کی گھاٹیوں سے بدر منیر یعنی منور چاند نکل آیا۔“ بچیوں کے ترانوں کا اسی قسم کا مفہوم تھا۔ الغرض مدینہ میں ایک جشن کا سماں تھا۔ لوگوں کے چہرے خوشی سے دمک رہے تھے۔ مدینہ کی گلی کوچوں اور بازاروں میں لوگوں کی رونق تھی۔

آپ مدینہ میں داخل ہوئے تو ہر ایک کی خواہش تھی آپ اس کے مہمان بنیں۔ آپ بخوبی جانتے تھے کہ اگر آپ نے اپنی طرف سے کسی کے ہاں قیام کا فیصلہ کیا تو دوسرے لوگوں کی دل آزاری ہوگی۔ اس لیے آپ نے قصویٰ کی مہار چھوڑ دی کہ وہ جہاں بیٹھے گی۔ وہاں ہی قیام کیا جائے گا۔ یوں آپ نے اپنی طرف سے کسی ایک کو ترجیح دینے کا معاملہ اللہ پر چھوڑ دیا یعنی آپ کا قیام جس گھر میں اللہ کو مطلوب ہوا، وہ قصویٰ کو وہیں روک دے گا۔

یوں قصویٰ شہر کے کئی محلے چھوڑ چھاڑ محلہ بنی نجار میں داخل ہوئی۔ بنی نجار آپ کے اور آپ کے والد بزرگوار کے نہیال تھے۔ مزے کی بات ہے، بنی نجار آپ کے دادا عبدالمطلب کے بھی نہیال تھے۔ اسی محلے میں دادا عبدالمطلب کی والدہ کا گھر تھا جو ہاشم کی بیگم تھیں۔ لوگوں کا خیال تھا کہ قصویٰ وہاں رکے گی کیونکہ آپ کے بچپن کا کچھ حصہ یہاں گزرا تھا۔ آپ اپنی والدہ بی بی آمنہ کے ساتھ یہاں آتے رہے، مگر اونٹنی وہاں نہیں رکی۔ لوگوں میں تجسس بڑھ رہا تھا کہ دیکھئے کون سا گھر آپ کی مہمان نوازی کے لائق ٹھہرتا ہے۔ قصویٰ بنی نجار کی گلیوں میں چکر کاٹی رہی۔ کافی گھوم پھر کر ایک میدان میں داخل ہو گئی۔ یہ میدان ان دنوں کھجوریں خشک کرنے کے لیے استعمال ہوتا تھا۔ یہاں پہنچ کر قصویٰ نے گھٹنے ٹیک دیے اور بیٹھ گئی آپ صلی اللہ علیہ وسلم نے تسلی کے لیے اٹھانا چاہا، شاید عارضی توقف نہ ہو، لیکن قصویٰ جہاں بیٹھی تھی وہیں زمین سے چمٹ گئی۔

تمام مسلمانوں کو انتہائی خوشی ہوئی کہ قصویٰ بیٹھ گئی ہے اور جہاں وہ بیٹھی ہے یہ کھلا میدان ہے۔ ظاہر ہے اب یہاں مسجد بھی تعمیر ہوگی۔ اگر کسی تنگ گلی یا محلے میں رک جاتی تو مسجد کی وسعت

کے حوالے سے مسلمانوں کو ہمیشہ زحمت اٹھانا پڑتی۔ لوگ خوش تھے کہ اب یہاں مسجد کے ساتھ آپ کی رہائش کے لیے جگہ کی بھی کمی نہیں۔

آپ نے دریافت کیا یہ زمین کس کی ملکیت ہے۔ اسد بن زراہ نے جواب دیا یہ زمین دو یتیم بچوں کی ملکیت ہے۔ میرے قبضہ میں ہے۔ میں ان یتیم بچوں کا ولی یا کفیل ہوں، لیکن میں یہ زمین مسجد اور گھر کے لیے آپ کی نذر کرتا ہوں۔

آپ سرکار صلی اللہ علیہ وسلم نے یہ سن کر جواب دیا۔ اگر یہ زمین دو یتیم بچوں کی ملکیت نہ بھی ہوتی تو بھی میں کسی کی نذر قبول نہ کرتا، چہ جائیکہ اس زمین کے مالک یتیم بچے ہیں۔ اے اسد میں یتیم پلا ہوں۔ یتیمی کے دکھ درد اور کیفیات کو اچھی طرح جانتا ہوں۔ ہاں ایک شرط پر زمین قبول کرنے کے لیے تیار ہوں۔ اگر تم زمین کی قیمت مروجہ قیمت وصول کرنے کے لیے تیار ہو جاؤ تو!!! اسد بن زراہ نے اس کی قیمت سات دینار بتائی۔ آپ نے لوگوں سے قیمت کے متعلق پوچھا۔ سب نے اسد کی قیمت کی تصدیق کر دی۔ بعد ازاں آپ صلی اللہ علیہ وسلم نے اعلان فرمایا کہ میں اس کی قیمت دس دینار دیتا ہوں تاکہ ان یتیموں کے لیے اس سے بہتر زمین خریدی جاسکے۔

قارئین!! ان دنوں دینار سونے کے دس سکوں کے ہم وزن تھا۔ سونے کے دس سکے بہت بڑی رقم خیال کی جاتی تھی۔ عرب میں بیرونی کرنسی چلتی تھی۔ عربوں کی اپنی کرنسی نہیں تھی۔ ان دنوں عرب میں ایرانی دینار ”خسروی“ دینار کے نام سے چلتے تھے اور رومی سکے ”ہرقلی“ نام سے چلتے تھے۔ خسرو پرویز ایران کا بادشاہ تھا اور ہرقل روم کا۔ ان دنوں کرنسی پر بادشاہ وقت کی نکسال ہوتی تھی۔ روم سے مراد ”بازنطین“ تھا۔ جہاں آج کل جمہوریہ ترکی ہے۔ اسے رومۃ الصغریٰ کے نام سے پکارا جاتا تھا۔ اس کا دار الحکومت استنبول ہی تھا، مگر اس کا نام ”بازنطین“ تھا۔

مدینہ آمد کے دوسرے دن مسجد کی تعمیر شروع کر دی گئی۔ تمام مسلمان بلا امتیاز مسجد کی تعمیر میں لگ گئے۔ سرکار مدینہ صلی اللہ علیہ وسلم والی دو جہاں خود بھی عام لوگوں کی طرح تعمیر کا کام کرتے رہے۔ سب سے پہلے بنیادیں کھودی گئیں جو تین ذراع گہری تھیں۔ بنیادوں میں پتھر استعمال کئے گئے۔ دیواروں کی چٹائی کچی اینٹ سے کی گئی۔ مسجد کی چھت پر درخت خرما کے شہتیر ڈالے گئے اور جرید یعنی کھجور کے پتوں سے ڈھانپ دیا گیا۔

اسلام کی یہ دوسری اور وجود کے لحاظ سے پہلی بڑی مسجد تھی۔ اس کا انداز تعمیر آج تک دنیا کی مساجد کے لیے نمونہ اور علامت ہے۔ اس کی تعمیر میں سات مہینے لگے۔ یہ اپنے دور کی سب سے

مضبوط اور پائیدار عمارت تھی۔ چونکہ مدینہ میں بارشوں کی اوسط باقی عرب علاقوں سے زیادہ تھی، اس لیے اسے اس حد تک مضبوط بنایا گیا کہ برساتی پانی نقصان نہ پہنچا سکے۔

ہجرت کر کے آنے والوں میں سے کچھ لوگ ایسے تھے جو بالکل تہی دست اور بے خانماں تھے۔ ان کے بیٹھنے کے لیے ایک چبوترہ، جسے ”صفہ“ کہا گیا، بنایا گیا اور ایک سائیکمان ان کے سونے کے لیے تعمیر ہوا۔ یہ ”صفہ“ گارے اور پتھر کی اینٹ سے تعمیر ہوا۔ اس صفہ پر بیٹھنے والوں کو اصحاب صفہ کہا گیا۔ بعد ازاں یہی غریب و ناتواں صحابہ اکرامؓ مشاہیر اسلام میں داخل ہوئے انھوں نے علمی و تدریسی اور مادی میدانوں میں سنہری کارنامے انجام دیے۔

رہنے کے لیے ابویوب انصاریؓ کے اصرار پر ان کا گھر منتخب ہوا۔ بعد ازاں مسجد کے ساتھ رہائشی حجرے تعمیر ہوئے تو آپ اپنے حجرے میں رہائش لے آئے جو مسجد سے متصل تھا۔

مکہ سے آنے والے مفلوک الحال تھے۔ مفلسی اور تنگ دستی ان کے دامن گیر تھی۔ اکثر اپنے قریبی عزیز و اقارب اور گھربار سب کچھ چھوڑ چھاڑ کر چھپتے چھپاتے خالی ہاتھ مدینہ پہنچے تھے۔ عم اور سفری تکالیف نے پکڑا ہوا تھا۔ اوپر سے یہودیوں کی افواہیں پچھا کر رہی تھیں۔

اللہ کے فضل سے انھیں دنوں عبداللہ بن زبیرؓ کے ہاں ایک تند دست و توانا اور خوبصورت بیٹا پیدا ہوا جس کی پیدائش مسلمانوں کے سکون کا باعث ہوئی کیونکہ یہودیوں نے افواہ پھیلا رکھی تھی کہ مسلمان عورتیں بانجھ ہو گئی ہیں۔ عبداللہ بن زبیرؓ کے ہاں بیٹے کی پیدائش نے مسلمانوں کے تمام وسوسے اور خدشات دور کر دیے۔

والی دو جہاں صلی اللہ علیہ وسلم نے مفلسی اور کمپرسی کا یوں تدارک کیا کہ ایک مہاجر کا ایک انصاری سے اس وقت تک ”عہد اخوت“ باندھ دیا جب تک وہ اپنے پاؤں پر کھڑے نہیں ہو جاتے۔

آپ صلی اللہ علیہ وسلم نے بذات خود کسی کے ساتھ عہد اخوت اس لیے نہیں باندھا کہ کسی کی دل آزاری نہ ہو۔ چنانچہ آپ نے اپنا عہد اخوت حضرت علیؓ کے ساتھ باندھ لیا۔ یہاں سے اسلام کے عروج کا دور شروع ہوتا ہے جس کا منظر بڑا طویل و عریض ہے۔ مدینہ میں تعمیر ہونے والی یہ مسجد اسلام کا سب سے پہلا اور سب سے بڑا مرکز یعنی ہیڈ کوارٹر بنی۔ بعد میں اسے نبی کی نسبت سے ”مسجد نبوی کا نام دے دیا گیا۔“

اب چونکہ ایک مرکز میسر آ چکا تھا۔ تحریک اسلامی کا ایک ہیڈ کوارٹر بن چکا تھا۔ اس لیے اسلامی ریاست کی ابتدا ضروری تھی۔ اس ریاست کے لیے ایک دستور اور ضابطے کی ضرورت تھی۔

یہاں آنے کا مقصد ہی یہی تھا کہ اللہ کے اس نظام کی ابتدا کر دی جائے جس کے لیے آپ کو مبعوث فرمایا گیا تھا۔ سو مدینہ میں رہنے والوں کو اکٹھا کیا گیا تاکہ مختلف خیال اور مختلف طبقہ فکر سے تعلق رکھنے والوں کے درمیان کوئی معاہدہ، کوئی اصولی ضابطہ تحریر کیا جائے تاکہ اپنے اپنے نظریے، اپنے مذہب پر رہتے ہوئے تمام لوگ معاشرتی اصولوں کے ساتھ پرسکون زندگی بسر کر سکیں، کسی کو کسی قسم کی نظریاتی اور معاشرتی قدغن محسوس نہ ہو۔ ہر طبقہ فکر ایک حد کے اندر رہ کر زندگی بسر کر سکے کسی کو کسی سے کسی قسم کی الجھن تکلیف اور پریشانی نہ ہو۔

بالآخر اس سلسلے میں ایک معاہدہ ضبطِ تحریر میں آیا جسے میثاق مدینہ کہا جاتا ہے۔

یاد رہے یہ معاہدہ تاریخی حیثیت رکھتا ہے۔ اس کی اہمیت و حیثیت کا موازنہ کیا جائے تو پتا چلتا ہے کہ یہ دنیا کا پہلا تحریری آئین ہے پہلا دستور ریاست ہے جو تحریر کیا گیا۔ مضمون کی طوالت سے بچنے کے لیے اسے علیحدہ عنوان سے اگلے صفحات میں بیان کرنے کی کوشش کرتے ہیں۔

—((الحمد لله))—

دنیا کا پہلا تحریکی آئین (میثاقِ مدینہ)

مکہ میں اسلامی تحریک خفیہ یا محکوم انداز میں چل رہی تھی۔ اس تحریک کو روکنے کے لیے مشرکین مکہ متحد تھے۔ وہ لوگ قلت عقل و فکر کی وجہ سے تحریک اسلامی کے الہامی اور قرآنی اثر و نفوذ کے گہرے اثرات کو سرد انداز میں روکنے کی کوشش کرتے رہے اس جنگ میں بانی انقلاب ﷺ کی شخصیت و کردار ان پر حاوی رہا۔ تحریکی سچائی اور کارکنوں کی تحریک سے وابستگی نے قریش مکہ کی ایک نہ چلنے دی۔ مشرکین جتنی شدت سے روکتے رہے، اسلام اتنی تیزی سے پھیلتا رہا۔

مکہ میں تحریک اسلامی کے سامنے ایک ہی دشمن یعنی قریش مکہ تھے۔ اب جبکہ مدینہ میں تحریک اسلامی ایک نئے مرحلے میں داخل ہوئی تو اس کے سامنے کم از کم چھ (6) دشمن تھے جن کا اسے مقابلہ کرنا تھا۔ ان میں سے ایک تو یہودی قبائل تھے جو اہل کتاب بھی تھے۔ دوسرے مدینہ کے مشرک قبائل جنہوں نے ابھی تک اسلام قبول نہیں کیا تھا۔ تیسرے قریش مکہ کے حلیف جو مدینہ میں موجود تھے۔ چوتھے ”منافقین“ جن کی سازشیں ہمیشہ گہری رہیں۔ کسی آئیندہ فرصت میں ہم ان کا تفصیلی جائزہ پیش کریں گے اور چھٹے عرب کے وہ سرحدی قبائل جو ایران و روم کے باجگوار تھے۔

اب چونکہ مجموعی طور پر اسلام کی دشمن اقوام میں اضافہ ہو چکا تھا۔ اگرچہ مدینہ کی غالب اور طاقتور اکثریت (اوس و خزرج) اسلام میں داخل ہو کر اسلام کی حمایت میں اٹھ کھڑی ہوئی تھی، مگر مجموعی دشمنوں کی تعداد میں اضافہ ہو چکا تھا۔ اس لیے معاشرتی، معاشی اور سیاسی لحاظ سے مضبوط قابل عمل اور جاندار منصوبہ بندی کی ضرورت تھی تاکہ آئیندہ ایک حکومت اور ریاست کی شکل میں ابھرنے والی اسلامی ریاست کے تحریکی اور مذہبی اثرات کو قانونی اور آئینی شکل میں نافذ کیا جاسکے۔

اس لیے گرامی تدریس رسول خدا ﷺ نے مسجد نبوی کی تعمیر کے بعد جو سب سے پہلا سیاسی کام

کیا، وہ مدینہ کی تمام اقوام تمام مذاہب کے نظریات سے لکرائے بغیر ایک متفقہ دستاویز تیار کرنا تھی جو تمام مکتبہ ہائے فکر کے لیے قابل قبول اور نافذ العمل ہو۔ اس دستاویز کو تاریخ میں ”میثاق مدینہ“ کے نام سے یاد کیا جاتا ہے جسے مسلمان سیرت نگار ڈاکٹر حمید¹⁰ اللہ نے دنیا کا پہلا تحریری آئین قرار دیا ہے اور یقیناً ہے بھی۔ دنیا میں تخلیق آدم سے لے کر ہجرت تک تاریخ میں اس کے علاوہ کوئی دستاویز نظر نہیں آتی جو آئینی حیثیت سے باہمی مشاورت سے قابل قبول اور قابل تعمیل حد تک معرضی تحریری میں آئی یا لائی گئی ہو۔

اس دستاویز کو پڑھ کر آپ صلی اللہ علیہ وسلم کی سیاسی اور تخلیقی صلاحیتوں کا بھی پتا چلتا ہے۔ بے شک اس میں قرآن سے الہام و کشف بھی لیا گیا اور پرانے قبائلی رسوم و نظام کو بھی مد نظر رکھا گیا، لیکن یہ دستاویز کلی طور پر آپ کی اختراع یا ایجاد ہے۔

یہ آئین کل باون (52) شقوں پر مشتمل ہے جس میں سے (25) پچیس مسلمانوں کے لیے اور ستائیس (27) دوسرے مذاہب کے لیے تھیں۔ اسے تمام مذاہب کے ماننے والوں کے لیے برابری کے اصول مد نظر رکھتے ہوئے تدوین کیا گیا تا کہ ہر شخص آزادی مذہب و فکر کے ساتھ زندگی گزار سکے۔ کسی کو کسی کے کام میں کیڑے نکالنے کی ضرورت نہ رہے۔ کوئی کسی کے لیے مزاحمت نہ کر سکے۔

یہ آئین ہجرت کے سات ماہ بعد 623 عیسوی کو تحریر ہوا۔ اس کی اہمیت اور افادیت کا اندازہ اقوام متحدہ کے غیر منصفانہ اور غیر جانبدارانہ اور ناقابل عمل چارٹر سے موازنہ کرنے سے ہوتا ہے کہ میثاق مدینہ آئینی دستاویز ہی نہ تھی، بلکہ عربوں کے لیے اسلامی قلمرو میں آنے والے تمام علاقوں کے نزدیک آج کے اقوام متحدہ کے انسانی حقوق کے چارٹر سے ہزار گنا زیادہ افادیت و اہمیت رکھتی تھی۔

بہر کیف باقی مباحث بعد میں۔ سب سے پہلے دنیا کی اس پہلی تحریری دستاویز پر ارٹیکلز نظر کرتے ہیں۔ اس معاہدے کا متن ہم تقریباً انداز میں پیش کرتے ہیں۔ اصل متن عربی زبان میں ہے۔ ہمیں اپنے قارئین کی مشکل کا بخوبی اندازہ ہے، اس لیے سلیبس اور آسان الفاظ میں حسب ذیل حالت میں متن کا مفہوم پیش خدمت ہے:

— ((اللہ اکبر)) —

بسم اللہ الرحمن الرحیم۔ شروع اللہ کے نام¹¹ سے جو بے حد مہربان اور رحم کرنے والا ہے۔ یہ نوشتہ یادستاویز محمد ﷺ کی طرف سے جو نبی ہیں قریش اور اہل یثرب میں سے ہیں۔ ایمانداروں

اور اطاعت گزاروں نیز ان لوگوں کے درمیان جو ان کے تابع ہوں ان کے ساتھ شامل ہو جائیں اور ان کے ساتھ جہاد میں شامل ہو جائیں۔

یہ تھا معاہدے کا سرورق یا موضوع جسے ہم آج کل موضوع (Subject) کہتے ہیں اور لکھتے وقت خط کشید کرتے یعنی انڈر لائن کرتے ہیں۔

1- ”دوسرے لوگوں کے بالمقابل وہ ”امت“ ہونگے یہی لفظ جس نے قیامت تک آنے والے مسلمانوں کو قومی اور سیاسی لحاظ سے دنیا کے تمام مذاہب سے منفرد اور جدا کر دیا ہے۔ تحریری طور پر یہ لفظ میثاق مدینہ کی پہلی شق بنا۔

2- ”قریش کے مہاجر اسلام سے قبل کے دستور کے مطابق خون بہا ادا کریں گے اور اپنے اسیروں کا فدیہ بھی اسی شیڈول کے مطابق ادا کریں گے تاکہ ایمانداروں کا برتاؤ باہم نیکی اور انصاف پر ہو۔“

3- ”اور بنی عوف کے لوگ اپنے دستور کے مطابق خون بہا ادا کریں گے اور ہر گروہ اپنے اسیروں کا خود فدیہ دے کر چھڑائے گا تاکہ ایمانداروں کا برتاؤ باہم نیکی اور انصاف پر ہو۔“

4- اور بنی حارث اپنے دستور کے مطابق خون بہا ادا کریں گے اور ہر گروہ اپنے اسیروں کو خود فدیہ ادا کر کے چھڑائے گا تاکہ ایمانداروں کا برتاؤ باہم نیکی پر ہو۔“

5- ”اور بنی ساعدہ کے لوگ اپنے دستور کے مطابق خون بہا ادا کریں گے اور ہر گروہ اپنے اسیروں کا خود فدیہ دے کر چھڑائے گا تاکہ ایمانداروں کا برتاؤ باہم نیکی اور انصاف پر ہو۔“

6- ”بنی جشم اپنے دستور کے مطابق خون بہا ادا کرے گا اور ہر گروہ اپنے اسیروں کا خود فدیہ دیکر چھڑائے گا تاکہ ایمانداروں کا برتاؤ باہم نیکی اور انصاف پر ہو۔“

7- ”اور بنی نجار اپنے دستور کے مطابق خون بہا ادا کریں گے اور اپنے اسیروں کا خود فدیہ ادا کر کے چھڑائیں گے تاکہ ایمانداروں کا برتاؤ باہم نیکی اور انصاف پر ہو۔“

8- ”اور بنی عمرو بن عوف کا اپنے دستور کے مطابق خون بہا ہوگا اور ہر گروہ اپنے قیدی فدیہ دے کر خود چھڑائے گا تاکہ ایمانداروں کا برتاؤ باہم نیکی اور انصاف پر ہو۔“

9- اور بنی النہیت اپنے دستور کے مطابق خون بہا ادا کریں گے اور ہر گروہ اپنے قیدی خود فدیہ ادا کر کے چھڑائے گا تاکہ ایمانداروں کا برتاؤ باہم نیکی اور انصاف پر ہو۔

10- ”اور بنی اوس اپنے دستور کے مطابق خون بہا دیں گے اور اپنے قیدی خود فدیہ دے کر چھڑائیں گے تاکہ ایمانداروں کا برتاؤ باہم نیکی اور انصاف پر ہو۔“

11- ”اور ایماندار لوگ کسی مفلس اور زیر بار شخص کو مدد دینے بغیر نہ چھوڑیں گے تاکہ اس کا

فدیہ یا خون بہا بخوبی ادا ہو سکے۔“

یاد رہے یہاں تک ایک چیز کھل کر سامنے آئی ہے کہ پرانے اصول و ضوابط میں سے جو قابل تقلید تھے، انھیں اسی پرانی حالت میں بغیر کسی رد و بدل کے نئے اصول و ضوابط میں اپنالیا گیا ہے یہ اسلامی ریاست کا پہلا آئین تھا۔ اس پہلے آئین نے ہی آگے چل کر اسلامی قوانین کی بنیاد بننا تھا۔ یہاں پرانے قبائلی ضوابط انتہائی سوچ سمجھ کر ہی اپنائے گئے تھے۔ بعد ازاں یہی اصول قصاص اور دیت کے زمرے میں آیا۔ یہ دراصل پرانا قبائلی رواج تھا۔

ان دنوں خون بہا کی قیمت سوانٹ تھی جو قاتل نے مقتول کے ورثا کو معافی نہ ملنے کی حالت میں ادا کرنا ہوتی تھی۔ اس اصول پر عرب کے غیر متمدن قبائل آج کے یورپ سے زیادہ عمل کرتے تھے۔ یہ ضابطہ صرف لفظوں کی حد تک نہیں تھا، بلکہ عملاً ہمارے پاکستانی آئین سے زیادہ نافذ العمل تھا۔

12- اور کوئی مومن کسی دوسرے مومن کی اجازت کے بغیر اس کے مولیٰ یعنی معاہداتی بھائی

سے معاہدہ نہ کرے گا۔“

13- اور متقی اور ایماندار ہر اس شخص کی مخالفت پر کمر بستہ رہیں گے جو ان میں سے سرکشی

کرے یا ظلم یا زیادتی کا مرتکب ہو۔ یا ایماندار لوگوں میں فساد پھیلانے۔ ان سب کے ہاتھ ایسے شخص کی مخالفت پر ایک ساتھ اٹھیں گے، خواہ وہ ان میں سے کسی کا بیٹا ہی کیوں نہ ہو۔“

14- ”اور کوئی ایماندار کسی ایماندار کو کسی کافر کی خاطر قتل نہ کرے گا اور نہ کسی ایماندار کے

خلاف کافر کی امداد کرے گا۔“

15- ”اور خدا کا ذمہ ایک ہی ہے، مسلمانوں میں سے ادنیٰ فرد بھی کسی کو پناہ دے کر

پابندیاں عائد کر سکے گا اور ایماندار دوسرے لوگوں کے مقابلہ میں باہم بھائی بھائی ہیں۔“

16- اور یہودیوں میں سے جو شخص اتباع کرے گا اسے امداد و مساوات حاصل ہوگی۔ نہ ان

لوگوں پر ظلم ہوگا اور نہ ان کے خلاف کسی کو مدد دی جائے گی۔“

17- اور ایمانداروں کی صلح ایک ہی ہوگی اللہ کی راہ میں ہو تو کوئی ایماندار کسی دوسرے

ایماندار کو چھوڑ کر دشمن سے صلح نہیں کرے گا جب تک یہ صلح سب کے لیے برابر نہ ہو۔

18- ”اور وہ تمام گروہ جو ہمارے ساتھ ہو کر جنگ کریں گے ایک دوسرے کے پیچھے ہوں

گے۔“ پیچھے ہونے سے مراد تدبیراتی لحاظ سے ایک دوسرے کا ساتھ دیں گے۔

19- ”اور اس میں کوئی شک نہیں کہ متقی ایماندار سب سے بہتر اور سب سے سیدھے راستے پر ہیں۔“ یہاں قرآنی آیات سے استفادہ کیا گیا ہے۔

21- اور کوئی مشرک قریش کے مال اور جان کو پناہ نہ دے گا اور نہ ایماندار کے لیے اس سلسلے میں رکاوٹ بنے گا۔“ یعنی مسلمان اگر قریش مکہ کی پناہ پر پناہ دینے والے کو پناہ معطل کرنے کے لیے کہیں گے تو وہ روزہ نہیں اٹکائے گا۔

22- اور کوئی شخص جو کسی مسلمان کو قتل کرے گا تو قاتل سے اس کا قصاص لیا جائے گا بجز اس صورت کے کہ مقتول کا ولی خون بہا پر راضی ہو جائے اور تمام ایماندار اس کی تعمیل کے لیے اٹھیں گے اور اس کے سوا ان کے لیے کوئی صورت جائز نہ ہوگی۔“

23- ”اور کسی ایماندار کے لیے جو اس نوشتے یا دستاویز کے مندرجات کا اقرار کر چکا ہے جائز نہیں کہ کسی فتنہ اٹھانے والے کی مدد کرے یا اسے پناہ دے جو اسے پناہ دے گا دن قیامت کے اللہ کی لعنت اور غضب کا حقدار ہوگا اور اس سے کوئی فدیہ یا بدلہ قبول نہ کیا جائے گا۔“

24- ”اور جب کبھی تم میں کسی چیز کے متعلق اختلاف پیدا ہوگا اللہ اور محمد ﷺ کی طرف رجوع کیا جائے گا۔“ چونکہ اللہ کا رسول اس دنیا میں خدا کا نمائندہ ہوتا ہے اس لیے انصاف اور معاملات کی صحیح کے لیے اسی کی طرف رجوع کرنا بہتر ہے اگر رسول اس دنیا سے روپوش ہو چکے تو پھر اللہ کی نازل کردہ کتاب اور رسول کی تعلیمات اور سنت سے فائدہ اٹھایا جاسکتا ہے۔

25- اور یہودی جب تک ایمانداروں کے ساتھ مل کر جنگ کرتے رہیں گے مصارف یعنی جنگی اخراجات بھی برداشت کرتے جائیں گے۔“

26- ”اور بنی عوف کے یہودی ایمانداروں کے ساتھ ایک امت (سیاسی وحدت) تسلیم کئے جاتے ہیں یہودی اپنے دین پر رہیں اور مسلمان اپنے دین پر خواہ موالی ہوں یا اصل۔ البتہ جو لوگ ظلم اور جرم کے مرتکب ہوئے وہ اپنی ذات یا گھرانے کے سوا دوسروں کو ہلاکت و فساد میں نہ ڈالیں گے۔“

27- ”اور بنی نجار کے یہودیوں کو بھی وہی حقوق حاصل ہونگے جو بنی عوف کے یہودیوں کو۔“

28- ”اور بنی حارث کے یہودیوں کو بھی وہی حقوق حاصل ہونگے جو بنی عوف کے یہودیوں کو۔“

29- ”بنی ساعدہ کے یہودیوں کو بھی وہی حقوق حاصل ہونگے جو بنی عوف کے یہودیوں کو۔“

”کو۔“

30- ”اور بنی جشم کے یہودیوں کو بھی وہی حقوق حاصل ہونگے جو بنی عوف کے یہودیوں

”کو۔“

31- بنی اوس کے یہودیوں کو بھی وہی حقوق حاصل ہونگے جو بنی عوف کے یہودیوں کو۔“

32- اور بنی ثعلبہ کے یہودیوں کو بھی وہی حقوق حاصل ہونگے جو بنی عوف کے یہودیوں کو۔

البتہ جو ظلم یا جرم کا ارتکاب کرے گا تو اس کی ذات یا گھرانے کے سوا کوئی بتلائے ہلاکت و فساد نہ ہوگا۔“

33- جھنہ بھی ثعلبہ کی شاخ ہیں انھیں بھی وہی حقوق حاصل ہونگے جو اصل کو۔“

34- ”اور بنی شطیہ کو بھی وہی حقوق حاصل ہونگے جو بنی عوف کے یہودیوں کو۔ وفا شعاری

ہو یا کہ عہد شکنی۔“

35- اور ثعلبہ کے موالی کو بھی وہی حقوق حاصل ہوں گے جو اصل کو۔“

36- ”اور یہودی قبائل کی شاخوں کو بھی وہی حقوق حاصل ہونگے جو اصل کو۔“

37- ”اور یہ کہ ان میں سے کوئی بھی محمد ﷺ کی اجازت کے بغیر جنگ کے لیے نہ نکلے گا۔“

38- ”اور زخم کا بدلہ لینے میں رکاوٹ نہ ڈالی جائے گی جو شخص خون ریزی کرے گا تو ذمہ

داری اس پر اور اس کے گھرانے پر ہوگی بجز اس شخص کے جس پر ظلم ہو اور خدا اس کے ساتھ ہے۔“

39- ”اور یہودی اپنے خرچ کے ذمہ دار ہونگے اور مسلمان اپنے خرچ کے۔“

40- ”جو کوئی اس دستور العمل کو قبول کرنے والوں کے خلاف جنگ کرے تو یہودی اور

مسلمان ایک دوسرے کی مدد کریں۔“

41- ”کوئی شخص اپنے حلیف کی بد عملی کا ذمہ دار نہ ٹھہرایا جائے گا اور مظلوم کی بہر حال مدد کی

جائے گی۔“

42- ”یہودی اس وقت تک مصارف برداشت کرتے رہیں گے جبکہ تک وہ مسلمانوں کے

ساتھ جنگ میں شریک رہیں گے۔“

43- یثرب کا میدان اس نوشتے کو ماننے والوں کے نزدیک مقدس و محترم ہوگا۔“

مراد یہ ہے کہ مدینہ بھی مکہ کی طرح ”حرم“ ہوگا یہاں بھی خون ریزی، قتل و غارت، دنکا فساد

حرام ہوگا وہ تمام اصول اور قانون مدینہ کی حرمت کے لیے مدینہ کی حدود میں بھی لاکھوں ہونگے

جو مکہ کے ”حرم“ ماننے پر لاگو ہوتے ہیں۔

44- ”پناہ گزین کے وہی حقوق ہونگے جو اصل یعنی پناہ دینے والے کے ہیں۔ نہ اسے کوئی

نقصان پہنچایا جائے گا اور نہ وہ کسی جرم کا مرتکب ہوگا۔“

45- ”کسی عورت کو اس کے کنبے کی اجازت کے بغیر پناہ نہیں دی جائے گی۔“

46- ”اس دستاویز کو قبول کرنے والوں کے درمیان کوئی نیا معاملہ یا جھگڑا پیدا ہو جائے جس

پر فساد رونما ہونے کا ڈر ہو تو اسے اللہ تعالیٰ کی طرف اور اس کے رسول ﷺ کی طرف لوٹایا جائے

گا۔ اس نوشتے میں جو کچھ ہے اللہ تعالیٰ کو اس پر زیادہ سے زیادہ وفاداری پسند ہے۔“

47- ”ناقریش کو پناہ دی جائے گی اور نہ ہی اس شخص کو جو ان کا معاون ہو۔“

48- ”اگر کوئی یثرب یعنی مدینہ منورہ پر حملہ آور ہو تو معاہدہ میں شامل فریقوں یعنی یہودیوں

اور مسلمانوں پر ایک دوسرے کی مدد اور نصرت لازم ہوگی۔“

49- ”اگر انھیں صلح کرنے اور اس میں شرکت کی دعوت دی جائے گی تو یہ اسے قبول کر لیں

گے اور شریک ہونگے اسی طرح جب وہ کسی کو صلح کے لیے بلائیں گے تو اسے قبول کریں گے اور

مسلمانوں پر بھی قبول کر لینا لازم ہوگا۔ بجز اس صورت کے کہ کوئی دینی جنگ کرے۔“

50- ”ہر شخص کے حصے میں اسی کی مدافعت آئے گی جو اس کے بالمقابل ہوگا۔“

51- ”اور اس کے یہودیوں کو اصل ہوں یا موالی وہی حقوق حاصل ہونگے جو اس نوشتے

کے ماننے والوں کو ہیں۔“

52- اور یہ نوشتہ کسی ظالم یا مجرم کے آڑے نہ آئے گا جو شخص جنگ کے لیے نکلے وہ بھی اور جو

شخص گھر میں بیٹھا رہے وہ بھی امن کا مستحق ہوگا صرف وہ لوگ مستثنیٰ ہونگے جو ظلم یا جرم کے مرتکب

ہونگے خدا اس شخص کا حامی ہے جو عہد و اقرار میں وفا شعار اور پرہیزگار اور اللہ کے رسول ﷺ

بھی اس کے حامی ہیں۔“

مذکورہ بالا دستاویز لفظ بلفظ سیرت ابن ہشام سے ماخوذ ہے۔ ہم نے اس کی اصل ہیئت اس

لیے تبدیل نہیں کی کہ یہ ایک آئینی دستاویز ہے اور کسی بھی آئینی دستاویز کا اگلی نسل تک اصل

ماخذات کے ساتھ منتقل کرنا ہی تاریخی انصاف ہے۔ کسی بھی آئینی دستاویز کی تشریح اور تفسیر آئینہ

لوگوں تک پہنچانا پڑھنے اور سمجھنے میں آسانی تو پہنچا سکتا ہے، لیکن اس آئینی دستاویز کے ساتھ بہت

بڑی زیادتی ہے۔

اور اسے اصل حالت میں لکھنے کا ایک مقصد یہ بھی تھا کہ پڑھنے والے آپ کی تخلیقی اور سیاسی

صلاحیتوں کا اندازہ خود بخود کر لیں۔ نہ صرف یہ، بلکہ آپ کی انسانیت پرور، غیر جانبدار اور روشن

خیال حیثیت بھی قارئین کے سامنے کھل کر آجائے۔ آپ کی شخصیت کے اس رخ میں کسی قسم کا ابہام نہ رہے۔

اللہ تعالیٰ اس اُمت پر خصوصی رحم فرمائے اور خواص و عوام کو ایک متحرک اور متحدہ شعور و فکر سے نوازے۔ آمین!

—((الحمد لله))—

حواشی:

- 1- ابن خلدون، تاریخ اسلام، سیرت النبیؐ۔
- 2- سیرت النبیؐ، رحمت اللعالمینؐ، سیرت سرور عالمؐ، سیرت ابن ہشام۔
- 3- سیرت ابن ہشام، تاریخ ابن خلدون، سیرت النبیؐ۔
- 4- تاریخ اسلام، سیرت ابن ہشام، سیرت النبیؐ۔
- 5- ابن ہشام، سیرت النبیؐ۔
- 6- ابن ہشام، ابن خلدون، طبری، سیرت النبیؐ وغیرہم۔
- 7- ابن ہشام، تاریخ طبری۔
- 8- سیرت النبیؐ، ابن ہشام، سیرت سرور عالمؐ۔
- 9- یہ تمام واقعات تاریخ و حدیث اور سیرت کی کتب میں متفق علیہ ہیں۔
- 10- عہد نبویؐ میں انداز حکمرانی۔ از ڈاکٹر حمید اللہ۔
- 11- سیرت ابن ہشام، عہد نبویؐ میں انداز حکمرانی از ڈاکٹر حمید اللہ۔

کتابیات و ماخذات

قرآن و تفاسیر

- | | |
|---------------------------------------|--------------------------|
| امام ابن تیمیہ | اصول تفسیر |
| سید سلیمان ندوی | تاریخ ارض القرآن |
| شیخ احمد دیدات | کیا بائبل خدا کا کلام ہے |
| ترجمہ: لیفٹیننٹ کمانڈر محمد طفیل | |
| مولانا مودودی | تفہیم القرآن |
| مولانا شبیر احمد عثمانی | تفسیر عثمانی |
| مولانا محمد ثناء اللہ پانی پتی | تفسیر مظہری |
| ابوالکلام احمد آزاد | تفسیر ترجمان القرآن |
| علامہ عماد الدین ابن کثیر | تفسیر ابن کثیر |
| پیر کرم اللہ ظہری | تفسیر فاضلی |
| ڈاکٹر غلام مصطفیٰ ملک | انوار القرآن |
| شاہ عبدالقادر / مولانا ابوالکلام آزاد | موضح قرآن |
| | ترجمان القرآن |
| مولانا عبدالرحمن | سیرت انبیاء اکرام |
| مولانا حفظ الرحمن سیوہاروی | قصص القرآن |
| مولانا زکریا | فضائل اعمال |
| مولانا زکریا | تبلیغی نصاب |
| مولانا اشرف علی تھانوی | بہشتی زیور |
| سید واجد علی شاہ | الجہاد |

ادارہ اسلامیات لاہور
 مولانا شہاب الدین ندوی
 مولانا عبدالرحمن اشرفی
 ثناء الحق صدیقی
 مولانا شہاب الدین ندوی
 مولانا وحید الدین خاں
 مولانا اشرف علی تھانوی
 صوفی دین محمد اشرفی

سیر الصحابہ
 قرآن سائنس اور مسلمان
 نکات القرآن
 بائبل قرآن اور سائنس
 اسلام اور جدید سائنس
 تذکیر القرآن
 حقانیت اسلام
 حقیقت انسانیت

احادیث و فقہ

یا قوت حموی
 امام مالک بن انس
 محمد بن اسماعیل بخاری
 ابوزکریا عینی
 ابوداؤد سلیمان
 ابوعبداللہ محمد بن عیسیٰ بن سورۃ الترمذی
 ابوعبدالرحمن احمد بن شعیب
 احمد بن علی بن حجر عسقلانی
 اسماعیل بن کثیر ثقفی
 حافظ ابن قیم
 امام احمد بن حنبل
 ابوعبداللہ محمد حاکم نیشاپوری
 مولانا عثمانی

معجم البلدان
 موطا امام مالک
 شرح صحیح بخاری
 شرح صحیح مسلم
 سنن ابوداؤد
 جامع ترمذی
 سنن ابن ماجہ
 سنن النسائی
 فتح الباری
 البدایہ والنہایہ
 زاد المعاد
 مسند احمد
 المستدرک
 معارف حدیث

تاریخ و سیرت

علامہ ابن خلدون

تاریخ ابن خلدون

مکہ کی سرد جنگ

علامہ طبری	تاریخ طبری
علامہ عماد الدین ابن کثیر	تاریخ ابن کثیر
ابو محمد عبد الملک بن ہشام	تاریخ الخلفاء
ترجمہ: مولانا غلام رسول مہر	سیرت ابن ہشام
سید سلیمان ندوی۔ علامہ شبلی نعمانی	سیرت النبی
مولانا قاسم نانوتوی	آب حیات
قاضی سلیمان سلمان منصور پوری	رحمت اللعالمین
مولانا ابوالاعلیٰ مودودی	سیرت سرور عالم
ڈاکٹر نصیر احمد ناصر	پیغمبر اعظم و آخر
فقیر متوکل	سیرت محمد
ڈاکٹر حافظ محمد یونس	رسول اللہ کا سفارتی نظام
افضل الرحمن	محمد بحیثیت عسکری قائد
شبلی نعمانی	الفاروق
	مہاجر و انصار
	فتوحات صدیقی
	زندگیاں صحابہ کی
	پیغمبر اسلام
	حیات و عہد نبوی
	رسول اللہ صلی اللہ علیہ وسلم کی حکمرانی
	پیغمبر انقلاب
ڈاکٹر عبد الرحمن راحت پاشا	
ترجمہ: ابو جاوید اقبال قاسمی	
ڈاکٹر محمد حمید اللہ	
ترجمہ: پروفیسر خالد پرویز	
جنرل گلپ پاشا	
ترجمہ: حبیب حیدر آبادی	
ڈاکٹر محمد حمید اللہ	
ترجمہ: پروفیسر خالد پرویز	
مولانا وحید الدین خان	

ڈاکٹر محمد حمید اللہ	محمد الرسول اللہ صلی اللہ علیہ وسلم
ترجمہ: پروفیسر خالد پرویز	قصص القرآن
خواجہ محمد اسلام	مشاہیر اسلام
اکبر خاں نجیب آبادی	تاریخ اسلام
سید ابوالاعلیٰ مودودی	الجهاد في الاسلام
ادارہ اسلامیات لاہور	سیر الصحابہ
محمد قاسم فرشتہ	تاریخ فرشتہ
ترجمہ: عبدالحیٰ خواجہ	
مولانا غلام رسول مہر	انسائیکلو پیڈیا آف اسلام
ڈاکٹر اسرار احمد	معراج النبی
مولانا صفی الرحمن مبارک پوری	الرحیق المختوم
سید معین الدین ندوی	تاریخ اسلام
محمد حسین ہیکل	حیات محمد
ڈاکٹر محمد حمید اللہ	عہد نبوی میں نظام حکمرانی
ڈاکٹر محمد حمید اللہ	رسول اکرم کی سیاسی زندگی
مولانا کوثر نیازی	مطالعہ تاریخ
عبداللہ قرطبہ	عدالت نبوی کے فیصلے
مولانا اعجاز علی امر وہی	تفحیۃ العرب
مولانا محمد حنیف گنگوہی	تکفیر العرب اردو شرح
اسد سلیم شیخ	رسول اللہ کی خارجہ پالیسی
محمد ادریس بھوجیانی	عظمت صحابہ
ابن عبدالشکور	سیرت عبداللہ بن عمر بن العاص
ابن عبدالشکور	ابوذر غفاری
عبدالصبور طارق	حضرت ابو بکر صدیق
ابن عبدالشکور	حضرت عثمان

علی اصغر چودھری
 علی اصغر چودھری
 سید ابوالاعلیٰ مودودی
 مولانا اور لیس کاندھلوی
 مولانا وحید الدین خان

حضرت علیؓ
 عہد نبوی کے نادر واقعات
 الجہاد فی الاسلام
 خلافت راشدہ
 مذہب اور جدید چیلنج

رسائل و جرائد

سیرت محمد (نمبر)
 قرآن نمبر
 جہاد نمبر
 سیرت نمبر
 انبیاء اکرام نمبر
 صحابہ اکرام نمبر
 خلفائے راشدین نمبر

نقوش ڈائجسٹ
 سیارہ ڈائجسٹ
 سیارہ ڈائجسٹ
 سیارہ ڈائجسٹ
 سیارہ ڈائجسٹ
 سیارہ ڈائجسٹ
 سیارہ ڈائجسٹ

Morese Bokay

Dr. Abdul Rauf

Maj Gen A.I.Akram

Ziayddin Kirmani

Corlyal

Michal H Heart

Sun TZU: Translation by

Samuel b giffith

Bible - Qurran and Science

Stories from prophets life

The Sword of Allah

The last Message with
 lasting Message.

Muhammaddan life

The 100s

The Art of war

World at War



سیرت نبوی صلی اللہ علیہ وسلم کا ایک منفرد، آسان اور جدید اسلوب بیان

مکہ کی سرحد جنگ

رسول اللہ ﷺ کے خلاف کفار مکہ کی ہر مہم سازشوں کی تاریخ

بیخبر دیبیاں محمد رفیع مراد

IBIOIOIKI THION